

COLLECTED ESSAYS

A SELECTION FROM THE WRITINGS OF

M. RAGHAVA IYANGAR

Chief Pandit, University Tamil Lexicon Office

PUBLISHED BY HIS SONS

R. SESHADRI IYANGAR, B.A., B.L.

(Advocate, Ramnad)

AND

R. NARAYANA IYANGAR, B.A.

(Vakil, Devakottai)

On the occasion of his
Sixty-first Birthday Celebrations
24th July, 1938.



ஸ்ரீ. மு. இராகவையங்கார்.

ஸ்ரீ:

உ ள் ளு னை



பக்கம்.

பதிப்புரை	5
முன்னுரை	7
ஆசிரியர் வரலாறு	13
தமிழறிஞர் கடிதப்பகுதிகள்	க
ஆசிரியர் எழுதிய வேறு கட்டுரைகள்	கள
1 ஸ்ரீவால்மீகிமுனிவருந் தென்னும்	1
2 இராமாயணமுந் தமிழ்வழக்குக்களும்	16
3 கண்ணபிரானைப்பற்றிய தமிழ்நாட்டுவழக்குக்கள்	52
4 அருச்சுனனும் பாண்டியமரபும்	70
5 தலைச்சங்கம்	78
6 இடைச்சங்கம்	88
7 தொல்காப்பியத்துக்கண்ட பழையவழக்குக்கள்	101
8 தொல்காப்பியனாரும் புள்ளியெழுத்துக்களும்	121
9 பழைய குறியீட்டெழுத்துக்கள்	136
10 பண்டைக்கைத்தொழில் வியாபாரங்கள்	143
11 வீரத்தாய்மார்	167
12 தமிழ்வேந்தரின் இமயப்படையெடுப்பு	177
13 மார்கழிநோன்பாகிய தைநீராடல்	185
14 திருவள்ளுவரைப்பற்றிய சிலகுறிப்புக்கள்...	204
15 ஒப்புரவறிதல்	213
16 மணிமேகலையும் புத்தஜாதகமும்	218
17 பத்தினிதேவியைப்பற்றிய சிலகுறிப்புக்கள்...	230
18 ஸ்ரீ இருந்தவளமுடையார்	241
19 சேரர்வஞ்சியும் சிலாசாஸனவழக்கும்	244
20 ஸ்ரீ திருவேங்கடமுடையான்	264
21 தேவாரம்பெற்ற தலங்களும் சிலாசாஸனவழக்கும்	278

22	விலங்குப்போர் விளையாட்டு	297
23	அருகுவழங்கிய சிலவினை விகற்பங்கள்	304
24	ஆந்திரரும் தமிழரும்	311
25	சேரவேந்தர் தாயவழக்கு	339
26	இளம்பூரணவடிகள்	309
27	கலிங்கத்துப்பரணிக் குறிப்புக்கள்	406
28	கருணாகரத் தொண்டைமான்	426
29	நரிவிருத்தம்	446
30	கூத்தச்சரக்கையன்	451
31	கருமாணிக்கன் கோவை	455
32	வயிரமேகவிருத்தி	459
33	பகழிக்கூத்தர்	461
34	'ஆழிவடிம்பலம்ப' என்ற நளவெண்பாப் பாட்டுரை	466
35	மண்டலபுருடர்	474
	மேற்கோட் செய்யுளகராதி	486
	பொருட்குறிப்பகராதி	489
	அதுபந்தம்	502
	பிழையுந் திருத்தமும்	504

ஸ்ரீ: ப தி ப் பு ர



தெய்வப்புலமைத் திருவள்ளுவனார், தம் பொதுமறையில் தந்தை மகனுக்குப்பரியும் நன்றியையும் மகன் தந்தைக்குப்பரியும் நன்றியையும் அழகாக விளக்கியிருத்தலை யாவரும் நன்கறிவர். அப் பெரியார் திருவாக்கின்படி, எங்கள் தந்தை எம்விஷயங்களில் ஆற்றற் குரிய செயலைக் குறைவறப் புரிந்தவர்களேயாவர். ஆனால் மக்கள் தந்தைபாற் புரிதற்குரிய அருஞ்சோல்லை ஆற்றாந்திறம் எங்கட்கு அமையவில்லை. ஆயினும், எங்கள் நன்றியைக் காட்டற்கு வேறு சீரிய முறையும் சந்தர்ப்பமும் உண்டோ என்று சிந்தித்துக்கொண்டிருந்த எங்கட்கு, அவை இரண்டும் இப்போது வாடித்துள்ளமைக்குப் பெரிதும் மகிழ்கின்றோம். அச்சந்தர்ப்பமாவது, எந்தையாரின் அறுபதாம் ஆண்டுநிறைவு நிகழ்விருத்தலேயாம். இவ் ஆண்டுநிறைவைத் தக்கபடி கொண்டாடுமளவில் எங்கள் நன்றியைப் பூர்த்தி செய்துகொள்ள நாங்கள் விரும்பவில்லை. அத்திருநாளையொட்டி அவர்கள் வெளியிட்டுள்ள அரிய ஆராய்ச்சிக் கட்டுரைகளை ஒரு தொகுதியாக்கி ஷஷ்டியத்தூர்த்தி ரூபகப்பிரசுரம் ஆக வெளியிட வேண்டுமென்று விரும்பினோம். அதனைச் சிலமாதங்கட்கு முன்பு எங்கள் தந்தையிடம் அறிவித்துக் கொண்டதோடு, அக்கட்டுரைகளை முறைப்படுத்திச் செப்பனிட்டித்தரும்படியும் கேட்டுக்கொண்டோம். அவர்கள் அனுமதி எங்கட்குக் கிடைத்தது. அதுமுதலே அவர்கள் வியாசங்களில் முக்கியமானவற்றைத் திரட்டி ஆராய்ச்சித் தொகுதி என்ற பெயருடன் அச்சிடலாயிற்று. இக்கட்டுரைகளின் அருமை பெருமைகளைத் தமிழுலகம் நன்கறியும். தமிழ்நாட்டுப் பெரியோர்களும் அறிஞர்களும் அவைபற்றி எழுதிப் கடிதங்களாலும் அவற்றின் சிறப்பியல்புகள் விளங்கக்கூடியன. அதனால் அவைபற்றி நாங்கள் எழுதவேண்டியது ஒன்றுமேயில்லை. அக்கட்டுரைகள் யாவும் ஒரேசமயத்தில் எழுதப்பட்டனவல்ல, ஒரு முகமாகக் கிடைக்கக்கூடியனவு மல்ல. பலகாலங்களில் பல பத்திரிகைகள் மூலம் வெளிவந்தவையாதலின், தமிழ்கற்றாரும் கற்பாரும் அவற்றைப் பெறுவதற் பெருவிரும்பங் கொண்டிருந்தும், அவை கிடைப்பது அருமையாகவே இருந்தது. அவ்வழகிய விபாசங்களை ஒருமுகப்படுத்திப் படிக்கும் விருப்பம் எங்கட்கும் நெடுநாளாக உண்டு.

ஆகவே, 35 - ஆண்டுகட்கு மேலாக எங்கள் தந்தையார் எழுதி வந்தவற்றுள் முக்கியமான 35 - கட்டுரைகளைத் தொகுத்து அச்சிட்டு நிறைவேற்றி, அவர்களது அறுபதாம் ஆண்டுநிறைவுத் திருநாள் இரவுப் பந்தாட்டம் ஆக இவ் ஆராய்ச்சித்தொகுதியை வெளியிடுகின்றோம். இவ் வெளியீடு, வள்ளுவனார் குறித்த உதவியைச் சேர்ந்ததன் மூலமும், எங்கள் உபகாரஸ்திரிதியின் அறிகுறியான ஒருசிறு கைக்கரியமேயாம். இச்சிறியதொண்டினையேனும் நல்ல சந்தர்ப்பத்தில் செய்யநேர்ந்தது என்கட்கு ஒருவகைத் திருப்தியே அளிக்கின்றது.

சென்னை யூனிவர்ஸிடி தமிழ் ரீடர்: ரால்ஸாஹிப்: ஸ்ரீ S. வையாபுரிப்பிள்ளை அவர்கள் B. A., B. L., அன்போடனுப்பிய முன்னுரையும், சென்னை யூனிவர்ஸிடி சரீத்திராசிரியருள் ஒருவரான ஸ்ரீ V. R. இராமசந்திரதீக்ஷிதர் அவர்கள் M. A., உரிமையின் எழுதிய ஆசிரியர்வரலாறும் இப்பதிப்பினைச் சிறப்பிப்பனவாகும். இவர்கட்கு எங்கள் நன்றியும் பாராட்டும் உரியனவாகுக. இந்த ஞாபகவெளியீட்டைப்பற்றி நம் நாட்டுத் தமிழறிஞர்பலர்க்கு முன்னதாகத் தெரிவித்துக்கொண்டு, எந்தையைப்பற்றிய அவர்கள்கிறப்புரைகளையும் பெறவேண்டும் என்ற விருப்பம் என்கட்கு உண்டு. அவகாசம் சிறிதும் கிடையாமற் போனமையால், அங்ஙனஞ்செய்ய இயலவில்லை. ஆயினும், மேற்கூறிய முன்னுரைகளும், தமிழ்ப்பெருமக்கள் பலருடைய புகழ்ச்சிக்கடிதங்களும் அவ்விருப்பத்தைப் பூர்த்திசெய்வனவாகவே அமைந்துள்ளன. அவசரமாக இத்தொகுதியை நாங்கள் அச்சிட்டு வர நேர்ந்தமையின், அச்சுத்தவறுகள் பல இதனுள் அமைந்திருத்தல் கூடும். அவற்றைத் தமிழ்பிமானிகள் பொறுப்பார்களாக.

எங்கள் தந்தையாரால் எழுதப்பட்ட கட்டுரைகளிலே, இத்தொகுதியுள் வெளிவந்தனபோக எஞ்சியுள்ளவை பல. நீண்டகாலமிருந்து இன்னும் இவர்களால் வெளிவரவேண்டியனவும் உள. அவையாவும் இத்தொகுதியின் பிற்பாகங்களாக அமையக்கூடியவை. அவற்றை வெளியிடும் கைக்கரியத்தையும், இதுபோன்ற சீரிய சந்தர்ப்பங்களில் எங்கட்கு அளித்தருளுமாறு எம்பெருமான் திருவருளை இறைஞ்சுகின்றோம்.

இங்ஙனம்,

இராமநாதபுரம் }
18 - 7 - 1938 }

R. சேஷாத் திரி,
R. நாராயணன்.

முன் னு னை

ஆராய்ச்சியைச் செறிந்த இக்கட்டுரைகள் தமிழறிஞருள்ளே பெருஞ்சிறப்புற்று விளங்கும் ஸ்ரீ. மு. இராகவையங்காரவர்கள் சுமார் நாற்பது ஆண்டுகளாகத் தமிழ்த்துறைகள் பலவற்றிலும் உழைத்துவந்ததன் பயனாகவெளி வந்தவை.

இக்காலத்தும் ஆராய்ச்சியென்பது புதியதொரு துறையெனின், 40-ஆண்டுகட்கு முன்னர் அஃது ஒரு புத்தம்புதிய துறையென்பது சொல்லவேண்டா. ஆங்கிலக்கல்விதான் அதற்கு மூலமாயிருந்தது. சிறிதேனும் பொருள்வருவாயும் பிறவசதிகளுமுடைய தமிழ் மக்களனைவரும் ஆங்கிலக்கல்வியையே பெரிதும் போற்றிக் கற்கத் தொடங்கினர். அவ்வாறு கற்றோர்களை அரசாங்கத்திலும் பிறவிடங்களிலும் செல்வாக்குள்ள உத்தியோகங்களில் அமர்ந்து சிறப்புற்றிருந்தனர். இவர்களுக்குத் தமிழுக்குரிய விஷயங்களையும் ஆங்கிலத்திற்குப்போது எளிதாயிருந்தது. அன்றியும் ஆங்கிலக்கல்வியில் வல்லவர்களே ஆராய்ச்சித்துறையை மேற்கொண்டிருந்தனர். அவர்களுக்குத் தமிழில் எழுதுவதைக் காட்டிலும் ஆங்கிலத்தில் எழுதுவதே எளிதாயிருந்தது. மேலும் ஆங்கிலமுதலிய பிறமொழிமக்கள் தமிழ் வடமொழி முதலியனபற்றிய ஆராய்ச்சியிற் பேராவல் கொண்டு உழைத்துவந்ததோடு, இவ்வகை யாராய்ச்சி பெருகுப்படி செய்தற்கும் அவர்கள் வல்லவர்களாயிருந்தார்கள். ஆகவே இக்காலத்திற்கு காட்டிலும் அக்காலத்தில் ஆராய்ச்சிநூல்கள் அனைத்தும் ஆங்கிலத்திலெழுதுதலே நலமென்ற உணர்ச்சி வலியுற்றிருந்தது. வேறொரு காரணத்தானும் இவ்வுணர்ச்சி பரவத் தொடங்கிற்று. ஆராய்ச்சித்துறை பலவற்றுள்ளும் தலைமைபெற்று விளங்குவது தேசசரித்திரம் பற்றியதாகும். இதற்குச் சிலாசாஸனபரிசோதனை அடிப்படையாகவுள்ளது. இவ்வகைப் பரிசோதனைகளைத் தமிழர், தெலுங்கர், கன்னடர் முதலிய அனைவர்க்கும் விளங்கும்படி பொதுவான ஓர் மொழியில் வெளியிட்டாலன்றி, அவை பெரும்பயனை யளிக்கமாட்டா வென்பது நிண்ணம். அனைவரும் பயின்றுவரும் பொதுமொழி ஆங்கிலமா யிருந்ததினாலே, அம்மொழியிலே இப்பரிசோதனைகள் வெளிவந்தன. இம்முறையை மேற்கொண்டே தேசசரித்திரமும் ஆங்கிலத்தில் வெளிவரலாயின. ஆராய்ச்சியின் ஒருபகுதி இங்ஙனமாகவே, பிறபகுதிகளும் இம்முறையையே கையாளலாயின.

இந்நிலையிலே தமிழ்க்கல்வி புத்துயிர்பெறத் தொடங்கியது. தொன்றுதொட்டுத் தமிழுக்கு உரிமைபூண்ட மதுரையம்பெரும் பதியிலே, ஸ்ரீ பாண்டித்துரைத் தேவரவர்கள் தமிழ்ச்சங்கம் நிறுவினார்கள். தமிழ்க்கல்வியிற் சிறந்த புலவர்களெல்லாரும் இத்தமிழ்ச்சங்கத்தோடு உறவு கொள்ளலாயினர். இச்சங்கத்தின் அங்கங்களுள்ளொன்றாக, தமிழ்காட்டிலுள்ள அரிய தமிழ்நூல்களனைத்தையும் தொகுத்து வைக்கவேண்டுமென்ற நோக்கத்துடன் 'பாண்டியன் புத்தகாலயம்' ஒன்றும் நிலையிடப்பெற்றது. அச்சில்வாராத தமிழ்நூல்கள் நூற்றுக்கணக்காக இப்புத்தகாலயத்தில் தொகுக்கப் பெற்றன, சங்கத்தின்செய்திகளை வெளியிட்டுத் தமிழ்க்கல்வியைப் பரப்புகற்கெனச் 'செந்தமிழ்' என்னும் மாதபத்திரிகை யொன்றும் பிரசுரிக்கப்பட்டது.

இப்பத்திரிகைக்கு முதன்முதலில் ஆசிரியராயமைந்தவர்கள் ஸ்ரீ. ரா. இராகவையங்காரவர்கள்; உதவியாசிரியராயிருந்தவர்கள் ஸ்ரீ. மு. இராகவையங்காரவர்கள். பத்திரிகை நடத்தும் பொறுப்பு பெரும்பாலும் உதவியாசிரியரைச் சார்ந்ததாகவே ஆரம்பமுதற்கொண்டு இருந்ததெனல் தவறாகாது. உதவியாசிரியரவர்கள் ஆண்டில் இளையராயிருந்தபோதிலும் கல்வியறிவாற்றல்களில் சிறந்தவர்களாயிருந்தார்கள். தங்குடிக்கு இயல்பாக அமைந்த தமிழ்க்கல்வியோடு ஆங்கிலவறிவுஞ் சிறுக்கெழுத்துத் தேடிப் பெருக்கிக் கொண்டனர். ஆங்கிலங்கற்றுவல்ல ஆராய்ச்சியாளர்களோடு அளவளாவி, அக்கல்விபால் உண்டான நலத்தையும், பெருநோக்க முதலியவற்றையும் அறியலாயினர். திரு. வி. கனகசபைப் பிள்ளையவர்கள் முதலானோருடைய நூல்களைப் பலமுறைகற்று, புத்தம்புதிதாய ஆராய்ச்சியின் முறையையும் நன்குதெளிந்தனர். இங்ஙனம் பலபடியாலும் தகுதிமிக்க உதவியாசிரியர் சிலகாலத்திற்குள் செந்தமிழின் ஆசிரியராயமைந்தமை அப்பத்திரிகைக்கும் தமிழுக்கும் அதிருஷ்டம் என்றே கூறல்வேண்டும்.

தமிழ்க்கல்வியிலும் தமிழாராய்ச்சியிலும் பேரவாக்கொண்ட தமிழ்மக்கட்கு உறுதுணையாய் நின்றது செந்தமிழ்ப் பத்திரிகையேயாம். ஒவ்வொரு மாதத்துப் பத்திரிகையிலும் அதுவரை அறியாத அரிய விஷயங்களைக் குறித்துச் சிறந்த கட்டுரைகள் பல வெளிவந்துகொண்டே யிருந்தன. பத்திராசிரியர் எழுதியனவெல்லாம் தமிழ்மணமும் ஆராய்ச்சிநலமுஞ் செறிந்து விளங்கின; கற்பார்க்குப் பெருவிருந்தாயமைந்தன. ஒவ்வொரு மாதமும் செந்தமிழ் எப்

போது வெளிவருமென்று பேராவலோடு தமிழன்பர்கள் எதிர்பார்த்த வண்ணமா யிருந்தார்கள். தமிழ்நாட்டுப் பெரும்பேரரசியனு யமைந்து தமிழ்மக்கள் வீடுதொறுஞ் சென்று தமிழ்க்கல்வி நலத்தை அவர்கள் நுகரும்படி செய்துவந்த பெருமை செந்தமிழ்ப் பத்திரிகைக்கே உரியதாயிருந்தது. இப்பத்திரிகையின் உயிர்நிலையா யிருந்தவர்கள் இவ்வாசிரியரவர்களே. பலர் சிறந்த தமிழறிஞர்களாக விளங்குதற்கும், அறிவுநலமிக்க பலர் தமிழாராய்ச்சியை மேற்கொள் ளுதற்கும் இவர்களே காரணமாயிருந்தார்கள்.

பத்திரிகை தோன்றிய காலத்தேயே, ஆராய்ச்சிக்குரிய விஷயங்களையும் இவர்கள் தாமே அரிதில் தேடிக் கொண்டார்க ளென்று சொல்லவேண்டும். பாண்டியன் புத்தகசாலையில் அச்சில் வாராத அரியநூல்கள் பல இடம்பெற்றமை இவர்களுக்கு அனு கூலம்விளைத்தது. தமிழ்நாட்டிற் பற்பல விடங்களிலுஞ் சிறப்புற்று வாழ்ந்துவந்த தமிழ்ப்புலவர்க ளில்லந்தோறுஞ் சென்று அவர்களு டைய முன்னோர்கள் ஈட்டிவைத்த அரும்பெற்ற மமிழ்ச்செல்வங் களைப் பெற்றுப் பாண்டியன்புத்தகசாலையிற் சேமித்து வைத்தற்கு இவர்களும் முயன்றுவந்தனர். இங்ஙனந் தேடிப்பெற்ற நூல்களைத் தொகுத்துவைத்துக் கண்குளிரப் பார்த்தலோடமையாது, சமயம் வாய்த்தபோதெல்லாம் அந்நூல்களைக் கற்று அவற்றை ஆராய்ச்சிக் குப் பயன்படுத்திக் கொண்டனர். அந்நூல்களுட் சில இலக்கிய ஆராய்ச்சிக்குத் துணைபுரிந்தன. சில இலக்கணவாராய்ச்சிக்குத் துணை புரிந்தன; சில சரித்திரஆராய்ச்சிக்குத் துணைபுரிந்தன; சில சமய ஆராய்ச்சிக்குத் துணைபுரிந்தன; சில காலவாராய்ச்சிக்குத் துணை புரிந்தன. இவ்வகை யாராய்ச்சியுரைகள் பல செந்தமிழ்ப்பகுதிகள் பலவற்றில் இவ்வாசிரியரால் வெளியிடப்பெற்றுள்ளன.

இலக்கிய ஆராய்ச்சியில் இவ்வாசிரியர் ஈடுபட்டிருந்தது போலவே, சரிதவாராய்ச்சியிலும் ஈடுபட்டிருந்தார்கள். சிலாசாஸன வெளியீடுகள் தோன்றத்தோன்ற, அவற்றையெல்லாம் நன்கு கற்று ஆராய்ச்சிக்குரிய பொருள்களை ஈட்டிக்கொண்டனர். சிலாசாஸனப் பபிற்கி சரிதநிர்மாணத்திற்கு மாத்திரம் பயன்படுவதோடு அமைந்து விடுவதன்று; இலக்கிய வுணர்ச்சிக்கும் பயன்படுவதாகும். சிலா சாஸன வழக்காறுகளுக்கும் இலக்கிய வழக்காறுகளுக்கும் நெருங்கிய தொடர்புண்டு. இதனை நன்குதெரிந்து, இலக்கியங்களை யுணர வேண்டுமாயின் சிலாசாஸனங்களில் தக்க பயிற்சிவேண்டு மென் பதையும், அவ்வாறே சிலாசாஸனங்களை யுணரவேண்டுமாயின் இலக்

கியப்பயிற்சி மிகுதியும் உளதாதல் வேண்டுமென்பதையும் தாம் எழுதிவந்த ஆராய்ச்சியுரைகளால் முதன்முதல் நிறுவியவர்கள் இவ் வாசிரியரே யென்று கூறுதல்வேண்டும். போதிய தமிழறிவின்மையால் சிலாசாஸன பரிசோதகரிற் சிலர் வெளியிட்டுள்ள விநோதமான பொருள்களை நாம் அறிவோம். இங்ஙனமே சிலாசாஸனப் பயிற்சியின்மையால், தமிழ்நூல்களில் வரும் வாக்கியங்களின் பொருளுணரமாட்டாது தமிழறிஞர்கள் விநோதப் பொருள்கள் உரைத்திருப்பதும் நாம் அறிவோம். இவ்வாபாசங்களை நீக்கி அடிப்பட்ட வழக்கொடு தமிழறிவு ஒத்துச்செல்லுதற்கு இவ்வாசிரியரவர்கள் வழிகாட்டியா யுள்ளார்கள். சிலாசாஸன பரிசோதகர்களுடைய வேலையையும் இவர்கள் சில சமயங்களிற் செய்திருப்பது உண்டு. காலஞ்சென்ற டி. ஏ. கோபிநாத ராயரவர்களுடன் சிலவிடங்களுக்குச் சென்று அங்கங்கேயுள்ள சிலாலிசிதங்களை வாசித்தும் பெயர்த் தெழுதியும் தமது சிலாசாஸன அறிவைப் பெருக்கிக்கொண்டனர்.

இங்ஙனம் 8-ஆண்டுகளாக இவர்கள் செந்தமிழ்ப் பத்திரிகையின் ஆசிரியராயமைந்து பெரும்புகழ் பெற்றார்கள். பத்திராசிரியர் என்றநிலையில் இவர்கள் காட்டிய ஆற்றலே தமிழ்நெல்வெளிகள் ஆபீஸ் ஏற்பட்டவுடன் அதன் தலைமைத் தமிழ்ப்பண்டிதராக இவர்களை ஆக்குவீத்தது. இப்புதுநிலையில் இவர்கள் எய்திய சிறப்பினைக்குறித்து இங்கே கூறுவது மற்றொன்று விரித்தலாம். இக்காலத்து இவர்களது ஆராய்ச்சித்திறம் பரிபக்குவ மடைந்ததொன்றே இங்குக்குறிப்பிடத் தக்கது. ஆராய்ச்சிக்குரிய ஒவ்வொரு விஷயத்தினும் கருத்துவேறுபாட்டிற் கிடமுண்டு என்னும் பரந்தவுணர்ச்சியும் மாறுபட்ட கருத்துக்களைப் பொறுமையுடன் சாவதானமாய் ஆராயும் பெருங்குணமும் எளிதிற்கிடைப்பனவா? கல்வியறிவாற்றல்களை யெல்லாம் பரீக்ஷித்துத் தகுதியை அளவிடுதற்கு அகராதிவேலைபினுஞ் சிறந்த தொன்றைக் கூறுதல் ஏலாது. ஓயாது கற்றல்வேண்டும்; ஓயாது ஆராய்தல் வேண்டும்; ஓயாது எழுதுதல்வேண்டும்; எழுதியவற்றை மீண்டுமீண்டும் சிந்தித்துத் திருத்துதல் வேண்டும். இவ்வகை வாழ்வினால் இவ்வாசிரியருடைய ஆராய்ச்சித்திறம் எத்துனை சிறந்து மேம்பட்டிருக்க வேண்டுமென்று எளிதில் ஊகித்துக் கொள்ளலாம். இயற்கையாகவே கூர்ந்த அறிவும், நிரம்பிய கல்விகேள்வியும், அரிய ஆராய்ச்சித்திறனும், இனிய மக்கட்பண்பும் உடைய இவ்வாசிரியரால் அகராதியடைந்துள்ள பெரும்பயன் தமிழுலகு நன்கறிந்ததே.

இங்ஙனம் சென்ற நாற்பது ஆண்டுகளாகத் தமிழராய்ச்சி செய்துவந்ததன்பயனாகச் செந்தமிழிலும் பிறபத்திரிகைகளிலும் பிரசுரங்களிலும் பல ஆரிய கட்டுரைகள் இவ்வாசிரியரவர்கள் எழுதி வெளியிட்டுள்ளார்கள். இவற்றிற் பெரும்பாலனவற்றைத் திரட்டிப் புத்தகரூபமாக இவர்களது ஷஷ்டியப்தவூர்த்தியின் ஞாபகசின்னம் ஆக இவர்களது அருமைப் புதல்வர்கள் பதிப்பித்திருக்கின்றனர்.

இப்பதிப்பில் தொகுக்கப்பெற்றுள்ள கட்டுரைகள் அனைத்தினும் ஆராய்ச்சிரயம் சிறந்துவிளங்குதல் காணலாம். ஒவ்வொன்றிலும் இதுவரை பிறரால் அறியப்படாத ஒரு புதியமுடிவு ஆராய்ந்து நிறுவப்பட்டுள்ளது. முடிவு நிறுவுகின்ற முறையும் பெரிதும் பேற்றத்தக்கது; ஆசிரியரது அறிவினின்றும் காரணங்கள் சுரந்தெழுந்த வண்ணமாயுள்ளன. இக்காரணங்கள் ஒன்றன்மே லொன்றாய்ச் சூழ்ந்து கற்பாரது மனத்தை முற்றுகையிட்டுக் கைப்பற்றித் தமதாக்கிக் கொள்ளுகின்றன. வெற்றெலும்புக்குச் சமமென்று சாதாரணமாகக் கருதும் ஆராய்ச்சிப் பொருளுக்கூட, இவ்வாசிரியரது எழுதுகோலால் அழகிய உருவமெடுத்துவந்து நம் அறிவை வசீகரித்து விடுகிறது. ஆராய்ச்சிக்கு எடுத்துக்கொண்ட பொருள்களும் பல திறத்தனவாய்ப் பலதிறப்பட்ட வாசகர்களும் அதுபவிக்கும் படியாயுள்ளன. இலக்கியம், இலக்கணம், மொழிநூல், எழுத்துவரலாறு, நூற்பதிப்புமுறை, நூலாராய்ச்சி, தேசசரித்திரம், சமயம், பண்டை யாசிரியர்கள், பண்டைத் தமிழ்மக்களின் ஒழுக்கநெறி, சிலாசாசனங்கள், இடப்பெயர்கள், பண்டைக்காலத்துச் சான்றோர்கள் முதலிய பலபொருள்கள் இக்கட்டுரைத் தொகுதியிலே அடங்கியுள்ளன.

ஆசிரியரது கட்டுரைகளுள் ஒருசில விவாதங்களுக்கு இடந்தந்து நின்றனவெனல் உண்மை. இவ்வகையான ஆராய்ச்சியுரைகளிலும் ஒருநயம் காணப்படுகின்றது. ஆசிரியர் விவாதவிஷயத்தில்தம்மட்டுமே கண்ணுங் கருத்துமா யிருக்கின்றார். இக்காலத்துச் சிலர் செய்வதுபோல வாசிப்பார்க்கு அருசி தோன்றும்வண்ணம் எதிர்கூறுவாரை இழித்துரைப்பதெல் ஓரிடத்தும் காணுதலில்லை. எதிருரை எழுதியோர் அங்ஙனம் வழுவியவிடத்தும், இவ்வாசிரியர் நெறியின் புறஞ்செலாது, தமது கௌரவத்தைப் பாதுகாத்து நம்மை மகிழ்விக்கின்றனர். விவாத விஷயங்களின் முடிபுகளைக் குறித்து யாதொன்றும் இங்குக் கூறுதல் தக்கதன்று. எனினும் ஒன்றுமட்டும் துணிர்த்து கூறலாம். பெரும்பாலும் ஆசிரியரது முடிந்த கருத்துகள் கொள்ளத்தக்கனவாகவே உள்ளன.

இனி ஆசிரியரது உரைநடையைக் குறித்துச் சில கூறுவது ஈண்டு ஏற்புடையதே. உரைநடைக்கு உயிர்நிலையாக உள்ளது 'தெளிவு' எனப்படும் குணம். இக்குணம் இல்லையேல் அது நடைப்பிணம் எழுந்து இயங்க முயலுவது போன்று இருக்கும். உரைநடையில் தெளிவு ஏற்படவேண்டுமாயின் கருத்தும் தெளிவு பெற நிகழவேண்டும், கருத்தின் தெளிவு உரைநடையிற் பிரதிபலிப்பதாகும். தேசிய கவிபாகிய சுப்பிரமணிய பாரதி,

“உள்ளத்தே யுண்மையொளி யுண்டாயின்
வாக்கினிலே ஒளியுண்டாகும்”

என்று பாடியிருப்பது உரைநடைக்கும் மிக்க பொருத்தமுள்ளதே. தெளிவு என்ற அளவில் நயமற்ற எளிய கருத்துக்களை எளிய சொற்களாற் கூறுதல் என்று கொள்ளுதல் கூடாது. இங்ஙனம் கூறுவதனை 'நடை' யென்றலே தக்கதன்றும். இவ்வாசிரியரது உரைநடையைத் தேளிந்தநடை என்று குறிப்பதொன்றே அதன் சுற்ப்பையுணர்த்தவல்லது. இவர்கள் தமது ஆராய்ச்சித் திறத்தானும், கருத்துக்கள் தெளிவுபெற நிகழ்கின்ற இயல்பானும், நிரம்பிய சொல்வன்மையானும் ஓரிடத்தும் பொருள்மயங்க இடமின்றித் தெளிவுபெற எழுதுந் தன்மையாளர்.


தெளிவு இருப்பதோடு, பரிபக்குவமடைந்ததென்றும் ஆசிரியரது உரைநடையைச் சொல்லுதல் வேண்டும். பாண்டித்ய படாடோபமென்பது இவர்கள்நடையில் சிறிதும் இல்லை. பண்டையிலக்கியங்களிலும் பிறநூல்களிலும் நன்குபயின்று, மனம் பரிபக்குவமடைந் திருத்தலால், இவர்கள் உரைநடையிலே ஓர் அபூர்வமான கணியும் இனிமையும் வெளிப்படுகின்றன. தமிழின்சுவை இந்நடையிலே ததும்பிநிற்கல் எங்குங் காணலாம். இத்தெளிவும் இனிமையும் இவ்வுரைநடைகற்பார்க்கு மனவெழுச்சிதர வல்லனவாகும்.

இக்கட்டுரைகளைத் தமிழ்மக்கள் கற்று இன்புறுவார்களாக! இவைபோன்ற கட்டுரைகள் எழுதி ஆராய்ச்சிகள் பலசெய்து தமிழுலகிற்கு மேன்மேலும் நன்மைபுரியுப்படி, எல்லாம்வல்ல இறைவன் உடல்நல முதலிய எல்லா நலன்களையும் இவ்வாசிரியர்க்கு அருள்புரிவானாக!

சென்னை,
ஸர்வகலாசங்கம்.
15-7-38

ஈ. வையாபுரிப் பிள்ளை,

தமிழ் ஆராய்ச்சித்துறைத் தலைவர்.



சின்னப்பிரதானி கிருஷ்ணையங்கார்.

ஸ்ரீ:

ஆசிரியர் வரலாறு.



[முன்னோர்]

பரதகண்ட முழுவதும்வந்து படிந்துவணங்கும் புண்ணியத் துறைகளைக் கொண்ட ஸேதுஸம்ஸ்தானத்தின் தலைநகரான இராம நாதபுரத்திலே, 150 - ஆண்டுகட்குமுன் வந்தேறிய வைஷ்ணவப் பிராமண குடும்பங்களுள் இவ்வாசிரியரின் முன்னோர் சிறந்தவர்கள். இவர்களிலே, சின்னப்பிரதானி கிருஷ்ணையங்கார் என்பார் பிரசித்த ராக விளங்கினார். இவர், ஷே ஸம்ஸ்தானதிபதியான முத்துராம லிங்கஸேதுபதியின் ஆட்சியில் (கி. பி. 1763—95) பிரதான மந்திரி யாயிருந்த முத்திருளப்ப பிள்ளையவர்களை அடுத்து இரண்டாவது மந்திரிபதவியை வகித்தவர். இதுபற்றிச் 'சின்னப்பிரதானி' என விசேஷிக்கப்படுவர். இராமேசுவரங்கோயில் மூன்றாம்பிராகாரத் திருப்பணியைச் சேதுவேந்தர் கி. பி. 1740-ல் தொடங்கியபோது, இம் மந்திரிகளிருவர் மேற்பார்வையினும் அஃது இனிது நடை பெற்று, 1769-ல் பரிபூர்த்திபெற்றது. இவ்வாறு 29-ஆண்டுகளாக அரியபணிகள் செய்யப்பெற்ற அப்பிராகாரம் சொக்கட்டான் கட்ட வுருவில் அமைக்கப்பெற்றமையால், 'சொக்கட்டான் மண்ட பம்' என வழங்கப்பெறும். இதன் அமைப்பும் அழகும் காண் போர்க்கெல்லாம் வியப்பும் உவப்பும் விளைக்கத்தக்கவை. இப்பிரா காரத்தின் கிழக்கிலும் மேற்கிலும் அமைந்த மண்டபங்களிலே ஷே முத்துராமலிங்க ஸேதுபதியின் உருவமும் அவர்க்கு இருபுறங்களி லும் அவர் மந்திரிகளான முத்திருளப்பபிள்ளை, கிருஷ்ணையங்கார் ஆகிய இருவர் உருவங்களும் தனித்தனிக் கற்றாண்களில் அழகாக வகுக்கப்பட்டு விளங்குதலை இன்றுங் காணலாகும்*. இவ்வாறு, இராஜகாரியங்களையும் தெய்வகைங்கரியங்களையும் சிறப்புற நடாத்தி வந்த சின்னப்பிரதானி கிருஷ்ணையங்கார் தம் அரசரால் வெகு மானிக்கப்பெற்றுப் பெருஞ்செல்வராக இராமநாதபுரத்தில் வாழ்

* Tamil and Sanscrit Inscriptions by Jas. Burgess C. I. E. p. 57; Manual of the Administration of the Madras Presidency, Vol. iii, p. 741 (1893); Ramnad Manual, p. 248.

ந்து வந்தனர். ஷே இராமேசுவரத்திருப்பணி முற்றுப்பெற்ற பின் பும் இவர்க்கு ஸேதுமன்னர் ஸர்வமானியபூமிகள் அளித்துச் சிறப்பித்தார். இது, அரசாங்கத்தாரால் வெளியிடப்பட்ட சேதுபதி செப்பேடுகளில் ஒன்று †—

சகாப்தம் 1706-ல் சோபகிருதுஸ் சைத்ரா சுக்லபக்ஷம் அஷ்டமியும் புனர்வஸுவும் கூடிய மேஷசங்கராந்தி புண்யகாலத்தில் ஸாரீதகோதீரத்து ஆபஸ்தம்பஸூத்ரத்து யஜுஸ்ஸாகையினரும் சேஷாத்ரீ ஐயங்கார் புத்ரருமான கிருஷ்ண ஐயங்காருக்கு, கைகிநாட்டு முத்துராமலிங்கபுரமான செப்பேடுகோண்டார் என்ற கிராமம், ரவிகுலசேகர ஹிரண்ய கர்ப்பபாஜி ரகுநாத ஸேதுபதி காத்ததேவர் வழித்தோன்றலான முத்துராமலிங்க விஜயரதுநாத ஸேதுபதி காத்ததேவர் அவர்களால் தானமாக அளிக்கப்பெற்றது—

என்று கூறுவதால் தெரியவருகின்றது. ஷே கிருஷ்ணையங்காருக்கு, சோண்டிடிஸ் திருவாரூர்ச் சேகரத்தைச் சார்ந்த திருமால் சோலை என்ற கிராமமொன்றும் உண்டு. இது, தஞ்சையரசர்க்கு இவர் புரிந்துதனிய அரிய செயல்பற்றி அவ்வரசரால் அளிக்கப்பட்டதாம். இவர் தம் இறுதிக்காலத்தை அக்கிராமத்திலே கழித்துப் பரமபதம் அடைந்தார். இவ்வாறு சீருஞ்சிறப்பும் பெற்று வாழ்ந்த இச் சின்னப்பிரதானியின் மூத்தபேரர் நாராயணையங்கார் என்பார். இவர்க்கு இருவர்புத்திரர்களும் ஒருபுத்திரியும் இருந்தனர். இவர்களுள் மூத்தவர்—

துவாத்ரீம்சதவதானி கிருஷ்ணையங்கார் என வழங்கும் திருநாமம் உடையார். வடமொழிதென்மொழிகளில் வல்லவர். சமய நூலாராய்ச்சி பெரிதும் உடையவர். இவரது துண்ணறிவொடு கூடிய வாதவன்மை, அக்காலத்து விளங்கிய வடமொழி மஹாவித்வான்களாலும் பாராட்டப்பெற்றது. 32-அவதானங்கள் புரியவல்லவராதலின் ‘துவாத்ரீம்சதவதானி’ என விசேடித்து வழங்கப்பட்டார். ஸேதுஸம்ஸ்தான மந்திரியாயும் செந்தமிழ்ச் செல்வராயும் விளங்கிய ஸ்ரீ. பொன்னுஸாமித் தேவரவர்கள் பேரவையில் விளங்கிய வித்வம்சனிகளுள் இவரொருவர். இவர்க்கு இளவல்—

[தந்தையார்]

சதாவதானம் முத்துஸ்லாமி ஐயங்கார் என்பார். சேஷாத்ரீ ஐயங்கார், அனந்தாழ்வான் என்பனவும் இவர்க்கு வழங்கிய திருநாமங்கள். இவர்க்கு அடுத்த சகோதரியார்திருப்பெயர் பத்மாஸனி

† Setupati Grant, No. 17 (pp. 100 - 7); I. M. P. p. 1175, No. 122.

அம்மாள் என்பது. இவ்வம்மையின் திருக்குமாரரே மஹாவித்வான்: ரா. இராகவையங்கார் அவர்கள். மதுரைத் தமிழ்ச்சங்கத்துக் கூடிய பேரவையொன்றில், இவர்களால் உபந்யஸிக்கப்பெற்ற “சேதுநாடுத் தமிழும்” என்ற பொருளுரையிலே, தம் இளைய அம்மானைப் பற்றி இவர்கள் குறிப்பிட்டுள்ளவை அடியில் வருமாறு:—

“இவர் என் அருமைமாதலரும் என் தமிழாசிரியரும் ஆவர். இத் தமிழ்ச்சங்கத்தைத் தொடங்கி நடத்திய பெரிய தமிழ்பிமானியாகிய பாண்டித் துரைத்தேவர்க்கும் தமிழாசிரியர் இவரே. இவர் அதிபாலியத்தில் கன்னட நாட்டரசரான ஸ்ரீ கிருஷ்ணராஜ உடையார் கீழ்ப்பு கன்னடபாஷையிலே சதாவதானம் புரிந்து, பல்லக்கு குடை முத்துமாலை பொற்குவை இவை பரிசிலாகப் பெற்றவர். இவரது உரைவன்மையுந் கவித்திறமும் கற்றார் பலரும் புகழ்வன. இவரியற்றிய நூல்கள்:— சத்திராலோகம், மணவாளமாமுனி நூற்றந்தாதி, நூற்றெட்டுத்திருப்பதி அகவல்; ஷே.பதிகங்கள், குருகைக்கலம்பகம் முதலியன. இத்தமிழ்ச்சங்கம் இவர்பாற் சிறப்பித்து நன்றிபாராட்டுங் கடப்பாடுடையது. என்னையெனின், தமிழ்ச்சங்க ஸ்தாபகரான பாண்டித்துரைத்தேவர் இவர் மாணக்கராதலாலும், செத்தமிழ்ப் பத்திரிகையை முதற்கண் தொடங்கிநடத்திய ஏழையேன் இவர்க்கு அன்புள மருகரும் மாணக்கருமாதலாலும், எனக்குப்பின் அப்பத்திரிகையைச் சீர்பெற நடத்தினாராகிய வித்வான் மு. இராகவையங்கார் இவர் திருக்குமாரராதலானும், அவர்க்குப்பின் அப்பத்திரிகையை இனிது நடத்தும் வித்வான், திரு. நாராயணையங்காரும், கலாசாலைப் போதகாசிரியராயுள்ள வித்வான்: அரங்கசாரி ஐயங்காரும் இவர் மாணக்கர்களாதலாலும் என்க. இவரது அளவிலலாக் கருணையே ஏழையேன இப்பேரவைக்கண் நிறவியது. இவர் சேதுபதி அன்னப்பிரபாவத்தால் தமிழ் வளர்த்தவர் என்பது யான்கூறித் தெரிய வேண்டுவதன்று. இவரது அவதான சக்தி, திருசிரபுரம் மஹாவித்வானும் பெருந்தமிழறிஞர்க்கெல்லாம் நற்றமிழாசிரியருமான மீனாட்சிசுந்தர நாவலரான் வியத்துபாராட்டப்பட்ட சிறப்புடையது” (பக். 28 - 9)

மைசூர் ஸம்ஸ்தானத்தில், சாஸனவிலாகா அத்தியக்ஷராக விளங்கிய மஹாமஹோபாத்யாய: ராவ்பகதூர் R. நரசிம்மாசாரியர் M. A., அவர்கள் இப்பெரியாரின் மாணக்கரில் ஒருவர். தம் ஆசிரியர் இயற்றிய நூற்றெட்டுத்திருப்பதி அகவல், மணவாளமாமுனிகள் நூற்றந்தாதி என்ற இருபிரபந்தங்களையும் சேர்த்த்ச்சிட்டு 1908(ஸ்) இவ்வாசாரியரவர்கள் வெளியிட்டபோது, அப்பதிப்பு முகவுரையில்,

“.....இராமநாதபுரம் சிவகங்கை ஸம்ஸ்தானங்கட்கு வித்வானாக விளங்கிய இவர், கம்பராமாயணத்துக்குப் பொருள் சொல்வதில் அற்புதமான ஆற்றலுடையவர். மதுரைத் தமிழ்ச்சங்கஸ்தாபகரும் பாலவனத்தம் ஜமீந்தாருமான ஸ்ரீமார். பாண்டித்துரைத் தேவரவர்கள் இவ்வாசிரியரிடம் கம்ப

ராமாயண முழுவதற்கும் பாடங்கேட்டவர்கள். இவர், இராமநாதபுரத்திலும் ஆழ்வார் திருநகரியிலும் திருவல்லிக்கேணியிலும் மைசூரிலும் வசித்தபோது மிகப்பலர் இவரிடம் பாடங்கேட்டுவந்தனர்.

“அங்கனம் இவ்வாசிரியரிடம் படித்தவர்களில் யானும் ஒருவன் என்பதை இங்குக் கூறுவது மிகையாகாதென்று எண்ணுகிறேன். அக்காலத்தில் தாயிபற்றிய இவ்வீருநூல்களின் கையெழுத்துப் பிரதியை ஆசிரியர் அடியேனிடம் அளித்து, ‘அனுசூலப்படும்போது இவற்றைப் பதிப்பித்து வெளியிடுக’ என்று கட்டளையிட்டருளினார். நெடுநாள் சென்றபோதிலும் இக்கைக் கரியம் என்னால் நடத்தப்படாமல் இருந்தது. அதனை நிறைவேற்றாதற்கு இப்போது சமயம் வாய்த்ததற்கு மகிழ்கின்றேன்”

என்று எழுதியுள்ள பகுதி குறிப்பிடத்தக்கது. இதனால், இப்பெரியாரின் பிரபாவம் கன்னடநாட்டில் விளங்கிய சரித்திராசிரியரொருவராலும் பிரகாசிப்பிக்கப் பெற்றதென்பது தெரியலாம்.

இற்றைக்கு 55-ஆண்டுகட்குமுன், பெரிய சரித்திராசிரியராக விளங்கிய டாக்டர்-பர்ஜஸ் (Dr. Burgess) துரையவர்கள், இராமேசுவரத்திற் பலமாதகாலம் தங்கி, அத்தலத்துச் சிற்பங்களையும் சிலாதாமிர சாஸனங்களையும் ஆராய்ச்சி செய்துவந்தபோது, அவரிடம் பண்டிதராய் அமர்த்திருந்து தமிழ்த்துறையில் அவர்க்குப் பேருதவி புரிந்தவர் இப்பெரியார். “இராமேசுவரம்” என்ற தலைப்பையுடன ஆங்கிலத்தில் அத்துரையால் வெளியிடப்பட்ட சிறுநூலுள், சின்னப்பிரதானி கிருஷ்ணையங்காரைப் பற்றி எழுதுமிடத்து—இப்பிரதானியின் கொட்பேரர் முத்துஸ்வாமி ஐயங்கார் என்றும், இவர் தமக்குப் பண்டிதரும் சிறந்த கவியுமாயுள்ளவர் என்றும் எழுதியுள்ள கீழ்க்குறிப்பு அறிபத்தகும். மற்றும் இவரது அருமைபெருமைகளாகக் கூற்றுகுரியவை பலவாம்.

[மதுரை வாழ்க்கை]

இத்தகைய பெரியாரின் ஏகபுத்திரரே இவ்வாராய்ச்சித் தொகுதியின் ஆசிரியர். இவர், பாண்டிநாட்டு அரியக்குடியில் தம் மாதூலர்* கிருகத்தில், பகுதான்ய(ஸ்) ஆடிமீ மிருகசீரிஷ நகரத்திரத்தில் பிறந்தவர் (1928 ஸ்) ஜூலைமீ 26-உ). 16-ம் வயதில் இவர்தந்தையார் பரமபதமடைந்தபின், ஸ்ரீமான். பாண்டித்துரைத் தேவரின் ஆதரவாலும் ஊக்குதலாலும் தமிழ்த்துறையிற் பயின்று

* இவர், சூரியங்குட்டம் கிருஷ்ணமாநாரியர் என்ற திருநாமமுடையார். அப்பக்கத்தில் தமிழாசிரியராய்ப் பிரபலம் பெற்றிருந்தவர்; பல நூல்களியற்றியவர்.

இவர் தேர்ச்சி பெற்றார். தேவரவர்கள் 1901-ஹு மதுரையில் தமிழ்ச்சங்கத்தை ஸ்தாபித்தகாலையில், இவரும் உடனழைத்துச் செல்லப்பெற்று, முதலில் சங்ககலாசாலை உபாத்தியாயராகவும், அடுத்த வருஷம் செந்தமிழ்ப் பத்திரிகையைத் தொடங்கியபோது அதன் உதவிபாசிரியராகவும் நியமனம் பெற்றனர். இப்பத்திரிகையின் முதற் பத்திராசிரியராக இருந்தவர், இவருடைய அத்தை குமாரரான மஹாலித்வான் ரா. இராகவையங்கார் அவர்கள். இவர்கள், மூன்றாண்டுகள்வரை அப்பத்திரிகையைச் சிறப்புற நடாத்தி விலகியபின், ஆண்டில் இளையராபிருந்த இவரையே அதன் ஆசிரியராகத் தேவரவர்கள் நியமித்தனர். இதன்காரணம், இவரது எழுத்தினும் ஆராய்ச்சியினும் அப்பிரபு அவர்கட்கிருந்த மதிப்பேயாகும். அவர்கள் எதிர்பார்த்தபடியே அரிய கட்டுரைகள் பல இவரால் அப்பத்திரிகையில் எழுதப்பட்டு வந்தன. 40-ஆண்டுசெக்குமுன்பு, இலக்கிய இலக்கணசம்பந்தமான ஆராய்ச்சி தமிழறிஞரிடம் உண்டாயினும், சரித்திரத்துறை அவர்கள்பெரும்பாலார்க்குப் புதியதொன்று கவே இருந்தது. பழைய சரித்திரச்செய்திகளை அறிவதில், தமிழகக் களையன்றி ஆங்கிலம்வல்ல அறிஞர்களும் அக்காலத்துப் பெரிதும் விருப்புற்றிருந்தனர். அதனால், இவ்வாசிரியர் அத்துறையில் இறங்கி முற்காலத்தவும் பிற்காலத்தவுமான அரிய செய்திகள் பலவற்றைத் துருவிக்கண்டு அவற்றை எடுத்து விளக்க, புதியவான அச்செய்திகளை அறிந்த தமிழ்மக்கள்பலரும் வியப்பும் உவப்பும் அடைந்தனர். அங்ஙனம் வெளியிட்ட ஆராய்ச்சியுரைகளுள் வேளிர்வரலாறு என்பதும் ஒன்று. சிற்றரசரைப் பொதுவிறுறிப்பிலெதாகக் கருதப்பட்டுவந்த வேளிர் என்ற பழஞ்சொல், ஒருசார் தனிவேந்தர் குலத்தைச் சட்டுவதென்பதும், அக்குலத்தவரின் பழைய வரலாறுகள் இன்ன என்பதும் அரியபல பிரமாணங்களுடன் தெளிவ இதனுள் விளக்கப்பட்டுள்ளன. இக்கட்டுரை, 1905-ஹு நிகழ்த்த மதுரைத் தமிழ்ச்சங்கத்தின் 4-ம் வருஷக்கூட்டத்தில் “The Tamils 1800 years ago” என்ற அரிய சரிதநூலின் ஆசிரியர் ஸ்ரீமார் வி. கனகசபைப் பிள்ளை B. A. B. L., அவர்களின் தலைமையின்கீழ்க் கூடிய அறிஞர் குழாத்தின் முன்பு படித்து உபந்யவிலக்கப்பட்டது. இதனைக் கேட்ட பிள்ளையவர்களும் சபையோர்களும், இக்கட்டுரையின் அருமை பெருமைகளைப் பாராட்டலாயினர். செந்தமிழ்ப் பத்திரிகையில் இது வெளிவந்ததும், இதனைப் படிக்கநேர்ந்த அறிஞர்பலரும் சரித்திரவுண்மைகள் பல பிரமாணபூர்வமாக இதனுள் அமைந்திருந்ததற்கு உவந்து தம் ஆதராதியங்காட்டிப் பல கடிதங்களைச்

சங்கத் தலைவர்க்கும் ஆசிரியர்க்கும் எழுதலாயினர். இக்கட்டுரை, சரிதவாராய்ச்சி வல்லாராய்க் கொழும்பில் வாழ்ந்த ஸ்ரீ. வி. ஜே. தம்பிப் பிள்ளை (M. R. A. S.) அவர்களால் ஆங்கிலத்திற் பற்பல கீழ்க்குறிப்புக்களுடன் அழகாக மொழிபெயர்க்கப்பெற்று “ராயல்-எஷியாடிக்-ஸொஸைடி-ஜெர்ன”-லில் பிரசுரித்தப்படுத்தப்பட்டது. சென்னை யூனிவர்ஸிடியாரும் ‘இண்டர்மீடியட்’ பரீக்ஷாபாடங் களுள் ஒன்றாக இருமுறைவைத்து இதனைச் சிறப்பித்தனர்.

இங்ஙனம், இவ்வாசிரியரது தலைமையின்கீழ்ச் செந்தமிழ்ப் பத்திரிகை எட்டு ஆண்டுகள் இனிது நடைபெற்றது. இக்காலத்தில், பத்திராசிரியரது தலைபங்கக் கட்டுரைகளும் பிறவும் புதிப்புதிய கருத்துக்களை வெளியிடுவனவாய் அமைந்தமையின், அப்பத்திரிகையின் மதிப்பும் பிரசாரமும் அதிகமாயின என்பது யாவரும் அறிவர். இவையாவும், இத்தொகுதியில் அடுத்துப் பதிப்பிக்கப் பெற்ற தமிழறிஞர்கடிதப்பகுதிகளாலும் விளக்கமாகும்.

[சென்னை வாழ்க்கை]

1912-1913-ம் ஆரவாங்கத்தார், சென்னை யூனிவர்ஸிடியின் மேற்பார்வையில் தமிழ்ப் பேரகராதியொன்று நிர்மாணித்தற்கு வேண்டிய பொருளுதவிசெய்ய முன்வந்தபோது, அவ்வகராதிக்கு உதவத்தகுந்த பண்டிதராக இவ்வாசிரியர் குறிப்பிடப்பெற்றார். இவ்வுகராதிக்கமிட்டிக்கு ஆதித்தலைவராகவும் பதிப்பாளராகவும் இருந்தவர், மதுரை அமெரிகன் மிஷனைச்சார்ந்த Rev. J. S. சாண்ட்லர் துரையவர்களாவர். தமிழ்ப்பெரியார்களின் தூண்டுதன்மேல் துரையவர்களால் தெரிந்தெடுக்கப்பெற்ற இவ்வாசிரியர், 1913-ம் வருஷத் தொடக்கத்தில் அதன்பண்டிதராய் அமர்ந்ததுமுதலே அகராதிவேலையும் ஆரம்பமாகி நாளும் பெருக்கமுற்றது. மதுரையிலும் சென்னையிலும் இவர் தம் தலைவருடன் ஒத்துழைத்து, அப்பேரகராதி அச்சேறுதற்கு அடிப்படைபான தமிழ்வேலைகளையெல்லாம் முடித்து உதவினர். இவரது ஊக்கத்திற்கும் உழைப்பிற்கும் பெரிதும் உவந்த துரையவர்கள் இவரைத் தக்கவாறு வெகுமானித்ததோடு, அகராதி வேலைகிழ்ச்சிபற்றி இந்நாட்டினும் புறநாட்டினும் பத்திரிகைகட்கு அவர்கள் எழுதிவிடுத்த கட்டுரைகளிலே இவரைப் பாராட்டியும் போற்றினர்.* இங்ஙனம் 7-ஆண்டுகளாகத் தலைமைவகித்து விலகிய சாண்ட்லர் துரையவர்கட்குப் பின், அத்தலைமையை ஏற்று அப்பேரகராதியை யாவரும் பெற்றுமகிழும்படி பூர்த்திபெறச்செய்த

* இப்பாராட்டை, தமிழறிஞர் கடிதப்பகுதியுள் ௩-ம் பக்கங் காண்க.

அகராதிக்கமிட்டி அக்கிராசனரும், அதன் பதிப்பாசிரியரும் இவ்வாசிரியரிடம் காட்டிவரும் மதிப்பும் அபிமானமும் அதிகம் என்றே சொல்லத்தகும். இவ்வாறு பேரகராதி தொடங்கப்பெற்றதுமுதல் அது நிறைவேறிய காலம்வரை, இவ்வாசிரியர் தலைமைப்பண்டிதராய் இருந்து வந்ததோடு, அதன் அநுபந்தத்தொகுதி நடைபெற்று வருந் தற்காலத்தும் அப்பணியில் தலைவின்று நடாத்திவருகின்றனர்.

[ஆராய்ச்சி நூல்கள்]

இங்ஙனமாக, மதுரைத் தமிழ்ச்சங்கத்தில் பத்திராசிரியராயிருந்த காலத்தினும், சென்னையில் அகராதிப்பணியில் அமர்ந்துள்ள காலத்தினும் இவ்வாசிரியர் எழுதிவெளியிட்ட நூல்கள் பலவாகும். அவையாவன:—

(1) வேளிர் வரலாறு:—முன்பு குறித்த வேளிரின் ஆதிவரலாற்றுடன், அவ்வேளிருலத்தவராய்ச் சங்கராளில் உள்ளவர்களாக வாழ்ந்த தலைவர்களின் சரிதங்களையெல்லாம் ஆராய்ந்து எழுதப்பெற்றது; இஃதூல். இஃது, இருவகைச் செல்வமும் படைத்து, சென்னைச் சட்டசபை அங்கத்தினராக விளங்கிய தீவான்பஹதூர்: S. Rm. M. இராமசாமிச் செட்டியார் அவர்களின் ஆங்கில முகவுரையுடன், மதுரைத் தமிழ்ச்சங்கப் பிரசுரங்களுள் ஒன்றாக வெளிவந்தது. இவ்வாசிரியரிடம் அன்பும் மதிப்பும் உடைய ராயிருந்த, காலஞ்சென்ற சேதுவேந்தர் ஸ்ரீ ராஜராஜேஸ்வரஸேதுபதி அவர்கட்கு உரிமையாக்கப்பெற்றது. இஃது இருபதிப்புப்பெற்றது.

(2) தொல்காப்பியப் பொருளதிகார ஆராய்ச்சி:—இலங்கைத்தமிழ்ச் செல்வரும், Hon. Sir. P. குமாரசுவாமிபவர்களின் அருமைப் புதல்வருமான ஸ்ரீமாந். து. ஸ்ரீகாந்தர் அவர்கள் 1912-ம் ஆண்டு வெளியிட்ட விளம்பரத்தின்படி, தொல்காப்பியப் பொருளதிகாரச் செய்திபற்றிப் பல்லோர் எழுதிய கட்டுரைகளிலே சரியதாக மதிக்கப்பட்டுப் பரிசளிக்கப்பெற்றது. அகப்பொருள் புறப்பொருள்முதலிய பொருட்கூறுகளின் பழைய வரலாறுகளை அகங்கை நெல்லிக்கனியோல் விளக்குவது. தொல்காப்பியக்கூறுகள் தமிழ்மக்கள் இறங்கித் திளைத்தாதெற்குப் பெரும்புணையாய்த் திகழ்வது. இச்சிறப்புப்பற்றி நல்லறிஞரெல்லாராலும் கொண்டாடப்பட்டதென்பதும், சென்னை யூனிவர்ஸிடி வித்வான்பரீக்ஷைக்குப் பல்லாண்டுகளாகப் பாடமாக நியமிக்கப்பெற்றதென்பதும் யாவரும் அறிவர். இஃதூலும், மதுரைத்தமிழ்ச்சங்கப் பிரசுரங்களுள் ஒன்றாய் இருபதிப்புக்கள் பெற்றது.

(3) சேரர் செங்குட்டுவன்:—கடைச்சங்ககாலத்துப் பெருவேந்தனை இச்சேரனது வரலாறுகளைச் சரிதமுறை பிறழாது, சங்கநூல்களையும் பிற கருவிகளையும் துணைக்கொண்டு எழுதப்பட்ட அரியநூல் இஃதென்பதை அறியாத தமிழ்மக்களில்லை. இஃதூலின் தோற்றத்துக்குப்பின் சங்ககாலத்தைப்

பற்றிய தமிழாராய்ச்சித்துறை விரிவடைந்ததென்றே சொல்லலாம். இது, சென்னை மைசூர் ஆந்திர யூனிவர்ஸிடிகளிலும் இலங்கையிலும் பலமுறை தமிழ்ப்பாடமாக நியமிக்கப்பெற்று நாடெங்கும் வழங்குவதாகும். தம் செயற்கன்றி காட்டி, ஸ்ரீமாத். பாண்டித்துரைத் தேவரவரிகட்கு இதனை ஆசிரியர் உரிமையாக்கியுள்ளார். என்கு பதிப்புக்களை இந்நூல் பெற்றது.

ஆழ்வார்கள் காலநிலை:—திருமால் அடியார்களாகிய ஆழ்வார்களின் காலக்களைப்பற்றிப் பல்லாண்டுகளாக ஆசிரியர் ஆராய்ந்துகண்ட அரிய முடிவுகளை இதனுட்காணலாகும். வைஷ்ணவ சமயத்துக்கும் தமிழகத்துக்குமிருந்த பழத்தொடர்புகளும், ஆழ்வார்களின் அவதார காரணங்களும், அவர்கள் காலங்களும், அக்காலத்துவாழ்ந்த அரசர்தலைவர்களின் வரலாறுகளும் முன்னூல்களையும் சாஸனங்களையும் துணைக்கொண்டு இந்நூலுள் ஆசிரியரால் சரிதமுறைபிறழாது விளக்கப்பட்டுள்ளன. இதன் முதற்பகுதியே இப்போது வெளிவந்திருப்பது. சென்னை யூனிவர்ஸிட்யாரால் பீ. ஏ. வகுப்பாடமாக இஃது இருமுறை நியமிக்கப்பெற்றது.

(5) சாஸனத் தமிழ்க்கவி சரிதம்:—பண்டைப்புலவர் பெருமக்களைப் பற்றிச் சாஸனவாயிலாக அறியப்படும் செய்திகளையெல்லாம் இந்நூலால் ஒருங்கறியலாகும். எண்பதின்மார்க்கு மேற்பட்ட புலவர்வரலாறுகள் இதனுள் வரையப்பட்டுள்ளன. இவர்களுள், இதுவரை அறியப்படாத புலவர்கள் பலராவர். அன்னாச்செய்திகளையும், அவர்களியற்றியனவாய் வழங்குவீழ்ந்த நூல்களையும், தெரிந்த புலவர்களைப்பற்றிச் சாஸனமூலக்கண்ட புதிய வரலாறுகளையும் இந்நூலால் அறிந்துகொள்ளலாகும். காலமுறையில்வைத்துப் பிரமாண பூர்வமாக இவர்கள் சரிதங்கள் யாவும் வரையப்பட்டுள்ளன. பேராசாய்ச்சி காட்டி இந்நூல் ஆசிரியரால் இயற்றப்பெற்றதென்பது, கோக்குவார்க்கெல்லாம் தெளிவாகும். தம் தந்தையாரின் திருவடிகளில் ஆசிரியரால் இஃது உரிமையாக ஸமர்ப்பிக்கப்பெற்றது.

[பதிப்பித்த நூல்கள்]

இவ்வாசிரியர், செந்தமிழ்ப்பத்திரிகை நடாத்திப் காலத்தில் அப்பத்திரிகையில் ஆராய்ந்துபதிப்பித்த சிறு நூல்களாவன:—(1) நரிவிருத்தம் (அரும்பதவுரையுடன்), (2) சிதம்பரப்பாட்டியல் (உரையுடன்), (3) திருக்கலம்பகம் (உரையுடன்), (4) விக்கிராமசோழனுலா (5) சந்திராலோகம், (6) கேசவப்பெருமான் இரட்டைமணி மாலை முதலியவை. இவையன்றி இவ்வாசிரியரால் சொந்தத்தில் ஆராய்ந்து வெளியிடப்பட்டனவும் படாதனவுமான நூல்களும் உள. அவையாவன:—

(1) பெருந்தோகை (முற்றெழுதி):—பண்டை நூலுரைகள், சுவடிகள், சாஸனங்கள், சர்ணபரம்பரை முதலிய பலவழியாகவும் கிடைத்த பழைய

தனிப்பாக்களை யெல்லாம்—கடவுள் வாழ்த்தியல், அறவியல், பொருளியல் என முப்பெரும் பகுதிகளாக அமைத்து முறைப்படத் தொகுக்கப்பெற்றது. இதுவரை தெரித்திராத தனிப்பாசுரங்கள் பலவற்றைச் சரித்திரக் குறிப்புக்களுடன் இதன் வாயிலாக அறியலாகும். 2200-க்கு மேற்பட்ட செய்யுட்களும், அவற்றிற்கு ஆராய்ச்சிகாட்டி எழுதிய குறிப்புகளையும், விரிந்த விஷய சூசிகையகராதியும் உடையது. இந்நூல் அரியபல செய்திகளை அறிவிப்பதாதலின், ஆராய்ச்சியாளர் பலராலும் புகழப்பட்டது. மதுரைத் தமிழ்ச் சங்கத்தாரால் பதிப்பித்து வெளியிடப்பெற்றது. இன்பவியல், ஒழிபியல்கள் இரண்டும் அடங்கிய இதன் இரண்டாம்பாகம் இன்னும் அச்சிடப்படவில்லை.

(2) நூற்பொருட் குறிப்பு:—இறையனார் களவியலுரை, குறந்தொகை, நற்றிணை, வீரசோழியம், திருக்கோவையார், தேவாரம், நாலாயிரப் பிரபந்தம் முதலிய நூல்களுக்கு விஷயசூசிகைகள் ஆசிரியரால் அறிதின் முயன்று தொகுக்கப்பெற்றது. நூலா ராய்ச்சியாளர்க்கும் சரித்திரவாராய்ச்சியெய்வார்க்கும் பெரிதும் உதவக்கூடிய கருவியாவது. இம்மாதிரி வெளிவந்த பொருட் குறிப்புத் தொகைநூல் இஃதொன்றேயாம்.

(3) நீண்டகராதி:—திவாகரம், பிங்கலத்தை சூடாமணி, உரிச்சொல் என்ற நிகண்டுகள் நான்கினுட்கண்ட சொற்கட்டெல்லாம், அவற்றின் பொருள்களும் இடங்களுந்தத்து, அகராதி வரிசையில் அமைக்கப்பெற்றது இந்நூல். தமிழ்ப் பேரகராதியில் இவ்வாசிரியர் முனைந்து நின்றபோது, இத்தகைய கருவியொன்று தமக்கு இன்றியமையாதது என்பதனை உணர்ந்து, பெரு முயற்சியுடன் பல மாதங்க ளுழைத்து, இது முடிக்கப்பெற்றது. அப்பேரகராதி இயற்றுகற்கு இத்தொகைநூல் புரிந்த உதவி பெரிதாகும். இஃது அச்சிடப்பட்டிருக்கிறது. இவ்வாறே, திவாகரநிகண்டும் பற்பல எட்டுப்பிரதிகளைக் கொண்டு சோதிக்கப்பெற்று, எண்ணிறந்த திருத்தங்களுடன் ஆசிரியரால் அச்சுக்குச் சித்தப்படுத்தி வைக்கப்பெற்றுள்ளது.

(4) திருக்குறள், பரிமேலழகருரையுடன்:—(கையடக்கப்பதிப்பு) பல்விதங்களினின்றும் கிடைத்த திருக்குறட் பிரதிகளைவைத்துச் சோதித்துப் பற்பல திருத்தங்களும் கீழ்க்குறிப்புக்களும் அமைத்து, முன்னுரையுடன் இது 28-ஆண்டுகட்கு முன்பு வெளியிடப்பட்டதாகும். அடியளவாற் குறளாயிருந்த தமிழ்வேதம் வடிவளவாலும் குறளாகி இவ்வாறு வெளிவந்த போது, கற்றோரும் மற்ருேரும் இதனைப் பெற்று உவந்தனர். இதனுள் ஆசிரியர் அமைத்த அரிய பாடங்களையும் குறிப்புக்களையும், ஏனைக் குறட் பதிப்பாளர்களும் ஏற்று வெளியிடலாயினர். இவ்வாசிரியரின் நண்பராய் விளங்கிய ஸ்ரீ. மு. ரா. கந்தாயமீக் கவிராயர் அவர்கள் உதவியால் இப்பதிப்பு நிகழவேறியது. இரண்டாம் பதிப்பினையும் இஃது அடைந்தது.

[யூனிவர்ஸிடி உபந்யாஸங்கள்]

சென்னைச் சர்வகலாசங்கத்தார் விருப்பின்படி, 1929-ல் பிப்ரவரி மீ, இலக்கியங்களும் சாஸனங்களும் ஒன்றற்கொன்று உதவிவரும் நெறியை விளக்கி இவ்வாசிரியர் நான்கு உபந்யாஸங்கள் யூனிவர்ஸிடியின்சார்பில் நிகழ்த்தி வெகுமானிக்கப்பெற்றார். 'இலக்கிய சாஸன வழக்காறுகள்'* எனப் பெயர்கொண்ட இப்பொருளுரை அரசர், தலைவர், புலவர், வழக்குக்கள் என்ற நான்குபிரிவு கொண்ட தாம். இப்பிரசங்கங்களை விருப்புடன் வந்துகேட்ட தமிழ்ப்பெருமக்களும் சரித்திராசிரியரும் பலர். மகாமகோபாத்யாய டாக்டர்-ஐயரவர்கள் இவ்வுபந்யாஸ நாட்களெல்லாம் வந்திருந்து கேட்டருளி, உபந்யாஸகரால் வெளியிடப்பட்ட அரியபல சரித்திரவுண்மைகட்கு உவந்ததோடு, முடிவுரையாக அருமைபாராட்டியும் பேசினார்கள். மற்றும் தமிழறிஞர்களும் சரித்திராசிரியரும் அவ்வாறே கொண்டாடினர். இவ்வுபந்யாஸக் கட்டுரைகளுள், மேலே குறிப்பிட்ட சாஸனத் தமிழ்க்கவிசரிதமும் ஒரு பகுதியாம். ஏனையவை இன்னும் அச்சிடப்பட்டில்.

[கௌரவ பத்திராசிரியர்]

தமிழர் கல்விச்சங்கத்தின் சார்பாக நன்கு நடைபெற்றுவந்த "தமிழர்நேசன்" (Tamilian Friend) என்ற மாதாந்த பத்திரிகைக்கு அச்சங்கத்தின் தலைவரான ஜஸ்டிஸ் ஸர். டி. சதாசிவ ஐயரவர்கள் விருப்பியவாறு: கௌரவ-ஆசிரியராகச் சிலவாண்டுகள் இருந்து அரிய கட்டுரைகள் பல இவர் எழுதிவந்தனர். இவ்வாறே சென்னையில் நடைபெறும் கலைமகள் என்ற அரிய பத்திரிகையின் கௌரவ ஆசிரியர்களுள் இவரும் ஒருவரானவர் என்பதைப் பலரும் அறிவர். இவற்றுடன், சென்னை யூனிவர்ஸிடித் தமிழ்க்கல்விச்சபை, பரீட்சாசபைகளிலும் அங்கத்தினராயிருந்த சிறப்பும் இவர்க்குண்டு.

இவர், தமிழில் எழுதிய கட்டுரைகளையன்றி, ஆங்கிலத்தில் நடைபெறும் பத்திரிகைகள் சிலவற்றிற்கும், தாமெழுதிய அரிய விஷயங்கள் பலவற்றை அன்பர்களைக் கொண்டு மொழிபெயர்க்கச் செய்து வெளியிட்டுதலினர். ஆங்கிலத்திலும் தமிழிலும் அறிஞர்கள் எழுதி வெளியிட்ட நூல்கள் பலவற்றிற்கு இவ்வாசிரியர் எழுதியவை உதவிசெய்துவருவன என்பது, அந்நூல்களின் எடுத்தாட்சி

* இதன் முன்னுரையாயமைந்த பகுதி "கலைமகள்" இதழ்களில் வெளிவந்துள்ளது.

களினின்று தெரியலாம். இவரது உதவிகளை நேரிற்பெற்ற நூலாசிரியரும் பலர். தமிழ்த்துறையுள் யானும் புகும்படி செய்வித்து என்னை அதனில் ஊக்கி உதவிவருபவர்களும் இவ்வாசிரியரே என்பதை மகிழ்ச்சியுடன் இங்கு அறிவிக்கக் கடமைப்பட்டுள்ளேன்.

இவ்வாசிரியரது கட்டுரைகளிலே இவ்வாராய்ச்சித் தொகுதியுள் வெளிவந்தவைபோக எஞ்சியுள்ளவை அடுத்ததுத் தனியே காட்டப்பட்டுள்ளன. அவை, இத்தொகுதியின் இரண்டாம்பாகமாக வெளியிடப்பட வேண்டியவை. தமிழிலக்கிய சரித்திரங்கள்பற்றி இக்கட்டுரைகள்மூலம் வெளியிடப்பட்ட ஆரிய கருத்துக்களும் முடிவுகளும் அனேகமுள்ளன. அவற்றிற் சில, தமிழ்மக்களுள் அடிப்பட்ட வழக்காகவும் அமைந்தன. இத்தகைய ஆராய்ச்சிகளிலே அபிப்பிராயபேதங்கள் உண்டாவதும், அவைபற்றிச் சர்ச்சைகள்கிழ்வதும் எக்காலத்துமுள்ள இயல்பே. இவ்வாசிரியர் கொள்கைகள் சிலவற்றில் அவை கிகழ்ந்த சந்தர்ப்பங்களு முண்டு. அவ்வாறு கருத்து வேறுபாடு கொண்டவர்களும் இவ்வாசிரியரது ஆராய்ச்சிகளிலும் தமிழ்த்தொண்டிலும் பெருமதிப்பைக் காட்டியே வந்தவர்கள் என்பதும், துவேஷபுத்தியின்றித் தமிழாராய்ச்சி பெருகுதலையே அவர்களும் அக்காலத்திற் பெருநோக்கமாகக் கொண்டிருந்தவர்கள் என்பதும் அடுத்து வெளியிடப்பட்ட கடிதப்பகுதிகளை நீளநோக்குமிடத்து யாவர்க்கும் விசதமாகும்.

[பிற சிறப்புக்கள்]

இவ்வாசிரியர், கவித்துவசத்தியும் சிறக்கப்படைத்தவர். சொல் நயம் பொருள்நயங்களுடன் சுவை மிகுந்து விளங்குவன இவர் செய்யுணடை. இவரது வசனநடையோ, அறிஞர்க ளெல்லாம் அறிந்துகொண்டாடுவது. ஒழுக்கிய ஓசையும் விழுமிய பொருளுங் கொண்டு இவை ஒளிர்ந்தலை இவ்வாராய்ச்சிக் கட்டுரைதோறும் காணலாம். இவற்றோடு ஒழுக்கநடையாலும் உத்தம குணங்களாலும் யாவரும்புகழும் பெருமையுடையார் நம்மாசிரியர் என்பதையும் இங்குக் குறிப்பிடல் தகும்.

இங்ஙனம் 38-ஆண்டுகட்குமேலாகத் தமிழாராய்ச்சித் துறையைத் திறந்து விசாலப்படுத்தித் தமிழ்மக்கள் அதனில் துளைத்தாடுதற்கு வழிகாட்டியவர்களுள் இவ்வாசிரியரைச் சிறந்தவராகவே சொல்லத்தகும். தஞ்சைமாநகரில் பிரபலம்பெற்று விளங்கிய ராப்பஹதூர்: ஸ்ரீ. K. S. ஸ்ரீநிவாஸ பிள்ளையவர்கள்:--

“தமிழாராய்ச்சி செய்து தமிழில் புத்தகரூபமாய் வெளியிட்டிருப்பவர்களில் முக்கியமானவர் தாங்களே. ஏனையோர்களுக்கு மாரர்க்கதரிசி என்று சொல்வதே பொருத்தமுடைத்தாம்”*

என்று குறிப்பிட்டிருப்பதும், இவ்வாறே அறிஞர்பலரும் எழுதியுள்ளனவும் சிறிதும் புனைந்துரையல்ல. இவ்வாசிரியர் புரிந்துவரும் இத்தகைய சீரிய தொண்டுக்கு, பரம்பரையாகத் தமிழ்த் தாயிடம் இவர்கள் வைத்துள்ள பிரதிபத்தி காரணமேயன்றிப் பிறிதன்று. இவ் வரியபெரிய தொண்டு அறுபதாம் ஆண்டுநிறைவு கொண்டேள்ள நம் ஆசிரியரது பின்வாழ்க்கையிலும் வளர்ந்தோங்குவதாக.

Department of Indian
History & Archeology,
University of Madras.
12—7—38.

இங்ஙனம்,

வி. ஆர். இராமசந்திரதீக்ஷிதர்.

* ‘தமிழறிஞர் கடிதப்பகுதிகள்’, 8-ம் பக்கம் காண்க.

ஸ்ரீ:

ஆராய்ச்சித்தொகுதிக் கட்டுரைகளில் தமக்குள்ள

அநுமைப்பாடுபற்றி அவ்வக்காலங்களில்

தமிழறிஞர்கள் எழுதிய கடிதப்பகுதிகள்



ஸ்ரீ காஞ்சி காமகோடி டீடாதிபதி

ஐதக்குரு: ஸ்ரீ சங்கராசார்ய ஸ்வாமிகள்

ஆஜ்ஞையிட்டருளிய ஸ்ரீமுகம்

(19—11—25)

—ா-ா-ஸ்ரீ, மு. ராகவையங்கார் அவர்களுக்கு.....தற்காலத்தில் காணப்படும் சிலாசாஸனங்கள் தாயிரசாஸனங்களாகிய இவைகளின் ஆராய்ச்சியில் தங்களுக்கு நிரதிசயமான வன்மை உளதாகத் தெரிகிறது. ஆகையால் ஆர்யதர்மத்திற்கு மாதமொருமுறை.....(விஷயம்) அனுப்பிக்கொண்டிருவரும் சைங்கர்யத்தை ஏற்றுக் கொள்ளவேணுமென்று ஸ்ரீமஹாஸந்நிதானத்தில் ஆஜ்ஞையானபிரகாரம் எழுதலானது. (ஸ்ரீகாரியம்—)



நீநவாவடுதுறை ஆக்கிரந்தீர்தாராய விவங்கிய

ஸ்ரீஸ்ரீ அம்பலவாணதேசிகர் அவர்கள்

அன்புகூர்ந்து அருளிய திருமுகம்

(பரீதாபிஸ்ர, கும்பரவி, கூட)

தாங்கள் பேரன்பிற் பொறித்துய்த்த ஆப்தவாக்கிய லிபிதம் பார்த்து இன்புற்றனம்.

இவ்வுலகின்கண் தமிழகராதி கரைகாண்டற் கரிதாயிருக்கிறது. அதற்குக் காரணிய கவர்மெண்டாரவர்கள் பேருபகாரம் செய்திருத்தல் மிக்க நன்மையே. அவ்வேலைக்குத் தாங்கள் பண்டிதராயிருப்பது தெரிந்து உவந்தோம். கரைகாணவொண்ண வேலைக்குக் கரையியற்றல் இராசவனது இயல்பே.

தாங்கள் அச்சிட்டொடித்த “வேளிர்வரலாறு” வந்தது பார்த்தோம். மிகவும் நன்றியுந்க்கிறது. மற்றுள்ளன பின் எழுதுவோம்.

மகாமகோபாத்யாய: டாக்டர்

ப்ரும்மஸ்ரீ: உ. வே. சாமிநாத ஐயரவர்கள்

i இந்தமுறை வெளிப்பட்ட செந்தமிழில் வந்துள்ள நன்னன்வேண்மான் முதலிய ரியாசுக்கள் மிக்க ஆனந்தத்தை உண்டுபண்ணின. மிகவும் கடினமாகிய சங்கச்செய்யுளிற் புதுநீது ஆராய்ந்து ஒழுங்காக விஷயங்களை எடுத்தெழுதுவதைக் காட்டிலும் சிறந்த அருமை வேறு யாது? எல்லாம் அங்விடத்துப் பெருமூயற்சியால் வந்த பயனே” (ஸ்ரீமாத் - பாண்டித்துரைத் தேவரவர்கட்கு 3—5—06-ல் எழுதிய கடிதத்தின் ஒரு பகுதி.)

ii 16—2—07 “செந்தமிழில் தாங்கள் எழுதிவருவது நானுக்கு நான் மிகுந்த திருப்தியை அளிக்கின்றது; உழைப்பை வெளிப்படுத்துகின்றது. நிரிவிருந்தம் பார்த்து மிகுந்த சந்தோஷமடைந்தேன்.

iii தேவர் அன்புடனனுப்பிய கலிங்கதீதுப்பரணி யாராய்ச்சிப் புத்தக மிரண்டும் வரப்பெற்றுப் படித்துப்பார்த்து மிகவும் ஆனந்தமடைந்தேன்.

உங்களுடைய பலநூற் பயிற்சியையும், ஆழ்ந்த ஆராய்ச்சியின் ஒழுங்கையும் தெரிவிக்கின்றது இப்புத்தகம். நடை, மிகவும் விளக்கமாகவும் திருத்தமாகவும் விளங்குகின்றது. தங்கள் போன்றவர்களுக்கு இதுபோன்ற காரியங்களைச் செய்தல் இயல்பாக இருந்தாலும், இக்காலத்தை உத்தேசிக்கும் போது இது மிகவும் அருமையானதென்று சொல்லாமலிருக்க முடியவில்லை. என்னுள்ள நண்பர்களும் இதனைநோக்கி இன்புற்றார்கள்.

மகாவித்வான் பாஷாகவிசேகரர்:

ஸ்ரீ: ரா. இராகவையங்கார் அவர்கள்

i (5—3—1906) “இம்முறைப்பகுதி விஷயங்கள் எனக்குத் திருப்திகரமானவையே. ஆய் அண்டிரான் வியாசம் செவ்வனம் ஆராய்ந்து எழுதப்பட்டுள்ளது. நீ எழுதும் எல்லாவியாசுக்களும் நுண்ணிய ஆராய்ச்சியோடு கூடுதலால் எனக்கு மிகுந்த சந்தோஷமே விளைக்கும் என்பது நினைவு”

ii (17-9 1937) ஆசிரவாதம்: உபயக்ஷேபம். உன்கடிதமும் காஸனகவி சரிதமுற்பெற்றுப் பெருமகிழ்ச்சுர்த்தேன். மிகவும் அழகாகவும் அருமையாகவும் உள்ளது. தமிழுலகம் பெரும்பயனெய்தலாற் போற்றிப்பாராட்டுமென்று உறுதியாக நம்புகின்றேன். மாமாவுக்கு உரிமையாக்கியது எனக்கு ஸந்தோஷத்தை விளைத்தது. அவர்க்கு அருமையாக நீ பிறந்து இத்தகைய சிறந்த வித்வானாகி, ஒருதிரளாக கல்வகவிசரிதங்களைத் தொகுத்து அவர் திருவடியில் ஸமர்ப்பிக்க நேர்ந்தது, நம் முன்னோர்செய்த தவப்பயனென்றே நினைக்கின்றேன். அவரது அதுக்கிரகம் நமக்கு நிச்சயமாக உள்ளதென்றால் இம்மாதிரி அறிவுத்துறையில் புதுந்துள்ளோம். இதனை நான் ஒவ்வொருநாளும் மறவாது பாராட்டுதல் நீ அறிந்தது. எனக்கு இதைக்காட்டிலும் சிறந்தது வேறில்லை.

திவான்பஹதூர். S. RM. M. இராமசாமிசெட்டியார் அவர்கள்.

13—2—13.

அன்பார்ந்த நண்ப! சேஷமம். தங்களது சேஷமங்களை யறிய ஆசையுடையேன். அன்புரிமப்பிய 8—2—13 நிருபங்கள் கண்டு மகிழ்வுற்றேன். “வேளிர்வரலாறு” மூன்றுபிரதிகள் இன்று வரப் பெற்றுப் பேரானந்தமடைந்தேன். இந்நூல் தங்களது அறிவையும் ஆராய்ச்சிவன்மையையும் புலப்படுத்துவதோர் சிறந்த நூலாம். தங்கள்புகழ் என்றும் அழியாது நிற்பதற்கு நாட்டியதோர் ஸ்தம்பமாம்.

அகராதிக்கமிட்டியின் தமிழ்ப்பண்டிதராகத் தங்களை யெடுத்துக்கொண்டது தமிழ்நாட்டிற்குச் சிறப்பாம்.

Rev. Dr. J. S. CHANDLER, M. A.

Chairman and Editor, Tamil Lexicon Committee.

Madras, June 1917.

i Much of the success in launching the work & conducting it thus far is due to the presence on the staff, from the beginning, of Pandit M. RAGHAVIANGAR, Vidvan of Ramnad, a thorough Tamil Scholar with long experience in the work of the Madura Tamil Sangam, and an enthusiast in the work of the new Lexicon. —June, 1917

ii The Staff has consisted of three Pandits, viz, one in Tamil, one in Sanskrit, and one in other languages, as Urdu and Dravidian Languages other than Tamil. The most important of these is the Tamil Pandit, and the learned Tamil Scholar for this post has worked in the office from the beginning, and is still at it. His name is Mr. Raghavaiyengar, Vidvan of Ramnad, a Brahmin with thorough training in Tamil, vigorous in body and alert in mind. (From the Journal of American Oriental Society, Vol. 44, No. 2 pp. 134-37.)

Sri. K. SUNDARARAMA AIYAR AVARGAL, M. A.

Professor of History, Kumbakonam College

(26 - 8 - 05)

I read 2-articles in “ Sen Tamil ” with very great interest, வேளிர் வரலாறு and பாபநாசலும் தமிழரும். I was taken by surprise

at the erudition displayed and the ingenuity of the suggestions and inference made regarding the past history of S India. The writer expresses himself also with unusual reform of style—a style that commends itself to me at least. It is that which has most affinity to the vigour and ease of modern English Writers. I trust Mr. மு. இராகவையங்கார் will continue his researches and writings and convey more instruction regarding ancient S. India. I regard his writings altogether as of an epoch-making character and trust he will keep the promise he has given of a future of renown. It is now that the work of our great scholar Mr. Aiyer Avergal, is bearing fruit.

Sri. V. GOPALA AIYER, B. A. B. L.

Author of Chronology of Ancient India, Chittoor:—(11—7—05.)

I am much obliged to you for your instructive essay on Velir, a copy of which was duly received by me a few days ago. The various lines of reasoning by which you seek to prove your theories are the evident result of your varied and extensive study of Tamil history and literature and I hope you will continue your interesting researches. I am glad to find you support the date I have given for the great Mahabharata War.

Sri. V. J. TAMBIL PILLAI AVARGAL, M. R. A. S.

Audit office, Colombo:—(11—8—05)

i May I take the liberty to write to you that I intend to have an English translation of your very interesting paper entitled சென்தமிழ் வரலாறு appearing in the last but one issue of Shen-Tamil published in the Journal of the Royal Asiatic Society here. It is full of facts that ought to be more generally known. I had arrived at the same conclusions nearly two years ago. I hope that S. India, will yet reveal facts of history that will tend to unite all the great races of India into one great nation. I shall send you a copy when printed.

ii. (12th, June, 07.) Dear Sir, You will be very glad to hear that the committee of the Royal Asiatic Society, Ceylon Branch have informed me to-day that they have accepted with

thanks my English translation of your interesting paper on the history of the Vels [வேளிர் வரலாறு]. Your paper is no doubt, one of great merit and deserves to be published in the Journal of the Royal Asiatic Society for the perusal of learned men all over the world. You are indebted, I think, to me, for bringing your idea and theories to such prominence. I have done it as a labour of love.

iii. (18—6—07) Your paper on Tamil Alphabet is most interesting and original in some respects.

திருமணம்

ஸ்ரீ: செல்வக்கேசவராய முதலியார் அவர்கள், M.A.

பச்சையப்பன்காலேஜ், சென்னை.

ஐயரே! புறநானூறு வகுப்பிற் பாடமாக நடக்கும்போது, அதில் இருங்கோவேளின் ஆதிக்கமுறைக்கும் இடத்திலும், நச்சு னர்க்கினியர் வேளிரின் ஆதிக்கம் உரைக்கின்ற இடத்திலும் பிறரை நான் வரலாறுகளுடன் தொடர்புபடுத்தவியலாது இடர்ப்பட்டு விட்டேன். ஆயினும், தாங்கள் எழுதிய வேளிர்வரலாற்றில் இன்றியமையாத சரித்திரக் கூறுகளும் மேற்கோள்களும் இடையிடையே பற்றாசான சான்றுகளும் “பொன்னுக் துகிலும் முத்தும் மன்னிய, மாமலை பயந்த காமரு மணியும், இடைபடச் சேய வாயினும் தொடைபுணர், தருவிலை நன்கலம் அமைக்கும் காலே, ஒரு வழித் தோன்றியாங்கு” — இயைபுபடத் தொடர்புடையவாய் அமைந்திருத்தல் கண்டு அடங்காமகிழ்ச்சி அடைந்துளேன். தங்கள் விபாசத்தைப் படித்தவுடனே, தொண்டை மண்டலத்து உயர் துளுவ வேளாளர் என்னும் எங்கள் பூர்வோத்தரம் இப்பொழுது வெள்ளிடை விலங்கலாக விளக்கமெய்துகின்றது. தங்கள் விபாசத்தைப் படித்த அளவிலே என்பாலெழுந்த மகிழ்ச்சி யான் உள்ள படி செல்வக்கேசவராயனின் உடனே வரிசைகள் பல செய்யுமாறு என்னை ஏவியிருக்கும். யான் சேனாபதியல்லனே, பாண்டித்துரைச் சாமி அல்லனே, புதுக்கோட்டைத் தொண்டைமானல்லனே..... இதனால் என்னுளங்கொளா மகிழ்ச்சி என்னை விட்டு என் உள்ளத்தை ஈர்த்துக்கொண்டு தங்கள்பாற் சென்றுவிட்டது. அதன் மகிழ்ச்சியை அங்கிகரித்து அதனை என்பால் விடுக்க” (ஜூலை—5)

மஹாமதோரபாதீயாய:

ராவ்பஹதூர்: R. நரஸிம்மாசாரியர், M. A, M. R. A. S.

(Retired Director of Archaeology in Mysore)

(1—5—1935)

தேவரீருடைய கட்டுரைகளெல்லாம் மிகவும் சூட்சுமமான ஆராய்ச்சியை உட்கொண்டனவா யிருக்கின்றன. எல்லார்க்கும் பயன்படுமவை என்பதில் ஐயமில்லை.

Hon, Siri. P. RAMANATHAN, Colombo. (30—10—22)

.....All who love Tamil Literature must acknowledge the good work you have done towards a better understanding of it.

.....Will your engagements permit you to come to Jaffna and address our students here in December neat between 25th and 31st of that month. On that occasion there will be a large audience. It will do our young men good to hear you and to become familiar with your writings.

ஸ்ரீ: கு. ஸ்ரீகாந்தன் அவர்கள்,

Rosmead Place, Colombo, (10—6—1922)

தங்களரிய வியாசத்தைப் பேரன்றதொன்று இதுகாறும் எத் தகையினராலும் இயற்றப்படவில்லை. அதை, பொருளதிகாரத்தின் பெருமையை அறிந்தவர்களைப் பராட்டத்தக்கவர்கள். இதை, மதுரைத் தமிழ்ச்சங்கத்தார் பதிப்பித்தது அதன் யோக்கியத்தைத் தெளிவாய் விளக்குகின்றது.

ஸ்ரீ: மு. ரா. கந்தசாமிக் கவிராயர் அவர்கள்

‘மதுரை விவேகபாணு’ பத்திராதிபர் (5—8—12)

அன்பார்ந்த ஐயா! வந்தனம். தாங்கள் தொல்காப்பியப் பரிசு பெற்றவிஷயத்தில் எனக்கு மகிழ்ச்சி புதிதாகத் தோன்றவில்லை. தங்கட்கே கிடைக்கும் என்பது முன்னரே அறிவேன். தாங்கள் எழுதியிருப்பதாக அறிந்தவுடன் பரிசுத்தொகையைத் தங்கட்கு அனுப்பி விடாது இதுகாறும் ஆராய்ச்சிசெய்தது சரியாகத் தோன்றவில்லை. நிச்சயமானவற்றில் இங்ஙனமே தோன்றுவது உலகியல்பென்பதைச் சிதாபிராட்டி. திருமணச் சபையத்தில்,

“வள்ளல் மணத்தை மகிழ்ந்தன நென்றால்
 கொள்ளென முன்பு கொடுப்பதை யல்லால்
 வெள்ள மணைத்தவன் வில்லை யெடுத்தோர்
 பிள்ளைமு னிட்டது பேதைமை யென்பார்”

எனக் கூறுமாற்றாற் காண்க. உண்மைப் புலமைக்கு எக்கரஸ்த்
 தும் யாண்டும் மதிப்புண்டென்பதற்கு ஐயமில்லை.

ராவ் பஸ்தூர்

கே. எஸ். ஸ்ரீனிவாஸபிள்ளை யவர்கள்

சாஸூர் (19—2—22)

அன்பார்ந்த ஐயா,

i உபயக்ஷேமம். ‘தமிழ்வரலாறு’ என்ற ஒரு புத்தகம் எழுது
 கின்றேன். அதுன் முற்பாகம் வெளிவந்துள்ளது. தங்களுக்கு ஒரு
 பிரதி அனுப்பினேன்...தாங்கள் தயவுடன் அதை ஒப்புக்கொண்டு
 அப்புத்தகத்தைப் பற்றிய தங்களுடைய அபிப்பிராயத்தையும்,
 அதில் கூட்டவும், குறைக்கவும், மாற்றவும் வேண்டிய விஷயங்களை
 யும் எனக்குத் தெரிவிக்க வேண்டுமென்று பிரார்த்திக்கிறேன்.
 இப்புத்தகத்தின் அமைதி, தாங்கள் செந்தமிழ்ப் பதின்முன்றாந் தொகுதி
 யில் எழுதியிருக்கும் வியாசத்தைத் தழுவியதாகும். முன்னுரையில்
 அதைக் காட்டுவது என்னுடைய நோக்கம். கொடுத்த தொந்தரவை
 மன்னிக்கவேண்டும்.

ii 11—7—1922 மகா. ரா-ர ஸ்ரீ மு. இராகவையங்கார் சுவாமி
 கள் அவர்களுக்கு ஸ்ரீ நிவாசன் அரேக்கோடி நமஸ்காரம்.

க்ஷேமம். தாங்கள் அன்புடனனுப்பிய கடிதமும் புத்தகமும்
 வரப்பெற்று மகிழ்வடைந்தேன். மண்டலபுருடர் காலத்தை ஆராய்ச்சி
 செய்து தாங்கள் எழுதியிருக்கும் பத்திரிகை வியக்கத்தக்கதே.
 நான் எழுதிய புத்தகத்தில் ஸ்ரீமான்: குப்புசாமி சாஸ்திரிகளோடு
 ஒத்து கி. பி. 10-ஆம் நூற்றாண்டினரென்று எழுதியிருக்கிறேன்.
 தங்களுடைய சிறந்த ஆராய்ச்சிக்குப் பின்னர் என்கொள்கை புனரா
 லோசனைக் குரியதே. ‘தமிழ்வரலாறு’ பிற்பகுதியின் முற்பாகம்
 தங்களுடைய பார்வைக்கு இற்றைத்தினம் அனுப்பியிருக்கிறேன்.
 அது முழுவதையும் தாங்கள் படித்துத் தங்களுடைய அபிப்பிரா
 யத்தை எழுதப் பிரார்த்திக்கிறேன். நான் எழுதியிருப்பதொன்றை
 யும் முடிவுரை என்று சொல்வதற்கில்லை. சரித்திர ஆராய்ச்சி மேற்

செல்லச்செல்ல மாற்றவேண்டியவைகளும் கூட்டவேண்டியவைகளும் பல இருக்கலாம். Frame work ஒன்றை ஏற்படுத்துவது எனது நோக்கம்.

தமிழ் ஆராய்ச்சிசெய்து தமிழில் புத்தகரூபமாய் வெளியிட்டிருப்பவர்களில் முக்கியமானவர்கள் தாங்களே. ஏனையோர்க்கு மார்க்கதர்சி என்று சொல்லுவதே பொருத்தமுடைத்தாம்.

பொருளதிகாரத்தை இன்னதென்றறியாதார் பலருளர். தாங்கள் எழுதியிருக்கும் பொருளதிகாரவாராய்ச்சி பலருக்கு மிகப் பயனளிப்பதாம். நான் அதை ஊன்றி வாசிப்பேன்.

யாழ்ப்பாணம்

ஸ்ரீ: ஆ. முத்துத்தம்பிப்பிள்ளை யவர்கள்

தங்கள் 'பொய்யாமொழிப்புலவர்' என்னும் விஷயம் ஆராவமுது போல் உள்ளத்திடைநின்று தித்திக்கின்றது; தாங்கள் எழுதும் விஷயங்களே நம்மனோர்க்கு நல்விருந்தாயிருக்கின்றன.

ஸ்ரீ: டி. சவரிராயபிள்ளையவர்கள் M. R. A. S.

தலைமைத் தமிழ்ப்பண்டிதர், ஸென்ட்ரோஸ்பீஸ் காலேஜ்,

தஞ்சைராப்பள்ளி.

தாங்கள் "செந்தமிழ்" ப் பத்திரிகையிற் பத்திராதப ஆஸனத்தன் கீழ் எழுதிவருவன.....ஆராய்ச்சித் திறமமைந்தவை. மிக அருமையான விஷயங்கள். தங்கள் ஆராய்ச்சித்திறத்தையும் மதிநுட்பத்தையும் எக்காலத்தும் பெரிதும் வியக்கின்றேன்.....தாங்கள் வெளியிட்ட வேளிர்வரலாற்றை (கொழும்பு) ஸ்ரீமான் V. J. தம்பிப்பிள்ளை யவர்கள் M. R. A. S., ஆங்கிலத்தில் மொழிபெயர்த்து "ராயல் ஏஷிபாடிக் ஸொஸைடி." க்கு அனுப்பியிருக்கிறார்கள். அவ்விஷயம் அச்சங்கத்தாரால் ஒப்புக்கொள்ளப்பட்டது. இச்சங்கத்தின் 'மெம்பர்ஷிப்' தான் M. R. A. S. என்பது; தங்களுக்கும் அக்கௌரவம் உரித்தாகவேண்டுமென்பது என் அத்தியந்தவிரூப்பம். ...இன்னுந் தாங்கள் எழுதியுள்ள பழைய கைத்தொழில் வியாபாரங்கள், வீரத்தாய்மார் முதலிய விஷயங்கள் மிக அருமையானவை; தமிழரின் பண்டைப்பெருமைகளை நன்கு விளக்குவன.

ஸ்ரீ: S. இராதாகிருஷ்ணையரவர்கள், B. A.

பிள்ளிபால், மகாராஜாகாலேஜ், புதுக்கோட்டை.

i தங்கள் நிரிவிருத்தப் பதிப்பைப் பார்த்தேன். மிகவும் நன்றாக வேலை செய்யப்பட்டிருக்கிறது. முகவுரையும் அரும்பதவுரையும் மிக அழகாக எழுதப்பட்டிருக்கின்றன.

ii. 5—2—1908. தங்களால் எழுதப்பெற்ற பழைய கைத்தொழில் வியாபாரங்கள், வேளிர் வரலாறு, மாதைத் திருவேங்கடநாதர், பொய்யா மொழிப்புலவர், வீரத்தாய்மார் முதலியவை வந்துசேர்ந்தன. இவற்றுட் சிலவற்றை முன்னரே வாசித்திருக்கிறேன். இவை, மிக்க ஆராய்ச்சியைக் காண்பிக்கின்றன வென்று யாவரும் ஒப்புக்கொள்வார்கள். தாங்கள் தமிழ்க்கேள்வ உழைத்துவருவதுபோல் அநேகர் உழைத்தால், மறைந்து கிடக்கும் பலவிஷயங்கள் எளிதில் வெளிவருமென்பதில் சந்தேகமில்லை.

ஸ்ரீ: V. O. சிதம்பரம்பிள்ளை அவர்கள்,

வக்கீல், தூத்துக்குடி—(26—10—07)

வந்தே மாதரம்

சீருஞ் செல்வமுந் தெய்வ வருளுஞ்
சேரப் பிறந்து சிறப்புற் றோங்கி
ஆரியந் தமிழெனு மணிகளைப் பூண்டு
பாரினி லுயர்ந்த பழையநந் நாவலந்
நீவினிற் சிறந்த தென்னா டதற்குக்
கோயி லென்னக் கூறுதற் கமைந்த
மதுரையம் பதிதனின் மாட்சிபல பொருந்தி
யினுநாள் விளங்கு மினியதமிழ்ச் சங்கம்
பெருமை பெற்றிடப் பெற்றுள புலவோய்!
தருமமு மொழுக்கமுந் தழைத்திடத் தோன்றி
நற்றவ ருளத்தினுங் கற்றவ ருளத்தினு
முற்றுற விளங்கி மூவுல களிக்கு
மெற்றவத் தேவா மிராகவ னானைப்
பெற்றதைக் குறிக்கும் பெற்றித் தாகவு
மிந்தியர் தம்முடை யெளிமையை யுணர்ந்து
சிந்தைநொந் தவர்தஞ் சிறப்பினை யுன்னி
இராகமுற் றிருப்பதை யியம்புத லொத்தும்
இராகவை யங்கா ரேனும்பெயர் பூண்டிலோய்!
பாரிலெந் நாட்டினும் பண்பு மிகுந்த

பாரத வருடத்தின் பழைய கைத்தொழில்
 வியாபா ரங்களை விரித்து வரைந்ததின்
 வியாச மதனை விருப்போடு படித்தேன்
 முற்றொழில் நிலைமையை முற்றுற மொழிந்த
 கற்றநின் வாசகங் கண்ணெங் களித்தேன்
 செற்றுநந் தொழில்கள் சிறுமை யுற்றுநாம்
 மற்றவர் சகிக்கா வறுமையின் மூழ்கி
 வருந்தின வியல்பினை வரைந்தன வுணர்ந்து
 பெருந்துய ருழந்து பெருக்கினைன் கண்ணீர்
 தற்கால நிலையினைச் சாற்றிய படித்து
 நற்காலப் பிறப்பினை நன்கறிந் தாறினேன்
 முக்கால நிலையினை முன்னுற மொழிந்த
 தக்கோ னெனத்தகுந் தண்ணளி யாள!
 நின்னையு நின்றமிழ் தன்னையும் பெற்றநம்
 மன்னையு மின்னநம் மையன தருளினைப்
 பெற்றிடா னென்றே பேசுவா ரியாரே!
 முற்று முணர்ந்த மூதறி வாளருங்
 கற்றவ ரியாவருங் கண்டிட விரும்பும்
 நற்றவக் கொழுந்தே! நாவல ரரசே!
 கடவு ளருளினைக் கைவரப் பெற்றுத்
 திடமுடன் வாழ்ந்து சிறப்பெலாம் பெறுவையே,
 வந்தே மாதரம்

தேசிய செந்தமிழ்க்கவிஞர்

ஸ்ரீ: C. சுப்பிரமணிய பாரதியவர்கள்,

“இந்தியா” ஆபீஸ், சென்னை. (18—10—07)

அநேக நமஸ்காரம். ஒவ்வொரு காலத்துச் சோம்பர் மிகுதி யாலும் ஒவ்வொருகாலத்தே முயற்சி மிகுதியாலும் தங்களைப் போன்ற பெரியோர்களுக்கு அடிக்கடி கடிதங்கள் எழுதிப் புனிதத் தன்மை பெறுவதற்கு அவகாசமில்லாதவனாய் இருக்கிறேன்.

சென்றமுறை வெளிவந்த “செந்தமிழ்ப்” பத்திரிகையிலே தாங்கள் எழுதியிருக்கும் “வீரத்தாய்மார்கள்” என்ற அற்புத உரையைக்கண்டு மகிழ்ச்சிபூத்து அம்மகிழ்ச்சியைத் தமக்கு அறிவிக்கும் பொருட்டாக இக்கடிதம் எழுதலானேன்.

தங்கள் பாண்டித்தியத்தை நான் புகழ்வரவில்லை. அதனை உலகமறியும். தங்களுடைய பரிசுத்த நெஞ்சிலே எழுந்திருக்கும் ஸ்வதேச பக்தி என்ற புது நெருப்புக்குத்தான் நான் வணக்கம் செய்கிறேன்.

‘காலசக்கரம் சுழல்கிறது’ என்று அவ்வுபநிஷாசத்தின் இறுதியிலே குறிப்பிட்டிருக்கிறீர்கள். ஆம்! காலசக்கரம் சுழலவே செய்கின்றது. அச்சுழற்சியிலே சிறுமைச்சேற்றில் ஆழ்ந்துகிடந்த நீச பாரதம் போய் மஹாபாரதம் பிறக்கும் தறுவாய் வந்துவிட்டது.

தாழ்நிலை என்ற இருளிலே மூழ்கிக்கிடக்கும் பாரதவாசிகளுக்கு மஹாபாரதம் காட்டத் தோன்றியிருக்கும் சோதிகளிலே தமது நெஞ்சிற் பிறந்திருக்கும் நெருப்பு ஒன்றாகும்; அதற்கு வணக்கம் செய்கிறேன். அது வளர்க. [குறிப்பு:— ஸ்ரீ அழகியசங்கப்பெருமாள் ஐயங்கார் (பச்சையப்பன் காலேஜ்) அவர்களும், அவர்தம்பி ஸ்ரீ கிருஷ்ணமாசாரியாரும் தங்களுக்கு ஸாஷ்டாங்க வணக்கம் கூறும்படி என்னிடம் கற்பித்தார்கள்.]

ஸ்ரீ: து. அ. கோபிநாதராயர் அவர்கள், M. A.

சிலாசாஸன அத்யக்ஷர், திருவந்தூர். (9—1—18)

அநேக நமஸ்காரம். உபயசேஷமோபரி. தங்களிடமிருந்து பெற்ற அருமையான குறிப்புக்களை முழுதும் சாவதானமாய்ப்படித்து மகிழ்ந்தேன். வெகு சிரமசாத்தியமான காரியமென்பதில் தடையேயில்லை. இங்ஙனம் உழைக்கக்கூடியவர்களே அகராதிசெய்ய வல்லவர்கள். மற்றவர்களால் அது இயல்வதன்று.

ஸ்ரீ. J. M. நல்லசாமிப்பிள்ளை யவர்கள், B. A. B. L.

டிஸ்ட்ரிக்ட் முன்ஸிப், இராஜமகேந்திரம் (10—4—1910)

புறப்பொருள் வெண்பாமாலை புறநானூறு இவைகளின் நின்றும், Dr. G. U. Pope அய்யர் அவர்களால் மொழிபெயர்த்தவைகளை இப்பொழுது அச்சிட்டிருக்கின்றனன். அதன் உரைப்பாயிரத்தில் சில விஷயங்கள் எழுதிவருகின்றேன். தாங்கள் எழுதியுள்ள வான்மீகருந் தேன்னுடும் என்ற விஷயங்கள் மிகவும் உபயோகமாயிருந்தன. வேள்; வேள்புலம் என்ற விஷயமும் மிகவும் முக்கியமானவை...

ஸர். டி. சதாசிவ ஐயர் அவர்கள்,

(Retired High Court Judge, Madras.)

(மயிலாப்பூர்த் தமிழர்கல்விச்சங்கத் தலைவர்)

தமிழர்நேசன், தொகுதி-10, பகுதி-1 (1926)

இந்தப் பகுதிமுதல், தமிழ்ப் பேரறிவாளரும், தமிழுக்காக நீடித்தகாலம் உழைத்துப் பேரும்புகழும் பெற்றவருமான பண்டிதர் மு. இராகவையங்கார் அவர்கள் நமது பத்திரிகைக்கு ஆசிரியராயிருந்து பத்திரிகையை நடத்திவர உடன்பட்டிருக்கின்றனர். இதற்கு அனுமதிக்கொடுத்த தமிழகராதிக் கமிட்டியாருக்கு, தமிழர் கல்விச் சங்கத்துவந்தனங்களை நேரில் தெரிவித்ததோடு, இதன் மூலமாயும் தெரிவிக்கிறோம்.

ஸ்ரீ. K. G. சேஷையர் அவர்கள்,

Retired High Court Judge, திருவந்தபுரம்—18—4—37

அன்பார்ந்த ஐயங்காரவர்களுக்கு அநேக வந்தனம். உபய குசலோபரி.

தாங்கள் பேரன்புடன் அனுப்பிய “ஆழ்வார்கள் காலநிலையும்” பெருந்தொகையும் வரப்பெற்று மகிழ்ச்சியுற்றேன். பெருந்தொகை சேந்தமிழ்ப் பத்திரிகையில் வெளிவந்தபோது அதை ஆவலோடும் ஆசையோடும் படித்து வந்திருக்கிறேன். ஆழ்வார்கள் காலநிலையைப்பற்றிய தங்களுடைய அருமையான கருத்துக்கள் எனக்குப் புதியனவல்ல. ஆயினும் அப்புத்தகத்தை இப்பொழுதுதான் பார்த்தேன். இவ்விரு புத்தகங்களும் எனக்கனுப்பி உதவியதற்குத் தங்கட்கு நான் கடன் பட்டிருக்கிறேன்.

தாங்களியற்றி வெளியிடும் புத்தகங்களைப் புகழ்ந்து பேசுதல் மிகையேயாகும். தமிழ்வித்வான்களுள், ஆராய்ச்சித்துறையில் மிகப் பெரும்வேலைசெய்து நம்நாட்டின் பெருமைபை விளக்கி வருபவர் மிக அரியர். தாங்கள் செய்திருக்கும் ஆராய்ச்சிவிஷயங்களோ மிகப் பல. எல்லோரும் வியக்கக் கூடியன.

திருமங்கை மன்னனைப் பற்றித் தாங்கள் Dr. S. K. Aiyangar Com. Vol. 2-இல் எழுதியுள்ள கட்டுரையில் அஷ்டபுஜகரப் பதிகத்திலுள்ள “மன்னவன் தொண்டையர்கோன்” என்ற செய்யுளின் பொருளை விளக்கி எழுதியிருப்பதைக்கண்டு மகிழ்வுற்றேன். அச்

செய்யுள் விஷயமாக ஒருகாலத்தில் எண்ணப்பற்றிச் செந்தமிழ்ப்பத் திரிகையில் தாங்கள் எழுதின அபிப்பிராயம் முற்றும் மாறியதைக் கண்டு சந்தோஷமடைந்தேன். “சங்ககாலத்துச் சேர அரசர்கள்” என்னும் என் ஆங்கில நூலின் பிரதி ஒன்று தங்களுக்கு வந்திருக்குமென்று நம்புகிறேன். அதைப் படித்தீர்களா?

ஸ்ரீ. தேசிவிநாயகம் பிள்ளை யவர்கள்,

புத்தேரி, நாகர்கோயில் (14—1—38)

அன்பிற்சிறந்த நண்பரவர்களுக்கு அநேக நமஸ்காரம். தாங்கள் அன்பளிப்பாக அனுப்பின சாசனத் தமிழ்க்கவிசரிதம் வந்து சேர்ந்தது. மாண்டு மறைந்துபோன புலவர்களுடைய சரிதங்களை அரைகுறையான சாசனப்பகுதிகளை வைத்துக்கொண்டு எழுதி முடிப்பது எளிதான காரியமன்று. தங்கள் புஸ்தகத்தைப் படிக்கும் பொழுதெல்லாம், திருஞானசம்பந்தர் எலும்பு பெண்ணுருவாக்கின கதையே ஞாபகத்தில் வந்துகொண்டிருக்கிறது. தமிழில் இம்மாதிரியான னுலோன்றை நான் இதுவரையிலும் பார்த்ததேயில்லை. தாங்கள் எழுதிவைத்திருக்கும் சாசனக்கட்டுரைகளைத் தையும் விரைவில் வெளியிடும்படி வேண்டிக்கொள்கிறேன்.

ஸ்ரீ: T. K. சிதம்பரநாத முதலியார் அவர்கள், B.A, B.L.,

வக்கீல், திருநெல்வேலி. (22—4—36)

அன்பார்ந்த ஐயா! நேற்று மதுரையில் நண்பர் T. C. ஸ்ரீனிவாசயங்கார் அவர்களை வீட்டில் சந்தித்துப் பேசிக்கொண்டிருந்தேன். பல வருஷங்களாக நான் எதிர்பார்த்துக்கொண்டு வந்த பெருந்தோகைப்பிரதி ஒன்றை அவர்கள் எனக்கு உதவினார்கள். புஸ்தகத்தைக் கையால் வாங்கினதும் எனக்கு எவ்வளவோ உவகை ஏற்பட்டது. அரிய பாடல்கள் பலவற்றை உரையாசிரியர்கள் உரையில் ஒளித்துவைத்த மாதிரி இருந்தது. தாங்கள் எவ்வளவோ சிரமப்பட்டு அவைகளைத்திரட்டித் தமிழிலுக்கு உதவியிருக்கிறீர்கள். தமிழ்பயின்றவர்கள் அதில் வருஷம்வருஷமாக உழைத்துக்கொண்டே யிருக்கலாம். அவ்வளவு அரியமணிகள் ஆங்காங்குக் கிடைக்கின்றன. அனுபந்தப்பகுதிகள் செவ்வையாய்ச்செய்து அபைக்கப்பட்டிருக்கின்றன. முக்கியமாக விசேடக்குறிப்பும் பொருட்குறிப்புகராதியும் எவ்வளவோ பயன்படத்தக்கன. இவ்வளவு துணைக்கருவிகளையும் செட்டி

முடிக்கத் தங்களுக்கு எவ்வளவோ கிராமம் ஏற்பட்டிருக்கும். புத்தகத்தை உபயோகிப்பவர்கள் தக்கபடி தங்களுக்கு நன்றி பாராட்டுவார்கள் என்று நம்புகிறேன். தாங்கள் தமிழுக்குச் செய்துள்ள இந்தத் தொண்டுக்கு என் மனப்பூர்வமான நன்றி. அடுத்தபாகத்தையும் ஆவலோடு எதிர்பார்த்துக்கொண்டிருக்கிறேன். உரிமையுரை தங்கள் உள்ளத்துக்கு அவசியமாய்வேண்டிய ஆறுதலைக் கொடுக்கும் என்பது உறுதி. அதோடு இறைவனது அருளும் சேர்ந்து தங்களுக்கு ஆரோக்யத்தையும் மனோதிடத்தையும் கொடுத்து இரண்டாவது பாகத்தையும் பூர்த்திசெய்து வெளியிடல் சிக்கிரத்தில் கூடுமென்று நம்புகிறேன்.

ஸ்ரீ: நா. வேதாசலம்பிள்ளை அவர்கள்,

(மறைமலையடிகள் என்பது இப்போதை வடிசு)

சென்னை, (26 - 7 - 02)

என் ஆப்தநண்பரும் வித்துவசிகாமணிகளுமான ஐயா அவர்கள் திவ்வியசமூகத்தின்கண்ணே அடியேன் வந்தனஞ்செய்தெழுதும் விஞ்ஞாபனவுரை வருமாறு:—

தாங்கள் நேற்றுவிடுத்த தருக்கவுரை வியாசமும் இன்றுவிடுத்த அன்புரிச்சுவைக்கும் ஆப்தலிகிதமுங் காணப்பெறுதலால் வரம்புகடந்த மகிழ்ச்சியடைகின்றேன். தங்கள் நுட்பவறிவும் தருக்கவன்மையும், அவற்றாற் பிறழாது பெருக்கமுறும் விழுமியவொழுக்கமும் எம்போல்வாராற் பேரீதும் வியந்தேறித்துப் போற்றப்படுவனவாம்...

ஸ்ரீ. S. சோமசுந்தரபாரதி அவர்கள், M.A, B.L.,

வக்கீல், தூத்துக்குடி. (30—5—13).

அன்புண்மையார்த அரும்புலமை ஐயா!

வேளிர்வரலாறு என்னும் தங்கள் சிறுநூலைப் படித்தேன் என்பது சாலாது: முழுதும் விடாது குடித்தேன். அது, ஒழுகிய நடையும், அதற்கினிய விழுமிய பொருளும், புலனும்புந்தியு மொருங்கு கவர்ந்து நிற்க, படிப்போர்க்கு அறிவும் சுவையும் நிறையக் கிடைக்குமா றமைந்துள்ளது. அதுதரும் மனவெழுச்சி கேவலம் உணர்ச்சிவாயெழுவதன்று; துண்ணறிவை அடித்தெழுப்ப ஆராய்ச்சிப்பெருங்கடலில் விழுந்துழுக்கிச் செம்மாந்த அகத்தறிவின் களிப்பதாகும்.

புதிய மேனாட்டுப் புலமைகலந்த தமிழறிஞர் முயற்சியெல்லாம், இவ்வேளிர்வரலாற்றைய பமந்தரப் பெறுவீவமாயின், நம் தமிழ் மகனின் தற்கால வீழ்ச்சி நிலை நீட்டியது. தங்கள் ஆராய்ச்சியின்

முடிவுகளைத்தும் எனக்கு ஒப்பமுடிந்தனவன்று: இன்னும் மேலா ராய்ச்சியின் மாறுபடுவனவுமுள என்பதைத் தாங்களுமொப்புவிர் கள்; எனினும், ஆராய்ச்சி முறையும், அதற்கென்று கையாண்டுள சாதனமும், பொருளும், கிடைத்தனதாக்கித் துணியு மனவலியும், புதியன தெளிந்தேற்கு முறுதியும், ஆங்கிலப்பழக்க மிகவுடையார் மாட்டு மினைத்துணை காண்பரிது. இஃதே எம்மனோர் மனத்தைப் பேரிது மிழக்கின்றது. உழைப்போர்க் கூக்கம்தழைக்கத் தரும் அபிமானிகள் சுருங்கிய நாளில், தங்களைய பண்டிதசிகாமணிகள் மன வெழுச்சி குறையாது முயற்சிப்பதரிது. கைம்மாறு கருதாமல் தமிழுலகைச் சிறப்பித்தலோன்றே விரும்பி வேலைசெய்யும் தங்களருமை மறவாதிருத்தலே கடனாகக்கொண்ட தங்களுண்மையுள்ள...

ஸ்ரீ. N. M. வேங்கடசாமி நாட்டார் அவர்கள்,

தமிழ்ப்பண்டிதர், S. P. G. காலேஜ், திருச்சி. 22—7—15

மதிதுட்பம் நூலோடுடைய பெருந்தகையீர்! யான் தங்கள்பால் அறிவித்துக்கொள்வ தொன்று. தாங்கள் எழுதியுள்ள வேளிர்வரலாற்றினை மாணுக்கர்களுக்குப் பாடம் நடத்தியகாலத்தில் அதன் முடிந்த கருத்துக்கள் என்னறிவிற்கு மாறாகத் தோன்றினமையின், அதனையாராய்ந்து ஓரமயம் ஒரு வியாசமாக எழுத நேர்ந்தது. சமீபகாலத்தில் அதுவும் ஓர் சிறு புத்தகவடிவில் அச்சிடப்பெற்றது. இன்று தங்கட்கு ஓர் பிரதி அனுப்பியுள்ளேன். எனக்குத் தோற்றியவைகளை உள்ளவாறு வெளிப்படுத்தவேண்டுமென்னும் கருத்தானன்றி வேறு எக்காரணத்தானும் அது எழுதப்படவில்லை. யான் எழுதியது பிறர்க்கெல்லாம் ஒப்பமுடிவதாம் என்றும் நினைக்கின்றேனில்லை. தங்கள் கொள்கைகளை மறுத்தேழுதிய காரணத்தால் யான் தங்கள் ஆராய்ச்சித்திறத்தையும் தாங்கள் தமிழுலகுக்குச்செய்யும் பெருநன்றிகளையும் அறியாதவனென்றாவது தங்கள்பால் பெருமதப்பு வைத்திராதவனென்றாவது தாங்கள் எண்ணி விடாதிருக்க வேண்டுமெனப் பேரிதும் வேண்டுகிறேன். தாங்களும் தங்களைப்போன்றவர்களும் பரிசுஷ்செய்து சன்மானிக்கப்பெற்ற மாணவர்களில் ஒருவனாகிய நான், தங்கள் வியாசத்தை ஆராய்ந்தெழுதியது தவறாயிருப்பினும், தங்கட்கு உவப்பாயிருக்குமென்பது என் கருத்து. தங்களுடைய அன்பும் ஆசீர்வாதமும் என்றும் விரும்புகின்றேன்.

ஸ்ரீ: T. V. சதாசிவபண்டாரத்தார் அவர்கள்,

தமிழ்ப்பண்டிதர், வாணதுறை ஹைஸ்கூல், தும்பகோணம். 18-11-37

பிரம்மஸ்ரீ ஸ்ரீ. உ.வே. சுவாமிகட்கு, சென்ற வைகாசித்திங்கள் கலைமகளில் தாங்கள் எழுதியிருந்த “தேவாரம் பெற்ற ஸ்தலங்களும் சிலாசாசன வழக்கும்” என்ற ஆராய்ச்சியைப் படித்து மகிழ்ச்சியுற்றேன். வைப்புத்தலங்களுள் சிலவற்றை நானும் கல்வெட்டுக்கள் மூலம் ஆராய்ந்துணர்ந்துள்ளேன். முப்பது ஆண்டுகளுக்கு மேலாக ஆராய்ச்சித்துறையிற் புதுந்துறைத்துவரும் தாங்கள் இத்தகைய அரிய உண்மைகளை வெளியிடுவதுபற்றிப் பெரிதும் மகிழ்வதோடு சைவ உலகின் சார்பில் தங்கட்கு நன்றியும் தெரிவிக்கின்றேன்...

ALL-INDIA ORIENTAL CONFERENCE, MADRAS, 1924.

Esteemed Sir,

The Committee of the All-India Oriental Conference, at a meeting held yesterday, have decided to honour you with a SHAWL on the occasion of the holding of the Oriental Conference at Madras on the 22nd and the following days. I shall be obliged if you inform me beforehand and in any case before monday evening, by wire if necessary, your acceptance of the offer and your readiness to be present to Madras at least on Tuesday morning (23rd) , . I would suggest your calling on me in person, if possible.

JOINT SECRETARY.

Madras, 21st Dec. 1924.

குறிப்பு:—இக்கடிதங்களிற் பல சமீபத்தில் தேடிக் கண்டெடுத்தவை. ஆசிரியரின் கட்டுரைகளைப்பற்றி அவ்வக்காலங்களில் செந்தமிழுட்க்கள் சிறப்பித்து எழுதிவந்த கடிதங்கள் இன்னும் எத்தனையோ உண்டு. அவை இப்போது அகப்படாமையின், கிடைத்த வளவிலே வெளியிடலாயின. இவ்வாசிரியரது நூல்களையும் கட்டுரைகளையும்பற்றிப் பத்திரிகைகளில் வெளிவந்த சீரிய மதிப்புரைகள், விரிவஞ்சி ஈண்டுப் பதிப்பிக்கப்படவில்லை.

வேறு கட்டுரைகள்




1	அரிதாசர்	ஹரிசமய தீவாதரம்
2	ஆலஞ்சேரி மயிர்தன்	சேந்தமிழ்
3	இலக்கியசாஸன வழக்காறுகள்	கலைமகள்
4	உத்தம பத்தினி	விவேகபோதினி
5	எகம்பவாணன்	சேந்தமிழ்
6	கலிங்கத்துப்பரணி ஆராய்ச்சி
7	ஷை ஆராய்ச்சிச் சங்கோத்தரம்
8	ஸ்ரீ. வி. கணகசபைப் பிள்ளையாச்சன்
9	கிருஷ்ணதேவராயரைப் பாடிய தமிழ்ப்புலவர்கள் ...	தமிழர்தேசன்
10	குண்டலகேசி வரலாறு	சேந்தமிழ்
11	கூத்தர் வரலாறு	சேங்குந்தர் பிரபந்தத்திரட்டு
12	சாஸனமும் தமிழிலக்கியங்களும்	சேந்தமிழ்
13	தக்கயாகப்பரணி பாடப்பட்ட வரலாறு
14	தலைப்பலியுந் தமிழிலக்கியங்களும்	கலைமகள்
15	நக்கிரைவர்	சேந்தமிழ்
16	பஞ்சதந்திரம்
17	பத்திராசிரியர் குறிப்புக்கள்
18	பழைய புலவரின் பெருந்தன்மைகள்
19	பாரதகாலமும் தமிழரும்	Tamilian Antiquary
20	புதுவைச் சேதிராயன்	சேந்தமிழ்
21	புருரவி சரிதை
22	பொய்யாமொழிப் புலவர்
23	மதுரைக்காஞ்சி யாராய்ச்சி
24	மாணத்த திருவேங்கடநாதர்
25	முனையதரையர்
26	மூன்று தமிழ்க்குடிகள்
27	யாதேவர் கூட்டம்
28	வேள்புலம்

- 29 The Contemporaneity of Saints
Tirumangaiyar and Gnanasambanda ... Dr. S. K.
Ayyangar's Com. Vol.
- 30 Amithasagarar ... The Journal of Indian History
- 31 Kalabhras in South India ... "
- 32 Karunakara Tondaiman ... "
- 33 Mandalapurusha ... Mythic Society Journal
- 34 Mamallapuram at the Sangam Age ... Journal of
Oriental Research ... "
- 35 Sri Andal ... "
- 36 Tirumangai Alvar and Calukya Vikramaditya ... "
- 37 Tiruttavatturai ... "
- 38 The Tamils and the Andhras ... Triveni

ஸ்ரீ:

ஸ்ரீராமஜயம்.

ஆராய்ச்சித்தொகுதி.



1. ஸ்ரீவால்மீகிமுனிவரும் தென்னாடும்.*



“வாங்கரும் பாத நான்கும் வகுத்த வான்மீகி யென்பான்
திங்கவி செவிக ளாரத் தேவரும் பருகச் செய்தான்”

என்று பெருங்கவிஞர் புகழும் ஸ்ரீவால்மீகிமுனிவர் தம்காலத்தில் விளங்கிய பரதகண்டநிலையைத் தம் ஆதிகாவியத்தில் உரியவிடங்களிலெல்லாம் சூசிப்பித்தருளுவர். அம்முறைப்படி, தென்னாடும் அவர் வாக்கில் குறிப்பிடப்பட்டுள்ளது. வான்மீகிமுனி கூறிய தென்னாடென்பது விந்தியமலையின் தென்பக்க முழுமையுமாம். கிஷ்கிந்தையில்,† சுக்கிரீவ மகாராஜன், பிராட்டியைத் தேடிவரும்படி வானர வீரர்களை ஏவும்போது, தென்பக்கமாகச் செல்லுதற்குரியாரை நோக்கிச் சொல்லியதாக அம்முனிவர் கூறியவை அடியில்வருமாறு:—

“அப்பெரிய வானரசேனையை அனுப்பிவிட்டு, குறிக்கப்பட்ட வானரசிலரைத் தென்றிசைக் கேவுவா னாயினான்.....பின்பு அவன் தென்றிசையில் போதற்கரிதாயிருக்கு மென்பதைப்பற்றி அவர்களை நோக்கிச் சொல்லத் தொடங்கி—“பலவித மரங்களுங்கொடிகளுஞ் செறிந்த ஆயிரஞ்சிகரங்

* செந்தமிழ், தொகுதி - 8, பகுதி, 1 (1909-10) The Tamilian Antiquary, No. 7, pp. 83—99 (1910)

† கிஷ்கிந்தை என்பது, துங்கபத்திராநதிக்குச் சமீபமானதும் பம்பாசரஸ் இருந்த இடமுமாகிய ஹம்பி (Humpi) நகரை அடுத்து, மதங்காசிரமத்தைப் பெற்றிருந்ததாகிய ரிசியமுக பர்வதத்தின் தென்பாலும், நீலகிரி குடகு மலைத்தொடர்களுக்கு வடபாலுமாக மைசூர் மலைப்பிரதேசங்களை யுள்ளடக்கிய மேற்குத்தொடர்ச்சிமலையாம்,

களை யுடைய விந்தமலையையும், பெரும்பாம்புகள் தங்குவதும் கடத்தற்கரியது மாகிய நருமதாநதியையும், கோதாவரி கிருஷ்ணவேணி வரதாநதிகளையும், மேகலை உக்கலை தசாரணமுதலிய நாடுகளையும், அசுவவந்தி முதலிய நகரங்களையும் நீங்கள் காண்பீர்கள். விதர்ப்பம் ருஷிகம் மாகிஷகம் வங்கம் கலிங்கம் கௌசிகம், மலைகளும் நதிகளும் குகைகளு முடைய தண்டகாரணியம், கோதாவரிநதி முதலியவற்றையும் காண்பீர்கள்; அவ்வாறே, ஆந்திரம் புண்டரம் கோளம் கோளத்தோடுகூடிய பாண்டிய நாடுகளையும் காண்பீர்; பின்பு தாதுக்கள் நிறைந்ததும் விசித்திரமான சிகரங்களுடையதும் பல வர்ணமான பூக்கள்நிறைந்த சோலைகளை யுடையதும் சந்தனவனங்கள் செறிந்ததுமான பெரிய அயோமுகமலையைத்* தேடுங்கள்; அதன்பின், தேவரம்பையர் வந்து நீராடுகின்ற திவ்யமான தெளிந்த நீரையுடைய அழகிய காவேரிநதியை அங்கே காண்பீர்கள்; அந்த மலையமலையின் சிகரத்திலே ஆதித்தனுக்குச் சமானமான மிகுந்த ஒளியையுடைய முனிசிரேஷ்டரான அக்ஷயநாராயணர் காண்பீர்கள். பின் அம்மகருஷிபிடத்தில் ஆணைபெற்றுச் சென்று முதலைகள் நிரம்பிய பெரிய தாமிரபர்ணிநதியைத் தாண்டுகள். அந்நதி அழகிய சந்தனச்சோலைகளால் மூடப்பெற்ற திட்டுக்களை யுடையதாய், கணவனிடத் தன்புள்ள யுவதியானவன் புக்ககம் புகுமாறுபோல, சமுத்திரத்திற் சென்று விழும். பிறகு பொன்னிறைந்ததாயும், அழகுடைந்ததாயும், முத்துமயமான மணிகளால் அலங்கரிக்கப் பெற்றதாயும், பாண்டியர்கீது யோக்கியமாயுள்ள கவாடத்தையும் பாரீக்கீது கடவீர்கார்; அதன்பின் சமுத்திரத்தை யடைந்து காரியநிச்சயத்தைச் செய்யுங்கள்” என்பது.

வான்மீக பகவானது இவ்வாக்கியங்களில், விர்திய பர்வதத் துக்குத் தென்பக்கத்தே—நருமதை, கோதாவரி, கிருஷ்ணவேணி, காவிரி, தாமிரபர்ணி முதலிய நதிகளும், மேகலதேசம் (விர்தப்ரதேசம்), உத்கல தேசம் (கஞ்சம்), தசாரணம் (சந்திரகிரியின் கிழக்கு), அசுவவந்தி, விதர்ப்பம் (பிரார்), ருஷிகதேசம் (பங்காளப்பகுதி), மாகிஷகதேசம் †, கலிங்கம் (வடசர்க்கார்), கௌசிகம், ஆந்திரம் (தெலுங்காணம்), புண்டரம் (வங்கதேசப்பகுதி), சேர சோழ பாண்டியம் முதலிய நாடுகளும், தண்டகாரணியம் என்ற பெரிய வனமும் குறிக்கப்பட்டுள்ளன. சுக்கிரீவன் வானரவீரர்களைத் தென்றிசைக்குச் செல்லும்படி விடுக்குமிடத்து இந்நாடு முதலியவை வருதலால், இவை ஆரியமக்களால் தனித்தனியாக முன்பு கருதப்பட்டிருந்தன வென்பது விளங்கும்.

* இது மலையமலையைக் குறிக்கும். [அயோமுகம் - ஆட்டுத்தலை; இவ்வலன் வாதாபி கதைகளையொட்டிக் குடகுமலைக்கு வந்த பெயர்.]

† இது விர்தப்பிரதேசத்தைச் சார்ந்த அனுபதேசத்தின் தலைநகர் என்பது இராகுவம்சத்து, சு - ம் சர்க்கம், ஈ, எ, ஈ, ஈ - ம் சுலோகங்களால் விளங்கும்.

இவற்றுள் தண்டகாரணியத்தினைப் பற்றிய வரலாறுகள் சில வான்மீகப் பிரதிகளினின்று அதிகமாக அறியப்படுகின்றன. அவ்வரலாறு வருமாறு:—“பகவான் அகஸ்தியமுனிவர் ஸ்ரீராமனை நோக்கி, இத்தேசத்தினது வரலாற்றை உள்ளவாறு கூறுவேன் கேட்பாயாக. பார்க்கவ மகருஷியினது சாபத்தால் தண்டகனு மழிந்து, அவன் தேசமாகிய இதுவும் மக்களும் விலங்குகளும் வாழப் பெறாத தாயிற்று. விருக்ஷம் செடி கொடிகள் தவமுனிவர்கள் இல்லாததும், மிக்க பயங்கரமும் சகித்தற்கரிய வெம்மையு முடையதுமாகிய பாலைநில மாயிற்று. விர்தியகிரியினது அடிவார முதல் தெற்கே ஆபிரியோசனை தூரம்வரையும் மழை வீழ்தலும் சுகமான காற்று வீசதலும் இல்லை. மிக்க பயங்கர முடையதும் கொடியதும் கணற்புகை சூழ்த்ததுமாகிய காடாய்ப் பல்லாயிரம் வருஷம் நிர்மானுஷ்யமாய்க் கிடந்தது. பின்னர் வெள்ளிமயமாகிய இமயத்தினின்றும் இங்குவந்தேதன். பர்ஜன்னியமென்னும் ஜலதேவதையோடு மேகங்களைக் கொணர்ந்தேதன். இமயத்திலிருந்து நானாவகை ஓஷதிகளும் கொணர்ந்து வளர்க்கப்பட்டன. மீண்டும் அழகிய தாமரையோடைகளும் நதிகளும் குளங்களும் அமைக்கப்பட்டன. அவற்றால் செழித்தடர்ந்த தீவிய வனங்களும் பலவகைத் தானியங்கள் விளைகின்ற விளைநிலங்களும் உண்டாயின. வனங்களெங்கும் இருடிகள் குடிகொண்டார்கள். மனத்திற்குக் கூரிப்பைத் தருகின்ற காட்சியிளையுடைய தேசமாயிற்று” என்க.

இச்செய்திகளால், இராமாயண சரித்திரம் நடந்தேறுதற்கு முன்னர், தண்டகாரணியத்துக்கு அகஸ்தியமகருஷி வந்தாரென்பதும், அவர் வருகைக்கு முன்பு இக்காடு வெறும் பாழ்வனமாயும் சிலவிடத்து அடர்ந்த பெருங்காடாய் மிருந்த தென்பதும், அம் முனிவர் இங்கு வரும்போது அநேக ருஷிகளையும் அழைத்து வந்தாரென்பதும், அவரே இத்தேசத்தில் நல்லமழை நல்லநதி நன்மரங்கள் முதலியவற்றை உண்டாக்கினவரென்பதும் புலப்படும்.

* இப்பகுதி—ஆரணியகாண்டத்துப் பதின்மூன்றாம் அத்தியாயத்துக் கண்டதென்று—“முத்தருமளுண்மை” என்னுந் தலைப்பெயருடன் 1900-ஆல் சென்னை ரிப்பன் அச்சியத்திரசாலையினின்று வெளிவந்த புஸ்தகத்தும், யாழ்ப்பாணத்து ஸ்ரீ: முத்துத்தம்பிப் பிள்ளையவர்கள் எழுதிய ‘தமிழ்நாட்டின் பூர்வ நிலை’ என்றகட்டுரையிலும் (செந்தமிழ். தொ. 1, பக். 309) விவரிக்கப்பட்டுள்ளது. இப்பாகம் அச்சப்பிரதிகளிற் காணப்படவில்லையென்றும், சில வான்மீகக் கையெழுத்துப் பிரதிகளிற் கண்டதென்றுத் தெரியவருகின்றன.

அகத்தியனார் தெற்கே வருவதற்குமுன், இசுத்வராகு மைந்தனாகிய தண்டகன் சுக்கிர சாபத்தினால் மண்மாரி பெய்ய மடிந்த காலத்து அவன்ராஜ்யமும் மடிந்த தென்பது இராமாயணம் உத்தர காண்டத்துக் கண்டது. இசுத்வராகுவின் மைந்தனான தண்டகன் கொடியோராய் விர்த்தத்துக்கும் சைவலத்துக்கும் இடைப்பட்ட நாட்டை ஆட்சிசெய்து வருகையில், பார்க்கவன் (சுக்கிரன்) புத்திரியாகிய அரசை பென்பாளைக் காதலித்து அவளை வலிதிற் கலந்த காரணத்தால் அங்ஙனம் சுக்கிரசாபம் பெற்றனன் என்பது கதை. *

தண்டகாரணிய மென்பது, முற்காலத்தில், சேர சோழ பாண்டிய நாடுகளை அடுத்திருந்த தென்பது, அந்நாடுக்கும் விர்த்தத்துக்கு மிடையில் வேறு தேசங்களைக் குறியாது,† “விர்த்தத்தின் தெற்கே ஆயிரம் யோசனைகளவும் வெறுங்காடாய்க் கிடந்தது” என வான் மீகி கூறுதலால் விளங்கும். ஸ்ரீராமபிரான் காலத்தே, அப்பெரு வனந்தரத்தில் அங்கங்கே ருஷிகன் அநேகர் குடியேறி வசித்துவந்தன ரென்பதும், அப்பிரதேசம் ஜனஸ்தானம் எனப் பெயர்பெற்ற தென்பதும் மேற்காட்டிய பிரமாணங்களே விளக்கும். “ஜனஸ்தானத்தில் போருண்டாகு மென்று சந்தேகித்தவனும் இலங்கைக் கரசனுமாகிய இராவணன், ஈசவரனிடமிருந்து அடைதற்கரிய பிரட்சிரமென்ற அஸ்திரத்தைப் பாண்டியன் பெற்றிருப்பது தெரிந்து, அம்மன்னனுடன் சந்திசெய்துகொண்டு இந்திரலோகத்தை வெல்லப்போனான்”‡ எனக் காளிதாசர் ரகுவமிசத்திற் கூறுவதால், அந்த ஜனஸ்தானமும் தமிழ்நாட்டுக்கு வெகுதூர மன்றென்பது பெறப்படுவது. இத்தண்டகாரணியம், ஆரியமக்களால் மிகுதியுங் குடியேறப்பெற்ற பிற்காலத்திலும், அவ்வனத்தின் ஆதிப் பெயரே தன்பெயராய்த் தண்டகாரணிய நாடென்னும் பெயர்பெறலாயிற்று. பதிற்றுப்பத்தின் ஆறாவதன் பதிகத்தில், ஆடுகோட்

இராமாயணம், உத்தரகாண்டம், சம்பவன்வதைப், 63-5

† சேரசோழ பாண்டிய தேசங்கள் நீங்க, மேலே கூறிய நாடுகளெல்லாம் விர்த்தியத்தையொட்டியும் அதனைச் சிறிது அடுத்து முள்ளவைகளோ யாதலானும், விர்த்தத்துக்குத் தென்னாட்டுக்கும் மத்தியில் வேறுதேசம் குறிக் கப் படாமையாலும் வால்மீகிகாலத்து அவ்விடம் பெருவனந்தரமாய் யிருந்தது என்பது நன்கு தெளியப்படும். பாரதத்தில், தெற்கே அவ்விடைப்பிரதேசத்தில் அநேக ராஜ்யங்கள் குறிக்கப்பட்டுள்ளன (Dr. Bhandarkar's History of Dekkan. p. 142.)

‡ இரகுவமிசம், ஸர்க் சு; சுலோ—சு. அ.

பாட்டுச் சேரலாதனது செய்கைகளுள், “தண்டாரணியத்துக் கோட்பட்ட வருடையைத், தொண்டியுட்டந்து கொடுப்பித்து” எனவும், அதனுரையில் “தண்டாரணிய மென்றது ஆரிய நாட்டி. லுள்ளதோர் நாடு”* எனவும் வருதலால், தமிழ்நாட்டை யடுத்து அஃதிருந்ததும் பிறவும் உணர்க.

இத்தண்டகாரணியத்துக்குப் பின், வான்மீகி முனிவர், ஆந்திர புண்டர சோழ கேரள பாண்டியநாடுகளைக்குறித்துவிட்டு, பின்னர் அயோமுகமாகிப் மலயபருவத்தின் சிறப்பையும் அம்மலையினின்று காவிரி நதிபெருகுதலையும் குறிப்பிட்டுள்ளார். மலய பர்வதம் என்பது, தெற்குக்கோடியிலுள்ள பொதியமலைட்டுமன்றி, நீலகிரியுக்குடகும்அடங்கிய “மேற்குத்தொடர்ச்சி மலை”ப் பிரதேசமுமாம். இம்மலையினின்று தெய்வத்தன்மை வாய்ந்த காவிரி வெளிப்படுதலையும் அம்மலையினுச்சியில் அகஸ்தியமுனிவர் விளங்குதலையும் வான்மீகியார் கூறியுள்ளார். அகஸ்தியர் காவிரியுற்பத்தியாகுமிடத்தில் வசிப்பதாக முனிவர் இங்கேகூறினும், ஆரணிய காண்டத்தில், கோதாவரிக்கரையிலுள்ள பஞ்சவடிக்கு (Nasik) இரண்டியோசனை தூரத்தில் அகஸ்தியாச்சிரம மிருந்ததாகவும் அவர் குறிப்பிட்டிருக்கின்றார். இதனால், அக்குறுமுனிவர், மேற்குத்தொடர்ச்சிமலை முழுமைக்கும் உரியவராய்த் தென்னாட்டைக் காத்தருளியவர் என்பது விளங்கும். இனி வானரவீரர்களை நோக்கி சுக்ரீவன் வழிகூறும்போது, “அம் மலயமலையி னுச்சியில் மிகவும் தேஜோவானாய்ச் சூரியஸமானராய் ருஷிசிரேஷ்டராய் உள்ள அகஸ்திய முனிவரையும் பாருங்கள்; பிறகு, கிர்மலசித்தமும் மிகவும் ஞானவானுமான அம்முனிவரது ஆணைபெற்றுக்கொண்டு தாமிரபர்ணியைத் தாண்டுகள்” எனக்குறித்தலான், தென்னாட்டிற்புருவதற்கு அகஸ்திய முனிவரது அதுமதிபெறுதல் அக்காலத்தில் அநுகூலமாயிருந்த தென்பதும் விளங்கும். இதனை நோக்கும்போது, குறுமுனிவர் “இராவணனைக் கந்தருவத்தாற் பிணித்து அவனை ஆண்டு (தென்னாட்டுள்) வாராமை விலக்கிப் பொதியின்கண் இருந்தனர்” என்ற நச்சினுர்க்கினியர்கூற்று ஞாபகத்துக்கு வருகின்றது. அக்காலத்தே அரக்கராதியரால் தென்னாட்டில் ஆரியர்க்கு நேரும்

* மகாராஷ்டிர தேசத்துப் பிராமணர், விசேடகாலங்களிற் செய்யும் வடமொழி ஸங்கல்பக் கட்டுரையில் “மகாராஷ்டிர தேசே” என்னுது, “தண்டகாரண்ய தேசே” எனக் கூறிவருதல் இன்றும் வழக்கமென்று தெரிதலால் அம்மகாராஷ்டிர தேசமே இவ்வாரியநாடாகக் கருதத்தக்கது (Dr. Bhandarkar's History of Dekkan, p. 136).

இடுக்கண் நீக்கி அதுகூலஞ்செய்தற்கு அகத்தியரே முன்னின்று தவியவ ரென்பதற்கு வடமொழிதென்மொழிப் பிரமாணங்கள் பல காட்டலாம். ஸ்ரீராமபிரான் லக்ஷ்மணரை நோக்கி அகஸ்தியாச் சிரமத்தைப்பற்றிக் கூறியதை வான்மீகிபகவான் குறிக்கும்போது “அம்மகானாகிய அகஸ்தியர், தாம் இவ்வுலகத்துக்கு நன்மை செய்யும் பொருட்டி, இங்கிருந்த யமனுடைய உபத்திரவத்தை நீக்கி இத்தென்றிசையையும் சுகமாக வசிக்கத்தக்க திசையாகத் தமது தவவலிமையாற் செய்து வைத்தார்” எனவும், “எவருடைய மகிமையால், இன்றைக்கும் அரக்கர்கள் இத்தென்றிசையைக் கண்ணெடுத்திப் பார்த்து உட்புக நடுங்குகின்றார்களோ, அவருடைய ஆச்சிரமம் அது; மகா புண்ணியமூர்த்தியாகிய அவர் இத்திசைக்கு வந்தது முதல், இங்கே அரக்கர்கள் தம் பகைமைநீங்கிச் சாந்த முள்ளவராய் விட்டனர். அம்முனிவர் பெயரைக்கொண்டே இத்தென்றிசையும் அகஸ்தியர்திசை என்று வெகுசாந்தமான பெயர் பெற்று மூவுலகத்தும் பிரசித்தியடைந்து கொடியவர் அஞ்சும் திசையாகவிளங்குகிறது” எனவும் ஆரணியகாண்டம் ௧௧ - ம் சருக் கத்துக் கூறுதலால் மேற்கூறிய விஷயம் நன்குவெளியாகும்.

இனி, தமிழ் வரலாறுகளை நோக்குமிடத்து, முற்காலத்தே அசுரர்களால் துன்பம் நேர்ந்தபோது சோழனொருவன் “தூங்கெயிலெறிந்”தது, இக்குறுமுனிவர் அருளிளையாம் என்பது விளங்கும். இதனை,

“உலகத் திரியா வோங்குயர் விழ்ச்சீர்ப்
பலர்புகழ் மூதூர்ப் பண்புமேம் படிஇய
ஒங்குயர் மலயத் தருந்தவ னுரைப்பத்
தூங்கெயி லெறிந்த தொடித்தோட் செம்பியன்”

என்னும் மணிமேகலையடிகளிற் (காதை - ௧.) காண்க. காந்தமன் என்னும் மற்றொரு சோழன் பரசுராமரது கொடுமையினின்று தப்ப இம்முனிவரது பேரருளை நாடிய வரலாறு “அமர முனிவனகத்தியன் றனது, துபரீங்கு கிளவியின் யான் றேன் றளவுக் ககந்தன் காத்தல்” என்பதனாலும் (௨௨ - சிறைசெய்காதை, ௩௫-௩௭), இக்காந்தமன்னவன்பொருட்டே, கா விரியைச் சோணட்டிற் பெருக் கெடுக்கும்படி அவ்வகத்தியனார் செய்தாரென்பது,

“செங்கதிர்ச் செல்வன் திருக்குலம் விளக்கும்

கஞ்ச வேட்டையிற் காந்தமன் வேண்ட

அமர முனிவன் அத்தியன் றனது

கரகவ் கவிழ்த்த காவிரிப் பாவை
செங்குணக் கொழுகிய சம்பாபதி”

எனவரும் அந்நூற்பதிகத்தாலும் அறியலாகும். இவற்றுள் “அமர முனிவ நகத்தியன்றனா, கரகவ் கவிழ்த்த காவிரி” என்பதனால், அகஸ்தியாச்சிரமமொன்று குடகுமலையில் இருந்தமை வலிபெறும். இவ்வாறே, பாண்டியனுக்கும் அகத்தியனார் மிகவும் அருள்செய்தவரென்பது, தமிழ்நூல்களிலும் சாஸனங்களிலும் காணப்படுவதால் அறியலாம். * காளிதாஸரும் “இப்பாண்டியர் தம் அசுவமேத யாகத்தை முடித்து அவபிருதஸ்நானஞ் செய்தவுடன், அகஸ்திய மாமுனிவர், வெகு அன்போடும் இம்மன்னரிடம் வந்து ‘உங்களுடைய ஸ்நானம் சரிவரமுடிந்ததா?’ என்று கேட்கிறார்” என்று இராகவமிசத்துக் (சருக் - சு; சுலோ - சுக்) கூறுதல், அகஸ்தியர்க்கும் பாண்டியர்க்குமுள்ள நெருங்கியதொடர்பை விளக்கும்.

மேற்கூறிய அகத்தியமுனிவர்வரலாறுகளை யெல்லாம் கூட்டிப் பார்க்குமிடத்து, அம்முனிவர் மேற்கொண்ட முயற்சிமுழுதும், முக்கியமாக, ஜனப்பெருக்கமின்றிப் பெருங்காடாய்க் கிடந்த விர்தத்தின் தென்பகுதியில் ஆரியமக்களைக் குடியேற்றி, அப் பகுதியை நிலவளம் நீர்வள முடையதாகக்கி, அன்னார்க்கு வேண்டிய செளகரியஞ் செய்து விருத்திசெய்ததே என்பது பெறப்படும். பூமியின் வடபாகம் ஜனநெருக்கத்தின் மிகுதியால் தாழ்ந்தும் தென்பாகம் அஃதின்றி உயர்ந்தும் இருந்தவற்றைச் சமரிலைப்படுத்தவேண்டித் தேவர்களால் அகத்தியர் தென்றிசைக்கு அனுப்பப்பட்டார் என்று புராணங்கள் கூறுவதில் உண்மையுளதேல், அது, தென்பகுதியில் அம்முனிவர் மேற்கொண்ட குடியேற்றமுயற்சியே யன்றிப் பிறிதன்றும். இதற்கேற்ப, தென்றிசைக்குப் போதுகின்ற அகத்தியர் “தாவராபதிப் போந்து நிலங்கடந்த நெடுமுடியண்ணல் வழிக்கண், பதினெண்குடி வேளிர்நுள்ளிட்டாரையும் அருவாளரையும் கொடு போந்து காடுகெடுத்து நாடாக்கி”ச் செழிக்கவைத்தார் எனத் தொல் காப்பியப் பாயிரவுரையில் நச்சினார்க்கினியர் குறித்த பழையசெய்தி பெரிதும் பொருந்துமாறு கண்டுகொள்க.

இனி, விர்திபத்தின் தென்பாலுள்ள நாடுகளைக் குறித்து வந்த வான்மீகீ முனிவர், “சோளார் பாண்டியர் ஸகேரளார்” — (—சோழதேசத்தையும் கேரளத்தோடு கூடிய பாண்டிய தேசத்தை

* சின்னமனூர்ச் சாஸனப்பிரசஸ்தி; சாஸனத் தமிழ்க்கவிசரிதம், பக். 2 - 3.

யும்) என்று கூறுகின்றார். “ஒருவினை யொடுச்சொல் உயர்பின் வழித்தே” என்னுந் தமிழ் வழக்குப்படி, “கேரளத்தோடு கூடிய பாண்டியம்” என்பது கேரளதேசம் உயர்ந்த தென்பதைக் குறிக்குமாயினும், வடமொழி வழக்கு இதற்கு நேர்மாறாகும்; என்னை? “ஸஹயுத்தே அப்ரதானே” என்பது அதனிலக்கண மாதலின். அஃதாவது “ஒருவினை யொடுச்சொல் இழிபின்வழித்தே” என்பதாம். இங்ஙனம் ‘பாண்ட்யாந் ஸகேரளாந்’ என அப்பிரதானத்தில் கேரளத்துக்கு ‘ஒடு’க் கொடுத்திருத்தலால் வான்மீகிகாலத்தே பாண்டியநாட்டுக் குள்ளடங்கிச் சேரநாடு இருந்ததுபோலும்.

இனி, மலயத்திலுள்ள அகத்தியமுனிவர்பால் விடை பெற்ற பின்னர், தாமிரபர்ணிநதியைத் தாண்டும்படி கூறப்படுதலோடு, அந்நதி சமுத்திரத்துச் செல்லுமாறுஞ் சொல்லப்படுகிறது.* அதன்பின்பு பாண்டியனது நகரவிசேடம் வருவதாம். இங்ஙனம், அந்நதி சமுத்திரஞ்சார்தலைக் கூறிப் பாண்டியன் நகரவிசேடத்தை வான்மீகி குறித்தலால், அப்பட்டினம் தாமிரபர்ணியின் சங்கமத் தயலில் இருந்ததாகக் கருத்தக்கது. “அதன்பின் சமுத்திரத்தை யடைந்து காரியநிச்சயத்தைச் செய்யுங்கன்” என முடிவில் மகருஷி கூறுதலாலும் இதுவே கருத்தாதல் காணலாம். இனி, இப்பாண்டியனது நகரவிசேடத்தைப்பற்றி முனிவர்கூறும் சுலோகம் வருமாறு:—

ததொ ஹெஜயம் ஐவ்யம் ஊதூணீ வில-ஓஷி தடி |

யுதூ கவாடம் வாண்ட்யாநாம் மதா ஐகஷ்ய வாநரா? ||

இதன்பொருள்:—“பிறகு, பொன்னிறைந்ததாயும், அழகுடைத்தாயும், முத்துமயமான மணிகளால் அலங்கரிக்கப்பட்டதாயும், பாண்டியர்க்கு யோக்யமானதாயு முள்ள கவாடத்தை வானரவீரர்கள்! பார்க்கக் கடவீர்” என்பது. இவ்வுரை, திலகர் தீர்த்தர் கோவிந்தராஜர் என்னும் இராமாயண வியாக்யாதாக்களுள் பின்னவர் கூறியது. முன்னவ ரிருவரும் “பின்பு பொன்னிறைந்ததாயும், அழகுடைத்தாயும், முத்துமணியிவற்றால் அணியப்பட்டதாயும் நகரத்தானோடு இணைக்கப்பட்டதாயு முள்ள பாண்டியர் வாயிற்கதவை வானரர்கள்! போய்க் காண்பீர்” என்னும் பொருள் படக் கூறினர். அஃதாவது—“கவாடம்-பாண்ட்யாநாம் நகர த்வாரகபாடம்” (—பாண்டியரது நகரவாயிற் கதவு) என்பது தீர்த்தீயம்; “யுக்தம் - புரப்ரகார கடிதம்” (—நகரத் தெயிலோடு இணைக்கப்பட்ட) என்பது திலகம். இங்ஙனம், வடநாட்டாராய் விளங்கிய

* தென்பாஷுள்ள வையைமுதலிய நதிகளை முனிவர் கூறமை கவனிக்கத்தக்கது.

உரையாசிரியர் கருத்திவை யாயினும், தென்னாட்டாராய வான்மீகத் துக் குரையிட்ட கோவிந்தராஜர் முழுக்கருந்தும் ஈண்டு ஆராயத் தக்கது. அவர் அடியில்வருமாறு எழுதுகிறார். “ததொ ஹைஜய விதி || வாஃஸூநாஃ = வாஃஸூராஜாநாஃ | யுஃதூ = யொமூஃ | கவாடம் = சுநெந நமரம் மகஷுதெ | ஃசூராஃஹெஃ ஜணீலிஃ ராதெஃ லஹிதம் = தஃபுதூதிஃபெஸகூலிதி லாவஃ||” இதன் பொருள்: பாண்டியநாடம் - பாண்டியராஜாக்க ளுடைய; யுத்தம் - யோக்கம்; கவாடம், இதனால் நகரம் குறிக்கப்படு கின்றது; முக்தாமணி விபூஷிதம்-முத்தமயமான மணிகளால் அலம் காரமாகிய; என்றது, அது பிறக்குமிடமாதலால் (அங்கே அது மிகுந்துள்ளது) என்பது கருத்து—என்பதாம்.

இவ்வரும்பதவுரையால், ஸ்ரீகோவிந்தராஜர் “முத்துமயமான மணிகளால் அலங்காரமானதும், பாண்டியர்க்கு யோக்யமானது மான பாண்டியரது கவாடபுரம்” என்பதே பொருள் என்று கரு தினாராதல் தெரியலாம். முற்கூறிய தீர்த்திய திலக வியாக்கியானம் களினும், இவ்வியாக்கியானம் தமிழ்வழக்குக்களைத் தழுவி மிகச்சிற ந்து நிற்றல் தெளியப்படும்; என்னை? “கபாடபுரம்” என்பது பழங் காலத்தே பாண்டிய ராஜதானியாய், இடைச்சங்கமிருந்து தமிழ் ஆராய்ச்சி செய்துவந்த நகரம் என்பதும், இக்கபாடபுரச் சங் கத்தில் தொல்காப்பியம் அரங்கேற்றப்பட்ட தென்பதும், இச்சங்க மிருந்தார் ஐம்பத்தொன்பதின்மர் என்பதும் பிசுசித்த மாதலால் என்க. இதனை, களவியலுரைப் பாயிரத்தில் “அவர் (இடைச் சங்கத்தார்) சங்கமிருந்து தமிழ் ஆராய்ந்தது கபாடபுரத் தென்ப” எனவும்; சிலப்பதிகார உரைப்பாயிரத்தில் “இரண்டா முழியதா கிய கபாடபுரத்தில் இடைச்சங்கத்துத் தொல்காப்பியம் புலப்படுத் தீரீஇய நிலந்தருகிருவிற பாண்டியன் அவையத்து” எனவும்,

“இவ்வகை யரசரிற் கவியரங் கேறினர்

ஐவகை யரசர் ஆயிடைச் சங்கம்

விண்ணகம் பரவும் மேதகு கீர்த்திக்

கண்ணகன் பரப்பிற் கபாட புரமேஸ்ப”*

எனவும் வருவனவற்றால் காண்க. திலகமுதலாய வியாக்யானங்
களின்படி, கவாட மென்பது பாண்டியரது வாயிற் கதவெனக்

* சிலப்பதிகார உரைப்பாயிரத்தில், மகாமகோபாத்தியாய ஐயரவர்கள் காட்டியிருக்கும் பழைய அகவலொன்றைப்பார்க்க,

கொண்டு, அதற்கேற்ப 'யுக்தம்' என்னும் சொல்லை 'நகரத்தானேடு இணைக்கப்பட்ட' என்னும் பொருள்படுத்திக் கவாடத்துடன் பொருத்தல் சிறவாமை கண்டு, அது பாண்டியரது நகரத்தையே குறித்ததாகல் வேண்டுமெனச் சலோகவியல்பை யறிந்து கோவிர்த ராஜர் எழுதிய உரை ஈண்டுப் புகழ்த்தக்கதாம். கபாட மென்னும் பெயர்கொண்ட பாண்டியநகரமொன் றிருக்கும்போது, கதவெனல் வேண்டா என்பது எளிதில் விளங்கத்தக்கதன்றோ? மேலும் துணுக்கமான இடமெல்லாம் பிராட்டியைத்தேடும்படி வானரவீரர் ஏவப்பட்டிருக்க, ஈண்டு மட்டும், பாண்டியரின் பொற்கதவைப் பார்த்துவிட்டுப் போம்படி கூறப்பட்டதென்பது வான்மீகியின் கருத்தாகாதென்க. இனி, "முத்தாமணிவியூஷிதம்" என்னும் அடைக் கு, கோவிர்தராஜர் 'முத்தம் மணியுமிவற்றால் அலங்கரிக்கப்பட்ட' எனக் கதவுக்கேற்றிப் பொருள்கொள்ளாது, "முத்தமயமானமணி களால் அலங்காரமாயுள்ள என்றது, அது பிறக்கு மிடமாதலால் (அந்நகரத்தில் அது மிகுந்துள்ளது) என்பது கருத்து" என்று நகரத்துக் கேற்றிக் கூறுகின்றார். இவ்வுரை பழைய வடமொழி தென்மொழி வழக்குக்கட்குப் பெரிதும் இயைந்ததாகும். தாமிர பர்ணி கடலுடன் கலக்குமிடத்தே பாண்டியரது கவாடம் இருந்த தென்பது, முதலிற்காட்டிய வால்மீகிவசனங்களால் அறிந்தது. அங்குண்டாகும் முத்தைப்பற்றி 2200-ஆண்டுகட்கு முற்பட்ட கௌடில்யரும் தம் அர்த்தசாஸ்திரத்தில் குறிப்பிடுதல் அறியத் தகும். அவர் முத்தின்பேதங்களைப்பற்றிக் கூறுமிடத்தே, தாம்ர பர்ணிக, பாண்ட்ய கவாடக, சூர்ணேய என்றவகைகளை எழுதுகின் றார்.* இவற்றுள் இடையிலுள்ள பாண்ட்யகவாடக என்பது, பாண் டியரது கவாடத்திற் கிடைக்கும் முத்து என்னும் பொருளதாம். தாமிரபர்ணி முதலியவற்றிற் கிடைக்கும் முத்தைத் தாம்ரபர்ணிக என்பது முதலாக அவராளுதலும் காண்க. இங்ஙனம், முத்துப் பிறக்கும் இடமாகக் கௌடில்யர்கூறிய பாண்டியகவாடமே 'முத்தா மணி வியூஷிதம் யுக்தம் கவாடம் பாண்ட்யாநாம்' என்று வால்மீகி பகவானாலும் சிறப்பிக்கப்பட்டதென உணர்க. எனவே, இக்கவா டம், வாயிற்கதவுமுதலிய பிறபொருளிற் கூறப்பட்டதன்றென்ப தும், வானரவீரர்கள் தேதெற்கேற்ற மகாநகரமே இஃதென்பதும் தெளிய அறியத்தக்கன. இவ்வாறு வான்மீகிகாலமுதல் கௌடில் யர்வாழ்ந்த காலம்வரை பிரபலமாயிருந்ததாகத் தெரியும் கபாட

* Kautilya's Arthasasthra, (Dr. R. Shamasasthy's Transla- tion) p. 83.

புரம் பின்பு கடல்கொள்ளப்பட்டதென்றும், அதன் ஸ்தானத்தில் தோன்றிய துறைமுகநகரமே கொற்கையென்றும் கொள்ளத்தகும்தாம்.* தாமிரபர்ணிசங்கமத்தின் அயலதாகவும் முத்துண்டா மிடமாகவும் கடைச்சங்க நூல்களினும் பின்னூல்களினும் சிறப்பிக்கப்படுவது இக் கொற்கையேயாம்.

“கொற்கையம் பெருத்துறை முத்து” (அகநா. 27; சிலப். 14; 180)

“முத்தின் கொற்கை” (மதுரைக்காஞ்சி. 217)

முதலியன காண்க. தூலமிமுதலிய யவனஆசிரியரும் இக் கொற்கைத்துறையில் நடந்தேறிய முத்துச் சலாபத்தைச் சிறப்பித்துக் கூறுவர் † “ரகுமகாராஜர்க்கு அப்பாண்டியர், தாமிரபர்ணிசமுத்திரத்தில் விழுமிடத்திலிருந்து எடுத்த நன்முத்துக்களைத் தாங்கள் அவ்வளவுநாளாகச் சேர்த்துவைத்திருந்த புகழைக்கொடுப்பதுபோலக் கொடுத்தார்கள்” என மகாகவி காளிதாசரும் (ரகுவம். ஸர்க். ௪, ௬, 10),

“முநீர்பொருத் தண்பொருத்தத் திலங்கார் வலவடம்” ‡

(தஞ்சைவா. கோ. 54)

எனப் பொய்யாமொழியாரும் பிறரும் புகழ்வனவெல்லாம் இக் கொற்கைத்துறை முத்தினங்களேயாம். ஆகவே, கோவிர்தராஜர் ‘கவாடம் பாண்ட்யநாம்’ என்பதற்கு எழுதிய வியாக்யானமே வால்மீகிகவானது திருவுள்ளம் என்பது மலையிலக்காகும்.

இங்ஙனம் “விண்ணகம் பரவு மேதகு கீர்த்திக் - கண்ணகன் பாப்பிற் கபாடபுர” த்தை, தெய்வப்புலமை வான்மீகி முனிவர் சிறப்பித்துக் கூறியிருத்தல் போலவே, அவரால் வேறு தமிழ்நாட்டு முக்கிய பட்டணமும் கூறப்பட்ட துண்டோ எனின்; உண்டு. வானர வீரரிற் சிலரை, சக்ரீவன் மேல்நாடுகளில் தேட விடுக்கும் போது அடியிற் கண்ட சுலோகம் சொல்லப்பட்டுள்ளது.

ஔரஹீவதுநா நெவ ரஔநெவ ஜடீவஔரஹீ

சவநீ ஔயொவாவ தயாவாஔஷிதா வநஃ

(கிஷ்கிந். ௪௨-ம் அத்தியா. ௧௨-ம் சுலோகம்)

இச்சுலோகத்துக் கண்ட நகர முதலியற்றில், முதலிற் குறித்த முரகீபத்தனம் என்பது அம் மேல்கடற்கரையிலுள்ள முசிரி என்னும்

* இதன்விவரத்தை, ‘இடைச்சங்கம்’ என்ற கட்டுரையிற்சுழிக்காண்க.

† The Tamils 1800-years ago, pp. 22-3.

‡ “கடலை யெதிரும் தண்ணிய பொருளை யாற்றின்கண் பிறக் கொளிரும் முத்துக்கள் கோத்த வலிய வடம்” என்பது இதுதான்.

பட்டினமே யாதல்வேண்டும். இது, முற்காலத்தே, சூர்ணா என்றும் சுள்ளியென்றும் வழங்கிய பேர்யாறு கடலுடன் கலக்கும் இடத்து விளங்கிய பெருந்துறைமுகமாயும், சேரவரசரது சிறந்த பட்டணங்களில் ஒன்றாயும் இருந்த தென்றும், மேனாட்டு யவனரது மரக்கலங்கள் மிளகுமுதலியன ஏற்றுதற்கு இதுவே அக்காலத்து ஏற்ற பட்டினமானதென்றும், மேற்றேபத்து யாத்திரைக்காரராகிய பினிசி தாலமி முதலிய யவனாசிரியர் குறிப்புக்களால் விளங்குதலோடு, “சேரலர், சுள்ளியம்பேர்யாற்று வெண்ணுரை கலங்க, யவனர் தந்த வினைமாணங்கலம், பொன்னாடு வந்து கறிபொடு பெயரும், வளங்கெழு முசிரி” என்னும் அகநானூற்றடிகளாலும் (146) தெளிவாகின்றது. இத்தகைய பட்டினம், மிகுந்த பழமையும் மேல்கடற்பக்கத்ததுமாய் இருந்தமையால் இதனையே வான்மீகிமுனிவர் ‘முரசி பத்தனம்’ என்றனராதல் வேண்டும். முசிரி என்பதை வான்மீகி முரசி என்று ஒருபடியாகத் திரித்து வழங்க, பின்னையோராகிய வராகமிகிரர் பிரகத்சம்ஹிதையில் இதனை மரீசிபத்தனம் என வழங்கினர். மரீசி - மிளகு; மிளகின் வளமிகுதியைக் கொண்டிருந்தமையால் அப்பட்டினம் இவ்வாறு பெயர்பெற்றிருந்தது போலும்.

இனி, வான்மீகியார் திருவாக்கில் சோனாட்டுவிசேடமாகக் குறிக்கப்பட்டதும் ஒன்று உண்டு. அந்நாட்டின் தலைநகரான காவிரி பூம்பட்டினத்தை அம்முனிவர் சுட்டாமற் போயினும், அதன் பக்கத்துள்ள ஒரு தலத்தின் விசேடத்தைக் கூறுதல் கவனிக்கத்தக்கது. ஸ்ரீராமபிரான் விட்ட பாணத்தால், அரக்கனுள் கரன் பூமியில் மாண்புவிழுந்ததைக் கூறும்போது, வால்மீகியார் அடியில்வருமாறு கூறுகின்றார்.

ஸவவாத வரொ லஹெள டஹுஜாந ஸுராஜிநா।

ஸாஹெனெவ விநிடி-ஹி ஸ்ரேதாரணௌ யஸானகஃ॥

இதன் பொருள்:—சுவேதாரணியத்தில் உருத்திரனால் தகிக்கப்பட்ட அந்தகன் மாய்ந்ததுபோல, கரன், ஸ்ரீராமபிரானுடைய சராக்கினிவால் தகிக்கப்பட்டுப் பூமியில் விழுந்தான்—என்பது. இவ்விடத்திற்கு உரையிட்ட தீர்த்தர் என்னும் ஆசிரியர் “சுவேதாரணியமென்பது காவேரிநதி கடலுடன் கலக்கும் இடத்துள்ளது” என்றார். அஃதாவது இப்போதுள்ள திருவேண்காடு என்னும் சிவதலமேயாம். காவேரிக் கரையிலுள்ள சுவேதாரணியத்தில் அந்தகாசரன் என்பவனைச் சிவபிரான் எரித்தது புராணப்பிரசுத்த மென்பர் திலகர். மற்றும் இவ்வுரைகாரரே, சுவேதாரணியத்தில் சிவபி

ரான் மார்க்கண்டேயரின் உயிர்காத்தற்பொருட்டு யமனைக் கொன்ற சரிதம் நிகழ்ந்ததாக அத்தலமான்மியத் துண்மையால், வால்மீகி அதனைக் குறித்தனராகக் கொள்ளுதலும் அமையும் என்றனர். யமனையுதைத்த சரிதம் திருவெண்காட்டுக்கடுத்த திருக்கடவூரில் நிகழ்ந்ததென்பது பிரசித்தமாயினும், அவ் விருதலங்களும் சுவே தாரணியம் என்ற ஒரே பிரதேசத்தைச் சார்ந்தனவாக முன்பு கரு தப்பட்டு இங்ஙனம் சரித்திரவொற்றுமை பெற்றனவென்று கொள் ளுதல் குற்றமாகாது. திருக்கடவூர் போலவே, திருவெண்காட் டிலும் சிவபிரான் யமனைக் கொன்றசெயல் நிகழ்ந்ததென்பதற்கு சம்பந்தமூர்த்திகள் தேவாரத்தில்,

“வேலைமலி தண் ஞானல் வெண்காட்டான் திருவடிக் கீழ்
மாலைமலி வண்சாந்தால் வழிபடுநான் மறையவன் நன்
மேலடர்வெங் காலனுயிர் விண்டபினை நமன் னாதர்
ஆலமிடற் றுனடியா ரென்றடர வஞ்சுவரே.”

“கோள்வித் தனைய கூற்றந் தன்னைக் குறிப்பினால்
மாள்வித் தவனை மகிழ்ந்தங் கேத்து மாணிக்காய்
ஆள்வித் தமர ருலக மளிப்பா னூர்போலும்
வேள்விப் புகையால் வான மிருள்கூர் வெண்காடே”

என்ற பாசரங்களில் அச்சரிதம் திருவெண்காட்டுக் குரியதாகவும் கூறப்படுதலே தக்க சான்றாவது. இப்போதுள்ள தலமான்மியத்தில் இச்சரித்திரம் காணாமற்போயினும் பழைய புராணத்தில் அவ்வா றமைந்திருந்ததுபோலும். இவற்றால், வான்மீகிபகவான் தமிழகத்தே சோண்டின் முக்கிய தலவிசேடம் ஒன்றைக் குறிப்பிட்டுச்செல்லு தல் காண்க.

இவற்றால், தமிழ்நாட்டுத் தலைமை நகரங்கள் சிலவும் வான்மீகி முனிவரால் நன்கறியப்பட்டிருந்தன என்பது எளிதில் விளங்கத்தக் கது. நகரங்கள் மட்டுமல்ல; தமிழ்மக்களது வழக்க ஒழுக்கங்கள் சில வும் அம்முனிவர்க்குத் தெரிந்திருந்தன வென்றே சொல்லலாம். அயோத்யாகாண்டம், கூட-ம் ஸர்க்கத்தில் அம்முனிவர் பரதநம்பி கூற்றாக அடியில் வருமாறு கூறுகின்றார்.

குவந்தி காவஸாவிவாது சிரஸு வஸாஸீநீ|

மெவபு காசெஸு மயசெஷாஸிணாது யயா நரா||

இதன் பொருள்:—‘நம் யுத்தவீரர்கள் மேகங்களைப் போன்ற கறுத்த கேடயங்களுடன் தென்னாட்டா ரைப்போலத் தலைக்கணியாகப் பூக்க னைச் சூடுகின்றனர்’ என்பது.

தமிழரசர் போர்க்குச் செல்லும்போது அதற்கென்று ஒருவகைப் பூவும் தங்குலத்திற்கென்று ஓர் அடையாளப்பூவும் ஆக இருவகைப் பூவுடையரென்பது பழைய தமிழ்நூல்களால் அறியப்படும். அன்றியும், நிரைகவர்தல் நிரைமீட்சி முதலாக நிகழும் போர்த் தொழில்களில் ஒவ்வொன்றற்கும் ஒவ்வொருபூச் சூடிச் செல்லுதலும் மரபாம். இப் பூப்பற்றியே வெட்சி கரந்தை உழிஞை வஞ்சி என அப்போர்த்துறைகள் பெயர்பெறுதலுங் காண்க. இவ்வாறே அகப் பொருட்டுறைகளாகிய புணர்தல் பிரிதல் முதலியனவும் குறிஞ்சி பாலை என அவ்வநிலத்துக் கேற்ற பூப்பெயரானே வழங்கப்படும். இவற்றால் தென்னாட்டார் பூவணிவதிற் கொண்டுள்ள பெருவிறுப்பம் வெளியாம். இதனையே, மஹருஷி “நம் யுத்தவீரர், தென்னாட்டாரைப் போலத் தலைக்கணியாகப் பூக்களைச் சூடுகின்றனர்” என்று கூறிப்போந்தன ரெனக் கொள்க. ஆயோத்திவீரர் பூச் சூடிச் சென்றதற்குத் தென்னாட்டுமக்கள் சூடுதலை உவமை கூறுதலால் அம்மக்களை வீரராகக்கொள்ளுதலே ஏற்றதாகும்; அன்றித் தமிழ்ப் பொதுமக்களைக் கூறினரெனினும் அமையும். தென்னாட்டாரைப் போல வேறெந்நாட்டாரும் பூவை மகிழ்ந்தணிதல் இன்றும் வேறெங்கும் காணக்கிடையா தென்பதும் அறியத்தக்கது.

இன்னும், தென்னாட்டு அரசுச் செய்கைகளில் அவரிற்றந்தால் எரிக்கப்படாது புதைக்கப்படுதல் ஒன்றென்று தெரிகிறது; விராதன் என்ற அரசுக்கன் சாகுந்தருணத்தில் இராமலக்ஷ்மணர்களை நோக்கி “என்னைக் குழியில் அடக்கஞ்செய்துவிட்டு சேஷமமாகப் போங்கள்; இறந்துவிட்ட அரசுக்கரை அடக்கஞ்செய்தலே பழமையான தர்மம்” என்று கேட்டுக்கொண்டதாக ஆரணிய காண்டம் 4-ம் சருக்கத்தில் வால்மீகி கூறுகின்றார். இது பழந்தமிழர் கொண்ட முறைமையென்பது, மணிமேகலை சக்கரவாளக்கோட்டமுரைத்த காதை முதலிய வற்றை நோக்குவோர்க்கு விளங்கும். இனி, வாதாபிலுவலர்கதையை இராமபிரான் தம்மிளவற்கு எடுத்துரைக்குமிடத்தே, இவ்வலன் பிராமணவேடந்தரித்துத் தம்மவர்க் குரியதல்லாத ஸம்ஸ்கிருத பாஷையைப் பேசிக்கொண்டு வந்ததாகக் கூறுவதால், அரசு கர்க்கு வடமொழி அந்ரியபாஷையா யிருந்தது என்பதும் விளங்கும். அன்றியும் ஆரணியகாண்டத்தில் மாரீசன் இராமனது பெருமையை இராவணனுக்கு எடுத்துரைக்கும் போது, “இராமனுக்கு நான் மிகவும் பயந்திருக்கிறபடியால், ரகாரத்தில் தொடங்கும் ‘ரத்னம்’ ‘ரதம்’ என்ற பெயர்கள் கூட எனக்குப் பெரும் பயத்தை உண்டாக்குகின்றன” என்றதாக வால்மீகி கூறுகின்றார். இவ்விடத்

தில் ரகாரத்துக்குச் சிறப்பாக விதிக்கப்பட்ட 'இப' ச்சாரியையிட்டு
 "ரேபாதிரீ" எனக் கூறுது, "ரகாராதிரீ" என முனிவர் கூறியிருத்
 தலைத் தென்னாட்டானான மரீசன்கூற்றுக் கேற்ப வைத்த தமிழ்
 வழக்கு—என்று கருதுவாருமுண்டு. தமிழர் "ரகாரம்" எனக்
 'கார'ச் சாரியை யிட்டே வழங்குவர்.

இனி வான்மீகியைப் பற்றிய மற்றொரு பெருத்த ஐயமும் தமிழ்
 மக்கட் குண்டு; அஃதாவது அம் முனிவர்பெருமான் தலைச்சங்கத்
 தவரில் ஒருவராக எண்ணப்பட்ட வான்மீகியார் தாமோ? என்
 பது. தலைச்சங்கத்தவரில் வான்மீகனா ரெனப் பெயர்கொண்ட புலவ
 ரொருவருள ரென்பது, தொல்காப்பியப் பொருளதிகாரம், புறத்
 திணையியலில் "அறுவகைப்பட்ட பார்ப்பனப் பக்கமும்" என்ற சூத்
 திரவுரையில் நச்சினூர்க்கினியர் கூறியிருத்தலான் அறியப்படுவது.
 வான்மீகனார் பாட்டொன்று புறநானூற்றில் (நடுஅ) வருவது
 அடியில் வருமாறு:—

“பரிதி சூழ்த்தவிப் பயங்கெழு மாநிலம்

ஒருபக லெழுவ ரெய்தி யற்றே;

வையமுந் தவமுந் தூக்கிற் றவத்துக்

கையவி யனைத்து மாற்றா தாகலிற்


கை விட்டனரே காதலர்; அதனால்

விட்டோரை விடாஅள் திருவே

விடாஅ தோரிவன் விடப்பட்டோரே.”

இப்பாட்டு, வான்மீகியாரதென்பதற் கேற்பத் தவத்தின் பெரு
 மையை மிக அழகாகச் சிறப்பித்தல் அறியத்தகும். இதனை நோக்
 கும்போது, “தபஸ்வாத்பாயநிரதம்” என்று தம்மிராமாயணத்தைத்
 தொடங்கிய மகருஷி வான்மீகி பகவான் தலைச்சங்கத்தை அறிந்
 திருந்தவர் தாமோ—என்று சிலர் சங்கிப்பர். ஆயின், இதனை ஆத
 ரித்தற்கு வேறு தக்கபிரமாணங்கள் வேண்டும்.

2. இராமாயணமும் தமிழ்வழக்கும்.*



முன்னுரை.

சங்கச்செய்யுட்களிலும் பிற சான்றோர்பாடல்களிலும் வட மொழி இதிகாசபுராணங்களிற் கண்ட சரிதைகள் பலவும் பயில் கின்றன. திருமால், சிவபிரான், முருகக்கடவுள் முதலிய தெய்வங் களின் சரிதங்களும், நளன் பாண்டவர்முதலிய அரசர்செய்திக ளும் உவமைமூலமோ எடுத்துக்காட்டாகவோ அம்முன்னூல்களிற் கூறப்படுதலால், புராணேதிகாசவழக்குக்களைப் பழையதமிழ்மக்கள் நன்கறிந்திருந்தவர் என்பது தெளிவாகின்றது. அவ்வாறுள்ள சரித் திரங்கள் வடநூல்வழக்குக்களுடன் பெரிதும் ஒத்தும் சிறுபான்மை வேறுபாடு கொண்டும் உள்ளன. அன்றியும் வடநூல்களில் இல் லாத கதைப்பகுதிகள் தமிழில் வழங்குவனவும் உண்டு. முருகக் கட வுள் கண்ணபிரான்முதலியவரைப்பற்றிய சரிதப்பகுதிகள் சிலவற்றை ஆரியத்திலேனும் வேறுமொழிகளிலேனும் காண்டல் அரிது.† இவ் வாறே, தமிழ்வழக்கான இராமாயணச் செய்திகள் சிலவும் முன்னூல் களிலே ஆங்காங்குக் காணலாம். இராமசரிதம் பற்றிய அத்தமிழ் வழக்குக்களை நம்மவர் அறியவிரும்பி, அவற்றை இங்கே தொகுத்துக் கூற விரும்புகின்றேன்.

1. தமிழிலமைந்த இராமாயண நூல்கள்.

இராமசரிதம் கூறும் நூல்கள் தமிழில் பண்டைக்காலத்தே இயற்றப்பட்டிருந்தன. “பாரதஞ் சீராமகதை”‡ என்று பாரதம் பாடிய பெருந்தேவனார் கூறுதலால், சீராமகதை எனவும் முன் னோர் இராமாயணத்தை வழங்கிவந்தனர் என்பது தெரியலாம். கம்ப நாடர்க்கு நெடுங்காலத்துக்கு முன்பே, பெருந்தேவனார் பாரதம் போலப் பெரும்பாலும் வெண்பாயாப்பில் அமைந்த இராமாயண நூலொன்று பெருவழக்குடையதாயிருந்ததாகும். இச்செய்தி, யாப் பருங்கல விருத்திகாரர் “பாதம் பலவரிற் பஃரெடை வெண்பா” என்ற சூத்திரவுரையில், “பலவடியான்வந்த பஃரெடை வெண்பா,

* கலைமகள், சஞ்சிகை, 37, 38, 40 (1935)

† இவற்றைக் ‘கண்ணபிரானைப்பற்றிய தென்னாட்டுவழக்குக்கள்’ என வரும் 3-ம் கட்டுரையுட் கண்டுகொள்க.

‡ திருவள்ளுவமூலை, 30.

இராமாயணமும் புராணசாகரமும் முதலாய செய்யுட்களிற் கண்டு கொள்க” என்று எழுதுதலால் அறியப்படுகின்றது. வீரசோழிய உரையிற் கண்ட மேற்கோட்பாடல்கள் சிலவற்றை நோக்குமிடத்து அவை இராமாயணத்தை பற்றியவை என்பது எளிதில் விளங்கும். அவை வருமாறு:—

“மற்றிவனை மாலென் றறித்தாலவ் வாளரக்கன்
பெற்றி கருதுவதென் பேதையர்காள்—மற்றிவன் றன்
கண்டான் கடைசிவத்தற் குண்டோ கடலிலங்கை
வண்டா ரரக்கன் வலி”

“ஐயிருப தோசனையு மாங்கோ ரிடனின்றிச்
கைபரந்த சேனைக் கடலொலிப்பத்—தையல்
வழிவந் திராமன் வடகரையா னென்றான்
விழிவந்து வேராக மீட்டு”

(பொருட்படலம், ‘வேந்தன் சிறப்பு’ என்பதனுரை.)

இவை அப்பழைய இராமாயணச் செய்யுட்கள் போலும். புறத்திரட்டுட் கோக்கப்பட்டுள்ள ஆசிரியமாலே என்ற தொகைநூற்செய்யுட்களுள், இராமசரிதம்பற்றிய பாடல்கள் சில பயில்வன*. அவையும் பழைய தமிழிராமாயண நூலொன்றைச் சார்ந்தவை என்றே தோற்றுகின்றன. ஐயனதீர்த்தங்கரருடையவும் சீலாகாபுருஷர்களுடையவுமான சரிதங்களைக்கூறும் ஸ்ரீபுராணம் என்ற மணிப்பிரவாள நூலில், விருத்தம் அகவற்பாக்களில் இராமசரிதம் அமைந்த பாடல்கள் சில உதாகரிக்கப்பட்டுள்ளன. அவற்றுட் சிலபாடல்கள் வருமாறு:—

சூர்ப்பணகையை நோக்கிய இராவணன் கூற்று.

“அலைவட்டங் கிடந்த வல்குற் கதிபதி யாகும் பெற்றி
கலைவட்டங் கிடந்த வல்குற் காரிகைக் கறிவித் தாயேல்
முலைவட்டங் கிடந்த முத்த மாலைமென் முறுவ லாளென்
சிலைவட்டங் கிடந்த தோளைச் செறிதற்கை யுறவு முண்டோ”

சீதையின் சோர்வு.

“உருமிடிப் புண்ட வருமணி நாகமெனத்
திருமணி நிலத்திற் தேவி சோர்ந்து
செய்த பாவையின் மெய்திரி வின்றி
மையலி னுயிர்த்து மடித்துடன் கிடப்ப

* இக்கட்டுரையுள் ‘16. இராமாயணமும் புறத்துறைகளும்’ என்ற தலைப்பின்கீழ் இப்பாடல்களைக் காண்க,

விம்முறு துயரிற் கொம்மென வுயிரா
 வினைந்த தெல்லா முனங்கொள வுணரா
 எழுதுகண் ணருவிய ளினைந்தினைந் திரங்கலின்
 ஒழுக்கு கழிய முழுகிய மேனியன்
 அழுதழு தலறி யாவோ வென்னும்
 இணைபிரி யன்றிலி னேங்கி நீங்காத்
 துணைவனை நினைந்து சோகமீ தூர்தர
 வான்பழி சுமந்துநின் வனமலர்ச் சேவடி
 யான்பிரிந் தேதல னிடவயி னிடர்ப்பட
 மான்பின் போகிய மன்னவ னேயெனும்
 மாயோன் செய்த மாயா மானிடை
 மாயவன் செய்த மகிழ்ச்சிகண் டருளி
 ஆவதொன் றின்றி யதன்வழி யொழுகிய
 நாயக னேயெனை நணுகாய் வந்தெனும்
 கொற்றவன் துணையே குலவினங் களிநே
 செற்றலர்ச் செகுக்குஞ் சினத்தீ யுருமே
 மைத்துன மலையே மன்னவ னேயெனும்
 நாற்கடற் பரந்தன வேற்படைத் தானையொடு
 கூற்றுறழ் மொய்ம்பிற் கொடுஞ்சிலைத் தடக்கைத்
 தம்பித் துணைவனிற் றணிப்படப் பிரிந்திட்
 டெம்பெரு மகளை யென்வயி னிறுவி
 மாற்றவன் செய்த மாயா மானினை
 நோற்றி லாதே னோக்கிய நோக்கின்
 அருவினை யேனை யருளிய மனத்தால்
 மருவிய மாய வருவுதரற் கெழுந்த
 வரிசிலைக் குரிசிலை மன்னர்பெரு மானை
 மான்மறி தொடர்ந்துசெல் வாளரி போலக்
 கானெறி விடுத்துக் கடுவனம் புகுத்து
 மாயப் புணர்ப்பின் மன்னனை நினைந்து
 ஆயமூந் தாயருந் தோழியு மின்றியோர்
 நொதும லாளன் விதிவழி யொழுகி
 இடனிடை யிட்ட சேய்மைத் தன்றியும்
 கடலிடை யிட்ட காப்பிற் றுகிய
 இலங்கை மூதா ரிடுசிறைப் பட்டு
 மலங்கு விழிமான் வழிதேர்ந் தருளிய
 மன்னவற் குற்றது மின்னதென் றறியாது
 இன்னற் படவெனை யின்னண மிழைத்த
 வினையே வலிதே விளிதரல் புரிவாய்
 மணுவே யனையனை வார னுசியில்

தனியொரு மான் பிணை தன்னின் விடுத்தே
எனையுந் தனியே யிவணிட்டுதுவே”

“சுழல்விழித் தறுகட் பேழ்வாய்ச் சுடர்க்கைவேற் றி(ர)ண்டதோளாய்
யுழைவிழி யார்சொற் கொண்டா ருறுவார்வெந் துயர மென்னும்
பழமொழி யதனை யோர்ந்தும் பாவியேன் சொல்லைக் கேளா
உழையின்பின் போன வேந்தே யுனக்குற்ற தறிகி லேனே”

“கோம்பி கண்டு குலங்குபு கலங்காச்
சாம்பிய மஞ்ஞையிற் சாய்ந்தனன் கிடப்ப”

இவை, ஜைனராமாயண சரித்திரம்பற்றி முன்னோர் பாடிய பழைய காவியத்தைச் சார்ந்தனவாகத் தோற்றுகின்றன. இஃதன்றி, சென்னை அரசாங்கக்கையெழுத்துப் புத்தகசாலையிலுள்ள பலதீரட்டு என்ற சுவடியிற் கண்ட செய்யுட்களிலே—இராமாயணவேண்பா என்ற தலைக்குறிப்பின்கீழ்:—

“சனகன்மொழி கேட்டுத் தவமுனிவன் சொன்னான்
தினகரனார் தெய்வக் குலத்தோன்—மனமகிழ
வந்தசிறுச் சேவகனை மன்னா வறியீரோ
இந்தவகை யென்னினைந்தி ரென்று”

“தயரதனும் புத்திரருந் தாமரையோன் பெற்ற
நயமுனியுந் தானையுட னண்ணச்—சயமுடைய
கோதமன் றன் புத்திரனைக் கொண்டு மிதிலேசன்
ஏதமிலான் வந்தா னெதிர்”

“வசிட்டனுங் கோசிகனு மன்னவருங் கூடி
விசித்திரமா மங்கலச்சொல் விண்டு—சசிக்குநிகர்
மாழுதத்துச் சீதைக்கும் வாழு முருமினைக்கும்
மாழுகூர்த்த மிட்டார் மகிழ்ந்து”

“சூரியனார் வம்சத் துதித்த தயரதனா
மாரியனை யிங்கே யழையினென்றான்—மூரி
வளைக்குலங்கள் முன்றிரோறு மாழுத்த மீன் று
திளைக்கு மிதிலையர்கோன் நேர்ந்து”

என்ற செய்யுட்கள் காணப்படுகின்றன. இவையும் வேறோர் இராமாயண நூலைச் சேர்ந்தவையாகும். ஆயின் இது பிற்காலத்து நூலாக வேண்டுமென்பது இதன்வாக்கால் தெரிகின்றது. இந்நூல்களில் ஒன்றுமே இப்போது அகப்படவில்லை.

2. இராமாவதாரம்.

மேற்கூறியபடி, தனக்கு முன்னேற்றிய இராமாயணங்களெல்லாம் “அகல்வானிற் கங்கை யெனும் அணங்கிழியப் பொலிவிழந்த ஆறெத்தன” என்னும்படி அவதரித்தது, கவிச்சக்கரவர்த்தியாகிய கம்பர் அருளிய இராமசரிதம். இப்பெருநூல்தோன்றியபின் அவை பொலிவிழந்ததோடு வழக்கும்வீழ்ந்தன. கம்பர் தம் பெருங்காப்பியத்துக்கு யாவரும் வழங்கவேண்டும் என்று இட்ட திருப்பெயர் இராமாவதாரம் என்பதாம். இதற்கு, திருமாலின் தசாவதாரங்களிலே இராமாவதாரத்தில் நிகழ்ந்த சரிதங்களைக் கூறும் நூல் என்பது பொருள். இதனை—

“கடையி னின்றயர் நாயகன் தோற்றத்தின்

இடைநிகழ்ந்த இராமாவதாரப்பேர்...மாக்கதை”

என்று, கம்பரே பாயிரமுறைப்படி தம் நூற்குப் பெயரிட்டு ஆளுதலால் அறியலாம். ‘புறத்திரட்டு’ என்ற நூல்தொகுத்த புலவரும் இராமாவதாரம் என்ற தலைக்குறிப்பிட்டு அந்நூற்பாடல் களை எடுத்தாளுவர். அத்தியாத்தம ராமாயணத்தில் “இராமாவதார சரித்திரம் யாவையும் எனக்கு அப்பொழுதே சொல்லியிருக்கிறார்” என்றவாக்கியம் காணப்படுதலும் (v, i.), காசமீரதேசத்தில் அத்தேசபாஷையில் இயற்றப்பட்டுள்ள இராமாயணத்துக்கு ‘இராமாவதாரசரிதம்’ என்பது பெயராக வழங்குதலும் இங்கு ஒப்பிடத்தக்கன. இவற்றால் இராமாவதாரம் என்ற பெயர்வழக்கு, இராமாயணத்துக்கு முன்னோர் வழங்கிய தொன்றென்பதும் அதனையே கம்பரும் தம் நூற்பெயராக இட்டு வழங்கலாயினர் என்பதும் விளங்குவனவாம்.

இவ்விராமாவதாரத்தில், கம்பநாடர், முக்கியமாக வான்மீகத் தையே தமக்கு முதனூலாகக் கொண்டவரேனும், வடமொழியினும் தமிழினுமமைந்த மற்ற இராமாயணங்களையும் ஆராய்ந்த தழுவிக்கதையமைத்துக் கொண்டவரேயாவர். வான்மீகத்துடன் கம்ப ராமாயணம் பலவிடங்களிற் கதைவேறுபாடு கொண்டுள்ளது என்பது பலருமறிந்ததே. முன்னூல்களை ஆதாரமாகக் கொண்டே கம்பர் கதைக்கூறுகளை அவ்வாறு வேறுபடுத்திக்கொண்டவரே யன்றித் தாமே அவற்றைக் கற்பித்துக்கொண்டவரல்லர். அத்தியாத்தம ராமாயணமுதலிய வடநூல்களிலே அவ்வேறுபாடுகள் சிலவற்றைக் காணலாகும். அவ்வாறே அவர்க்குமுன் வழங்கிய தமிழிராமாயணங்களும் அம்மாறுபாடுகள் உடையனவாதல் வேண்டும். ஆனால் அந்

நூல்கள் நமக்குக் கிடையாமையால் அவற்றிலமைந்த சரித்திரவேற்றமைகளை நாம் அறிய இடமில்லை. எனினும், ஆங்காங்கு உதாகரிக் கப்பட்டுள்ள இராமசரிதங்களும் பழம்பாடல்களை நோக்குமிடத்து, சம்பர்க்கு ஆதாரமாயிருந்தவற்றுள் தமிழ்முன்னால்களுள் சார்ந்தவை என்பது தெரியலாம். இதற்குச் சில பிரமாணங்கள் கூறுவேன்.

3. சீதை மதியுடம்பாடு.

மிதிலாபுரியில் கன்னிமாடத்திலே “சதகோடி மின்சேவிக்க மின்னரசு என்னும்படி”யும் “கல்லும் புல்லும் கண்டுருக” வும் பெண்கனியான சீதாபிராட்டி நின்றபோது, முனிவருடன் அந்நகரிற் பிரவேசித்த இராமபிரான் அப்பிராட்டியைத் தற்செயலாக ஆங்குக்காண அவளும் அப்பிராணைக் கண்டு இருவரும் நோக்கெதிர் நோக்கி உள்ளங்கலந்து ஒருபிராயின நிலையை—

“எண்ணரு நலத்தினு ளினை நின்றழிக்
கண்ணோடு கண்ணினை கவ்வி யொன்றையொன்
றுண்ணவு நிலைபெறு துணர்வு மொன்றிட
அண்ணலு நோக்கினு னவளு நோக்கினுள்”

“பருகிய நோக்கெனும் பாசத் தாற்பிணித்
தொருவரை யொருவர்த முள்ள மீர்த்தலால்
வரிசில யண்ணலும் வாட்க ணங்கையும்
இருவரு மாறிப்புக் கிதய மெய்தினுள்”

“அந்தமி லழகனை யணிகி லாமையால்
பைந்தொடி யோவியப் பாவை போன்றனள்
சிந்தையு நிறையுமெய்த் நலனும் பின்செல
மைத்தனு முனியொடு மறையப் போயினுள்”
பிறையெனு நுதலவள் பெண்மை மென்படும்
நறைதம மூலங்கலா னயன கோசரம்
மறைதலு மனமெனு மத்த யானையின்
நிறையெனு மங்குச நிமிர்ந்து போயதே”

எனக் கம்பநாடர் மிகவழகாகப்பாடுதலை அறிஞர் பலரும் நன்கறிவர். இக் கதாசுந்தர்ப்பம் வான்மீகமுனிவர் கூறாததொன்றும். வில்முறிவு நிகழ்ந்தபின்பே, இராமபிரான் சீதையைக் கண்டனர் என்றார் அம் முனிவர். இவ்வாறு, கம்பநாடர், காப்பியத்தலைமக்களின் உள்ளக் கலப்பைத் தமிழ்ச் சுவைக்கேற்ப வைத்து நயம்பெறப் பாடியது,

அவரது சொந்தக் கற்பனையாகவே பலருங் கருதல்கூடும். ஆனால் இக்கருத்து கம்பர்க்கும் முற்பட்ட தமிழ்நூலில் அமைந்து கிடப்பதொன்று என்பது இங்கு அறியத்தக்கது. தொல்காப்பியப் பொருளதிகாரத்தில்:—

“ஆள்வினை முடித்த வருந்தவ முனிவன்
வேள்வி போற்றிய விராம னவனோடு
மிதிலை முதா ரெய்திய ஞான்றே
மதியுடம் பட்ட மாக்கட் சீதை
கடுவிசை வின்னா ணிடியொலி கேளாக்
கேட்ட பாம்பின் வாட்ட மெய்தித்
துயிலெழுந்து மயங்கின ளதான்று” (தொல். பொருள். 54-உரை.)

என்ற பழைய செய்யுட்பகுதியை—சுட்டியொருவர் பெயர் கொண்ட கைக்களைக்கு—நச்சினுர்க்கினியர் மேற்கோள் காட்டுகின்றனர். இதனுள், “இராமன் மிதிலைமுதா ரெய்திய ஞான்றே மதியுடம்பட்ட...சீதை” என்பதனால், அப்பிரான் முனிவருடன் மிதிலையிற் பிரவேசித்தபோதே, உள்ளப்புணர்ச்சியாகிய மதியுடம்பாடு அவர்க்கும் பிராட்டிக்கும் நிகழ்ந்தது என்று கூறப்பட்டிருத்தல் அறியலாகும். இப்பாட்டுப் பழைய இராமாயணத்தைச் சார்ந்ததோ அன்றி வேறுநூற்கு உரியதோ தெரியவில்லை. எவ்வாறாயினும், கம்பர்க்கு முற்பட்ட பழைய நூற்பகுதியே இஃது என்பது, தொல்காப்பிய சூத்திரத்துக்கு நச்சினுர்க்கினியர் மேற்கோள்காட்டியதினின்றி தெரிகின்றது. இதனால், கம்பநாடர் சீதாராமரின் மதியுடம்பாட்டைத் தாமே கற்பித்துக் கூறினவரல்லர் என்பதும், முன்னோர் அகத்துறைநயம்பெறக் கூறியதனையே தம்பெருங்கவித்திரம் விளங்கப் பாடியவர் என்பதும் தெளிவாதல் காண்க. இதுமட்டுமன்று; பெருமானும் பிராட்டியும் நோக்கெதிர்நோக்கி உள்ளங்கலந்து ஒருவர்க்கொருவர் விழைவு மிகுத்தனர் என்று அவர் கூறிய செய்யுட்கருத்தும் அவர்க்கு முன்னாலினின்றே தோற்றிய தோன்றாகும். கவித்தொகையுள்:—

“எழின்மருப் பெழில்வேழ மிகுதரு கடாத்தாற்
ரெழின்மாறித் தலைவைத்த தோட்டிகை நிமிர்ந்தாங்
கறிவுநம் மறிவாய்ந்த வடக்கமு நாணோடு

* * * *

என்னெஞ்சு மென்னோடு நிலலாமை நனிவெளவிக்
தன்னலங் கரத்தானே” (138)

எனத் தலைவியைக் கண்டதனால் தலைவன் நிறையழிந்தநிலைக்கு, தோட்டியைக் கைநிமிர்த்துச் சென்ற மதவேழத்தின் தன்மை உவமிக்கப்பட்டிருத்தல் காணலாம். இக்கருத்தேபெறப் பெருங்கதையில் கொங்குவேளிர் என்ற புலவர்பெருமானும்

“கதிர்முடி வேந்தன் கண்ணிய நுண்பொருட்
கெதிர்மொழி கொடஇய வெடுத்த சென்னியன்
மன்னவன் முகத்தே மாதரு நோக்கி
உள்ளமு நிலையுந் தள்ளிடக் கலங்கி

* * *

துடக்குவரை நில்லாது தோட்டி நிமிர்ந்து
மதக்களி நிரண்டுடன் மண்டி யாஅங்கு
இவ்வழி வந்ததம் பெருமை பீடுறத்
தொல்வழி வயத்துத் தொடர்வினை தொடர
வழுவில் போகமொடு வரம்பின்று நுகரும்
உழுவ லன்பி னுள்ளந் தாங்கி

* * * * *

அமைப்பருங் காதலு மிமைப்பினு ளடக்கி
ஒருவயிற் போல உள்ளழி நோக்கமொ
டிருவயி னொத்தஃ திறந்த பின்னர்” (1, 32, 30—49.)

என்று பாடுகின்றார். உதயணன், நளகிரி என்ற மதயானையை அடக்கி நடத்திக்கொண்டு பிரச்சோதனன் முன்னிலையில் வந்துநிற்க, அதுபற்றி அவ்வரசன் அவனை உசாவுகின்றபோது அரசன் பின்னின்ற வாசவதத்தை அவன் கண்ணெதிர்ப்பட, உதயணனும் அவனும் ஒருவரையொருவர் கண்டு உள்ளங்கலந்தநிலை இவ்வடிகளில் அழகாகக் கூறப்பட்டுள்ளமை காணலாம். ஆனால் தலைவன் தலைவி இருவர் மனங்களையும் மத்தயானைகளாகக் கொண்டு அவர்கள் தம் வசமிழந்தனரென்று அவ்வேளிர் கூறுகின்றார். இவ்வாறு தலைவன் மனத்தை நெய்தற்கலியும், தலைவன் தலைவியரிருவர் மனங்களையும் பெருங்கதையும் தோட்டியை நிமிர்த்துச்சென்ற மதவேழங்களாகக் கூறிய கருத்தினையே கம்பர் தம் காப்பியத்தலைவியான பிராட்டியின் கைக்கிளை கூறுமிடத்து:—

“பிறையெனு துதலவன் பெண்மை யென்படும்

நறைகம ழலங்கலா னயன கோசர

மறைதலு மனமெனு மத்த யானையின்

நிறையெனு மங்குசு நிமிர்ந்து போயதே”

என்று தழுவிப்பாடுதல் ஈண்டு ஒப்பிடத்தக்கது. ஆண்டக்கட்கும் நிறை வேண்டுவதொன்றாயினும் அது மகளிர்க்குப்போல அத்துணைச்

சிறப்புடைய தாகாமையாலும், பலதாரமணம் புரிதற்குரிய அரசர் குலத்து அவதரித்த இளைஞரான இராமபிரானது மனநிலை ஏகதார விரதத்தில் நிலைநின்றது என்று கவி கதைத்தொடக்கத்தே வரையறுத்தற்கு ஏலாமையாலும், தம்தந்தையைப்போலவே அப்பிரானும் மணந்துவாழ்தற்குத் தகுதியுடையராதலாலும் கம்பர் காப்பியத்தலை வனது விரகத்தை முதலில் வருணிக்க ஒருப்படாது, நிறையினின்று வழுவாதொழுகற்குரிய தலைவியின் ஒருதலைக்காம நிலையினையே விசேடமாகக் கூறலாயினர் என்றும், அவளது காதல்கைம்மிக்க மனத்தை மத்தயானையாகக்கொண்டு அதனைத் தன்நிறையங்குசத்தால் அவள் அடக்க முயன்றதனையே பெரிதுஞ் சிறப்பிக்கலாயினர் என்றுங் கொள்க. கற்பிற்கரசியான பிராட்டி, இன்னாணினையான் என்று அறியப்படாமல் முனிவருடன் தெருவிற்சென்ற புருடனொருவனைக் கண்டு காழுற்று உள்ளந்தன்வசமிழந்தாள் எனின், அது மானுட நெறிக்கு எங்ஙனம் அடுக்கும் என்னும் ஆசங்கையைப் பரிகரித்தற்கே, மேற்கூறிய “பிறையெனு நுதலவள்” என்ற பாட்டை அப்புலவர்பெருமான் பாடுகின்றார் என்பது தெரியலாம். பிராட்டி, நற்குணநற்செய்கைகள் மிக்க ஒப்புயர்வற்ற பெண்மணியே யாயினும், தெய்வம் இடைநின்று கூட்டுதலால் அவளுள்ளம் முன்னறிந்திராத இராமன்பார் கலந்ததென்றும், அந்நிலைமையிலும் தன்னியற்கைக்குணமான நிறையென்னும் அங்குசத்தையிட்டு மனமாகிய மத்தயானையை அடக்கியொடுக்கத் தன்னாலான அரும்பாடுபட்டனர் என்றும், அந்நிறையங்குசத்தைக் கைவிடுதலின்றியே அவள் கொண்ட அப் பெருமுயற்சியைச் சிறிதும் பொருட்படுத்தாமல், கைக்கொண்ட நிறை சீதையதேயாக, அந்நிறைத்தோட்டியின் பிடிப்பு விலகும்படி அதன் கொக்கியை நிமிரச்செய்துவிட்டு, அவள் மனமாகிய மத்தயானை இராமன்பால் ஓடிவிட்டதென்றும், ஒரு பெண்மணிக்கு இதனிலும் தற்காக்கச் செய்துகொள்ளக்கூடிய முறை வேறில்லையாதலின் பிராட்டியின் நிறையில் யாதொரு குற்றமும் நிகழ்ந்திலதென்றும், கவி அருமையும் பெருமையும் பெறப்பாடுதல் பலமுறையும் சிந்தித்து மகிழத்தக்கது. இவ்வாறு கலித்தொகை பெருங்கதைகளினின்று தோற்றிய கருத்தொன்றினை நயம்படப் பெருக்கிக் கதாசந்தர்ப்பத்துக்கேற்ப அதனை அழகுபெற அமைத்துக்கொண்ட கம்பரது அருங்கவித்திறம் பாராட்டற்பாலதன்றோ? கலித்தொகையினும் பெருங்கதைக் கருத்தே அவரால் இங்குப் பெரிதும் தழுவப்பட்டமை அறிபலாம். அந்நூலிலுள்ள சொற்றொடர்களையும் பொருள்களையும் இவ்வாறே எடுத்துக்

கொண்டு தமக்கேற்ற முறையில் கம்பர் அமைத்துப்பாடுதலை வேறிடங்களினும் நாம் காணலாகும். “பரத்துமீ நரும்பிய பசலை வானகம்” (தைலமாட்டு. 6) எனக் கம்பர் பாடிய தொடர்—

“வரம்பில் பன்மீன் வயின்வயின் விலங்கிப்

பரத்துமீ தரும்பிய பசலை வானத்து” (1, 33, 49 - 50.)

என்ற பெருங்கதையடிக்குடன் ஒத்திருத்தல் கண்டுகொள்க. இவ்வுடிகளுள் ‘பரத்துமீதரும்பிய’ என்பதனைப் ‘பரத்து மீனரும்பிய’ என ஒரெழுத்தைமாற்றி, ‘பன்மீன் வயின்வயின் விலங்கி’ என வரும் முன்னடிப்பொருளும் அடங்கக் கம்பர் அமைத்துக் கொண்ட திறம் அறியத்தக்கது. இன்னும்—

“உள்வழி யுணரா துழலுமென் னெஞ்சினைப்

பல்லிதழ்க் கோதைப் பதுமா பதியெனும்

மெல்லியற் கோமகள் மெல்லென வாங்கித்

தன்பால் வைத்துத் தானுத் தன்னுடைத்

திண்பா நெஞ்சினைத் திரிதலொன் றின்றி

என்னுழை நிறீஇ” (பெருங்கதை, 3, 8, 92 - 7.)

என்ற பெருங்கதைத்தொடரின் பொருளை—“வரிசிலை யண்ணலும் வாட்க ணங்கையு, மிருவரு மாறிப்புக் கிதய மெய்தினார்” என்று கம்பர் அமைத்திருத்தல் காண்க. இவ்வாறே முன்னூல்களினின்று காட்டக்கூடிய ஒப்புமைப் பகுதிகள் பல. இவற்றால் வான்மீகத்தினும் வேறுபட்ட கதைக்கூறுகளைக் கம்பர் பழைய தமிழ்நூல்களினின்றும் தழுவி அமைத்துக்கொண்டவரென்பதும், முன்னூற்கருத்துக்களைத் தமக்கேற்ற முறையில் வளம்படப்பெருக்கி நயம்பெறக்கூற வல்லவரென்பதும் நன்குவிளங்கக் கூடியன.

4. அகல்யாசாபம்.

கௌதம முனிவரால், அவர் மனைவி அகலியை இந்திரனுடன் கூடிய தீச்செய்கையின் பொருட்டு, அவ்விருவருமே சபிக்கப்பட்ட சரித்திரம் பிரசித்தமானது.

“ஐந்தவித்தா னாற்றல் அகல்விசம்பு னார்கோமான்

இந்திரனே சாலுங் கரி”

என்றார் திருவள்ளுவனாரும். அகலியையுடன் கலந்தபின், ஆங்குக் கௌதமமுனிவர் வருதலையறிந்து “புரந்தரன் நடுங்கி ஆங்கோர் பூசையாய்ப் போகலுற்றான்” என்றார் கம்பரோடர். இந்திரனை அவ்

னது இயற்கையுருவத்துடன் அம்முனிவர் கண்டனர் என்று வால் மீகி கூறுவர். அன்றியும்,

“எல்லையி னுண மெய்தி யாவர்க்கு நகைவந டையதப்
புல்லிய பழியி னேடும் புரந்தரன் போய பின்றை
மெல்லிய லானை சோக்கி விலைமக ளனைய நீயும்
கல்லிய லாதி யென்றான் கருங்கலாய் மருங்கு வீழ்வான்”

“பிழைத்தது பொறுத்த லென்றும் பெரியவர் கடனே யென்பர்
அழற்றரும் கடவு ளன்னாய் முடிவிதற் கருளு கென்னத்
தழைத்துவண் டியிருந் தண்டார்த் தசரத ராம னென்பான்
கழற்றுக்கள் கதுவ வித்தக் கல்லுருத் தவிர்தி யென்றான்”

என்று கல்லுருவாக அகலியை சபிக்கப்பெற்ற நிலையைக் கம்பர் கூறுகின்றார். வான்மீகரோ “அநேக ஆண்டுகள்வரை உண வின்றிக் காற்றையுண்டு சாம்பரில் விழுந்து தவித்துக்கொண்டு வசிப்பாயாக. எல்லாப் பிராணிகட்கும் கண்ணுக்குப் புலப் படாமலே இவ்வாச்சிரமத்தில் வாழ்வாயாக. அருந்திறல் படைத்த இராமன் இக்கொடிய வனத்துக்கு எப்போது வருவரோ அப்போதுதான் நீ புனிதமாவாய்” என்று கூறுகின்றார். இவ்வாறு முதனாலோடு மாறுபடக் கம்பர் பாடியதும் பழைய தமிழ்வழக்குப் பற்றியேயாகும். எட்டுத்தொகையுள் ஒன்றான பரிபாடலுள், திருப் பரங்குன்றத்துக் கோயிலில் ஆமைந்த சித்திரமண்டபத்தே, அகல்யா சாபம் பற்றிய சித்திரமும் எழுதப்பட்டிருந்த தென்றும், அவ்வால யத்துத் தொழுவருவோர் அதனைக் கண்டு,

“இந்திரன் பூசை; இவள் அகலிகை; இவள்
சென்ற கவுதமன் சினனுறக் கல்லுரு
ஒன்றிய படியிது”—என்றரை செய்வோரும்” (19, 50—2.)

என அச்சித்திரமமைந்த திறத்தைவியந்து கூறியதாகவும் பாடப் பட்டுள்ளது. இதனால், சங்ககாலத்தில் வழங்கிய அகலியையின் சாப வரலாறு இத்தகையதென்பது சருக்கமாக விளங்கும். இதுவே பழைய தமிழிராமாயணக் கூறிய கதையாகு மென்றும், அதனைத் தழுவியே கம்பருங் கூறலாயினர் என்றும் நாம் கருதத்தடையில்லை. இந்திரன் பூனையுருக்கொண்டதும் அகலியை கல்லுருவானதும் பாத்ம புராணம், கதாசரித்ஸாகரம், துளவீதாஸர் ராமாயணம் முத லியவற்றினும் கூறப்படுவனவாம். இதனால் இவ்வரலாறு முற்காலத் தும் பிற்காலத்தும், தமிழகத்தும் பிறவிடங்களினும் பெருகவழங்கி யதே யென்பது பெறப்படும். இக்கதை பற்றி வான்மீகத்துக்கு

உரையிட்ட திலகர் கூறுவது வருமாறு:—“முன்சொல்லாத விஷயங்களைப் பின்னரேனும், பின் சொல்லாத விஷயங்களை முன்னரேனும் நிச்சயமாய் விளக்குவது வான்மீகமுனிவர் வழக்கம். ஆதலால் அவர் சொல்லாததொன்றை உண்டென்பது அது சிதம். புராண இதிகாசங்கள் எதுவும் வான்மீகத்துக்குப் பிற்பட்டதே யாதலால், அம்முதலானவற்றுக்கு ஒவ்வாதபோது அது தள்ளத் தக்கதே. இக்கதை வான்மீகத்துள் எங்குங்காணாமையால் ‘கல்லாகுக’ என்று சபித்தா ரென்ற புராணந்தரகதை விருத்தமேயாம். ஆதலால் கல்பாந்தர விஷயம் என்று நயப்படுத்திச் சொன்ன கோவிந்தராஜர் முதலியோர் விபாக்கியானங்கள் சிந்திக்கத்தக்கன” என்பதாம். இதனால் வடநூலாசிரியருள் ஒருசாரார்க்கு மேற்கூறிப் தமிழ்வழக்கு ஒவ்வாதிருந்தமை தெரியலாம்.

5. பிராட்டி கழற்றியிட்ட அணிகளும் குரக்கினமும்.

இராவணன் சீதாதேவியைப் பற்றிக்கொண்டு தேரோடு போம் போது, ரிசியமுகபர்வதத்தருகில் பிராட்டி தன் ஆபரணங்களைக் கழற்றி யெறிய, அவற்றை அங்கிருந்த வானரவீரர்கள் கண்டு பொறுக்கிச் சேமித்து வைத்திருந்தசெய்திபைக் கம்பநாடர்—

“உழைபரி னுணர்த்துவ துளதென் றன்னியோ
குழைபொரு கண்ணினுள் குறித்த தோர்கிலம்
மழைபொரு கண்ணினை வாரி யோடுதன்
இழைபொதித் திட்டனன் யாங்க னேற்றனம்.

“வைத்தன மிவ்வழி வள்ளல் நின்வயின்
உய்த்தன தந்தபோ துணர்தி யாலெனாக்
கைத்தலத் தன்னவை கொணர்த்து காட்டினன்
தெய்த்தலப் பால்வலத் தனைய நேயத்தான்.”

என்று பாடுவர். இச்செய்தியைப் பெரிதும் ஒத்தே வான்மீகியுங் கூறுகின்றார். இனி, பிராட்டி கழற்றியிட்ட அவ்வணிகளைப்பற்றிய அரிய தமிழ்ச்செய்தியொன்று முற்காலத்தே வழக்கிலிருந்த தென்பது புறநானூற்றால் அறியப்படுகின்றது. வறியரான புலவரொருவர் தம் குடும்பத்துடன்சென்று வள்ளலான சோழனொருவனைக் கண்டு அவனாற் பெரிதும் உபசரிக்கப்பட்டு அணிகலமுதலிய பரிசுகள் அளிக்கப் பெற்றபோது, அவனுதவிய ஆபரணங்களை முறைதெரி

யாமல் அவ் எளியபுலவரின் குடும்பத்தோர் தம்முறுப்புக்களில் மாறியணிய, அதுபற்றி அரசவையில் வினேந்த பெருநகையை அப் புலவரே—

“எஞ்சா மரபின் வஞ்சி பாட,
எமக்கென வகுத்த வல்ல: மிகப்பல
மேம்படு சிறப்பி னருங்கல வெறுக்கை
தாங்காது பொழிதந் தோனே; அதுகண்டு
இலம்பா டிழந்தவென் னிரும்பே ரொக்கல்
விரற்செறி மரபின செவித்தொடக் குநரும்
செவித்தொடர் மரபின விரற்செறிக்குநரும்
அரைக்கமை மரபின மிடற்றியாக் குநரும்
மிடற்றமை மரபின அரைக்கியாக் குநரும்
கடுத்தே ரிராமன் உடன்புணர் சீதையை
வலித்தகை யரக்கன் வவ்விய ஞான்றை
நிலஞ்சேர் மதரணி கண்ட குரங்கின்
செம்முகப் பெருங்கிளை யிழைப்பொலிந் தாஅங்கு
அராஅ அருகை யினிதுபெற் றிகுமே” (புறநா. 378)

என்று கூறுகின்றார். இப்பாட்டில், பிராட்டி இடைவழியில் போகட்ட அணிகளை வானர்கள் கண்டெடுத்து அவற்றை அணியுமுறை யறியாமல் விரலணிகளைச் செவியிலும், செவியணிகளை விரலிலும், அரையணிகளைக் கழுத்திலும், கழுத்தணிகளை அரையிலுமாக மாறியணிந்தனர் என்ற இராமாயணச் செய்தியை உவமைப்படுத்தியிருப்பது காணலாம். இவ்வரியசெய்தி வேறெங்கும் காணப்படாததாகும். “என்னுடன் ஐந்துபேர்கள் பர்வதத்தின் தாள்வரையில் நிற்குகொண்டிருந்ததைப் பார்த்து, அவள் (சீதை) மேலாடையையும் அழகிய ஆபரணங்களையும் கீழேபோகட்டாள். இராகவ! அவற்றை நாங்கள் எடுத்துக்கொண்டுபோய்ப் பாதுகாத்து வைத்திருக்கிறோம்” என்று, சுக்கிவன் இராமபிரானிடம் சொல்லியதாக வான்மீகிமுனிவர் கூறுவர். இதனால், குரங்குக்கூட்டங்கள் அவ்வணிகளைக் கண்டெடுத்தன என்பதும், அவற்றைப் பிறர் பரிகசிக்கும்படி மாறியணிந்துகொண்டன என்பதும் தமிழ்நாட்டில் வழங்கிய பழைய சரித்திரவழக்காகவே தெரிகின்றன.

6. ஆலின்கீழ் இராமபிரான் புரிந்த மந்திராலோசனை.

மேற்கூறிய வானர்செய்திபோலவே, வான்மீகிராமாயணத்தில் வழங்காத மற்றொரு வரலாறு சங்கச்செய்யுளிற் பயில்வதாம். அஃதாவது:—தனுஷ்கோடிக் கடற்கரையில் ஆலமரமொன்றன்கீழ் இராமபிரான்தங்கி, மேல்நடத்தற்குரிய யுத்தகாரியங்களைப்பற்றி வானரவீரர்களுடன் ஆலோசனை புரிந்தனரென்றும், அப்போது அவ்வாலில்வாழ்ந்த பறவைகளின் கலப்போசை அதிகமாகி, ஒருவர் சொல்வது மற்றவர்க்குக் கேட்காதபடி இடையூறுவிளைத்தனவாக, பெருமான் அவற்றைத் தம் திருக்கையாலமர்த்தி அவ்வொலி முழுதும் அடங்குப்படி செய்தனரென்றும் கடுவன்மள்ளனார் என்ற பழம்புலவர் உவமைமுகத்தாற் கூறுவதேயாகும். இதனை—

“வென் லேற் கவுரியர் தொன்முது கோடி
முழங்கிரும் பௌவ மிரங்கு முன்றுறை
வெல்போ ரிராமன் அருமறைக் கவித்த
பல்வீ ழூலம் போல
ஒலியவிந் தன்றலிவ் வழங்க லாரே.” (70)

என்ற அகநானூற்றடியால் அறிக. இக்கதை இராமாயண நூல்களிற் காணப்படாத தொன்றாகும். ஆயினும், சேதுபுராணத்தில் இம் மந்திராலோசனைச்செய்தி அடியில் வருமாறு கூறப்பட்டுள்ளது. அஃதாவது:—இராமன் கடற்கரையில் முற்கூறியவாறு வானரவீரர்களுடன் ஆலோசனை புரியும்போது சமுத்திரகோஷம் அதற்குப் பெருந்தடையாயிருந்தமையால் முனிவுற்று அதனை அடங்கச்செய்தனர் என்பதாம். இவ்வரலாற்றைச் சேதுபுராணம் அமுததீர்த்தச் சருக்கத்தில் நிரம்பவழகியதேசிகர்—

“சானகி தன்னை யுன்னித் தசமுகத் தரக்கற் கோற்ற
கானகா ரியங்கள் செய்வா னவனிருந் தாயும் வேலை
மீனமார் தரங்க வேலை மிக்கெழு குரைப்பி னுள்ளே
தானடங் குற்றுத் தம்மிற் சாற்றிய மாற்றக் கேளார்.

“ஆயின ரவையி னுள்ளோ ரஃதுணர்ந் தடலி ராமன்
ஏயெனச் சீறி வல்வே யிருபிரு குடிமு ரிப்பால்
ஒயெனக் குறிப்பி னார்க்கு முததியை ரிறுத்தா னத்தால்
மேயதே காந்த ராம விழுப்பெய ரப்ப திக்கே.”

என்று பாடுதலால் உணர்க. இராமேச்சுரத்திவில் தனியேயேகோயில் கொண்டுள்ள ஏகாந்தராமமூர்த்தி சம்பந்தமாக இந்த ஐதிகம் கூறப்படுவதுபோலவே, நவபாஷாணம் என்ற தேவிபட்டணத்திலும் இவ்

வழக்கு உள்ளது. அவ்வூரிலுள்ள சமுத்திரம், கரைக்குச் சிறிது தூரம்வரை அலையொலியில்லாமல் அடங்கியிருப்பதற்கு இராமபிராணிட்ட திருவாணையே காரணமாகக் கூறப்படுகின்றது. அவர், தனுஷ் கோடிக்கரையில் ஆலமரத்தின் ஒலியடங்கச்செய்ததற்கும் சமுத்திர வொலியை அடக்கினதற்கும் ஒருபுடை ஒற்றுமை இருந்தலை இச்செய்திகளினின்று நாம் தெரியலாம். இதனால் மந்திராலோசனைக்குத் தடையாயிருந்ததொன்று இராமபிரானால் ஒலியடங்கச் செய்யப்பட்டது என்ற வரலாறு தமிழ்நாட்டில் முற்காலத்தும் பிற்காலத்தும் பெருவழக்குப் பெற்றிருந்த தென்பது பெறப்படும்.

7. “குரங்கு செய்கடற் குமரியம் பெருந்துறை.”

சங்கப்புலவராகிய சீத்தலைச்சாத்தனர் மணிமேகலையிற்கூறியது இத்தொடர். ‘குரங்குகளாற் பணிசெய்யப்பட்ட கடலையுடைய அழகிய கன்னியாகுமரித் தீர்த்தத்துறை’ என்பது இதன் பொருளாம். இவ்வாறு வானரசம்பந்தம் பெறக் குமரித்துறையை அப்புலவர் விசேடிப்பதால், அத்துறையைச் சேதுசம்பந்தமுடையதாக முன்னோர்வழங்கிவந்தனர் என்பது தெரியலாகும். சேதுபதிகள் ஆட்சிக்குரிய சீமையில் தர்ப்பசயனம் என்ற திருப்புல்லாணியினின்று தொடங்கும் இராமசேதுவைக் கன்னியாகுமரிக்குரியதாகக் கூறுவது எவ்வாறு பொருந்தும் என்ற சங்கை இங்கு எழுதல் இயல்பே. இதற்குக் கன்னியாகுமரித் தலபுராணம் முதலியன தக்க விடைதருவனவாம். இராமபிரான், பிராட்டியின் மீட்சியையும் இராவணவதத்தைபுங் கருதித் தென்சமுத்திரமுனைக்கு வந்து ஆங்குவாழும் துர்க்காதேவியை வணங்கி, கடலில் சேதுபந்தனஞ்செய்து அதன் வழியே தம்பெருஞ் சேனை செல்லவும், சேதுமூலமான குமரியிலும் கிழக்கே தேவிபட்டணத்திலும் இருந்து அத் திருவணையைப் பாதுகாக்கவும் வேண்டி, அவ்வாறே தேவியின் வரம்பெற்றனர் என்று அக்குபரித்தலபுராணத்துச் சேதுமூலவரலாற்றுச் சருக்கம் கூறுகின்றது. அப்புராணம் பாடிய சங்கராசுவலர் என்ற புலவர் அதுபற்றிக் கூறும் செய்யுட்கள் வருமாறு:—

“அடலுடை விராம நென்பா னுழிகு ழிலங்கைக் கேகக்
கடலுடைச் சேது வொன்று கட்டிடக் கருத்தி லுன்னி
மடலவிழ் மாலைச் செங்கை மாதவக் கன்னி வாரும்
நிடலுறு குமரி யென்னுத் தென்கடற் கரைக்கண் வந்தான்.

* * * *

“கருதிடுஞ் சேது வொன்று கட்டவுந் கட்டுஞ் சேது
வருமிடை பூரென் றின்றி வழிக்கொண்டு செலவு மற்றப்
பொருவலி யிராவ னுதி யரக்கரைப் பொருது கொல்வான்
பெருவலி பெறவுந் தத்தே னென்றவன் பின்னுஞ் சொல்வான்.

“சேதுவின் கீழ்பா லாய தேவிபட் டணத்துக் கிப்பால்
ஒதிய மேல்பாற் சேது மூலமா யுள்ள தாய
ஆதியாங் குமரி யென்னு மத்தலத் திருத்தி யானும்
பேதியா ததனைக் காத்தல் செய்குவன் பேணிப் பேணி.

* * * *

“அவ்வரம் கொள்ளப் பெற்ற டெல்லலி யிராம னாலும்
செவ்விதிற் பூசித் துள்ள தேவிவாழ் குமரி தநீனைத்
தீவிய சேதுமூல மென்பது செய்யப் பெற்ற
தெவ்வமி லத்தலத்தின் பெருமையா ரியம்ப வல்லார்.

“ஆங்குள விராமசேதுக் காதியாஞ் சேதுமூலம் ஈங்கிது”

இவற்றால் குமரித்துறையை இராமசேது தொடங்குமிடமாக முன்
னோர் வழங்கியது உண்டென்பது தெரியலாம். இன்றும் கன்யாகும
ரித்துறையில் நீராடுவோர் ஸங்கல்பக்கட்டுரைகளிலே “ஆதிஸேதோ:
கன்யாகுமரிசேஷத்ரே மாதூர்பிதூர்தீர்த்தே” என்று கூறுதலையும்
கன்யாகுமரி ஆதிஸேதுவாகவும் தனுஷ்கோடி மத்யஸேதுவாகவும்
சோனாட்டுக் கோடிக்கரை அந்த்யஸேதுவாகவும் கருதப்படுவதை
யும் நாம் கேட்டறியலாம். இத்தகைய வழக்கை சாத்தனர்காலத்தும்
பிரபலமாயிருந்ததென்பதனை, ‘சூரங்கு செய்கடற் குமரியம் பெருந்
துறை’ என்றதொடர் குறிப்பிடவல்லது.

“நெடியோன் மயங்கி நிலமிசைத் தோன்றி

அடலரு முகீ ரடைத்த ஞான்று

சூரங்குகொணர்ந் தெறிந்த நெடுமலை யெல்லாம்

அணங்குடை யளக்கர் வயிறுபுக் காங்கு.” (மணி. 17, 10-4)

என, வானரங்கள் சேதுகட்டிய செய்தியை வேறிடத்தும் சாத்தனர்
உவமைமுகத்தாற் கூறுதல் காண்க. தருப்பசயனமாகிய திருப்புல்
லாணியைச் சேதுமூலம் ஆதிஸேது என்று கூறும் வழக்கு நெடுக
உண்டு. தேவிபுரம் என்ற தேவிபட்டணத்தைச் சேதுமூலமாகச்
சேதுபுராணம் கூறுமாயினும், திருவணைக்கு அப்பட்டணம் உரிய
தன்றென்பதும், அதன்தெற்கே 15-மைலிலுள்ள திருப்புல்லாணியே
சேதுமூலாவதென்பதும் யாவரும் நன்கறிவர். “ஸேதுமூலே புல்
லாரண்யசேஷத்ரே” என்று அங்கே தீர்த்தத்துறை மூழ்குவோர் சங்

தனுஷ்கோடித்துறையைப்பற்றி, மேற்கூறிய அகநானூற்றுத் தொடரன்றி, வேறு பழைய தமிழ்ப்பிரமாணமொன்றுமே காணப்படவில்லை. அக்கோடித்துறையும் இராமபிரான் மந்திராலோசனை செய்ததலமாகக் குறிக்கப்பட்டதேயன்றி, யாவரும் நீராடிவந்த துறையாகக் கூறப்பட்டிலது. அத்துறை பிற்காலத்துப்போல முற்காலத்துப்பிரபலமாயிருந்திருப்பின், பாவவிமோசன முதலியன கருதிப் பலருஞ்சென் ருடிவந்த புண்ணியகட்டமாகச் சங்கதூல்களில் அது மிகுதியும் சிறப்பிக்கப்பட்டிருக்கும். அவ்வாறன்றிக் குமரித்துறையே அத்தகைய சிறப்பை முற்காலத்தில் அடைந்திருந்ததாகச் சங்கச் செய்யுள்பலவும் ஒருமுகமாகக் குறிப்பிடுதல் சிந்திக்கத்தக்கது. பரதகண்டத்தில் பஞ்சமாபாதகம் புரிந்தவர்களும், குடிக்குற்றப்பட்டோரும், பிறரும் தம் பாவங்கழுவவேண்டிக் தருமயாத்திரையாகப் பெருந்திரளுடன் வந்து பொதிபமலையை வலங்கொண்டு இக்குமரித்துறை சென்று நீராடிப்போந்தனரென்ற செய்தியை—

“மாமறை முதல்வன் மாடல னென்போன்
மாதவ முனிவன் மலைவலங் கொண்டு
குமரியம் பெருந்துறை கொள்கையிற் படித்து
தமர்முதற் பெயர்வோன்” (சிலப். 15, 12—1)

“மர்முனி பொதியின் மலைவலங் கொண்டு
குமரியம் பெருந்துறை யாடி மீள்வோன்” (ஐ, 27, 68 - 9)

“பழவினைப் பயத்தாற் பிழைமண மெய்திய
எற்கெடுத் திரங்கித் தற்றக வுடைமையின்
குரங்கு செய்கடற் குமரியம் பெருந்துறைப்
பரந்துசென் மாக்களொடு தேடினன் பெயர்வோன்”

(மணி. 5, 35-8)

“பார்ப்பனி சாலி காப்புக்கடை கழிந்து
கொண்டோற் பிழைத்த தண்ட மஞ்சித்
தென்றிசைக் குமரி யாடிய வருவோன்” (ஐ, 13, 5 - 7)

“பார்ப்பார்க் கொவ்வாப் பண்பி னொழுகி
காப்புக்கடை கழிந்து கணவனை யிழித்தேன்
தெற்கட் குமரி யாடிய வருவேன்” (ஐ, 13, 80 - 4)

“இமயப் பொருப்பகத் தீராண் டிறைந்தபின்
குமரித் தீர்த்த மரீஇய வேட்கையின்
தருமயாத் திரையெனத் தக்கிணம் போர்துழி”

(பெருங்கதை, 2, 36, 236-3)

“குண்டுநீர்க் குமரித் தெண்டிரை யாடிய
போயின னென்னும் பொய்யுரை பொத்தி” (ஷே, 12, 20, 82 3)

“வந்தவர வெண்ணையென வாட்கண்மட வாய்கேள்
சிந்தைநலி கின்றதிரு கீர்க்குமரி யாட
வந்திலதி னுய்யபய னெண்ணமொழி கென்றான்” (கீலக. 2020)

“குமரியாடிப் போந்தேன், சோறு தம்மின்” (தொல். சொல்.)

என்பன முதலிய முன்னோர் கூற்றுக்களால் உணர்க. இவையன்றிச் சங்ககாலத்தில் இத்தேசத்துக்கு வந்துசென்ற யவனாகிரியரொழுத் தாலும் இச்செய்தியை நன்கறியலாம். பெரிப்ளஸ் (Periplus) நூலாசிரியர், இக்குமரித்துறையை இல்லறத்தாரும் துறவிகளுமான ஆண்பாலர் பெண்பாலரெல்லாம் தம்பாவவிமோசனூர்த்தம் பெருங்கூட்டமாக கீராடிவருமிடமாகக் கூறுதல்காண்க (Tamilis 1800 years ago, p 35). இக்காலத்து இராமேச்சரயாத்திரிகர்போல, முன்னாளில் குமரியாடச்செல்வோர் “குமரியாடிப் போந்தேன் சோறுதம்மின்” என்று பிறரைக்கேட்டால் உடனே அவர்க்குத் தவறுது உணவிட்டு உபசரிப்பது நாட்டின் பெருவழக்காயிருந்தது. “அறங்கெடுத்தார் கங்கையிடைக் குமரியிடைச் செய்தார் செய்த பாவத்துப் படுவார்களாகவும்” எனத் தருமக்கேடு விளைப்பவரைப் பற்றி வழங்கும் சாஸனத்தொடரும், வடக்கே கங்கைபோலத் தெற்கே பிரபலம்பெற்ற தீர்த்தத்துறையாயிருந்தது குமரியே என்பதைப் புலப்படுத்தக்கூடியது. ‘கங்கைக்கைகளன்ற வாசகத்தாலே கடு வினைகளைந் தடுகிற்கும்’ கங்கைக்கரையிலுள்ள காசிமாநகர்வாசிகளும் அக்காலத்தே தம் பாவங்கழிய இக்குமரித்துறையை நாடிவந்தவர்* எனின் இதன்சிறப்புக்கு வேறுசான்றும் வேண்டுமோ? இவ்வாறு சேதுமூலமாகக் குமரித்துறை முன்னோரார் கருதப்பட்டமைப் பற்றியே ‘சூரங்குசெய்கடற் குமரியம் பெருந்துறை’ எனச் சாத்தனராலுங் கூறப்பட்ட தென்பதும், அதனால் ‘ஆஸேதுஹிமாசலம்’ என்ற வடமொழித்தொடர்க்கு, ‘குமரிமுதல் இமயம்வரை’ என்று பழையவழக்கிற்கேற்பப் பொருள்கொள்வதும் இயையும் என்பதும் அறியத்தக்கன.

* மணிமேகலை, 13, 3 - 7; 78 - 83.

8. அணிலும் சேதுபந்தனமும்.

வானரவீரர்கள், இராமபிரான் திருவாணைப்படி திருவணை கடும் பெருமுயற்சியில் மூண்டு நின்றபோது, அப்பக்கத்திருந்த அணிற்சாதியும் அத்தொண்டினில் ஈடுபட்டு, நீரில் நனைந்த தம் முடம்பை மணவீற்சென்று புரட்டி உடம்பி லொட்டிய அம்மனை லைக் கொண்டுவந்து கடலிற் சேர்த்துத் தம்மாலான உதவிபுரிந்து வந்ததென்றும், அதனைக் கண்டு இராமபிரான் பெரிதும் உவந்தருளினர் என்றும் வழங்கும் கதை தென்னாட்டில் பிரசித்தமானது. இதனைத் தொண்டரடிப்பொடியாழ்வாரும்,

“குரங்குகள் மலையை நூக்கக் குளித்துத்தாம் புரண்டித் தோடித் தரங்கநீ ரடைக்க லுற்ற சலமிலா வணிலம் போலேன்”

என்று தம் திருமாலையில் (27) பாடியருளினார். இக்கதை வேறு வடநூல்களிற் காணப்படாத தொன்றாகும்.* இவ்வரலாறு ஆழ்வார்கள் காலத்துக்கு முற்பட்ட வழக்காயிருத்தலால், பழைய தமிழ்ச்செய்திகளுள் ஒன்றாகவே இதுவும் நாம் சேர்த்துக்கொள்ளற்குரியது.

9. இராமராவணயுத்தமாகிய இராமாயணம்.

இராமராவணயுத்தத்தை ‘ராமாயணம்’ என்ற பெயரால் முன்னோர் வழங்கிவந்தனர். இதனை,

“தேவாசுர ராமாயண மபாரத முளவென்

ரோவாவுரை யோயும்படி யுளதப்பொரு களமே”(கலிங்.11,161.)

எனச் செயங்கொண்டாரும், “தேவாசுரம், இராமாயணம், மகாபாரதம் என்கிற போர்” (சீவக. 2353-உரை) என நச்சினர்க்கினியரும் “தாரகாமயம்,† தேவாசுரம், இராமாயணம், மகாபாரதம்போலப்

* சிலவாண்டுகட்குமுன் Prof. காவிதாசநாயக் என்பார், சென்னைச் சர்வகலாசாலை மண்டபத்தில், ஸுமாத்ரா ஜாவாமுதலிய தீபங்களில் வழங்கும் ஆரியவழக்கங்களைப்பற்றிப் புரிந்த உபநிஷாச மொன்றில், அப்பிரதேசத்து வழங்கும் இராமாயணத்திலே இவ்வணிற்கதை அமைந்த சித்திரத்தை ‘மாஜிக் - லாண்டெர்ன்’மூலம் விளக்கக்காட்டியதோடு, அதற்குத் தென்னாட்டுவழக்கு உண்டென்று தெரிந்துகூறியதையும் அறிஞர்பலர் அறிந்திருப்பர்.

† தாரகாசுரனுக்கும் முருக வேட்கும் நடந்தபோர்; ‘தாரகாரி’ என்பது முருகவேட்கு ஒரு திருநாமம். தாரகவதை, மச்சபுராண முதலியவற்றில் விரியக் கூறப்படுவதாம்.

பல நாட்கூடி இறப்பதல்லது” எனத் தக்கயாகப்பரணி உரைகாரரும் கூறுதலால் உணரலாம். தேவாசுரம் - தேவர்கட்கும் அசுரர்கட்கும் நிகழ்ந்த போர்; “தேவாசுரம் பொருதாய் செற்று” (மூன்றாம் திருவந்தாதி, 48) “தேவாசுரம் செற்றவனே” (திருவாய். 9, 8, 7.) என்றார் பெரியார்களும். “கோவிந்தா நீயன்றி, மாபாரத மகற்ற மற்றார்கொல் வல்லாரே” என்ற வில்லிபுத்தூரர் வாக்கால் (உத்யோ. 34) மாபாரதம் பாண்டவதுரியோதனர் யுத்தமாதல் காண்க. இவை போலவே, இராமாயணம் என்பதனை இராமராவண யுத்தத்துக்கே பெயராக முன்னோர் வழங்கலாயினர் என்பது அறியத்தக்கது.

10. இராமாயணப்போர் நடந்தேறிய காலம்.

இனி, இராமாயணப்போர் நிகழ்ந்தகாலம் இரண்டுமாதங்கள் என்றும் ஒருமாதம் என்றும் ஒருபகலும் என்றும் கூறுவர், வால்மீகி வியாக்யாதாக்கள். எவ்வகையினும் அவர்கள் கருத்தின்படி இரண்டு மாதங்கட்குமேல் அது நடந்ததில்லை யெனலாம். தமிழ் வழக்கிலோ, இராமராவணயுத்தம் 18 மாதங்கள் நடைபெற்றன என்று உள்ளமை புதியதோர் செய்தியாகும். சேரன்-செங்குட்டுவன் பத்தினிப் படிவத்துக்கு இமயத்தினின்று கல்லெடுத்துவரப் படையுடன் வடநாடு சென்றபோது, தன் பகைவரான கனகவிசய ரென்ற ஆரிய வேந்தருடன் அவன் பெரும்போர் புரிந்ததனை இளங்கோவடிகள்—

“செநிகழல் வேந்தன் தென்மறி ழாற்றல்
அறியாது மலைந்த வாரிய மன்னரைச்
செயிர்த்தொழின் முதியோன் செய்தொழில் பெரு
உயிர்த்தொகை யுண்ட வொன்பதிற் றிரட்டியென்
றியாண்டு மதியு நாளுந் கடிகையும்
ஈண்டுநீர் ஞாலங் கூட்டி யெண்கொள
வருபெருந் தானை மறக்கள மருக்கின்
ஒருபக லெல்லை யுயிர்த்தொகை யுண்ட
செங்குட்டுவன்” (சிலப்-27, 5-13.)

என்று சிறப்பிக்கின்றார். (யமன்) “உயிர்த்தொகையுண்ட ஆண்டும், மதியும், நாளுந், கடிகையும் ஒன்பதிற்றிரட்டி (பதினெட்டு) என்று அவற்றோடே கூட்டி எண்ண (என்றது), தேவாசுரயுத்தம் 18-ஆண்டிலும், இராமராவணயுத்தம் 18-மாதத்திலும், பாண்டவதுரியோதன யுத்தம் 18-நாளிலும், செங்குட்டுவனும் கனகவிசயரும் செய்த யுத்தம் 18-நாழிகையிலும் முடிந்த என்று எண்ண” என்

புது இவ்வடிகளின் பழைய அரும்பதவுரை. 18-என்ற எண்ணில் வருஷமாதநாட்கள் அமையும்படி நடந்த பழைய போர்களுடன் நாழிகையையும் கூட்டி உலகம் எண்ணும்படி, 18-நாழிகையில் செங்குட்டுவன் ஆரியப்போரை வென்று முடித்தான் என்பது கருத்து. 'என்கொண்ட ஞாட்பு' என்ற சிந்தாமணிப்பாடலில் (2353), சீவகன் செய்த போரைத் திருத்தக்கதேவரும் இக்கருத்தேபெற அமைத்துச் சிறப்பித்தல் காண்க. இவற்றால் இராமாயணப்போர் 18-மாதகாலம் நடந்ததென்றசெய்தி சங்ககாலமுதல் தமிழ்மக்களால் வழங்கப்பட்டுவந்ததென்பது தெரியலாம். இப்பதினெட்டு மாதக்கணக்கு வான்மீகத்துக்கு எவ்வகையினும் பொருந்துவதாகத் தெரியவில்லை. பிராட்டிக்குத் திங்கிழைத்த சூர்ப்பணகை இலக்குமணரால் அங்கப்பங்கப்படுத்தப்பட்டதைக் கம்பர்,

“கொலைது மித்துயர் கொடுங்கதிர் வாளினக் கொடியான்
முலைது மித்துயர் மூக்கினை நீக்கிய முறைமை
மலைது மித்தென விராவணன் மணிபுடை மகுடச்
தலைது மித்தற்கு நாட்கொண்ட தொத்ததோர் தன்மை”

(கம்பரா. சூர்ப்ப. 96.)

என்று பாடுகின்றார். இவ்வங்கச்சேதஞ்செய்த நாளே இராமராவண யுத்தத்தின் தொடக்கமாகக் கொண்டு 18-மாதவளவாகத் தமிழ்மக்கள் கணக்கிட்டனரோ, அன்றி இதர இராமாயணத்து இச்செய்தி கூறப்பட்டுளதோ தெரியவில்லை; இஃது அறிஞர் ஆராய்தற்குரியது.

11. இராமாயணமும் புறத்துறைகளும்.

இராமராவணயுத்தத்தின் செய்திகளைப் புறத்திணைமுறையில் வகுத்து முன்னோர் பாடியுள்ளார் என்பது புறத்திரட்டாலும் * தொல்காப்பியவுரைகளிற்கண்ட மேற்கோட்செய்யுட்கள் சிலவற்றாலும் தெரியவருகின்றது. எயில்கோடல் என்ற புறத்திணையில் வானரசேனைகளின் செயல்களை,

* ‘ஆசிரியமாலே’ என்ற தொகைநூலுள் இப்பாட்டுக்களின் சில தொகுக்கப்பட்டுள்ளன. இவ்வாசிரியமாலேச் செய்யுட்களாகப் ‘புறத்திரட்டு’ என்ற நூலிற் காட்டப்பட்டவற்றைத் திரட்டி யான் செந்தமிழில் வெளியிட்டுள்ளேன் (தொகுதி, 5, பகுதி, 10). இப்புறத்திரட்டு நூல்முழுதும், சென்னை யூனிவர்ஸிடி ரீடர் ஸ்ரீ: எஸ். வையாபுரிப்பீள் நாயடிகளால் பல பிரதிகளைக் கொண்டு பரிசோதிக்கப்பெற்று அவ் யூனிவர்ஸிடிப் பதிப்பாகச் சமீபத்தில் நன்கு வெளியிடப்பட்டுள்ளது.

“மாழுது தாதை யேவலி னூர்துறந்து
காணுறை வாழ்க்கையிற் கலந்த விராமன்
மாஅ விரலை வேட்டம் போகித்
தலைமகட் பிரிந்த தனிமையன் தனாஅது
சுற்றமும் சேணிடை யதுவே முற்றியது
நஞ்சுகறை படுத்த புன்மிடற் றிறைவன்
உலகுபொதி யுருவமொடு தொகைஇத் தலைநாள்
வெண்கோட்டுக் குன்ற மெடுத்த மீளி
வன்றோ ளாண்டகை யூரே
யன்றே சொன்முறை மறந்தனம் வாழி
வீல்லு முண்டவற் கந்நா ளாங்கே
மாதர்க் கெண்டை வரிப்புறத் தோற்றமும்
நீலக் குவளை நிறனும் பாழ்பட
இலங்கை யகழி மூன்று மரக்கியர்
கருங்கா னெடுமழைக் கண்ணும் விளிம்பழிந்து
பெருநீ ருருத்தன மாதோ கதுவக்
சூரங்குதொழி லாண்ட விராமன்
அலங்குதட றெள்வா ளகன்ற ஞான்தே” (புறத்திர. எயில்கோ.)

“இருகடர் வழங்காப் பெருமூ திலங்கை
நெடுந்தோ ளிராமன் கடந்த ஞான்தை
எண்கிடை மிடைந்த பைங்கட் சேனையிற்
பச்சை போர்த்த பல்புறத் தண்ணடை
யெச்சார் மருங்கினு மெயிற்புறத் திறுத்தலிற்
கடல்கு ழுரணம் போன்ற
துடல்சின வேந்தன் முற்றிய ளூரே”

(ஐ; ஐ; தோல். புறத். 12ம் - துத். உரை.)

என்றும், எயில்காத்தல் என்றதுறையில் இராவணன் செயல்களை—

“மேலது வானத்து மூவா நகரும்
கீழுது நாகர் நாடும் புடையன
நிசைகாப் பாளர் தேயக் குறும்பும்
கொள்ளை சாற்றிக் கவர்ந்துமுன் றந்த
பல்வேறு விழுநெதி யெல்லா மவ்வழிக்
கண்ணுதல் வானவன் காதலி னிருந்த
குன்றேந்து தடக்கை யனைத்துந் தொழிலுறத்
தோலாத் துப்பிற் றாணிழல் வாழ்க்கை
வலம்படு மள்ளர்க்கு வீசி யிலங்கையின்
நாடா நொச்சி வருத்தனன்
மாலை வெண்குடை யரக்கர் கோவே” (ஐ.)

என்றும், தானேமறம் என்ற புறத்துறையில்—

“இருபாற் சேனையு நனிமருண்டு கோக்க
முடுகியற் பெருவிசை யுரவுக்கடுங் கொட்பின்
எண்டிசை மருங்கினு மெண்ணிறைந்து தோன்றினும்
ஒருதனி யனுமன் கையகன்று பரப்பிய
வன்மரற் துணிபட வேறுபல தோன்படை
வழங்கிய வகமபன்றோள் புடையாக வோச்சி
ஆங்க, அனும னங்கையி னழுத்தலிற் றனது
வன்மலை யுடல்புக்குக் குளிப்ப முகங்கரிச்
துயிர்போகு செந்நெறி பெருமையிற்
பொருகளத்து நின்றன நெடுஞ்சேட் பொழுதே” (ஊ)

என்றும் ‘கட்டினீத்தபால்’ (சிங்காதனந்துறத்தல்) என்னும் புறத் துறைக்கு,

“கடலு மலையு நேர்படக் கிடந்த
மண்ணை வளாக நுண்வெயிற் றுகளினும்
நொய்தா லம்ம தானே யிஃதெவன்
குறித்தன நெடியோன் கொல்லோ மொய்தவ
வாங்குசிலை யிராமன் தம்பி யாங்கவ
னடிபொறை யாற்றி னல்லது
முடிபொறை யாற்றலன் படிபொறை குறித்தே.”

(தொல். பொருளதி. 76, நச்.)

எனவும் இராமசரிதங்கூறும் பாடல்கள் எடுத்தாளப்படுதல் காண்க. இவையாவும் முற்கூறியபடி சங்ககாலத்து வழங்கிய இராமாயணப் பாடல்களாகக் கருதற்குரியனவாம்.

இவ்வாறே ‘கொள்ளார் தேளம் குறித்த கொற்றம்’ என்ற துறைக்கு, இலங்கைகொள்வதன் முன்னர் அதனை இராமன் வீடணற்குக் கொடுத்ததையும், தமிழ்ச்சி என்ற துறைக்கு முதனாட் போரிலே சேனைமுழுதும் இழந்து இராவணன் தோற்றுத் தனிய னாய்கின்ற நிலையேனோக்கி இராமபிரான் ‘இன்றுபோய்ப் போர்க்கு நாளைவாவென நல்கிய’ தையும் முன்னோர் மேற்கோள்காட்டுவர். இன்னுமிதனை விசிப்பிற்பெருகும்.

12. வசந்தன் உயிர்பெற அருளியது.

வசந்தன் என்பான், இராமபிரான் படைத்தலைவருள் ஒருவனான வானரவீரன். கும்பகர்ணன் புரிந்த பெரும்போரில் இவ்வானரத்தலைவனை அவ்வரக்கன் போரிற்பிடித்துத் தன்னுடலிற்றேய்த்துப் பூசிக்கொண்டனன் என்பர். இவ்வரலாறு கும்பகருணப்படலத்துக் கம்பர் கூறாததாயினும்* உத்தரகாண்டம் பாடிய பெரும்புலவர்—

“வியத்து வீடண னழைத்தலும் வெய்யவன் மறுத்து, வயந்த னைப்பி
சைந் தருக்கன்மா மகனைக்கொண் டகன்றான்” (அகவமே. 228.)

என, குசலவர்கள் வாக்கில் வைத்துப் பாடுதல்காண்க. இராவணவதம் முடிந்தபின், பிராட்டி இளையபெருமானுடனும் எல்லாவானரத்தலைவர் சேனைகளுடனும் இராமபிரான் அயோத்தி செல்லப் புஷ்பக விமானத்தில் இவர்த்துவின்றபோது, ஒருசார் வானரக்கூட்டமட்டும் அதனில் ஏறாமல் தாமதித்துநிற்க, அதுபற்றிப் பெருமான் உசாவிய காலையில், இறந்துபட்ட வானரவீரருள் கும்பகருணாற் கொல்லுண்ட வசந்தன் என்ற தலைவன்மட்டும் உயிர்ப்பிக்கப் பெருமையால் அவனைச் சார்ந்த வீரர்கள் துக்கத்துடன் அதனில் ஏறாமல் நின்றாவிட்டனர் என்ற செய்தி தெரியவந்தது. உடனே இராமபிரான் யமதருமனுக்கு நிருபமொன்றெழுதி அனுமானிடம் கொடுத்து, வசந்தனை மீட்டுவரும்படி கட்டளையிட, அச் சிறியதிருவடி யமலோகம்புக்கு, குறித்தவானரவீரன் அங்கிண்மையால் இந்திரலோகமும். பின் பிரமலோகமுஞ் சென்று, பிரமதேவனால் அவ்வசந்தனிருப்பிடமறிந்து போய் அவனைமீட்டு இராமரிடம் கொணர்ந்தனர் என்றும், பின் அவ்வசந்தனுடன் அவனைச் சார்ந்தோரும் விமானத்தில் ஏறியதும் அது செல்லலாயிற்றென்றும் வரலாற்றென்று பழைமையாகவே வழங்கிவருகின்றது. இச்செய்தி, கம்பராமாயண எட்டுப்பிரதிகள் பலவற்றிற் காணப்படவில்லையெனும் சில பிரதிகளில் இயம்பப்படலம், வசந்தனுயிர்பெறுபடலம் என்ற தலைப்புக்களின்கீழ்ப் பலபாடல்களாற் கூறப்பட்டுள்ளன. இச்சரிதம் தமிழ்

* கம்பராமாயணம், கும்பகருணப்படலத்து, 177 - ஆம் பாடலை அடுத்து, “பற்றினன் வசந்தன் றன்னை” என்ற செய்யுள் ஒரு பிரதியில் மட்டும் காணப்படுகின்றதாயினும், அது கம்பர் வாக்காகத் தோன்றவில்லை (புரீ. வை. மு. கோபாலகிருஷ்ணமாசாரியஸ்வாமி பதிப்புக் காண்க).

† இப்பாடல்களை, ஷே ஸ்வாமி உரையுடன் பதிப்பித்துள்ள யுத்த காண்டத்தில், மீட்சிப் படலத்துட் கண்டுகொள்க (பக் 770 - 74).

நாட்டிற் பண்டுதொட்டே வழங்குவருவதென்பது, இராமாயண உத்தரகாண்ட வாசிரியர்—

“ஏறிட விமானத் தன்னில் யாவரு மிறைவி தானும்
மாறின வசந்தன் சேனை நின்றது மலர வன்பால்
கூறின னனுமன் வாங்கிக் கொண்டபின் குரிசி ருனும்
ஆறிய பரத்து வாச னணிமலர்ச் சேலை புக்கான்”

(அகவமே, 250.)

எனக் குசலவர் கூற்றில்வைத்துப் பாடுதல் காண்க. பின்னொரான புலவர்களிலே, காரி ரத்தினகவிராயர் என்பார், தாம் பாடிய பாப்பா வினம் என்ற நூலில்,

“அமரிடை வசந்தன்மீ வானத் தோய்த்திடும்
உடலுயி ருடன்வர நின்று
தம்தொழத் திண்டேர் நடைகற்ற தனையுறார்” (பக். 80.)

எனவும், இராமநாடகம் பாடிய காழி அருணாசலக் கவிராயர்—

“முடிபுனை யுத்தச ரதனுரை யிங்கிது முழுதுமொ ழிந்துடனே
முதல்வர் வரத்தனி லனைவர்க ளும்பழ முறையிலே முத்தபினே
இடர்பெரு கும்பர தனையரு ளும்படி வடதிசை புஷ்பகமேல்
இரகுபதி யுஞ்சன கியுமொரு தம்பிபு மெவருநி னைத்திடுமன்
வெபடி யும்வசத் தனைநிமி ஷக் கொடு வருகென வெம்பெருமான்
வரைநிருபத்தனை முடிமிசைகொண்டொருமறலியின் மண்டலமும்
அடுகளி நித்திர னுறைதரு மண்டல மயனுறை மண்டலமும்
அதிரதி ரும்படி விசையனு மத்தன வளவு கிளம்பினே”

என்ற விருத்தத்தினும் “தாவி யனுமன் வந்தானே” என்ற பதமுழு தினும் விரிவாகவே பாடுதல் காண்க. இராமாயணவண்ண முதலிய வற்றினும் இச்செய்தி கூறப்பட்டுள்ளதாம். இவ்வசந்தன்கதை வேறு எந்த வடமொழியிராமாயணத்தில் உள்ளதோ, தெரியவில்லை. எனினும், தமிழ்நாட்டில் சிலநூற்றாண்டுகட்கு முன்வரை இச்சரிதம் பெருவழக்கா யிருந்ததென்பது, மேற்கூறிய பிரமாணங்களால் அறியத்தகும்.

13. அனுமானுடன் இராமன் விருந்துண்டது.

இராவணவதத்துக்குப் பின் இராமபிரான் பிராட்டியுடனும் வானர வீரர்களுடனும் புஷ்பகவிமானத்திற் சென்று பரத்துவாசர் ஆச்சிரமத்திற் றங்கியபோது, பெருமான் அம்முனிவர்க்கு அனுமானது அரும்பேருதவியைப் புகழ்ந்து கூறி, அம்முனிவராற்றிய விருந்

தில் தம்முடன் உண்ணும்படி அச் சிறியதிருவடியை அழைத்தனர் என்றும், அவ்வுபசாரத்தை அவர் ஏற்றுக்கொள்ளாது இராமரது பரிகலசேடத்தையே உண்ணலாயினர் என்றும் வரலாற்றென்று வழங்குகின்றது.

“முனிவன் வாண்முக நோக்கிமெய்ம் முழுதுணர் முனியே
அனும ஞண்டகை யளித்தபே ருதவியின் நெம்மால்
நினைய வும்முரை நிரப்பவு மரிநினி நீதி
புனித வுண்டியெம் முடனெனப் புரவலன் புகன்றான்”

என்பன முதலாகவரும் கம்பராமாயணச் செய்யுட்களால்* இதனை உணர்க. இவ்வாறு உடனுண்ணும்படி பெருமான் விரும்பிய கருணைத் திறத்தை வியந்து திருமங்கைமன்னனும்—

“வாத மாமகன் மற்கடம் விலங்கு
மற்றோர் சாதியென் றெழிந்திலை யுகந்து
காத லாதரம் கடலினும் பெருகச்
செய்தகவினுக் கில்லைகைம் மாறென்று
கோதில் வாய்மையி னுயொடு முடனே
உண்ப னானென்ற வொண்பொரு ளெனக்கும்
ஆதல் வேண்டிமென் றடியிணை யடைந்தேன்
அணிபொ ழிற்றிரு வரங்கத் தம்மானே”

(பெரிய திருமொழி, 5, 8, 2.)

என்று அருளிச்செய்தல் அறியத்தக்கது. பரதனிடம், தாம் குறித்த தினத்தில் வந்துசேரும் செய்தியை முன்சென்று சொல்லி வரும் படி இராமபிரானால் விடுக்கப்பட்ட அனுமான், அதனை அப்பரதற்கு அறிவித்துவிட்டுத் திரும்பி, பரத்துவாசமுனிவரால் அப் பெருமான் விருந்துண்ணும் சமயத்தில் வந்துசேர்ந்தனர் என்றும், அதுகண்டு பெரிதுமகிழ்ந்து சிறியதிருவடியை அவரினைப்புத்திரத் தம்முடனுண்ணும்படி பெருமான் அருளிக்கூறினரென்றும் பின்னோர் இச்சரித்திரத்தைச் சிறிது வேறுபடக் கூறுவர். காழி அருணாசலக்கவிராயர் தம் இராமநாடகத்தில் இதனை,

“நீதமுட னனுமனிது சொன்ன னிரந்த
நிமிஷம்வந்து சாமியுனக் கருள்வ னென்றான்

* இச்செய்யுட்கள் கம்பராமாயண அச்சப்பிரதிகளிற் காணப்படா; சில எட்டுப் பிரதிகளில் மட்டுமுள்ளன. (ஸ்ரீ. வை. மு. கோபாலகிருஷ்ணமாசாரியஸ்வாமியின் யுத்தகாண்ட உரைப்பதிப்பு, பக். 811 - 2.)

போதரவாய்ப் பரத்வாசன் மடத்திற் பூர்வ
 போசனவே னையிற்போய்ரா கவனைக் கண்டான்
 பாதமலர் வணங்கினான் பரதன் தன்னைப்
 பார்த்ததுங்காத் ததுஞ்சொன்னு னப்போ தையன்
 காதலனே யனுமானே கீயே யென்றன்
 கண்ணென்ற நென்னுடன்வா உண்ணென் றானே”

“வாவா அனுமானே—என்னுடன்உண்ண—வாவா சிமானே”
 என்று பாடுதல் காணலாம். இச்சரித்திரத்தையே, பாப்பாவினம்
 என்ற நூலியற்றிய காரி ரத்தினகவிராயர்,

“கமையடைந் தொடுங்குவான் விருத்ததைத் திடுகாலேத்
 தமையன்வந் தன்னெனப் பரதன துயிர்த்தத்தான்
 அமைவுகண் டுடனுண்பா னருள்தந்த குணனுரை”

(பரிபா. 2, பக். 80.)

என்றும், திருவைகுந்தநாதர் பிள்ளைத்தமிழாசிரியர்—

“கார்திறக் கோதையும் மதிப்பொருவு வதனமுங்
 கச்சடங் காத தனமுங்
 கமலவழி யுங்கொண்ட சனகியுந் தம்பியுங்
 கதிரவன் பெறுமதலையும்
 ஏருலவு வானரத் தலைவருஞ் சேனையு
 மிலங்கைபா சன்ற னுடனே
 எதிபரத் துவனுறையு மினிதான சாலையினி
 லெய்தியவ ஞுல மைந்த
 வார்சுவையி னோட்டிசில் போனக முணக்கருதி
 வாய்மடுத் துற்ற பொழுதில்
 வந்துதொழு மாருதியை யென்றனுட னுண்ணீ
 வாவென் றழைத்து மகிழுஞ்
 சீர்மருவு தாரணி பிராகவ முருத்தீ
 சிறுதே ருருட்டி யருளே
 சீதரதென் வைகுந்த நாதரகு வீரீ
 சிறுதே ருருட்டி யருளே”

என்றும் பாடியிருத்தல் காண்க. இத்தகைய வரலாறு வால்மீகி
 முனிவர் கூறாததொன்றாகும். பரத்துவாசமுனிவரது விருப்பின்படி
 ஒருநாள்வரை அவராச்சிரமத்தில் தாமதித்த இராமபிரான், மறு
 நாள் தாம் வந்துசேருஞ் செய்தியைப் பரதற்கு முன்சென்று அறி
 விக்கும்படி அனுமானை அனுப்பி, அம்மறுநாளே பரதனிடஞ்
 சென்றுவிட்டதாக அம்முனிவர் கூறுகின்றாரேயன்றி அனுமான்

திரும்பிய செய்தி கூறினரில்லை. இவ்வாறு வான்மீகத்துக் காண்ப்
படாமைபற்றியே, மேற்கூறிய திருமங்கைமன்னன் பாசரத்துக்கு
விபாக்யானமிட்ட பெரியோர் 'உடனுண்புணன்' என்பதற்குத் தம்
திருமேனி யனுபவத்தை அளித்துதவியதாகக் கருத்துக் கூறலாயி
னர். ஆயினும், மேற்கூறிய ஆசிரியர்பலர் வாக்குக்களாலும்,
அனுமாற்குத் தம்முடன் உண்ணும் பெரும்பேற்றை அளித்து அவ
ரைச்சிறப்பிக்கப் பெருமான் விரும்பினர் என்பதே தமிழ்நாட்டார்
வழங்கிவந்த வரலாறு என்பது நன்குவிளங்குகின்றது. இவ்வரிய
செய்தி ஆழ்வார்காலத்துக்கும் முற்பட்டதாயிருத்தலின் பழைய
தமிழ்வழக்கினுள் ஒன்றாக இதுவும் கொள்ளற்குரியதாகும்.

14. பிராட்டி மல்லிகைமாலையாற்

பெருமானைக் கட்டியது.

பெரியாழ்வார் தம் திருமொழியில், அசோகவனிகையிலிருந்த
பிராட்டியிடம் தெரிவிக்கும்படி இராமபிரான் அனுமான்மூலம்
சொல்லி விடுத்தனவாகப் பாடிய அடையாளங்களிலே—

“அல்லியம்பூ மலர்க்கோதாய்! அடிபணிந்தேன் விண்ணப்பம்
சொல்லுகேன் கேட்டருளாய் துணைமலர்க்கண் மடமானே!
எல்லியம்போ தினிதிருத்த லிருத்ததோ ரிடவகையில்
மல்லிகைமா மால்கொண்டன் கார்த்ததுமோ ரடையாளம்”

என — பெருமானுக்கும் பிராட்டிக்கும் நிகழ்ந்த அந்தரங்க
நிகழ்ச்சி யொன்றும் குறிப்பிடப்பட்டதாக அவ்வாழ்வார் அருளிச்
செய்தல் காணலாம். இதனால், அயோத்தியிலே இராமபிரானும்
பிராட்டியும் ஒருநாளிரவு ஏகாந்தமா யிருந்தகாலையில், பிரணயகலக
முண்டாக அப்போது மல்லிகைமாலையைக்கொண்டு பிராட்டி தன்
நாயகனைக் கட்டினள்—என்ற செய்தி தெரியவருகின்றது. இது
வான்மீகி முனிவரேனும் கம்பரேனும் கூறாததொன்றும். இதற்கு
மூலமும் தமிழ்நாட்டுவழக்கே போனும்.

15. தசமுகன் தலைகளைத் திருமால் எண்ணியது.

தசமுகனான இராவணன் தன்னை ஒருதலையுடையனாக உரு
மாற்றிக்கொண்டு, பிரமதேவனிடம் நீண்ட ஆயுள் வரம்பெறும் விருப்
புடன் வந்துகின்றபோது, திருமால் குழந்தையருவாய் அப்பிரமன்
மடியில் தங்கி, ‘தன்னியற்கை வடிவனை மறைத்து வஞ்சகனும்

வரும் இவ்வாக்கனுக்கு வராமளித்தல் கேடாம்' என்ற குறிப்பினைத் தம் திருவடிகளைத் தூக்கி அவற்றால் தசமுகந்தலைகளை எண்ணிக் காட்டி மறைந்தனரென்றும், அத்தலைகள் தம்மால் அழித்தற் குரியவை என்பது புலப்படக்காட்டிய அக்குறிப்பை அறியாமலும், வணங்காமுடியனாகிய அவ்விலங்கேசன் தன்னைவணங்கிக் கேட்ட தற்கு உவந்தும் பிரமதேவன் வேண்டிய வரத்தை அவற்கு அளித்து விடுத்தனன் என்றும் வரலாற்றென்று தமிழ்நாட்டில் தொன்று தொட்டு வழங்கியதாகும். இதனை, ஆழ்வார்களுள் முன்னோரான பொய்கைபார் தம் முதற்றிருவந்தாதியில்,

“ஆமே யமரர்க் கறிய வதுநிற்க
நாமே யறிகிற்போம் நன்னெஞ்சே—பூமேய
மாதவத்தோன் ருள்பணிந்த வாளரக்க னீண்முடியைப்
பாதமத்தா லெண்ணினான் பண்பு” (45)

என்றும், பேயாழ்வார் தம் மூன்றாம் திருவந்தாதியில்,

“ஆய்த்த வருமறையோ னான்முகத்தோ னன்ருறங்கில்
வாய்த்த குழவியாய் வாளரக்கன்—ஏய்த்த
முடிப்போது மூன்றேழென் றெண்ணினு னார்த்த
அடிப்போது நங்கட் கரண்” (77)

என்றும், திருமழிசையாழ்வார் தம் நான்முகன் திருவந்தாதியில்,

“கொண்டு குடங்கான்மேல் வைத்த குழவியாய்த்
தண்ட வரக்கன் றிலதாளாற்—பண்டெண்ணிப்
போங்குமர னிற்கும் பொழில்வேங் கடமலைக்கே
போங்குமர ருள்ளீர் புரிந்து” (44)

என்றும் அருளிச் செய்தவாற்றால் அறிபலாம். இவற்றுள், இரண்டாம் பாசுரத்துக்கு—

“(பிரஹ்மா) ஸ்வாபாவிதமான சேஷிதவமில்லாமையாலே புதுக்கும் பிடைக்கண்டு இறுமாந்து, தங்களனர்த்தமறியாதே ராவணனுக்குத் தொடுத்ததெல்லாம் கொடுக்கப்புக, ‘இவனாலே கோவுபட்டாலும் நம்முடைய பாடே. யிறே இவர்கள்வந்து விழுவது’ என்று பார்த்து (அவன் குறங்கிலே) அழகிய பிள்ளையாய் ஸாயுதனான ராவணனுடைய தலைகளை மெளத்தயத் தாலே மூன்றேழென்று எண்ணினவன்”

என்றும், முற்பாசுரத்துக்கு—

“ப்ரஹ்மாவின் மடியிலே ஒரு சிறுபிள்ளையாய்க் கண்வளருவாரைப் போலே கிடந்து, ‘இவனுக்கு வரங்கொடுக்கவேண்டா, இது அநர்த்தமாம் என்று, ராவணன் தலையைத் தன் திருவடிகளாலே எண்ணினவன்...

ராவணன் பத்துத்தலையையும் மறைத்துவர அக்கைச் சிறுபிள்ளைகள் காலையாட்டுமாப்போலே எண்ணிக் காட்டினான்”

என்றும் ஸ்ரீ பெரியவாச்சான்பிள்ளை எழுதியுள்ள வியாக்யான பந்திகள் அறியத்தக்கன. ஆழ்வார்களிலே முற்பட்டார் மூவர் ஒரு சேரக் கூறிய இவ்வரிய வரலாற்றுக்கு வேறு வடமொழிப் பிரமாணம் காணப்பட்டிலது. அதனால், இதுவும் இராமாயண சம்பந்தமாகத் தமிழ்நாட்டில் வழங்கிவந்த பழைய கதைப்பகுதி என்றே கொள்ளத்தக்கது.

16. அகத்தியரும் இராவணனும்.

தசமுகனான இராவணனைப்பற்றிய வரலாறுகள் சிலவும் வடநூல்வழக்கின்வேறாகத் தமிழகத்து வழங்கிவந்தனவாம். இவ்விராவணன் குணங்களாலும் செய்கைகளாலும் பழிக்கப்பட்டவனாயினும், பெருந்தவம்புரிந்து பிரமனாலும் சிவபிரானாலும் நீண்டநாளும் வாளுமாகிய வரங்கள் அளிக்கப் பெற்றவனென்றும், இசையிற் பெரிதும்வல்லவன் என்றும் நூல்களிற் சிறப்பிக்கப்படுவன். இவனது சிவபத்தித்திறத்தை வியந்தே சம்பந்தமூர்த்திகள் தம் தேவாரப்பதிகங்களில் எட்டாம்பாடல்தோறும் இவனைப் பாடுவராயினர். ஆயினும் குணஞ்செயல்களாற் கொடியோன் இவன் என்பதனை,

“மெய்சொல்லா விராவணனை மேலோடி யீடழித்துப்
பொய்சொல்லா துயிர்போனான் புள்ளிருக்கு வேளுரே”

“தேவதன்னை யொருமாயையால்,
கானதில் வவ்விய காராக்கன்”

“உரையுணராதவன் காமமென்னு முறுவேட்கையான்”

“பொருண்மன்னனைப்பற்றிப் புட்பகன்கொண்ட மருண்மன்னன்”

என்பன முதலியவற்றால் அம்மூர்த்திகள் பல்லிடத்துங் குறிப்பிட்டுச் செல்வர். இத்தசமுகன் தன்பேராற்றலால் தென்னாட்டை அடிப்படுத்தி ஆட்சிபுரிந்து வந்தவன் என்றும், அகத்தியமுனிவர் இவனை ஓர் உபாயத்தால் இந்நாட்டிலனுகாதபடி செய்து ஓட்டினரென்றும் தமிழ்நாட்டு வழங்குகின்றது. இதனை,

“தென்னவற் பெயரிய துன்னருந் துப்பிற் றென்முதுகடவுள்”

என்னும் மதுரைக்காஞ்சித் தொடராலும் (40-1), அதற்கு நச்சினார்க்கினியர் —

“இராவணனைத் தமிழ்நாட்டை ஆளாதபடிபோக்கின கிட்டுதற் கரிய வலிமையினையுடைய பொதியமலைவீருக்குக் கடவுளாகிய பழமை முதிர்ந்த அகத்தியன்... இராவணன் தென்றிசையாண்டமை பற்றித் தென்னைவன் என்றார்; இராவணனுதல் தொல்காப்பியப் பாயிரச் சூத்திரத்து உரையாசிரியர் கூறிய உரையான் உணர்க.”

என்றெழுதிய உரைக்குறிப்பாலும் அறியலாகும். “தென்னவன் மலை யெடுக்கச் சேயிழை நடுங்கக்கண்டு” என, இராவணனைத் தென்ன வன் என்ற பெயரால் திருநாவுக்கரசுநாயனாரும் வழங்குதல் அறியத் தக்கது.

இனி, நச்சினூர்க்கினியர் எழுதியவாறு, இராவணன் தென் றிசையாண்ட செய்தியை உரையாசிரியரது உரையினின்றேனும், அவனை அகத்தியமுனிவர் தமிழ்நாட்டினின்று ஒட்டிய வரலாற் றைப் பிறநூல்களினின்றேனும் விவரமாக நாம் அறியக் கூடவில்லை. அச்சிடப்பட்ட தொல்காப்பியம் - இளம்பூரணப் பாயிரவுரையுள் இராவணன்செய்தி ஒன்றுமே காணப்பட்டிலது. எனினும், தம் பாயிரவுரையில் அகத்தியனார் வரலாறு கூறுமிடத்து—

“பொதியிலின்கணிநுத்து இராவணனைக் கந்தருவத்தாற்பிணித்து
அவனை ஆண்டுவாராமை விலக்கி”

என்று எழுதிச்செல்வர் நச்சினூர்க்கினியர். தஞ்சைவாணன் கோவை யில், “இசைக்குருகப்படுகிலை” (345) எனப் பொய்யாமொழிப்புவ வர் கூறிய தொடரும், அதற்கு—“இராவணனைப் பிணிக்கக் குறுமுனி பாடும் இசைக்கு உருகப்பட்ட பொதியமலை” என அட். டாவதானி சொக்கப்ப ராவலர் எழுதிய உரையும் அந் நச்சினூர்க் கினியர் கூற்றையே வலியுறுத்துதல் காணலாம். இவ் வர லாற்றையே—

“இனியபைந் தமிழின் பொதியமால் வரைபோல

இசைக்குரு காதம மலையின்

தனையையின் நீஞ்சொற் குருகுதுஞ் சோண

சயிலனே கயிலைநா யகனே” (சோணசைலமலை, 26.)

எனச் சிவப்பிரகாசமுனிவரும் கூறினார். இவற்றால், தென்றிசை ஆண்டுவந்த இராவணன் அகத்தியரது ஆச்சிரமமான பொதியமலை யினிடையிற் புக்கபோது, அவனைப் பிணித்துத் தமிழகத்தை விட்டு அகற்றவேண்டிக் கந்தருவகானத்தைத் தம் யாழ்கொண்டு அம்முனிவர் வாசிக்க, அப்பாடற்குப் பொதிய முருகி அவ்வரக்க னைச் சூழ்ந்து நெருக்கித் தன்னுள் அகப்படுத்திக் கொள்ளவும்.

அதற்காற்றாத இராவணன் வேண்டிக் கொண்டவாறு, தென்னாட்டில் இனிப்புக்காதபடி அவனுக்கு ஆணையிட்டு, அவ்வாபத்தினின்று அவனை விடுவித்து ஓட்டினர்—என்பதுபோன்ற கதை இந்நாட்டில் வழங்கியதாக வேண்டும் என்பது புலப்படுகின்றது*. அகத்தியர் யாழ்சையில் வல்லவர் என்பதனை,

“மன்னு மகத்தியன்யாழ் வாசிப்ப” (திருக்கைலாய ஞானவுலா)

“தமிழ்க்குன்றில் வாழுஞ் சடாதாரி பேரியாழ்” (தக்க.பரணி, 539.)

என்பவற்றால் உணர்க. இவ்வாறு, அகத்தியமுனிவர் இராவணனைத் தென்னாட்டை விட்டு அகற்றியவர் என்ற வரலாற்றை வடநூல் களிற் காண்டல் அரிதாக வுள்ளது. அதனால், இது பழைய தமிழ்வழக்காகவே கொள்ளத்தகும். சீதாபிராட்டியைத் தேடிவரும் படி சுக்ரீவன் வானரவீரர்களை ஏவும்போது—“அம்மலய பர்வதத்தின் உச்சியில், மிகவும் தேஜோவானாய் சூரியஸமானராய் ருஷி சிரேஷ்டராயுள்ள அகத்தியமுனிவரையுந் தரிசியுங்கள். பிறகு, நிர்மலசித்தமும் பரமஞானவானுமான அம்முனிவரது ஆணைபெற்றுக் கொண்டு தாமிரபர்ணியைத் தாண்டிங்கள்” என்றும், இராம பிரான் அகஸ்தியாச்சிரமத்தைப்பற்றித் தம் இளவலான இலக்குமணர்க்குக் கூறும்போது, “அம்மகானகிய அகஸ்தியர் இவ்வுலகிற்கு நன்மைபுரியும்பொருட்டு இங்கிருந்த யமனுடைய உபத்திரவத்தை நீக்கி, இத் தென்றிக்கிணையும் சுகமாக வசிக்கத்தக்க திசையாகச் செய்துவைத்தார்” எனவும், “எவருடைய மகிமையால் இன்றைக்கும் அரக்கர்கள் இத் தென்திக்கைக் கண்ணெடுத்துப் பார்த்து உட்புக நடுங்குகின்றார்களோ, அவருடைய ஆச்சிரமம் அது; பெரும் புண்ணிய மூர்த்தியாகிய அவர் இத்திசைக்கு வந்ததுமுதல் இங்கே அரக்கர்கள் தம் பகைமைநீங்கிச் சாந்தமுள்ளவர்களாகி விட்டனர். அம்முனிவர் பெயரைக்கொண்டே இத்தென்திக்கும் அகஸ்தியர் திசை என்ற வெகுசாந்தமான பெயர்பெற்று மூவுலகத்தும் பிரசித்தியடைந்து கொடியவர் அஞ்சந் திசையாக விளங்குகின்றது” என்றும் வால்மீகிமுனிவர் கூறுகின்றார். இவற்றால் இராவணன் தென்னாட்டை யாளாதபடி அகத்தியர் செய்வித்தவர் என்ற தமிழ்ச்செய்திக்கு, வடமொழியிதிகாசமும் ஆதரவளித்தல் அறியத்தகும்.

* இவற்றையெல்லாம் “மதுரைக்காஞ்சியாராய்ச்சி” என்ற தலைப்பின் கீழ் 26-ஆண்டுகட்குமுன் யான் எழுதிய கட்டுரையுள்ளுந் குறித்துள்ளேன் (செந்தமிழ், தொகுதி - 7).

17. முடிவுரை.

இன்னும், இராமாயணசரிதங்கள் பல உவமையாகவும் எடுத்துக்காட்டாகவும் சங்கச்செய்யுட்களிற் கூறப்படுதலைக் காணலாம். உதாரணமாக, கோவலன் தன் மனைவியுடன் காவிரிப்பூம்பட்டினத்தை விட்டகன்றதும், அந்நகரம் இராமபிரானைப் பிரிந்த அயோத்தியினிலையை அடைந்ததாக ஒப்பிட்டு,

“பெருமகனேவ லல்ல தியாங்கனும்
அரசே தஞ்சமென் றருங்கா னடைந்த
அருந்திறல் பிரிந்த அயோத்தி போலப்
பெரும்பெயர் மூதூர் பெரும்பே துற்றதும்” (சிலப். 13, 63-6)

என்று இளங்கோவடிகள் பாடுகின்றார். ‘மஹாவிர்:’ ‘ஸத்யபராக்ரம:’ என்று வானமீகபகவான் இராமபிரானைச் சிறப்பித்துக் கூறுதல்போல, அருந்திறல் என்று அப்பிரானை இளங்கோவடிகள் இங்கே குறிப்பிடுதல் அறியத்தக்கது. இவ்வாறே, இளையபெருமானான இலக்குமணரது தொண்டாற்றுந்திறத்தைக் கொங்குவேளிர்—

“இறைமீக் கூறிய விராமன் தம்பி
மறுவொடு பெயரிய மதலைக் கியைந்த
ஆனப் பெரும்புகழ் யாழு மெய்தத்
தேனார் தாமரைத் திருத்துமலர்ச் சேவடி
வழிபா டாற்றதும்” (3, 24, 90 - 4.)

எனப் பெருங்கதையிற் சிறப்பிக்கின்றார். இதனுள் ‘லக்ஷ்மணர்’ என்பது, மறு (—உடல்மச்சம்) உடைமைபற்றி வழங்கிய பெயர் என்பதனை ‘மறுவொடு பெயரிய மதலை’ என்ற தொடரால் அவ்வாசிரியர் குறித்தல் குறிப்பிடற்பாலது. ஜைனநூலான வடமொழி உத்தரபுராணத்தில் (பர்வம்-67, ச்லோ. 151) இராமாயணசரித்திரம் வருமிடத்து—“அந்தத் தேவனுள் மணிகுளனுனவன் சக்கராரைகை என்ற அடையாளத்துடன் கூடியவனுதலால், லக்ஷ்மணன் என்ற பெயருடையவனுன்” என்ற கருத்தமைந்த ச்லோகம் கூறப்பட்டுள்ளதென்பர்*. இது, ஜைனரான அக்கொங்குவேள்கூறிய மேற்கண்ட தொடருடன் ஒப்பிட்டறியத்தக்கது. இங்ஙனமே, தனக்கு நேர்ந்த பழிக்கு அஞ்சிப் பூமிக்குள் ஒளித்துத் தன்புகழை உலகில் நாட்டிய சீதாபிராட்டியின் அரியபெரிய செயலை,

* ‘ஜைன - கேஸ்ட்’ பத்திராதிபரான ஸ்ரீ: ஸி. எஸ். மல்லிநாதர் அவர்களால் இவ்விஷயம் அன்புடன் அறிவிக்கப்பட்டது.

“சிறுமையி னுணர்ந்த பெருமக னிரங்க
மன்செழு மடந்தாய் மறைவிடந் தாவென
ஒன்றுபுரி கற்போ ளெருவினக் குறீஇப்
பொன்ற லாற்றிய புகழாள் போல” (1, 36, 338—41)

எனப் புலவர்பெருமானாகிய அவ்வேளிரே கூறுதல் அறியத்தக்கது.
இனி, இராவணன் கயிலையங்கிரியை எடுத்துநின்ற நிலையை,

“இமையவில் வரங்கிய வீரஞ்சடை யந்தணன்
உமையமர்ந் துயர்மலை யிருந்தன னாக
ஐயிரு தலையி னரக்கர் கோமான்
தொடிபொலி தடக்கையிற் கீழ்ப்புகுத் தம்மலை
எடுக்கல் செல்லா துழப்பவன் போல
உறுபுலி யுருவேய்ப்பப் பூத்த வேங்கையைக்
கறுவுகொண் டதன்முதற் குத்திய மதயானை
நீடுறு விடாகஞ் சிலம்பக் கூய்த்தன்
கோடுபுய்க் கல்லா துழக்கு நாடகேன்”

என்று குறிஞ்சிக்கலியில்(2) கபிலர் கூறுவர். இதனுள் வேங்கை
மரத்தைப் புலியென்று தன் கோட்டாற் குத்தி அக்கோட்டைத்
திரும்பவாங்கமாட்டாது வருந்திக் கூப்பிடும் மதயானையின் நிலைக்கு
இராவணன் கயிலையையெடுத்து வருந்திய நிலையை அவர் ஒப்பிட்
டிருப்பது காண்க. தருக்க முதலிய சாஸ்திரப்பொருளை விரிக்கு
மிடத்தும்—“மீட்சியென்பது இராமன் வென்றானென, மாட்சியி
லிராவணன் தோற்றமை மதித்தல்” என்பதுபோல (மணி. 27,
53-4) இராமாயண சரிதத்தைத் திட்டாந்தங் கூறுதல் பண்டை
யோர் வழக்காம். இவ்வாறே, இராமாயண சம்பந்தமான சரிதங்
கள் தமிழகத்திற் பெருகவழங்கிவந்துள்ளவற்றைத் தலமான்மியங்க
ளாலும் நாம் பலபடியாகத் தெரியலாகும். கழுகின்வேந்தாகிய
சம்பாதி இருந்த வனம், காவிரிப்பூம்பட்டினத்தை அடுத்திருந்த
தென்று மணிமேகலை கூறும். இச் சம்பாதிவனத்தைப் புள்ளிருக்கு
வேளூர் என்பர். இதனை,

“வெங்கதிர் வெம்மையின் விரிசிறை யிழந்த
சம்பாதி யிருந்த சம்பாதி வனமும்” (மணி. 3, 53—4)

“தள்ளாய சம்பாதி சடாயென்பார் தாயிருவர்
புள்ளானூர்க் கரையனிடம் புள்ளிருக்கு வேளூரே”

(தேவா. புள்ளிருக்கு. சம். 4.)

என்ற முன்னோர் வாக்குக்களால் உணர்க. இனி, இராவணன் பெருந்
தேவியான மண்டோதரிக்குச் சிவபிரான் அருள்புரிந்ததனை—

“ ஏர்தருமே ழுலகேத்த எவ்வுருவுந் தன்னுருவாய்
ஆர்கலிசூழ் தென்னிலங்கை யழகமர்வண் டோதரிக்குப்
பேரரு ளின்பமளித்த பெருந்துறை மேய பிராணைச்
சீரிய வாயாற் குயிலே தென்பாண்டி நாடனைக் கூவாய்”

(திருவாசகம், குயிற்பத்து, 2.)

“உத்துநிரைக் கடலைக் கடந்தன்

ரோற்குமதி லிலங்கை யதனிற்

பத்தனை மெல்வீர லாட்களும்

பரிசறிவார்” (ஷட, திருவார்த்தை, 5)

எனத் திருவாதவூடிகள் அருளியதும் அரிபதோர் தமிழ்ச்செய்தி யாகும். பாண்டிநாட்டுத் திருவுத்தரகோசமங்கையில், அக்கினி தீர்த்தக்கரையிலே, தம்மைநோக்கித் தவஞ்செய்துகொண்டிருந்த முனிவர்குழாத்தின்முன்பு சிவபெருமான் தோன்றி, இலங்கையில் இராவணன் தேவியான மண்டோதரி தம்மை இடைவிடாது வழிபடுதலால் அவளுக்கு முதலில் அருள்புரிதற்குத் தாம் செல்ல வேண்டியிருத்தலையும், அம்முனிவர்க்குத் தாம் பிரசன்னமாகுங் காலத்தையுங் குறிப்பிட்டு இலங்கைசென்றனரென்றும், ஆண்டு மண்டோதரியின் விருப்பிற்கிசைந்து அவளுடன் கலந்து அவளை மகிழ்வித்து வந்தபோது, இலங்கேசன் அவளிருப்பிடத்தைநோக்கித் திரென்றுவர, சிவபிரான் குழந்தையுருக்கொண்டு அத்தேவிமடியி லிருத்தல் கண்டு அதுபற்றி அவன் உசாவ, ருஷிபத்தினியொருத்தி யின் மகவென்பதை அவளால் அறிந்து அம்மகவின் அழகுக்கு வியந்து அதனைத்தழுவவும், குழவியானசிவபிரான் மறைந்து, தம் தலத்தில் நோற்கும் முனிவர்க்கு அருள்புரியச் சென்றனர் என்றும் ஷட உத்தரகோசமங்கைத் தலபுராணம் * கூறும். இவ்வாறே, சேது புராணமுதலிய தலமான்மியங்களில் வழங்கும் இராமாயணவழக்குக் கள் பல. அவற்றையெல்லாம் இங்கு விரிப்பிற்பெருகும்; அவ்வம் மான்மியங்களை நோக்கியுணர்க. இவற்றால், சீராமசரிதம் சங்க காலத்துத் தமிழ்மக்களுட் பெருவழக்குப்பெற்றிருந்த தென்பதும், தமிழிராமாயண நூல்கள் இயற்றப்பட்டிருந்தன வென்பதும், தென் னாட்டு வழக்கேயான சரித்திரக்கூறுகள் அச்சங்ககாலத்தும் பிற் காலத்தும் பெருகவழங்கிவந்தன என்பதும் நன்கறியலாகும்.

* இப்புராணம், கமலை ஞானப்பிரகாசர் சிவ்யரான மாசிலாமணிச் சம்பந்தர் என்பாரால் இயற்றப்பெற்றது; இஃதூலுள் பார்ப்பதி தலம்புரிந்த அத்தியாயத்தில், 3-முதல் 10-வரையுள்ள பாடல்கள் இச்சரிதங் குறிப்பன. இஃதூல் அச்சிடப்பெற்றிலது.

3. கண்ணபிராணைப்பற்றிய தமிழ்நாட்டுவழக்குக்கள்.*



1. தென்னாடும் கண்ணபிராணும்.†



திருமலைப் பரம்பொருளாகக்கொண்டு வழிபட்டுவந்த முறை தமிழ்மக்களது புராதனசமயங்களுள் ஒன்றாகும். இந்நாடு மக்களே யுடையதான கால்ந்தொட்டே திருமால்சமயமும் இங்குத்தோன்றி நிலைபெற்ற. தென்பதற்குத் தமிழ்முன்னால்களே தக்க சான்றுபகர் வன. கடல்குழந்த பூமியை நான்கு நிலங்களாகப் பகுத்தும் அந் நிலங்கட்குத் தெய்வங்களை வகுத்தும் போந்த ஆதித் தமிழாசிரியர் கள், காடுசார்ந்த நிலமான முல்லையையும் அதன் அதிதெய்வமான திருமாலையும் முதற்கணவைத்துச் சிறப்பித்துள்ளதைப் பழந்தமிழ் நூலான தொல்காப்பியத்தே காணலாம். எனவே, நானிலம் என்ற பெயரை இப் பூபாகம் பெற்றதற்குமுன்பே திருமாலுக்கு உரிமையுந் தலைமையும் இந்நாட்டில் ஊன்றிவிட்டன என்பது தெளியப்படும். இத்தகைய உரிமைபற்றியே—

“அங்கண் முல்லையின் தெய்வமென் றருந்தமி முரைக்கும்
செங்கண்மால்” (பெரியபு. திருக்குறிப். 18.)

என்றார் சேக்கிழாரும். ‘மாயோன்மேய காடுறையுலகம்’ ஆன முல்லைக்குரிய மக்களை ஆயர் ஆய்ச்சியர் என்று கூறுவர் தமிழ்முன்னோர். கோகுலத்தவராய்த் ‘தென்னவன் தொல்லிசைநட்ட குடியொடு தோன்றிய நல்லினத்தவர்’ என்று கூறப்படும் இன்னோர், தம் குலத்து வளர்ந்தருளிய கண்ணபிராணைத் தம் தொழுகுலமாகக் கொண்

* செந்தமிழ், தொகுதி - 8, பகுதி - 4 (1909-10); தமிழர் நேசன்-தொ - 10, பக். 97—105; 169—174.

† இப்பகுதி, ‘ஸ்ரீவைஷ்ணவம்’ என்னும் பெயரால் 1937-ம் ஆண்டு, திருவல்லிக்கேணி ஹானாரி-மாஜிஸ்த்ரேட், ஸ்ரீமான் ஆ. அரங்கநாதமுதலியா ரவர்கள் வெளியிட்ட வியாசத்திரட்டுநூலில், இத்நூலாசிரியர் எழுதியுள்ள முகவுரையைத்தழுவி யமைக்கப்பட்டது.

டவர் என்பது யாவரும் அறிவர். ஆகவே, மாயோன் என்று முன்னோர்களாற் குறிக்கப்பட்ட முல்லைத்தெய்வம், திருமாவின் பூர்ணவதார மூர்த்தியான கண்ணபிரானே என்பது பெறப்படுகின்றது. மாயோன் என்பதும் கண்ணன் என்பதும் 'கருநிறமுடையோன்' என்ற ஒத்த பொருளவாதல் காண்க. இவ்வுரிமை தலைமைகள் அப்பெருமானுக்கு இங்கமைந்ததற்கு, அவனது இறைமைக்குணங்களே காரணமாகும்.

“மாயோன் மேய மன்பெருஞ் சிறப்பிற்

ருவா விழுப்புசுழிப் பூவை நிலையும்” (தொல். பொ. 60)

என, பூவைநிலை என்னும் புறத்துறைகூறுமிடத்து அக்கடவுளின் பொருள்சேர் புகழ்களைப் பலபட விசேடித்துத் தொல்காப்பியனார் அடுக்குதலாலுந் தெரியலாம்.* இவ்வாறு அவ்வாசிரியர் காலத்துக்கு முன்பே கண்ணபிரானைப் பரதெய்வமாகக் கொண்டு அப்பிரானது குழவிச் செயல்களில் தமிழ்மக்கள் ஈடுபட்டுவந்தனர் என்பதற்கு, அவர் கூறிய வேறுகுறிப்பும் ஒன்றுண்டு. மானிடராகிய பெண்மக்கள் அவ்வினத்து ஆண்மக்களிடமும் ஆண் குழவிகளிடமுமே யன்றிக் கடவுளரிடத்தும் கடவுட்குழவிகளிடத்துங் காமப்பகுதி செலுத்தற்குரியர் என்பதனை அவ்வாசிரியர்—

“காமப் பகுதி கடவுளும் வரையார்

ஏனோ மருங்கினு மென்மனார் புலவர்”

“குழவி மருங்கினுங் கிழவ தாகும்” (தொல். பொரு. 83-4)

என்ற சூத்திரங்களாற் கூறுவர். இஃது அத்தகைய தெய்வக் குழவியாகிய கண்ணனிடம் ஆயமகளிர் கொண்ட காதல்வெள்ளத்தை உட்கொண்டு கூறியதென்றே கொள்ளற்பாலது.† சிலப்பதிகார முதலிப சங்கநூல்களினும் ஆண்டாள் ஆழ்வாராதிகள் அருளிச்செயல்களினும் அமைந்த காதற்பாக்கள்யாவும் அவர் கண்ணனிடம்வைத்த இத்தகைக் காமப்பகுதியையே அனுகரித்துக் கூறியவை என்பது

* ஆழ்வார்கள் காலநிலை என்ற நூலின் தொடக்கத்தே இன்னேரன்ன செய்திகளெல்லாம் விரிய விளக்கப்பட்டுள்ளன.

† பிற்குத்திரத்துக் ‘குழவிமருங்கினும்’ என்ற உம்மை முற்குத்திரத்துள்ள கடவுளும் ஏனோருமாகிய இறந்தவை தழீஇயிற்று. கண்ணபிரான் தெய்வக்குழவியாகவே அவதரித்தும், அக்குழவியிலேயில் ‘தெய்வநிலை புலகிற்புகவுய்த்தும்’ போந்தமை பிரசித்தமாதலின், ‘தெய்வக்குழவியின்மையின் மக்கட்குழவியே கொள்க’ என்ற ஈச்சினார்க்கினியர்கருத்து ஏற்கத்தக்கதன்மையுடையது.

அறிஞர் அறிவர். இவற்றால் தொல்காப்பியர்காலத்துக்கு முன்பே திருமால்வழிபாடு தமிழகத்தில் வேரூன்றியிருந்தமை விளக்கமாம். வாசுதேவனுை இக்கண்ணை, சங்கர்ஷணமூர்த்தியான பலதேவருடன் கொண்டு போற்றியமுறை விரிந்ததற்கும் அப்பாலுள்ள வடநாடுகளிலே ஒருகாலத்துப் பிரபலமா யிருந்தது என்பது புராதன வடநூல்களாலும் சாஸனங்களாலும் தெரிந்தது.* அத் தகைய சங்கர்ஷண வாசுதேவ வணக்கமே தென்னாட்டினும் பரவி வழங்கியதாம்; இதற்குச் சங்கநூல்கள் பலவும் தக்க சான்று பகர்வன. தொல்காப்பியனுர்க்கு இவ்வணக்கத்தைப்பற்றி வெளிப் படக்கூற நேராமற்போயினும், அவர்காலத்து, மாயோனான கண்ணன் வழிபாடேயன்றி நம்பி மூத்தபிரானைப் போற்று முறையும் இருந்ததென்பதற்கு அவர்நூலில் ஒரு சிறந்த குறிப்புண்டு. தொல்காப்பிய எழுத்ததிகாரத்தில், பனைக்குமுன்வரும் சொற்கள் புணரும் முறை கூறுமிடத்தே—

“கொடிமுன் வரினே யையவ ணிற் பக்

கடிநிலை முன் வல்லெழுத்து மிகுதி” (285)

என, அதன்முன் ‘கொடி’ என்பது வருமொழியாக வருமிடத்து, ஏனையவைபோல ஐகாரங்கெட்டு அம்முச்சாரியைபெறாது ஐநிற்ப வல்லெழுத்துப் பெற்றுப் புணரும் என்று விதித்தல் காணலாம். அல்தாவது, பனங்கொடி எனப்படாது பனைக்கொடி என முடியும் என்பதாம். இங்ஙனம் பனைக்கொடியைத் தனியே எடுத்துக்கொண்டு ஆசிரியர் விதிசூறுதலினின்று, அக்கொடி அக்காலத்து வழக்கு மிகுதிபெற்றிருந்தது என்பது பெறப்படும். இங்ஙனம் பிரபலம் பெற்ற பனைக்கொடி, நம்பி மூத்தபிரானை பலதேவர்க்கன்றி வேறெவர்க்கும் உரியதன்றென்பது கற்றார் அறிவர். எனவே, நாட்டாரது வணக்கத்துக்கும் மரியாதைக்கும் பெரிதும் உரியதாயிருந்தது அக்கொடி. என்பதும், அதுபற்றியே தொல்காப்பியனுர் அத் தொடர்வழக்கின் முறையை உணர்த்தலாயினர் என்பதும் பெறப்படுவன. இதுகாறுங் கூறியவற்றால், சங்கர்ஷண வாசுதேவர்கள் வடநாட்டின்போலவே தமிழகத்தும் தொன்றுதொட்டு வழிபடப்பெற்றுவந்த அவதாரமூர்த்திகள் என்பது விளக்கமாகும்.

இங்ஙனம் தமிழ்மக்களின் ஆதிதெய்வங்களுள் ஒருவரான கண்ணன், தாமே தனித்தும் நம்பிமூத்தபிரானுடனும் நிகழ்த்தியவாக

* Dr. Bhandarkar's Vaishnavaism Saivism and Minor Religious Sistems, pp. 3-4.

அம்மக்கள்வழங்கிவந்த சரிதங்கள் பல. அவற்றுள், வடநூல் வழக்குப் பெற்றவை அநேகமேனும் தமிழகத்துக்கே உரிய வரலாறுகளும் சிலவு. இவற்றுக்குப் பாரதம் பாகவதம் முதலிய புராணேதிகாசங்களில் ஆதாரங்காண்டல் மிகவரிது. அதனால், கண்ணபிரான் வழியினராய்த் தென்னாட்டிற் குடியேறிய வேளிரும் அப்பிரான் வளர்ந்த கோகுலத்தவராப் இங்குவந்தேறிப் ஆயரும்போன்ற பழந்தமிழ்க் குடிகளால் அச்சரிதவழக்குக்கள் இங்கு வழங்கி நடைபெறலாயின என்றே கொள்ளத்தகும். அவ்வரலாறுகளுட் சிறப்புடையவை—நப்பின்னைப்பிராட்டி திருமணம், குருந்தொசித்தது, குடக்கூத்தாடியது, ததிபாண்டற்கு வீடளித்தது முதலியனவாம். அவற்றை ஒவ்வொன்றாக இனி எழுதுவேன்.

2. நப்பின்னைப் பிராட்டியார்.

கண்ணபிரான் மணந்த பிராட்டிமார்களுள்ளே, தமிழ் நூல்களில் மிகுதியுஞ் சிறப்பித்துக் கூறப்படுவோர், நப்பின்னை என்ற திருநாமமுடைய தேவிய ராவார். ஆழ்வார்கள் மட்டுமன்றிப் பிறசான்றோரெல்லாம் இப்பிராட்டியையே விசேடமாகச் சிறப்பித்துக் கூறுவதை அடியில்வருந் தொடர்களிற் காணலாம்.

“வைய மளந்தான் நன் மார்பிற் றிருநோக்காப்
பெய்வளைக் கையாள்நம் பின்னை தாளாம்” (சிலப்பதிகாரம்)

“மாமணி வண்ணனுந் தம்முனும் பிஞ்ஞையும்
ஆடிய குரவையிஃ தாமென வேத்தியும்” (மணிமேகலை)

“நிலமகட்டுக் கேள்வனும் நீணிரை நப்பின்னை
யிலவலர்வா யின்னமிர்த மெய்தினு னன்றே” (சிந்தாமணி)

“ஏர்ப்பின்னை தோண்முன் மணந்தவன்” (திருக்கோவையார்)

“பின்னை நம்பும் புயத்தான்” (தேவாரம்)

வடநூல்களில், கண்ணன்தேவியருட் சிறந்தவளாகக் கூறப்பட்ட உருக்குமிணிப்பிராட்டியாரை நம்மாழ்வார்—

“அன்றக் கமர்வென் றுருப்பிணிநங்கை
யணிநெடுந் தோள்புணர்த்தான்” (சிறுவாய். 7, 10, 6)

என்றும், பெரியாழ்வார்—

“உருப்பிணி நங்கையைத் தேரேற்றிக்கொண்டு
விரும்புற்றங் கேக” (பெரியாழ். 3. 9, 3)

“வாரேற்ற கொங்கை யுருப்பினியை

வலியப் பிடித்துக்கொண்டு, தேரேற்றி” (ஹை, 4, 1, 5)

“உருப்பினிநங்கை தன்னை மீட்பான் தொடர்ந் தோடிச்சென்ற

உருப்பனை யோட்டிக்கொண்டிட் டுறைத்திட்ட வுறைப்பன் மலை”

(ஹை, 4, 3, 1)

என்றும் கூறிய இடங்கள் தவிர, ஏனைய இடங்களில் எல்லாம் நப் பின்னையையே இவர்களும் மற்ற ஆழ்வார்களும் கூறியிருத்தல் அறியத்தக்கது. இப்பிராட்டியைப் பின்னை, பிஞ்ஞை, நீனை எனவும் வழங்குவர். நேமிநாத விருத்தியுடையார், “பாலேதினையே” என்ற வெண்பா வுரையுள்—

“உப்பக்க நோக்கி * உபகேசி தோண்மணந்தான்

உத்தர மாமதுரைக் கச்சென்ப”

என்று, நல்கூர் வேள்வியார் பாடிய திருவள்ளுவமலைப் பாட்டை (21) எடுத்துக்காட்டி “இதனுள் உபகேசியார்—நப்பின்னைப்பிராட்டியார்” என்று உரை கூறுதலால், உபகேசி என்பது இவர்க்குப்பழையகாலத்து வழங்கிய பெயரென்பது அறியப்படுகின்றது. “நப்பின்னை என்பதிலுள்ள ந சிறப்புப் பொருளுணர்த்துவ தோர் இடைச் சொல்: நச்சென்னை, நப்பாலத்தன், நக்கிரன் என்றும் போல; நம்

* “இச் செய்யுளில் ‘உபகேசி தோண்மணந்தான்’ என்றது கண்ண பிரானை. உபகேசம் - மயிராற் பின்னிய பின்; அதனாற் பெயர் சிறந்தான் பின்னைப்பிராட்டி. உபகேசத்தையுடையானே உபகேசி என்பது தமிழ்நூன் முடிபு: குண்டலகேசி, நீலகேசி, பிங்கலகேசி என்றும்போலக் கொள்க. இதனால், உபகேசியும் பின்னையும் ஒருபொருட் பன்மொழியாதல் காண்க” — எனவும், இவ் வெண்பாவைக் காட்டி, “இதனுள் உபகேசியார்—நப்பின்னைப் பிராட்டியார் என நேமிநாதவிருத்திகாரர் கூறியவாற்றானும்நன்குணர்க... இக் கருத்தறியாதார் உபகேசியை உமாதேவியார் எனவும் உத்தரமதுரையை வடதிருவாலவாய் எனவும் உரைத்தார். அவர், ‘கேசி-திருமால், அஃது அக்கடவுள் சகச்சிரநாமத்திற் கண்டது; கேசிக்குப் பின்னே பிறந்தவன் உபகேசி என்றாயது உபேந்திரன் என்பதுபோல’ என்றார். கேசி திருமாற்குப் பெயரன்மையும், அஃது அக்கடவுள் ஆயிரநாமத்துள் இன்மையும் வல்லார் வாய்த் தேறுக. ‘கேசவஃ கேசிஹா ஹரிஃ’ என்பழிக் கேசிஹா என்பது கேசி என்னும் அசுரனைக்கொன்றோன் என்னும் பொருட்டு. இதனை அந்நூலுரைகளிற் கண்டுகொள்க. கேசி திருமாற்குப் பெயரன்மையானே அதுபற்றிவந்தன யாவும் உரையன்மை காண்க” எனவும் ஸேதுஸம்ஸ்தானம் மஹாவித்வான் ஸ்ரீ. ரா. இராகவையங்கார் அவர்கள் எழுதிய உரைநயம் இங்கு அறியத்தக்கது (செந்தமிழ். தொகுதி 1, பகுதி. 2).

பின்னை (என்பதன்) விகாரமுமாம்” என்பர் நச்சினூர்க்குணியர் (சிவக. நாமக. 74, உரை.)

இப்பிராட்டியை, ஆயர்குலமகள் எனவும் அவ்வாயர் பழைமையாகக் கொண்டொழுதிய மணமுறைப்படி கன்யாசல்கமாக நிறுத்தப் பெற்ற ஏழுவிடைகளையுந் தழுவி யடர்த்து இந் நங்கையைக் கண்ணபிரான் மணம் டீர்த்தனர் எனவும் பண்டைத்தமிழ் நூல்களெல்லாம் கூறுகின்றன. கூர்நுதிக்கோட்டினையுடைய இமிலேறுகளைப் பறையறைந்து வெளியில் விடுத்தது அவற்றைத் தழுவிப்பிடிப்பானுக்கே மகட்கொடுப்பது—என்னும் மணவிதி ஆயர்கள் தொன்றுதொட்டு நடத்திவந்ததென்பது, கலித்தொகை முல்லைப்பகுதியை நோக்குவார்க்கு நன்குவிளங்கும். அம்முறைப்படி பெருமான் விடையேழும் அடர்த்தசெயலை,

“சுட்டிய வெண்ணெய் தொடுவுண்ணப் போந்திமி லேற்றுவன்குன்
கோட்டிடை யாடினை கூத்தட லாயர்தங் கொம்பினுக்கே”
(திருவிருத். 21)

“நிறையினும் குறைவில்லா நெடும்பிணைத்தோண் மடப்பின்னை
பொறையினன் முலையணைவான் பொருவிடையே ழுடர்த்துகந்த”
(திருவாய். 4, 8, 4)

என்று சிறப்பித் தருளினர் நம்மாழ்வாரும். இவ் வேழுவிடைகளும் பலநிறமுடையனவாகச் சிலப்பதிகாரம் வருணிக்கும். இந்நப்பின்னை யமுனையாற்றில் ஒருநாள் மாலையிலே தன்னை வஞ்சஞ்செய்த கண்ணபிரானையும் தன்னழகில் ஈடுபடச்செய்து மயக்கினான் என்பது பழைய வரலாறாகும். இதனை—

“விழுமிழை நல்லார் வெருள்பிணைபோல் நோக்கம்
கெழுமிய நாணை மறைக்கும்—தொழுநையுள் *
மாலையுள் மாலை மயக்குறுத் தாளஃதால்
சால்பினைச் சால்பறுக்கு மாறு” (பழமொழி. 13)

“வஞ்சஞ் செய்தான் நெருமுறைப் புனலுள்
நெஞ்சம் கவர்ந்தாள் நிறையென் கோயாம்
நெஞ்சம் கவர்ந்தாள் நிறையும் வளையும்
வஞ்சஞ் செய்தான் வடிவென் கோயாம்” (சிலப். ஆய்ச்சியர்குரவை)

என்ற முன்னோர் கூற்றுக்களால் உணர்க. இங்ஙனம் கண்ணன் பின்னையை மணந்தபின், அவளுடன் அப்பெருமான் நிகழ்த்திய சரிதைகளைப் பழைய தமிழ்மக்கள் நாடகமாக நடித்துவந்தனர் என்பது

* தொழுநை - யமுனையாறு; ‘தோஹநா’ என்றும் இந்நதியை வடநாட்டார் வழங்குதல் ஈண்டு ஒப்பிடத்தகும்.

இளங்கோவடிகள் வாக்கால் அறியப்படுகின்றது. இந் நாடகங்களில் சிறந்தது—ஆயர்பாடியிலே தாதெருமன்றம் (—பசுவின்னெருக்களை வேலியாக இட்டமைத்த பொதுவிடம்) என்றவிடத்து, யசோதைப் பிராட்டியும் பிறருங் காணுமாறு, கண்ணனும் நம்பிமுத்தபிரானும்(பலராமரும்), பின்னையை நடுவிற்கொண்டு ஆடிய அற்புதக் குரவையே யாகும்.

“ஆயர்பாடியில் எருமன்றத்து
மாயவனுடன் தம்முளுடிய
வாலசரிதை நாடகங்களில்
வேனெடுங்கட் பிஞ்ஞையொடாடிய
குரவையாடுதும் யாமென்றாள்
கறவைகன்றுதுயர் நீங்குவெனவே”

“மாயவன் தன் முன்னினனும் வரிவளைக்கைப் பின்னையொடும்
கோவலர்தஞ் சிறுமியர்கள் குழற்கோதை புறஞ்சோர
ஆய்வளைச்சீர்க் கடிபெயர்த்திட்ட டசோதையார் தொழுதேத்தத்
தாதெருமன் தத்தாடுங் குரவையோ தகவுடைத்தே.”

என்ற சிலப்பதிகாரத்து ஆய்ச்சியர்குரவைப்பகுதி இங்கு அறியத் தக்கது. குரவையாவது “செய்தோர்செய்த காமமும்விறலும் எய்த எழுவர்மங்கையர் கைகோத்துச் சுழன்றாடுதல்” என்பர். இங்ஙனம் குரவை நிகழ்த்திய பின்னைப்பிராட்டி ஆயர்குலமகள் என்பதே தமிழ்முன்னையோர் வழங்கிய கொள்கை என்பது அடியில் வரும் பாரட்பகுதிகளாலும் விளங்கும்.

“குலம்பினையல் நம்பி.....

நிலமகட்டுக் கேள்வனும் நீணிரை நப்பின்னை

இலவலர்வா யின்னமிர்த மெய்தினு னன்றே” (சீவக. 482)

“ஆயனாகி ஆயமங்கை வேயதோள் விரும்பினாய்”(திருச்ச. விருத், 41)

இனி, வடநூல்களை ஆராயுமிடத்து, கண்ணன் மணந்த தேவியர் பல்லாயிரவரென்பதும், அவருள் தலைசிறந்தார்—உருக்குமிணிப் பிராட்டி, சத்தியபாமை, ஜாம்பவதி, காளிநதி, மித்திரவிந்தை, சத்தியை, பத்திரை, லக்ஷ்மணை என்ற அஷ்டமஹிஷிகள் என்பதும், அவருள்ளும் கண்ணனால் மிக உகந்தருளப்பெற்றவர் முதலிருவருமே என்பதும் பாகவதத்தால் அறியப்படும். விஷ்ணுபுராணத்தில் நாக்னஜிதி எனக்காணப்படும் பெயர் சத்தியையைக் குறிப்பதாம். அயோத்தியரசனான நக்னஜித் என்பான்மகளாதலால் நாக்னஜிதி எனப்பட்டாள். சத்யவதி என்றும் இத்தேவி வழங்கப்பெறுவள். பேரெழில் வாய்ந்த அவளைக் காதலித்து அரசர்பலருந் தன்னைத் துன்புறுத்தி

வந்தமையால் இந்த நகன்னித்தரசன், தன் நிரைகாவலனும் யசோதைப்பிராட்டிக்குத் தம்பியுமான கும்பாண்டன் என்பவனிடமுள்ள கொடிய விருஷபங்களைழையும் தழுவிப்பிடிப்பவற்கே தன்மகளை மணம்புரிவிப்பதாக நிச்சயிக்க, அவ்வெருதுகட்கு அஞ்சி அரசர்கள் மகட்பேசுதலைத் தவிர்ந்தொழிந்தாராக, அக்காலத்துக் கண்ணபிரான் அவ் வரசனிடஞ்சென்று அவனாற் கன்யாகுலகமாக வைக்கப்பட்ட விடையேழ்நையுந் தழுவிப்பிடித்து, சத்தியை என்ற அவன்கன்னியை மணம்புரிந்தார் என்பது பாகவதவரலாறு. இதனால், விடை தழுவிமணந்த கண்ணன்தேவி, கூத்திரிய வமிசத்தவள் என்பதே புராணக்கருத்தாதல் விளங்கும். இப் பாகவதவரலாறு தமிழ்நூல்கள் கூறும் எழுவிடைதழுவிய செய்தியோடு ஒற்றுமைபெறினும், ஆயர் குலத்தினளாகக் கூறப்பட்ட நப்பின்னை கூத்திரிய மரபினளாகக் காணப்படுவது மட்டும் வேறுபடுகின்றது. அன்றியும், இச் சத்தியவதியைத் திருமணம்புரிந்து அவளுடன் கண்ணன் துவாரகைக்குத் திரும்பும்போது, அரசர்பலர் திரண்டெதிர்த்தனராக, அப்போது உடனிருந்த அருச்சுனன் அவர்கள்மேற் சரமழைபொழிந்து புறங்கொடுத்தோடச் செய்தானென்ற வரலாற்றையும் பாகவதம் கூறும். இது, கண்ணன் கோகுலத்திருந்த காலத்தில் நப்பின்னையை மணந்ததாகக்கூறும் தமிழ்ச் சரிதத்துடன் மாறுபடுவதாகும்.

இனி, நெல்லிகர் வரதராசர் அருளிச்செய்த பாகவதத்தில், நப்பின்னையும் நாகன்னிதியும் கண்ணனது வெவ்வேறு தேவியராக 44, 85-ம் அத்தியாயங்களில் முறையே கதைகள் கூறப்பட்டுள்ளன. இவற்றுள் முன்னதான நப்பின்னைப் படலத்துள் யசோதைப்பிராட்டியின் தமையனாய் மிதிலையில்வாழ்ந்த கும்பகன் என்ற ஆயர்தலைவனது பசுத்தொழுவில், காலநேமியின்புத்திரர் எழுவர் விடையருவங்கொண்டு யாவரையும் அச்சுறுத்திவந்தனர் என்றும், மிதிலாதிபனான வெகுலாசுவன் என்பவனது சேனைகளால் அவை அடக்கப்படவில்லை யென்றும், அவற்றைத் தழுவிடர்ப்பவற்குத் தன்மகள் பின்னையை மணம்புரிந்து கொடுப்பதாகக் கும்பகன் நியமனஞ்செய்தும் ஒருவரும் வந்திலரென்றும், அதனால் கோகுலத்தினின்று கண்ணன் அழைக்கப்பெற, அப்பெருமான் அசுராவிஷ்டமான அவ்விருஷபங்களைழையும் தழுவிடர்த்து அவன்மகளைத் திருமணம்புரிந்தனர் என்றும் சரித்திரங்கூறப்படுகின்றது. நாகன்னிதியின் திருமணப்படலத்துள், மேற்குறித்த பாகவதவரலாறே பெரும்பாலும் உள்ளது. இங்ஙனம் விடைதழுவிமணந்த தேவியர் இருவராக அவ்வரதராசர் பாகவதங்கூறுவதற்கு ஆதாரமான நூல் இன்னதென்பது தெரிய

வில்லை. இவ்வாறு வடமொழிப்புராணவரலாறுகள் மாறுபடினும், நப் பின்னைப்பிராட்டியார் ஆயர்குலமகளே என்பதும், கண்ணன் விடை தழுவி அவரை மணந்தது, கோகுலத்தில் அப்பெருமான் வளர்ந்தருளிய காலத்துரிகழ்ச்சி என்பதுமே அநாதியாகத் தமிழ்நாட்டில் வழங்கிவந்த வரலாறு என்று தெரிகின்றது. “நீளாதுங்கஸ்தனகிரீதம்” என்ற திருப்பாவைத் தனியனுக்கு வியாக்யானஞ் செய்யுமிடத்தே— ஸ்ரீ பிள்ளைலோகம்ஜீயர், “இவளும் யசோதைப்பிராட்டி சகோதரரான கும்பர்குமாரத்தியாக அவதரித்தபடி” எனக்கூறியும், “மிதிலா தேசத்தே நந்தகோபன் மைத்துனனும், மிகுந்த ஆனிரையுடையோனும், யசோதையார்க்குத் தம்பியுமான கும்பகனுக்கும் அவன்தேவி தர்மதை என்பாட்கும் ஸ்ரீதாமா என்ற புத்திரனும் நீளே என்ற கன்னிகையும் பிறந்தார்கள்” என்னுங்கருத்துடைய பழைய சுலோகங்களை* உதாகரித்தும் போந்தமையால், ஆயர்குலமகளே நீளே என்ற நப்பின்னை என்பது வலியுறுகின்றது.

இனி, கண்ணன் நப்பின்னைப்பிராட்டியுடனும் பலராமருடனும் கூடி ஆயர்பாடியில் தாதெருமன்றத்தே பலருங்காணக் குரவைக் கூத்து ஆடியதாகப் பழைய தமிழ்நூல்கள் கூறும்வரலாறு, பாகவதம் விஷ்ணுபுராணம் முதலிய வடநூல்களிற் காண்டல் அரிது. ஆனால், அப்புராணங்களில் கோவர்த்தனத்தைக் குடையாகத் தாங்கிய பின்னர், கண்ணன் கோபியர்களெல்லாருடனும் சேர்ந்து “ராஸக்ரீடை” என்ற குரவைக்கூத்து நடத்தியருளினார் என்று கூறப்பட்டுள்ளது. “குரவை யாய்ச்சியரொடு கோத்ததும்” என்றார் நம்மாழ்வாரும்.

நாக்னஜிதீ என்ற சத்யவதியை விடைதழுவி மணந்த சரித்திர மொன்றுதவிர வேறு ரிகழ்ச்சியேனும் புகழ்ச்சியேனும் புராணங்களிலும் பிற வடநூல்களிலும் காணப்படவில்லை. பழைய தமிழ் நூல்களோ, கண்ணபிரானுடைய மற்றத் தேவியரைப்பற்றி ஒன்றுமே கூறாமல், நப்பின்னையோடு அப்பெருமான் புரிந்த லீலைகளையே கூறுகின்றன. வடநாட்டார் இராதாதேவியைக் கண்ணன் காதலியருட் சிறந்தவளாகக் கொண்டாடுதல்போல, தென்னாட்டவரார் பண்டைக்காலமுதலே பாராட்டப்படுந்தேவி இந் நப்பின்னைப் பிராட்டியேயாவர். இவற்றால் இப்பிராட்டியைப்பற்றி வடநாட்டார்க்குத் தெரிந்தவற்றினும், வேறுபாடும் அதிகமுமான வரலாறுகள் தமிழகத்திற் பழங்காலமுதலே வழங்கலாயின என்பது நாம் நன்கறியக்கூடியது.

* இவை, ஹரிவம்சத்துள்ளன என்பர்.

3. குருந்தொசித்தது.

கண்ணபிரானது பாலசரிதங்களிலே, அப்பெருமான் ‘குருந்த மரத்தை ஒசித்த’ வரலாறும் ஒன்றாகும். இதனை,

“பாப்புற்ற, கொல்லைப் புனத்துக் குருந்தொசித்தாற் பாடுதும்”

“கொல்லையஞ் சாரற் குருந்தொசித்த மாயவன்”

“கோகுல மேய்த்துக் குருந்தொசித்தா னென்பரால்”

(சிலப். ஆய்ச். குரவை)

“காமருசீர்த், தண்ணறும் பூங்குருந்தஞ் சாய்த்ததுஉம்” (திரிகடுகம்.)

என்னும் சங்ககாலத்துச் சான்றோர் செய்யுட்பகுதிகளாலும்,

“ஆன்குருந்தம்...மேய்த்தொசித்து” (பொய்கையார்.)

“குருந்த மொன்றொசித் தானொடுஞ்சென்று கூடியாடி விழாச்செய்து”

(பெரியாழ்வார்.)

“கொங்கலர்த மலர்க்குருந்த மொசித்த கோவலன்”

(திருமங்கையார்.)

“குருந்திடைக் கூறைபணியாய்” (ஆண்டாள்.)

என்னும் ஆழ்வார்கள் திருவாக்குக்களாலும் அறியலாம். கண்ணபிரான் யமுனையில் நீராடிநின்ற கோபியரின் துகில்களை ஒருங்கு வாரி க்கொண்டு, அந்நதிக்கரையில் இருந்த குருந்தமரத்தின்மேல் ஏறப் போவதைக் கண்டறிந்தவனும் கஞ்சனால் ஏவப்பட்டவனுமாகிய அசுரனொருவன், அப் பெருமானை நலிதற்காக அம்மரத்தில் ஆவேசித்துக்கிடந்தான் என்பதும், அஃதறிந்த கண்ணன் அந்த மரத்தை முறித்துப் போகட்டார் என்பதும் புராணவரலாறும். “கொல்லை யஞ் சாரற் குருந்தொசித்த மாயவன்” என்ற சிலப்பதிகாரத் தொடர்க்கு—“புனக்கொல்லையைச் சார்ந்தவிடத்து வஞ்சனையால் வந்து நின்ற குருந்தை முறித்த மாயவன்” என்று அடியார்க்குநல்லார் பொருள்கூறியதும், ‘குருந்தொசித்த’ எனவரும் ஆழ்வார் பாசுரத் தொடர்கட்கு ‘அசுராவிஷ்டமான குருந்து’ என்று முன்னோர் வ்யாக்யாநஞ் செய்திருத்தலும் ஈண்டு அறியத்தக்கன. இனி, சீவக சிந்தாமணி, நாமகளிலம்பகத்தில் (209)—

“ஃனிற வண்ண னன்று நெடுந்துகில் கவர்ந்து தம்முன்

பானிற வண்ண னோக்கிற் பழியுடைத் தென்று கண்டாய்

வேனிறத் தானை வேந்தே விரிபுனற் றொழுநையாற்றுட்

கோனிற வனையி னுர்க்குக் குருந்தவ னொசித்த தென்றான்”

என்ற பாட்டும், “வேந்தே! மாயோன் பலதுகில்களைக்கவர்ந்து, தம் முனுகிய பானிறவண்ணன் (பலராமன்) நோக்கின் பழியுடைத்தென்றுகாண், தொழுநையாற்றிலே கோவியர்க்குச் குருந்தொசித்தது; இஃது அங்நனம் தீது என்றான் என்க” என்ற நச்சினர்க்கினியர் உரையும்—குருந்தொசித்த வரலாற்றை மற்றொருவகையாகக் கூறுவனவாகும். ஒருநாள் யமுனையாற்றிலே நீரில்விளையாடிக் கொண்டிருந்த கோவியருடைய துகில்களை யெல்லாம் விளையாட்டுநிமித்தம் கவர்ந்துகொண்டு கரையிலுள்ள குருந்தமரத்தில் ஏறிநின்ற கண்ண பிரான், தம்முடைய முன்னோனுகிய பலராமன் ஆங்கு வருதலையறிந்து, தம் செய்கையை அவன்காணின் தனக்கு மிக்க பழியுண்டாகும் என்று நினைத்து, அக்குருந்தமரத்தை முறித்து யமுனையாற்றில் வீழ்ச்செய்து, தாம்கவர்ந்த துகில்களை நீரினின்ற அக்கோவியர் எளிதிற் பெறும்வண்ணம் செய்ததன்றித் தாமும் நீந்தி வேறிடஞ்சென்றார்” என்று சைனர் கூறுவர் என்றும், குருந்தவன் ஒசித்த தென்பதற்குக் குருந்தமரத்தில் ஒளித்துக்கொண்டதென்று அவர்களில் ஒருசாரார் பொருள்கூறுவ துண்டென்றும் தெரியவருகின்றன.* இவ்வாறு சைனர்கூறுங் கதை, முற்கூறிய புராணவரலாற்றோடு மாறுபடுவது மட்டுமன்றிச் சிந்தாமணிப் பாட்டின் உள்ளீடான கருத்தைச் சிறிது மிகைப்படுத்துவதுமாகும். ஆயினும் பலராமன் வருதலை அறிந்து, கோபியரது மானங்காக்கவேண்டிக் கண்ணன் குருந்தொசித்துத் தம்செயலைத் தமயனறியாமற்செய்தார் என்ற அளவிலுள்ள வரலாறு, தமிழ்நாட்டிற் பழங்காலத்தில் வழங்கிய தென்றே சொல்லலாம். அகநானூற்றில் மதுரை மருதனிளநாகனார் என்ற சங்கப்புலவர் வாக்காகவுள்ள பாடலின் (59) ஒரு பகுதி அடியில்வருமாறு:—

“வடாஅது, வண்புனற் றொழுதை வார்மண லகன்றுறை
அண்டர் மகளிர் தண்டழை யுடையர்
மரஞ்செல மிகித்த மாஅல் போலப்
புன்றலை மடப்பிடி யுணீஇய ரங்குழை
நெடுநிலை யாஅ மொற்றி னனைகவுட்
படிஞ்சிறு கடியுங் களிநே” என்பது.

இதனுள், “வடக்கணுள்ள யமுனையாற்றின்துறையிலே நீராடிநின்ற கோவியர், தழைபை உடுத்துத் தங்கள் மானத்தைக் காத்துக்கொள்ளுதற்பொருட்டு மரத்தைவளைத்துக் கொடுத்த திருமலைப்போல,

* மஹாமஹோபாத்யாய: ஐயரவர்கள் பதிப்பித்த சீவகசிந்தாமணி, மூன்றம்பதிப்பின் விசேடக்குறிப்பு, 197-ம் பக்கக்காண்க.

களிறுனது தன் பெண்பாளை உண்ணும்படி யாமரத்தை வளைத்துக் கொடுத்துத் தன் கன்னத்து மதநீர்ப்படியும் வண்டிகளைக் கடியாநிற்கும்; கணவர் சென்றவழியின்கண்; அவர் இதுகண்டு மேற்செல்லாது திரும்புவர்” என்று— தலைவனது பிரிவின்கண் வேறுபட்ட கிழத்திக்குத் தோழிசொல்லியதாக அப்புலவர் பாடுதல் காணலாம். இவ் வடிகளுள் “அண்டர் மகளிர் தண்டழை யுடஇயர் - மரஞ்செல மிதித்த மாஅல்” என்றதன் வரலாறுபற்றி அகநானூற்றின் பழைய உரைகாரர் எழுதியுள்ளசெய்தி பின்வருமாறு:—

“ஆயர்பெண்கள் குளியாநின்றார்களாக அவர் இட்டு வைத்த துகிலெல்லாம் பின்னை எடுத்துக்கொண்டு (கண்ணன்) குருந்தமரத்து ஏறினாக, அவ்வளவில் நம்பிழத்தபிரான் (பலராமர்) வந்தாராக, அவர்க்கு ஒருகாலத்தே கூடமறைதற்கு மற்றொரு வழியின்மையின் ஏறிநின்ற குருந்தமரத்துக் கொம்பைத் தாழ்த்துக்கொடுத்தார், அதற்குள்ளே அடங்கி மறைவாராக. அவர் போமளவும் தானையாகவுடுக்கத் தாழ்த்தார் என்பாருமுளர்.....ஒற்றி-வளைத்து” எனக் காண்க.

இதனால், கோவியர் துகில்களைக் கண்ணபிரான் கவர்ந்தபின் எதிர்வந்த பலதேவன் காணாவகை அம்மகளிர் ஒருங்கு மறையும் படி அப்பிரான் குருந்தமரக்கொம்பை வளைத்துக்கொடுத்தார் என்பதே சங்ககாலத்து வழங்கிய சரிதமாதல் தெரியலாம். ‘தண்டழை யுடஇயர்’ என்பதனால், முன்பே துகில் கவரப்பட்டமை பெறப்படும். பிடியுண்ணும்படி களிறு யாமரக்கொம்பை ஒற்றி (-வளைத்துக்) கொடுத்த செயலுக்குக் கண்ணன் மரஞ்செலமிதித்ததைப் புலவர் உவமை கூறுதலால், ‘குருந் தொசித்தது’ என்பதற்குக் குருந்த மரக்கொம்புக்குள்ளே மறையும்படி அதனை வளைத்துக் கொடுத்தது’ என்பதே பொருளாதல் தெரியலாம். ஆகவே, “தொழுநையாற்றுட் கோனிற வளையினார்க்குக் குருந்தவ னெசித்தது” என்று சிந்தாமணியுடையார் கூறியதும் மேற்கூறிய அகநானூற்றுவரலாற்றையேயன்றிப் பிறிதன்றென்பதும், அதனால் அவர்கூறிய ஓசித்தல் என்றசொற்கு முறித்தல் ஓளித்தல் என்று பிறர் உரைத்த பொருள் கள் ஏற்புடையனவல்ல என்பதும் தெளிவாதல் காண்க.

“நுண்கருமை கொண்டொசிந்து” (சீவக. 166)

“வாயருகு வந்தொசிந்து” (ஊ. 595)

என்ற தொடர்களில் ஓசிதல் வளைதற்பொருளில் வருதலின், ஈண்டு ஓசித்தல் வளைத்தலேயாம் என்க. நச்சினூர்க்கினியர், மேற்குறித்த சிந்தாமணித்தொடரின் பொருளையும் கதையையும் விளங்கவைத்தில

ராயினும், சங்கச்செய்யுட்களின் சொற்பொருள்வழக்குக்களைப் பெரிதும் தழுவிப் பாடுதலையே இயல்பாகவுடைய சிந்தாமணியர்கிரியர், ஈண்டும் அகநானூற்றுத் தொடரில் அமைந்த வரலாற்றை உட்கொண்டு அமைத்தனர் என்பதே பொருத்தம். “கொல்லைப்புனத்துக் குருந்தொசித்த மாயவன்” “கொல்லையஞ்சாரற் குருந்தொசித்த மாயவன்” என்று இளங்கோவடிகள் கூறியதொடர்களும், அவ் அகநானூற்று வரலாற்றிலும் வேறுபட்ட கதையுடையனவாகக் கொள்ளவேண்டிவன அல்ல. இத்தொடர்கட்கு அடியார்க்கு நல்லார் “கொல்லைப்பக்கத்தில் வஞ்சனையால் வந்துநின்ற குருந்தை முறித்துப் போகட்ட மாயவன்” என்று பொருள் கூறினரேனும், “யமுனையாற்றுப் பக்கத்ததான முல்லைநிலத்துள்ள குருந்த மாததைக் கோவியர்க்காக வளைத்த கண்ணன்” என்று, முன் வழக்குக்கு இயைபுப் பொருள்கொள்ளலே ஏற்புடையதென்க.

இவ்வாறு பலராமன் காணமைப்பொருட்டுக் கண்ணன் தழைத்த குருந்தங்கொம்பைத் தாழ்த்துக்கொடுத்து ஆயர்பெண்களின் மானங்காத்த வரலாறுமுழுதும் பழைய தமிழ்ச்செய்தியே யன்றி வடநூல்வழக்குடையதன்று. பாகவதமுதலிய புராணங்களில், மார் கழிநோன்புக்காகக் காலையில் யமுனையில் நீராடிநின்ற கோவியரது துகில்களையெல்லாம் வாரிக்கொண்டு கண்ணன் ஏறிய மரம், கடம்பு என்றே கூறப்பட்டுள்ளது.

“அமிழ்திற் றேன்றிய வம்மலர்த் திருமக ளேய்ப்ப
இமிழ்தி ரைப்புன ளாடுமவ் வின்னகை மடவார்
உமிழ்நி லாத்திகழ் பூந்துகி லொருங்குகைக் கொண்டு
கமழ லந்துறைக் கடம்பின்மே லேறினன் கண்ணன்”

என்றார் சேவ்வெவக்குவாரும் (பாகவத. கோவியர்துகில்கவர். 18). அன்றியும், அக்கடம்பு அசுராவிஷ்டமானதென்று கூறாமல், கண்ணன் திருவடி தீண்டப்பெற்றதனால் நற்கதி பெற்றதாக அப்புராணங்கள் கூறுகின்றன. ஆயினும், வரதராசர் அருளிய பாகவதம், கூறை கொள்படலத்திலே—

“விரைவினில்வந் தாய்ச்சியர்பொற் கலைகள் வாரி
வெறியமலர்க் குருந்தேறி நகைத்து நின்றான்”

“அம்பர மெல்லாம் வாரி யழகிய குருந்தி னேறும்
உம்பர்கள் பெருமான் றன்னை”

என்று, கண்ணன் கூறைகொண்டேறிய மரம் குருந்தென்று கூறப்பட்டுள்ளது. இக்கூற்றுக்கு ஆதாரமான வடநூல்யாதோ தெரிந்தி

லது. தமிழ்வழக்குக்கேற்ப அங்ஙனம் பாடப்பட்டதாயினும் அக்
லாம். மேற்கூறிய அகநானூற்று வரலாற்றைத் தழுவிச் சரித்திரம்
வரதராசர் பாகவதத்தும் இல்லையாயினும், “குருந்திடைக் கூறை
பணியாய்” என வரும் ஆண்டாள் பாசரத்தொடர்க்கு அவர்பாடிய
சரிதம் ஒருபடியாக ஏற்றதாதல் அறியலாகும். இஃதன்றிக் கண்ண
னேறிய மரம் புன்னையென்று கூறும்வழக்கும் உண்டு (திருவாங்கக்
தந்தாதி, 62). இவற்றால், கண்ணன் குருந்தொசுத்ததுபற்றித் தமிழ்
நாட்டிற் பழங்காலத்தே வழங்கிய வரலாறு இஃதென்பது
அறியலாம்.

4. குடக்கூத்து முதலிய ஆடல்கள்.

கண்ணபிரான்பேரனும் பிரத்தியும்நன் மகனுமாகிய அநிருத்
தன், சோணிதபுரத்தே பாணசரன்மகளான உஷாதேவியைக் காத
லித்து அவளோடிருத்தலை அவ்வசரன்கண்டு அவனைச் சிறைப்ப
டுத்த, அச்செய்தி தெரிந்து கண்ணபிரான் அவ்வசரனுடன் பெரும்
போர்புரிந்து தம்பேரனைச் சிறைமீட்ட வரலாறு புராணங்களிற் கூறப்
பட்டுள்ளது. பழைய தமிழ்நூல்களில், இச்சரித்திர சம்பந்தமாக
மூன்று கூத்துக்கள் கூறப்படுகின்றன. அவை, குடக்கூத்து, பேடு,
மல்லாடல், என்பன. இவற்றுள்—

குடக்கூத்தென்பது, கண்ணன் பேரான அநிருத்தனைத் தன்
மகள் உஷாகாரணமாக வாணன் சிறைவைத்தபோது, அப்பிரான்
அவ்வசரனது சோ(சோணிதபுரம்) என்ற நகரிற் சென்று குடங்
கொண்டாடியதைக் குறிப்பதென்பர்.* “இதனை வாணன் பேரூர்
மறுகிடை நடந்து, நீணில மளந்தோ னுடிய குடமும்” என்ற சிலப்
பதிகார அடிகளானுணர்க. இங்ஙனம் கண்ணனுடிய இக்கூத்
தினையே—

* இக் குடக்கூத்து வகுக்கப்பட்ட சிலாசிப்பொன்றனைக் கண்டு
திருவாங்கூர் ஸம்ஸ்தானம் சாஸனவிலாகாத்லைவரான ஸ்ரீமான் எ. எஸ்.
இராமநாத ஐயரவர்கள் அதனை விளக்கியுள்ளார்கள் (T.A.S.vol. v.p.187).
அதனிலிருந்து, பலகுடங்களை மேலெழவீசிப் பிடித்து அம்மானைபோல
ஆடும் கூத்து இஃதென்பது அறியப்படுகின்றது. இது, “குடங்களெடுத்
தேறவிட்டுக் கூத்தாட வல்லவெங் கோவே” என்ற பெரியாழ்வார்திருவாக்
குடன் ஒற்றுமைப்படுவதாயினும், இருகுடங்கொண்டாடுதலும் பழைய வழக்
கென்பது மேற்குறித்த சிறியதிருமடப்பகுதியால் தெரிகின்றது.

“குடமாடு கூத்தன்” (திருவாய். 10, 1, 11)

‘குடமாடி’ (பெரியதிரு. 5, 5, 6) (தேவா. 235 8)

“கூத்தர் குடமெடுத்தாடிற் கோவிந்தனுமென வோடும்” (திருவாய். 4, 4, 6)

“குடங்களெடுத் தேறவிட்டுக் கூத்தாட வல்லவெங் கோவே” (பெரியாழ்)

“செங்கண்மா லென்றொருவன்

பாரோர்க ளெல்லா மகிழப் பறைதறங்கச்

சீரார் குடமிரண் டேந்திச் செழுந்தெருவே

ஆரா ரெனச்சொல்லி யாடு மதுகண்டு” (சி. மடல். 11-13)

எனப் பெரியாரெல்லாம் சிறப்பிக்கலாயினர். இவற்றுட் பின்னிரண்டு பிரயோகங்களினின்று, கூத்தர்கள் குடங்களிரண்டையேந்தித் தெருவில் ஆடுவதுண்டென்பதும், அத்தகையதே கண்ணாடிய தென்பதும் தெரியலாம்.

இனி, பேடு என்னுங் கூத்தாயது, கண்ணபிரான் மகனாகிய பிரத்தியும்நன் (இவனைக் காமனென்று தமிழ் நூல்கள் கூறும்) உழைகாரணமாக வாணனாற் சிறைவைக்கப்பட்ட தன்மகன் அநிருத்தனைச் சிறைமீட்டு வாணனது சோநகரத்தே பேடியிருவங்கொண்டு ஆடியதென்பர். “வாணன் பேரூர் மறுகிடைத் தோன்றி—நீணில மளந்தோன் மகன்முன் னாடிய, பேடிக்கோலத்துப் பேடு” என மணிமேகலையில் வருதலால் அறிக.

மல்லாடல் என்பது—“வாணனாகிய அவுணனை வேறற்கு மல்லனாய்ச் சேர்ந்தாரிற்சென்று அறைகூவி உடம்கரித்தெழுந்து அவனைச் சேர்ந்த அளவிலே சடங்காகப்பிடித்து உயிர்போக நெரித்துத் தொலைத்த” போது ஆடியதென்பர் (சிலப். 6, 48 - 9) அடியார்க்கு நல்லார். இதனால், மேற்கூறிய வாணசுரன் வரலாற்றையொட்டி, கண்ணன் நிகழ்த்திய மற்றோராலும் பண்டு வழங்கிவந்தமை தெரியலாம். இஃதன்றி, அப்பிரான் நிகழ்த்திய அல்லிபத்தொகுதி என்ற வேறு கூத்தும் உண்டு.

“கஞ்சன் வஞ்சங் கடத்தற் காக

அஞ்சன வண்ண னாடிய வாடலுள்

அல்லியத் தொகுதியும்” (சிலப். 6, 46 - 8.)

என்ற இளங்கோவடிகள் கூற்றாலும், “கஞ்சன் வஞ்சத்தின் வந்த யானையின்கோட்டை ஓசித்தற்குநின்றாடிய அல்லியத் தொகுதியும்” என்ற அடியார்க்குநல்லா ருரையாலும், குவலயாபீடத்தின் கொம்பை முறித்தபோதும் கண்ணன் கூத்துநிகழ்த்தினரென்பது

பழந்தமிழ்ச்செய்தியாதல் விளங்கும். இத்தகைய வரலாறு கட்டுக்கல் லாம் வடநூல்களில் ஆதாரங்காணப்படாமை அறியத்தகுந்தது.

இனி, ஸ்ரீ வைஷ்ணவ சம்பிரதாய நூல்களில் வழங்கும் கண்ணன் வைபவங்கள் சிலவற்றுக்கும் வடமொழிப் பிரமாணமில்லையெனக் கூறுவர். அவை ததிபாண்டனும், அவன் தாழியும் மோக்ஷம் பெற்றது சீமாஸ்கந்தலையறுப்புண்டது—என்பவை.

5. ததிபாண்டனுக்குத் தாழிக்கும் வீடளித்தது.

கண்ணபிரானது அற்புதலீலைகளிலே, அப்பிரான் ததிபாண்டனுக்கும் அவன் தாழிக்கும் மோக்ஷமளித்த வரலாறும் ஒன்று. அஃதாவது:—கண்ணன், இளம்பருவத்தில் ஒருநாள் வெண்ணெய்களவு கண்டபோது, தாயான யசோதைப்பிராட்டியார் அறிந்துவெகுண்டு பிள்ளையைத் தண்டிக்கவெண்ணி அப்பிரானைப் பிடித்தற்கோட, கண்ணனும் அதற்கஞ்சியதுபோல் நடித்துத் தாயின்கைக்கு அகப் படாமற்றப்பித் ததிபாண்டனென்னும் இடையனதகம்புக்கு ஒளித்துக்கொள்ளவே, அவ்விடம்நோக்கி யசோதையார் விரைந்து வருதலறிந்து அங்கிருந்த அவ்விடையனை நோக்கி, “என்தாய் என்மேல் வெகுண்டு வருதலால், யான் அவள் கண்களிற் புலப்படாவாறு உன் பக்கத்துள்ள தயிர்த்தாழியை என்மேற் கவிழ்த்துச் சிறிது நேரம் என்னை ஒளித்துவை” என்று இரந்து வேண்டிக்கொண்டனர். அவ்வார்த்தைக்குத் ததிபாண்டனும் இணங்கி தன் தாழிக்குள் பெருமானை வைத்து மூடிவிட்டுப் பக்கத்திலிருந்தான். பிள்ளையைத் தேடிவந்த யசோதையார் அங்கிருந்த இடையனிடம் கண்ணன்வந்த செய்தியை உசாவ, அவன், “இங்கே கண்ணன் இல்லை” என்னவும், அவளும் ‘வீடு வந்ததும் பிள்ளையைத் தண்டிப்பேன்’ என்றுகூறி முணுமுணுத்துக்கொண்டு திரும்பினன். அவள் சென்றதும் ததிபாண்டன், கண்ணனை வெளியில்விடாமல் தான் மூடிய தாழியின்மேற் சடக்கென்று ஏறி உட்கார்த்து கொண்டனன். அவ்விடையன் இங்ஙனம் செய்ய, உள்ளிருந்த பெருமான், தாய்சென்று விட்டமையால் தன்னை வெளியேவிடுமாறு அவ்விடையனை வேண்டலானார். இடையனோ, ஜன்மார்தரங்களிற் செய்த பெருந்தவப் பேற்றால் ஞானவானாயிருந்தமையால், ஸர்வேசுவரன் இவ்வுலகிலவதரித்து மிக எளியனாக யாவர்க்கும் அருள்புரிந்து வருங்காலத்தே தானும் பெரும்பேறடையக்கருதி, தம்மை வெளியில் விடுமாறு வேண்டிய பெருமானைநோக்கி, “எனக்குத் தேவரீர் மோக்ஷமளித்தா

லன்றி வெளியில்விட ஒருப்படேன்” என்று கூறித் தாழியை முன்னிலும் பலமாக அழுத்திக்கொண்டான். உள்ளிருந்த கண்ணன் புன்முறுவல்கொண்டு, அவ்விடையனிலையை உணர்ந்தவராதலின், அவனுக்குப் பரமகிருபை செய்யத் திருவுளங்கொண்டு, அவனை நோக்கி, “உனக்கு மோகூழ்மளித்துவிட்டேன்; இனி என்னை வெளியில்விடலாமே” என்றார். அதுகேட்ட இடையன் பெருமான் தனக்கருளிய பெறப்பெற்றுக்கு மகிழ்ந்தனையினும், வேறோர் சிந்தையுடையனாய், மறுபடியும் அத்தாழியைவிட்டொழியாது அதிகமாக அதனை அமிழ்த்திக்கொண்டே இருப்பாளுயினன். உள்ளிருந்த பெருமான் இடையனைநோக்கி “நீ கேட்டபடி முத்தியளித்தபின்பும் என்னை வெளியில்விடாது தாழ்ப்பதென்” என்று அவனை உசாவ, “ஸ்வாமி! தேவரீர் அடியேன்பாற் பரமகிருபை செய்ததற்கு உற்ற துணையாயுதவிய இத்தாழியைத் தனியேவிட்டு நீங்கேன்; ஆதலால் இதற்கும் யான்பெற்ற பேற்றை அளித்தாலல்லது இந்தச் சமயத்தில் உம்மைவிடுவது தவறாகும்” என்று அவ்விடையன் பெருமானும் அதிகசயிக்கக் கூறினன். அதுகேட்ட பகவான் “இவ்விடையன் நம்மைக் காரியம் கொள்ளுமா நென்னே” என வியந்து, தம் நிரோதுக பரமகிருபையால், அவன்விருப்பின்படி “தாழிக்கும் வீடுதந்தேன்” என்றருளிச்செய்ய, ததிபாண்டனும், மூடிய அத்தாழியை நீக்கிக் கண்ணனை வெளியேறவிட்டுத் தான் தன்மயிர்த்தாழியுடன்* மோகூழ்ம் பெற்றனன்—என்பது இச்செய்தி, திருக்கோனூர்ப் பெண்பிள்ளை ஸ்ரீஇராமாநுஜரைநோக்கி, “இங்குண்டு என்றேனோ பிரகலாதாழ்வானைப்போலே: இங்கில்லை யென்றேனோ ததிபாண்டனைப்போலே” எனக் கூறிய வார்த்தையாலும், ஆசாரியற்றருதயத்தும் அதன் விபாக்யானத்துங் குறிக்கப்படுதலாலும் தெரியவருகின்றது. வில்லிபுத்தூரும் “அருச்சுனனுந்—தாழிதனக்குமுன் வீடுகொடுத்தருந் தாளிணையைப்பிடியா” என்று பாடினார். திவ்யகவி பிள்ளைப்பெருமானைப்பங்கார் திருவாங்கத்துமாலையில் (ருங்)—

“சித்திக்க நெஞ்சில்லை வாயில்லை நாமங்கள் செப்பரினனை
வத்திக்க மெய்யில்லை வத்திரு போதுமொய்ம் மாமலர்ப்பூம்
பத்தித் தடம்பொழில் சூழரங் காத்தி பாண்டனுண்ணச்
சத்தித்த நாண்முத்தி பெற்றதென் னோதயிர்த் தாழியுமே”

* “இந்த ஜீவனைச் சரீரமாகவுடைய நான் அசித்துக்களிறிப் பிர்வெசித்து அவற்றின் நாம ரூபங்களைப் பிரகாசிப்பிக்கிறேன்” (சார்தோக்யம்) என்பது பகவத் வாக்கியமாதலின், தாழிக்கும் ஒருவகை யாத்மாவுண்டென்றும், அதனால் அதுவும் மோகூழ்ம்பெற உரியதாயிற்று என்றும் பெரியோர் கூறுவர்.

என்ற பாட்டில் இவ்வினிய சரிசத்தைக் குறிப்பிட்டார். “அரங்கா! பண்டங்களைக் கொள்ளுதற்கன்றி உன்னைச்சிந்தித்தற்கு உதவாத நெஞ்சையும் (கழுத்து), உள்ளவற்றை வெளியில் விடுத்தன்றி உன் னாமங்களைச் செப்பற்குதவாத வாயையும், இன்னைத்தாழ்ந்து வந்திக் கத்தகாத மேனியையுமுடையதாய் அசித்தாயிருந்ததொரு பாண்ட மும் வீடுபெறச் செய்தது உனது பரமகிருபை எனின், உண்மையில் உன்னைச் சிந்தித்தற்குரிய நெஞ்சும், உன்நாமங்கள் செப்பற் குரியவாயும், வந்தித்தற்குரிய மேனியும் உடையராய்ச் சித்தாயிருக் கும் எம்போலியர்க்கு அது வாய்க்காததென்றே” என்பது இப்பாட் டின் கருத்தாதல் காண்க. இச்சரித்திரத்தை, வேறுவிதமாக எம்பிரான் சதகமுதலியவை கூறும். அஃதாவது:—

திண்ணமுடன் கோபாலா மனையில் வெண்ணெய்
திருடினதைக் கண்டவர்கள் துரத்தும் போது
கண்ணில்லாத் ததிபாண்டன் மனையிற் புக்குக்
கண்கொடுத்துச் சாடியிற்போர் தொளித்துக் கொள்ளப்
புண்ணிகராம் கண்வேண்டேன் கதிதா வல்லாற்
போகவிடே னெனச்சாடி மூடிக் கொள்ள
எண்ணரிய பரமபத மவனுக் கீந்தாய்
இறைவநா ராயணனே எம்பிரானே.

இவ்வினிய வரலாறுகள் புராணங்களிற் காணப்படாதனவாகித் தமிழ்நாட்டில் வழங்கிவருதல் கவனிக்கத்தக்கது.

6. சீமாலிகன் தலையறுப்புண்டது.

சீமாலிகனென்பான் ஓர் இடையன். இவன் கண்ணனுக்கு உசாத் துணைவனுப் உடனிருந்தவன். இவனுடன் கண்ணன் ஒருகால் சம்பா வுதித்துக்கொண்டு செல்லும்போது அப்பெருமானது கரத்திருந்த சக்கராயுதத்தைத் தான் தூக்கிச்செல்லுப்படி தன்னிடம் கொடுக்கு மாறு இவன் கண்ணனைப் பலமுறைகேட்க, பெருமான் “அது தலையை அறுத்துவிடும்” என்றுகூறியும் கேளாணய் அவ்விடையன் வற் புறுத்த, முடிவில் சக்கரத்தைக் கண்ணன் அவன்கையிற் கொடுக்கும் படி நேரவும், உடனே அஃது அவன் தலையை அறுத்துத்தள்ள அவன் நற்கதிபெற்றனன் என்பார். இது—

“சீமாலிகனவனோடு தோழமைக் கொள்ளவும் வல்லாய்
சாமா நவனைக் யெண்ணிச் சக்கரத்தாற் தலைகொண்டாய்”

என்ற பெரியாழ்வார் திருமொழியானும் அதன் வியாக்யானத்தானும் அறிந்தது. இவ்வாறு வடநூல்களில் காண்டற்கரியனவாய், தமிழ் நாட்டிற் பெருவழக்குப் பெற்றுள்ள கண்ணன்சரிதங்கள் வேறுசிலவும் இருக்கக்கூடும். இவற்றுக்கு வடநூலாசிரியர்கள் உள்ளனவாயின், அவற்றை அறிந்தோர் அறிவிப்பார்களாக.

4. அருச்சுனனும் பாண்டியமரபும்.*



ஸ்ரீ வியாஸபாரதம் ஆதிபர்வத்தே தீர்த்தயாத்திரையின் பொருட்டுத் தேசாடனஞ்செய்துவந்த அருச்சுனன், நாககன்னியாகிய உலூபியை மணந்தபின், கலிங்கமுதலிய தேசங்களைக்கடந்து பாண்டியநாடுசென்று நிகழ்த்திய சரித்திரம் தென்னாடுப்பிரதிகளில் அடியில்வருமாறு காணப்படுகிறது.

† “ஸமர்த்தனான அவன் (அர்ச்சுனன்) கலிங்கதேசத்தைத் தாண்டி அழகான தேவாலயங்களையும் மாளிகைகளையும் பார்த்துக்கொண்டு சென்றான். மஹாபலசாலியான அவன் ருஷிகள் விளங்குகின்ற மகேந்திரபர்வத்தைக்கண்டு, அதன்பிறகு கோதாவரியில் ஸ்நானம்செய்து அதைத் தாண்டி ஸமுத்திரஸங்கமத்தில் பிச்சித்திபெற்ற காவேரியையடைந்து ஸ்நானஞ்செய்து, தேவருஷி பிதிர் தர்ப்பணங்கள் செய்து, சமுத்திரக்கரையாலேயே கிரமமாக மணலூர் என்னுமிடத்துக்குச் சென்றான். ராஜாவே! சிறந்தகைநையுடைய அருச்சுனன் அவ்விடத்துள்ள புண்ணியதீர்த்தங்கலையும் தேவாலயங்களையும் அடைந்து தர்மத்தெரிந்தவனான சித்திராவாகனனென்னும் மணலூர் அரசனிடம் போனான். அவனுக்குச் சித்திராங்கதை என்னும் காட்சிக்கினிய பெண் ஒருத்தி இருந்தாள். அவன் அந்தப்பட்டணத்தில் தன்னிச்சைப்படி ஸஞ்சரிப்பதை அவன் கண்டான். சிறந்த பெண்ணாகிய அச் சித்திரவாகனன்மகளைக் கண்டு அவன் விருப்புற்றான். ராஜாவிடஞ் சென்று “ராஜாவே! மஹாத்மாவும் ஈகத்திரியனுமாகிய எனக்கு இந்தப் பெண்ணைக்கொடு” என்று தன் காரியத்தைத் தெரிவித்தான். அவ்வரசன் அதைக்கேட்டு “ஈ யாருடையபுதல்வன்? உன்பெயர் என்ன?” என்று கேட்க, அருச்சுனன் “நான் பாண்டவன்; குத்திபுத்ரனான தனஞ்சயன்” என்று அவனுக்கு உத்தரஞ்சொன்னான். அதன்பிறகு அவ்வரசன் அருச்சுனனைப் பார்த்துப் பிரியவசனமாகப் பின்வருமாறு சொல்லுவற்றான்.

* செந்தமிழ், தொ - 8, ப - 10 (1910)

† ஸ்ரீவியாஸபாரதம், தமிழ்மொழிபெயர்ப்பு, (ஸ்ரீமத்-ம. வீ. இராமாநுஜாசாரியரவர்கள் பதிப்பு. பக்கம் - அடசு - அசக.)

“பிரபஞ்சனன் என்னும் அரசன் இரத்தக் குலத்திற் பிறந்திருந்தான். அவனுக்கு ஸத்ததியில்லாமலிருந்ததனால் ஸத்ததியை விரும்பிச் சிறந்த தவஞ் செய்தான். அர்ஜுனா! அவனுடைய உக்கிரமான தவத்தினால் தேவ தேவரும் பிநாகமென்னுந் தனுஷைத் தரித்தவரும் உமாபதியுமாகிய சக்கரர் ஸத்தோஷமடைந்தார். தேவர்களுக்குத் தேவரும் பகவானுமாகிய அந்த உமாபதி அவனுக்கு ‘இரத்தக்குலத்தில் ஒவ்வொரு குழந்தைதான் பிறக்கும்’ என்ற வரத்தைக் கொடுத்தார். அதனால் இரத்தக் குலத்தில் எப்போதும் ஒவ்வொரு ஸத்திதான் உண்டாகிறது. என் முன்னோர்க ளெல்லாருக்கும் புத்ரர்களே பிறந்தனர். எனக்கு இந்தக் கன்னிகை ஒருத்திதான். இவள்தான் என் குலத்தை முழுதும் விருத்தி செய்கிறவளென்பது நிச்சயம். புருஷச்ரேஷ்டனே! பரதச்ரேஷ்டனே! புத்ரிகா தர்மம் * என்கிற சாஸ்திரவிய்நால் இவளைப் புத்திரனென்றே நினைத்துக்கொண்டிருக்கிறேன். பரதவம்சத்தவனே! உனக்கு இவளிடம் பிறக்கும் ஒரு புத்திரர் எனக்குக் கன்யாசலீகமாக இருக்கக்கூடவன். அவன் இங்கிருந்து என் சந்ததியை விருத்திபண்ணுவவனாக இருக்கக்கூடவன். இந்த உடன்பாட்டின்படி இவளை நீ விவாகஞ் செய்துகொள்” என்றான். அர்ஜுனன் “அப்படியே ஆகுக” என்று பிரதிஞ்ஞைசெய்து அர்த்தக் கன்னிகையை வாங்கிக்கொண்டு, பதின் மூன்றாவது மாதத்தில் விவாகச்சடங்கைச் செய்து அங்கே மூன்றாமாதகால மிருந்தான்” எனவும், பிறகு அர்ச்சுனன் தெற்கு சமுத்திரத்திலுள்ள தீர்த்தங்கடஞ்சென்று அவற்றில் ஸ்நானஞ்செய்து முடித்துக்கொண்டு சித்ராங்கதையைப் பார்க்க மறுபடியும் மணலூர்சென்று, பப்ருவாகனென்னும் ராஜபுத்ரனை அவளிடம் உண்டுபண்ணித் தன்மாமனிடம் அம்மகனைக் கன்யாசலீகமாகக் கொடுத்துத் தன்கடனைத் தீர்த்துக்கொண்டு தீர்த்தயாத்திரைக்குத் திரும்பவும் புறப்பட்டானெனவும் கூறப்பட்டுள்ளமை காணலாம்.

இச்சரித்திரத்தால், சித்திரவாகனென்னும் மணலூர் புரத்தரசன்மகளை, அருச்சுனன் தீர்த்தயாத்திரையினிடையில் மணம்புரிந்து, பப்ருவாகனென்னும் புத்திரனைப்பெற்று, தன்மாமனுக்கே அம்மகனைப் புத்ரிகாபுத்ரனாக அளித்துச்சென்றான் என்பது விளங்கும். இக்கதை ரிகழ்ச்சி, ஆதிபர்வம், அம்சாவதரணபர்வத்தும், (அத் - சுசு.) “அவன், ஒருவருஷமுழுதும் பேலே ஒருமாஸமும் வனத்தில் வசித்துத் தீர்த்தயாத்திரையுஞ்செய்து நாககன்னிகையையும் பாண்டியன் பேண்ணையுமடைந்து அவர்களுடன் அங்கேவாஸஞ் செய்தான்” என்று குறிப்பிக்கப்படுதலால், மணலூர்புரத் தரசன்

* எவளுக்குப் பிறக்கும் புத்திரனை அவந்தந்தை தனக்குப் புத்திரனாக எடுத்துக்கொள்ளுகிறதென்ற உடன்படிக்கையோடு கன்னிகாதானஞ் செய்கிறானே அவளுக்குப் புத்ரிகையென்பதும், அவளுக்குப்பிறக்கும் பிள்ளைக்குப் புத்ரிகாபுத்ரனென்பதும் பெயர்களாம்,

பாண்டியனையாவனென்பது புலப்படும். இவ்வாறே, விஷ்ணுபுராணம் நான்காம் அம்சம், ௨௦-ம் அத்தியாயத்திலும், பாகவதம், ௧௦-ம் ஸ்கந்தம் ௮௬-ம் அத்தியாயத்திலும், பாரதசம்புலிலும் பிறவற்றிலும் மணலூரசனாகிய பாண்டியன்மகளையே அருச்சுனன் மணந்ததாகக் குறிக்கப்பட்டுள்ளது. இனி, சபாபர்வத்தே, ராஜசூயபாகத்தின் பொருட்டுப் பாண்டவராற் செய்யப்பட்ட திக்குவிசயத்தில், தென்றிசையை வெல்லச்சென்ற சகதேவன் பாண்டிநாட்டு மணலூரையடைந்து, தன் தமையன் அருச்சுனனுடைய மகனான பப்ருவாகனைக் கண்டு மகிழ்ந்து, அவனுக்கு வேண்டிய வெகுமதிசெய்து திரும்பினென்று கூறப்படுகின்றது. அவ்விடத்தே, அருச்சுனற்கு மாமனாகிய பாண்டியன்பெயர் மலையத்வஜனென்றும், மற்றோரிடத்து சுவேதனென்றும் வழங்குகின்றது. இங்ஙனமாக, அருச்சுனன் மணந்த சித்திராங்கதை, மணலூரசனான பாண்டியன்மகளே என்பது, தென்னாட்டுப் பாரதப்பிரதிகளிலும் விஷ்ணுபுராணம் பாகவதமுதலிய புராணப்பிரதிகளிலுந் தெளிவாகக் காணப்படுவதாம்.

இனி, வடநாடுகளில் வழங்கும் அப் பிரதிகளிலெல்லாம், மணிபுத்திரசனாகிய சித்திரவாகனன்மகளையே விஜயன்மணம்புரிந்து பப்ருவாகனைப்பெற்றானென்று காணப்படுமென்பர். இங்ஙனம் வழங்கிவரும் வடநாட்டுப்பாடமே உண்மையுடையதாக வேண்டுமென்றும், பாண்டியன்மகளென்னும் தென்னாட்டுவழக்கு பிற்காலத்து இடைச்செருகலாகக் கொள்ளத்தக்கதென்றும் விதேச அறிஞரெல்லாம் கருதியதோடு, சதேசநிபுணர் சிலரும் அங்ஙனமே எழுதிச்சென்றனர்.* இவ்வாறெழுதியதற்குக் காரணம், வடநாட்டுப் பிரதிகளில் அதிக மதிப்புவைத்ததேயன்றிப் பிறிதன்றும். ஆனால், தென்னாட்டார் வழக்கு, அன்றோர் கருதியபடி இடைச்செருகலா, அன்றித் தொன்றுதொட்டுவரும் வழக்கா—என்றகேள்வி பிறத்தலால், அவற்றை இங்கே ஆராய்ந்து உண்மையைக்கொள்வது இன்றியமையாததாகும்.

வடநாட்டுப் பிரதிகளிலே, அருச்சுனன் செய்த தீர்த்தயாத்திரையில், அவன், கலிங்கதேசத்தைக்கடந்து பற்பலநாடுகளையும் பரிசுத்த தலங்களையும் பார்த்துக்கொண்டே மகேந்திரபர்வதமடைந்து, பின் கடற்கரைவழியாகவே சென்று மணிபுரம்போய்ச் சேர்ந்தானெ

* ஸ்ரீ வி. கணகசபைப்பிள்ளையவர்கள் எழுதிய “1800 - ஆண்டுக்கு முற்பட்ட தமிழர்” என்ற ஆங்கிலநூலின் 53-ம் பக்கம் பார்க்க.

ன்று கூறப்படுகின்றது*. இதனால், கலிங்கத்தேசத்துக்கும் பலநாடுகளுக்கும் மகேந்திரமலைக்கும் இப்பால், வெகுதூரத்தே மணிபுரம் இருந்ததென்பது பெறப்படும். இனி, இம்மணிபுரஞ்சென்று அந்நகரத்தரசன்மகளை மணந்து பப்ருவாகனனென்னும் புத்திரனைப் பெற்றபின், அருச்சுனன் மறுபடியும் யாத்திரைக்குப் புறப்பட்டுச் சேர்ந்த தலம், தென்சமுத்திரக்கரைத் தீர்த்தங்களென்று அவ்வடபிரதிகளிலுங் காணப்படுதலின் தென்கடலையடுத்தே அம்மணிபுரமிருந்ததென்பது தெளிவாகும். இன்னும், தென்பக்கத்துத் தீர்த்தங்களெல்லாம் ஆடிமுடிந்தபின், அருச்சுனன் திருப்ப ஒருமுறை சித்திராங்கதையைப் பார்க்க மணிபுரம் சென்றான் என்று அவ்விடத்துக் காணப்படுதலால், தென்கடலுக்கும் மணிபுரத்துக்கும் அதிகதூரம் இடையீடிண்மை தெரியலாம். இவற்றால், தென்னாட்டு வழக்காகிய மணலூர்புரமும் வடநாட்டார்கூறும் மணிபுரமும் இடத்தால் வேற்றுமைப்படாது ஒரூர்க்கே இரண்டுவகையாக வழங்கிய பெயர்கள் என்றுகருத இடந்தருகின்றது. ஏனெனில், மணிபுரமென்ற தனிராஜ்யமொன்று தென்கடற்பக்கத்திருந்ததாகவேனும், அத் தேசத்தவர் அருச்சுனன் தம்நாட்டுக்கு வந்துசென்ற வரலாற்றை வழங்கியிருப்பதாகவேனும் யாண்டும் கேட்கப்படாமையால் என்க.

இனித் தென்னாட்டுப் பிரதிகளிற்கண்டபடி, அருச்சுனன் மணலூர் புருந்து சித்திராங்கதையை மணந்தான் என்னுஞ் சரிதம் தென்னாட்டாரார் பன்னூறாண்டுகளுக்கு முன்புதொடங்கி இன்று வரை வழங்கிவருவ தொன்றும். அம்மணலூர் என்ற நகரம், மதுரை உண்டாவதற்கு முன்னரே பாண்டியன் தலைநகராகவிருந்தமை பிரசித்தம். ஆகவே, அருச்சுனனது தீர்த்தயாத்திரையைப்பற்றிய தென்னாட்டுவழக்குச் சிறிதும் ஐயறக்கூடியதன்று என்பது விளங்கும். சித்திராங்கதை பாண்டியன்மகளாகவும், மணிபுரம் மணலூர் புரமாகவும் பிற்காலத்தவர்களால் கூட்டி வழங்கப்பட்டன என்று கூறுவோர், தங்கூற்றுக்குத் தக்க ஆதாரங்காட்டாததோடு, பாண்டிய அருச்சுனர்களது சம்பந்தம்பற்றிய பழந் தமிழ்வழக்கை அறியாமலும் எழுதினராவர். பாண்டிநாட்டில் சமீபத்தே அகப்பட்டதும் 10-ம் நூற்றாண்டில் அமைந்ததுமான சின்னமனூர்த் தாயிரசாஸனமொன்றில்,† அருச்சுனற்குச் சித்திராங்கதையிடம் பிறந்த பப்ரு

* ஸ்ரீ பிரதாப சந்திரராய், மன்மதநாதத்தர் இவர்கள் வெளியிட்ட வியாஸபாரத ஆங்கிலமொழிபெயர்ப்புக்களைப் பார்க்க.

† S. I. I. vol. iii, p. 454.

வாஹனனைப் பாண்டியரது முன்னோர்களில் ஒருவனாகக் குறிப்பிடப் பட்டிருத்தல், தமிழ்நாட்டில் வழங்கிய அப்பண்டை வழக்கினுண்மையை விளக்குக்கின்றது. அச்சாஸனத்தில் ‘ஜிதவிஜய:’ ‘விஜயனை வசுசாபம் நீக்கி’ யவன் என்று பாண்டியனொருவன் சுிறப்பிக்கப்படுகின்றான். இது பாண்டியர்க்கு முன்னோனாகிய பப்ருவாஹனனது வரலாற்றையே குறிப்பதாகும். மஹாபாரதம் அசுவமேதபர்வத்தில் (அத் - அக.) யாக அசுவத்தின்பொருட்டு அருச்சுனற்கும் அவன் மகன் பப்ருவுக்குநடந்த பெரும்போரிலே அருச்சுனன் வீழ்ந்து மூர்ச்சையடையவும், நாககன்னிகையாகிய அவன்மனைவி உலூபி என்பாள் ஆங்கு விரைந்துவந்து தன் கணவனை மூர்ச்சைதெளிவித்து—இங்ஙனம் அருச்சுனற்கு நேர்ந்த துன்பம், அவன் பீஷ்மரைப் பாரதப்போரில் வஞ்சகமாகக் கொன்றதைப் பொறுத வசுவொருவனால் இடப்பட்ட சாபமென்றும், அச்சாபம், ‘பப்ருவாஹனனென்னும் தன் புத்திரனால் போர்க்களத்தில் விஜயன் வீழ்த்தப்பட்டபின் தீரும்’ என்ற அவ்வசுவின் நியமனப்படி இப்போது விலகலாயிற்றென்றும் அந்நாககன்னிகை கூறிய செய்தி விரிவாகச் சொல்லப்பட்டிருத்தலின்*, வசுசாபத்தை நீக்கியவன் பப்ருவேயாதல்காண்க. ஆகவே, அருச்சுனன்மகனைப் பாண்டியர்முன்னோனாகப் பன்னூற்றாண்டுகட்கு முன்பே தமிழ்நாட்டார் வழங்கிவந்தமை தெளியப்படும். இன்னும், அருச்சுனனால் மணக்கப்பெற்றவள் பாண்டியன்மகளே என்பதை—

“பூண்டாழ் மார்பிற் பொருப்பிற் கோமான்
பாண்டியன் மடமகள் பணைமுலைச் சாந்தம்
வேறு தொடங்கிய விசய நெஞ்சத்
தாரழ் லாற்றா தைஇ யோகியிற்
பொதியிற் சாந்த மெல்லாம் பொருதிரை
முத்தினு முழங்கற் செந்தீப்
பொத்துவது போலும் புலம்புமுந் துறுத்தே.” †

என்னும் பழஞ்செய்யுளுங் கூறுதல் காண்க. வில்லிபுத்தூரரும் இச்செய்தியை அருச்சுனன் தீர்த்தயாத்திரைச் சருக்கத்தே அலங்கரித்துப் பாடியுள்ளார். இவையன்றி, புகழேந்தியார் ஒருசமயத்திற் பாடியதாக நாட்டார் வழங்கும் அல்லியரசாணிமாலையிற் கூறப்பட்ட

* ஸ்ரீ பிரதாபசுந்திரராய் அவர்களது ஆங்கில மொழிபெயர்ப்பு—(சாந்தி பர்வம் - 205 - 6 - ம் பக்கங்கள் பார்க்க.)

† தொல்காப்பியம், பொருளதிகாரம், ௫௪ - ம் சூத்திரவுரையில், நச்சினூர்க்கினியர் காட்டிய மேற்கோள்,

சரித்திரமுழுதும், பாண்டியன் மடமகளைப் பார்த்தன் மணம்புரிந்து பப்ருவாகனனைப்பெற்ற வரலாறுகளேயாகும். இந்நூல், தமிழறிஞர்க்கேற்ற பாஷைநயமுடையதன்றாயினும், இதனிற்கண்டசரிதம், தமிழ்நாட்டிற் பழங்காலமுதலே வழங்கிவரும் ஒரு நிகழ்ச்சியைப்பற்றிக் கல்லாதாருமறிந்து மகிழ எளிபநடையில் இயற்றப்பட்டது என்பது யாவர்க்குந் தோன்றக்கூடியது. இம்மாலையில், சித்திராங்கதையின் பிறப்பு வளர்ப்புக்களும், அருச்சுனன் அவளைக்கண்டு காமுற்று நிகழ்த்தியசெயல்களும், முடிவில் அவன் அவளைமணந்து பப்ருவாகனனைப்பெற்றதுமாகிய கதைகள் விநோதமாகவும் புனைந்தும் கூறப்பட்டுள்ளன. சித்ராங்கதையை “அல்லி” என்றபெயரானே இந்நூல் வழங்கும். இவற்றால், தென்னாட்டு வழங்கும் கன்னபரம்பரைகளும், அருச்சுனனால் மணம்புரியப்பட்ட சித்ராங்கதை பாண்டியன்மகளை என்பதை நன்குவிளக்குதல் காணலாம்.

இனி, தென்னாட்டுப் பாரதப்பிரதிகளிற் கண்ட மணலூர்புரமென்பது, மதுரையுண்டாவதற்கு முன்பே பாண்டியன் தலைநகராயிருந்ததென்பதைத் திருவிளையாடற்புராணம் படித்தவரெல்லாம் அறிவர். இதனை, மணலூர், மணலூர், மணற்புரம் என்று மதுரை மான்மியங்கள் வழங்கும். இவ்வூர், மதுரைக்குக் கிழக்கேயுள்ளது. வடநாட்டார் வழங்கும் மணிபுரம் என்பதை மணலூர்புரமென்பதன் திரிபாகவேனும், “அயிலிலங்கு மணற்புரத்தரசன் குவந்தறி வித்தனன்” என வேப்பத்தூரர் திருவிளையாடற்புராணத்திற் (படலம்-௫௩; பாட்டு-௧0) கண்டவாறு, மணற்புரமென்பதன் திரிபாகவேனும் கொள்ளுதலே முன்பு கூறிப்போந்த நியாயங்களோடு பொருந்துமென்க. வியாஸபாரதம் ஆதிபர்வம் தெலுங்குமொழி பெயர்ப்பில் மணிபுரமென்றே காணப்படுவதாயினும், அந்நகரம் காவிர்க்குத் தெற்கேயிருப்பதாக அம்மொழிபெயர்ப்பில் காண்டலால்,* மணலூர்புரம் அல்லது மணற்புரமென்பதன் திரிபே மணிபுரமென்பது வலியுறுகின்றது. இம் மணலூர்புரமென்னும் பாரத வழக்கு இக்காலத்தவர் சேர்த்ததன் றென்பது “மணலூர்புரமென்றத் தமிழ், வியாசபாரதத்திற் சென்றது தேசிகம்” எனப் ப்ரயோக விவேகநுலார் கூறிச்செல்லுதலாலும் (காரகப்-௨.) அறியத்தகும்.

இனி, அருச்சுனன், மணலூரரசனிடம் சென்று அவன்மகளை விரும்பிக்கேட்டபோது, அவ்வரசன், தன்மகட்குப் பிறக்கும் புத்ரனைத் தன்சந்ததிவிருத்தியின்பொருட்டுப் புத்ரிகாபுத்திரனாக அளிக்

* The Tamils 1800 Years Ago, pp. 54. (foot note.)

குமாறு கேட்டுக்கொண்டபடி, அருச்சுனன் உடன்பட்டு அவ்வரசன் மகளை மணந்து பப்ருவாகனனைப்பெற்றுப் பாண்டியர்க்கு உதவிச் சென்றானென்ற செய்தி, தலைப்பிற் கூறப்பட்டது. இவ்வரலாறு, மணலூரசனாகிய தென்னவனது வமிசம் பாண்டவசம்பந்தம் பெற்றதைக் குறிப்பதோடு, பாண்டவனான அருச்சுனன்மகனுய்த் தென்னாண்ட பப்ருவாகனனுக்குப் பின்பே “பாண்டியர்” என்ற சிறப்புப்பெயரை அவ்வமிசத்தவர் பெற்றவர்போலும் என்று கருதற்கும் இடந்தருகின்றது. பாணினிபகவான் அருளிய வியாகரணத்திற்கு வார்த்திகை எழுதியவரும் பிராசீனருமாகிய காத்யாயனமுனிவர், பாண்டியசப்தத்தை விளக்குமிடத்து—‘பாண்டிய வமிசத்தவனிடமிருந்து தோன்றியவன் யாவன் அவனும், பாண்டியதேசத்து அரசன் யாவன் அவனும் ‘பாண்ட்ய’ என வழங்கப்பெறுவர் என்பதைப் ‘பாண்ட்யோர்ட்யன்’ என்ற சூத்திரத்தாற் குறிப்பிடுவர் என்பர். இவற்றுள், முதற்கருத்தின்படி, பாண்டுவமிசத்தவனான அருச்சுனன் தன்மகன் பப்ருவாகனனைத் தென்னவனுக்கு அளித்துச் சென்றபின்னர், அவனை ஆதிபுருஷனாகவுடைய வமிசத்தவர் தம் மூலமரபு இன்னதென்பது விளங்கப் பாண்டியப்பெயரை எய்தினர்போலும் என்று சங்கிக்க இடந்தருகின்றது. பாண்டியதேசத்து அரசனானமைபற்றிப் பாண்டியன் எனப்பட்டான் எனக்கொள்ளவும் படுமாயினும், பஞ்சவன் கௌரியன் எனத் தென்னவர்க்கு வழங்கும் வேறு பழம்பெயர்கள், முதலிற் குறித்த கருத்தையே ஆதரிப்பனவா யுள்ளன.

“செருமாண் பஞ்சவரேறே” (புறநா. 58.)

“கௌரியர் பெருஞ்சீர்க் கோலின்செம்மையும்” (சிலப். 15, 2-3)

என முன்னூல்களில் அவை வழங்கல் அறியத்தகும். இப்பெயர்களிரண்டும் முறையே பஞ்சவரான பாண்டவர் மரபினன், கௌரவர் மரபினன் என உறுப்புப்பொருள் உடையன என்றும், இவற்றுள் கௌரியர் என்பது கௌரவர் அல்லது கௌரவ்யர் என்பதன் திரிபாமென்றும் கொள்ளற்பாலன. இவ்வாறு, பாண்டவ மரபினனான பப்ருவாகனனிலிருந்து பாண்டியப்பெயர் தென்னவர்க்கு வழங்கியது போலும் என்ற கருத்து, முடிபுகூறத் தக்கதன்றாயினும் ஆராய்ச்சிக்குரியதாமென்க. இதுநிற்க.

இற்றைக்கு 2300-ஆண்டுகட்குமுன், மௌரிய சக்கரவர்த்தியான சந்திரகுப்தனிடம் யவனராஜதூதராய் வந்துசென்ற மெகாஸ்தினிஸ் என்ற ஆசிரியர், பெண்டிரால் ஆளப்பட்டுவந்ததாகக்

கருதப்பெற்ற தென்னாட்டரசியலைப்பற்றித் தங்காலத்தில் கேள்வியுற்ற சிலசெய்திகளைக் குறிப்பிட்டிருக்கின்றார்.* - அவை—‘ஹெர் குலஸ் என்ற பெரிய வீரனாகிய அரசனொருவன், பாண்டியை என்று சொல்லப்பட்ட ஒரே புத்திரியைப் பெற்றான், அவ்வரசன், கடல்வரையுள்ள தென்பக்கத்து ராஜ்யத்தை அவருக்களித்தான். அந்நாட்டை 365 - ஊர்களாகப் பிரித்துத் தன்கீழ்ப்பட்ட சிற்றரசரிடம் அவற்றை ஒப்படைத்து, ஒவ்வொருத் தலைவரும் தத்தம் திறைப்பணத்தை நாள்தோறும் அவட்குத் தவறாது அளித்து வரும்படி ஒழுங்குசெய்து—இவ்வாறு அவ்வரசியானவள் எக்காலத்தும் அத்தலைவர்களுடைய உதவியோடு வாழவும், கொடியபஞ்சத்திலும் அவள் எவ்விதக்குறையும்ல்லாதிருக்கவும் தக்க திட்டங்களைச் செய்திருந்தான்—என்பதே. இச்செய்தியையே, பிற்காலத்து வந்த அரியன் முதலிய யவனுசிரியரும் வற்புறுத்துவதோடு, அவ்வரசியின் படைவன்மையையும் திறமையையும்பற்றித் தாம்கேட்டிருந்த வேறுசில விஷயங்களையும் குறிப்பிட்டனர். இங்ஙனம், பண்டைக்காலத்திருந்த அந்ரியர்களும், தென்னாட்டு ராஜாங்கமுறையைப்பற்றிக் கேள்வியுற்றதாக எழுதிய விஷயங்கள், அருச்சுனன் மணந்த சித்திராங்கதையைக் குறித்தனவாகவே தோற்றுகின்றன. அல்லி என்று தமிழ்ப்பெயர்பெற்ற அவ்வரசி, இளமையிற் பற்பல போர்களில் வெற்றியுற்றுப் பாண்டிநாட்டை மிக்கதிறமையுடன் ஆட்சி செய்த சரிதம், அல்லியரசாணிமாலையாலும் நன்கறியப்படும். இதனால், பன்னூருண்டுகட்குமுன்னிருந்த யவனுசிரியர்க ளெழுத்தாலும், பாண்டியன் மகளாகிய சித்திராங்கதையைப்பற்றிய வழக்கு முற்காலத்துப் பிரபலமாயிருந்தமை தெளியப்படுகின்றது.

இவ்வாறு, பாரதமுதலாய நூல்களாலும் பழைய வழக்குக்களாலும் சித்திராங்கதை என்பாள் பாண்டியன்மகளே என்பதும், அவளையே அருச்சுனன் மணந்து பப்ருவாகனென்னும் புத்ரனைப் பெற்றானென்பதற் தெளியப்படுதலால், தென்னாட்டுப் பிரதிகளிற்கண்ட செய்திகள் இடைச்செருகலென்று சிலராத்கூறப்படுவது எவ்வாற்றானும் பொருந்தாமை கண்டுகொள்க.

அருச்சுனன்மகனும் பாண்டியனுமாகிய இப் பப்ருவாகனன் தருமபுத்திரரால் நடத்தப்பட்ட அசுவமேதயாகத்துக்கு அழைக்கப்பட்டு இந்திரப்பிரஸ்தஞ்சென்று ஆங்குப் பாண்டவரார் போன்புட

* V. A. Smith's The Early History of India (Second Edition.), p. 408.

னும் மிக்க சிறப்புடனும் வரவேற்கப் பெற்றனென்றும், அவ்யாகத்தில் விருந்தினரெல்லார்க்கும் உண்டியளித்து உபசரிக்குங் காரியத்தை பப்ருவே மேற்கொண்டு நடத்தினென்றும் வியாசபாரதம் அசுவமேதபர்வத்தில் (அத்தி - அக.) கூறப்பட்டுள்ளது. பாரதப் போரில், உதியன் சேரன் என்னும் தமிழரசன், பாண்டவசேனைக்கு இவ்வாறே உணவளித்துப் பேர்பெற்ற செய்தியை முரஞ்சியூர் முடிநாகராயரென்ற தலைச்சங்கத்துப் புலவரும் பிறரும் பாடியுள்ளார்.* சோழனும் அங்கனம் உணவளித்தவனென்று சிலப்பதிகாரம் கூறும் (காதை - உ.ந, அடி-௫௫). இவற்றால் தமிழ்நாட்டரசர்கள், பாண்டவர்க்கு உற்றசமயங்களிலெல்லாம் பெருஞ்சோற்றுநிலையால் உதவியவரென்ற செய்தி அறியப்படும்.

இனிப் புறநானூற்றில் “விழுக்கடிப்பறைந்த” என்னும் நகுகுசும் பாட்டு தருமபுத்திரனைக் கோதமனார் என்ற புலவர் பாடியதாகக் காணப்படுகின்றது. இச்செய்தியை மேலேகுறித்த விஷயங்களோடு சேர்த்து நோக்கும்போது, அசுவமேதயாகம் போன்ற சந்தர்ப்பமொன்றில், தமிழரசருடன்சென்ற தமிழ்ப்புலவரொருவர் பாண்டவரின் முன்றோன்றலையே அவ்வாறு பாடினரோ என்று சங்கிக்க இடந்தருகின்றது. அப்புறப்பாட்டில் “அறவோன் மகனே” எனத் தருமபுத்திரர் அக்கோதமனரால் அழைக்கப்படுதலும், தலைச்சங்கத் தவர்களிலே கோதமனார் என்ற பெயருடைய புலவரொருவர் காணப்படுதலும் இங்கு அறியத்தக்கன.*

5. தலைச்சங்கம்.†

முற்காலத்தே, தலை இடை கடை என்ற முச்சங்கங்களானே, செந்தமிழணங்கின் சீருஞ்சிறப்பும் செழித்தோங்கின என்பதை அறிந்திராத தமிழ்மக்கள் யாவர்? இச்சங்கங்களின் உண்மைநிலை பற்றி அச் சங்கநூல்களில் ஒன்றுமே கூறப்பட்டதில்லையெனும்,

* ‘5. தலைச்சங்கம்’ என்ற கட்டுரையிலும் இவை விளக்கப்பட்டுள்ளன.

† இக்கட்டுரை, 34 - வருஷங்கட்குமுன், ஸ்ரீரங்கத்தில் நடைபெற்றுவந்த ‘ஸ்ரீ வாணீவிலாவலினி’ என்ற மாதாந்தபத்திரிகையின் 2-ம் சஞ்சிகையில் (1904 - 5), ஐயன்ஆர்தீநன் என்ற கோத்திரப் பெயருடன் ஆசிரியரால் வெளியிடப்பெற்றது. அது, சிலமாததலும் திருத்தங்களும் செய்யப்பெற்று இப்போது ஈண்டு வெளியிடப்படுகின்றது.

அவற்றினிருப்பைக் குறிப்பிடுங் கர்ணபரம்பரைச் செய்திகள் பல நூற்றாண்டுகட்கு முன்றொடங்கியே வழங்கிவருகின்றன. இவ்வாறு பெருவழக்கிருப்பவும் அச்செய்திகளில் நம்பிக்கை கொள்ளாமல் ஐயுறுவுகொள்ளும் நவீனர்களும் உண்டு. அவ்வையத்திற்கு அவர் கூறும் காரணங்களில் தலைமையானது, சங்ககாலத்து நூல்களாக வழங்குவனவற்றுள் அச்சங்கத்தைக் குறிக்குஞ் செய்தி ஒன்றும் காணப்படாமையேயாம். சிறிது நுணுகியாராய்ந்தால் அவர்கூற்றுப் பொருத்தமுடையதன்று என்பது புலனாம். இடைச்சங்க மீதிய பாண்டியருள் நிலந்தருதிருவிற் பாண்டியன் என்பானும் ஒருவன் என்பது முன்னூல்களால் அறியப்படுகின்றது. இவ்வே தொல் காப்பியத்தை இயற்றுவதேதான். இதனை 'நிலந்தருதிருவிற் பாண்டியனவையத்து' எனவரும் அந்நூற்பாயிரத்தான் அறிக. கடைச்சங்கத்தவரான மாங்குடிமருதனாரால் மதுரைக்காஞ்சியுள்—

“தொல்லாணை நல்லாசிரியர்

புணர்கூட்டுண்ட புகழ்சால்சிறப்பின்

நிலந்தரு திருவி னெடியோன்” (760 - 4.)

எனப் புகழப்பட்டவன், இப்பாண்டியனேயாவன்.* இதனுள், சங்க மென்னும் வடசொல்லாற் பெயர்கூறப்படாமற்போயினும், நல்லிசைப்புலவர் பலரைக்கொண்டு அப்பாண்டியன் செந்தமிழாராய்ச்சி செய்தவன் என்பது ‘புணர்கூட்டுண்ட’ என்பதனால் விளக்கமாம். புணர்கூட்டுண்ணுதல் - சங்கமாக விருந்து தமிழாராய்ச்சிசெய்தல். புணர், சங்கம், தொகை என்பன ஒருபொருட் கிளவிகள். புணர்கூட்டுண்ட தொல்லாணை நல்லாசிரியராவர்— நான்மறைமுற்றிய அதங்கோட்டாசான், தொல்காப்பியர் முதலியோராவர். இவ்வாறே,

“புலம்புரிச் சங்கம் பொருளொடு முழங்க” (மணிமே. 7, 114)

எனப் புலவர்குழாத்தைச் சங்கமென்ற பெயரார் கடைச்சங்கத்தவரான சாத்தனார்வழங்கல் காண்க. இத்தகைய வழக்கினையே, அச்சங்கத்தை அடுத்துத் தோன்றிய சான்றோர்பலரும்,

“நண்பாட்டுப் புலவனாய்ச் சங்க மேறி

நற்கணகக் கிழிதருமிக் கருளினேன்காண்” (அப்பர்)

“சங்கத்தமிழ் மாலை முப்பதும்” (ஆண்டாள்)

* இவ்வழக்கட்கு நச்சினார்க்கினியர் வேறுபொருள் கூறுவராயினும், இதுவே ஏற்புடையதென்பது ஆய்ந்தறியத்தக்கது.

“அந்தண் மதுரைத் தொகை* யாக்கினனும்” (சம்பந்தர்)

என ஒதுவாராயினர். ஆகவே, தமிழ்வேந்தரிடம் தமிழ்ப்புலவர் பேரவை எக்காலத்துமிருந்து தமிழாராய்ச்சி செய்துவந்த தென்பதிலும், அதுவே சங்கமென்ற பெயரால் முற்காலத்தும் பிற்காலத்தும் அழைக்கப்பட்டதென்பதிலும் நாம் ஐயுறுவுகொள்ளவேண்டிய தில்லை.

இனி, அம் முச்சங்கங்களுள் கடைச்சங்கநிலையை அறிதற்கு அச்சங்க நூல்கள் துணையாவதுபோலத் தலையிடைச் சங்கங்கட்டுரிய கருவிகள் கிடைத்தில. எனினும், கர்ணபரம்பரையில் அவற்றைப் பற்றிய செய்திகள்சில நெடுங்காலமாக வழக்கில் உள்ளன. உத்தேசம் 1150-ஆண்டுகட்கு முற்பட்டவராகக் கருதப்படும் இறையனார் களவியலுரைகாரரும் வேறுசிலரும் அவற்றைத் தத்தம் உரைகளிற் குறித்துள்ளார். இவற்றுள், களவியலுரைப்பாயிரத்தே—தலைச்சங்க மிருந்தார்:— சிவபிரான், முருகவேள், நிதியின்கிழவன், அகத்தியனார், முரஞ்சியூர் முடிநாகராயர் முதலாக 549 - ன்மர் என்றும், அவர்கள் 4440-ஆண்டு அச்சங்கத்து விளங்கினர் என்றும், அச்சங்கத்தை நடைபெறச்செய்த பாண்டியர் 89-ன்மர் என்றும், அச்சங்க மிருந்த நகரம் கடல்கொள்ளப்பட்ட தேன்மதுரை என்றும் எழுதப்பட்டுள்ளன. இத்தலைச்சங்கத்தவருள், வான்மீகனார் கௌதமனார் என வேறிருவரையுஞ் சேர்த்துக் கூறுவர் நச்சினூர்க்கினியர் (தொல். பொ. 74). இவர்களுள், சிவபிரான் முருகவேள் நிதியின்கிழவன் (குபேரன்) என்போர் தெய்வங்களாதலின், அவரைப்பற்றிய ஆராய்ச்சி நண்டு நிகழ்த்தற்குரியதன்று. ஆதலின், ஏனைப் பெருமக்களுள் தலைவரான அகத்தியனரை முதலில் நோக்குவோம்.

இம்முனிவர், இதிகாசங்களினும் புராணங்களினும் பலவிடங்களிற் பிரஸ்தாபிக்கப்படுகின்றார். சிவபிரான் உமாதேவியைத் திருமணம் புரிந்தகாலத்தில் அகத்தியனார் தென்றிசைசெல்ல அப்பிரானால் ஏவப்பட்ட வரலாறு, காந்தமுதலிய புராணங்களிற் கூறப்படுகின்றது. சிவபிரான் திருமணம் இராமாவதாரத்துக்குப் பலயுகங்கள் முற்பட்டதென்பர். இவையன்றி, அம்முனிவர் ‘தழற்புரை நிகற்கடவுள் தந்தமிழ் தந்தவர்’ என்பதும், தலைச்சங்கத்தவருள்

* மதுரைத்தொகையாக்கினன் - ‘கூடன்மாநகரத்துச் சங்கம்வைத்தவன்’ என்றார் சேக்கிழார் (பெரியபு. திருஞான. 843). “உன்னடியார் தொகைநடுவே” என்ற திருவாதவூரடிகள் திருவாக்கினும், தொகை என்பது-குழு, சங்கம் என்ற பொருளில் வழங்கல் காண்க. (திருவாச. 44, 1)

ஒருவராய் அகத்தியம் என்ற தமிழிலக்கணநூலை ஆக்கியருளியவர் என்பதும் தமிழ்நாட்டுப் பெருவழக்காக உள்ளன. இவற்றை யெல்லாம் சேர்த்து நோக்குமிடத்து, அகஸ்திய முனிவர் பலபுகைகள் வாழ்ந்தவரென்று கொள்ள வேண்டும். அங்ஙனம் கொள்வதில் நவீனவாராய்ச்சியாளர் மனமொருப்பட்டிலர். அவர் உடம்படாமை பற்றி ஏனையர்க்குக் கவலையில்லை யாயினும், முன்னோர் மொழிந் தவைகளை ஆராய்ச்சிசெய்தலே கூடாது என்பது ஏற்கத்தக்கதன்று. புராணங்கள் பல நன்னோக்கங்களைக் கருதிப் புனைந்துரைகள் பலவற்றுடன் முன்னோர்களால் எழுதப்பெற்றவை என்பதை அறிஞர் எவரும் மறுக்கார். அதனால், சிவபிரான் திருமணக்காலத்தில் அகஸ்தியர் தென்றிசையிருந்த நொய்ம்மையோடுபுகத் தெற்கே பொதிய மலைக்கு விடுக்கப்பட்டார் என்பதுமுதலிய புராணக்கூற்றில், அம் முனிவர் வடபால் இமயத்தினின்றும் தென்கிசைநன்மையடைய அனுப்பப்பட்டு வந்தவர்—என்றவளவில் யாவரும் ஒப்பக்கூடியதாகும்.

இங்ஙனம் அம்முனிவர் வந்த செய்தி, முற்பட்ட இதிகாசமான வான்மீகிராமாபாணம் ஆரண்யகாண்டத்தும் குறிப்பிடப்படுகின்றது. அதனுள், அவர் பஞ்சவடிக்கு இரண்டியோசனை தூரத்திருந்த தம் ஆச்சிரமத்தில் வசித்தாரென்றும், இராமபிரான் தண்டகாரண்யம் புக்கபோது, அம்முனிவர் அப்பிராணை வரவேற்று உபசரித்தாரென்றும் வான்மீகி கூறுவர். இனி, கிஷ்கிந்தாகாண்டத்தில், காவேரிநதியின் உற்பத்தியிடமான அயோமுகம் என்ற மலயபர்வதத்தின் சிகரத்திலும் அவ்வகஸ்தியர் விளங்கியவராக அம்முனிவரே குறிப்பிடுகின்றார். இவற்றால், இரண்டிடங்களில் அம்முனிவர்க்கு ஆச்சிரமங்களிருந்தன என்பது பெறப்படுகின்றது. ஆனால் சிவபிரான் திருமணக்காலத்து அகத்தியர் அங்கு வந்தவரென்று அவர் இதிகாசங் குறிப்பிட்டிலது. இவ் வகத்தியாச்சிரமங்களைச் சூழ்ந்த பிரதேசம் தண்டகநாடு எனப்படும். அந்நாடு, சுக்ரபகவானது சாபங்காரணமாக நிர்மானுஷ்யமாகவும் புற்பூண்டுபற்றாமலும் முற்றும் அழிந்து கிடந்ததென்றும், தாம் அங்குவந்தபின் அப்பிரதேசம் செழிப்பிக்கப்பெற்று முனிவரும் மக்களும் ஆங்குக் குடியேறுமாபடி செய்யப்பட்டதென்றும் அகஸ்தியரே இராமபிரானுக்குக் கூறியதாக வான்மீகி முனிவர் சொல்லுகின்றார். இதனைத் தமிழுத்தரகாண்டத்தே—

“அவன்ற னாட்டிற் றண்டகமா மடவி யாகி யாழலிற்

சிவந்த வெள்ளி சாபத்தால் ஈர்புள் மிருகஞ் சேர்வின்றித்

தவஞ்செய் முனிவர் நெருக்குதலாற் சன்மத் தான மெனப்பேராய்
உவந்த கருணை பொழிவீழியா யுற்ற திதுமுன் பெனவுரைத்தான்”

எனவருஞ் செய்யுளானும் உணர்க. இதனால், இராமாயணகாலத்தே அகஸ்தியர்* வடதிசைநீங்கிவந்து தங்கியவிடம் தமிழ்நாட்டின் கோடியிலுள்ள பொதியமலையா யில்லாமல், மகாராஷ்டிரதேசத்தைச் சார்ந்த பஞ்சவடிமுதல் குடகுமலைவரையுள்ள பிரதேசமே என்றும், அவ்வீரிடத்தும் ஆச்சிரமமும் அமைத்துக்கொண்டு அரக்கருபத்திர வத்தைக்கி அப்பிரதேசத்தில் மக்களைக் குடியேற்றிச் செழிக்கவைத் தனரென்றும் தெரியலாம்; காவிரிதோன்றும் அக்குடகுமலையில் இருந்த குறுமுனிவர் அதற்குந் தெற்கேயுள்ள பிரதேசத்தையும் பாதுகாத்துவந்தவர் என்பது, அவரது அனுமதியின்மேல் தெற்கே செல்வது நலமென்று சக்கிரீவன் தம் வானரவீரர்க்குக்கூறி யேவிய தாக வால்மீகி கூறுதலாற் புலப்படுகின்றது.

இனி, சிவபிரானது திருமணக்காலத்தில் தேவரொல்லாஞ் சேர இருந்தமையால் வடதிசைதாழ்ந்து தென்திசை உயர்ந்ததாக, அங் னனம் நேர்ந்த நொய்ம்மைபோக, அகஸ்தியர் தெற்கே பொதியமலைக் குச் சிவபிரானால் அனுப்பப்பட்டார் என்று புராணங்கள் கூறுகின் றன. இச்செய்தி, அம்முனிவர், குடகுமலை யாச்சிரமத்தோடு மற் றுந் தெற்கேசென்று தென்கோடியில் மற்றோராச்சிரமமும் அமைத் துக்கொண்டதைக் குறிப்பதாகும். ஆகவே, அகஸ்தியமுனிவர் வடக்கினின்று வந்த நோக்கமெல்லாம், தகூறினப்பிரதேசங்களைச் சிறுகச்சிறுக நிலவளநீர்வளமுடையதாக்கி ஆண்டு மக்களைக் குடி யேற்றிச் செழிக்கவைத்ததே என்பது விசதமாகும்.† இங்ஙனங் குடி யேற்றிய செய்தியைத் தொல்காப்பியப் பாயிரவுரையில் நச்சினர்க் கினியர் கூறும் வரலாறும் நன்கு வலியுறுத்துவதாம். அவர் எழுதுவதாவது:—

“தேவரெல்லாங்குடி ‘யாம் சேரவருத்தவின் மேருத்தாழ்ந்து தென் றிசையுயர்ந்தது: இதற்கு அகத்தியனாரே ஆண்டு இருத்தற்குரியர்’ என்று அவரை வேண்டிக்கொள்ள, அவருந் தென்றிசைக்கட் போதுகின்மவர்... துவராபதிப் போந்து நிலங்கடந்த நெடுமுடியண்ணல்வழிக்கண் அரசர் பதினெண்மரையும் பதினெண்குடி வேனிநள்ளிட்டாரையும் அருவாளரை

* மகாபாரதத்தும், அகஸ்தியரது இப்பஞ்சவடியாச்சிரமம் குறிக்கப்பட் டனது (ஐ. iii, 99, 8632 Sorenson's Index).

† “1. ஸ்ரீவால்மீகிமுனிவருந் தென்னாடும்” என்ற கட்டுரையுள் (பக். 6-7.) இச்செய்தியை விரிவாகக் கண்டுகொள்க.

யும் கொண்டுபோந்து காடுகெடுத்து நாடாக்கி...இராவணனைக் கத்தருவத் தாற்பிணித்து இராக்கதரை ஆண்டவாராமை விலக்கிப்...பொதியிலிங்க ணிருத்தனர்” என்பதாம்.

இவ்வரலாற்றுக்கு அவ்வுரைகாரர் மேற்கோளிடும் காட்டின ரில்லையேனும், இது பண்டைநூலினின்றே அவர் கொண்டதாதல் வேண்டும். இல்லையேல், ‘இது மலயமாதவன் நிலங்கடந்தநெடுமுடியண்ணலுழை நரபதியருடன் கொணர்ந்த பதினெண்வகைக் குடிப் பிறந்த வேளிர்க்கும் வேந்தன் றொழில் உரித்தென்கின்றது’ என இதுவே செய்தியை அவர் வேறிடத்தும் * குறிப்பிட்டுச்செல்ல ஒருப்பட்டிரார் (பொரு. 32). இதனால், அகத்தியமுனிவரால் தென் னாட்டுக்காடுகளிற் குடியேற்றப்பட்டவர்களிலே கண்ணபிரானின் வமிசத்தவரும் சேர்ந்தவர் என்பது பெறப்படுகின்றது. இச்செய்தி களையும், கண்ணன் அவதரித்த யதுவமிசத்தவரே வேளிர் என்பதற் குரிய பிரமாணங்களையும் ‘வேளிர் வரலாறு’ என்ற தனிநூலுள் தெரிய விளக்கியுள்ளேன். எனவே, குடகாகிய மலயமலையிலிருந்த அகத்தியனார் வேளிர்முதலியோரைக் குடியேற்றித் தமிழகத்துப் பொதியமலையையும் தம் ஆச்சிரமமாகக் கொண்டது, கண்ணபிரான் காலத்தை அடுத்ததே என்பது பெறப்படுகின்றது. குடகும் பொதி யிலும் அவர்க்கு ஆச்சிரமங்க ளென்பதனை—

‘அமர முனிவ னகத்தியன் றனது
கரகங் கவிழ்த்த காவிரிப் பாவை’ (மணிமே. பதிகம்)

‘ஒங்குயர் மலயத் தருத்தவன்’ (ஊ, 1, 4)

‘மாமுனி பொதியின் மலைவலங் கொண்டு’ (சிலப் 27, 68)

என்னும் முன்னோர் கூற்றுக்களானும் உணர்க. அவ்விரு மலைகளும் அகத்தியாச்சிரமங்களானமை பற்றியே மலயம் என்ற பெயரை அவ் விரண்டும் ஏற்கலாயின என்க.

இங்ஙனம் அகத்தியனார் பொதியத்தில் இருந்தகாலத்தே தான், தமிழ்நாட்டுப் பூர்வீகமக்களது பாஷையையும் அவர் வழக்க வொழுக்கங்களையும் அறிந்து தம்பெயரால் இலக்கணநூலை அவர் இயற்றியதும், தென்னாட்டரசரைக் கொண்டு தலைச்சங்கத்தை நிறு விதுதமாகும். இந்நிலத்தினை, முல்லை குறிஞ்சி மருதம் நெய்தலென நான்கு பிரிவினதாகப் பகுத்து அவ்வந் நிலத்தவரின் வழக்காறுகளை அறிந்து அகத்தியனார் நூலியற்றியவ ரென்பதும், அந்நிலப்பிரிவுக

* கண்ணபிரான் காலத்துக்குப் பிற்பட்டவனாகத் தெரியும் இவ்விராவ ணன், வேறோர் கொடிய இராக்கதன் போலும்.

ளுள், முல்லையான காடுசார்ந்தநிலம் மாயோனாகிய கண்ணபிரானை அதிதெய்வமாகவும் அப்பிரான் வளர்ந்த ஆயர்குலத்தவரை மக்களாகவும் உடையதென்பதும், அம்முனிவரது தலைமைமாணக்கராகச் சொல்லப்படும் தொல்காப்பியனார்கூற்றுக்களினின்று நாம் நன்கறியலாம். 'மாயோன் மேய காடுறை யுலகமும்' என்கூறிய தொல்காப்பியர் கருத்து, முல்லைத் தெய்வம் கண்ணபிரான் என்பதேயாம். * அம் முல்லைக்குரிய ஆயர்குலத்தவர்க்கு அப்பெருமானே வழிபடுகடவுள் என்பதனையும், கடைச்சங்கநூல்களும் பிறவும் திருமாவின் ஏனையவதார மூர்த்திகளை அந்நிலத்தெய்வமாகக் குறியாது, கண்ணனையே அவ்வாறு சிறப்பித்துச் செல்லுதலையும் கற்றார் அறிவர். இவற்றால், அகத்தியனார்காலத்தேயே கண்ணபிரான் வழிபாடு பிரபலம் பெற்றிருந்தது என்பது தேறப்படும். எனவே கண்ணபிரான் வாழ்ந்த காலத்துக்குப் பின்பே அகத்தியர் தென்னாடு புருந்து தலைச்சங்கத்தைத் தாபித்தும், அகத்தியம் என்ற முத்தமிழிலக்கண நூலினை இயற்றியும் போந்தவர் என்பது தெளிவாம்.

அகத்தியனார் இயற்றிய அவ்வினிலக்கண நூல் நெடுங்காலத்துக்கு முன்பே வழக்கு வீழ்ந்ததாயினும், சிற்சில சூத்திரங்கள் மட்டும் இன்றுவரை நடையாடுகின்றன. அவற்றைப் பழைய உரையாசிரியர் சிலரும் பிரமாணமாகக்கொண்டு ஆள்வாராயினர். அவற்றுள்—

“ஏழியன் முறைய தெதிர்முக வேற்றுமை
வேறென விளம்பான் பெயரது விகாரமென்
ரோதிய புலவனு முளனொரு வகையால்
இத்தீர னெட்டாம் வேற்றுமை யென்றனன்

(தொல். சொல் 75, சேனாவரையம்; நன் 290 - சங்கர. வி.)

என்பதும் ஒன்று. இதனால், விளியைப் பெயரது விகாரமென்றடக்கி வேற்றுமைகள் ஏழே என்று இலக்கணம் வகுத்த வடமொழிப் புலவரொருவர் கொள்கையையும், அவ்வாறடக்காது வேறுகவைத்து எட்டென்று இலக்கணம்வகுத்த இந்திரனது கொள்கையையும் எடுத்துக்காட்டி, இவற்றுள் இந்திரனது கூற்றைத் தம்மதமாகக் கொண்டனர் அகத்தியனார் என்பது அறியப்படும். இவ்வாறு விளியை எழுவாயிலடக்கி வேற்றுமை யேழென்று இலக்கணஞ் செய்தவர், இப்போது தெரிந்தவளவிற்பாணினிமுனிவராகவே சொல்லலாம். ‘ஓதிய புலவனு முளன்’ என்ற அகத்தியனார் கூற்றுப்

* : 3. கண்ணபிரானைப்பற்றிய தமிழ்நாட்டு வழக்குக்கள்’ என்ற கட்டுரையின் முகப்பிலும் இவை நன்குவிளக்கப்பட்டன.

பாணினியையன்றி அவர்க்கு முற்பட்ட வடமொழியிலக்கண வாசிரியரையும் குறிக்கத்தக்கதேனும், ஒருவழக்காற்றைக் கருது மிடத்துப் பாணினியையே அது சுட்டுவதாகக் கொள்ளற்குரித்து. உலகியற் பொருள்களை மனோநிலைக்கேற்ப விரிவாகப் பகுத்து வந்த வழக்கம் பண்டையோர்க்கும், அவற்றை அடக்கும்வாயெல் லாம் அடக்கிச் சுருக்கிவந்த வழக்கம் பின்னோக்குமாகவே யாண்டுங் காணலாகும். இவற்றுக்குக் காரணம், முன்னையோர் புதிதுபுதிதாகப் பொருள்களைக்கண்டு பாசுபடுத்திவந்தும், பின்னையோர் அக் கண்டு பிடித்தவற்றை விரிவஞ்சிச் சுருக்கிச் சீர்திருத்தஞ்செய்து வந்ததுமே யாம். அம்முறையில், முன்னோரல் எட்டாகக் கொள்ளப்பட்டவந்த வேற்றுமைகளுள் விளியை எழுவாயிலடக்கி ஏழாகச் சுருக்கியவர் பிற்பட்ட பாணினிபகவானே என்று நாம் கொள்ளக்கூடியதன்றோ?

மேலும், வடமொழி தென்மொழி யிரண்டற்குஞ் சிவபிரானே மூலமானவரென்றும், அவரே வடமொழியைப் பாணினிக்கும் பின்பு தென்மொழியை அகத்தியர்க்கும் உபதேசித்தவரென்றும் புராணங் கள் கூறுகின்றன. இதனை—

“வடமொழியைப் பாணினிக்கு வகுத்தருளி யதற்கிணையாத்
தொடர்புடைய தென்மொழியை யுலகமெலாம் தொழுதேத்துங்
குடமுனிக்கு வலியுறுத்தார் கொல்லேற்றப் பாடி” (காஞ்சிப்பு)

என்ற சிவஞானமுனிவர் வாக்காலும் உணர்க. இக்கொள்கைப்படி நோக்கின் சிவபிரானது உபதேசம் பாணினிக்கும் அகஸ்தியர்க்கும் ஒப்ப நிகழ்ந்ததென்றேனும், பாணினிக்கு முன்னும் அகஸ்தியர்க்குப் பின்னும் நிகழ்ந்ததென்றேனும் இருவகையுங் கொள்ளக்கிடக் கின்றது. இவற்றுள் உண்மை எதுவாயினும், அம்முனிவர்க ளிரு வரும் நெருங்கி வசித்தவர்களென்பதை இச்செய்தி குறிப்பிடக் கூடியது எனலாம்.

பாணினிமுனிவர் தம் இலக்கணநூலில், மகாபாரதகாலத்துப் பெருமக்களாகிய குந்தி, யுதிஷ்டிரன், வாசுதேவன், அருச்சுனன், துரோணன் முதலியோர்பெயர்களை எடுத்தோதுதலால் அம்முனி வர் அப்பாரதகாலத்துக்கும் பிற்பட்டவர் என்பது தேற்றமாம். பாணினிவிஷயமாகப் பிரபல ஆராய்ச்சிசெய்து எழுதிய கோல்ட் ஸ்டக்கர் (Dr. Goldstucker) என்ற ஜர்மனாகிரியர், பாணினிபகவான் காலம் இற்றைக்கு 2700, 2800-வருஷங்கட்கு—அஃதாவது கி. மு. 8, 9-ம் நூற்றாண்டுகட்கு முன்னாகும் என்று பலகாரணங்கள் காட்டி முடித்துள்ளார். இதனைப் பெருப்பாலும் ஆதரித்தே, ஸ்ரீ ரோமேசு

சந்திராதத்தரும் மற்றும் சரித்திராசிரியர் பலரும் கூறுவர். இஃது உறுதிபெறுவதாயின், அகத்தியனார் தெற்கே வேளிர்நுடன் வந்தேறிய காலமும் அக்காலத்தை ஒட்டியதே என்று கொள்ளப்படும். இக்காலவரையறை, வேளிர் தென்னாடு வந்தகாலமாக யான் வேளிர் வரலாற்றுள் காட்டிய 11-ம் நூற்றாண்டு முடிபோடு நெருங்கியிருத்தல் குறிப்பிடத்தக்கது.

இனி, அகஸ்தியமுனிவர் இருக்குவேதத்தில் பலமந்திரங்கட்கு ஆசிரியராகக் காணப்படுகின்றார். இம்முனிவரே தலைச்சங்கத்தவரான அகத்தியனார் என்பதற்குப் பிரமாணங்கள் கிடையாமையின், முற்கூறியபடி, அகஸ்திய கோத்திரத்தில் வந்த பெரியாருள் ஒருவராகப் பின்னவரிருந்திருக்கலாம் என்று சிலர் கருதுவர். இவ்வாறு கூறுதலை நம்மவரில் ஒருசாரார் ஒப்பாராயின், ஒருமுனிவரே தம் தபோமகிமையால் பன்னூற்றாண்டுகள் வாழ்ந்தவரெனல் வேண்டும். இதன்முடிபு எவ்வாறாயினும், தென்றிசையடைந்த நொய்ம்மை போகப் பொதியமலையைத் தம் ஆச்சிராமமாக்கிக்கொண்டு தென்னாட்டைச் செழிப்பித்தும், தலைச்சங்கத்தைத் தொடங்கி அந்நாட்டு மொழியினைச் சீர்ப்படுத்தியும் போந்த அகத்தியனார் பாரதகாலத்தை ஒட்டியோ அன்றி அதற்கடுத்தோ வாழ்ந்தவர் என்று முன் கூறியவற்றினின்று நாம் ஒருபடியாகக் கருதலாகும். இது நிற்க.

தலைச்சங்கத்தவருள் ஒருவராகக் களவியற்பாயிரங்கூறும் முரஞ்சியூர் முடிநாகராயரை நோக்குவோம். பழைய புலவர் செய்திகளைத் தெரிதற்குப் பெருங்கருவியாயுள்ளதும் சங்கச்செய்துகளின் திரட்டுமான புறநானூற்றுள், சேரமான் பெருஞ்சோற்று உதியன் சேரலாதன் என்ற சேரனைப்பற்றிய பாடல் முதலாவதாக வைக்கப்பட்டுள்ளது. அவனைப்பாடிய புலவர், முரஞ்சியூர் முடிநாகராயர் என்பார். இவர், அச்சேரனை, பாரதயுத்தத்தில் பாண்டவர்பக்கல் நின்று அப்பெரும்போர் முடியுந்துணையும் பாண்டவசேனைக்கு உணவளிக்கும் பெருங்கருமத்தை மேற்கொண்டு புரிந்தவன் என்று புகழ்கின்றார். இங்ஙனம் பேருணவளித்த சிறப்புப்பற்றியே ‘பெருஞ்சோற்றுதியன்’ என இவன் விசேடிக்கப்பட்டனன். இதனை—

“அலங்குளைப் புரவி ஐவரோடு சினைஇ
நிலந்தலைக் கொண்ட பொலம்பூந் தும்பை
ஈரைய் பதிமீரும் பொருதுகளத் தொழியப்
பெருஞ்சோற்று மிதுபதம் வரையாது கொடுத்தோய்”

என, அவ்வரசனை இம்முடிநாகர் நேரில் விளித்துக்கூறுமாற்றான் உணர்க. இதனால், அவ்வரசனும் இப்புலவரும் ஒரேகாலத்தவர் என்பதும், இப்பாட்டுப் பாரதயுத்தம் முடிந்த சமீபகாலத்தே பாடப் பட்டதென்பதும் புலனும். இவ்வுதியன் பாண்டவசேனைக்கு அளித்த பெஞ்ருசோற்று நிலையை—

“மறப்படைக் குதிரை மாறா மைத்திற்

* துறக்க மெய்திய தொய்யா சல்லிசை

முதியர்ப் பேணிய வுதியஞ் சேரல்

பெருஞ்சோறு கொடுத்த ஞான்றை யிரும்பல்

கூளிச் சுற்றங் குடியிருத் தாங்கு” (அகநா. 233)

என மாமூலனாரும்,

“ஓரைவ ரீராம் பதினம் ருடன்மெழுத்த

போரிற் பெருஞ்சோறு போற்றாது தானளித்த, சோன்

(சிலப். 29, ஊசல்.)

என இளங்கோவடிகளும் புகழ்வர். இனி இவ்வுதியனை முன்னிலைப் படுத்துப் பாடியவரும் தலைச்சங்கப் புலவருள் ஒருவரென்று கூறப் பட்டவரும் முடிநாகராயர் என ஓரேபெயருடையவரா யிருத்த லோடு, முரஞ்சியூர் என ஊரொற்றுமையுங் கொண்டிருத்தல் காண லாம். ஆகவே, புறநானூற்றுட் கண்ட புலவரே தலைச்சங்கத்தவர் என்றுகொள்வது பெரிதும்பொருந்தும்; இங்ஙனம் அமைந்த பெரும் பழைமைபற்றியே, அவரது செய்யுளைச் சங்கத்துப் புலவர்பாடல்க ளெல்லாவற்றினுள் தலைமையிலவைத்துப் புறநானூறுதொகுத்த புல வர் சிறப்பித்ததூஉம் என்க. எனவே, பாரதயுத்தத்தில் உதவிபுரிந்த சேரலாதனை நேரிற்பாடியவருந் தலைச்சங்கத்தவருமான முடிநாகரா யரும், அகத்தியனர்போலவே, அப்பாரதகாலத்தை அடுத்திருந்த வர் என்பது நன்கு பெறப்படுகின்றது.

இனி, கோதமனார் என்பாரும் தலைச்சங்கத்தவருள் ஒருவ ரென்று நச்சினூர்க்கினியர் கூறுவர். ஆயின் இக்கூற்றுக்குரிய பிரமா ணத்தை அவர் குறிப்பிடவில்லை. கோதமனார் என்ற புலவரொருவர் தருமபுத்திரன் என்பாளைப்பாடிய பாடலொன்று புறநானூற்றுள் (385) காணப்படுகின்றது. அவனை முன்னிலைப்படுத்தி மிடத்து ‘அறவோன் மகனே’ என்று அப்புலவர் விளிக்கின்றார். இத்தரும புத்திரன், பாண்டவர் முன்றோன்றலே என்பர் ஒருசாரார். இஃது

* ‘துறக்கமெய்திய...முதியர்’ என்பது, மகாப்பிரஸ்தானஞ்செய்து சுவர்க்கமடைந்த முன்றோரான பாண்டவர் என்றவாறு.

ஏற்படையதாயின், இக்கோதமனார் பாரதகாலத்தவ ரென்றும், நச்சினுக்கினியர் கூறிய கோதமனாரும் இவரும் ஒருவராகக்கருதப் பொருத்தமுண்டென்றுஞ் சொல்லலாம்.

பாரதயுத்தகாலம், கலியுகாரம்பத்தை யொட்டி, இன்றைக்கு 5000-ஆண்டுகட்கு முன்பு என்பது நூல்களில் வழங்கும் பிரபலமான வழக்காகும். இதனை நம் நாட்டினும் பிறநாட்டினுமுள்ள சரித்திராசிரியர்பலரும் நவீன ஆராய்ச்சிமுறையிற் சோதித்துவருவதில், அம்மகாயுத்தம் நடந்தேறியது இன்றைக்கு 3000 - ஆண்டுகட்கு முன் (அல்தாவது கி. மு. 12 - ம் நூற்றாண்டினிடையில்) என்று முடிவு கூறுகின்றனர். அச்சரித்திராசிரியர் பாணினியின் காலத்தை கி. மு. 9, 10 - ஆம் நூற்றாண்டென்று அறுதியிட்டுள்ளதை முன்னரே குறிப்பிட்டேன். இத்தகைய முடிவுகளிற்புகுந்து நாம் ஆராயவில்லை யேனும், இவர்கள் கொள்கையிலிருந்து, பாணினிபகவான் பாரத காலத்தை அடுத்திருந்தவரென்றவளவில் நமக்கு விளக்கமாகின்றது. ஆகவே, அப் பாரதயுத்தநிகழ்ச்சிக்குப் பின் பாணினிகாலத்தை யொட்டியே அகத்தியனார் தென்னாடுப்பொதியிலிறற்றங்கித் தலைச் சங்கத்தைத் தொடங்கியவராகவேண்டும் என்று, மேற்கூறிய செய்தி கட்க்கியைய, நாம் கொள்ளலாகும்.

6. இடைச்சங்கம்.*



இனி, இடைச்சங்கநிலையை நோக்குவோம். தலைச்சங்க வரலாறு போலவே, இடைச்சங்கச் செய்திகள் சிலவும் இறையனார் களவியலுரைப்பாயிரத்தே வரையப்பட்டுள்ளன. அவையாவன:—“இடைச்சங்கமிருந்தார் அகத்தியனாரும் தொல்காப்பியனாரும் இருந்தையூர்க்கருங்கோழியும் மோசியும் வெள்ளுர்க்காப்பியனும் சிறுபாண்டாங்கனும் திரையன்மாறனும் துவரைக்கோமானும் கிரந்தையுமென இத்தொடக்கத்தார் ஐம்பத்தொன்பதினமரென்ப; அவருள்ளிட்டு மூவாயிரத் தெழுநூற்றுவர் பாடினாரென்ப; அவர்களார் பாடப்பட்ட

* இக்கட்டுரை, 31 - வருஷங்கட்குமுன், ஸ்ரீரங்கத்தில் நடைபெற்ற ‘ஸ்ரீவாணீவிலாவினி’ என்ற பத்திரிகையிலும் செந்தமிழ்ப்பத்திரிகையிலும் (1904) ஐயன் ஆரிதன் என்ற கோத்திரப்பெயருடன் இவ்வாசிரியரால் எழுதி வெளியிடப்பட்டது. பின்பு கண்ட செய்திகள் சிலவும் இதனுள் இப்போது சேர்க்கப்பெற்றுள்ளன.

டன கலியுங்குருகும் வெண்டாளியும் வியாழமாலையகவலும் என இத்தொடக்கத்தன என்ப; அவர்க்கு நூல் அகத்தியமும் தொல் காப்பியமும் மாபுராணமும் இசைதுணுக்கமும் பூதபுராணமுமென இவை; அவர் மூவாயிரத்தெழுநூற்றியாண்டு சங்கம்நூந்தாரென்ப. அவரைச் சங்கமி?இயினர் வெண்டேர்ச் செழியன்முதலாக முடத் திருமாறன்றருக ஐம்பத்தொன்பதின்ம ரென்ப; அவருட் கவியரங் கேறினர் ஐவர்பாண்டியரென்ப; அவர் சங்கமிருந்து தமிழாராய்ந்தது கபாடபுரத்தென்ப; அக்காலத்துப்போலும் பாண்டிய நாட்டைக் கடல் கொண்டது” என இவை. இச்செய்திகளும் கர்ணபரம்பரைகளே என்பதை, முன்னதுபோலவே ‘என்ப’ என்னும் முற்றுச்சொல் லால் ஒவ்வொரு வாக்கியமும் முடிந்திருத்தலால் அறிபலாம். இவற் றால், அகத்தியனார்காலமுதலாக முடத்திருமாறன் காலம்வரை இடைச்சங்கம் நிகழ்ந்ததென்பது வெளியாகின்றது. இம்முடத்திரு மாறன்காலத்தேதான் சமுத்திரம் பாண்டியநாட்டிற் சிலபகுதியை அழித்ததாகவேண்டும் எனவும், அக்கடல்கோளில் அழிந்த கபாட புரம் என்னுந் தலைநகரை விட்டு, அவ்வரசன் மதுரையைத் தன்நிலை நகராக்கி அங்கே கடைச்சங்கத்தைத் தொடங்கினெனவும் அக் களவிய லுரைப்பாயிரம் கூறுகின்றது. இதனால், இடைச்சங்கத்தின் முடிவும் கடைச்சங்கத்தின் ஆரம்பமும் அரசனொருவன் காலத்தே நிகழ்ந்தன என்பது தெளிவாம்.

மேற்கூறிய இடைச்சங்கவரலாறுகள் ஒவ்வொன்றையும் வேறு கருவிகொண்டு உண்மையென்று சாதித்தல் இப்போது அருமையா யினும், அவற்றுள்ளே கடல் பாண்டிநாட்டின் ஒருபகுதியை விழுங் கியதென்ற செய்தியைப் பண்டைநூல்கள் வலியுறுத்துகின்றன. கடைச்சங்க நாளிலே அக்கடல்கோட்டெய்தி பிரபலமாயிருந்து வந் தது என்பது,

“மலீதிரை யூர்நீதுதன் மண்கடல் வெளவலின்
மெலிவின்றி மேற்சென்று மேவார்தா டிடம்படப்
புலியோடு விள்விக்கிப் புதழ்பொறித்த கிளர்கெண்டை
வலியினான் வணக்கிய வாடாச்சீர்த் தென்னவன்”

எனக் கலித்தொகையிலும் (க0ச),

“வடிவே லெறிந்த வான்பகை பொறுது
பட்டுளி யாற்றுடன் பன்மலை யடுக்கத்துக்
குமரிக் கோடுங் கோடுங்கடல் கோள்ள” (17 - 5 - 7)

எனச் சிலப்பதிகாரத்தும் வருதலால் அறியலாம். இவற்றுள்ளே பின்னதில், பாண்டிநாட்டின் தென்கோடியில் இக்கடல்கோள் நிகழ்ந்ததென்று குறிப்பிக்கப்பட்டுள்ளது. இவ்வாறே, “வடவேங்கடர் தென்குமரி யாயிடை” என்னுந் தொல்காப்பியப் பாயிரத்துக்கு உரையெழுதுமிடத்து உரையாசிரியராகிய இளம்பூரணவடிகள், “மங்கலத்திசையாகலின் வடக்கு முற்கூறப்பட்டது; கடல்கோள்வதன் முன்பு பிறநாடு முண்மையின் தெற்கும் எல்லை கூறப்பட்டது; கிழக்கும் மேற்கும் பிறநாடினமையிற் கூறப்படாவாயின்” என்று எழுதிப்போகின்றார். “வினையினீங்கி” என்னும் மரபியற்குத்திர வுரையில், பேராசிரியர்—“பனம்பாரனார், வடவேங்கடர் தென்குமரியாற்றினை எல்லையாகக் கூறிப் பாயிரஞ்செய்தமையின், சகரர்வேன்விக் குதிரைநாடித் தொட்ட கடலகத்துப்பட்டுக் குமரியாறு பனைநாட்டோடு கேவேதற்கு முன்னையதென்பதும்” என வரைந்தனர். சிலப்பதிகாரத்து வரும் “நெடிபோன் குன்றமுந் தொடியோள் பௌவமும்” என்ற வேனிற்காலை அடிகளின் உரையிலே இக்கடல்கோளைப் பற்றி அடியார்க்குநல்லார் எழுதுவன அடியில் வருமாறு:—“முதற் சங்க காலத்துக் கவியரங்கேறிய எழுவர்பாண்டியரூள் ஒருவனும் தொல்காப்பியஞ் செய்வித்தோனுமாகிய “சயமாகீர்த்தி” என்ற நிலந்தருதிருவிற் பாண்டியன்காலத்தே, பாண்டிநாட்டுத் தென்பாலி முகத்துக்கு வடவெல்லையாகிய பஃறுளி என்னும் யாற்றிற்கும் குமரி என்னும் யாற்றிற்கும் இடையே எழுதுற்றுக் காவத வாறும், இவற்றின் கண்ணவாகிய ஏழ்தெங்கநாடும் ஏழ்மதுரைநாடும் ஏழ்முன்பாலைநாடும் ஏழ்பின்பாலைநாடும் ஏழ்குன்றநாடும் ஏழ்குணகாரைநாடும் ஏழ்குறும்பனைநாடு மென்னும் இந்நாற்பத்தொன்பதுநாடும், குமரிகொல்ல முதலிய பன்மலைநாடும், காடும் நதியும் பதியும் தடரீர்க்குமரி வடபெருங் கோட்டின்காறும் கடல்கோண்டோழிந்தது.....இதற்கு “வடிவேலெறிந்த.....கடல் கொள்ள” என வரும் சிலப்பதிகார அடிகளும், கணக்காயனார் மகனார் நக்கீரனாரைத்த இறையனார்பொருளுரையும், உரையாசிரியரான இளம்பூரணவடிகள் முகவுரையும் மேற்கோள்களா மெனவும் கூறிப்போந்தனர். நச்சினர்க்கினியர், அடியார்க்குநல்லார் கூறியவாறே, தெற்கே கடலாற் கொள்ளப்பட்டவை நாற்பத்தொன்பதுநாடுகள் என்று தொல்காப்பியப் பாயிரவுரையில் வரைகின்றார். இவற்றால் முற்கூறிய கடல்கோள் தமிழ்நாட்டின்தெற்கே குமரியாற்றுக்கும் பஃறுளியாற்றுக்கும் இடையிலிருந்த நிலத்தை விழுங்கியதென்பது ஐயமின்றிப் போதரும். ஆனால், கடல்கோட்பட்ட அவ்விடைநிலம் எழுநூற்

றுக்காத தூரமுடைய நாற்பத்தொன்பது நாடென்று, அதன் வகையெலாங்காட்டிச் சென்று அடியார்க்குநல்லார். இதனைக் குறிப்பாக ஆதரிக்கின்றார் நச்சினுக்கினியர். நான்குபாட்டு அளவுடைய காதமென்பது இக்காலத்து இரண்டிமைல் தூரமாக வைத்துக்கொண்டாலும், 700 - காதத்துக்கு 1400-மைலளவுநிலம் கடல்கொண்டதாக முடிகின்றது. இவ்வளவு பெருந்தூரம் பாரதகாலத்துக்குப்பின் கடல்கோளால் பாதகண்டத்தில் அழிவுற்றதென்பது ஒப்பத்தக்கதாகத் தோன்றவில்லை. சிலர் பல்லாயிரவருஷங்கட்கு முன்பு, ஆபிரிகாகண்டம் ஆசியாகண்டத்துடன் ஒன்றியிருந்ததைப் பிரிவுபடச் செய்த கடல்கோட்செய்தியைக் குறிப்பிடுதே, அடியார்க்குநல்லார் எழுதியதென்று கூறுகின்றனர். அந்நிகழ்ச்சி ஒருகால் உண்மையாயிருப்பினும், பாரதகாலத்துக்குப் பிற்பட்டதென்றுதெளியப்பட்ட இடைச்சங்க வரலாற்றோடு அஃது எவ்வாற்றானும் பொருத்தமுடையதன்றும். இவ்வாறு பஹுளியாற்றுக்கும் குமரியாற்றுக்கும் இடைப்பட்ட நிலம் 700 - காவத நீளமுள்ளதென்று அடியார்க்குநல்லார் எழுதியது ஒருபுறம் நிற்க: அவ்வுரையாசிரியர்க்கும் முற்பட்ட சிலப்பதிகார அரும்பதவுரைகாரர் அச்சிலப்பதிகார அடியுரையில் “பஹுளியாறு - குமரிப்பக்கத்தோர் யாறு” என்றெழுதியுள்ளார். இது குமரியாறும் பஹுளியாறும் நெருங்கியிருந்தனவே என்பதை விளக்கி, அடியார்க்குநல்லார் கூற்றோடு முரணாகின்றது. இதனால், அவ்விரண்டாற்றுக்கும் இடைப்பட்டதொரு சிறுநாடே தென்னாட்டில் அழிந்ததாகல் வேண்டுமென்பது பெறப்படும். பேராசிரியர் எழுத்தாக நான் முதலிற்காட்டியதில், “குமரியாறு பனைநாட்டோடு கடல்கொள்ள” என வந்த சொற்றொடரைக் கொண்டு, அவ்வாறு அழிவுற்ற நிலப்பகுதி பனைநாடே என்பது தெரியலாம். இனி நாற்பத்தொன்பது பெருநாடுகள் அப்போது அழிந்தன என்பதற்கு ஏற்புடைய மேற்கோள்கள் நூல்களிற் காணப்படவில்லைபாயினும், அந்நாற்பத்தொன்பதும் அவ் விரண்டாற்றுக்கும் இடையிலிருந்த சிறுசிறு நிலப்பகுதிகளே எனக்கொள்ளின், ஒருவாறு பொருந்தலாம். எங்ஙனமாயினும், 1400-மைல் நீளமுள்ள பூமி இந்தியாவில் பாரதகாலத்துக்குப்பின் அழிவுற்றதென்பதற்குச் சிறந்த ஆதாரங்கள் கிடையா என்க. எனினும், இடைச்சங்கநாளில் ஒரு கடல்கோளாற் பாண்டிநாட்டின் ஒருபகுதி முழுகிவிட்டதென்பது மறுக்கப்படாதது. அன்றியும், பாண்டியன் தன்னாட்டிற் சில பகுதியைக் கடல்கொண்டதற்குப் பிரதிபாகச் சேரசோழ நாடுகளில் முறையே குண்டூர் முத்தூர் என்னுங்கூற்றங்களிரண்டை வென்றபெற்று நூபு

பிணனென்று அவ்வடியார்க்குநல்லாரே சிலப்பதிகாரக் காடுகாண் காதை 17-22-ஆம் அடிகளின் விசேடவுரையில் வரைந்திருக்கின்றனர். முற்காலத்திலே கூற்றமென வழங்கியது இப்போது “ஜில்லா” என வழங்கும் நிலப்பிரிவுக்கும் அதிகமானதன்று. ஆக, இழந்த பாகத்துக்குப் பிரதிபாகப் பாண்டியன் பெற்றது இரண்டு கூற்றங்களையாயின், அவ்விழந்த நிலம் 1400-மைல் நீட்சியதாகுமா? இதனால், இரண்டுகூற்றம் அளவுள்ள நிலங்களை அப்போது சமுத்திரத்தால் விழுங்கப்பட்டனவென்பது விளக்கமாம். பாண்டியன், சோ சோழாடுகளினின்று தானிழந்த நிலத்துக்குப் பிரதிலம் பெற்றானென்பது, “மலிதிரை யூர்ந்துதன் மண்கடல் வெளவலின், புலியோடு வின்னீக்கிப் புகழ்பொறித்த கிளர்கெண்டை” எனக் கலித்தொகையினும் குறிப்பாக உரைக்கப்பட்டமை காண்க.

இனி, மேற்கூறிய அடியார்க்குநல்லார் செய்திகளில், முதற் சங்கத்துப் பாண்டியருள் ஒருவனாகிய சயமாகீர்த்தி என்ற நிலந்தரு திருவிற்பாண்டியன் காலத்தே கடல்பொங்கி 49-நாடுகளை அழித்ததென்றும், அஃது இறையனார்களவியலுரையாலும் உரையாசிரியராகிய இளம்பூரணவடிகள் முகவுரையாலும் பெறுதும் என்றும் எழுதப்பட்டிருக்கின்றன. அவ்வுரையாசிரியர் பிரமாணமாகக் கொண்டவற்றுள்ளோ, களவியலுரை, இடைச்சங்கத்திறுதியி லிருந்த முடத்திருமாறன் காலமே அக்கடல்கோட்காலமென்று ஊகிக்கின்றதேயன்றி, அடியார்க்குநல்லார் கூறியவாறு முதற்சங்க காலமென்று கூறிற்றில்லை. இதனை, முதற்கண் யாங்குறித்த அக்களவியலுரைப்பாயிரத்தாற் றெனிக. “முதற்சங்கத்தார் இருந்து தமிழாராய்ந்தது கடல்கொள்ளப்பட்ட மதுரை என்ப” எனத் தலைச்சங்கவரலாறு எழுதுமிடத்து அவ்வுரையில் வரையப்பட்டுளதே எனின், இடைச்சங்கமுடிவில் நிகழ்ந்த கடல்கோளால், தலைச்சங்கத்தவரிருந்து தமிழாராய்ந்த தென்மதுரையும் அழிவுற்றது நோக்கி அது கூறப்பட்டதேயன்றி, தலைச்சங்ககாலத்து நிகழ்ந்த செய்தியாக அதனைக் கொள்ளக்கூடவில்லை. கூடியதேல், அக்கடல்கோள் நிகழ்ச்சியை முதற்சங்கவரலாற்றோடு சேர்க்காது “இடைச்சங்க காலத்துப்போலும் பாண்டியநாட்டைக் கடல்கொண்டது” என அவ்வுரைப்பாயிரம் ஊகிக்கவேண்டிய காரணமில்லை. தலைச்சங்க காலத்து ஒரு கடல்கோளும், இடைச்சங்ககாலத்து ஒரு கடல்கோளுமாக இரண்டு நிகழ்ந்தன என்பதற்கு ஆதரவே கிடையாது. இறையனார்கள வியலுரை ஏனையவுரைகளெல்லாவற்றினும் பழைய

உடையதாதலால், பிற்பட்ட ஏனையோர் கூறும் செய்திகளினும் அஃது அதிக நம்பகம் வைத்தற்கு ஏற்றது. அடியார்க்குநல்லாருரைச்செய்தி அதனோடு மாறுபடுமாயின், அவ்வாண்டனுள் நாம் முன்னதையே பிரமாணமாகக் கொள்ளத்தகுமென்பது இதனால் போதரும். ஆயினும் மாறுபடுமிடங்களை விட்டு, ஏற்பன சில அதிகமாகக் காணப்படுஞ் செய்திகளைப் பின்னாலினின்றும் தழுவுதல்குற்றமுடைத்தன்று. அம்முறையில் முற்பட்ட இறையனார்களையப் பாயிரத்தாலும் ஏனையோர் கூற்றுக்களாலும் இடைச்சங்கச்செய்திகளாக அறியக்கிடப்பவை என்னவெனின்:—பாரத காலத்துக்குப் பின்னும் கடைச்சங்ககாலத்துக்கு முன்னுமாகிய இடைச்சங்கநாளிலே ஒரு கடல்கோள் நிகழ்ந்தது உண்மையென்பதும், அந்நிகழ்ச்சியிற் பாண்டியநாட்டின் தென்கெல்லையாகவிருந்த நிலத்திலே இரண்டுகூற்றம் அளவுள்ள பூமி அழிவுற்ற தென்பதும், அவ்வழிவுநிலம் குமரி படுகுளியாறுகட்கு இடையிலிருந்த பனை நாடென்பதும், அந்நாடு 49 - சிறு நாடிகளாகவும் பகுக்கப்பட்டிருந்ததென்பதும், அக்கடல்கோட் காலத்து இருந்த பாண்டியன் முடத்திருமாறனென்பதும், அவன் தானிழந்த நிலத்துக்குப்பிரதியாகச் சில கூற்றங்களைச் சேரேசோழ நாடுகளினின்று பெற்றானென்பதும், அதுபற்றி நில்ந்தருதிருவிற பாண்டியனெனவும் சயமாகீர்த்தியெனவும் அவ்வரசன் பெயர்பெற்றான் என்பதும், அவன்காலத்தே தான் தொல்காப்பியம் வெளியிடப்பட்ட தென்பதும், கடல்கோளின்பின்பு அவ்வரசன் கபாடபுரத்தை விட்டுக் கூடலைத் தன் தலைநகராக்கினென்பதும், ஆக்கிக் கடைச்சங்கத்தைத் தானே தொடங்கினென்பதும் பிழவுமாம். இவ்வாறு கொள்ள நேர்ந்ததற்கு இன்னொரு காரணமுமுண்டு. அடியார்க்கு நல்லார் பிரமாணமாகக் கொண்டவற்றுள், இறையனார் பொருளுரை அவர்க்கு மாறுபட்டதோடு, மற்றொரு பிரமாணமாகிய இளம்பூரணர் முகவுரையும், தலைச்சங்ககாலத்தில் நில்ந்தருதிருவிற பாண்டியன்நாளிலே கடல்கோள் நிகழ்ந்ததென்று கூறியதாகவும் காணவில்லை. இதனால் அவர்செய்திகளில் ஒன்றாகிய கடல்கோள் தலைச்சங்கச்செய்திகளுள் ஒன்றாகக் கொள்ளுதல் கூடாமையாயிற்று. இது கிடக்க.

இதுவரை கூறிவந்த கடல்கோள், என்கருத்துப்படி, பாரத காலத்துக்குப்பின் பாண்டியநாட்டின் தென்பாரிசத்திலே நிகழ்ந்ததுண்டா? என்பதே இனி நாம் ஆராயவேண்டுவது, இவ்வாராய்ச்

சியில் அத்திசையில் அக்காலத்தே ஒரு கடல்கோள் நிகழ்ந்த தென்பதற்குப் பிரமாணங்கள் கிடைக்குமாயின், அதனை இடைச் சங்ககாலத்தின் கடையெல்லையாக நாம் கொள்ளுதலில் யாதோ ரிழுக்குமின்றாகும்.

இ. டென்னன்ட் என்ற பிரபல ஆங்கிலவாசிரியர் எழுதிய 'சிலோன்' (Tennen's Ceylon) என்ற புத்தகத்தின் முதற்றொகுதியில், 7 - ஆம் பக்கத்துக் கீழ்க்குறிப்பில் அடியில்வரும் வாக்கியங்கள் காணப்படுகின்றன:—“இந்தியாவிலிருந்து இலங்கையானது கடலோரத்தில் உண்டாகியதோர் கலக்கத்தால் கிறிஸ்து பிறக்குமுன், 2387-ஆம் வருஷத்தில் பிரிவுற்றதாகப் பெளத்தர்களாற் சொல்லப்படுகின்றது. இஃதன்றி, மற்றுமொருமுறை கி - மு. 504-ஆம் வருஷத்தில் பாண்டுவாஸா” (இலங்கையரசரி லொருவன்) காலத்தில் அவ்வாறே ஒரு சமுத்திரக்கலக்கம் உண்டாயிற்றென்றும், இதற்கு 200 - வருஷங்கட்குப்பின், கி - மு. 306 - ல் ஆட்சிபுரிந்த தேவானம்பிரிய திஸ்ஸாவின் காலத்தே கொழும்புப்பக்கத்தில் பூமியானது தன் மட்டத்திற் ருழ்ந்து அமிழ்ந்ததாகவும் கூறப்பட்டுள்ளன. “இலங்காதிப மான்மியங்களில் ஒன்றாகிய “இராஜாவளி” என்ற தூலில் அடியில் வருமாறு வரையப்படுகின்றது:—“இக்காலங்களிற் கடலானது கல்யாணி என்னும் இடத்தினின்று ஏழு லீக் அளவு தூரம் இருந்தது. கல்யாணி அரசனால் துன்புறுத்தப்பட்ட ‘தேருநான்லே’ என்னும் ஆசாரியனுக்கு விளைத்த துன்பங்காரணமாக, இலங்காதிபத்தைக் காத்துவந்த தேவர்கள் சினங்கொண்டு பூமியின்மேற் கடல் பொங்கி வழியுப்படி செய்வித்தார்கள். இராவணனுடைய கொடுமையால் துவாபரயுகத்தில் 25-அரண்மனைகளும் 4 - லக்ஷந்தெருக்களும் கடலால் அழிக்கப்பட்டமைபோலவே, இப்போது திஸ்ஸராஜா காலத்திலே லக்ஷம் பெருப்பட்டணங்களும் 910-செம்படவர் ஊர்களும், முத்துக்குளிப்போர் வசித்த 400-கிராமங்களும் ஆக மொத்தம் கல்யாணிராஜ்யத்தில் 12 - ல் 11 - பாகம் கடலால் விழுங்கப்பட்டது” (இராஜாவளி (Vol. II. pp. 180, 190.) என்பன. இச் செய்தி மகாவமிசத்தில் இன்னுஞ்சிறிது பிற்காலத்தே நிகழ்ந்ததாகச் சிற்சில மாறுதலுடன் அதன் 22 - ம் அத்தியாயத்துக் கூறப்படுகின்றது.* இவற்றால் இற்றைக்கு 4292 - வருஷங்கட்குமுன் நிகழ்ந்த முதற்கடல்கோள், ஒன்றாகவிருந்த இலங்கை இந்தியாக் களைப் பிரித்துவிட்டதென்பதும், இரண்டாம் கடல்கோள், கி - மு.

* The Tamils 1800 - years agr. p. 21.

6 - ம் நூற்றாண்டின் தொடக்கத்தே நிகழ்ந்ததென்பதும், மூன்றாம் கடல்கோள், நான்காம் நூற்றாண்டில் நடந்த தென்பதும் விளங்கின. இவற்றுள் நமக்கு ஏற்புடையது யாதாம் என்பது இங்கு நோக்கத்தக்கது. முதலில், 4294-ஆண்டுகெட்குமுன் நிகழ்ந்ததாக இலங்கைச் சரித்திரக் கூறும் கடல்கோள், இலங்கையும் இந்தியாவும் ஒன்றுயிருந்த பழங்கால நிகழ்ச்சியாதலின், அதனை அவ்விரண்டும் வேறுபட்டிருந்த இடைச்சங்ககாலத்துக் கடல்கோளாகக் கொள்ளுதல் பொருந்தாது. அன்றியும், பாரதயுத்தகாலம் 12 - ம் நூற்றாண்டது என்று கருதும் நவீனசரித்திராகிரியரோ இதனை ஒருபோதும் ஒப்பார். இனி, கி. மு. 6 - ம் நூற்றாண்டுத் தொடக்கத்தே, இலங்கைத்தீவின் தென்மேற்றிசையில்—அஃதாவது கன்யாகுமரிச் சார்பான கடற்பகுதியில்—நிகழ்ந்ததாகக் கூறப்படும் இரண்டாம் கடல்கோளும், 4 - ம் நூற்றாண்டுத் தொடக்கத்து நிகழ்ந்த மூன்றாம் கடல்கோளும் ஆகிய இரண்டனும் ஒன்றை இடைச்சங்க காலத்ததாகக் கொள்ளுதல் கூடியதே. ஆனால், அடியில்வருஞ் செய்தியினின்று, முன்னதும் அதற்கேற்றதன்றென்பது விளங்கும்.

பாண்டியரது பழைய தலைநகராகவும் இடைச்சங்கமிருந்த இடமாகவும் கூறப்படும் கபாடபுரம், வால்மீகிமுனிவர் காலமுதல் கௌடில்யர் காலம்வரை விளங்கியிருந்தது என்பதனை, 'வால்மீகி முனிவருந் தென்னாடும்' என்ற கட்டுரையுள் (பக். 10) தெனிய விளக்கியுள்ளேன். மகாபாரதகாலத்தும் இக்கபாடபுரம் பிரபலமாயிருந்ததாகும். கேசவனா கண்ணபிரானால், பாண்டியனும் அவன் தலைநகரும் ஒருகால் அழிக்கப்பட்ட செய்தி கூறுமிடத்தே—

* “கேசவேந ஹதே ஸங்க்கயே பிதர்யத நராதீபே

பிந்ரே கபாடே பாண்டியநாம் வித்ருதேஷுச பந்துஷுச”

(துரோணபர்வம், 23, 69, Poona Ed. 1938.)

என மகாபாரதம் கூறுதல் ஈண்டுக் குறிப்பிடத்தக்கதாம். இதனாலும், கபாடபுரம், பாரதகாலத்தில் பிரபலமாயிருந்த பாண்டியரது நகரம் என்பது மலையிலக்காகும். பாரதவியாக்யாதாவான ஸ்ரீ நீல

* “கேசவனாலே அரசனானதன்பிதா யுத்தத்திற் கொல்லப்பட்டுப் பாண்டியருடைய கபாடபுரமும் பிளக்கப்பட்டு உறவினரும் தங்கன்தங்கள் ஸ்தானத்தைவிட்டு ஓடிப்போன சமயத்தில்” என்பது பொருள். மஹாமஹோபாயாயர்: ஸ்ரீ. ம. வீ. இராமாநுஜாசாரியரவர்களும், தம் பாரதத் தமிழ் மொழிபெயர்ப்பில், பாண்டியரது இக்கபாடபுரத்தைப்பற்றிக் கீழ்க்குறிப்பிட்டுக் காட்டியிருத்தல் நோக்கத்தகும் (ஷு, துரோணபர்வம், பக். 93).

கண்டர் 'கபாடே - நகரவிசேஷே' எனப் பொருள் குறித்திருந்ததும் ஈண்டு அறியற்பாலது.

இக்கபாடபுரத்துறையில் உண்டாம் முத்துவிசேடத்தைப் பற்றி வால்மீகியும் கௌடில்யரும் குறிப்பிடுதலினின்று, அவ்விருவர்காலத்தும் அம்மகாநகரம் அழியாதிருந்த தென்பது தெளிவாம். ஆகவே, வால்மீகியாசர்கள் காலத்துமட்டுமன்றிக் கௌடில்யர்காலத்துக்கும் பின்பே அந்நகரினழிவு கடலாலமைந்ததென்பது பெறப்படும். இனி, இலங்கைச் சரித்திரம் கூறும் மேற்குறித்த 6, 4 - ஆம் நூற்றாண்டுக் கடல்கோள்களுட் பின்னதான நான்காம் நூற்றாண்டுக்காலம் கௌடில்யர் வாழ்ந்த காலத்துடன் பெரிதும் நெருங்கியிருத்தல் ஈண்டுக் குறிக்கொண்டு நோக்கத்தக்கது. இக் கௌடில்யர், மௌரிய சக்கரவர்த்தியான சந்திரகுப்தனிடம் (கி. மு. 322 - 272) பிரபல அமைச்சராகவும் ஆசிரியராகவும் விளங்கியவரென்பதனை அறிஞர் அறிவர். இப் பெரியார்காலத்தை யொட்டி கி. மு. 310 - ல் பெருங்கடல்கோளொன்று நிகழ்ந்ததாக மேற்குறித்தபடி இலங்கைச்சரித்திரத்தால் தெரிதலால், கௌடில்யர்காலத்தோ அவர்க்குச் சிறிதுபின்போ, கபாடபுரமும்* தேன்னாட்டுப் பகுதியும் கடலால் அழிவுற்றனவாதல் வேண்டும் என்று நாம் கருதல் தகும். இனி, இச் சங்கப்புலவர்களை நோக்குவோம்.

தொல்காப்பியனார்

இடைச்சங்கத்து வீற்றிருந்த புலவர்களுள்ளே அகத்தியனாரும் தொல்காப்பியனாரும் சிறப்புடையராவர். இவருள் முன்னவரான முனிவரைப்பற்றித் தலைச்சங்கக் கட்டுரையுட் கூறப்பட்டது. இக்குறுமுனிவர்க்குத் தொல்காப்பியனார், அதங்கோட்டாசான், பனம் பாரனார் முதலிய மாணக்கர் பன்னிருவர் என்றும், இவருள் தலை சிறந்தார் தொல்காப்பியனார் என்றும், இவர்க்குத் திருணதூமாக் கினி என்பது இயற்பெய ரென்றும், சமதக்கினி முனிவரின் புத்திரர் இவரென்றும், அகத்தியனார் இவரை இவர்தந்தையின் அனுமதி பெற்றுத் தென்னாட்டுக்குத் தம்முடன் அழைத்துவந்தாரென்றும் நச்சினார்க்கினியர் வரலாறு கூறுவர். இவ்வுரையாளர் கூற்றினின்று,

* இக் கபாடபுரத்தானத்தில் பின்புதோன்றிய நகரமே கொற்கையாக வேண்டும் என்பதனை, இந்நூலின் 11-ம் பக்கத்துக் கண்டுகொள்க.

† 'தமிழர்நேசன்' என்ற பத்திரிகையில் (நொ - 10, ப-1) ஆசிரியரால் எழுதப்பட்ட இக்கட்டுரை ஏற்புடைமைபற்றி இங்குச்சேர்க்கப்பட்டது.

தொல்காப்பியர் வரலாறு முன்னுல்களிற் கூறப்பட்டதாய் அவ்வுரையாளரால் எடுத்தாளப்பட்ட தொன்று என்றே சொல்லலாம்.

தொல்காப்பியன் என்பதற்குப் ‘பழைய காப்பியக்குடியில் உள் ளோன்’ என்று உரையாசிரியர்கள் பொருள் கூறுவர். இதனால், காப்பியம் என்பது அவ்வாசிரியர் குலமென்பது பெறப்படும். கவி என்று பெயர்பெற்ற பிருகுமுனிவரது மரபினர்—‘காவ்யர்’ என்றும் ‘பார்க்கவர்’ என்றும் வடமொழித்தொன்னுல்களில் வழங்கப் பெறுவர். பிருகுமுனிவரின் பத்தினியைக் கவிமரபினரின் தாய் என்ற பொருளில் ‘காவியமாதா’ என்று வான்மீகீழுனிவருங் கூறு கின்றார். கவியாகிய பிருகுனின் புத்திராதலால், சுக்கிரபகவானுக் குக் காப்பியன் என்ற பெயர் வழங்குதலுண்டு (பிங்கலத்தை). பாரதாயன்* (=பாரத்துவாசன்), கௌணியன் (=கௌண்டின்யன்), மாடலன்† என்பன போலவே, காப்பியன் என்பதும் பார்ப்பனரது பழைய கோத்திரப் பெயராம். பார்க்கவமரபில் உதித்த காவ்யராகிய சமதக்கினிமுனிவரின் ‡ புத்திரராகத் தொல்காப்பியனார் கூறப்படு வதும், அவர்க்கு வழங்கும் அப்பெயர் குடிபற்றியதென்பதற்குச் சிறந்த சான்றாகின்றது. வெள்ளூர்க் காப்பியனார், காப்பியாற்றுக் காப்பியனார், காப்பியஞ் சேந்தனார் முதலாகவுள்ள பழம்புலவர்கள் இக்குடியினரென்றே கொள்ளத்தகும்.

இனி, சாத்தன் என்ற தெய்வம், கண்ணகியின் தோழியான தேவந்திக்குக் கணவனாகவந்த வரலாறு கூறுமிடத்தில்—

“காப்பியத் தொல்குடி கவின்பெற ஊர்ந்து

தேவந்திகையைத் தீவலஞ் செய்து” (சிலப். 30, 83-4)

என்று இளங்கோவடிகள் பாடுவர். இங்கே கூறிய “காப்பியத் தொல்குடி” என்பது, மேற்கூறிய காவ்யகோத்திரத்தைக் குறிப்பிடுவதென்று கொள்வதே நேராகும். காப்பியக்குடி என்று பெயர்பெற்றுள்ள ஊரொன்று, சோழநாட்டில் சீகாழிக்கு வடகிழக்கில் சிறிது தூரத்திலே உள்ளதென்று தெரியவருகிறது (சிலப். பக். 645). காப்

* S. I. I. V, No.1408

† Ibid, No, 986.

‡ சமதக்கினி, கவியாகிய பிருகுமரபினர் என்பது ஸ்ரீ மஹாபாரதம் ஆதிபருவம் 67-ம் அத்தியாயத்தால் அறியலாகும்.

பியகோத்திரத்துப் பார்ப்பனர் பலர் வாழ்ந்த இடமாயிருந்தது பற்றி, அவ்வூர் அப்பெயர்பெற்றதாதல் வேண்டும்.

இனி, யாஞ்ஞவற்கியரும் போதாயனரும் இயற்றிய ஸ்மிருதி களில், பூர்வருஷிகளினின்றும் தோன்றிய கோத்திரங்கள் பிரவரங் களைப்பற்றிப் பேசுமிடத்தில் 18-கணங்கள் கூறப்பட்டுள்ளன. அவற் றுள் கபிகணத்துக் கபிகோத்திரமும் ஒன்றும். இக்கோத்திரத்தவ ரிற் பிரபலரான பிராமணர் இன்றும் தென்னாட்டில் உள்ளார்*. இவ் வாறே காப்பியகோத்திரத்துப் பார்ப்பனர் வங்காளதேசத்தில் இன் றும் மிகுதியாக உள்ளனரென்று தெரியவருகின்றது. யானைநூலா சிரியரான பால காப்பியர் என்ற பழைய முனிவர், தம்மைக் காப்பிய கோத்திரத்தவராகக் கூறிக்கொள்ளுதலும் அறியத்தக்கது.†

இத்தகைய கோத்திரத்தவராகவே ஆசிரியர் தொல்காப்பியனா ரைக் கொள்வதற்கு இடமுண்டு. இவர் பெயரில் உள்ள தோல் என்ற அடையை அவர்குடிக்கு உரியதாகக் கொள்ளக் கூடியதாயி னும், அக்குடிப்பிறந்த முனிவருக்கு ஏற்றிக் கொள்ளுதலும் பொரு ந்தும். வடமொழியில், பராசரர், காக்கர் என்ற முனிவரின் வேறுக விருத்தபராசரர், விருத்தகாக்கர் என்று அடையுடன் வேறு முனி வர் சிலரும் வழங்கப்படுகின்றனர். அவர்போலவே, காப்பியர் பலரி னின்றும் பிரித்தற்காகத் தோல் என்ற விசேடணம் கொடுக்கப்பட் டிருத்தலும் கூடியதே யன்றோ. விருத்த சப்தத்துக்கு நேராகத் 'தொல்' என்பதை வழங்குதல் பழைபவழக்கே என்பது, கபிலர் எனப் பெயர்பெற்ற புலவர் ஒருவர் இருப்பினும், அவரின் வேறுகத் 'தொல் கபிலர்' என மற்றொருவர் சங்கச்செய்யுளில் (நற்றிணை) காணப்படுவதினின்றும் அறியத்தக்கது. இனி, தொல்காப்பியர்க்கும் அகத்தியனார்க்கும் இடையிலுண்டான மனவேறுபாட்டினையும் அத னால் நிகழ்ந்த சாபச்செய்திகளையும் பற்றி நச்சினார்க்கினியர் கூறிய

* The Quarterly Journal of the Mythic Society, Bangalore, Vol. Xi, pp. 69 - 70

† காப்பியகோத்திரத்தவரான பிராமணர் வடநாட்டினுட் தென்னாட்டி னும் பண்டு வாழ்ந்தவர் என்பது, சாளுக்ய வேந்தனை முதல்விக்கிரமாதித்த னது கத்வால்சாஸனத்து, அத் தானசாஸனம்பெற்றவன் காப்பியகோத்திரத் தவன் எனப்படுதலாலும் (Ep. Ind. Vol. X, p. 105), 'காப்பியன் ஆதித் தன் கண்டத்தடிகன்' என முதலாம் இராஜேந்திரசோழன் காலத்தவனொரு வன்பெயராலும் அறியப்படும் (S. I. I. Vol. V, No. 660).

வற்றை அவர்பாயிரவுரையால் அறியலாம். இவ்வாறற்றுக்கு ஆதாரமாயிருந்த முன்னூல் யாதோ, தெரிந்திலது.

தொல்காப்பியப்பாயிரத்துக்குப் பாயிரம்பாடிய பனம்பாரனும், அந்நூல் அரங்கேற்றும்போது அவைத்தலைமை வகித்துக் கேட்ட அதங்கோட்டாசானும் தொல்காப்பியர்க்கு ஒருசாலை மாணக்கர் எனப்படுதலாலும், அகத்தியனார்மாணக்கர் பன்னிருவருள் அவ்விருவரும் அடங்குதலாலும், அவர்களும் ஏனை அகத்தியர் மாணக்கர்களும் இடைச்சங்ககாலத்தில் விளங்கியவர் என்பது பெறப்படும். இம்மாணக்கருள், அவிநயனார் அவிநயமும், காக்கை பாடினியார் காக்கைபாடினியமும் செம்பூட்சேயார் கூத்தியலும் ஆகிய இயலிசைநூல்கள் இயற்றிய ஆசிரியர்கள் என்பது முன்னோர் எழுத்துக்களால் அறியப்படுகின்றது. குறுந்தொகையுள் பனம்பாரனார் பாட்டொன்று (52) உளது. இப்புலவர், தொல்காப்பியப் பாயிரம் பாடிய பனம்பாரனாரோ என்று கருத இடமுண்டு. இவ்வாறே, முடத்திருமாறன் பாடலிரண்டு நற்றிணையுள் (105, 228) கோக்கப்பட்டுள்ளன. இத்திருமாறன் இடைச்சங்கத்திறுதியிலிருந்த பாண்டியனான முடத்திருமாறன்போலும்.

இனி, பல்பாகசாலை முதுகுடும்பிப் பெருவழுதி என்ற பாண்டியனை நெட்டிமையார் என்ற பழம்புலவர்—

“எங்கோ வாழிய குடும்பி தங்கோச்
செந்நீர்ப் பசும்பொன் வயிரியர்க் கீத்த
முந்நீர் விழவி னெடியோன்
நன்னீர்ப் பஹுளி மணலினும் பலவே” (புறநா. 9)

என்று விளித்து வாழ்த்துகின்றார். இதனுள், “பஹுளியாற்று மணலினும் நீ பலகாலம் வாழ்வாயாக” எனக்கூறப்படுதல் காணலாம். “பஹுளியாற்றுடன் பன்மலையடுக்கத்துக் குமரிக்கோடும் கொடுங்கடல் கொள்ள” என இளங்கோவடிகளும் பிறரும் கூறியபடி, கடல் கொண்டதாகத் தெரியும் பஹுளியாறு அதனால் அழிவுற்றதற்கு முன்பு இப்பாட்டுப் பாடப்பட்டதாதல்வேண்டும் என்றும், ஆகவே, இம்முதுகுடும்பியும் அவரைப்பாடிய நெட்டிமையார், காரிகிழார், நெடும்பல்லியத்தனார் என்ற புலவர்களும், அக்கடல்கோட்காலத்திருந்த முடத்திருமாறனுக்கு முற்பட்டவர்களாகவேண்டும் என்றும் சொல்லலாம்.

இனி, மதுரையில் சில வருஷங்கட்குமுன் (1902) செங்கோன் தரைச்சேலவு என்ற சிறுதூலொன்று அச்சிடப்பட்டுளது. அந்நூலால், அது படுறுளியாறு கடல்கொள்ளப்பட்டதற்கு முன்பு இயற்றப்பட்டதென்று தெரிகின்றது. இதுபாடிய புலவர் முதலுழித் தனியூர்ச் சேந்தன் * என்பார். இந்நூலில் கூ-பாடலும் அவற்றின் உரையுமே இப்போது அகப்பட்டவை. இது பெருவளநாட்டரசனாகிய 'செங்கோன்' என்பான், வேற்றரசரது மண்வேட்டுப் படையெடுத்து வென்ற சிறப்பைப் பற்றிபது. இந்நூலானும் உரையானும் ஏழ் தெக்கராடு, பெருவளநாடு என்னும் நாடுகளும், பேராறென்னும் நதியும், மணியலை என்னும் மலையும், முத்தூர் என்னும் ஊரும், சக்கரக்கோ, அகத்தியன், நெடுந்துறையன், இடைக்கழிச் செங்கோடன் எனப் புலவர் சிலரும், பெருநூல் இயனால் எனச்சில நூல்களும், தாப்புலி என்னும் பாவிசுறப்பும் பிறவும் தெரிகின்றன. இந்நூலாற் சிறப்பிக்கப்பட்ட செங்கோன் என்பான், சூரியவம்ச சத்தவனாகவும் ஏற்றுக்கொடியினனாகவும் கூறப்படுகின்றான். இவனாட்டைச்சார்ந்து பேராறென ஓராரும், வழிக்கழி என ஒரு கடற்பகுதியும் இருந்தனவாகச் சொல்லப்படுகின்றது. இவ்வளவுசெய்தி கொண்டதும் மிகப் பழையமையானதுமாகிய இந்நூலைப் பண்டை உரையாசிரியரெவரும் எடுத்தாளாமைக்குச் சிறந்தகாரணம் இன்ன தென்று தெரியவில்லை. இதன் அமைப்பாற் பழைய விளங்குகின்றதாயினும், இதனை யெடுத்தாளுதற்குப் பண்டையோர் ஆட்சியில் லாக்குறை தடையாகின்றது. இது நிற்க.

தலைச்சங்கக் கட்டுரையில், அகத்தியனாரைப்பற்றிக் கூறியவிடத்து, அவர் விந்தைமலைபைக்கடந்து வடக்கினின்று மக்களைக் கொணர்ந்து குடியேற்றிக் தெற்குப்பிரதேசங்களைச் சிறுகச்சிறுகச் செழிக்கவைத்து முடிவாகப் பொதியிலில் தங்கினவர் என்ற செய்தி குறிக்கப்பட்டது. பிற்பாட்டு நிகழ்ந்த அறிஞர்களின் ஆராய்ச்சிகளால், இக் குறுமுனிவர் மேற்கொண்ட முயற்சி இப்பரதகண்டத்தின் தென்பாகமட்டுமல்லாது, அதன் தென்கீழ்த்திசையிலுள்ள திபாந்தரங்களினும் நெடுந்தூரம் கடலைக்கடந்துசென்று பரவியது என்பது அறிப்பப்படுகின்றது. அம்முனிவர் விந்தையின்செருக்கை

* 'முதலுழி - முன்னே கடல்கொள்ளப்பட்ட பெரும்பரப்புத் தமிழ் நிலம்' என்று, அந்நூலின் பழைய உரையிற் காணப்படுகின்றது. இதனால், முதலுழி என்பது யுகத்தைக் குறிப்பதன்று என்பது தெரியவருதலின், அவ்வனம் குறிப்பதாக அதனைக் கொண்டவர் பிற்காலத்தவரே போலும்.

அடக்கிய வரலாறு கடத்தற்கரிதாயிருந்த அம்மலையைக் கடந்து செய்த அருஞ்செயலையும், அவர் கடலைக் குடித்தார் என்ற கதை. அங்ஙனமே அரியதாயிருந்த பெருங்கடலைக் கடந்துபுரிந்த அருஞ்செயலையும் குறிப்பிடும் என்பர் சரித்திரவறிஞர். அத்தென்கிழ்த் திசையிலுள்ள சுமாத்ரா, ஜாவா, படிமுதலிய தீபங்களில் அகஸ்தியர்வரலாறுகளும் வழிபாடுகளும் பிரபலமாயுள்ளன. திருணபிந்து மரீசி என்ற சிஷ்யரிருவர் உருவங்களுடன் அகஸ்தியரின் படிமைகள் ஆங்குள்ளன. அவ்விருவருள், திருணபிந்துவின் வரலாறு வாயுபுராணத்தும் கூறப்படுகின்றது. அவர்க்குத் திராவிடா என்ற பெண்ணொருத்தி உண்டென்பது அவ்வரலாற்றில் ஒன்று. இச்செய்திகளினின்று இத்திருணபிந்து என்பாரும் திருணதாமாக்கினியான தொல்காப்பியரும் ஒருவரேபோலும் என்று கருதல்கூடியதே. ஆனால் இதனை முடிவுபடுத்துவது அரிதென்பது, வாயுபுராணம் கூறும் வேறுபட்ட திருணபிந்து வரலாறுகளாற் புலப்படுகின்றது.*

7. தொல்காப்பியத்துக்கண்ட

பழைய வழக்குக்கள்.



இக்காலத்து வழங்கும் தமிழ்தூல்களிலே, பழமையும் பெருமையும் வாய்ந்து விளங்குவது தொல்காப்பியமென்னும் இலக்கணதூலே என்பது அறிஞர்க்கெல்லாம் ஒத்ததுணிபாம். பன்னிரு படலமுதலிய இலக்கணங்களும் இந்நூலோ டொத்த பழையமையுடைய வேனும், அவை நம் காலத்தில் அருகியதோடு, தொல்காப்பியம் போன்ற அத்துணைப் பெருமைக்குரியனவுமல்ல. “ஆனால் பெருமை அகத்திய நென்னும், அருந்தவமுனிவ னாக்கிய முதனூல்; பெருந்தக் கற்றுப் புரைதப வுணர்ந்தோர், நல்லிசை நிறுத்த தொல்காப்பியனும்” எனப் பன்னிருபடலப் பாயிரத்தும், “கூறிய குன்றினு முதனூல் கூட்டித்—தோமின் றுணர்தல் தொல்காப் பியன்றன்—ஆணையின் தமிழறிந் தோர்க்குக் கடனே” எனப் பல்காப்பியத்தும் தொல்காப்பியமுனிவர் புகழ்ப்பட்டிருத்தலே அவரது பழமை பெரு

* “Some Aspects of the Vayu Purana” by V. R. Ramachandra Dikshitar. M. A. (Lecturer in Indian History, University of Madras,) pp. 29 - 33.

மைக்குத் தக்கசான்றும். இடைச்சங்க நாளிலிருந்த நூல்களெல்லாம் இறந்தொழியவும், இந்நூல்பட்டும் இன்றுவரையும் நின்று நிலவுவது தமிழ்மக்களின் தவப்பயனையாகும். தொல்காப்பியனாரின் காலம் வரலாறு முதலியவற்றைப்பற்றி நம்மால் அறியக்கிடப்பவை மிகச்சிலவேயாயினும், கடைச்சங்கத்தார் நாளிலே இறந்தொழிந்த வழக்குக்களும் மரபுகளும் பலவாக அவர் நூலிற்காணப்படுதலை நோக்கும்போது, அதன் தொன்மையப்பெருமையும் தமிழ்மொழியின் பண்டைநிலையையும் நன்கு விளங்குகின்றன. கடைச்சங்கநூல்களினும் வழங்கப்பெறாத தமிழ்வழக்குக்களை தொல்காப்பியத்துக்காணப்படுவனவாயின், இக்காலத்தில் வீழ்ந்தவாக அந்நூலிடை எத்தனைவழக்குக்கள் இரா? இங்ஙனம் எண்ணிற்றத சொற்பொருண்மரபுகள் வீழ்ந்தமை பற்றியன்றே, நன்னூல் சின்னூல் முதலிய இலக்கணங்கள், காலத்துக்குத்தக்க கோலத்தோடு தோன்றுவனவாயின. ஆயினும், கடைச்சங்ககாலத்தும் அதன்பிற்காலத்தும் வீழ்ந்த தொல்காப்பியவழக்குக்களும் மரபுகளும், பழந்தமிழ்மக்கள் கொண்ட முறையை நமக்கறிவித்து இன்பம் பயப்பதோடு, சரித்திரவாராய்ச்சி செய்வோர்க்கும் பயன்படுவன வாதலால், அவற்றுள் தெரிந்துகொண்ட சிலவற்றை இவ்வியாசத்துக் குறிப்பிடலாயினேன்.

தொல்காப்பியம் எழுத்ததிகாரம் நூன்மாபியலில், தனிமெய்கள் பிறமெய்களோடு மயங்கும் மயக்கங்களிலே, மெய்யீடமயக்கம். ஞாமவ என்ற எழுத்துக்கள் யகரத்துடனும், மகரம் வகரத்துடனும் மயங்குமென்பதை உணர்த்தற்கு:—

“ஞாமவ வென்னும் புள்ளி முன்னர்
யல்கா னிற்றல் மெய்பெற் றன்றே”

“மல்கான் புள்ளிமுன் வவ்வுக் தோன்றும்”

என்ற சூத்திரங்கள் வருகின்றன. உரையாசிரியர் முதலாயினார், இம் மெய்யம்மயக்கங்கள்—உரிஞ்பாது பொருந்யாது, வரும் வண்ணக்கள் என்றல்லது ஒரு மொழிக்கண் வாராமகண்டு அவை இருமொழிக்கண்ணே மயங்குவனவாகக் கொண்டார். ஆனால், நச்சினுர்க்கினியர், இருமொழி புணர்தற்குப் புணரியலென்று வேறொர் இயல்கூறி, அதன்கண் ஆசிரியர் ஈறுகளை எடுத்தோதிப் புணர்ப்பராகலின், மெய்யம்மயக்கவகையும் ஈண்டு அவ் விருமொழிப்புணர்ச்சி காட்டுதல்

கூறியது கூறலாம்—என மறுத்து ஒருமொழிக்கண்வந்தனவே இம் மெய்ம்மயக்கங்களென்றும், “இங்ஙனம் ஆசிரியர் சூத்திரஞ் செய்த லின், அக்காலத்து ஒருமொழியாக வழங்கிய சொற்கள் உளவேன்பது பேற்றும். (உதாரணங்கள்) இக்காலத்திறந்தன” என்றும் எழுதினர். இவர் கருத்துப்படி, தான்யம், சம்யக், பவ்யம் முதலிய வடசொற் கள்போலத் தமிழ்ச்சொற்களும் தொல்காப்பியர்காலத்து வழங்கின வாகல் வேண்டும். இவர் கூறியவாறு, அச்சொற்களின் வழக்கத் தைப்பற்றிய உண்மைநிலை இப்போது தெரியவில்லையேனும், ஆராய் ச்சிக்குரியவாதலின் ஈண்டுக் காட்டப்பட்டன.

தமிழ்மொழியில், “பன்னிருயிருங் கசதநபமவய - ஞங்வி ரைந் துயிர் மெய்யு மொழிமுத” லாகுமென்பது பிரசித்தம். இவற்றுள் வயஞங் என்ற எழுத்துக்களொழிந்தவை, எல்லா மொழிக்குமுத லுயிர்களோடுஞ் சேர்ந்து மொழிக்குமுதலாக இப் லாகாதஎழுத் து போது வழங்குகின்றன. இங்ஙனம், மொழிமுதல்வ துக்கள் ரும் எழுத்துக்களுள் ஒன்றான சகரம், தொல்காப்பி யர்காலத்தில், அ ஐ ஔ என்னும் மூன்றுயிர்களோ டும் சேர்ந்து வழங்கியதன்று என்பது—

‘சகரக் கிளவியு மவற்றோ ரந்தே
அஐ ஔவெனு மூன்றலங் கடையே”

என்னும் மொழிமரபுச்சூத்திரத்தால் தெரியலாம். “கடிசொ லில் லைக் காலத்துப் படினே” என்ற எச்சவியற் சூத்திரவுரையில் நச்சி னுர்க்கினியரும்—சட்டி, சள்ளை, சமை எனவும், “சான்றோர் சமழ் த்தனர் நிற்பவே” (நாலடி. அவையறிதல் - சு.) “தையலாய் சமழா துரை யென்றதே” (சீவகசிந் - குணமாலை - கரு0) எனவும் சகரம் மொழிக்கு முதலாக வந்தவாறு காண்க. இவை “சகரக்கிளவியும்... ..கடையே” என ஆசிரியர் விலக்கலின், அக்காலம் மொழிக்கு முதலாகாது விலக்கிய சகரம் பிற்காலத்து வழங்கியதாயிற்று. ஞெண் டென்பது ஞண்டாய்ப், பின்னர் நண்டாயிற்று—”எனக்கூறுதல் காண்க. இவற்றால், “சமன்செய்து” (ககஅ) “சலத்தாற் பொருள் செய்து” (கக௦) “சலம்பற்றி” (கருசு) எனத் திருக்குறளினும், “மன்பதை சவட்டுங் கூற்ற முன்ப” எனப் பதிற்றுப்பத்தினும் (அச) பிற சங்கச்செய்யுட்களினும் சகரமுதலாகவருமொழிகள் வழங்கு வது, தொல்காப்பியர்காலத்துக்கு அவை பெரிதும் பிற்பட்டவை என்பதை நன்கு குறிப்பதாகும்.

தொகைமரபில், இடப்பொருளுணர்த்தும் இகர ஐகரவீற்று இடைச்சொன்முடிபு கூறும் சூத்திரத்தில் (கௌ) “சுட்டுமுதலாகிய இகரவிறுதியும்” என்புழி, சுட்டெழுத்தினை முத சுட்டு முதலாகிய லாகவுடைய இகரவீற்று இடைச்சொற்களை ஆசிரி குகரவிறுதிச் யர் குறிப்பிட்டார். இவை—அதோளி, இதோளி, சோங்கன். உதோளி என்பன. அதோளி-அவ்விட மென்னும் பொருட்டு. இச்சுட்டு முதலாகிய இகரவிறுதிச் சொற்கள், கடைச்சங்கத்தார்காலத்தேயே வழக்குவீழ்ந்தன என்பர் பேராசிரியர்; அவர் எழுதுவன:—“ஒருகாலத்து வழங்கப்பட்ட சொல் ஒருகாலத்து வாராதாகப் பொருள் வேறுபடுதலுமுடைய; அதோளி, இதோளி, உதோளி எனவும் குயினேனவும் நின்ற இவை ஒருகாலத்துளவாகி இக்காலத்திலவாயின: இவை முற்காலத்துள வென்பதே கொண்டு வீழ்ந்தகாலத்துஞ் செய்யுள் செய்யப்படா. அவை ஆசிரியர் நூல்செய்தகாலத் துளவாயினும் கடைச்சங்கத்தார் காலத்து வீழ்ந்தமையிற் பாட்டினுந் தொகையினும் அவற்றை நாட்டிக்கொண்டு செய்யுள் செய்திலர், அவற்றுக்கு இது மரபிலக்கண மாகலினென்பது” (செய்யுளியல் - ௮௦.) எனக் கண்டுகொள்க. *

இவ்வாறே, தொல்காப்பியனார் பெயரியலில் உயர்திணைப் பெயர்களிவை எனவுணர்த்தும் சூத்திரத்திலே (கூ), “அவைமுதலாகிய பெண்டென் கிளவியும்” என்றார். அவை “சுட்டுமுதலாகிய முதலாகிய என்பது சுட்டெழுத்துக்களை முதலாகிய பெண்டென் லாகவுடைய எ - று. அச்சுட்டைமுதலாகவுடைய கிளவி.” பெயர்கள்:—அப்பெண்டு, இப்பெண்டு, உப்பெண்டு என்பவை. இதனால், தொல்காப்பியனார் காலத்தில், சுட்டொடுகூடிய பெண்டென்னும்பெயர் வழக்குமிருதியாக இருந்ததென்பது விளங்கும். நச்சினுர்க்கினியரும் “தொல்காப்பியனார்காலத்து (அப்பெண்டெனச்) சுட்டொடு வழங்கிய சொல்லே, “கடிசொல்லிலை” என்பதனால் (இக்காலத்து) பெண்டென நின்றது” என்றார்; ஆனால் “வண்டும் பெண்டும்” (எழுத்ததிசாரம் - ௪௨௦) “பெண்டென் கிளவிக்கு” (௨௦௮ ௪௨௧) எனத் தொல்காப்பியனாரே வழங்குவின், அவர்காலத்து அப்பெண்டு, பெண்டு என்ற இருவழக்குக்களும் உயர்திணைப் பெண்பாற்கு உளவெனத் தெரிகின்றது.

* நச்சினுர்க்கினியரும் பேராசிரியர்போலவே எழுதினரேனும் ‘நதோளிக் கண்டேனல்’ (கலித். 117) என்னும் முல்லைக்கலித்தொடர்க்கு-‘இதோளி நதோளி எனச் சுட்டுண்டது’ எனக் குறிப்பெழுதலினின்று, சுட்டுமுதலாகிய இச்சொற்கள் அருகிவழங்கியவை என்பதே அவர்க்குக் கருத்தாமென்க,

தொல்காப்பியனர், அகரவீற்றுள் ஒருசாரனவற்றிற்கு இயல்பு கூறும் “அன்ன வென்னு முவமக் கிளவியும்” என்ற சூத்திரத்தில்—

‘செய்ம்மன வென்னுந் தொழிலிறு சொல்லும்’ என

மனவீற்று மனவீற்றுத் தொழிற்சொல்லொன்றை எடுத்தோதி வினச்சொல் னார். அவை, உண்மன, செய்ம்மன முதலியன.

இவை, செய்யுமென் வினைபோல், உண்மன குதிரை (உண்ணுந் குதிரை) எனப்பெயரெச்சமாகவும், குதிரை உண்மன (குதிரை உண்ணும்) என முற்றாகவும் அக்காலத்து வழங்கியவாகும். இம்மனவிறுதிச்சொல் எதிர்காலமொன்றே உணர்த்துவதென்பதும், இருதிணையம்பாற்குமுரிய விசுவவினையாம் என்பதும் “முன்னிலையியங்கோள்” (வினையியல்-உரு) “எஞ்சியகிளவி” (ஊ-உஅ) என்னுஞ் சூத்திரங்களேடுக்கி உணர்க.

இனி, இம் மனவிறுதிச்சொற்பற்றி நச்சினுக்கினியர் எழுதுவன வருமாறு:—“உண்மன குதிரை செந்நாய் தகர் பன்றி என்பவற்றுக்கு உண்ணுமென விரித்தும், யானுண்மன, நீயுண்மன, அவனுண்மன என நிறுத்திக் கூழ் சோறு தேன் பால் என வருவித்தும் முடிக்க. இவற்றிற்கும் அவ்வாறே முடிக்க. இங்ஙனம் செய்யுமென்பதன் பொருட்டாகிய மனவேனிறுதிச்சொல் அக்காலம் வழங்கியதாகலின் ஆசிரியர் அதனையும் வேறாக எடுத்தோதினார்” (எழுத்ததிகாரம் - உக0) எனவும், “இச்செய்யுமென் வாசகம் அக்காலத்து மனவேன்னும் வாசகத்தாலும் வழங்கலின் ஆசிரியர் ஈண்டு வேறாக எடுத்தோதி, எழுத்தோத்தினுள்ளும் “செய்ம்மன வென்னுந் தொழிலிறு சொல்லும்” என்றார்” (சொல் - உஉஎ) எனவும் கண்டுகொள்க. இவற்றால், தொல்காப்பியர்காலத்தே செய்யும் என்பது போலச் செய்ம்மன என்னும் வினைவிகற்பமொன்று வழங்கியதாகல் உணரப்படும். ‘ஆயிரா திணையி னிசைக்குமன சொல்லே’ என்புழி இசைக்குமன என்பது, செய்ம்மன வென்னுந் தொழிற்பெயர். அது செய்யுமென விரிந்துவந்தது” என்றார் தெய்வச்சிலையார். இதனால், வினைப்பகுதியையடுத்துச் சாரியைபெற்றுச் செய்யுமன, இசைக்குமன என்பனபோல முடிதலும் ஆசிரியர்காலத்து வழக்கு என்பது தெரியலாம். சேனாவரையர் ‘இசைக்குமன’ என்பதற்கு வேறு சொன்முடிபு கூறுவராயினும், தெய்வச்சிலையார் கொள்கையே பெரிதும் ஏற்புடையதாகும்.

இனி, தொல்காப்பியனர், புள்ளிமயங்கியலில் (நருக) இயற்பெயர் சிலவற்றின்முன் தந்தைமுதலிய சொற்கள் புணரும் விதிகூறு

மிடத்தே “தானும் பேனுங் கோனு மென்னும், சில இயற்பெயர் ஆமுறையியற்பெயர் திரிபிடனிலவே” என்பதனால் தான், பேன், கோன் எனச் சில இயற்பெயர்களைக் குறித்தார். இப்பெயர்கள், தந்தையொடும் மக்கள் முறைமையொடும் புணரும்வழி இயல்பாகும் என்பது இச்சூத்திரக் கருத்து. தான்றந்தை பேன்கொற்றன் என உதாரணங் காண்க. பேன் கோன் எனப்பெயரிடும் வழக்குப் பிற்காலத்து வீழ்ந்ததென்பது, நச்சினுர்க்கினியர்” “பேன் கோன் என்பன முற்காலத்துவழக்கு” எனக் கூறுதலால் விளங்குகின்றது.

இனி, தொல்காப்பியனார் “அழனே புழனே யாயிரு மொழிக்கும்” (எழுத்ததி - ௧௬௩.) “அழனெ னிறுகிகெட” (ஷெ - ௩௫௪) என்ற சூத்திரங்களால், அழன் புழன் என்ற சொற் புழன், புழன், கள் தங்காலத்து வழங்கியவற்றைக் குறிப்பிட்டார். துயின் என்ற அழன்-பிணமென்பர் நச்சினுர்க்கினியர். இச்சொற் சொற்கள். கள், ஆசிரியர் காலத்துக்குப்பின் வழக்கு வீழ்ந்தொழிந்தன வென்பது, “முதல்வழியாயினும்” என்றும் மரபியற் சூத்திரத்து, உரைகாரர், “அழன் புழன் என்பன போல்வன இக்காலத்திலவேன்று களைந்து யாத்துச்செயினும்” எனவும், நச்சினுர்க்கினியர் “கடிசொலில்லை” என்னும் எச்சவியற்சூத்திரத்தே “புதியன தோன்றினற்போலப் பழையன கெடுவனவுமுள; அவை அழன் புழன் முதலியனவும், எழுத்திற்புணர்ந்த சொற்கள் இக்காலத்து வழங்காதனவுமாம்” எனவும் கூறுவனவற்றால் தெளியப்படும். இனி, மொழிமரபியலில் (அக),

“மகரத் தொடர்மொழி மயங்குதல் வரைந்த
னகரத் தொடர்மொழி ஒன்பஃ தென்ப
புகரத் கிளந்த அஃறிணை மேன”

என்னுஞ் சூத்திரத்தே, (நிலன் நிலம் என்பது போல) மகரத்தொடு மயங்காத நகரவீற்று அஃறிணைப்பெயர்கள் ஒன்பதென ஆசிரியர் கூறினார். அவை—எகின் செகின் விழன் பயின் குயின் அழன் புழன் கடான் வயான் என எண்ணினர் உரைகாரர். இவ்வெண்ணப்பட்ட சொற்களினும் சில தொல்காப்பியர்காலத்துக்குப் பின் இறந்தொழிந்தன என்பது, மரபியலில் எதிர்பொருளுணர்த்தவென்னும் உத்திக்குப் பொருள்கூறுமிடத்தே, உரைகாரர் “மகரத்தொடர்மொழிமேன’ என்றோதிய இலக்கணத்துச் சில பிற்காலத்துக் குறைய வருதல் எதிர்பொருளுணர்ப்படும். அதனைத் தான் உணர்ந்து “கடி

சொல்லிலைக் காலத்துப்படினே” என்று கூறினான்” என எழுதிச் செல்லுதலான் அறிக. இவ்வொப்பது பெயர்களுள் அழன் புழன் என்பனவன்றி வேறுசிலவும் ஆசிரியர்காலத்துக்குப் பின் வீழ்ந்தன போலும். இவற்றுள் “சூயின்” என்றசொல் கடைச்சங்கத்தார் நாளிலேயே வழக்குவீழ்ந்ததென்பது “மரபேதானும்” என்னுஞ்செய்யுளியற் சூத்திரத்தே பேராசிரியர் இச்சொல்லைப் மெடுத்தோதி “அவை ஆசிரியர் நூல்செய்தகாலத்துளவாயினும் கடைச்சங்கத்தார் காலத்து வீழ்ந்தமையிற் பாட்டினுந்தொகையினும்* நாட்டிக்கொண்டு செய்யுள் செய்திலர்” எனக்கூறுதலால் விளங்குவது. “சூயின் - மேகம்: அஃது அஃறிணைப்பெயர்” என்பர் நச்சினர்க்கினியர். எனவே, மேகத்துக்குக் சூயின் என்றவழக்குக் கடைச்சங்ககாலத்தவர்க்குப் பொருந்தாதென்பது முன்னோர் கருத்தாயிற்று. இனி மணிமேகலைச் சக்கரவாளக்கோட்டமுரைத்தகாதையில் “அழற்பெய் குழிசியும் பி(பு)ழற்பெய் மண்டையும்” (92) எனவரும் தொடர் முற்காட்டிய அழன் புழன் என்ற வழக்குக்களைக் குறிப்பதுபோலும்.

“ஊவெ னொருபெய ராவொடு சிவனுய்” என்னும் உயிர் மயங்கியற் சூத்திரத்து, ஆசிரியர் எடுத்தோதிய ‘ஊ’ என்றஒரொழுத் தொருமொழியும் தொல்காப்பியர்காலத்தே வழங்கிப் ‘ஊ’ என்னு பின்வீழ்ந்ததாம். “ஊ என்பது தசையை உணர்த்தி மொழி. நின்ற வழக்கு: ஆசிரியர் நூல்செய்தகாலத்து வழக்கு” என்றார் நச்சினர்க்கினியர்.

இனித் தொல்காப்பியனார் பெயரியலில், பாலறியநின்ற உயர் திணைப்பெயர்களைக் கூறிவருமிடத்தே “பெண்மையடுத்த மகனென்களவியும்” என எண்ணினார். இதற்கு நச்சினர்க்கு

பெண்மகன் கினியர்—“கட்புலனாயதோர் அமைதித்தன்மையடு என்னும்வழித்து. த்து நானுவரையிறந்து புறத்துவினையாடும் பருவத்தாற் பால்திரிந்த பெண்மகன் என்னும் பெயர்ச் சொல்லும்” என்று பொருளும், பெண்மகனென்பது அத்தன்மையாரை அக்காலம் அவ்வாறே வழங்கினாராயிற்று, இங்ஙனம்கூறலின்” என விசேடமும் கூறினர். உரையாசிரியர், “புறத்துப்போய் வினையாடும் பேதைப்பருவத்துப் பெண்பாலரைப் பெண்மகன் என்றுவழங்குப” என்றும், சேனாவரையர் “மாரோக்கத்தார் அப்பருவத்துப் பெண்பாலாரை இக்காலத்தும் பெண்மகனென வழங்குப” என்றும் எழுதினார். இப்பெண்மகன் என்னும் பால்திரிந்துவிற்கும்பெயர்

* பத்துப்பாட்டினும் எட்டுத்தொகையினும் எ - று.

வினையேற்கு மிடத்துப் “பெண்மகன் வந்தான்” என்றே முடித்து வழங்கப்பட்டதென்பது “மகடே மருங்கிற் பாறிரி கிளவி - மகடே வியற்கைத் தொழில்வயி னான்” என ஆசிரியர் தனித்து விதிசூறு தலால் விளங்கும். இவற்றால் பெண்மகன் என்னும் ஒருவகை வழக்குத் தொல்காப்பியனார்காலத்துப் பிரபலமாக வழங்கிப் பின் வீழ்ந்தமை தெளியப்படும். ஆயினும், தமிழகத்து ஒருபகுதியான மாறோகநாட்டில் (கொற்கைசூழ்ந்த பிரதேசத்தில்) சேனாவரையர்காலத்து இவ்வழக்கிருந்தது என்பது அவர்கூற்றால் அறியலாம். கவிச்சக்கரவர்த்தியான கூத்தர் “பெய்த மலரோதிப் பெண்சக்கர வர்த்தியுட - நெய்திய பள்ளி யினிதெழுந்து” (விக்கிரமசோழனுலா) என்புழி “பெண்சக்கரவர்த்தி” எனக்கூறியதும், மலையாளநாட்டார் “பெண்ராஜா” என இன்றும் வழங்குவதும் இப்பெண்மகன் என்பது போன்ற வழக்காதல் காண்க.

சுட்டெழுத்தை முதலாகவுடைய அவ், இவ், உவ் என்னும் வகரவீற்றுப்பெயர் மூன்றும், அவ்வழியில் வல்லி சுட்டு முதலாகிய னம்வந்து புணருமிடத்து ஆய்தமாகும் என்பவகாவீற்றுப் பது, “வேற்றுமை யல்வழி யாய்த மாகும்” புணர்ச்சி. (எழுத் - ௩.௭௯) என்னுந் தொல்காப்பிய சூத்திரத்தால் அறியப்படும். அவ் + கடிய = அஃகடிய என்பன முதலாக உதாரணங்காண்க. இவ்வாறு அஃகடிய, இஃகடிய, உஃகடிய எனப் புணரும் வழக்கு இக்காலத்தரிய என்பர் நச்சினுர்க்கினியர்.

ஆசிரியர் தொல்காப்பியனார் “சிறப்பி னாகிய பெயர்நிலைக் கிளவிக்கு - மியற்பெயர்க் கிளவி முற்படக் கிளவார்” (சொல் - ௪௧) என்னுஞ் சூத்திரத்தால்— அரசாற் சிறப்புப்பெயரும் பெறும் ஏனாதி காவிதி முதலிய சிறப்புப்பெயர்க ளும், தவம் கல்வி குடி முதலியவற்றை உணர்த் தோடநு முறை. தும் முனிவன் ஆசிரியன் பாண்டியன் முதலிய பெயர்களும் இப்பெயர்களோடு சேர்த்து வழங்கும்கால், சிறப்புப்பெயரைமுன்னும் இப்பெயரைப் பின்னுமாகவே வைத்துக் கூறல்வேண்டுமென்றும், மாறிவழங்கின் வருவாமென்றும் குறிப்பிட்டார். இவ்விதிப்படி, ஏனாதி நல்லுதடன், முனிவன் அகத்தியன், தெய்வப்புலவன் திருவள்ளுவன், பாண்டியன் குலசேகரன் என உதாரணங்காண்க.

எனவே, அகத்தியமுனிவன், திருவிரவாசிரியன், குலசேகரபாண்டியன் முதலாக இயற்பெயர்முன்னும் சிறப்புப்பெயர் பின்னுமாகப் பிற்காலத்தார் வழங்குமுறை தொல்காப்பியர்நாளில் வழவாகக் கருதப்பட்டமை விளங்கும். நச்சினுர்க்கினியர் “திருவிரவாசிரியன் என்றற்போல இயற்பெயர் முற்கூறுவனபிறவும்... ‘கடிசோலில்லை’ என்பதனாற் கொள்க” என்றமையுங் காண்க. சேனாவரையர், திருவிரவாசிரியன் முதலியன தொகைச்சொல்லாதலாற் ‘பண்புத்தொகையாராய்ச்சிக்கட் பெறுதும்’ என வேறுகாரணங் கூறுவர். நன்னூலாரோ “இயற்பெய ரேற்றிடிற் பின்வரல் சிறப்பே” எனக்கூறி முன் வரல்வழவை அமைத்துக்கொண்டார்.

வேற்றுமை மயங்கியலில், இரண்டாம் வேற்றுமைப்பொருளும் ஏழாம் வேற்றுமைப்பொருளும் மயங்கு மயக்கங் ‘தூணின்கட் கூறுமிடத்து “கரும மல்லாச் சார்பென் கிளவிக் - சாரீந்தான்’ என குரிமையு முடைத்தே கண்ணென் வேற்றுமை” வழங்காமை (சொல்-அச.) என்றார். இதன் கருத்து:—[இரண்டாம் வேற்றுமைக்கு ஓதிய பொருள்களிலே சார்பு என்னும் பொருண்மை கருமச்சார்பு கருமமல்லாச் சார்பு என இரண்டு வகைப்படும்; அவற்றுள் கருமச் சார்பாவது; தூணைச்சார்ந்தான் என ஒன்றனைப்பொன்று மெய்யுறுஞ் சார்பாகும்; கருமமல்லாச் சார்பாவது அரசரைச்சார்ந்தான் என அங்கனம் மெய்யுறுதலில்லாத சார்பாகும். இவ்விருவகைச் சார்புகளிலே, அரசரைச்சார்ந்தானென்னும் கருமமல்லாச்சார்புப்பொருளுக்கு ஏழாம்வேற்றுமை உரித்தாய்வருதலு முடைத்து--என்பது. கருமம் ஈண்டுமெய்யுறல் *

இதனால், கருமச்சார்பாகிய தூணைச்சார்ந்தான் என்றற்போல் வனவற்றை, தூணின்கட்சார்ந்தான் என ஏழாவதற்கும் உரியதாகக்கி இக்காலத்தார் கூறுமுறை, தொல்காப்பியர்காலத்து வழக்கன்றென்பதும், அரசரைச்சார்ந்தான் என்னும் கருமமல்லாச்சார்பையே அரசர்கட் சார்ந்தானென ஏழாவதுடனும் அக்காலத்தார் வழங்கினர் என்பதாற் தெளிவாம். இதுபற்றியே, சேனாவரையர், “தூணின்கட்சார்ந்தான் என உலகத்தார் வழங்குதல் இடைத்தேறிவின்றி வழங்குகின்றாரெனவே படும்: ஆசிரியர் ‘கருமமல்லாச்சார்பென்கிளவி’ என

* ‘செயப்படு பொருளை அவர் கருமம் என்று வழங்குப’ எனவும், “மனையைச் சார்ந்தான், மனைக்கட்சார்ந்தான் எனவரும்; ‘தூணைச்சார்ந்தான் என்பதுபோலச் சாரப்பட்ட பொருள்தோன்றாது இடமேதோன்றுதலின் ஏழாவதற்கும் உரித்தாயிற்று’ எனவும் எழுதுவர் தேய்வச்சீலையார்.

விதந்துகூறினமையானென்பது” எனவும், நச்சினூர்க்கினியர் “தூணின் கட்ட சார்ந்தான் என்பது வழக்கமின்று, ஆசிரியர் மறுத்தலின்” எனவும் கூறினமை காண்க.

எல்லாம் என்னுஞ்சொல், அஃறிணையிலன்றி உயர்திணைக்கண் வருங்கால், தன்மைப் பன்மை பொன்றுக்குமே எல்லாம் என்னுந் வருமென்பது “தன்னு ஞ்றுத்த பன்மைக் கல் சொல், உயர்திணை வருங்கி னுக்க மில்லை” (சொல்-கஅக) என்ற சூத்திரத்தால் அறியப்படும். இது பன்மை ஒன்றிற்கே வந்தல்.

தன்மைப்பன்மை பொன்றற்குமட்டும் வழங்கினமையும், ஏனை முன்னிலைபடர்க்கைப் பன்மைகட்கு அது வழங்காமையும் பெறப்படுவனவாம். சேனாவரையர் “நெறிதாழ்நுங்குந் தனின் பெண்டி ரெல்லாம்” எனப் படர்க்கைக்கண்ணும் வந்ததாலெனின்—எழுத்ததிகாரத்துள் (எல்லாமென்றசொற்கு) “உயர்திணையாயி னம்மிடை வருமே” எனத் தன்மைக்கேற்ற (நம்முச்) சாரியை கூறினமையானும் ஈண்டு நியமித்தலானும் அஃது இடவழுவமை தியாம்” எனக்கூறி, படர்க்கைக்கண் பிற்காலத்தார் வழங்குதலை அமைத்துக் கொண்டார். நச்சினூர்க்கினியர், இச்சூத்திரத்துள்ள ஆக்கமென்பதற்குப் பெரும்பான்மை எனக் கருத்துக்கொண்டு, “எனவே, சிறுபான்மை முன்னிலைப் பன்மைக்கும் படர்க்கைப்பன்மைக்கும் வருமாயிற்று” என்று உதாரணங்காட்டினர். நன்னூலாரோ, “எல்லாமெனல் பொது” (உருஅ) “எல்லாந் தாந்தா னின் னன பொதுப்பெயர்” (உஅஉ) என இருதிணைக்குமுரிய பொதுப் பெயர்களுள் ஒன்றாகவே இதனை எண்ணினர். இவையெல்லாம் “உயர்திணையாயின் நம்மிடை வருமே” (எழுத்ததி-கஅ௦) “தன்னு ஞ்றுத்த பன்மைக்கல்லது, உயர்திணை வருங்கி னுக்க மில்லை” என்னுஞ் சூத்திரங்களால் எல்லாமென்னுஞ் சொல்லியல்பை நன்கு விளக்கிய தொல்காப்பியனார் காலத்துக்குப் பெரிதும் பிற்பட்ட கொள்கைகள் என்பது தெள்ளிது.

எண்ணிடைச் சொற்களாகிய என்று, என, ஓடு என்பவை ஓரிடத்திற் றேன்றிப் பிறவழியும் பிரிந்துசென்று எண்ணப்படும் பொருள்கடோறும்போய்ப் பொசோற்கள் சொந்ருந்துமென்பது—“என்றுமெனவு மொடுவுந்தோறெறும் நின்றல். ன்றி - பொன்றுவழி யுடைய வெண்ணினுட்

பிரிந்தே” என்ற தோல்காப்பியச் சொல்லதிகார சூத்திரத்தால் (உகசு) விளங்கும். ‘வினைபகை யென்றிரண்டினெச்சம்’ ‘கண்ணிமை நொடியென’ ‘பொருள் கருவிகாலம் வினையிடனோ டைந்தும்’ என்றவிடங்களில்—வினையென்று, கண்ணிமையென, பொருளொடு கருவியொடு காலத்தொடு வினையொடு என்று, அச்சொற்கள் பிறவழி யுஞ்சென்று ஒன்றியவாறு காண்க. இச்சூத்திரத்தே “ஒன்றுவழி யுடைய” எனச் சிறுபான்மையேவருமெனக் குறிக்கப்படுதலேநோக்கி, சேனாவரையரும் நச்சினுர்க்கினியரும் “ஒன்றுவழியுடைய வென்றத னால், சொற்றொறு நிற்பதே பெரும்பான்மை; சொற்றொறுநின்ற எண் இக்காலத்தரிய” என்றார். எனவே, வினையென்று பகையென்றிரண்டி னெச்சம், பொருளொடு கருவியொடு காலத்தொடு வினையொடு இட னொடு ஐந்தும் என்று கூறுவதே தோல்காப்பியர்காலத்து வழக் கென்பதும், முற்கூறியபடி ஓரிடத்துகின்று பிரிந்துசென்றியைதல் அக்காலத்துச் சிறுபான்மையே வழங்கியது என்பதும் அறியப்படு வனவாம். பின்வரும் “கண்டரென்ற” முதலிய சூத்திரங்களும் இதனை வற்புறுத்தும்.

கண்டர், கேட்டர், சென்றது, போயிற்று என்னும் சொற்க ணுக்கும் வினாவொடு பொருந்திநின்ற விடத்தும், வினைச்சொற்கு கேட்டை, நின்றை, காத்தை, கண்டை என்னும் ஓடீ சில முன்னிலை வினைச்சொல் நான்கும் முன்னிலைப் அசைநிலையா பொருளை உணர்த்தாதவிடத்தும் அசைநிலைக தல் னாகும் என்பது:—

“கண்ட ரென்ற கேட்ட ரென்ற
சென்ற தென்ற போயிற் தென்ற
வன்றி யனைத்தும் வினாவொடு சிவணி
நின்றவழி யசைக்குங் கிளவி யென்ப” (சொல்லதி-சஉரு)

“கேட்டை யென்ற நின்றை யென்ற
காத்தை யென்ற கண்டை யென்ற
வன்றி யனைத்து முன்னிலை யல்வழி
முன்னுறக் கிளந்த வியல்பா கும்மே” (ஷா-சஉசு)

என்ற சூத்திரங்களாற் கூறப்பட்டது. இவை கண்டரே கண்டரே என அடுக்கியும், அடுக்கின்றித்தனித்தும் வரும். இவற்றுள் வினா வொடு பொருந்திநின்று அசைநிலைகளாகுஞ் சொற்களுள் கண்டர் கேட்டர் என்பன சிறுபான்மை வழக்கிலுள்ளன. ஒருவன் கூறிய சொல்லிற்கு உடம்புடாதவன் கண்டரே, கேட்டரே என்றால், அச்

சொற்கள், வினைச்சொற்பொருண்மையும் வினாச்சொற்பொருண்மையுமின்றி நிற்குமென அறிக. இவ்விரண்டு சொற்கணிக்க, ஒழிந்த சென்றது, போயிற்று என்பவை வினாவொடு பொருந்தி அசை நிலையாதலும், அடுத்த சூத்திரத்துக்கண்ட கேட்டை, நின்றை, காத்தை, கண்டை என்ற வினைச்சொல் நான்கும் முன்னிலைப் பொருளை உணர்த்தாது அசைநிலையாதலும் தொல்காப்பியர் காலத்தே வழங்கியவாயினும், உதாரணங் காணுமையின் இக்காலத் தரியவாயின என்பர், சேனாவரையரும் நச்சினுர்க்கினியரும்.

தொல்காப்பியனார், கற்பியலில், தலைவனுந் தலைவியும் களவு கடைச்சங்க வெளிப்பட்ட பின்னர் வரைந்துகொண்டு இல்லற நாளில் வீழ் நிகழ்த்துங் காலத்தே, அவ்விருவரையும்பற்றி இந்ந்ந் கற்பியல் னார் இன்னகூற்று நிகழ்த்தற்குரியர் என விதிக்கு விதிக்கள். மிடத்துப் பார்ப்பார்க்குரிய கிளவிகளாக—

“காமநிலை யுரைத்தலும் தேர்நிலை யுரைத்தலும்
கிழவோன் குறிப்பினை எடுத்தனர் மொழிதலும்
மாவொடு பட்ட நிமித்தங் கூறலும்
செலவுறு கிளவியுஞ் செலவழங்கு கிளவியு
மன்னவை பிறவும் பார்ப்பார்க் குரிய”

என்று கூறினர். இக்கிளவிகள் கடைச்சங்க காலத்துக்கு முன்னரே வழக்கு வீழ்ந்தன என்பது—“இவையெல்லாம் தலைச்சங்கத் தாரும் இடைச்சங்கத்தாருஞ் செய்த பாடலுட் பயின்றனபோலும்; இக்காலத்து இலக்கியமின்று” என நச்சினுர்க்கினியர் எழுதுதலான் அறியப்படுகின்றது. இவ்வாறே கூத்தர்க்குரிய கிளவிகூறும் “தொல்லையுரைத்தலும்” என்ற சூத்திரத்தும், நற்றாய்க்குஞ் செவிலிக் குமரிய இலக்கணங்கூறும் “கிழவோன்றியா” என்ற சூத்திரத்தும் “இலக்கியம் இக்காலத்திறந்தன” “இலக்கணமுண்மையின் இலக்கியமும் அக்காலத்துளவென்றுணர்க” என அவர் எழுதிச் செல்லுதலுங் கண்டுகொள்க.

தொல்காப்பியத்துக்கண்ட பொருளதிகாரவியல்களுள் உவமவியல் ஒன்று. இவ்வியல், பலவகையாகிய அணிகளிலே அணிகளுள் உவமமொன்றினையே கூறும். அகத்திணையியலுள், உவமமொன்றே உவமத்தினை உள்ளுறையுவமம் ஏனையுவமமென்றே முற்காலத் து வழங்கியமை. இருபகுதியாகக்கூறி, இவ்வுவமவியலில் அவற்றினை விரித்து ஆசிரியர் கூறினார். உவமக்கூறுபாடுகள் தொல்காப்பியத்துக் கூறியபடி நான்காகும்: அவை—தொழில், பயன், மெய், வடிவென்பன.

பிற்காலத்து நூல்களிலோ எனின், இவ்வணி பலவாகித் தோன்றும். உவமம் பலவகையாயிருத்தலானும், வேறுபல அலங்காரங்கட்கு அடிப்படையாதலானும் பிற்காலத் தணிநூல்கள் இத்தனைப் பலவகையாகவும் வேறு பல அலங்காரங்களைக் கூட்டியும் பொருளணி யிலக்கணங் கூறுவனவாயின. சொல்லணி எத்துணைச் சிறப்பிற்றாய்ப் பின்னூல்களிற் காணப்படுகின்றதோ, அத்துணைபாகத் தொல்லாசிரியர் கருதவில்லையென்பது, தொல்காப்பிய முதலியவற்றையும் பிற்காலத்து நூல்களையும் ஒப்பிட்டுநோக்குவார்க்கு நன்கு விளங்கும்.

உவமத்தின் பலவிகற்பங்களும் வெவ்வேறணிகளாகத் தொல்காப்பியர்காலத்து வழக்கினவல்ல என்பது, உவமவியல் நுள-ம் சூத்திரவுரையில், உரைகாரர் “இனி, இவ்வோத்தினுட் கூறுகின்ற உவமங்களுட் சிலவற்றையும், சொல்லதிகாரத்துள்ளும் செய்யுளியலுள்ளும் சொல்லுகின்ற சிலபொருள்களையும் வாங்கிக்கொண்டு மற்றவை செய்யுட்கண்ணே அணியாமென இக்காலத்தாசிரியர் நூல்செய்தாருமுளர்; அவை ஒரு தலையாகச் செய்யுட்கணியென்று இலக்கணங் கூறப்படா.....பொருளதிகாரத்துட் பொருட்பகுதி யெல்லாம் செய்யுட்கணியாகலான், அவை பாடலுட் பபின்றன வென்றதனான் அவையெல்லாந்தொகுத்து அணியெனக்கூறுது வேறு சிலவற்றை வரைந்து அணியெனக்கூறுதல் பயமில்சூற்றாமென்பது” எனப் பிற்காலத் தணிவகைகளை விரிவாக மறுத்துக் கூறுதலால் அறியப்படுகின்றது.

தொல்காப்பியனார் “அன்ன வேய்ப்ப வுறழ வொப்ப” முதலாகப் படித்த உவமவுருபுகள் வினை பயன் மெய் உவமவுருபுகள் யுரு என்ற நான்கன்பாலும் வழங்குமிடத்து மரபுபற்றியே இன்னவுருபுகள் இன்னவுவமைகட்கே உரியன வழங்கியமை. என வரையறைப்படுத்துக் கூறினார். இது,

“அன்ன வாங்க மான விதப்ப
வென்ன வுறழத் தகைய கோக்கொடு
கண்ணிய வெட்டும் வினைப்பா லுவமம்”

“போல மறுப்ப ஒப்பக் காய்த்த
கேர வியப்ப நளிய நந்திவென்
ரோத்துவரு கிளவி யுருவி னுவமம்”

என்பன முதலிய சூத்திரங்களான் அறியப்படும். “தத்த மரபிற் றோன்றும்பன் பொருளே” என்ற சூத்திர வுரையில், உரைகாரர்

“மறுப்ப ஒப்ப வென்பன முதலாயினவும் ஒரு காரண முடைய வென்பது, ஆசிரியன் பெருமரபினவாக உரிமைப்படுத்துக் கூறினமையின் அறிந்தாம். அல்லது உம் ‘மரபிற்கோன்றும்’ என்றதனால், இவையெல்லாம் மரபுபற்றி அறிதல்வேண்டும்; எனவே, தலைச்சங்கத்தார் முதலாயினர் செய்யுட்களுள் அவ்வாறு பயின்றுவருமென்பது அறிந்தாமன்றே, இவ்வாறு சூத்திரஞ் செய்தலானேன்பது” என்று கூறுதலால், இவ்வுருபுகள், முற்காலத்து மரபுநிலைபிறழ்வழக்குடையவாயிருந்தமை விளங்கும்.

இவ்வுவம வுருபுகளில், ‘நளிய’ ‘நந்த’ என்பவை, முற்காலத்தே வழக்குவீழ்ந்தன என்பது—“நளிய, நந்த வேன்பன இக்காலத்தரிய போலும்; அவை வந்தவழிக் கண்டுகொள்க” என உரைகாரர் கூறுதலான் அறியப்படுகின்றது.

தொல்காப்பியனார் “மெய்யீ றெல்லாம் புள்ளியொடு நிலையல்”

“குற்றிய லுகரமு மற்றென மொழிப” என்ற துறுகர குற்றிய சூத்திரங்களால் (எழுத்ததிகாரம்-க0ச-நு) மெய் ரங்களும் மகரக் யீறுபோலக் குற்றியலுகரமும் புள்ளிபெறுதல் கூறி துறுக்கழம் புள்ளி. இச்சூத்திரங்கட்கு உரையாசிரியரும் நச்சிளி பெறுதல். னர்க்கினியரும் கூறிய வேறுரையை, நன்னூல்

விருத்திகாரர்—“அற்று என்னும் மாட்டேற்றிற்கு, மெய்யீறுபோலக் குற்றியலுகரவீறும் புள்ளியொடு நிற்குமெனக் கொள்ளாது, இம்முன்றாஞ் சூத்திரத்தைப் ‘புள்ளியீற்றுமுன்’ என்னும் ஈச-ம் சூத்திரத்தோடு மாட்டெறிந்ததாகக் கொண்டார்.....அவ்வாறு கூறுதல் மாட்டேற்றிலக்கணம் அன்றும்” எனக்கூறி மறுத்தனர். இதனால், குற்றியலுகரம் மெய்போலப் புள்ளி பெறுதலைக் கூறுவதே அவ்விருத்திகாரர் கருத்தென்பது விளங்கும். இக்கொள்கையே யாப்பருங்கல விருத்தியுடையாருங் கொண்டதென்பது, அவர், “குற்றியலுகரமுங் குற்றியலிகரமும் புள்ளிபெற்று நிற்கும்; என்னை? ‘குற்றியலுகரங் குற்றியலிகரம் - மற்றவைதாமே புள்ளிபெறுமே’ என்பது சங்கயாப்பு” என்றெழுதலான் உணர்க. இவர்கூற்றில், குற்றியலுகரத்தோடு, குற்றியலிகரமும் புள்ளிபெறுமாறு கூறப்படுதல் அறிபத்தக்கது. ஆசிரியர் தொல்காப்பியனார் காலத்தும், அக்குற்றிகரம் புள்ளிபெற்றே வழங்கியதென்பது, பேராசிரியர் “ஒற்றெழுத் தியற்றே குற்றிய லிகரம்” என்னுஞ் செய்யுளியற் சூத்திரவுரையில்—“எனவே எழுத்தே தாத்தினுள் ‘மெய்யினியற்கை புள்ளியொடு நிலையல்’ எனக் கூறி, ‘குற்றிய லுகரமு மற்றென

மொழிப்' எனக் குற்றிய லுகரத்துக்குப் புள்ளிபெறுதலுங் கூறினார்: அதுபோல, குற்றியலிகரமும் புள்ளிபெற்றுந்நல் உடைத்தென்றவா ருயிற்று.....இவற்றையெல்லாம் 'ஒற்றெழுத்தியற்றே' என்றத னால் புள்ளியிட்டேயெழுதுக" என்று கூறுதலால், தெள்ளிதின் உணரப்படும். இவற்றால், நாகழகிது, நாகியாது என்னுவ் குற்றுகா குற்றிகரங்கட்கு, மெய்யெழுத்துப்போல—ககா கிகரங்கட்கு மேலே —புள்ளியிட்டெழுதல் தொல்காப்பியர்காலத்து வழக்காதல் தேறப் படும். இவ்வாறே, மகரக்குறுக்கமும் புள்ளிபெறுமென்பது, “உட் பெறு புள்ளி யுருவா ரும்மே” என்னும் எழுத்ததிகார சூத்திரத் தால் நன்கறியப்பட்டதாம்.*

ஆசிரியர் தொல்காப்பியனார்—“யாத்த சிரே யடியாப் பெனாஅ” என நிறுத்தமுறையானே அடியுணர்த்தப்படுகு நாற்சீரடிப்பாக்க ந்து—அடியென்று சொல்லப்படுவது, நாற்சீ ரே முற்காலத்து ரடியே என்னும் பொருள்பட, “நாற்சீர்கொண்ட வழுங்கினமை. தடியெனப் படுமே” எனக்கூறிப் பின்னர், இந் நாற்சீர்கொண்ட அடி இரண்டும் பலவுமடுத்து வந்த தொடையாற் பாட்டென்பது தோன்றும் என்பார்—“அடி யின் சிறப்பே பாட்டெனப் படுமே” என்றார். இவ்வாறு, நாற்சீர் கொண்டதே அடியென்றும், அவ்வடியானே பாட்டுத்தோன்று மென்றும் கூறப்படுதலால், தொல்காப்பியனார்காலத்து நாற்சீரடிப் பாடல்களை பெரிதும் பயின்றுவந்தமை புலப்படும். பேராசிரியரும் அச்சூத்திரவுரையில், “தலையிடைகடைச் சங்கத்தாரும் பிறசான்றோ ரும், நாற்சீரடியான் வரும் ஆசிரியமும் வேண்பாவும் கலியுமே பேரும் பாண்மையுஞ் செய்தார்: வஞ்சிப்பா சிறுவரலிற்றேனக் கோள்க” என்று எழுதிச்செல்லுதல் இங்கு அறியத்தக்கது.

ஆசிரியர் தொல்காப்பியனார், பானான்கென்று அவற்றினிலக் கணமெல்லாம் விரித்து, அவற்றின் சேர்க்கையாற் பாவின் முதலிய ரேன்றுவது மருட்பாவென்றுங் குறித்துப் பின் உறுப்புக்கள் அக் “அவ்விய லல்லது பட்டாங்குக் கிளவார்” என காலத்து வழுங் அப்பாக்கட்கு ஒருவரையறையுங் கூறினார். அஃ காமை. தாவது—“மேற்கூறிய நான்கு பாவிலக்கணத்தா னல்லது பாட்டின்கண் வேறுபாக் கூறப்படாது” என்பதாம். இதனால், பாவின் முதலிய செய்யுள்வகைகள் தொல்

* இவற்றின்விரிலைத் ‘8. தொல்காப்பியனாரும் புள்ளியெழுத்துக்க ளும்’ என்ற கட்டுரையுட் கண்டுகொள்க.

காப்பியர்காலத்து வழங்காமை புலப்படும். இதனைக்குறித்துப் பேராசிரியர் அச்சுத்திரவுரையில் எழுதுவன வருமாறு:—“இது கூறிப் பயந்ததென்னையெனின், மேற்கூறிய பாக்களாற் பெயர்கூறாத செய்யுட்களும் அவைபாவாக வரினல்லது வேறுதாக்குப் பாவிலவென்பதூஉம், ‘மருட்பா வேளை யிருசா ரல்லது, தானிது வென்னுந் தனிநிலை யின்று’ எனவே, அவ்விரண்டன் கூட்டத்தின்கண்ணும் வேறோர்பாப் பிறக்குமெனக் கொள்ளினுங் கொள்ளற்க வெனவும், பிற்காலத்து தூல்செய்யும் ஆசிரியர் பிறவகையாற் பாவுறுப்பினை மயக்கப்பட வேண்மொருளராயின் அவரைவிலக்கியுங் கூறியவாறு. அல்லதூஉம், பண்ணுந்திறனும் பகுத்தானைக்கண்டு இவற்றையும் பாவுமினமுமாகப் பகுத்தான்கொல் என்று ஐயுறமை விலக்கி, இயனூலுள் அவ்வாறு கூற்றிறிலன் எனச் சொல்லினென்பது” — எனக் கண்டுகொள்க.

ஆசிரியர் நால்வகைப் பாவின் ஆதிவரலாற்றினை—“பாவி மருங்கினைப் பண்புறத் தொகுப்பின், ஆசிரியப்பா ஆசிரியமும் வெ வெண்பா வென்றும், காயிரு பாவினு ளடங்குண்பாவுமே ஆதிப் மென்ப” “ஆசிரிய நடைத்தே வஞ்சி யேனை, பாக்களென்பது. வெண்பா நடைத்தே கலியென மொழிப” — என்ற சூத்திரங்களாற் குறிப்பிடுவாராயினர். மேற்கூறிய “பாவினதுவிரிநான்குந் தொகுங்கால் இரண்டாகித் தொகுமென்பதூஉம், அவ்வனம் இரண்டாமிடத்தும் யாதானும் ஒன்றடக்கி இரண்டாகா: முதற்பா என்று நாட்டப்படுவன இவையெனவும், அவைமுதலாகத் தோன்றி ஆண்டடங்குவன இவையெனவும் உணர்த்துகின்றது” எனப் பேராசிரியர் இச்சூத்திரங்கட்கு அவதாரிகை கூறி—“மேற் பாக்கள்விரிந்த தன்மையை நோக்கித் தொகுப்பின், ஆசிரியமும் வெண்பாவுமேயாம்; அவற்றுள் ஆசிரியத்து விகற்பமாகித் தூங்கலோசை விரிந்தடங்கும்; வெண்பாவின் விகற்பமாகிக் கலிப்பா விரிந்தடங்கும்; அங்ஙனம் அடங்கி இரண்டாகும் பாவின் வகை” — எனப் பொருளுங் கூறினர்.

இவற்றால், தமிழ்மொழியில், ஆதிபிறரேன்றிய பாக்கள் ஆசிரியமும் வெண்பாவுமேயாமெனவும், அவற்றினின்தே ஏனைவஞ்சியும் கலியும் கிளைத்தன எனவும் தொல்காப்பியர் கருதினாராதல் நன்குணரப்படும்.

தொல்காப்பியனார், செய்யுளுறுப்புக்களாகக் கூறிய “அம்மை யழகு தொன்மை தோலே, விருந்தே யியைபே ஓயைபுள்ளுந் புலனே யிழைபு” என்பவற்றில், இயைபென்னும்

செய்யுளுப் உறப்புக்கு இலக்கணமு ணர்த்துமிடத்து—
பீஸ், எனகரவீறே
ழிய ஒழிந்தவிற “ஞகாரை முதலா னகாரை யிற்றுப்
களுடைய நூல் புள்ளி யிறுதி யிவைபெனப் படுமே.”
கர் விழிந்தமை.

என்றார். இதன்பொருள் — ஞநாகமனயரலவழள
என்னும் பதினொருபுள்ளியிற்றினுள் ஒன்றையிறுதியாகச் செய்யுள்
செய்யுள், பொருட்டொடராகவுள் சொற்றொடராகவுள் செய்வது
இயைபு எனப்படும்—என்பதாம். பேராசிரியர் இவற்றுக்கு உதார
ணங்காட்டுமிடத்து—“சீத்தலைச்சாத்தனாரற் செய்யப்பட்ட மணி
மேகலையும் கொங்குவேளிராற் செய்யப்பட்ட தொடர்நிலைச் செய்யு
ளும் போல்வன; அவை எனகரவீற்றான் இற்றன. மற்றவீற்றான்
வருவனவற்றுக்கும் ஈண்டிலக்கண முண்மையின் இலக்கியம் பெற்ற
வழிக்கோள்க: இப்போழுது அவை விழந்தனபோலும்” எனக்கூறினர்.
இதனால், எனகரவீற்றான் முடிந்த நூல்களொழிய, ஏனை, ஞ ண ர
ம ய ர ல வ ழ ள ஈறுகளான் முடிந்த இயைபுநூல்களுந் தொல்
காப்பியர்காலத்துவழங்கிப் பின் இறந்தமை தெரிகின்றது.

தொல்காப்பியர் “பாட்டிடைக்கலந்த பொருளவாகிப்—பாட்டி
னியல பண்ணத்தி யென்ப” என்பதுமுதலாக நான்கு சூத்திரங்களா
பண்ணத்தி ல் “பழம்பாட்டினாடு கலந்தபொருளை தனக்குப்
அடியிகந்து வந் பொருளாகப் பாட்டுமுரையும்போலச் செய்யப்படு
வது விழிந்தவழி வன பண்ணத்தி” —எனப் பண்ணத்திக்கிலக்கணம்
க்காதல் கூறினர். “இவை நாடகச்செய்யுளாகிய பாட்டு
மடையும் வஞ்சிப்பாட்டிம் மோதிரப்பாட்டிம் கட
கண்டு முதலாயின” என்பர் பேராசிரியர். இதன் அடிப்பெருக்கம்
பன்னிரண்டெனக்குறித்து, “அடியிகந்துவரினுங் கடிவரையின்றே”
என்பதனால், அது பரத்துபட்டுவரவும் பெறுமென்று ஆசிரியர் கூறி
னர். இங்ஙனம் அடியிகந்துவரும் பண்ணத்திக் கிலக்கியம்—“முற்கா
லத்துள்ளார் காணாமையிற் காட்டாமாயினும்: இக்காலத்து உள்ளன
வேற் கண்டுகொள்க. இலக்கணமுண்மையின் இலக்கியங்காணாயி
னும் அமையுமென்பது” என்கூறி உதாரணங்காட்டாது சென்
ருர் பேராசிரியர்.

தொல்காப்பிய மரபியலிற்கண்ட வழக்குக்கள் பலவும் கடைச் சங்கத்தார் காலத்துக்கு முன்பே வீழ்ந்தன வென்பு முற்காலத்தே தற்குப் பலமேற்றோள்கள் உள்ளன. அவற்றுட் வீழ்ந்தசில மரபுச் சிறந்தன சில வருமாறு:—குழவி என்றபெயர் (இக் புப்பெயர்கள் காலத்து மக்கட்கு வழங்குவதாயினும்) குஞ்சரம், ஆ, எருமை, கடமை, மரை, குரங்கு, முசு, ஊகம் என்ற விலங்குகட்கும் உரியதென்பது, மரபியல் கசு—உஉ-சூத்திரங்களால் அறியப்படும். இவ்விதிப்படி குஞ்சரக்குழவி, ஆக்குழவி, எருமைக்குழவி, குரங்குக்குழவி—என்றிவ்வாறு வழங்குதல் தொல்காப்பியர்காலத்து மரபென்பது விளங்கும். இவ்வாறே, அப்பென்ற வழக்கு யாட்டிற்கும், யாடு என்பது மூடு கடமைகட்கும், பாட்டி என்பது பன்றி நாய் நரி என்பவற்றுக்கும் அவ்வாசிரியர் காலத்து வழங்கிபனவாம் (மரபியல்-சஎ, சுச-சு. சூத்திரங்கள்). உரைகாரர், இவற்றுக்கெல்லாம் இலக்கியம் முற்காலத்தே வீழ்ந்தன என்று கூறிச் செல்லுதலால், கடைச்சங்கத்தார் காலத்துக்கு முன்பே இவை அருகிய வழக்காதல் வேண்டும்.

ஆசிரியர், அருகிவழங்கிய மரபுகள் சிலவற்றை அடியில்வருஞ் சூத்திரத்தாற் குறித்தனர்:

தொல்காப்பியர்

காலத்து மருவி
வந்த சில மரபு
கள்.

“குரங்கி னேற்றினைக் கடுவ னென்றலும்
மரம்பயில் கூகையைக் கோட்டா னென்றலும்
செவ்வாய்க் கிளியைத் தத்தை யென்றலும்
வெவ்வாய் வெருகினைப் பூசை யென்றலும்
குதிரையு ளாணினைச் சேவ லென்றலும்
இருணிற் பன்றியை யேன மென்றலும்
எருமையு ளாணினைக் கண்டி யென்றலும்
முடிய வந்த வெவழக் குண்மையிற்
கடிய லாகா கடனறிந் தோர்க்கே.”

இதனால், தொல்காப்பியர் நாளில்—ஆண்குரங்கு—கடுவன் எனவும், கூகை—கோட்டான் எனவும், கிளி - தத்தை யெனவும், வெருகு-பூசை எனவும், ஆண்குதிரை - சேவல் எனவும், பன்றி - ஏனம் எனவும், ஆணெருமை-கண்டி எனவும் மருவிவழங்கிய வழக்குக்கள் என்பது விளங்கும். “முடியவந்த அவ்வழக் குண்மையிற்—கடிய லாகா கடனறிந் தோர்க்கே” என ஆசிரியர் கூறுதலினின்று, இம் மரபுகள் அக்காலத்தில் வழுவாக நினைக்கப்பட்டன வாயினும் ஆன்றோர் வழக்கானமையின் அமைவுடையனவாகக் கருதப்பட்

டன என்பது புலப்படுகின்றது. இம்மரபுகளிலே, ஆண்டுதிரையைச் சேவலென்பதும் ஆண்டுருமையைக் கண்டிப்பென்பதும் ஒழிய, ஒழிந்த மரபுகள் இக்காலத்தும் வழங்குவனவாம். உரைகாரர் இச்சூத்திரவுரையில் எழுதுவன இவை:—“கடுவனு மறியுமக் கொடியோ னையே”—ஆண்குரங்கு; இதனைக் கடியலாகாதெனப்பட்ட இழுக்கென்னை யெனின். மக்கட்கும் வேருகிற்கும் அக்காலத்துப் பயின்றனபோலுமாதலின்...குதிரையைச் சேவலென்றல் இக்காலத்திரதாயிற்று...எருமையேற்றினையுங் கண்டியென்பபோலும்; அது காணலாயிற்றில்லை” என்பன. இவற்றால் தொல்காப்பியர் காலத்தே, குதிரைச்சேவல் எருமைக்கண்டி என ஆண்பெயர்கள் வழங்கியதோடு, நம்காலத்துப் பெருகிவழங்கும் பெயர்கள் சில, அவர்காலத்தே அருகிவழங்கியமையும் தெளியப்படும்.

மேற்கூறியவாறு தொல்காப்பியத்துக்கண்ட பழைய வழக்குக்களே யன்றி, உரைகாரர் கூற்றுக்களால் அறியப்பட்ட வேறுசில பண்டைமரபுகள் சிலவும் உள்ளன. மரபியலில் “மரபு வழக்குகள். நிலைதிரிதல்” என்னுஞ் சூத்திரவுரையில், உரைகாரர் மிறைக்கவினைப் பற்றிக் கூறுமிடத்து—“இனி, நிறை மொழிமாந்தர் மறைமொழிபோல்வன சில மிறைக்கவிபாடினாருள ரென்பதே பற்றி, அல்லாதாரும் அவ்வாறுசெய்தல் மரபன்றென்றற்கும் இதுகூறினான் என்பது; அவை—சக்கரஞ் சுழிஞளம் கோழுத்திரிகை ஏகபாதம் எழுகூற்றிருக்கை மாலைமாற்று என்றற்போல்வன. இவை மந்திரவகையானன்றி வாளாது மக்களைச் செய்யுள்செய்வார்க்கும் அகனைந்திணைக்கும் மரபன்றென்பது கருத்து. அல்லாதார் இவற்றை எல்லார்க்குஞ் செய்தற்குரியவென இழியக்கருதி, அன்னவகையான் வேறுசில பெய்துகொண்டு அவற்றிற்கு இலக்கணஞ் சொல்லுப. அவை இத்துணையென்று வரையறுக்கலாகா: என்னை? ஒற்றை யிரட்டை புத்தி வித்தார மென்றற்போல்வன பலவுங்கட்டிக் கொண்டுஅவற்றானே செய்யுள்செய்யினுங் கடியலாகாமையின் அவற்றிற்கு வரையறைவகையான் இலக்கணங்கூறலாகா என்பது” என்றெழுதினார். இதனால்,சக்கரஞ்சுழிஞளமுதலிய சித்திரகவிகள் மந்திரவகையாற்றேவர்பொருட்டுச் செய்யப்படுவனவன்றி, மக்கட்குரியனவாக முற்காலத்தார் கருதினரல்ல என்பது போதரும். தேவாரமுதலியவற்றில், ஏகபாதம் எழுகூற்றிருக்கை மாலைமாற்று முதலிய மிறைக்கவிகள், இவ்வாறு தேவரைப்பற்றியனவாயிருத்தல் ஈண்டுக்குறிக்கத்தக்கது.

இனி, ஆனந்தக்குற்றம் பாட்டியன்மரபு முதலியவை, பழைய இலக்கியங்களுக்குரிய இலக்கணமாகா என்பது, முன்னையுரைகாரர் கொள்கை. தொல்காப்பியமரபியலிற் குறித்த ஈரைங்குற்றங்களையும் விளக்குமிடத்து உரைகாரர்—“தன்னொருபொருள் கருதிக்கூற லென்பது—மலைபடுகடாத்தினை ஆனந்தக்குற்றமெனப் பிற்காலத்தா னொருவன் ஒருகுத்திரங்காட்டுதலும், பதமுடிப்பென்பதோர் இலக் கணம் படைத்துக்கோடலும்போல்வன” எனவும், நின்றுபயனின் மை என்பதற்கு உதாரணங்கூறுமிடத்து “பிற்காலத்துத் தோன் றிய வழக்கேபற்றி அவற்றிற்குங் குற்றந்தீர இலக்கணங்காட்டியவழி அது சான்றோர் செய்யுட்குப் பயன்படாது தம்மோரன்ன செய்யுட் குப்பயன்பட்டொழியச்செய்தல்: உதாரணம் வந்தவழிக் கண்டு கொள்க; பாட்டியன் மரபெனக் காட்டுவனவும் அவை” எனவும் எழுதிச்செல்லுதலால், ஆனந்தக்குற்றம் பாட்டியன்மரபு முதலிய வை பிற்காலத்திலக்கணங்களே என்பதும், அவை முன்னோர்செய் யுட்கு ஏற்பணவல்ல என்பதும் வெளியாகின்றன.

இவ்வாறே ஆராய்ந்து செல்லுமிடத்து, கடைச்சங்கத்தார் காலத்தும் அதன்பிற்காலத்தும் வீழ்ந்த தொல்காப்பியமரபுகளும் வழக்குக்களும் எண்ணிறந்தனவா மென்பது போதரும். உரைகாரர்க ளால் ‘இவையிவை வீழ்ந்த வழக்குக்கள்’ என்று குறிப்பிட்டவை பெரும்பாலவும் கடைச்சங்கத்தார் காலத்துக்குமுன்பு இறந்தவை யென்றே கொள்ளத்தக்கன; என்னை? அச்சங்கத்திலக்கியங்களெல் லாம் ஆராய்ந்தே அவர்கள் அங்ஙனமெழுதலான் என்பது. இனி, இக்காலத்திறந்த தொல்காப்பியவழக்குக்களை எண்ணுவோமாயின் அவை கணக்கிலடங்கா; நன்னூல்முதலிய பிற்காலவிலக்கணங்கட்கு முற்றும் வேறுகத்தோன்றும் தொல்காப்பியச் செய்திகளெல்லாம் பழைய வழக்குக்களையாகும். ஆயினும், அவற்றை ஆராயாது பழைய காலத்தே வீழ்ந்தனவாக உரைகாரர்காட்டிய வழக்குக்கள் மட் டுமே ஈண்டு ஆராய்ச்சிக்கெடுத்துக்கொள்ளப்பட்டனவென அறிக.

குறிப்பு. இக்கட்டுரை, செந்தமிழ், 8 - ம் தொகுதி 8, 9, 12 - ம் பகுதி களினும், 9 - ம் தொகுதி 1, 2 - ம் பகுதிகளினும் வெளிவந்தவை.

8. தொல்காப்பியனாரும்

புள்ளியெழுத்துக்களும்.*



தொல்காப்பியம் நான்மரபியலில் எழுத்துக்களின் பெயர் முறை தொகை முதலியவற்றை விளக்குமிடத்தே, எழுத்துக்களின் வரிவடிவுகளையும் கூறப்புக ஆசிரியர் தொல்காப்பியனார், அவ்வெழுத்துக்களின் உருவங்கள் இன்னவாறு என்பதை முழுதுங்குறியாது, அவற்றின் ஒருசார் உறுப்பினையே கூறிச்செல்லுதல் காணலாம்.

“புள்ளி யில்லா வெல்லா மெய்யும்
உருவுரு வாகி யகரமோ டுயிர்த்தலும்
ஏன யுருவோ டுருவுதிரித் துயிர்த்தலும்
ஆயிரண் டென்ப வுயிர்த்த லாதே” (17)

என்ற சூத்திரத்து—மெய்யும் உயிருங் கூடிப் புணருமிடத்து, மெய்யின்வடிவு திரியாதுந்திரிந்தும் நிற்கும் என்று பொதுப்படக் கூறினரே யன்றி, அம்மெய்களின் உருவம் இத்தகைய என்று ஆசிரியர் விளக்காமை காண்க. இதனால், தொல்காப்பியனார் காலத்தில் எழுத்துக்கள் வரிவடிவுடையனவாகி யாவரானுந் தெளிய அறியப்பட்டிருந்தன என்பதும், அதனால் அவ்வடிவுகளை விரித்துரைக்க அவர் முன்வந்தவர் என்பதும் அறியப்படும். படவே, நன்னூலார் கூறியவாறு, ‘தொல்லை வடிவின வெல்லா வெழுத்தும்’ என்பதே தொல்காப்பியனார் கருதியதும் என்பதாயிற்று. ஆயினும், அத் தொல்லைவடிவுகளிற் கண்ட ஒருசார் குறிபைமட்டும் விதிமுகத்தானும் உடம்பொடுபுணர்த்தலானும் அவ்வாசிரியர் தவறாது கூறிச் செல்லுதல் குறிப்பிடத்தக்கது. அஃதாவது—அவ்வெழுத்துக்களுட் சில புள்ளிபெற்று நிற்கும் நிலைமையேயாம். உயிர், மெய், சார்பிறற்றோற்றம் என்ற மூவகைப்பட்ட எழுத்துக்களினும் அங்ஙனம் புள்ளிபெறுவனபற்றி ஆசிரியர் கூறுவனவற்றை ஈண்டு விளக்குவேன்.

I. புள்ளிபெறும் மெய்கள்

நெடுங்கணக்கினுள் தனிமெய் பதினெட்டும் புள்ளிபெற்றே நிற்கும் என்பதனை—

* செந்தமிழ், தொகுதி - 23, பக். 153 - 168.

“மெய்யி னியற்கை புள்ளியொடு நிலையல்” (15)

“மெய்யி ரெல்லாம் புள்ளியொடு நிலையல்” (104)

என்ற இரண்டு சூத்திரங்களால் தொல்காப்பியர் கூறுதல் காணலாம். ‘மலிகான்புள்ளி’ ‘யரழ வென்னும் புள்ளி’ என்பன முதலியவற்றால் ‘புள்ளி’ என்று மெய்கட்குக் குறியிட்டு ஆளுதலின் புள்ளியின்றித் தனிமெய்கள் யாண்டும் வழங்கா என்பதை அவர் குறித்தனராவர். “மெய்யி னியற்கை புள்ளியொடு நிலையல்” என்பதனால், அம்மெய்கள் புள்ளிபெறுவது அடிப்பட்ட மரபென்றும், எழுதுவோரது சோர்வால் அம்மரபு தவறநேர்ந்தவிடத்துச் சொற்பொருளுணர்ச்சி சிதைந்துவந்தமையின் புள்ளியிடுவதை ஆசிரியர் இங்ஙனம் வற்புறுத்தலாயினர் என்றும் அறிக.

II. புள்ளிபெறும் உயிர்கள்

இவ்வாறு மெய்கட்குப் புள்ளிவிதித்த ஆசிரியர் உயிர்களுட்கிலவும் அதுபெற்று நிற்கும் என்பதனை—

“எகர ஓகரத் தியற்கையு மற்றே”

என்று அடுத்த சூத்திரத்தாற் கூறுகின்றார். பன்னிருயிர்களுள்ளே எகர ஓகரங்கள்மட்டும் புள்ளிபெறுவது பண்டை வழக்கென்பது— ‘எகரவொகரத் தியற்கையும்’ என்பதனால் அறியப்படும். இதனால், எகர ஓகரக் குறிலும், ஏகார ஓகார நெடிலுமான அவ்விருவகை உயிர்கட்கும் வரிவடிவு பொது என்பதும், அவற்றுட் குறிலின் வேறுபாடு தோன்ற அதற்குப் புள்ளியிடப்படும் என்பதும் பெறப்படுகின்றன. ஆயின், குறிலின் நீட்சியே நெடிலாதலின், அந்நெடிலின் வேறுபாடுவிளங்க அதற்குப் புள்ளியையிடாமற் குறிலுக்கிட்டு ஆண்டதன்கருத்து என்னை எனின், இதற்கு இரண்டிவகையிற் சமாதானக் கூறலாகும். ஆரியமொழியுட் குறிலின்றி நெடில் ஏகாரஓகாரங்களே வழங்குதலும், அவற்றின்குறில்கள் தமிழ்க்குரிய சுறப்பெழுத்துக்களாதலும் நன்கறிப்பட்டவை. அவ் விருமொழிகட்கும் பொதுவாகவமைந்த எ, ஓ என்ற வடிவுகளை ஆரியத்திற்போல நெடிலொன்றுக்குமே கொண்டு, அவை குறில்களுக்குரியனவல்ல என்று தமிழில் விலக்காமைப்பொருட்டு, அவற்றுட் குறிலெகரஓகரங்கட்குப் புள்ளியிட்டு வேற்றுமைப்படுத்திருத்தல் கூடும். இஃதன்றேல், மாத்திரை குறுகிய எழுத்துக்கட்கே புள்ளியிடுவது மரபு என்பது இனிக் கூறப்புகும் குற்றகர குற்றிகர முதலியவற்றின் வடிவுகளாலும் விளங்குதலின், அங்ஙனம் குறுகிய எழுத்துக்கட்கு இட்டுவந்த

புள்ளியை, ஏகர ஓகாரங்கட்கன்றி அவற்றின் குறில்களுக்கே வழங்கியிருத்தல் வேண்டும். இவற்றுள் ஏற்புடையது கொள்க. பிற்காலத் தாட்சிலர் நெடிலேகாரவோகாரங்களே புள்ளிபெறுவனவாகக்கருதியெழுதியது,* முன்னவழக்களை அறியாமையாலென்க.

இங்ஙனம் குறிலின்குறியாகப் புள்ளியிட்டிவந்த வழக்குத் தனி எகரஓகர உயிர்கட்குமட்டுமன்றி, மெய்யூர்ந்த அவ்வுயிர்கட்கும் உண்டென்பது, உரையாசிரியர் முதலியோர் உரைகளான் உணர்க. ‘எய்தும் எகர மொகர மெய் புள்ளி’ என்ற நன்னூற் சூத்திரப்பகுதிக்கு—‘தனித்தும் உடம்பூர்ந்தும் வரும் எகரமும் ஓகரமும் தனிசொய்களும் பெறும் இயல்பாகிய புள்ளியைப் பிற்காலத்து ஒழித்து வரைந்து, ஏகர ஓகாரங்களோடும் உயிர்மெய்களோடும் ஐயப்பட வழங்கும் வழக்கினை யுடையவன்றித், துணியப் படுந் தொல்லைவடிவினது உறுப்பாய புள்ளியைப் பெறும்’ என்றெழுதிய சங்கரநமச்சிவாயப்புலவர் உரை ஈண்டு அறிபத்தக்கதாம். இதனால், புள்ளியிடும் வழக்கைப் பின்னோர் நெகிழ விட்டமையால், பொருளில் தடுமாற்றமுற்றேந்த செய்தி நன்கு விளங்கும். எகரவொகரங்கட்குப் புள்ளியிடும் வழக்கு நன்னூலார்காலத்தும் பயின்ற தென்றே சொல்லலாம். அவர்காலத்து வழக்கின்றேல், இவ்வெழுத்துக்களும் மெய்களும் ஒழிய ஒழிந்தவற்றுக்குப் புள்ளியில்லை என்பது பட—

“தொல்லை வடிவின வெல்லா வெழுத்துமாண்
டெய்து மெகர மொகரமெய் புள்ளி”

என்று, புள்ளியெழுத்துக்களை அவ்வாசிரியர் விதந்து ஓதாரென உணர்க. பிற்காலத்துப்போலவே நன்னூலார்நாளிலும் புள்ளியிட்டெழுதுவதற் பொதுவாகவே சோர்வு காட்டப்பட்டுவந்ததென்பதற்கு, அவர்காலத்துச் சாஸனங்களே தக்க சான்றாகவுள்ளன. அவற்றில், மெய்கட்குப் புள்ளியிலேதே அரிதாகக் காணப்படுகிலையில், எகரஓகரங்கட்குப் புள்ளிகாணமை வியப்பிற்குரியதன்று.

* இராமாநுசகாண்டிகை காண்க. பிற்காலத்தில், எகரத்தினின்று ஏகரத்தை வேறுபடுத்தக் கீழ்கோடிழுக்கப்படுமுறையில், எகரநெடிலுக்கே புள்ளியையிட்டு இன்னோர் வேறுபடுத்தலாயினர்போலும். எகரநெடிலுக்குக் கீழ்க்கோடிழுக்கும் முறையை உண்டாக்கியவர், வீரமாமுனிவர் (Beschi) என்பர் சிலர் (Burnell's South Indian Poleography, p. 5.). ஆனால், அங்ஙனம்கோடிழுப்பது, அம்முனிவர்க்கும் முற்பட்ட சாஸனவழக்காயிருத்தலால் (T. A. S. Vol. i, p. 202) அக்கூற்றுப் பொருந்தாதாம்.

ஆயினும், அக்காலத்துத் தமிழறிஞர் தனித்தும் உடம்பூர்ந்தும் வரும் எகர ஓகரங்கட்குப் புள்ளியிடும் வழக்கைப் போற்றிவந்தவர்களேயாவர். மாத்திரைச் சுருக்கத்துக்குத் தண்டியலங்காரமுடையார் காட்டிய மேற்கோளில்,

“நேரிழையார் கூந்தலினோர் புள்ளிபெற நீண்மரமாம்
நீர்நிலையோர் புள்ளி பெறநெருப்பாம்”

எனவரும் வெண்பாப்பகுதி இங்கறியத்தக்கது. நேரிழையார் கூந்தல்—ஒதி: அது புள்ளி பெறவே ஒதி என்றாகி மரத்தைக் குறிக்கும்; நீர்நிலை ஏரி: அது புள்ளி பெறவே எரி என்றாகி நெருப்பைக் குறிக்கும்—என்பது இப்பாடற்கருத்தாய் எகர ஓகரவுயிர்கள் புள்ளிபெற எழுதப்பட்டு வந்த பழைய வழக்கைத் தெளிவாக்குதல் காண்க.

இனி, மெய்யூர்ந்த எகரவொகரங்கள் புள்ளிபெற்று வழங்கின என்பதற்கு மேற்குறித்தபடி பிரமாணங்காண்டல் அரிது. ஆயினும் வேள்விசூடித் தாமிரசாஸனத்தும், தந்திவர்மன் (கி. பி. 800-840) என்ற பல்லவனது 4-ம் ஆட்சி வருஷத்தே திருவெள்ளறைக் கிணற்றொன்றில் வெட்டப்பட்டுள்ள கல்லெழுத்தினும்* மெய்யூர்ந்த எகர வெழுத்துக்கள்—நான்காதெடுத்து ‘பெருங்கிணறு’ ‘சேய்து’ என்றிவ்வாறு புள்ளியிட்டு வரையப்பட்டுள்ளமை காணலாம். மெய்யூர்ந்த ஓகரத்துக்கு இத்தகைய பிரமாணங் கிடைத்திலது.

III. புள்ளிபெறுஞ் சார்பெழுத்துக்கள்

ஆசிரியர் தொல்காப்பியனார் குற்றுகரம், குற்றிகரம், ஆய்தம் என்ற மூன்றும் சார்பிறன்றோன்றும் எழுத்துக்கள் என்பதை—

“அவற்றுள்,
குற்றியலிகரம் குற்றியலுகரம்
ஆய்தமென்ற
முப்பாற் புள்ளியு மெழுத்தோ ரன்ன”

என்ற சூத்திரத்தாற் கூறுவர். இம்மூன்றும் புள்ளியுடையன வாகவே ஆசிரியர் காலத்து வழங்கின என்பது குறிக்கொண்டு அறியத்தக்கது. அவற்றை முறையே விளக்குவேன்.

(1) குற்றியலுகரம்

தொல்காப்பியம் புணரியலில் ‘மெய்யீ நெல்லாம் புள்ளியொடு நிலையல்’ என்பதனால், மொழியீற்று மெய்யெல்லாம் புள்ளிபெற்று

* The Journal of the S. I. Association, Oct. 1910, pp. 172-173.

நிற்கும் என்று நியமித்த ஆசிரியர்—‘குற்றியலுகரமு மற்றென மொழிப’ என்ற அடுத்த சூத்திரத்தால், குற்றுகரமும் ஆம் மெய்யீற்றின் தன்மையைப் பெறும் என்று கூறினர். இதனால்: குற்றுகரமும் மெய்யீறுபோலப் புள்ளிபெற்று நிற்கும் என்பதே ஆசிரியர் கருத்தென்பது நன்கு பெறப்படும். இதுவே முன்னோர் பலருங் கொண்ட முடிபுமாம். “ஒற்றெழுத் தியற்றே குற்றிய லிகரம்” என்ற செய்யுளியற் சூத்திரவுரையுள்—“எழுத்தோத்தினுள் ‘மெய்யினியற்கை புள்ளியொடு நிலையல்’ எனக்கூறிக் ‘குற்றியலுகரமு மற்றென மொழிப’ எனக் குற்றுகரத்துக்குப் புள்ளிபெறுதலுங் கூறினான்”—என்று நல்லறிவுடைய தொல்பேராசிரியர், முற்குறித்த தொல்காப்பியனர் கருத்தறிந்து எழுதியது காண்க. இவ்வாறே, யாப்பருங்கலம் 2-ஆம் சூத்திரத்திற்கு—‘குற்றியலுகரமும் குற்றிய லிகரமும் புள்ளிபெற்று நிற்கும்; என்னை?

“குற்றிய லிகரமும் குற்றிய லுகரமும்
மற்றவை தாமே புள்ளி பெறுமே”

என்பது சங்கயாப்பு ஆதலின்” என, அந்நூல் விருத்திகாரரும் முன்னூற் பிரமாணத்துடன் எழுதியகுறிப்பு அறியத்தக்கது. இவற்றால், முற்காலத்தே குற்றுகரத்துக்குப் புள்ளியிட்டெழுதும் வழக்குப் பெருகியிருந்தமை புலனாம்.

இனி, உரையாசிரியரும் நச்சினர்க்கினியரும் ‘குற்றியலுகரமும் அற்றென மொழிப’ என்பதிலுள்ள ‘அற்று’ என்பது, மேற் சூத்திரத்துள்ள ‘புள்ளியொடு நிலையல்’ என்ற தொடரை நோக்கியதாகக் கொள்ளாது, தொடர்பற்று நிற்கும் சூத்திரமொன்றனுடன் மாட்டெறிந்து—‘ஈற்றுக்குற்றியலுகரம் புள்ளியீறுபோல உயிரேற இடங்கொடுக்கும்’ என்று பொருள் கூறலாயினர். இப்பொருள் ஆசிரியர்கருத்து ஆகாதென்பது பற்றி, நன்னூல் விருத்திகாரரான சங்கரநமச்சிவாயப்புவலர் ‘உயிர்வரி னுக்குறள் மெய்சிட்டு டோடும்” என்ற உயிரீற்றுப் புனரியல் 14-ம் சூத்திரத்து எழுதிய விசேடவுரை வருமாறு:—

“ஆசிரியர் தொல்காப்பியர் ‘அவற்றுள், மெய்யீறெல்லாம் புள்ளியொடு நிலையல்’ எனவும், ‘குற்றிய லுகரமு மற்றென மொழிப’ எனவும் கூறியசூத்திரங்களுள், ‘அற்று’ என்னும் மாட்டேற்றிற்கு ‘மெய்யீறுபோலக் குற்றிய லுகரவீறும் புள்ளியொடு நீற்தும்’ எனப் பொருள்கொள்ளாது, இம்மூன்றாஞ்சூத்திரத்தைப் ‘புள்ளி யீற்றுமுன் னுயிர்தனித் தியலாது, மெய்யொடு சிவனு மவ்வியல் கெடுத்தே’ என்னும் முப்பத்தாறாஞ் சூத்திரத்தோடு மாட்

டெறித்ததாகக்கொண்டு, ‘குற்றியலுகரமும் புள்ளியீறுபோல உயிரேற இடங் கொடுத்துக்கொடாது இரண்டியிரும் ஒருங்குநிற்கும்’ எனக்கூறிச் சாதிப்பாரும் உளர். அவ்வாறுகூறல் மாட்டேற்றிலக்கண மன்றும்; அன்றியும் மெய் உயிர் என்பன உவமவாகுபெயராய் வந்த காரணக்குறியல்லவாதல் வேண்டும்; அசனல், அஃது அக்தூலாசிரியர்க்குக் கருத்தன்றும்” எனக் காண்க.

இவற்றால், பிற்காலத்து உரைகாரரும், குற்றியலுகரம் புள்ளி பெற்று நிற்கும் என்ற பேராசிரியர் முதலியோர் கொள்கையையே பெரிதும் தழுவிநிற்கல் காணலாம். ஆகவே, முற்றுகரத்தின் வேறு பாடுதோன்றக் குற்றுகரங்கட்குக் கொக்கு, நாம், வரகு என்பன போலப் புள்ளியிட்டெழுதலே தொல்காப்பியர்காலவழக்கு என்பது தெளியப்படும்.

(2) குற்றியலிகரம்

குற்றியலுகரத்தைப் பெரிதும் பற்றுக்கோடாகக்கொண்டவரும் குற்றியலிகரம் புள்ளிபெறு முறையும் தொல்காப்பியனார்காலத்து வழக்கேயாம். என்னை? ‘ஒற்றெழுத் தியற்றே குற்றிய லிகரம்’ என அவ்வாசிரியரே செய்யுளியலில் தெளிவாக இதனை யெடுத்தோதுதலான் என்க. இச்சூத்திரத்துக்குப் பேராசிரியர்—

“மேற்கூறிய எழுத்திலக்கணவகையானும், ஈண்டோதும் அசைக்குறப் பாமாற்றானும் எல்லாம் குற்றியலிகரம் ஒற்றெழுத்தியற்றேயாம். எனவே, எழுத்தோத்தினுள்...(ஒற்றேபோலக்) குற்றியலுகரத்துக்குப் புள்ளிபெறுத லுங் கூறினான்; அதுபோலக் குற்றிகரமும் புள்ளிபெற்று நின்றலுடைத்து... இவற்றை யெல்லாம் ‘ஒற்றெழுத்தியற்றே’ என்பதனால் புள்ளியீட்டு எழுதுக”

என்று எழுதிச்செல்லும் உரைவிசேடம்*: ஈண்டு உரைரற்பாலது. யாப்பருங்கல விருத்தியுடையாரும், குற்றுகரம்போலவே குற்றிகர மும் புள்ளிபெறும் என்பதற்குச் சங்கயாப்பு என்ற முன்னூலை மேற் கோள்காட்டுதல் மேலே குறிக்கப்பட்டது. சிவஞானமுனிவரும், தொல்காப்பிய முதற்கூத்திர விருத்தியுரையுள்—“குற்றியலுகரமு மற்றென மொழிப’ என்னுஞ் சூத்திரத்தாற் குற்றியலுகரமும் புள்ளிபெற்றுநிற்கும் என முற்றுகரத்தோடு இதனிடையிரிவடிவி னும் வேற்றுமைதோன்றக் கூறி, உம்மையாற் குற்றியலிகரமும்

* நச்சினர்க்கினியர், குற்றியலிகரத்துக்குப் புள்ளியிடும்வழக்கைக் குறியாமைபோலவே, ‘ஒற்றெழுத்தியற்றே குற்றியலிகரம்’ என்ற இச்சூத்திரத் துக்கும் குற்றிகரம் புள்ளிபெறும் என்று உரையெழுதாதுபோயினர்.

புள்ளிபெற்று நீற்கும் என்றோதினமையானும்” என்றெழுதி, குற்றுகரத்தோடு குற்றிகரமும் புள்ளிபெற்று நீற்கும் என்பதே தொல்காப்பியனார் கருத்தென்று விளக்கச்செல்லுதல் கண்டுகொள்க. இவற்றால், வண்டியாது, நாகியாது, கேண்மியா என்று, குற்றிகரங்கட்கு புள்ளியிட்டெழுதுவதும் தொல்காப்பியனார் காலவழக்கென்பது நன்கறிப்படுகும்.

(3) ஆய்தம்

குற்றெழுத்தின்முன்னதாகவும், உயிரொடுபுணர்ந்த வல்லெழுத்தின்மேலதாகவும் வரும் ஆய்தவெழுத்து அடிப்புக்கூட்டுப்போல மூன்றுபுள்ளிவடிவினது என்றெழுதுவர் நச்சினர்க்கினியர். கேடகப்படையின் ஒருசார் உறுப்புப்போதலின், ஆய்தம் என்பது திரிந்த காரணக்குறியாமென்பது பின்னோர் கொள்கை. இவற்றுள் பிற்கூறிய உறுப்புப்பொருள் அடிப்பட்டதொன்று அன்று. கருவிகட்கெல்லாம் பொதுவாக வழங்கும் ஆய்தமென்பதுதிரிந்து ஈண்டுக் கேடகத்தைமட்டுஞ்சுட்டி, அதனுறுப்பான முக்குமிழ்வடிவை உணர்த்திற்றென்றல் அத்துணைச் சிறப்புடையதன்று. அதனால், ஆய்தச் சொல்லின் உண்மையான விற்பத்தி வேறென்றே தோற்றுகின்றது.

பாஷாதத்துவ ஆராய்ச்சியில் வல்லவராய் மயிலாப்பூரில் விளங்கிய ஸ்ரீ ஆர். சாமிநாத ஐயரவர்கள்—வேதத்திலே ஜிஹ்வாமூலீயவொலி* பெறுவதோர் எழுத்துக்கு ‘ஆயிர்தம்’ என்ற பெயரை வேதவிலக்கணம் இட்டுவழங்குவதென்றும், அக்தகைய உச்சரிப்புடன் அஃகம் முதலியனவாகத் தமிழில் வழங்கும் எழுத்துக்கும் அவ்வடபெயரையே தமிழிலக்கணம் வகுத்த ஆதியிருடிகள் ‘ஆய்தம்’ என்று திரிய வழங்கினராதல்வேண்டும் என்றும் கருதுவாராயினர்.† இக்கருத்து அரியதொன்றாதலின், நம்மனோர் ஆராய்ச்சிக்கு உரியதே யாகும். வடமொழியுள் சொல்லிடைவரும் ஸகாரம் ஸ்மஸானம்—மயானம், ஸ்மஸூ—மயிர் என்றவாறு யகரமாதலும், ஸூதி—சுதி, ஸூயரன்—சீதரன் என்றவாறு ரகரங்கெடுத்தலும் தமிழுக்கமைந்தனவாம். அம்முறையில், ஆயிர்தம் ஆய்தம் எனத் திரிந்ததென்றல் ஏற்புடைத்தாம் என்க. ஆயிர்தம் என்பது ‘சார்ந்தது’ என்னும் பொருட்டாகலின், அதன்றிரி

* ககரத்தின் முன்வரும் விஸர்க்கவொலி.

† இக்கருத்தை எழுத்துமூலமாக ஐயரவர்கள் வெளியிட்டசெய்தி தெரியவரவில்லை. எனினும், நேரில் என்னிடம் பிரமாணத்துடன் விளக்கமாக அவர்கள் கூறினர்.

பான ஆய்தம் சார்பெழுத்தொன்றற்குப் பெயராயிற்று. எனவே, “கூ கரொதி, கூ வவதி” என்ற வடதொடர்களில் வரும்விஸர்க் கத்தின் ஐஹ்வாமுலீய உபத்மானீய* ஒலிவடிவுகள் போன்றதே ‘சார்த்து வரினல்லது தமக்கிப்பில’ எனப்பட்ட ஆய்தத்தின் ஒலி வடிவும் என்பது பெறப்படும். இனி, ஆய்தத்தின் வரிவடிவு முப்புள் றியுடையது என்றெழுதிப் நச்சினுர்க்கினியரே—‘இக்காலத்தார் நடுவுவாங்கியிட்டு எழுதுப’ என்று, அது தங்காலத்து வழங்கிய மாதிரி கையையும் கூறுவர். இதனால், அடுப்புக்கூட்டுப்போல, ௭௦ என்ற வாறு முப்புள்ளி யுடையதாகக் கருதப்பட்ட ஆய்தம், மேலிடமான நடுப்புள்ளியின்றி 00 என்று பிற்காலத்தே மாறலாயிற்றென அவ் வுரைகாரர்கருத்தினர் என்பது விளங்கும். எனவே, வடமொழியுள் மேலுங்கீழுமாக அமைந்த விஸர்க்கத்தின் இரட்டைப் புள்ளிகளைப் போலவே, தமிழில் அடுத்தடுத்து ஆய்தப்புள்ளிகள் முன்புவழங்கின என்பதாயிற்று. இவ்வாறன்றி 3௦ என மேலுங்கீழுமாக இரண்டும், அவற்றை யடுத்து மத்தியில் ஒன்றுமாக முப்புள்ளிகளுடன் ஆய்தம் முன்பெழுதப்பட்டதென்றும், அவற்றுள் நடுப்புள்ளியைநீக்கித் தங் காலத்தவர் வழங்கிவந்ததனையே நச்சினுர்க்கினியர் குறிக்கலாயினர் என்றும் கருதவும் இடமுண்டு. இவ்வாறாயின், விஸர்க்கவடிவும் ஆய்தவடிவும் ஒன்றாகவேமுடியத் தடையில்லை. அடுப்புக்கூட்டை அவ்வுரைகாரர் உவமையாகக்காட்டியது ஈண்டுப் பெரும்பான்மை உருவொத்தல்பற்றி என்றே கொள்ளற்பாலது.

இனி, ஆய்தம் முப்புள்ளியினதாக உரைகாரரிற் சிலர் எழுதி வருவதற்குப் பழையநூற்பிரமாணங் காணப்படாமை குறிப்பிடற் குரியது. ‘ஆய்தமென்ற முப்பாற்புள்ளியும்’ எனத் தொல்காப்பிய னார் அதன்வடிவு கூறிற்றிலரே எனின், அதனை ஈண்டு ஆராய் வேன். தொல்காப்பியநூன்மரபில்—

“அவைதாம்

குற்றிய லிகரங் குற்றிய லுகரம்

ஆய்த மென்ற

முப்பாற் புள்ளியு மெழுத்தோ ரன்ன”

என்பது சார்பெழுத்துக்களைப்பற்றிய சூத்திரம். இதற்கு—“மேற் சார்த்துவரும் எனப்பட்டவைதாம் குற்றியலிகரமும், குற்றியலுகர மும், ஆய்தமென்று சொல்லப்பட்ட மூன்று கூற்றதாகிய புள்ளி வடிவும் ஆம்; அவையும் முற்கூறிய முப்பதெழுத்தோடு ஒருதன்

* பகரத்தின் முன்வரும் விஸர்க்கவொலி.

மையவாய்வழங்கும்” என்பது நச்சினுக்கினியருரை. உரையாசிரியராகிய இளம்பூரணவழகனும் இக்கருத்தேபடப் பொருளெழுதிக் “குற்றியலிகரமும் குற்றியலுகரமும் என எண்ணும்மை விகாரத்தாற் றெடுக்கன” என்றார். இவற்றுல் ‘மூப்பாற்புள்ளியும்’ என்ற விசேடியத்துக்கு—‘ஆப்தமென்ற’ என்ற தொடரையட்டும். விசேடணமாக்கி—‘குற்றிகரமும் குற்றுகரமும் ஆப்தமாகிய மூப்புள்ளியும்’ என அவ்வுரையாளர்கள் பொருள்கொண்டனர் என்பது புலப்படும். ஆயின், இதுவே தொல்காப்பியனார் கருத்தென்பதற்குச் சூத்திரப்போக்குச் சிறிதும் அனுகூலமுடையதாகத் தோன்றவில்லை. இதுவே கருத்தாயின், எண்ணும்மைகளைக் குற்றிகர குற்றுகரங்கட்குக் கொடுத்து, மயங்கவையாது அவர் சூத்திரித்திருப்பார். அங்ஙனமன்றி முற்றும்மை ஒன்றேகொடுத்து முடித்தெண்ணினமையான் ‘குற்றியலிகரக்குற்றியலுகரம், ஆப்தமென்ற, மூப்பாற்புள்ளியும்’ என்பதற்கு, அம்மூவகைப்பட்ட புள்ளியெழுத்துக்களும் என்பதே ஆசிரியர் கருதியபொருளாம் என உணர்க. ‘அவைதாம்’ ‘ஆப்தமென்ற’ என்பன, ‘சொற்சீரடி’ என்று நச்சினுக்கினியரே எழுதுவர். இவற்றுள் பிறற்றொடரைச் சொற்சீரடியாக்கி ஆசிரியர் தனியேபிரித்தகருத்து ‘மூப்பாற்புள்ளியும்’ என்ற விசேடியத்தை ஆப்தத்துக்கே உரியதாகக்கொண்டு உலகமயங்காமைப்பொருட்டே என்பது நோக்குவார்க்கெல்லாம் நன்குவிளங்கும். எனவே, ‘மூப்பாற்புள்ளியும்’ என்பதற்குச் சார்பெழுத்துக்கள் மூன்றுமே விசேடணங்க ளென்பதும், அம்மூன்றும் புள்ளிபெறுவனவாதலின் ‘மூப்பாற்புள்ளி’ எனப்பட்டன என்பதும் தேற்றமென்க. இது பற்றியே பேராசிரியர், இம் மூப்பாற் புள்ளியைப்பற்றிய சூத்திரத்தைக் குறிப்பிட்டு—

“குற்றியலிகரம் புள்ளியென்று யாண்டும் (ஆசிரியரால்) ஆளப்படாமை யானும், அதுதான் அவ்வுழி வரவேண்டுதலானும் அங்ஙனம் புள்ளியென்று ஆளப்படும் குற்றுகரத்தோடும் ஆப்தத்தோடும் உடன்கூறுத லாயிற்று” (தொல். பொரு. 665) என்றும்,

தொல்காப்பிய முதற்குத்திரவிருத்தியுள், ஆசிரியர் சிவஞானமுனிவர்,—

“ஒருமொழியைச் சார்த்தவரும் இயல்பன்றித் தனித்தியக்கு மியல்பு தமக்கிலன்னலின் அவைதம்மை எடுத்தோதிக்காட்டலாகாமையின், வருஞ் சூத்திரத்தால் அவற்றுக்கு வேறு பெயரிட்டு—‘அவைதாம், குற்றியலிகரம் குற்றியலுகரம் ஆப்தம்’ என்றும், அம்மூன்றும் புள்ளிபெறுதல் பற்றிப் பொதுப்பெயராக ‘மூப்பாற்புள்ளியும்’ என்றும் ஒதினார்.”

என்றும் மேற்கூறிய கருத்தேபட எழுதிச்செல்லுதல் ஈண்டு அறிந்து போற்றத்தக்கதாகும். இன்னோரின் சீரிய கருத்தைத் தழுவாது, ஆய்

தத்துக்கே முப்பாற்புள்ளியை உரியதாக்கி உரைகாரர் சிலர் கூறிப் போந்த பொருளினின்றே மூன்று புள்ளியுடையதாக அவ்வாய்தற்கருதி யெழுதப்பட்டதென்றே தோற்றுகின்றது. எனவே, நச்சினர்க்கினியர் குறித்தவாறு, விஸர்க்கம்போல இருபுள்ளிகளுடையதாக இவ்வெழுத்து ஆசிரியர் காலத்தில் வழங்கியதெனவே பொருத்தமென்க. ஆயின், இத்தகைய ஆய்தவடிவு பழையசாஸன முதலியவற்றிற் காணப்படவில்லை. 8-ஆம் நூற்றாண்டில் பல்லவமல்லன்காலத்ததாக அமைந்த கசாகுடிப்பட்டயத்துள்*—‘வெல்கோ’ என்ற சொல் வருமிடத்து, என்று மேலுங்கீழும் புள்ளிகளும், இவற்றிடையே சிறிதுவளைந்த கோடும் உடையதாக ஆய்தம் வரையப்பட்டுளது. இஃது அக்காலத்து வழங்கிய அவ்வெழுத்தின் மாதிரிகையாகக் கொள்ளத்தகும். ஆய்தம் என்ற வடசொற்கு ‘நீண்டது’ என்பது பொருளென்பராகலின், ஈண்டு நீண்டகோடுள்ளது எனல் பொருந்தும். [பலவகைவடிவுகளைக் கூறுமிடத்து நன்னுற்பழைய உரைகாரரான மயிலைநாதர்—சதுரம், ஆய்தம், வட்டம், முக்கோணம் சிலை என்றின்னவற்றைக் குறிப்பிட்டுள்ளார். இவற்றுள் இவ்வாயதமும் ஒன்றாய் நீண்ட வடிவினைக் குறித்தல் காண்க,] இதனால், நீண்டகோடுள்ளதாய்ப் புள்ளிபெறுதலின், அவ்வாயதமே ஆய்தம் என்றும் ஆய்தப்புள்ளி(38) என்றும் வழங்கலாயிற்றுப்போலும்—என்று சாஸனவெழுத்தமைதிகொண்டு நாம் கருதலும் பொருத்தமுடையதாகின்றது. பல்லவசாஸனத்துக் கண்ட இவ்வாய்தவடிவைப் போலவே, வடமொழி விஸர்க்கத்துக்கு—மேலுங்கீழும் அமைந்த இரட்டைப்புள்ளி வடிவேபன்றி—என இடைக்கோடு வளைவின்றியும் பிற்பட்ட பாண்டியசாஸனமொன்றில் ‡ காணப்படுதல் ஈண்டு ஒப்பிடத்தக்கதாம். ஆகவே ஆய்தச்சொல்லின் மூலம் ஆயிரதமாயினும் ஆயதமாயினும், அவ்வெழுத்துக்கும் விஸர்க்கத்துக்கும் ஒலிவடிவும் வரிவடிவும் ஒன்றாகவே ஆசிரியர்காலத்தில் அமைந்திருந்ததாகவேண்டும் என்பதும், முப்பாற் புள்ளியினதாக அது கருதப்பட்டது மிகப்பிற்காலத்தேதான் என்பதும் மேற்கூறியவற்றினின்று நன்கு பெறப்படுகின்றன.

இனி, எழுத்துக்களின் பிறப்புமுறையைக் கூறிவருமிடத்தே ஆசிரியர் தொல்காப்பியனார்—

* S. I. I. Vol. ii, No. 73—Kasakudi Plates of Nandivarman, Plate, XV.

† நன்னூல், 453, மயிலைநாதருரை.

‡ Dalavay Agraharam Plates—T. A. S. Vol. i, pp. 126—7.

“சார்த்தவரி னல்லது தமக்கியல் பிலவெனத்
தேர்த்துவெளிப் படுத்த வேளை மூன்றும்
தத்தஞ் சார்பிற் பிறப்பொடு சிவணி
ஒத்த காட்சியிற் தம்மியல் பியலும்”

என்ற சூத்திரத்தால், குற்றிகர குற்றுகர ஆய்தங்களாகிய சார் பெழுத்துக்களின் தோற்றவியல்புங் கூறுவர். குற்றுகர குற்றிகரங் கள் தத்தஞ்சார்பாகிய வல்லெழுத்துக்களின் சிறப்புப்பிறப்பிடங் களையே தமக்கும் உரிபனவாகக்கொண்டு ஒலித்தல்போல ஆய்த மும் கொண்டொலிக்கும் என்பது இச்சூத்திரத்தால் அறியலாகும். எனவே, ஆப்தம் தன்சார்பாய வல்லெழுத்தின் தன்மையதாமன்றித் தனக்கென்று பிறிதோரொலி உடையதன்று என்பதாயிற்று; அஃதாவது—ககரத்தின்மிசை கடுகவதி என்பதிற்போலவும், சகரத்தின்மிசை கிஃபுரதி என்பவற்றிற்போலவும், தக ரத்தின்மிசை கடுதவதி என்பதிற்போலவும், பகரத்தின் மிசை கடுபவதி—என்பதிற்போலவும், நகரத்தின் மிசை (குதிரைக்குத் தெலுங்கர் கூறும்) ‘குர்ரம்’ என்பதன் ஒலிபோலவும்—ஆய்தம் ஆசிரியர்காலத்தே உச்சரிக்கப்பெற்று வழங்கியதென்பதாம்.* பிற காலத்தே, ககரத்துக்குமுன்வரும் ஜஹ்வாமூலிய ஒலியே, ஏனைவல் லெழுத்துக்கட்கு முன்வரும் ஆப்தங்களின் ஒலியாக வழங்குவதா யிற்று. ஆயினும், அத்தகைய உச்சரிப்புத் தொல்காப்பியர்காலத்து வழக்கன்று என்பதற்கு—“ஏனைமூன்றுத் தத்தஞ் சார்பிற் பிறப்பொடு சிவணி...தம்மியல்பியலும்” என்று, சார்த்ததன் வண்ணமான அவற்றின் ஒலியை ஆசிரியர் வற்புறுத்துக்கூறுவதே தக்கசான்றாகும்.

IV. புள்ளிபெறும் மகரக்குறுக்கம்

தொல்காப்பியனார், மகரம் தன்மாதத்தரையிற் குறுகிவருமிடத் தைக்குறித்து (13), அடுத்து “உட்பெறு புள்ளியுருவா கும்மே” என்று தனிச் சூத்திரமொன்று கூறுகின்றார். இதற்கு, உரையாசிரியரும்

* பஃது என்பது—கடுதவதி என்பதிற்போலச்—சார்த்த தகரத்தின் ஒலிபெற உச்சரிக்கப்பட்டதுபற்றியே, அவ்வாய்தம், தன்னோடு ஒலியாற்பெ ரிதுயொத்த தகரவொற்றின்தன்மையாய்ப் பத்து எனவும் ஆசிரியர்காலத் தே வழங்கலாயிற்றென்றும், இருயொழிப்புணர்ச்சியினும் முஃபது, முட் டது (தொல். எழுத். 369), கஃரீது கற்றீது (ஊ. 399) என இருவகை ப்பட வழங்குவதற்கு, ஒற்றுமைபெரிதுமுடைய அவற்றின் ஒலிகளே காரணம் என்றும் கருதற்குரியன. அஃதை (=அதனை) என்பதை அத்தை—என இக்காலத்தார் வழங்குவதும் இத்தகையதே.

நச்சினூக்கினியரும்—‘மகரக்குறுக்கங் கூறிய மேற்கூத்திரத்தினுள் மகரமே ஈண்டு அதிகாரப்பட்டுநின்றதாகக் கொண்டு, ‘பகரத்தோடு மகரத்திடை வரிவடிவு வேற்றுமைசெய்கின்றது இச்சூத்திரம்’ என அவதாரிகையும், ‘புறத்துப்பெறும் புள்ளியோடு உள்ளாற்பெறும் புள்ளி மகரத்துக்கு வடிவாம்’ என்று பொருளும், புறத்துப்பெறும் புள்ளியாவது ‘அடுத்தவருஞ்சூத்திரத்து மெய்கட்டுக்கூறும் புள்ளி’ என்று விசேடமுங் கூறுவர். இவற்றால், ‘ப்’ என்ற பகரவடிவின் உள்ளிடமாக ‘ப்’ என்று மற்றொரு புள்ளியையிடின அது மகரத்தின்வடிவு என்பதைக் குறிக்கவந்ததே இச்சூத்திரம் என்று அவ்வுரையாளர்கள் கருதியமை விளங்கும்.

இங்ஙனம் அவர்கள் கருதினும், “உட்பெறு புள்ளி யுருவாகும்மே” என்று ஆசிரியர்கூறிய சந்தர்ப்பத்தை நோக்குமிடத்து, அச்சூத்திரம், மகரத்தின் வடிவைக்குறிப்பாது மகரக்குறுக்கத்தின் ஒருசார் உருவத்தையே குறிப்பதாகல் வேண்டும் என்பது, என் நண்பர் ப்ருஹ்மஸூத்ரி டாக்டர் பி. எஸ். சுப்பிரமணிய சாஸ்திரியவர்களாது (M. A., L. T.) கருத்து.* அவர்கள் அங்ஙனம் கருதற்குற்ற காரணம் அடியில்வருமாறு:—உட்பெறுபுள்ளி கூறும் இச்சூத்திரத்துக்கு முற்கூத்திரம்—

“அரையளவு குறுகன் மகர முடைத்தே

இசையிட னருகுந் தெரியுங் காலே”

என்பது. “வேறோர் எழுத்தினது ஓசையின்கண் மகரவொற்றுத்தன் அரைமாத்திரையிற் குறுகிச் சிறுபான்மையாகவரும்” என்பது இதன்பொருளாம். மெய்களும் சார்பிற்றேற்றத்து மூன்றும் அரைமாத்திரைபெறுதலும், அவற்றுள் மகரமெய்மட்டும் கால்மாத்திரை பெறுமாறுங்கூறி, அடுத்து ‘உட்பெறு புள்ளி யுருவாகும்மே’ என்று ஆசிரியர் முறையேகுறித்தலால், முன்கூத்திரத்துவந்த மாத்திரைகுறுகிய மகரமே ஈண்டு அதிகாரப்பட்டதென்பதன்றிக் குறுகாத மகரமெய் அதிகாரப்பட்டதெனல் இயைபாதாகும். அன்றியும், மெய்களின்வடிவை ‘மெய்யினியற்கை புள்ளியொடு விலையல்’ எனப் பின்வருஞ் சூத்திரத்தால் ஆசிரியர் கூறுதலின், பகரத்தோடு மகரத்திடை வரிவடிவு வேற்றுமைசெய்தற்கு இச்சூத்திரம் முன்னின்ற தென்பது பொருத்தமுமன்று. இவற்றால், அரைமாத்திரையவாகிய மெய்களும் சார்பெழுத்துக்களும் புள்ளிபெறுவன

*The Bishop Heber College Magazine-என்ற பத்திரிகையில் இவர்களால் எழுதப்பட்டுள்ள “தொல்காப்பிய ஆராய்ச்சி” 101, 102-ம் பக்கங்கள்.

என்று கூறியவாதே, ஈண்டு மகரம் தன் அரைமாத்திரையிற் குறுகு மிடத்து ஒற்றுக்குரிய புறப்புள்ளியோடு, மகாச்சுழியினுள்ளாக மற்ற ரொருபுள்ளியும் பெற்றுவரும் என்று ஆசிரியர் கருதிக் கூறினர் என உணர்க. குற்றிகர குற்றுகாங்கள் போலவே மகாக்குறுக்கமும் சிறப்புப்புள்ளிபெற்று முன்பு வழங்கிவந்ததென்பது, வீரசோழியஞ் சந்திப்படலத்து 19 - ம் செட்டினுள்—

“முன்வயிற்சால் வவ்வரின்—வருமொழிமுதல் வகாம்பத்து புணர்ச் சால் அந்த மகாமானது குறுக்கி கால்மாத்திரையாய் உட்புள்ளிபெறும்”

என்று அதனுரைகாரரான பெருந்தேவனார் எழுதிப் பொருளின் நயம் ஈண்டு அறிந்து மகிழ்த்தக்கது. இப்பிரமாணவுண்மையும் சாஸ்திரியவர்களால் அன்புடன் எனக்கு அறிவிக்கப்பட்டதேயாம்.

V. காவுக்குப்பிரதியாக வழங்கிய புள்ளி

“புள்ளி யில்லா வெல்லா மெய்யும்
உருவுரு வாகி யகாமொ டுயிர்த்தலும்
ஏனை யுருவோ டுருவுதிரிச் சூயிர்த்தலும்
ஆய் ரியல வுயிர்த்த லாதே” (17)

என்ற சூத்திரத்தால், மெய்யும் உயிருங் கூடுமிடத்து, மெய்கள் வடிவுதிரியாதாற் திரிந்தும் நின்றலை ஆசிரியர் கூறுவர். இவற்றுள் திரிந்துகிற்கும் உயிர்மெய்களின் வடிவுகளைக் குறிக்குங்கால், நச்சி னுர்க்கினியர்—

“உருவுதிரிந்துயிர்த்தலாவது—மேலுங் கீழும் விலங்குபெற்றும் கோடு பெற்றும் புள்ளிபெற்றும் புள்ளியுங் கோடும் உடன்பெற்றும் உயிர்த்தலாம். கி, கீ முதலியன மேல்விலங்கு பெற்றன. கு, கூ முதலியன கீழ்விலங்கு பெற்றன. கெ, கே முதலியன கோடுபெற்றன. கா, கா முதலியன புள்ளி பெற்றன. அருகே பெற்ற புள்ளியை இக்காலத்தாரீர் காலாக எழுதினார். கொ, கோ, கொ, வோ முதலியன புள்ளியுங் கோடும் உடன்பெற்றன.

என்று குறிப்பிடுகின்றார். இவற்றால் கா, வோ என்பவற்றின் அருகி லுள்ள கால்கள் முற்காலத்தே புள்ளிகளாக எழுதப்பட்டன என்பது அவ்வுரைகாரர் கருத்தாதல் விளங்கும். இம்முறையைச் சாஸ னங்களிலேனும், கையெழுத்துப் பழம்பிரதிகளிலேனும் காண்டல் அரிதேயாம். ஆயினும், தண்டியலங்காரத்தில் மாத்திரைச்சுருக்கத் துக்குக் காட்டப்பட்ட வெண்பாவொன்று, இத்தகைய வழக்குண் மையைக் குறிப்பிடுவதாகவே தோற்றுகின்றது. அது வருமாறு:—

“கேரிசுழையார் கூந்தலினோர் புள்ளிபெற நீண்மொழி
நீர்நிலையோர் புள்ளி பெறநெருப்பாம்—சீரளவும்
காட்டொன் றொழிப்ப விசையா மதனளவு
மீட்டொன் றொழிப்ப மிடறு” என்பது.

மகளிர்கூந்தற் பெயரான ‘ஒதி’ என்பதனுட் புள்ளியிடின ‘ஒதி’ என்றாகி மரமொன்றனைக் குறிக்கும். நீர்நிலையின் பெயரான ‘ஏரி’ என்பதனுட் புள்ளியிடின ‘எரி’ என்றாகி நெருப்பைக்குறிக்கும். காட்டின் பெயரான காந்தாரம் என்பதில் ஒன்றைக் குறைக்கக் கந்தாரம் என்று கிப் பண்ணைக்குறிக்கும். அக்கந்தாரச் சொல்லினும் ஒன்றைக் குறைக்கக் கந்தரம் என்றாகி மிடற்றைக்குறிக்கும் என்பது இப்பாட்டின்பொருள். இதன்கண், ‘காட்டொன்றொழிப்ப’ ‘மீட்டொன்றொழிப்ப’ என்பவற்றிலுள்ள ‘ஒன்று’ என்பன, ‘புள்ளிபெற’ என மேல்வருந்தொடர்கள் கொண்டு அப்புள்ளியினையே குறிப்பன வென்றும், அதனால் ‘ஒன்றொழிப்ப’ என்பதற்குப் ‘புள்ளியைக் குறைக்க’ என்பதே பொருளாமென்றுங் கொள்ளத்தக்கன. இவ்வாறன்றி, ஒருசார் உயிர்மெய்களின் குறியாக இடப்படும் காலே (ர)யே ‘ஒன்று’ என்ற சொற்கள் குறிக்கவந்தனவாகக் கொள்ளுதல் ஏற்புடைத்தன்று. அதுவே கருத்தாயின், ‘கூந்தலினோர் புள்ளிபெற’ ‘நீர்நிலையோர் புள்ளிபெற’ என்று மேலேகூறிற்றேபோல ‘காட்டிலோர் காலொழிப்பப் பண்ணை மதனளவு, மீட்டோர்கால் நீக்க மிடறு’ என்றவாறு, இன்னதொழிய என்பது விளங்கப் பாடப்பட்டிருக்கும். அங்ஙனமின்மையால், ஒன்றென்பன புள்ளியையன்றி வேறுகுறிக்குமெனல் இயையாதென்க. எனவே, புள்ளியைக்கூட்டுதலாலும், அதனைக் குறைத்தலாலும் எழுத்தளவு சுருங்கிவரும் ‘மாத்திரைச்சருக்கம்’ என்ற சொல்லணியின் இருவேறுவகைக்கும் இரண்டிரண்டு உதாரணங்களை இரண்டிரண்டு அடிகளாற் கூறவந்ததே இவ்வெண்பா என்பது நன்கு பெறப்படும். கந்தாரம் என்றவாறு முன்பு எழுதப்பட்டுவந்தபுள்ளியே பிற்காலத்துக் காந்தாரம் என்றவாறு காலாகமாறியது என்று எழுதிய நச்சினுர்க்கினியர் கூற்றை, இங்ஙனம் பழையபாடலொன்று பெரிதும் ஆதரித்து நின்றல் கண்டுகொள்க.

VI. புள்ளிபெறும் வேறெழுத்துக்கள்.

‘தொல்லை வடிவின் வெல்லா வெழுத்தும்’ என்ற நன்னூற் குத்திரத்துக்குப் பழையவுரைகாரரான மயிலைநாதர் எழுதிய விசேடவுரை அடியில்வருமாறு:—

“ஆண்டு” என்ற மிகையானே, தாது, ஏது என்றற்றொடக்கத்து ஆரிய மொழிகளும், எட்டு, கொட்டு என்றற்றொடக்கத்துப் பொதுமொழிகளும், குன்றியாது, நாடியாது, எட்டியாண்டுளது என்றற்றொடக்கத்துப் புணர் மொழிகளும், பொருள்வேறுபாடு அறிதற்பொருட்டுக் குற்றகாகுற்றிகரக் கட்டுமேல் புள்ளிகொடுப்பாரும் உள்வெனக்கொள்க” எனக் காண்க.

இவ் விசேடவுரையால் ஆரியமொழியான தாது இந்து முதலிய யன குற்றுகாமேயாரினும் உயிர்வரின் மெய்விட்டோடல் முதலிய செய்கைபெறும் இயல்பிலானமையின் அத்தகைய ஆரியமொழிகளின் வேறுபாடு விளங்கவும், பொதுமொழி புணர்மொழிகளில் நேரும் பொருட்டோமாற்றத்தை அகற்றவும் வேண்டி அவற்றுக்குப் பண்டையோர் புள்ளியிட்டுவந்த செய்தி தெரியலாம். இவைபன்றி, தவறாக எழுதப்பட்டவற்றை நீக்கிப்படிப்பதற்கு அறிகுறியாய், அத்தவற்றெழுத்துக்களின் மேலிடமாகப் புள்ளிகளிட்டிக்காட்டும் வழக்கும் எட்டுச்சுவடிகளின் பெரிதும் காணப்படும். இவ்வாறு காட்டுவது தொன்றுதொட்ட முறையே என்பது—“எழுத்து உருவழியாதே கிடந்தாலும், புள்ளிக்குத்தினால் அத்தைக்கழித்து மேலேபோமா போலே” எனவரும் திருவாய்மொழி ஈட்டின்பந்தியாலும் (7,3,4) தெரியலாம். எனவே, எழுத்தின் மாத்திரையைக் குறைத்தற்குமட்டுமன்றி, அவ்வெழுத்தையே குறைத்தற்குறியாகவும் புள்ளியை முன்னோர் உபயோகித்துள்ளமை புலப்படும்.

இதுவரை கூறியவற்றால், எழுத்துக்களின் வரிவடிவுகளை நன்கு விளக்காது, அவை பழையமுறையே வழங்குவன என்று குறிப்பிட்டு, அவற்றுட் புள்ளிபெறுவனவற்றை மட்டும் தோல்காப்பியரும் பிறரும் விதந்தோதுவது நன்குவிளங்கும். சொல்லினுந் தொடரினுந் தெளிவான பொருளுணர்ச்சியுண்டாதற் பொருட்டு ஆசிரியர்கள் இங்ஙனம் புள்ளிவிதித்துப்போந்ததைப் பின்னோர் நெகிழவிட்டவிடங்களில், பிழைச்சொற்களும் பொருட்டிரிபுணர்ச்சியும் நிகழலாயின என்றே சொல்லலாம்: கன்மாப்பலகை—கனமாப்பலகை(சங்கப்பலகை), ‘கள்வன்-களவன் (நண்டு), நேர்திறம்-நோதிறம் (பண்வகை), சாகம்-சாகம்(தேனீ)முதலாகச் சொற்களின் உண்மையுருவற் தெளியப்படாமைக்கெல்லாம், இப்புள்ளியிடுவதில் நேரந்த சோர்வே காரணமன்றோ. இதற்கு இன்னும் எத்தனையோ உதாரணங்கள் காட்டலாகும். இங்ஙனம் தமிழ்வரம்பு சிதையாமைப் பொருட்டு முன்னோர் கையாண்ட இப்புள்ளியிடுமுறை, நம்மனோராற் பெரிதும் போற்றத்தக்கதாம் என்க.

9. பழைய குறியீட்டெழுத்துக்கள்.*



நம் பரதகண்டத்து அமைந்த சாஸனங்களைநோக்கின், அவை, முக்கியமாக அசோகசக்கரவர்த்தி காலத்தினின்று தொடங்குதலைக் காணலாம். தலையிடைச் சங்கங்களோ, நூல்வழுக்குப்படி அதற்கும் முற்பட்டனவாகும். ஆகவே, அவ் வாதிகாலத்தில் அமைந்த சாஸனங்களை நாம் எதிர்பார்க்க இடமில்லை. ஆயினும், சாஸனங்களும் பிறவும் வரைதற்குத் தமக்கென்றமைந்த எழுத்தமைதியைப் பழைய தமிழ்மக்கள் உடையராயிருந்தவர் என்றே நாம் சொல்லலாகும். பண்டையோர்வழங்கிய வடிவெழுத்துக்கள் சிலவற்றைப்பற்றித் தொல்காப்பியனார் குறிப்பிடுகின்றார். மெய்களும், எகரவொகரங்களும், குற்றிகரகுற்றுகரங்களும், ஆய்தமும் புள்ளிக்குறி பெறுவன என்றும், மகரக்குறுக்கம் மகரவொற்றின் உள்ளாகப் புள்ளிபெறுமென்றும் அவ்வாகிரியர் கூறுவர்.† முன்னூல்களின்படி, அவர் அகத்தியனார் மாணாக்கருள் ஒருவராய் இடைச்சங்கத்தில் வீற்றிருந்தவர் என்பது பிரசித்தம். தொல்காப்பியத்தினும் பழைமைபெருமை வாய்ந்த தமிழ்நூல் வேறில்லை என்று ஆராய்ச்சிமுறையாலும் துணியப்படுகின்றது. அந்நூலாகிரியர் இவ்வாறு புள்ளியெழுத்துக்களைச் சிறப்பாகக் கூறிச்செல்வதை நோக்குமிடத்து, தமிழுக்குத் தனிமையான எழுத்தமைதி பழைமையாகவே உண்டென்பது நன்கு பெறப்படும். பரதகண்டத்தில் இப்போதுவழங்கும் எழுத்துக்கட் கெல்லாம் பிராமிலிபிகளே மூலமானவை என்று சாஸனவறிஞர் பெரும்பாலார் கருதுவர். இரண்டாயிரமாண்டுகட்கு முற்பட்ட சாஸனங்கள் பெரும்பாலவும் இப்பிராமியிலே அமைந்துள்ளன. இவற்றுள் ‘அசோக சக்கரவர்த்தியின் கட்டளைகள்’ அமைந்த சாஸனங்களைத் தலைமையாகச் சொல்லலாம். இப் பிராமிசாஸனங்கள் சில, தமிழ்நாட்டில்— முக்கியமாகப் பாண்டிநாட்டினும் சேரநாட்டினுமுள்ள மலைச்சார்வுகளில்—இப்போது அருமையாகக் கண்டு பிடிக்கப்பட்டிருக்கின்றன. அவையாவும், சைனபெளத்த முனிவர்

* இது—‘சிலைமகள்’ என்ற பத்திரிகையில் ‘இலக்கியசாஸன வழக்காறுகள்’ என்னுந் தலைப்பின் கீழ் ஆசிரியர் எழுதிய கட்டுரையின் ஒருபகுதியாகும்.

† “7 - தொல்காப்பியனாரும் புள்ளியெழுத்துக்களும்” என்ற மேற்கட்டுரை பார்க்க.

கள் இருந்து நோற்பதற்கு அமைத்துக்கொண்ட மலைப்பாழிகளில் பொறிக்கப்பட்டனவாகும். அவற்றில் அமைந்துள்ள பாஷையானது; பிராகிருதமொழி கலந்த தமிழ்ச்சிதைவாகத் தெரிகின்றது. இச்சாஸனங்களிற்கண்ட எழுத்தமைதியே தமிழுக்குரியது என்று கொள்ள இடமில்லை. உரிபதாயின், மெய்பெழுத்து முதலியன சிறப்பாகப் புள்ளிபெறுதற்குரியவை என்று தொல்காப்பியனார் நியமித்த படி; இப் பிராமிசாஸனங்களினும் அப் புள்ளிகள் அமைந்திருத்தல் வேண்டுமன்றோ? அவ்வாறு இச்சாஸனங்களிற் காணப்பட்டில். அன்றியும் நம் நாட்டிற் காணும் பிராமிபெழுத்துக்கள் சில, வட நாட்டுப் பிராமியினும் வேறான குறியீடுகளையும் மாறுபாடுகளையும் கொண்டுள்ளன. இவற்றால் தமிழ்மக்கள் தனியே வழங்கிப் பழகும் துக்களும் பிராமிலிபிகளும் கலந்த எழுத்தமைதியும், பாகதமும் தமிழுக்கலந்த பாஷையமைதியும் உடைய சாஸனங்களாகவே இவை தோற்றுகின்றன. எனவே, ஆதித்தமிழர் பிராமியினும் வேறுகத் தமக்கென அமைந்த எழுத்துவகை யுடையரல்லர் என்று சிலர் முடிவுகட்டுவது பொருந்தாதென்பது தெரியலாம். ஆயின், தமிழ் மொழிக்குத் தனியே யமைந்த ஆதி லிபிகள் உண்டோ என்ற கேள்வி நிகழக்கூடியதே 30 - வருஷங்கட்குமுன் செந்தமிழ்ப் பத்திரிகையில் இதுபற்றிய கட்டுரைமொன்று வெளியிடப்பட்டுள்ளன.* சாஸனபரிசோதகர் கூறுமாறு. பழையபனவும் புதியபனவுமாகவுள்ள தமிழ்லிபிகளையாவும், பிராமியின் திரிபுகளே என்பது ஒருவாறு பொருந்துவதே என்றும், ஆனால் கடைச்சங்கத்தார்காலத்தினும் அதற்கு நெடுங்காலத்துக்கு முன்னும் வழங்கிய எழுத்துக்களில் ஒருபகுதி எகிப்தியர் சீனர் முதலியோர் வழங்கிவந்த சித்திரச்சங்கேத லிபிகள் (Hieroglyph) போன்றனவாதல் வேண்டும் என்றும் நான் அவ்வுரையிற் குறிப்பிட்டிருக்கிறேன். அவற்றை அடியில் வருமாறு சுருக்கமாக அறியலாம்.

தமிழ்மக்கள் பூர்வகாலத்தில் வழங்கிவந்த எழுத்துவகைகள் நான்காகும். அவை:—வடிவெழுத்து, பெயரெழுத்து, தன்மை யெழுத்து, முடிவெழுத்து என்பனவாம்.

“ வடிவு பெயர்தன்மை முடிவுரான் கெழுத்தே ” (நிலா. பிங்.)

எனப் பழைய நிகண்டுகளும் இவ் வெழுத்துக்களைக் குறிப்பிடுதல் அறிபத்தகும். பிங்கலநிகண்டிற் கண்ட இதுவே சூத்திரத்துக்குப் பிற்காலத்தவரார் கூறப்பட்டுள்ள உரை, விளக்கமும் பிரமானமும்

* செத்தமிழ், தொகுதி. 5, பகுதி. 5.

உடையதாகத் தெரியவில்லை. அதனால் அவற்றைப்பற்றி ஈண்டு ஆராய்ச்சி செய்யவேண்டியதின்று. இவ்வெழுத்துக்கள், தமிழ்மக்கள் நெடுங்காலமாக வழங்கிவந்த ஒருவகை ஸிபிவகைகளாகவே தோற்றுகின்றன. இவற்றுள் வடிவெழுத்து என்றது, பூர்வாகெப்பியர் வழங்கியதுபோன்ற சித்திரக்குறிகளேயாதல் வேண்டும். அவ் வெகெப்பியர் மனிதன் அன்றி விலங்குபோன்றவற்றையுணர்த்த அவற்றின் முழுவுருவத்தையேனும் ஒருபாகமாகிய தலையையேனும் சித்திரித்துக் காட்டுதல் மரபு. இதனை உருவெழுத்து என்பதும் உண்டு.

“காணப் பட்ட உருவ மெல்லாம்
மாணக் காட்டும் வகைமை நாடி
வழுவி லோவியன் கைவினை போல
எழுதப் படுவ துருவெழுத் தாகும்”

என்பது பழஞ்சூத்திரம். இதனால், சித்திரவுருவில் எழுதிக்காட்டி வந்தனவே வடிவெழுத்து அல்லது உருவெழுத்து என்பது பெறுதல்கூடும். இனி, பெயரெழுத்து என்றது சேனர்களைப்போல ஒவ்வொருபெயரை உணர்த்தற்கு இட்டுவழங்கிய சங்கேதக் குறிகளையும், தன்மையெழுத்து என்றது குணங்கள் சக்திகள் முதலியவற்றைக்குறித்தற்கு வழங்கிய அடையாளங்களையும், இறுதியான முடிவெழுத்து என்றது வினைமுடிபுள்ள வாக்கியங்களைக் குறிக்க வழங்கிய அறிகுறிகளையும் குறிப்பனபோலும்—என்பதே.

பலவாண்டுகட்குமுன்பு யானெழுதிய இக்கருத்து சரித்திர அறிஞர்க்குப் போதிசயம் விளைக்கத் தடையில்லை. தமிழுக்கு இப்படியும் ஓர் எழுத்தைக் கற்பித்துக்கூறுதல் ஏற்குமோ என்று அன்றோர் சங்கித்தல்கூடியதே. ஆனால், இக்கருத்து என்பால்தோன்றுதற்குக் காரணமாயிருந்த பிரமாணம் அவ்வறிஞரின் ஆராய்ச்சிக்கும் உரியதாகும். தமிழாசிரியனொருவன் அறிந்திருக்க வேண்டுவனவற்றுள்,

† பிங்கல நிகண்டின் கீழ்க்குறிப்பிற் கண்டவை வருமாறு:—“வடிவெழுத்து—செவிப்புலவொலியைக் கண்ணுக்குப் புலப்பட வெழுதும் எழுத்து. பெயரெழுத்து—வடிவெழுத்துமுதலாகவழங்கும் எழுத்துக்களுக்கு இடம் பெயரெழுத்து. தன்மையெழுத்து—செவிப்புலஞ்சிய ஒலியெழுத்து. முடிவெழுத்து—வடிவெழுத்துமுதலாயுள்ள எழுத்தினை மனத்தாற்றுவது முடிவெழுத்து” எனக்காண்க. இக்கருத்து, இலக்கணக்கொத்துப் பாயிரம் 7-ம் சூத்திரவுரையின்கீழ்ப் பதிப்பாசிரியர் காட்டிய சூத்திரங்களை அடியாகக் கொண்டது என்று தோற்றுகின்றது. இவையன்றி, உருவெழுத்து, உணர்வெழுத்து, ஒலியெழுத்து, தன்மையெழுத்து என வேறு நான்குவகையும் யாப்பருங்கலவிருத்தி கூறும் (பக். 535).

நாட்டில்வழங்கும் குறியீட்டெழுத்துக்களை யெல்லாம் அவன் கன் கறிந்தவனாதல் வேண்டும் என்பதும் ஒன்று எனத் தமிழ் முன்னோர் கள் நியமனஞ் செய்துள்ளார். இதுபற்றி யாப்பருங்கல முடையார் கூறும் இறுதிச் சூத்திரத்தின் உரையில், அதன் விருத்திகாரர் எழுதுவன வருமாறு:—

“மகரீஉ, ஜி, பிடி, குமரி, கன்னி, பிணவு, முடுவல் என்றின்ன சில வெழுத்தும்,* [அகசுடதபப முதலியவாய வெழுத்தும் அசல வரவப முதலிய இராசியெழுத்தும் கார்த்திகை முதலிய நாளெழுத் தும்], தேர், பதம்† முதலிய நால்வகையெழுத்தும், சாதி முதலிய தன்மையெழுத்தும், உச்சாடன‡ முதலிய உக்கிரவெழுத்தும், சித்திராக்காருட முதலிய முத்திரவெழுத்தும், பாசியல்§ முதலிய நால் வகை யெழுத்தும், புத்தேள் முதலிய நாற்கதி யெழுத்தும், தாது முதலிய யோனியெழுத்தும், மாதமதியம்¶ முதலிய சங்கேத வெழுத் தும், கவி முதலிய சங்கேத வெழுத்தும், பார்ப்பான் வழக்காகிய பதின் மூன்றெழுத்தும் என்று இத்தொடக்கத்தனவும், கட்டுரையெழுத் தும், வச்சிரமுதலிய வடிவெழுத்தும், மற்றும் பலவகையாற் காட்டப் பட்ட எல்லாவெழுத்தும் வல்லாரவாய்க் கேட்க”

இவ்வாக்கியங்கள் நாம் கூர்ந்து நோக்கத்தக்கன. இவை, பிழை பட்டுக் கிடப்பனவாயினும், இத் தொடர்களினின்று நாம் அறியக் கிடக்கும் அரிய செய்திகள் உள. வடிவெழுத்து, தன்மை யெழுத்து, சங்கேத வெழுத்து, கட்டுரை யெழுத்து என்று இத் தொடர்களிற் கூறப்படுவன. மேற்காட்டிய வடிவு, பெயர், தன்மை, முடிவெழுத்துக்களுடன் ஒப்பிடற் குரியவை. ‘வச்சிர முதலிய வடிவெழுத்தும்’ என்பதனால் அவை வடிவு விளங்க எழுதப்பட்ட டமை தோற்றும். சாதி முதலிய தன்மை யெழுத்து என்பதற்கு, விவேகத்துக்குக் கண்ணும் ஏறும்பும், அறிவின்மைக்கு ஈயும், நன்றி யின்மைக்கு விரியன்பாம்பும், வெற்றிக்குக் கருடனும்போல எகிப்தி யர்வழக்காக உள்ளவைபோலும். ஆகவே, சீனர் எகிப்தியர் வழங்கி யவைபோன்ற எழுத்துக்கள் தமிழகத்தில் அளவற்றிருந்தன வென் றும், அவற்றுட் சில பாப்பருங்கல விருத்தியுடையார் காலத்துக்கு— அஃதாவது உத்தேசம் 11-ம் நூற்றாண்டுக்கு—முன்னும் வழக்கி லிருந்துவந்தன என்றும் நாம் கொள்ளக்கூடியன.

* இப்பகுதி, பழைய யாப்பருங்கலவிருத்திப்பிரதி யொன்றிற் கண்டது; அச்சுப்பிரதியிற் காணப்பட்டிலது.

† தோபதம். ‡ முச்சுடரணை. § பாசினாகிய. ¶ மரசுமடையம்.

இவ்வாறு பலவாண்டுகட்குமுன் யான் கண்ட கருத்தை வேறு பிரமாணமொன்றும் இப்போது வலியுறுத்துகின்றது. காவிரிப்பூம் பட்டினத்துத் துறைமுகத்தில் ‘இறக்குமதி’யாகும் மூடைகட்கும் பண்டமேற்றிய வண்டிகட்கும் கண்ணெழுத்துக்கள் இடப்பட்டிருந்தன என்பது—

“வம்ப மாக்கள் தம்பெயர் பொறித்த

கண்ணெழுத்துப் படுத்த வெண்ணுப் பலபொதி”

(சிலப். 26, 13 - 6.)

“இருபதினாயிரம், கண்ணெழுத்துப் படுத்தன

கைபுனை சகடமும்” (சிலப். 5, 112.)

என்ற இளங்கோவடிகள் வாக்கால் அறியலாம். இவ்வாறே அரசர் குத் திருமுகமெழுதுவாரைக் கண்ணெழுத்தாளர் என்று வேறிடத்தும் அவ்வடிகள் வழங்குவர்.

“கண்ணெழுத் தாளர் காவல் வேந்தன்

மண்ணுடை முடங்கலம் மன்னவர்க் களித்து”

(சிலப். 28, 170-1.)

எனக் காண்க. இவற்றால் கண்ணெழுத் தென்பது, கடைச்சங்க நாளில் வழங்கிய ஒருவகை யெழுத்தின்பெயர் என்பதும், புறநாட்டு வணிகர் (வம்பமாக்கள்) தம் பெயர்முதலியவற்றை இவ்வெழுத்துக் களிலே பொறித்துவந்தவர் என்பதும், இவ்வெழுத்தினும் அக் காலத்து அரசர் திருமுக முதலியன எழுதப்பட்டுவந்தன என்பதும் அறியப்படுகின்றன. இனி, ‘கண்ணெழுத்து’ என்பதன் பொருள் யாது என்பதை நோக்குவோம்.

‘கோல்’ என்பது பலபொருள் குறிக்கும் பொதுச் சொல்லேனும், சார்பினால் அது சிறப்புப் பொருளை உணர்த்திநின்றல் இயல்பானவையாகும் என்பதனைக் கூறுமிடத்து—

“மாமே விருந்தொரு கோல்தா வெளிற்சள்ளிக் கோல்தரலும்

சோமே விருந்தொரு கோல்தா வெளிற்றர வேதுணிந்து

பூமேவு கண்ணெழுத் தங்கோல் கொடுத்தலும் பூதலத்தே

நாமே வியல்பென்று கூறுவர் நல்லசொன் னாவலரே”

என்ற பழையபாட்டொன்று வழங்குகின்றது.* இதன் முதலிரண்டடிகளின் கருத்து—குதிராமேலிருந்து ‘கோல்கொடு’ எனின் அது சள்ளிக்கோலும், மதில் மேலிருந்து ‘கோல்கொடு’ எனின்

* இப்பாட்டு, செஞ்ஞான சித்தியார்ச் சபக்கத்தில், அளவை யிலக்கணம் கூறுமிடத்து மறைஞானதேசிகர் காட்டிய மேற்கோட் செய்யுட்களுள் ஒன்று.

அது கண்ணழுத்தங்கோலுடையச் சார்பினால் பொருளுணர்த்தும் என்பதாம். சுள்ளிக்கோல் - குதிரையோட்டுங்கருவிகளுள் ஒன்று. இளம்பூரணவடிகள், இதனைச் 'சுள்ளர்' கோல் என்பர்.* இனி, சோ (மதில்) மேட்டிருந்து 'கோல்தா' என்றால், கண்ணழுத்தங்கோலை அது குறிக்கும் என்பதற்கு ஆராயத்தக்கது. கண்ணழுத்தங்கோல் என்பது கண்ணேணியைக் குறிக்கும் என்பது அறிஞர் சிலர் கருத்து. ஆனால், கோல் கண்ணழுத்தங்கோல் என்பது ஏணிப் பொருளில் வழங்கும் சொல்லல்ல. அன்றியும், சுவரிடமாக இருப்பவன் 'ஒரு கோல் தா' என்று கேட்பதற்கேற்ப, அக்கோல், பிறன் கொடுத்தற்கும் வாங்குபவன் கையிற் பெறுதற்கும் உரிய பண்டமாதலே பொருந்தும். கண்ணேணியோ மதினமே வீருப்பவற்கு உதவியாக அம்மதிலிற் சார்த்தற்கு உரியதேயன்றி 'ஒரு கோல்தா' என்று கேட்டுக் கையிற் பெறுதற் குரியதாகாமை தெரியலாம். எனவே, ஈண்டுக் கொடுத்தற்கும் பெறுதற்கும் ஏற்றகோல் வேறாகவே வேண்டும். அஃது எழுதுகோல் எனலே பொருத்தமாம். 'எழுதுங்காற் கோல்காணாக் கண்ணேபோல்' (குறள், 1285) என்பதனால், கோல் சித்திரமெழுதுங்கருவியாதல் தெளிவு. அதனால் 'சுவரிடமாக இருந்துகொண்டு ஒருவன் 'கோல்தா' எனின், அது சார்புபற்றி எழுதுகோலாகவே மற்றவன்கருதிக் கொடுத்தலும்' என்பதே அத் தொடர்பு பொருளாகக் கொள்ளற்பாலது. "மாடக்குச் சித்திரமும்" "சித்திர முதுசுவர்" "சுவர்மீசைச் சார்த்தியும் வைத்துந் தொழுவர்" என்பன முதலியவற்றால், மதிலில் ஒவ்வொழுதுமே வழக்குப் பிரசித்தம். இவ்வாறாயின், கண்ணழுத்தங்கோல் என்ற தொடரின் முற்பகுதி சித்திரத்தைக் குறிக்குஞ் சொல்லாதல்வேண்டும் என்றும், 'கண்ணழுத்து' என்று அச்சிட்டுள்ள அப்பகுதியைக் 'கண்ணெழுத்து' எனத் திருத்திப்படித்தலே பொருத்தமென்றும் தெரியலாகும். கண்ணெழுத்து-சித்திரவெழுத்து. 'கண்ணுள் வினைஞர்' என்பது சித்திரகாரிகட்கு ஒரு பெயர் என்பது சங்க நூல்களால் அறியப்படும். இதற்கு 'நோக்கினார் கண்ணிடத்தே தம் தொழிலை நிறுத்துவோர்' என்று பொருள் கூறுவர் நச்சினார்க்கினியர். இவ்வாறே, கண்ணெழுத்தும், பார்ப்பவர்கண்ணில் தொழிற்றிறமை காட்டிவிற்கும் எழுத்து என்று விரிந்து பொருள்பெறும். எழுதல் என்பதற்குச் சித்திரித்தல் என்ற பொருள் பழையமையான

* "குதிரையேலிருந்து 'கோல்தா' என்றால் மத்திகைக்கோலாம் ஆகவானும் சுள்ளற்கோலாம் ஆகவானும் செல்லும்" என்பது இளம்பூரணம் (தொல். சொல். 53.).

தாம். அதனால், சித்திரத்தினடியாகவே எழுத்து என்ற சொல் வந்ததோ என்று கருதற்கும் இடமுண்டு.

இவ்வாறு பழையபாசு வழுங்கிய சித்திரசங்கேதக் குறியெழுத்துக்கள் தமிழிற் பிற்காலத்தும் வழங்கியிருந்தன என்றே தெரிகின்றது. சாஸனவிலாகாவின்னு வெளிவந்த புத்தகத் தொகுதிகளை நோக்குமிடத்து, தமிழில் முன்னுளில் வழங்கிவந்த குறியீட்டு எழுத்துக்களைக் காணலாம். உதாரணமாக:—

நெல் (S. I. I. III, 7, 93)

குறி (S. I. I. III, 176)

சர்மன் (Ibid. 10)

யாண்டு (Ibid. V, 156)

கொல்லம் (T. A. S, V, 56)

பொன் (Ibid.)

என்பன காண்க. மேற்குறித்த சாஸன சம்புடங்களின் கீழ்க்குறிப்புக்களில் இத்தகைய குறியீடுகள் பல ஆங்காங்கே தரப்பட்டுள்ளன. இவற்றிற்சில இன்னவற்றைக் குறிப்பன என்று ஊகத்தால் அறியப்பட்டனவேனும், பல தெளியக்கூட வில்லை. சாஸனங்களில் இக்குறியீடுகள் அருமையாகக் காணப்படினும் உலகவழக்கில் மிகுதியாகவே அக்காலத்தில் வழங்கியிருந்தல்வேண்டும். சாஸனம் வரைந்தோரின் நோக்கம், தாம் புரிந்த அறச்செயல்கள் அனைவர்க்கும் வெளிப்படையாகத் தெரிந்திருக்கவேண்டும் என்பதேயாம். அதனால், அக்காலத்தில் நாட்டாரால் நன்கறியப்பட்டிருந்த சங்கேதவெழுத்துக்களன்றி, ஏனைய குறியீடுகள் சாஸனங்களிற் பயில் இடம்பெறவில்லை என்றே தோற்றுகின்றது.

இனி, கரந்தேழுத்து என்று வழங்கப்பட்ட எழுத்துவகையும் ஒன்றுண்டு. கார்தருவதத்தை சீவகனுக்கு அவ்வெழுத்திற் கடிதம் எழுதினான் என்று, தங்காலத்து வழங்கிய அத்தகைய எழுத்துக்களை உள்ளத்துக்கொண்டு திருத்தக்கதேவர் பாடுதல் இங்கறியத்தக்கது (சீவகசிந். 1767). தமிழாசிரியனொருவன் நாட்டில் வழங்கும் இத்தகைய எழுத்துவகையையெல்லாம் உணர்ந்தவனாதல் வேண்டும் என முன்னோர் நிபமித்திருத்தலால், பழைய வடிவு பெயர் தன்மை முடிவு முதலிய சங்கேதவெழுத்துக்கள் நாட்டிற் பெருவழக்குப் பெற்றிருந்தன என்றும், அவையாவும் முன்னோரால் முறையாகக் கற்கவும் கற்பிக்கவும் பெற்றுவந்தன என்றும் நாம் நன்கறியக்கூடும். இத்தகைய எழுத்துக்கள், தமிழுக்கே பழையபாசு உரியனவா அன்றி எகிப்து முதலிய புறநாட்டாரிடமிருந்து வந்தேறி வழங்கியனவா என்பது தெளிய இடமில்லை. சிந்து பாஞ்சால தேசங்க

ளில் உள்ள ஹாப்பா, மொஹிஞ்சதாரோ என்ற ஊர்களிலே, சமீபத்தில் கண்டறிப்பப்பட்ட ஸுமேரியன் எழுத்துக்களாகக் கூறப்படுபவை, இச் சித்திர சங்கேதக் குறிகளாகவும், 5,000, 6,000 - ஆண்டுகட்கு முற்பட்டனவாகவும் உள்ளன என்பர். இதனால், இக்குறியெழுத்துகள் நம் தேசத்துப் புராதனமக்கட்குப் புறம்பானவையல்ல என்றும், அம்பக்களில் தமிழரும் சேர்ந்தவரென்றும் சொல்லலாகும்.

10. ப ண் டை க் கைத்தொழில் வியாபாரங்கள்.*



இப்போது நம் தேசத்தார் மனத்தில் உதித்துவரும் “தேசிய உணர்ச்சி” யானது, முக்கியமாகக் கைத்தொழில்களாலும் வியாபாரத்தாலும் இந்தியாவின் பொருளாதாரநிலையை விருத்தி செய்தலைப் பற்றியதாகவே உள்ளது. இவ்வுணர்ச்சி தேசாபிமானமும் ஊக்கமுமுடைய அறிவாளர்சந்தையிற் பல்லாண்டுகளாக உதித்துவந்திருப்பினும், ஜனசமூகமுழுதும் அதனில் தம் விருப்பத்தைக் காட்டத் தொடங்கியது சமீபகாலத்திலேதான் என்பது நாம் அறியாததன்று. இத்தகைய உயர்ந்த உணர்ச்சியும் அதன்மூலம் முயற்சியும் புதியனவா யுண்டாயிருப்பதற்குச் சிறந்தகாரணம், நம் நாட்டார் உலகியல்களை முன்னிலும் அதிகமாகத் தெரிந்துவருதலேயாம். தேசத்தின் கைத்தொழில்வியாபாரங்கள் நெடுங்காலமாக நம்மவரது கையைவிட்டு விலகிவருவதால், இந்தியாவின் செல்வநிலை பெரிதும் சீர்கெட்டு வருஞ்செய்தி நம்மவர்க்கு எட்டிப் பெரிதும் அதிசயத்தையும் அச்சத்தையும் கொடுத்து வருகின்றது. இது நற்காலத்தின் அறிகுறி என்பதற் சிறிதும் ஐயமில்லை. இக்காலத்துச் சீர்கேடான நிலைமையை மாற்றுதற்கு தேசியமுயற்சி தக்க கருவியாதலால், அது பெரிதும் வேண்டப்படுவதே யாம். ஆனால், முன்னாளிலே நம்மவர்க்குப் பொருளாதாரநிலையைப் பற்றிய கவலையேனும் அதன்மூலம் இத்தகைய முயற்சிகளேனும் நெருக்கடியாக நேரிட்டனவல்ல. அந்நிய வியாபாரிகளால் இந்தியக் கைத்தொழில் வியாபாரங்கட்கு எவ்வித

* செந்தமிழ், தொ - 7; Tamilian Antiquary, No. 8.

இழுக்கும் அப்போது நிகழ்ந்ததில்லை. நாட்டில்விளைந்த இயற்கைப் பொருள்களில் வேண்டியவளவு இங்கேயே செயற்கைப் பொருள்களாக மாறி உபயோகிக்கப்பட்டன. அவை இங்கு மட்டுமல்ல; அந்நிய வியாபாரிகளால் தேசாந்தரங்கட்கு மிகுதியாக ‘ஏற்றுமதி’ செய்யப் பெற்றும் பெருலாபம் தந்தன. இச்செய்திகளெல்லாம், இன்றைக்கு 1800 - வருஷங்கட்குமுன் இந்தியாவுக்கு வந்ததென்ற அந்நியர்களுள் பிளேசி, டாலமி, பெரிப்ளஸ், ஸ்ட்ராபோ—முதலிய யவனாசிரியர்கள் எழுதியுள்ள சரித்திரக்குறிப்புக்களால் வெளியாகின்றன. இவருள் பிளேசி என்பவர், தம் குறிப்பில், நம்தேசம் “ஆண்டுதோறும் உரோம ராஜ்யத்திலிருந்து 10 - லக்ஷம்பொன் கவர்தற் குரிய பண்டங்களை ‘ஏற்றுமதி’ செய்துவர, அப்பண்டங்கள் அந்நிய நாடுகளில் தூறுமடங்கு அதிக விலைக்கு விற்கப்பட்டன” என்று கூறியிருக்கின்றார். * இவ்வாறு, முற்காலத்தே, பிறர்க்கு மிகவும் அருமையும் அதிசயமுந் தரத்தக்க பண்டங்களையளித்து இயற்கை வளமெல்லாம் நிரம்பிப் பொன்கொழிக்கும் பூமிபாக விளங்கியது நம் பாரதவர்ஷம், பொன்கொழிக்கும் பூமி என்று நாம் சொல்வது புனைந்துரை யன்று: “இந்தியர் உங்களைவிட மகாபாக்கியசாலிகள்; நீங்கள் பொன்கொழிக்கும் அந்நாட்டாரொழிய ஏனையரினும் பாக்கியசாலிகள்; உங்களுடைய துணியும் இதுவே” என்று, கி. பி. 117 - ல் இறந்த கிரிஸாஸ்டம் என்னும் யவனாசிரியரே, தம் நாட்டாரை நோக்கிக் கூறுவதன்மூலம் நம்மவரை வாயாரப் புகழ்ந்திருக்கின்றனர்.† இவ்வாறு இருக்கும்போது, செல்வக்குறைவு அக்காலத்து இருந்தது என்று சொல்ல இடமுண்டோ? இல்லை. இன்றைக்கு 2300 - ஆண்டுகட்குமுன் விளங்கிய சந்திரகுப்தசக்கரவர்த்தியிடம் ராஜதூதராய் வந்து சென்ற மெகாஸ்தனிஸ் என்னும் யவனர், தாம் நேரிற் கண்டுகளித்த இந்தியவளத்தையும் ஏனைப் பெருமைகளையும் குறித்தெழுதி—“இவற்றால், இந்தியாவுக்குப் பஞ்ச மென்பது வந்ததே யில்லையென்றும், உணவு முதலியவற்றுக்கு வேண்டும் பண்டங்களில் யாதொரு குறைபாடும் இருந்ததில்லை யென்றும் சொல்லப்படுகின்றன”‡ என்று எழுதிப் போந்தனர் என்றால், இக்காலநிலைக்கும் முற்காலநிலைக்கும் எத்தனைபெரிய வித்தியாசம் உள்ளது! இப்படியே, அந்நியர் எழுத்துக்களைக் கொண்டு, நம் நாட்டின் பூர்வநிலையை ஆராய்வதில் பல அரிய

* The Tamils 1800 Years Ago, p. 38.

† “செந்தமிழ்”—தொகுதிபக், 4. 173.

‡ Civilisation in Ancient India, Part. I. p. 228.

செய்திகள் தெரியக் கூடுமாயினும், அவ் வாராய்ச்சி மிக நீளுவதோடு, தக்க அறிஞரால் முன்னரே வெளியிடப் பட்டிருத்தலால் மிகையுமாகும். ஆதலால், தமிழ்நாடு சம்பந்தப்பட்ட மட்டில், முற்காலத்தே நிகழ்ந்த கைத்தொழில் விபாபாறப் பெருமைகளாகத்தமிழ்முன்னால்களால் தெரியவருவனவற்றைமட்டும் இங்கு எழுதுவோம்.

ஆரியமக்களால் “புண்ணியபூமி” என்று கருதப்படும் இவ் இர்தியாவுக்குப் பரதகண்டம் பாரதவர்ஷம் முதலேபெயர்கள் முன்னாழ்தல் வழங்குவதுபோலவே, இதற்குக் ‘கர்மபூமி’ என்னும் பெயர்வழக்கும் உண்டு. “கர்மபூமி” என்றதொடர்க்கு வெவ்வேறு பொருள்கள் இப்போது கூறப்படுகின்றன. கேவலம் வைதிககர்மங்கள் பரதகண்டத்திலன்றி வேற்றுநாடுகளிற் செய்யப்படின பயனளியா வாதலால், அப்பெயர்பெற்றதென்பர் ஒருசாரார். மற்றொரு சாரார், சவர்க்க நரகங்கள் இன்பதுன்பங்களை அதுபவித்தற்குரிய இடங்களாதலால் அவை “போகபூமிகள்” எனவும், அவ்வின்பதுன்ப அதுபவங்கட்குக் காரணமான நல்வினைதிவினைகள் செய்யப்படும் இடம் இப்பரதகண்டமன்றி வேறில்லையாதலின் இது “கர்மபூமி” எனவும் பெயர்பெற்றது என்று கூறுவர். இப்பொருள்கள் ஒருவாறு இசைத்துக் கூறப்பட்டனவேனும், அத்தொடரை வழங்கிய முன்னோர்களிலே ஒருசாராரின் எண்ணம் இன்னும் விரிந்ததாகும். அத்தொடரிலுள்ள “கர்மம்” என்பதை வைதிக கர்மமொன்றற்கே கொண்டு பொருளைக்குறுக்கியும் நற்கருமத்துடன் தீக்கருமமும் செய்தற்குரிய இடம் என ஒன்றைக்கூட்டியும் கூறாமல், “உயர்ந்த தொழில்களையே செய்தற்குரிய பூமி” என்பதே முன்னோர் கருத்து என்க. அல்தாவது—அவ்வவ் வருணத்தார் ஜீவனோபாயத்துக்குரிய நற்கருமங்களை முறைப்படி செய்துவந்த பூமி இப்பரதகண்ட மாதலின் இது “கர்மபூமி” எனப்பட்ட தென்பதாம். முன்னோரான செந்தமிழ்மக்கள் இக்கருத்தையே தழுவிக்கொண்டவர் என்பது பண்டை நிகண்டுநூலியற்றிய திவாகரமுடையார்—

“உழவு தொழிலே* வரைவு† வாணிபம்

* கைத்தொழில்கள்.

† எழுதல், ஓவியத்துறை முதலியன.

வித்தை சிற்ப ‡ மென் நித்திறத் தறுதொழில்
கற்கும் நடையது கரும பூமி”

எனக் கூறுதலால் நன்கறியலாகும். முன்பு, அவ்வவ் வருணத் தார் தத்தம் செய்தொழிலைக் குறைவறப் புரிந்துவிளங்கிய பாரத நாட்டில், பிற்காலத்து வர்ணங்களும் கர்மங்களும் தலைதடுமாறின மையால் கர்மபூமி என்னுந் தொடர்ப்பொருளுந் தடுமாறியது போலும்! திவாகரர் கூறிய பொருளுக்கு ஜைனமதகிரந்தமும் மணிப் பிரவாளநடையினதுமாகிய ஸ்ரீபுராணம் சிறந்த பிரமாணமாக உள்ளது. அந்நூலுள் ஆதிதீர்த்தகரர்காலத்து விசேடங்கூறிச்செல்லுமிடத்தே, “பரதேசுத்திரம் ஷட்கர்மங்களாலே ப்ரவர்த்தித்தலின் போகபூமி என்னும் பெயர்தவிர்ந்து கர்மபூமி என்னும் பெயர்பெற்றது” எனவும், “பகவான் ஜனங்கட்கு ஜீவஜோபாயமாக உழவு, தொழில், வரைவு, வாணிபம், வித்யா, சில்ப மென்னும் ஷட்கர்மங்களையும் உபதேசித்தருளி” எனவும்வரும் வாக்சியங்களால், பரத கண்டத்துக்குக் “கர்மபூமி” என்னும் பெயர்வந்தவாறும் ஷட்கர்மங்கள் (அறுதொழில்) இன்னவையென்பதும் நன்கு விளங்குமாறு கண்டுகொள்க.

இனி, இக்கர்மபூமிக்குரிய அறுவகைத் தொழில்களிலே, உழவும் வாணிபமுமே தலைசிறந்தன என்பது அறிஞர்க்கெல்லாம் ஒத்தது. ஒரு நாட்டின் மேம்பாட்டுக்கு இவ்விரண்டு தொழில்களும் ஒருங்கு செழித்திருத்தல் இன்றியமையாததாகும். இவ்விரண்டில் ஒன்று செழித்து ஒன்று செழித்ததில்லையேல், அந்நாடு பரிபூர்த்தி பெற்ற வளமுடையதென்று சொல்லத் தகாததாம். நம் தமிழகமோ முற்காலத்தே இவ்விரண்டு தொழில்களும் குறைவறப் பெற்றிருந்த தென்பதற்கு எண்ணிறந்த சான்றுகளுள்ளன. உதாரணமாக—மதுரைக் காஞ்சியில்,

“வியன்மேவன் விழுச்செல்வத்து

இருவகையா விசைசான்ற

சிறுகுடிப் பெருந்தொழுவர்

குடிசெழீஇய நாளிலவரோடு”

‡ கல்லு முலோகமும் செங்கல்லு மாமும்

மண்ணுஞ் சுதையுந் தத்தமும் வண்ணமும்

கண்டசர்க் கரையு மெழுகு மென்றிவை

பத்தே சிற்பத் தொழிற்குறுப் பாவன”—திவாகரம்.

எனவரும். அடிகளாலும், அவற்றிற்கு ஆசிரியர் நச்சினுர்க்கினியர் “உலகத்துத் தொழில்களில் மேலாகச்சொல்லும் உழவு வாணிகம் என்னும் இரண்டு கூற்றாலே, அகலம் பொருந்துதலையுடைய சீரிய செல்வத்தாலே புகழ்நிறைந்த குடிமக்கள் பொருந்தின நான்கு நிலத்து வாழ்வாருடனே” என்று கூறிய உரையாலும் தமிழ்நாட்டின் பழநிலை வெளிபாவதோடு, விவசாயம் வியாபார மென்னும் இரண்டும் தேசவிருத்திக்கு மூலதாரமானவை என்னும் இக்காலத்தறிஞர் கருத்து முன்னோர்க்குச் சிறிதும் புதிதன்று என்பதும் விளங்கத்தக்கது. இவற்றுள், உழவிற்பெருமை வேண்டியவளவு தமிழ்நூல்களில் காணலாமாதலால், எடுத்துக்கொண்ட பழைய கைத்தொழில் வியாபாரச் சிறப்புக்களை மட்டும் இங்கே கூறவேண்டும்.

வணிகர்க்கு முக்கியமாக வேண்டப்படும் குணங்கள் பழைய நிகண்டான திவாகரத்திலே பின்வருமாறு கூறப்படுகின்றன:—

“தனிமை யாதல், முனிவில னாதல்,
இடனறிந் தொழுகல், பொழுதொடு புணர்கல்,
உறுவது தெரிதல், இறுவ தஞ்சாமை,
ஈட்டல், பகுத்தல்—என்றிவை யெட்டும்
வாட்ட மில்லா வணிகர தியற்குணம்.”

வியாபாரமுறைக்கு வேண்டியனவாக இக்காலத்தாராற் சொல்லப்படும் குணங்களில் முக்கியமானவை இவ்வெட்டுமேயன்றே. இவற்றுள் “தனிமையாதல்”—என்னுங் குணம் வியாபாரத்துக்கு உரியதாக முன்பு கருதப்பட்டது. “கொள்ளைக்குப் போனாலும் கூட்டுப் பங் குதவாது” என்பது நம்மவர் பழமொழி. கூட்டுவர்த்தக முறையில், இக்காலத்துப்போல எண்ணிறந்த சௌகரியம் முன்பு அமைந்திலாமையால் அஃது ஒதுக்கப்பட்டதுபோலும், ஆயினும் அக்கூட்டு வியாபாரமும் முன்னிகழ்ந்ததே யென்பதும், அக்கால வியல்புக்கு அது பெரும்பாலும் ஒவ்வாதாயிற் றென்பதும் “தனிமையாதல்” என ஒன்றை எடுத்துக்கூறுதலானே உபத்தியாயப்படும். மனுமுதலிய நீதிநூல்களில் சொல்லப்படும் பதினெட்டு வியவகாரபதங்களில் “கூடிமேம்படல்”—அஃதாவது கூடியிலாபம் சம்பாதித்தலும்—ஒன்றாக விருத்தலால், முற்காலத்தே அவ் வியாபாரமுறைமை தழுவப்பட்டிருத்தல் காண்க. இனி, தனிமையாத லென்பது கூட்டுவியாபாரத்தை விலக்காது, வாணிபத்தொழிலில் சுதந்தர முடையனாதல் என்பதைக் குறிக்கும் எனினும் அடையும்.

இத்தகைய குணங்களுடன், தமிழ்மக்கள் பண்டைக்காலத்தே அந்நியநாடுகளிலும் உண்ணாடுகளிலும் தங்கள் வாணிப நிலையைப்

பெருக்கிவந்தார்கள். வெளிநாடுகளுடன், இவர்கள் முக்கியமாகச் செய்துபோந்த வியாபாரம்—துணி, மணி, மிளகு முதலியனவாம். நம் நாட்டில் நெய்யப்பட்ட துணிகள் மிகப் பழங்காலத்தேயே அந்நிய ரால் பேராச்சரியத்துடன் புகழப்பட்டுள்ளன. ஏறக்குறைய இற் றைக்கு 2400-வருஷங்கட்கு முன்பிருந்தவரும், “சரித்திர வாசிரி யர்க்கெல்லாந் தகப்பன்” என்று புகழப்படுபவரு மாகிய “ஹெரடோ டஸ்” என்னும் பவனாசிரியர் நமது பஞ்சைப் பற்றிப் பேசும்போது “அங்கு (இந்தியாவில்) மரங்களில் வளரும் உரோமம்” என்றும், “அஃது ஆட்டுரோமங்களால் உண்டாம் கம்பனிகளினும் விசேடமா னது” என்றும் கூறுகின்றார். இத் துணிநெய்தற்றொழில் இலக்கி யங்களில், “காருகவினை” என்று கூறப்படும். இதனை,

“பருத்தினூல் பட்டுநூல் அமைத்தாடை யாக்கலும்
சுமத்தலும் பிறவுங் காருக வினைத்தொழில்”

என்னுந் திவாகரத்தாலும், “காருக ரிருக்கை” “காருகமடந்தை” எனவரும் முன்னூற் றொடர்களாலும் உணர்க. தத்தம் கிருகங் களில் இருந்துகொண்டே செய்துவந்ததொழிலாதலின் அப்பெயர் பெற்றது. முற்காலத்தே, தத்தம் வீடுகளிலேயே அருமையான ஆடைவகைகள் நெய்வதற்கு வேண்டிய நுண்ணிய நூலிழைகள் முழுதும் பெண்பாலரால் நூற்கப்பட்டுவந்தன என்பதற்குப் பற்பல மேற்கோள்கள் தமிழிற் காணலாம். உதாரணமாக—“பருத்திப் பெண்டின் பனுவல்” (—பருத்தினூற்கும் பெண்ணின் சுகிரந்த பஞ்சு) எனப் புறநானூற்றுள் (125, 326) வருந்தொடர் அறியத்தக் கது. பஞ்சினூலையும் படிப்புநூலையும் ஒற்றுமைப்படுத்துமிடத்தில் பவணந்திமுனிவர்—

“பஞ்சிதன் சொல்லாப் பனுவ லிழையாகச்
செஞ்சொற் புலவனே சேயிழையா—எஞ்சாத
கையேவா யாகக் கதிரே மதியாக
மையிலா நான்முடியு மாறு”

என்று கூறுகின்றார். சொல்லானது பஞ்சாகவும், அச்சொற்களால் தொடுக்கப்படும் தொடை இழையாகவும், புலவனே அவ்விழையை நூற்கும் பெண்ணாகவும், அப்புலவனது வாயே கையாகவும், அவன் அறிவே கதிராகவும் இவ்வாறு பஞ்சினூல்போலப் படிப்புநூலும் அடையகின்றது” — என்பது இப்பாட்டின் கருத்து. இதனுள், புல வனைப் பெண்ணாக வைத்து உருவகப்படுத்திக் கூறியதனாலேயே,

நூல்தூற்றல் பெண்டிர்க்கன்றி ஆடவர்க்கு அதிகவுரிமை யில்லா திருந்த தொழில் என்பது தெளிவாகும்.

“தூண்ணிய பலவாய பஞ்சின் துணிகளால் கைவன்மகடு உத் தன் செய் நகை நலந்தோன்ற ஓரிழைப்படித்தலாம் உலகத்து நூல்தூற்றல் என்பது” என்று, இறையனார் களவிய நூலையிற் காணுந் தொடரும் இக்கருத் தையே வற்புறுத்துதல் காண்க. ஆகவே, மகளிர் நூற்ற தூண் னிய நூலிழைகளே, பழங்காலத்திற் சிறந்த ஆடைகளாகி அரசர் முதலியவரை அலங்கரித்துவந்தன என்பது பெறப்படும்.

“நம் தேசத்தில், கைம்பெண்களின்தொகை மிகுதிப்பட்டு வரு தலால், அவர்கள் வருத்தமின்றிச் சிவப்பதற்கு இராட்டினமாகப் “சக்ரா” வேலை இன்றியமையாதது—என்று நம்நாட்டுத் தலைவர்கள் கூறியுள்ளதைப் பலரும் அறிவர். இந்நூற்றற்றொழில் பொதுவாக மகளிர் கையாண்டதாயினும், சிறப்பாகக் கைம்பெண்களுக்கு மிகவும் ஏற்ற விருத்தியாக முற்காலத்தில் அமைந்திருந்ததாகும். கபிலர் என்ற புலவர் பெருமான்—

“ஆளில் பெண்டிர் தாளிற் செய்த

துணங்குதுண் பனுவல் போலக் கணங்கொள

ஆடுமழை தவழும் கோடியர் நெடுவரை”

என்று பாடுதல் (நற்றிணை. 353) இங்குக் குறிப்பிடத்தக்கது. சம் பாத்தியத்துக்குரிய கணவனையில்லாத கைம்மைமகளிர் (நூற்புத் தென்று) தம் முயற்சியால் துட்பமாகப் பன்னிவைத்த தூண்ணிய பஞ்சுபோல, கூட்டமாகக் காற்றால் ஆலைக்கப்படும் வெண்மேகம் தவழுகின்ற சிகரங்களையுடைய நெடியமலை” என்பது இதன்பொருள். இவ்வாறு பாடிய உவமையிலிருந்து, உயர்ந்த ஆடைகள் உண்டாக் குதற்குரிய பஞ்சுப்பனுவல்கள் தம்மைப் போலித்தற்குரிய கண வரையிழந்த மகளிரால் அரும்பாடுபட்டு நூற்கப்பட்டு வந்தன என்பது நன்குவிளங்குவ தன்றோ? இவ்வாறு பெண்டிர் நூற்கும் வழக்கம் இன்றும் நம் நாட்டுள் நடைபெறுவதேயாம். இங்ஙனம் நூற்றுவந்த இழைகளின் சிறப்புப்பற்றியே, பாண்டிய நாட்டிற் சிறப்பாக மதுரையிலே செய்யப்பட்ட தூண்ணிய நூலிழைகளையும் ஆடைகளையும் ரத்னகம்பளங்களையும் பரதகண்டத்திற் சிறந்தவினங் களாகக் கௌடில்பரும் தம் அர்த்த சாஸ்திரத்திற் பாராட்டி, ‘பௌண்டரக’ ‘சுஷ்ளம்’ எனப்பெயரிட்டு ஆவற்றை ஆளுவாரா யினர். இவற்றின் சிறப்புப்பற்றியே, நூலிழைகளைக் கொண்டு அரிய வேலை செய்துவந்த தொழிலாளர் வாழும் மதுரைவீதியை,

“பட்டினு மயிரினும் பருத்தி தூவினுங்

கட்டும் நுண்வினைக் கருக நிருக்கையும்” (சிலப். 5, 16--17)

என்று இளங்கோவழகனும் கூறினார். இவர்கூற்றுள் ‘மயிரினும்’ என்பதற்கு ‘எலிமயிரானும்’ என்று பொருள் கூறப்பட்டுள்ளது. இவ்வெலிமயிராடை மிகுந்த குளிரையுந் தாங்கக் கூடியதென்பதுப்பிறவும்,

“கொங்கு விம்முழங் கோதை மாதரார்

பங்க யப்பகைப் பருவம் வந்தென

எங்கு மில்லன வெலிம யிர்த்தொழிற்

பொங்கு பூம்புகைப் போர்வை தாங்கினார் (சீவக. 2680)

“செந்நெ ருப்புணுஞ் செவ்வெலிம்மயிர்

அந்நெ ருப்பன வாய்பொற் கம்பலம்” (ஊ. 2686)

“பனிமயிர் குளிர்ப்பன பஞ்சின் மெல்லிய

கனிமயிர் குளிர்ப்பன கண்கொ ளாதன

எலிமயிர்ப் போர்வை” (ஊ. 2477)

“எலிப்பூம் போர்வையோடு மயிர்ப்படம் விரித்து” (பெருங். 1, 47, 176)

என்னும் முன்னோர்கூற்றுக்களால் அறியப்படும். இங்ஙனம் போர்வைக்குரிய மயிருதவும் எலிகளை ‘மயிரெலி’ என்பர் (சீவக. 1874). இவ்வெலியினம் செம்மைநிறமும், பூணையினும் பெரிய உருவும் உடையவாய் மலையிடங்களில் வாழ்வது என்பது—

“புகழ்வரைச் சென்னிமேற் பூசையிற் பெரியன

பாழமே யனையன பன்மயிர்ப் பேரெலி” (1898)

எனச் சிந்தாமணியுடையார் கூறுதலினின்று அறியப்படுகின்றது. இதனால் நாட்டெலிகளினும் வேறுபட்ட பெரிய பிராணிவகை இஃதென்பது விளங்கும். இத்தகைய சாதியொன்று அமெரிக்கா நாட்டில் உள்ளதென்றும், அங்கே கஸ்தூரி எலி (Musk-Rat) என அது வழங்குவதென்றும், பீவர் (Beaver) என்ற பிராணியையும் முயலையும் ஒப்பமதிக்கப்படுவது இஃதென்றும், இதன்மயிரால் உயர்ந்த ஆடை கம்பளமுதலியன செய்யப்படுமென்றும் கூறுவர்.* இத்தகைய எலியினம் போன்ற வகையே முற்காலத்தில் இத்தேசத்தினும் பெருகியிருந்ததாக வேண்டும். உயர்ந்த ஆடை போர்வை முதலியன நெய்தமைத்தற்கு இப்பிராணிகளின்மயிர்கள் அக்காலத்துப் பெரிதும் உபயோகிக்கப்பட்டுவந்தமையால் அவ்வினமே அழிவுண்டு

* “Clothing from animals—The other materials were the fur of the musk-rat of America, which comes nearest to the beaver in value and that of the rabbit and hare”—The Arts of Life, p. 141.

இக்காலத்து முற்றும் ஒழிந்தன போலும்.* குளிரைக் தாங்குவதற் சிறந்தனவாகவும் அரசரும் செல்வர்களும் உபயோகித்து வந்தன வாகவும் இவ்வெலியியிராடை நூல்களிற் சிறப்பிக்கப்படுதலின் விலையுயர்ந்த பொருள்களுள் ஒன்றாக இது விளங்கியதென்பது பெறப்படுகின்றது. இங்ஙனம், பட்டினும் மயிரினும் பருத்தி நூலினும் நெய்யப்பட்ட ஆடை முதலியவற்றின் பல்வகைப்பட்ட தொகுதி சிலப் பதிகாரவுரையால் தெரியவருகின்றன. அவற்றின் பெயர்களாக அடியார்க்குநல்லார் குறிப்பிட்டவை வருமாறு:—

“கோசிகம், பீதகம், பச்சிலை, அரத்தம், நுண்டுகில், சுண்ணம், வடகம், பஞ்சு, இரட்டு, பாடகம், கோங்கலர், கோபம், சித்திரங்கம்மி, குருதி, கரியல், பேடகம், பரியட்டக்காசு, வேதங்கம், புங்கர்க்காழகம், சில்லிகை, தூரியம், பங்கம், தத்தியம், வண்ணடை, கவற்றமடி, நூல்யாப்பு, திருக்கு, தேவாங்கு, பொன்னெழுத்து, குச்சரி, தேவகிரி, காத்தூலம், இறஞ்சி, வெண்பொத்தி, செம்பொத்தி, பணிப்பொத்தி” (சிலப்பதிக. பக். 336)

இவற்றால் எண்ணிற்றந்த ஆடைவகைகள் முன்பு வழங்கின என்பது தெளிவாம். இவை, குழிப்பாடி கலிங்கம் முதலிய ஊர்களிலே நெய்யப்பட்டு வந்தன. இத்தகைய ஆடைகளிலே சிறந்தவை சில, சங்கவிலக்கியங்களிற் பின்வருமாறு புகழப்பட்டுள்ளன:—

† “நோக்கு நுழைகல்லா நுண்மைய பூக்கனிந்து
அரவுரி யன்ன அறுவை நல்கி” (பொருராற். 82-83.)

‡ “காம்பு சொலித்தன்ன அறுவை” (சிறுபாண். 236)

“கண்ணுழை கல்லா நுண்ணூற் கைவினை
வண்ண அறுவையார்”—(மணிமேகலை-காதை. 28.)

“ஆவி யன்னடி அவிர்தூற் கலிங்கம்” (பெரும்பாண். 469)

* “ஏகபாதம் கூற்றங் கோண்மா குன்றுறை அசுணம்” போன்ற விலங்குகளும் இந்நாட்டில் இங்ஙனமே அழிவுண்டனவாகும்.

† கண்ணிற் பார்வை; இஃது இழைபோனவழியென்று குறித்துப் பார்க்க வாராத நுண்மை உடையவாய், பூத்தொழில் முற்றுப் பெற்றமையாற் பாம்பினது தோலையொத்த துகிலைக் கொடுத்து.

‡ மூங்கிலாடையை உரித்தாலொத்த மாசில்லாத உடை.

§ ஆவியன்ன—பாலாவிப்போத்த.

* “பாம்பு பயந்தன்ன வடிவின் காம்பின்
கழைபடு சொலியின் இழையணி வாரா
ஒண்பூங் கவிம்கம்” (புறம். 383.)

இவைபோன்ற புகழ்ச்சிகள் பழையநூல்களிலே அதிகமாம். பழைய காலத்தே, தேர்த்தபெண்டிர் கையாண்டுவந்த நூல்நூற்றல் நெசவு முதலிய தொழில்களை, அரசாங்கத்தார் தனியதிகாரிகளைக் கொண்டு மேற்பார்க்கும்படி செய்து ஆதரித்து வளர்த்துவந்தனர் என்பதும், அவ்வதிகாரிகளும் நூற்கும் பகவிரும் தவறாமல் நடந்து கொள்ளுதற்குரிய விதிகளை ஏற்படுத்தியிருந்தனர் என்பதும்—ஷெ-அர்த்த சாஸ்திரம், இரண்டாம் பகுதி, 23-வது “ஸ-உத்ராத்யக்ஷா” என்ற அதிகாரத்தால் நன்கறியலாம். இவ்வாறு, இழை நூற்றல் பெண்டிர் கொண்டிருந்த தொழிலென்பது இருக்குவேதத்துள் கூறப்பட்டுள்ளது என்பர் (Civilisation in Ancient India, Part. i, p. 44). இத்தகை ஆடையாபரணமுதலியவை செய்யுந் தொழிலைப் படித்தறிதற்குரிய கருவி நூல்களும் முன்பு இல்லாமற் போகவில்லை. யாப்பருங்கல விருத்தியில், “இவற்றை, மந்திரவாத மருத்துவநூலும் சாமுத்திரிகமும் நிலைத்துநாலும் ஆயுதநாலும் பத்து விச்சையும ஆடைநூலும் அணிகலநூலும் அருங்கலநூலும் முதலியவற்ற லுணர்க” எனவரும் வாக்கியத்தால், முற்காலத்திற் பலதொழில் களையும் அறிதற்குரிய நூல்கள் வழங்குவந்தன வென்பது தெளிவாம். அன்றியும்,

“ஏரண முருவம் யோகம் இசைகணக் கிரதம் சாலம்
தாரண மறமே சந்தம் தம்பரீர் நிலமு லோகம்
மாரணம் பொருளென் றின்ன மானநூல் யாவும் வாரி
வாரணங் கொண்ட தந்தோ வழிவழிப் பெயரு மாள்”

எனவழங்கும் பாடலும், “மூவேழ் துறையும்” என்ற புறநா னூற்றுத்(166)தொடரின் விசேடவுரையிலே “இருபத்தொரு கூறு பட்ட அர்த்தநூல்” எனக் கூறப்பட்டிருப்பதும் “உல்லியர் கூவநூ லுணர்வோர்” என்னுந் திவாகர சூத்திரமும் பிறவும் முற்காலத்தே தொழில்நிலை பொருளாதாரநிலைகளை அறிதற்கு வேண்டிய கருவி நூல்கள் தமிழ்மொழியில் மலிந்திருந்தன என்பதை நன்குவிளக்கக் கூடியன.

* பாம்புச் சட்டை போறலால் அது பயந்தது போன்ற வடிவுடை யனவும், மூங்கிக்கழையில் உண்டாம் ஆடைபோல, இழைப்புக் கண்ணுக்குத் தோன்றுதனவும், ஒள்ளிய பூத்தொழில் உடையனவுமான ஆடை என்க.

இந்நூல்களெல்லாம் இப்போது எங்கே யுள்ளன? இங்ஙனம் முற்காலத்தில் ஆடைக்குப் பேர்போன நாடாய்விளங்கி, பிற நாடுகளின் மானத்தைக் காத்துவந்த நம் பாதகண்டம் நம் காலத்தில் ஏறக்குறைய அப்பெயர் போனதேயாகி, தன்மானத்தைக் காத்தற்குப் பிறர்கையை அபேகிப்பதாக மாறிவிட்டது. இது நம்மவர்க்குப் பெரிதும் துக்கமும் வெட்கமும் தாத்தக்க தன்றோ? முன்னூலில், இவ் வருமையான துணிகளுடன், மிளகு, தந்தம், முத்து முதலிய இபற்கைப்பொருள்களையும் வாங்கிச்செல்லும்பொருட்டு, காவிரிப்பூம்பட்டினம், முசிரி, தொண்டி முதலிய கடற்கரைப்பட்டினங்களில் யவனவியாபாரிகள் தங்கள் கப்பல்களுடன் மிகுதியாக இறங்கி வந்தனர். சிலப்பதிகாரத்தே,

“கயவாய் மருங்கிற் காண்போர்த் தறிக்கும்
பயனள வறியா யவனர் இருக்கையும்
கலந்தரு திருவிற் புலம்பெயர் மாக்கள்
கலந்திருத் துறையும் இலங்குரீ வரைப்பும்”

எனவும், அகநானூற்றில்,

“யவனர் தந்த வினமா ணன்கலம்
பொன்னெடு வந்து கறியொடு பெயரும்
வளங்கெழு முசிரி”*

எனவும் பிறவாறுங் கூறப்பட்டிருத்தல் காண்க. இவ் யவனர் தம் நாடுகளிலிருந்து இங்கு ‘இறக்குமதி’ செய்த பொருள்கள், முக்கியமாகக் கண்ணாடி, உயர்ந்த மது, பித்தளை முதலியனவாம். இவற்றுள் மதுவாகிய சாராயம் தமிழ்ப்பேரரசராலும் சிற்றரசராலும் அக்காலத்து விரும்பி உபயோகிக்கப்பட்டு வந்தது. இச்செய்தி,

“யவனர்—நன்கலம் தந்த தண்கமழ் தேறல்
பொன்செய் புனைகலத்து ஏத்திநாளும்
ஒண்டொடி மகளிர் மடுப்ப மகிழ்சிறந்து
ஆங்கினிது ஒழுகுமதி ஓங்குவான் மாற!” (புறம். 56)

“விலங்கிழை மகளிர் பொலங்கலத் தேத்திய
மணங்கமழ் தேறன் மடுப்ப நாளும்
மகிழ்த்தினி துறைமதி பெரும” (மதுரைக் காஞ்சியிறதி)

* யவனவியாபாரிகளால் கொண்டுவரப்பட்டதும் செய்தொழிலால்மாட்சிமை பெற்றுதுமான நல்ல கப்பல்கள், தாம் புறப்படும் போது பொன்களோடு வந்து, செல்லும்போது மிளகுமுடைகளுடன் பெயர்கின்ற வளப்பம் பொருத்திய முசிரி என்னும் பட்டினம் என்க.

என நக்கீரனார் பாண்டியன் - நன்மாறனையும், மாங்குடி மருதனார் நெடுஞ்செழியனையும் முறையே வாழ்த்துதலால் தெளியப்படும். இவ்வாறு தமிழ்நாட்டில் மலிந்திருந்த யவனர் என்பவர் கிரேக்கம் அரபியா எனிப்து முதலிய மேனாடுகளிலிருந்து வந்தவர்களே. இவருள் கிரேக்கயவனர் இங்குவந்து வியாபாரஞ் செய்தவராயினும், சங்க நாளிலும் அதன் பின்பும் தமிழகத்தில் மிகுதியாகத் தங்கினவர் சோனகர் என்னும் யவனராவர். தமிழர் கூறும் பதினெண்தேயங்களுள் ஒன்றான சோனகம் என்பது, பாதகண்டத்துக்கு மேல் பாலுள்ள நாடுகளி லொன்று என்று சொல்லப்படுதலால், அஃது அரபியா என்னுந் தேசமாகக் கருதப்படுகின்றது. தென்னாட்டுக் காயப்பட்டினம் கீழைக்கரை முதலிய கடற்கரைப் பக்கங்களிலே இக்காலத்தும் இச் சோனகர் மிகுதியாக வசிக்கின்றனர். இவர்கள் முற்காலத்தே, காவிரிப்பூம்பட்டினத்து வசித்து வந்த வியாபாரக் கூட்டத்தைச் சேர்ந்தவ ரென்றும், பிற்காலத்திற்குள் அங்கு நின்றும் பாண்டி நாடு அடைந்தவரென்றும் தங்கள் ஆதி வரலாறு கூறுகின்றார்கள். இச் சோனகரது பூர்வபாஷை அரபியே யாயினும், பன்னூறுண்டுகளாகத் தமிழகத்தில் தங்கிவிட்டவர்க ளாதலாலும், தமிழருடன் சம்பந்தம்புரிந்தும் தமிழர்வழக்கங்களிலேயே பழகியும் வந்தமையாலும் இவர்கள் தமிழ்மொழியே பேசுவோராயினர். தமிழ்மக்கள் இச் சோனகரை யவனரென்னும் பெயரால் அழைத்து வந்தன ரென்பது, 'சோனகர் யவனர்' என்னுந் திவாகரத்தாலும், பத்துப்பாட்டில் யவன ரென்னுஞ்சொல் வருமிடமெல்லாம் நச்சினார்க்கினியர் "சோனகர்" என்றே உரைகூறிப் போதலாலும் விளங்கத்தக்கது. பிற்காலத்தில் இச்சோனகரெல்லாம் தம்பழையதேசத்தார்போலவே முகம்மதியமதத்தைத் தழுவலாயினர். இதுபற்றி, 'யவனர்-துருக்கர்' என்றார் அடியார்க்கு நல்லார் (சிலப். பக். 313). இச்சோனகர்க்குள் "மரக்காயர்" என்னும் பட்டப் பெயர் வழங்குகின்றது. ஆதிமுதலே மரக்கலமியக்குந் தொழிலைக் கையாண்டமையால் இவர்க்கு இப்பெயர் வழங்கியதென்பர். இச்சொல், அரபிபாஷையில் கப்பலின்பெயராக வழங்கும் "மார்கல்" என்பதினின்றி வந்ததென்று கூறுதலும் உண்டு. இது நிற்க, சிலப்பதிகாரத்து வரும்,

“ஒங்கிரும் பரப்பின்

வங்க வீட்டத்துத் தொண்டியோ ரிட்ட.

அகிலுட் துகிலும் ஆரமும் வாசமும்

தொகுநுப் பூமும் சுமந்துடன் வந்த

கொண்டலொடு புகுத்து கோமகன் கூடல்”

என்பத னுரையிலே, அகிலில்,—அருமணவன், தக்கோலி, கிடாரவ வன், காரகில் என்று சொல்லப்பட்ட பலவகைத் தொகுதியும், ஆரத்தில்—மலைபாரம், தீமுரன்பச்சை, கிழின்பச்சை, பச்சை வெட்டை, அரிசந்தனம், வேரச்சக்கொடி பென்னுந் தொகுதியும், வாசத்தில்—அம்பர், எச்சம், கத்தூரி, சவாது, சாந்து, குங்குமம், பணிரீர், புழுது, தக்கோலம், நாகப்பூ, இலவங்கம், சாதிக்காய், வச வாசி, நிரியாசம், தைலம் என்னுந் தொகுதியும்; கருப்பூரத்தில்— மலைச்சரக்கு, கலை,* அடைவுசரக்கு, மார்பு, இளமார்பு, ஆரூர்க்கால், கையொட்டுக்கால், மாரப்பற்று, வாசான், குமடேறிவான், உருக் குருக்கு, வாறோசு,† குடன்; சீனச்சூடன் என்னும் தொகுதியும் கூறப்பட்டுள்ளன. இவை உண்ணுகளினின்றும் வெளிநாடுகளி னின்றும் தமிழகத்தில் அக்காலத்தே இறக்குமதியான பொருள் வகைகளாதல் காண்க.

இனி, பரதகண்டத்தேயுள்ள மற்றநாட்டுத் தொழிலாளரில் திறமைவாய்ந்த பலர் தமிழ்மக்களால், மிகவும் அபிமானிக்கப்பெற்று தமிழ்த் தொழிலாளிகளுடன்கூடித் தங்கள் தொழிற்றிறமைகளைக் காட்டிவந்தனர். இது:

“மகத வினைஞரும் மராட்டக் கம்மரும்

அவந்திக் கொல்லரும் யவனத் தச்சரும்

தண்டமிழ் வினைஞர் தம்மொடு கூடிக்

கொண்டினி தியற்றிய கண்கவர் செய்வினை”

என்னும் மணிமேகலைபாடிகளால் தெளியப்படும். இவரது தொழில் களே யன்றி, கூர்ச்சரச் சிற்பவேலையும் ‡ கோசல நாட்டு ஓவிய வேலையும், வற்சநாட்டுக் கம்மவேலையும் பிறவும் தமிழ்நாற் பாராட் டப்பட்டன¶. இவ்வாறு பூர்விகர் பலவகைப்பட்ட கைத்தொழில் களிலும் பழிற்சிபெற்றிருந்ததோடு, கரும்பால்களிலே விசேஷக் கவலைசெலுத்தியும், மிளகு வியாபாரத்தைப் பெருக்கியும், பல்

* Kalah on the Malay Peninsula (Mythic S. Journal, vol. xii, p. 41)

† Fansur or Barus campher forests in Rami or Cambri. (Do. Do.)

‡ மணிமேகலை, காதை - 18, அடி. 152.

¶ ஷு, காதை - 19, 107 - ஆம் அடிகளின் அரும்பதவுரை.

வகைக் கள்ளஞ்சமைத்தும், வெள்ளுப்பு உண்டாக்கியும் வியாபாரஞ் செய்து பேருதியமடைந்து வந்தார்க ளென்பது முன்னூல்களால் தெளிவாகின்றது. முற்காலத்தே தொழில்செய்மாக்கள் வியாபாரிகள் முதலியோரின் பெருந்திரளும் ஆரவாரமும் சிலப்பதிகாரத்தே இத்திரவிழுவூரெடுத்த காதையிலும் கடலாடுகாதையிலும் சிறப்பிக் கப்பட்டுள்ளவை அடியில் வருமாறு:—

“ கயவாய் மருங்கிற் காண்போர்த் தடுக்கும்
பயனள வறியா யவன ரிருக்கையும்
கலந்தரு திருவிற் புலம்பெயர் மாக்கள்
கலந்திருந் துறையும் இலங்குநீர் வரைப்பும்
வண்ணமுஞ் சுண்ணமும் தண்ணமுஞ் சாந்தமும்
பூவும் புகையும் மேவிய விரையும்
பகர்வனர் திரிதரும் நகர வீதியும்
பட்டினும் மயிரினும் பருத்தி நூலினும்
கட்டும் நுண்வினைக் காருகர் இருக்கையும்
ஆரமும் அகிலுந் தூசுந் துகிரும்
மாசறு முத்தும் மணியும் பொன்னும்
அருங்கல வெறுக்கையோ டளந்துகடை யறியா
வளந்தலை மயங்கிய நனத்தலை மறுகும்
பால்வகை தெரிந்த பகுதிப் பண்டமொடு
கூலங் குவித்த கூல வீதியும்
காழியர் கூவியர் கண்ணொடை யாட்டியர்
மீன்விலைப் பரதவர் வெள்ளுப்புப் பகருநர்
பாசவர் வாசவர் பைந்நிண விலைஞரொடு
ஓசுநர் செறிந்த ஊன்மலி யிருக்கையும்
கஞ்ச காரரும் செம்புசெய் குநரும்
மரங்கொல் தச்சரும் கருங்கைக் கொல்லரும்
கண்ணுள் வினைஞரு மண்ணீட் டாளரும்
பொன்செய் கொல்லரும் நன்கலத் தருநரும்
துன்ன காரரும் தோலின் துன்னரும்
கிழியினும் கிடையினும் தொழில்பல பெருக்கிப்
பழுதில் செய்வினைப் பால்கெழு மாக்களும்
குழலினும் யாழினும் குரன்முத லேழும்
வழுலின் றிசைத்து வழித்திறங் காட்டும்
அரும்பெறன் மரபிற் பெரும்பா ணிருக்கையும்
சிறுகுழங் கைவினைப் பிறவினை யாளரொடு
மறுலின்றி விளங்கும் மருவூர்ப் பாக்கமும்” (9 - 39)

“மகர வாரி வளத்தத் தோங்கிய
நகர வீதி நடுவட் போகிக்
கலத்தரு திருவிற் புலம்பெயர் மாக்கள்
வேலைவா லுதத்து விரிநிறைப் பரப்பிற்
கூல மறுகிற் கொடியெடுத்து நவனும்
மாலேச் சேரி மருங்குசென் நெய்தி
வண்ணமுஞ் சாத்து மலருஞ் சுண்ணமும்
பண்ணியப் பகுதியும் பகர்வோர் விளக்கமும்
செய்வினைக் கம்மியர் கைவினை விளக்கமும்
காழியர் மோதகத் தூழுறு விளக்கமும்
கூவியர் காரகிற் குடக்கால் விளக்கமும்
நொடைநவில் மகடுஉக் கடைகெழு விளக்கமும்
இடையிடை மீன்விலை பகர்வோர் விளக்கமும்
இலங்குரீர் வரைப்பிற் கலங்கரை விளக்கமும்
விலங்குவலைப் பரதவர் மீன்றியில் விளக்கமும்
மொழிபெயர் தேத்தோ ரொழியா விளக்கமும்
கழிபெரும் பண்டங் காவலர் விளக்கமும்
எண்ணுவரம் பறியா வியைத்தொருங் கீண்டி
* * *
மலைப்பி றாரமும் கடற்பி றாரமும்
வளத்தலை மயங்கிய துளங்குகல விருக்கை”

இளங்கோவடிகள் கூறிய இவ்வருணனைகள் பெரும்பாலவும் வஞ்சிமாநகர்த் தொழிலாளர்க்கும் உரியவாகச் சாத்தனார் மணி மேகலை 28 - காதையிற் பாடுவர். இவ்வாறு, இயற்கையும் செயற் கையுமான பண்டங்களைக் கொண்டு வியாபாரஞ் செய்து பெரும் பொருள் படைத்த வணிகரைத் தமிழரசர்கள் பெரிதும் அபிமா னித்து வந்தனர். வாணிபத்தாற் செல்வமும்புகழும் சிறக்கப்படை த்த வணிகர்க்கு, அரசன் “எட்டி” என்னும் அரும்பட்டமும் அதற் கடையாளமான பொற்பூவும், புரவும் (நன். 158, மயிலை) அளித்து அவரை ஊக்குதல் பண்டைமரபாக இருந்தது. மணிமேகலையில்,

“வாணிக மரபின் வருபொரு ளீட்டி
நீணிதிச் செல்வனாய் நீணில வேந்தனாள்
எட்டிப் பூப்பெற்று இருமப் பதின்யாண்டு
ஒட்டிய செல்வத்து உயர்ந்தோ னுயின்”

என ஒரு வணிகன் இவ்வாறு புகழப் பட்டிருத்தல் காண்க. இவ் வணிகர் தாம் படைத்த செல்வச்சிறப்புக் கேற்ப—இப்பர், கனிப்பர், பெருங்குடியர் என மூவகையின ராவர். இவர்களைப் பற்றிய வரலாறு அடியில்வரும் ஜீவஸம்போதனைப் பாட்டால் விளங்கும்.

“இப்பர் கவிப்பர் பெருங்குடி வாணிகரென்
 ரொப்புடைய மூவ ருரைக்குங்காற்—றப்பில்
 மிதியடியே ருணையிசை நோக்கினர்கள் காண
 ரிதியுடைய ராவர் நிலத்து”*

பழையகாலத்தே, தமிழ்மக்கள் கப்பல்செய் தொழிலினும் வல்லவரா யிருந்தனர். “கலஞ்செய் கம்மியர்” “கலம்புணர் மாக் கள்” என வரும் மணிமேகலைத் தொடர்களால் இஃது உணரப் படும். இம்மரக்கலங்களுள், கரிமுகவம்பி பரிமுகவம்பி என மதுரை யில் உள்ளனவாக இளங்கோவடிகள் கூறும் நாவாய்கள் புறநாட்டா ரும் வியந்து புகழ்க்கூடியவாக விளங்கின. இவற்றுள், பாண்டிநாட் டிக் கரிமுகவம்பியை ‘அத்திராவம்’ என்று வடநாட்டார் வழங்கிய தோடு, அம்புதமும் ஆச்சரியமு முடையதென்று அதனை வியந்து வந்தன ரென்பது 2100-ஆண்டுக்கு முன்னாண்ட கலங்கவேந்த னான காரவேலனது சாஸனமொன்றாலும் அறியப்படுகின்றது.† இனி, கப்பல்கள் நடுக்கடலிற் சென்று திரியுங் காலத்தே, திசை தடுமாறாது கரைசேர்தற்கு அனுகூலமாக, சோணாட்டுக் காவிரிப்பூம் பட்டினத்திலும், தொண்டைநாட்டு நீர்ப்பெயர்த்தெல்லையில் இரு ந்த கடற்கரைப்பட்டினத்திலும் (மாமல்லபுரம்)‡ கலங்கரை விளக் கங்கள் அமைக்கப்பட்டிருந்தன என்பது சிலப்பதிகாரத்துக் கட லாகுகாதையினும் (141) பெரும்பாணாற்றுப்படையினும் (349-350) காணலாம். [கலம் கரை விளக்கம் - கப்பல்களை (கரைக்கு) அழைக்

*இதன் உரை:—“இப்ப ராவார்.—பொன்னின் ராசியை நடுவே குவித்து யானைமேலேறிக் குடையிடை நின்றால் ஒருவரையொருவர் காண வொண்ணாத பொன் னிராசியை யுடையார்; கவிப்ப ராவார்.—அப்படியே விருஷபத்தின் மேலேறிக் குடையிடை நின்றால் ஒருவர் ஒருவரைக் காண வொண்ணாத பொன்னிராசியை உடையார். பெருங்குடி வணிக ராவார் —மிதியடியேமேலேறிக் குடையிடை நின்றால் ஒருவரொருவரைக் காண வொண்ணாத பொன்னிராசியை உடைய ராவார்”

† Hathigumpha Inscription.—அத்திராவம் என்ற இவ்யானைமுகக் கொண்ட ஓடத்தின்செய்தி யறியாமையால், இதற்கு வேறுவேறு பொருள் கூறினர் சரித்திரவறிஞர் சிலர் (J. B. O. R. S. vol. iii, pt. iv, p. 446)

‡ நீர்ப்பெயர்த்து என்பது நீரின் பெயர்கொண்ட ஊர் எ-று. “பொற் கொடிப்பெயர்...நகர்’ (மணிமே) ‘மதிலொடு பெயரிய பட்டினம்’ (சிறுபாண்) முதலியனபோல, நீர்ப்பெயர்த்து என்பது ஆழம் என்ற நகரைக் குறிப்பதாம். [ஆம்-நீர்] இவ்வாழம்க்கோட்டத்துள்ளதே மாமல்லபுரம் என்ற துறைமுக கநராம்.

கும் விளக்கு [கரைதல் - அழைத்தல்]. சென்னை முதலிய பெரும் பட்டினங்களில் இக்காலத்து வைக்கப்பட்டுள்ள “லைட்-ஹௌஸ்” (Light - House) போன்றதே இவ் விளக்கமும். இதனால் பழையோரது நாகரிகம் இத்தன்மைத்தென்பது நன்குவிளங்கக் கூடியது.

இனி, உள்நாடுகளிலே, வணிகரின் பெருஞ்சாத்து* ஓரிடத் திருந்து மற்றோரிடத்துக்குத் தங்கள் பண்டங்களைக் கொண்டு செல்வதற்கு வேண்டிய செளகரியங்கள் முற்காலத்தே அரசர்களால் அமைக்கப்பட்டிருந்தன. பெருங்காட்டு வழிகளிலே முக்கியமான ஊர்களிலெல்லாம் காவற்படைகள் வைக்கப்பட்டு, வழிப்போக்குக்கும் வணிகர்க்கும் திருடர்முதலியவரால் சிறிதும் கேடுவாராதபடி பாதுகாக்கப்பட்டன என்றும், அப்படைகளின் செலவுக்காக அவ்வவ்விடங்களிலே சங்கச்சாலைகள் அரசனுடையால் அமைத்திருந்தன என்றும் முன்னூல்களால் விளங்குகின்றன. இவற்றை,

“நெரியம்-புணர்ப்பொறை தாங்கிய வடுவாழ் கோன்புறத்து

அணர்ச்செவிக் கழுதைச் சாத்தோடு வழங்கும்

உல்குடைப் பெருவழிக் கவலை காக்கும்

வில்லுடை வைப்பின் வியன் காட்டியவு ” †

“அத்தஞ் செல்வோர் அலறத் தாக்கிக்

கைப்பொருள் வெளவும் களவோர் வாழ்க்கைக்

கொடியோ ரின்றவன் கடியுடை வியன்புலம் ” ‡

எனவரும் பெரும்பாணாற்றுப்படையடிகளால் உணர்க. இனி, புகார் முதலிய பெருந்துறைமுகப்பட்டினங்களிலுள்ள பண்டசாலைகளின்

* சாத்து (Sārtha) - வணிகரின் கூட்டம். இவரில் ஒருசார்பெருங் குழுவை “மாசாத்துவாணிகர்” என்ப. “மாசாத்துவாணிகள் மகனையாகி” என்றார் இளங்கோவழிகளும் (சிலப்.). பிற்காலத்தும், மாசாத்துவாயர் என இன்னோர் வழங்கப்பெற்றனர் (Tamil and Sanscrit Inscriptions. p. 11—17)

† [பொருள்] மிளகினது ஒத்த கனத்தைத் தாங்கிய, வடுவழங்கிய வலியினையுடைய முதுகினையும் எடுத்த செவியினையுமுடைய கழுதையிலே மிளகெடுத்துக் கொண்டு போகும் கூட்டத்தோடே வியாபாரிகள் வடிங்கும் பெரிய வழியில், சங்கச் சாலைகளையுடைய கவர்ப்பட்ட பாதைகளைக் காத்திருக்கும் விற்படையிருக்கும் ஊர்களைக் கொண்ட அகன்ற காட்டு மார்க்கம் எ-று.

‡ வழிச் செல்வோரை அவர் அலறும்படி வெட்டி அவர் கைப்பொருளை அபகரிக்குங் களவுச் சீவனமுடைய கொடியோர், அவனது காவலையுடைய அகன்ற நாட்டின்கண் இல்லை எ-று.

சிறப்புக்கள் பட்டினப்பாலை முதலியவற்றிற் கூறப்படுவனவற்றைப் படிப்பவர்க்கு, இக்காலத்துப் பெருந் துறைமுகங்களின் பண்ட சாலை நிலைமையினும் குறைந்தவைக ளல்லவென்று தோன்றத் தடையில்லை.

“ நல்லிறைவன் பொருள்காக்கும்
தொல்லிசைத் தொழின்மாக்கன்
வைகல்தொறும் அசைவின்றி

* உல்குசெயந் குறைபடாது
வான்முகந்தீர் மலைப்பொழியவும்
மலைப்பொழிந்தீர் கடற்பரப்பவும்
மாரிசெய்யும் பருவம்போல
நீரினின் று நிலத்தேறவும்
நிலத்தினின் று நீர்ப்பரப்பவும்
அளந்தறியாப் பலபண்டம்
வரம்பறியாமை வந்தீண்டி
வலியுடை வல்லணங்கினோன்
† புலிபொறித்துப் புறம்போக்கி
மதிநிறைந்த மலிபண்டம்” (பட்டினப்பாலை.)

இவ்வடிகள், காவிப்பூம்பட்டினத்திற் சரக்குகள் ஏற்றுமதி இறக்கு மதியாகும் நிலையையும், அவற்றிற் சோழவரசனது புலிமுத்திரை யிட்டு எண்ணிச் சுங்கங்கொள்ளும் சிறப்பையும் எவ்வளவுந்நுக விளக்கிநிற்கின்றன. இன்னும், இறக்குமதியாகும் பண்டங்களில் முக்கியமானவை சில பின்வருவனவற்றால் விளங்கும்.

“நீரின் வந்த நிமிர்பரிப் புரவியும்
காலின் வந்த கருங்கறி மூடையும்
வடமலைப் பிறந்த மணியும் பொன்னும்
‡ குடமலைப் பிறந்த ஆரமும் அகிலும்
தென்கடன் முத்தும் குணகடற் றுகிரும்
கங்கை வாரியும் காவிரிப் பயனும்
ஈழத் துணவும் ¶ காழகத் தாக்கமும்
அரியவும் பெரியவும் நெளிய வீண்டி” (பட்டினப்பாலை.)

ஹியாபாரிகள், தாங்கொடுக்கல்வாங்கல்செய்யும் பண்டப்பொதி களிலே அவற்றின்நிறை, அளவு, எண் இவற்றை எழுதிச்சாலைகளில் அடுக்கிவைத்துப் பின்பு எடுத்துச்செல்வர். இச்செய்தியை,

* சுங்கம் கொள்ள.

† பொதிகளில் சோழனது புலிமுத்திரையிட்டு வெளியேற்றி.

‡ குடமலை - மலயபர்வதம். ¶ காழகம் - பர்மா.

“வம்ப மாக்கன் தம்பெயர் பொறித்த
கண்ணெழுத்துப் படுத்த எண்ணுப் பலபொதி
கடைமுக வாயிலும் கருத்தாழ்க் காவலும்”

என்னுஞ் சிலப்பதிகாரவடிகளிற் காண்க. இவ்வடிகளிலே அந்நிய தேசத்துவணிகர் மூடைகளிலே, கண்ணெழுத்து அமைந்த எண்க ளிடப்பட்டிருந்தன என்பது குறிப்பிடத்தகும்*. தமிழ்விடாபாரிகள் அக்காலத்து விளங்கிய பெருநிலைமை பின் வருமாறு புகழப் பட்டுள்ளது.

“நெடுநகத்துப் பகல்போல
நடுவுநின்ற நன்னெஞ்சினோர்
வடுவஞ்சி வாய்மொழிந்து
தமவும்பிறவும் ஒப்பநாடி
கொள்வதூஉ மிகைபடாது
கொடுப்பதூஉங் குறைபடாது
பல்பண்டம் பகர்ந்துவீசும்
தொல்கொண்டி துவன்றிருக்கை” (பட்டினப்பாலை)

எனக் கண்டுகொள்க. இவ்விடாபாரிகளில், கடற்கரையிலிருந்த அந்நியவணிகர் தாம்தாம் விற்கும் பண்டங்கள் இன்னவை பென்பதை ஒவ்வோர் அடையாளக் கொடியாற் குறிப்பித்துவந்தன ரென்பது,

“கலந்தரு திருவிற் புலம்பெயர் மாக்கள்
வேலை வாலுகத்து விரிதிரைப் பரப்பிற்
கூல மறுகிற் கொடியெடுத்து நூலும்
மாலைச் சேரி”

என்னும் சிலப்பதிகாரத் தொடர்களால் விளங்கும். இனி, பண் டைத் தமிழ்மக்கள் தம் நாட்டினைவிட்டு அந்நியநாடுகட்குச் சென்று பெரும்பொருள் திரட்டிவந்தார்கள். சுமாத்ரா ஜாவா மலேயா முதலிய தீபங்களிலுந் தீபகற்பங்களிலும் முற்காலத்தே நம்மவர் குடியேறி அரசுமுறை நாட்டியும் வர்த்தகஞ்செய்தும் வந்த செய்தி மணிமேகலைநூலை யாராய்வார்க்கு நன்கு புலப்படத்தக்கது. அவற்றுள், ஜாவா என்பது “சாவகநாடு” என இலக்கியத்துக் காணப்படும். அங்கே புண்ணியராஜன் என்பான் நாகபுரி என்னும் நகரியை ராஜதானியாகக்கொண்டு தர்மிஷ்டனாய் ஆண்டன னென்ப

* இக் கண்ணெழுத்தினைப்பற்றி, ‘பழைய குறியீட்டெழுத்துக்கள்’ என்ற கட்டுரையில் விளக்கப்பட்டது.

தும், மணிமேகலை அவ்வரசனிடஞ் சென்றுவந்ததும், பிறவரலாறும் நமக்குத் தெரியவருகின்றன. இவற்றிற்கேற்ப, அந்நாடுகளில் நம் முன்னோர் முற்காலத்தே கட்டிய கோயில்களும் கட்டிடங்களும் அழிந்துகிடப்பவை இன்றும் காணப்படுகின்றன வென்றும், அங்கிருந்த விக்किரகங்கள், ஐரோப்பாவில் லீடன்கார்ப்பொருட்காட்சிச் சாலையிலே இன்றும் உள்ளன என்றுங் கூறுவர்*. “ஏறக்குறைய 2000-வருஷங்கட்கு முன் இந்தியரும் அவர் அரசரும் குடியேறி, மலைய தீபகற்பத்தின் தென்கோடிவரையிலும் ராஜாங்கம் வகித்து வந்தன ரென்பது தற்காலத்தில் அங்கே கிலமாகக் கிடக்கும் பாகான் (Pagan) பட்டினத்தின் இடிபாடுகளை நோக்குவார்க்கு நன்கு விளங்கும்” என்று அப் பிரதேசத்தேயுள்ள ஒரு தமிழ்ப்பத்திராசிரியர் கூறியிருக்கின்றார்.

“மேலும், கீழ்நாடாகிய காம்போதியாவில் வெகு தூற்றாண்டு களுக்கு முன்னால் ஹிந்து அரசர்கள் அரசாட்சி செய்து வந்ததைக் காட்டும் சின்னங்களாக, அங்கே வெகு உன்னதமான அரண்மனைகளும், தேவாலயங்களும், ஹிந்து தேவதைகளின் பிரதிமைகளும் இப்போதும் காணப்படுகிறபடியால், அவைகளைப் பார்க்கும் ஐரோப்பிய யாத்திரிகர்கள் முக்கில் கைவைத்துத் திகைக்கிறார்களாம். அவ்வாறே ஜாவா என்ற பலிபிக்கடல் தீவிலும் ஹிந்துக்களின் நாகரிகம் ஒருகாலத்தில் மேம்பாடுற்றிருந்ததற்கு அறிகுறிகளான அனேக பாழான கட்டிடங்களும் கோயில்களும் காணப்படுகின்றன. இவ்வாறு ஒரு காலத்தில் ஹிந்துக்கள் ஊக்கப்பிரியர்களாய்க் கடல் கடந்து தூரதேசம் போய் ராஜாங்கஸ்தாபனம் செய்தும், பிற்காலத்தில் தாய்த் தேசமாகிய இந்தியாவில் நேரிட்ட அநேக கேடுகளால், ஜனங்கள் ஊக்கமும் பேரெண்ணங்களு மிழந்து, தூரதேசம் சென்றிருந்த தம்மினத்தாரை ஆதரிக்காமல் கைவிட்டு விடவே, அங்கு மகமதியர்கள் ஆக்கிரமித்து ஆரிய நாகரீகத்தை இருந்த விடந் தெரியாம லழித்துவிட்டார்கள்.”†

* “செந்தமிழ்”—தொகுதி - 6, பக்கம் - 160.

† ஸ்ரீ ஜி. சுப்பிரமணிய ஐயரவர்களது “ஐப்பான் சரித்திரம்”—முகவுரை. ஸ்ரீ O. C. கங்கோலி என்ற சரித்திராசிரியர் எழுதிய ‘அகஸ்தியர் வழிபாடும், தீபந்தர இந்தியசிற்பங்களின் உற்பத்தியும்’ என்ற விஷயம் பற்றி எழுதப்பட்ட அரிய கட்டுரையால், ஜாவா, ஸுமாத்ரா முதலிய தீபங்களில், பழங்காலத்தே தென்னாட்டினின்று சென்ற அகஸ்திய வழிபாட்டு முறையும் சிற்பவேலைத் திறங்களும் மிகத்தெளிவாக விளங்குவன—(Quarterly Journal of the Mythic Society, Vol, xvii, pp. 170—191)

இவ்வாறு, பண்டைக்காலத்தே, தமிழ்மக்களது உண்கமும் உழைப்பும் பலவழிகளிலுஞ் சென்று பயனளித்து வந்தன. காலகதியாரையும் விடாதாகலின், அவரது பழைய உந்ததநிலை பிற்காலத்தே தாழ்ந்துவிட லாயிற்று. நம்நாட்டுத் தொழில்வியாபாரங்கள் நசித்துப் போனதற்குப் பல காரணங்க ளுண்டாயினும், முக்கியமான தொன்றாவது:—தேசாபிவிர்த்திக்கு இன்றியமையாத தொழிற் றுறைகளை, அவ்வளவு கூரிய அறிவும் ஆற்றலுமில்லாச் சிலவகுப்பினர் குரியவாக ஒழித்தமையால், அப் பழைய தொழிற்றுறைகள் காலத்துக் கேற்ற திருத்தங்களும் பெருமையும்பெற வியலாது, பழைய நிலைமையிலே நிற்பனவாயின—என்று மகா ரிபுணரும் தேசாபிமானியுமான பரோடாமகாராஜா அவர்கள் சமீபத்தே அபிப் பிராயங்கூறினர். இக்கருத்து உண்மையிற் றிப்பதுபொழுதையதே யாம். பண்டுமுதலே நல்லறிஞ ரெல்லாம் தொழிற்றுறைகளிலே கவலை செலுத்தி வந்திருப்பராயின், ஏனைய துறைகளில் அவரால் உண்டான பெருமைகள் கைத்தொழிற்கண்ணும் அமைந்திருக்கு மென்பதில் ஐயமில்லை. முன்னுளில் நல்லறிஞர்கள் யந்திர தந்திரங் களிலே தம் கவலையைச் செலுத்தி வந்ததாலன்றோ, எத்தனையோ அருமையான யந்திரங்களும் ராஜதந்திரங்களும் பழைய சங்குதூல் களிலும் பிறவற்றிலும் காணப்படுகின்றன. “விறைக்குறி விறைத் துப் போக்குறிப் போக்கும், பொறிப்படை யமைந்த பொங்கில வந்திகை” என்னும் யந்திரவாவியும், சிலப்பதிகாரத்து அடைக்கலக் காதையிற் கூறப்படும்,

“வளைவற் பொறியும், கருவிரலாகமும் கல்லுமிழ் கவணும்
பரிவுறு வெஞ்ரெயும் பாகடு குழிசியும்
காய்பொன் னுலையும் கல்லிடு கூடையும்
தூண்டிலுந் தொடக்கும் ஆண்டலை யடுப்பும்
கவையும் கழுவும் புதையும் புழையும்
ஐயலித் துலாமும் கைபெய ளுசியும்
சென்றெறி சிரலும் பன்றியும் பணையும்
எழுவுஞ் சீப்பு முழுவீரற் கணையமும்
கோலங் குத்தமும் வேலும் பிறவும்”—என்று

அக்காலத் துபயோகப்பட்ட யந்திரவாயுதங்களின் வகைகளும் பூர் விகரது யந்திரஞ்செய்புந் திறமையை நன்கு காட்டுவன வாகும். இவ் யந்திரங்களின் பொருள்கள் அவ்வடிங்களின் உரையிற் கண்டு களிக்கத் தக்கன. இவ்வாறே, முற்காலத்துவழங்கிய யந்திர ஆயுத விசேஷங்கள், சிந்தாமணி நாமகளிலட்பகம் 72—75-ம் பாடல்களி

லும் மிகுதியாகக் காணப்படும். இவ்வாறு வழங்கியவைக ளெல்லாம், விருத்திமுகங் காட்டாமற்போயினும், இறந்து போகாமலேனும் நம் காலத்தில் இருத்தலாகாவோ? நாம் வரவர அறிவாற்றல்கள் குறைந்தவராகி நம் முன்னோர்கள் வைத்த பெருமையைக் காப்பாற்றாது ஒழிந்ததனால் நம் அருமைத்தேசம் சிறுமைப்பட்டது. ஆயினும், “வறுமை” என்பது, ஒரு ஜனசமூகத்தை . நெடுங்காலம் கண்ணை மூடிக்கொண்டு தூங்கும்படி விடாதன்றோ! கைத்தொழில் வியாபாரங்களால் தமக்கு நேர்ந்துள்ள குறைகளையும், அதனால் தம் வறுமை அதிகப்பட்டுத் தேசம் கடினநிலைபடைதலையும் நம்மவரெல்லாம் அறியத் தொடங்கி விட்டார்கள். ஆதலால், உயர் வகுப்பாருள்பட யாவரும் தொழிற்றுறை வியாபாரத்துறைகளில் விருப்பத்துடன் புகுங் காலமும் நெருங்குகின்ற தென்னலாம். இங்ஙனமாயின், இந்தியாவின் வருங்காலம் பழைமைபோலவே சீருஞ் சிறப்பும் பெற்றிருக்கு மென்பதில் ஐயமில்லை. முற்காலத்தே விளங்கிய தெய்வப்புலவராகிய திருவள்ளுவரினும் சீரிய பெரியார் வேறு உளரோ? அப் புலவர்பெருமானே தம் ஜீவனோபாயத்துக்காக மேற்கொண்ட விருத்தி நெய்தற்றொழில் என்றால், கைத்தொழிலைப் பற்றி நம்முன்னோர் கொண்டிருந்த எண்ணம் எவ்வவு உயர்ந்ததாகும்? “செய்யுந் தொழிலெல்லாஞ் சேர எடுத்துரைக்கின், நெய்யுந் தொழிற்கு கிராகா” என்பதே அத்தெய்வப்புலவர் திருவுள்ளமாம். அவர் நெய்தற்றொழில் செய்துவந்தவ ரென்பது, “இழைநக்கி தூல்நெருடும் ஏழையறி வேனோ, குழைநக்கும் பிஞ்ஞகன் றன் கூத்து” — என வழங்கும் அவர் பாடற் பகுதியால் அறிக. இப் புலவர்பெருமானைப் போலவே, பண்டைக் காலத்தே, கைத்தொழில் வியாபாரப்பெருமைகளை நன்குணர்ந்து அவற்றையே தம் செய்தொழிலாகக் கொண்டு வாழ்ந்த நல்லிசைப்புலவர்கள் பலர் உளர். மணிமேகலையாசிரியரான சீத்தலைச் சாத்தனார் நெல்லுப்புல்லு வரகு முதலிய தானியங்களை விற்றுவந்த கூல வியாபாரியாவர். அறுவை வானிகள் இள வேட்டனார் என்னும் மற்றொரு புலவர் ஆடை வியாபாரி. (அறுவை-துணி) உறையூர் மருத்துவன் தாமோதரனார் என்பார் வைத்தியர். மதுரைப் பண்டவானிகள் இளந்தனார் என்பவர் பலசரக்கு வியாபாரஞ் செய்தவர். மதுரை வெண்ணுகனார் என்பவர் பொன்செய் கொல்லராவர். இவரன்றி மதுரைப் பெருங் கொல்லனார், உறையூர் இளம்பொன் வானிகள் சாத்தங்கொற்றனார் முதலிய புலவர்களின் பெயர்களும் மேற்கூறிய விஷயத்தைத் தெளிவாக்கும். இவ்வாறு, தாங்கொண்ட தொழில்களாற் சிறப்

புப்பெயர்பெற்று விளங்கினர் முன்னையோ ரெனின், கைத்தொழிலைப்பற்றிய அன்றினுமிதப்பு இத்தகைத்தென்பது விளங்குமன்றோ. இடைக்காலத்தில், அத் தொழிற்பெருமையை அறிஞர்கள் அறியாது கைநெகிழ விட்டமையாலேயே, நம் தேசம் உண்டு உடுப்பற்கும் கண்டுகளிப்பதற்கும் பெருக்கி மெழுகுவதற்கும் ஊர்ந்து உலாவுதற்கும் அந்நியச் செயற்கைப் பொருள்களையே எதிர்பார்க்கும்படி நேர்ந்துவிட்டது. இவ்வாறு அந்நியநாட்டுக் கைத் தொழில் வியாபாரிகட்கு நாம் அடிமைப்பட்டிருப்பதை நிவர்த்தித்து, உலகத்து நாகரிகமக்கள்முன்பு நம்மைக் காட்டிக்கொள்ள வேண்டுமாயின், எல்லா மேல்வகுப்பாரும் நல்லறிஞரும் நாகரிகம் படைத்த செல்வர்களும் தேசவிரூத்திக்கு இன்றியமையாத தொழிற்புறமாக ளிற் புருவது ஆவசியமாகும். இத்தேசத்துள்ள எல்லாமக்களும் தமக்குள்ள அற்பவேற்றுமைகளை அறவேயொழித்து, “தேச நன்மை” என்னும் பொது நோக்கத்துக்காக, தம் சக்திகளையெல்லாம் ஒருங்குதிரட்டி ஒற்றுமையுடன் உழைத்துவந்தால், நினைத்த எண்ணங்களையாவும் எளிதின் முற்றுப்பெறுதல் திண்ணம். உண்மையான சுதேசிய உணர்ச்சி நம் நாட்டிலுண்டான சிலவருட்களுள், நம் தேசத்தார் அடைந்திருக்கும் எண்ணிறந்த நன்மைகளே இதற்குத் தக்க சான்றும்.

“ஆககம் அதர்வினய்ச் செல்லும் அசைவிலா
ஊக்க முடையா னுழை”

“ஊழையும் உப்பக்கம் காண்பர் உலேவின்றித்
தாழாது உருந்து பவர்”

என்பவை பொய்பாமொழிகளன்றோ. “எல்லாம் பொருளிற் பிறந்து விடும்” என்பது முதுமொழியாதலின், அப் பொருளிலார்க்கு இவ்வுலக சுகமுமில்லை பென்பது திண்ணம். உலகசுகமேயன்றி மறுமையின்பமுங்கூட, அப்பொருளில்லையேல் எளிதிற்பெற இயலாதென்பது மேலோர் திருவுள்ளமாகும்.

“அருளென்னும் அன்பின் குழவி பொருளென்னும்
செல்வச் செவிலியா லுண்டு”

என, மறுமைக்குரிய அருள்வளர்ச்சிக்கு இம்மைக்குரிய பொருளைக் காரணமாகக் கூறுதல் தெரியலாம். இதுபற்றியே, “ஆராயிற்றுனை அறம்பொரு ளின்பமென்று, ஆரா ரிவற்றி னிடையதனை யெய்துவார், சீரா ரிருதலையு மெய்துவர்” எனவும் “முனிவரு மன்னரு

முன்னுவ பொன்னான் முடியும்” எனவும் திருமொழிகள் பிறந்தன. உலகத்துச் செல்வப்பெருக்கிற் சிறந்த தேசங்கள் “குன்றேறியாணைப்போர் கண்டற்றால் தன்கைத்தொன், றுண்டாகச் செய்வான் வினை” என்றபடி, எந்த அருமையான காரியத்தையும் சாதிக்க வல்லன. இதற்கு மேனாடுகளே போதிய சான்றாகும். பொருள் வருவா யின்றி ஏழையையுற்ற நாடோ எத்தனை ஞானவலியைப் பழங்காலமுதலே பெற்றிருப்பினும், இம்மையின்பத்துள்ள பற்று, அதுபவித்துக் கழித்தற்கு இடமின்றாதலால் அஞ் ஞானம், பெரும்பாலும் போலியாகி அஞ்ஞானமாகவே முடிதலும் கூடும். ஆகவே உலகவாழ்வுக்கு இன்றியமையாத பொருணிலையின் தத்துவத்தைச் செவ்வனே உணர்ந்துபோற்றுதல் ஒவ்வொரு தேசத்தாருடைய கடனுமாம். அதிலும் இந்தியாதேசத்தின் நிலைமைக்கு அது அத்தியாவசியம் என்று கூறவும்வேண்டுமோ! ஆதலால், நம்மவரொவ்வொருவரும் கைத்தொழில்வியாபார முயற்சியைத் தத்தம் அறிவாற்றல்களுக்கு ஏற்றவளவுகொண்டு செலுத்துதல் தேசத்தின் பெருநன்மைக்கு முக்கிய காரணமாகும்.

“ உள்ளுவ தெல்லாம் உயர்வுள்ளல் மற்றது
தள்ளினும் தள்ளாமை நீர்த்து”

என்னும் அருமைத் திருவாக்குப்படி, நம்முடைய எண்ணங்களும் கருமங்களும் மேன்மையுடையன வாருக. நம் முயற்சி ஒருகால் தவறினும், அது பயனளித்தற் குரியதேயாகும். கைத் தொழில் வியாபார முதலிய துறைகளில் நிகரற்ற அறிவும் அதுபவமும் வாய்ந்து, நமக்கு அதுகூலர்களாயுள்ள அந்நியரிடம் மதிப்பும் அபிமானமும் காட்டி, அவரை யொட்டியும் நம் பெருமைகளை முற்படுத்த முயலவேண்டும். உலகவியலறியாத பலர் கருத்தில் அந்நியநாட்டா ரெல்லாம் மிலேச்சர் என்னும் எண்ணம் சில காலமாக இருந்ததாயினும், இப்போது, அவர்கள் உலகியல் விஷயங்களில் பெரிதும் உயர்ந்தவரென்றும், அன்னரிடமிருந்து நாம் கற்றுக் கொள்ளற்குரியவை எத்தனையோ உள்ளன வென்றும் நம்மவர் மனத்தில் உதித்துவருகின்றன.

வாணசாஸ்திரத்தில் உலகத்தே ஒப்புயர்வற்று விளங்கியவரும், இற்றைக்கு 2000-வருஷங்களுக்கு முற்பட்டவருமான கர்க்காசாரியர் மேல்ராட்டு அறிஞரைப்பற்றிக் கூறுவதாவது:—“யவனர்கள் மிலேச்சர்களே; ஆனால் அவர்கட்குள்ளே இந்த சாஸ்திரம் (வாணசாஸ்திரம்) அதுபவசித்தமாக நிலைபெற்றுள்ளது; ஆதலால்

பிராமணஜோதிஷ்கரினும் அவர்கள் ருஷிகளாக மிகுதியும் மதிக்கப் படுகிறார்கள்”*. என்பது. இதனால், முற்காலத்தில் அறிவு அதுபல மிக்க மேல்நாட்டார்களை ஆரியமக்கள் எவ்வளவு மேலாக மானித் திருக்கிறார்கள் என்பது விளங்கும். இத்தகைய விரிந்த சிந்தனையும் தேசாபிமானமும் கொண்டு, “உடைத்தம் வலியறிபார் ஊக் கத்தி னூக்கி, இடைக்கண் முரிந்தார் பலர்” என்றவாறில்லாமல், தளராத உறுதியுடன் நின்று நல்லறிஞர்கள் நம்மவர்க்கு வழிகாட்ட முயல்வராயின், யாவரும் அவ்வழியையே பின்பற்றி நல்வாழ்வு பெறுவர் என்பது திண்ணம். அப்போது, பாதசேஷத்திரம், “உழவு தொழிலே வரைவு வாணிபம் வித்யா சிற்ப” மென்னும் ஷட் கர்மங்களும் நிரம்பிக் “கர்ம பூமி” என்னும் பழம்பெயரோடு நிலை பெற்று விளங்கத் தடையு மில்லை. ஆதலால், அறிஞர்கள்! தென்னாட்டு ஞானபரிபூர்ணரான பெரியார் திருவாய்மொழியால் யான் கூறிமுடிப்பதாவது:—

“வயீமீ! புலவீ! நும் மேய்வருத்திக் கைசெய்து உயீமீனே”

—(திருவாய்மொழி)

11. வீரத் தாய்மார்.†

நம் புராதனநாடான பாதகண்டம், முற்காலத்தே தனதானியாதி சம்பத்துக்களுக்கு நிலைக்களமாயிருந்தது போலவே, வீரலக்ஷ்மி மகிழ்ந்து வினையாடற்குரிய களமாகவும் விளங்கியதென்பதற்கு எண்ணிறந்த உதாரணங்களுண்டு. இச்செய்தி, இராமாயணம் பாரதாதி இதிகாசங்களாலும் பிறவற்றாலும் எளிதினுணரப்படும். இவ்வாறு வீரச்செயல்கட்குப் பேர்போன பூமியாக நம்தேசம் விளங்கியதற்கு அநேக காரணங்கள் கூறலாம். ஆயினும், அவையெல்லாவற்றிலுஞ் சிறந்தகாரணமாகக் கூறத்தக்கது, அந்நாளில் தோன்றிய தாய்மாரின் பெருமையேயாகும். தாய்மார்மட்டும் அறிவும் ஆற்றலுமுடையராய்த் தம்மக்களை நல்வழிகளிற் கவலையோடு பழக்கிவருவராயின் அம் மக்கட்குட்டம் உலகத்தே பெருமையும் புக

* Civilisation in Ancient India, Part. 11, p. 120.

† செந்தமிழ், தொ-5, ப-10; The Tamilian Antiquary, Vol. viii.

மும் பெற்றுவிளங்கத் தடையென்னை? முலைப்பாலோடு தீரமோ வீரமோ தியாகமோ கலந்து ஊட்டப்படுமாயின் ஆவை என்றும் அழியாது உயர்வுமுறுதியும் பெறுமென்பது திண்ணம். “இளமையிற் கல்வி சிலையிலெழுத்து” “தொட்டிற் பழக்கம் சடுகாமுட்டும்” என்பவை முதுமொழிகளன்றோ. அத்தகைய தாய்மார்களுையுடைய தேசங்களே உலகத்தார்கண்முன்னே உயர்ந்துதோன்றுவன. உதாரணமாக—ஜப்பான் தேசத்தை எடுத்துக்கொள்வோம். சமீபத்தில் நடந்த “ரஷ்ய-ஜப்பானியப்” பெரும்போரிலே, ஜப்பானியர் உலகம் வியந்து புகழத்தக்க வெற்றியை அடைந்த செய்தி நாம் அறியாததன்று. தேசவளவிலும் ஜனத்தொகையிலும் தம்மினும் மிகப்பெரிய இரஷியருடன் எதிர்த்து ஜப்பானியர் வெற்றிபெற்றதற்கு, வேறு காரணங்களுமுண்டேனும், முக்கியமானது, அவர்கள் தாய்தந்தையரால் குழவிப்பருவ முதலே பெற்று வந்த வீரப்பயிற்சியென்றே தெரிகின்றது. ஜப்பானியச்சிறுவன் கொஞ்சிப் பேசும்படி பெற்றவளால் முதலிற்கற்பிக்கப்படும் வார்த்தைகள்—தேசாபிமானமும் தியாகமும். அவனது விளையாட்டுப்பொருள்கள் யுத்தாயுதங்களின் போலிகள். அவனுக்குப்போதிக்கப்படும் முதற்பாடங்கள்—அவ்வாயுதங்களை உபயோகிக்கும் முறையும், தீரமும், தன்மறுப்பும், பிறவீரக் குணங்களும். அவன் சிறுவயதிற்கற்றுக்கொண்டவை, தன்னாட்டின் சேஷமத்தின் பொருட்டு ஆன்மபரித்தியாகஞ் செய்வதே பெருங்கீர்த்தி யென்பதும், மானங்கெடவரின் மரணம் உத்தமமென்பதுமே. இத்தகையபயிற்சி சிறுபருவமுதலே நிகழ்ந்துவருமாயின், அந்த ஜனசமூகத்தை வெல்லவல்லவர் உலகில் யாவர்? ஐந்தில் வளை யாதது ஐம்பதில் வளையாதன்றோ. இவ்வுண்மையை அறிந்துநடத்தி ஜப்பானாட்டின் சரித்திரத்தை உயர்வுபெற வைத்தவர், முக்கியமாக, அந்நாட்டுத் தாய்மார்களன்றே சொல்லவேண்டும். அத்தாயர் தம்மக்களை ஒருங்கு கூட்டித் தைரியங்கூறிப் போர்க்கனுப்பி வந்ததும், யுத்தகளத்தில் சிறிதுந்தளர்வின்றிப் போர்புரியவும், சமயம் நேரும்போது நாட்டின்பொருட்டு மகிழ்ச்சியுடன் உயிரைப் பரித்தியாகம் செய்யவும் கடிதமூலம் எழுதித் தம்மக்களை ஊக்கப்படுத்திவந்ததும் நாம் படித்துக்கேட்டு முள்ளனவேயாம். இன்னும், யுத்தகாலத்தில் ஜப்பானியத்தாய்மார்கள் காட்டிய தேசாபிமானவீரச் செயல்களை, அப்போது வெளிவந்த இரஷ்யோ-ஜப்பானிஸ்-வார் என்னும் புத்தகத்தொகுதிகளிற் பாக்கக்கூணலாம். இவ்வரலாறுகள் இக்காலத்தவரானநமக்கு அருமையுடையனவாகத்தோன்றினும், நமது பழையசரிதங்களை ஆராயின், நம்நாட்டிலும் அத்த

கைய வீரத்தாயரும் வீரமக்களும் மிகுதியாக இருந்தனர் என்பது தெரியலாம். முற்கூறிய உண்மைகளையெல்லாம் முற்றும் அறிந்து நடத்தவல்ல தாய்மார்களாகவே பண்டைமகளிர் இந்நாட்டில் விளங்கினர் என்பதற்கு வடநூல்களிலும் தமிழ்நூல்களிலும் பற்பல மேற்கோள்கள் உள்ளன. அவற்றில் வடமொழியிலுள்ள விசேடங்கள் மிகுதியாக அறிஞர்வாய்க் கேட்கக்கூடுமாதலின், தென்மொழியில் அன்றோரைப்பற்றி அமைந்த விசேடங்களை மட்டும் நம்மவர் அறிய இங்கே கூறுவேன்.

தமிழ்மொழியிலுள்ள புராதன நூல்களாகிய புறநானூறு முதலியவற்றில் வீரச்சுவையே ஏனைய சுவைகளினும் மிகுதியாகக் காணப்படுவன. அவ்வீரம்பற்றி நிகழ்ந்த அற்புதச் செயல்களையெல்லாம் கூறுதற்கு இஃது இடமன்று. ஆயினும், அக்காலத்தே தாய்மார்களார் சிறந்த வீரர்கள் எவ்வாறு சிருட்டிக்கப்பட்டார்கள் என்பது மட்டில் கவனிக்கத்தக்கது. இவ்வீரத்தாயர்க்கு இருந்தனவாக நூல்களிற் காணப்படும் குணவிசேடங்களை நோக்கும்போது, உலகசரித்திரத்திலேயே இத்தகைய பெருமை காண்டற்கரிது என்று தோன்றுமென்பதில் ஐயமில்லை. தமிழ்நாட்டில் முற்காலமுதலே இவ் வீரப்பெண்டிர்களின் பெருமைபைப் புகழ்ந்துவந்த வழக்கமும் இருந்தது. புறப்பொருட்டுறைகளில் இது “மூதின்முல்லை” என்று கூறப்படும். அஃதாவது,

“அடல்வே லாடவர்க் கன்றியு மவ்வில்
மடவரன் மகளிர்க்கு மறமிகுத் தன்று”

“கொல்லும் வேலினைவுடைய வீரர்க்கேயன்றி அவ்வீரக்குடியில் மடப்பத்தினையுடைய அரிவைமார்க்கும் சினத்தைச் சிறப்பித்தது” என்பது இதன்பொருள். இவ்வீரப்பெண்டியின் செய்கைகளாகத் தமிழ்நூல்களிற் கண்ட பாடல்கள் முழுதும் நல்லிசைப்புலமைவாய்ந்த பெண்மணிகளாலேயே பாடப்பட்டிருத்தலும் குறிப்பிடற்பாலது,—பொன்முடியார் என்னும் பெண்புலவர், தாய்தந்தை அரசன் மகன் முதலியவர்க்குரிய கடமைகள் இன்னவென்பதை அடியில் வருமாறு கூறுகின்றார்:—

“ஈன்று புறத்தருதல் என்றலைக் கடனே
சான்றோ னாக்குதல் தந்தைக்குக் கடனே
வேல்வடித்துக் கொடுத்தல் கொல்லற்குக் கடனே
நன்னடை நல்கல் வேந்தற்குக் கடனே

ஒளிவாவர் அருஞ்சம முருக்கிக்
களிநெறிந்து பெயர்தல் காளைக்குக் கடனே” (புறம்-நகஉ)

இப்பாட்டால் அக்காலத்து வீரத்தாயரது மனநிலை இத்தகைய தென்பது தெளியப்படும். “என்றலைக்கடனே” என்பதனால், பொன் முடியார் தம்மையே தாயாகக் கூறிக்கொள்ளுதல் காணலாம். பொருள் வெளிப்படா. இதுபோலவே, தகடீர்யாத்திரை என்னும் பழையநூலிலுள்ள அரிய பாட்டொன்று வருமாறு:—

“தருமமும் ஈதேயாந் தானமும் ஈதாம்
கருமமும் காணுங்கால் ஈதாம்—செருமுனையிற்
கோள்வான் மறவர் தலைதுமிப்ப என்மகன்
வான்வாய் முயங்கப் பெறின்” (புறத்திரட்டு.)

இப்பாட்டில், தாயொருத்தி ‘தன்மகன் யுத்தகளத்தே சாகப் பெற்றால், அதுவே தர்மமும் தானமும் கர்மமுமாகும்’ என்றுகூறிய அற்புதச்செய்தி குறிக்கப்பட்டுள்ளது. தன் அருமைமகன் போரில் மடிதல், நாட்டின் மேம்பாடு கருதியதேயன்றித் தன்னலம்கருதிய தன்றாதலால், அச்செயலினுஞ்சிறந்த தர்மமும் தியாகமும் கர்மமும் பிறவிலை என்பது கருத்து. எவ்வளவுஉயர்வும் பெருமையும் கொண்டசிந்தை முற்காலத்துப்பெண்டிர்க்கு இருந்ததென்பது இப்பாட்டை நோக்குவார்க்கு விளங்கும். இனி, மற்றொரு வீரத் தாயைப்பற்றிப் பூங்கணுத்திரை என்னும் பெண்பாற்புலவர் பின்வரு மாறு புகழ்கின்றார்.

“மீனுண் கொக்கின் றூவியன்ன
வானரைக் கூந்தல் முதியோள் சிறுவன்
களிநெறிந்து பட்டன நென்னு முவகை
யீன்ற ஞான்றினும் பெரிதே கண்ணீர்
கோன்கழை துயல்வரும் வெதிரத்து
வான்பெயத் தூங்கிய சிதரினும் பலவே” (புறம்-உஎஎ)

இதன் கருத்து:—கொக்கின் இறகுபோல நரைத்த கூந்தலை யுடைய முதியவள், தன்புதல்வன் போரிலே யானையை வீழ்த்திக் கொன்று தானும் மடிந்தான்—என்னுஞ் செய்திகேட்டு, அவனைப் பெற்றபோது தானடைந்த மகிழ்ச்சியினும் அதிகமகிழ்ச்சியை அடைந்தாள்—என்பது. இதனால், அக்காலத்தே, வீரத்தாயரான பெண்டிர், தாம்புதல்வரைப் பெறுவது ஓர் அற்புத வீரச்செயலையேனும் அவரிடம் கண்டுமகிழ்தற்கே என்று கருதினவரென்பதும், அவர்

வீரச்சாவில் அப்பெண்டிக்கு மனமகிழ்ச்சியெய்ந்துத் துக்கமின்லை
பென்பதும் நன்கு விளங்கும். இப்பாட்டில், தாய் கண்ட அதிசய
வீரச்செயலாவது தன்சிறுவன் ஒருபெருங்களிறைக் குத்திக்
கொன்றதாகும். “வானரைக் கூத்தல் முதிபோள் சிறுவன்” என்ப
தனால், கெடுங்காலத்திற்குப்பின் ஒரே புத்திரனைப்பெற்றவன் அவன்
என்பதுபெறப்படும். “தன்புத்திரன் மூடனாகவே பூர்ணபுருடன்
இருந்தார்போதும்” என்றகருதும் இக்காலத்து மடவாரியல்பும்
மேற்குறித்த வீரத்தாபர் இயல்பும் எவ்வளவு விரோதங்கொண்டுள்
ளன! இனி, மற்றொருபாடல் பெரிதும் உருக்கங்காட்டி சீர்கின்றது.
வீரத்தாய் ஒருத்தி தன் ஏகபுத்திரனையே போர்க்கு விடுக்கின்ற மாட்
சியை, ஒக்கூர்மாதாத்தியார் என்னும் பெண்புலவர் வியர்தும் இரங்கி
யும் அடியில்வருமாறு கூறுகின்றார்.

“கெடுக சித்தை: கடிதிவள் துணவே!
மூதிற் பெண்டி மாதல் தகுமே
மேனாள் உற்ற செருவிற்கிவள் தன்னை
யானை எறிந்து ளளத்து ஒழித்தனனே;
நெருகல் உற்ற செருவிற்கிவள் கொழுநன்
பொருரை விலங்கி ஆண்டுப்பட்டனனே;
இன்றும், செருப்பறை கேட்டு விருப்புற்று முயங்கி
வேல்கைக் கொடுத்து வெளிதுவிரித்து உயி
பாறுமயிர்க் குடுமி எண்ணெய் சீவி
ஒருமக னல்லது இல்லோள்
செருமுக கோக்கிச் செல்கென விடுமே” (புறம் ௨௭௧)

இதன் கருத்து—(ஒருதாய்) முன்பு அவன் தகப்பன் யுத்த
களத்தில் யானையைபெறிந்து இறந்துபோயிருப்பவும், சமீபத்தில்
நடந்தபோரில் தன் கணவன் எதிரிகளைக்கொன்று தானும் மடிந்து
ஒழியவும் இவற்றிற்காக மனத்தளர்ச்சியின்றி, எதிரிகளின் யுத்தப்
பறை ஒலிப்பதைக் கேட்டு மகிழ்ச்சியிருந்து, தன்சிறுவனைத்தழுவி
அவற்கு ஆடையணிவித்து அவன் குடுமியை எண்ணெயிட்டிச் சிவ
முடித்து, தான் ஒரேபுத்திரனை உடையளாயிருந்தும் சிறிதும் மனங்
கவலாது, போர்க்களநோக்கிச் செல்க என்று அவனை அனுப்புகின்
றாள். இச்செய்கையைக்கண்ட என் மனம் கெடுவதாக. இவள்
துணிவு கடுமையானது. “பழைய வீரக்குடியிற் பிறந்தவளென்பது
இவட்கேதகும்”—என்பது. என்ன வீரம்! இதனினும் ஆச்சரியகர
மான செய்தி கேட்டதுண்டோ. இக் கருத்துக்களையே அமைத்து
வெண்பாமாலை யுடையாரும்;

* “வந்த படைநோனார் வாயின் முலைபறித்து
வெந்திற லெஃக மிறைக்கொளீஇ—முந்தை
முதல்வர்கற் றுன்காட்டி மூதில் மடவாள்
புதல்வனைச் செல்கென்றாள் போர்க்கு”

† “கன்னின்று நெந்தை கணவன் களப்பட்டான்
முன்னின்று மொய்யவிந்தா ரென்னையர்—பின்னின்று
கைபோய்க் கணையுதைப்பக் காவலன் பின்னோடி
எய்போற் கிடந்தானென் று”

என்று கூறுதல் காணலாம். இனி, மற்றொருபாடல், மேற்கூறியதி
னும் மிக்க வீரத்தன்மையைக் குறிப்பதென்னலாம். காக்கைபாடினி
யார் நச்சேள்ளையார் என்னும் நல்லிசைப் பெண்புலவர் பாடியது
இது:

“நரம்பெழுந் துலறிய நிரம்பா மென்றோள்
முளரி மருங்கின் முதியோள் சிறுவன்
படையழிந்து மாறின நென்றுபலர் கூற
மண்டமர்க் குடைந்தன னாயின் உண்டவென்
முலையறுத் திடுவென் யானெனச் சினை இக்
கொண்ட வாரொடு படுபிணம் பெயராச்
செங்களந் துழவுவோள் சிதைத்துவே ருகிய
படுமகன் கிடக்கை காணூஉ
நன்ற ஞான்றினும் பெரிதுவந் தனளே” (புறம் - ௨௭௮)

இதன் கருத்து—வயதுமுதிர்ந்த ஒருதாய் தன் சிறுவன் யுத்
தத்தில் வலியுழிந்து புறங்கொடுத்தோடினன் என்று பலர் சொல்
லக் கேட்டு, ‘அவ்வாறு அவன் போரிற் புறங்கொடுத்தோடினவனா
யின் அவன் பாலுண்டுவளர்ந்ததற்குக் காரணமாயிருந்த என் முலை

* இதன் பொருள்—தங்கள்மேல் எதிர்த்துவந்த சேனையைக் கண்டு
பொறுதவளாய், பிள்ளை வாயிலுள்ள முலையைவாங்கி, கொடிய வலிதங்கிய
வேலாயுதத்தை முன்பு பகைவரைக் குத்திவளைந்த வளைவுகளை நீக்கி, தன்
முன்னோர்களது நடுகல்லைத் தான் அவனுக்குக் காட்டி, பழைய மறக்குடிப்
பெண்ணைவன், தன் மகனைப் போர்க்குச் செல்க என்றாள் என்பது.

† இதன் பொருள்—கல்லிலே பொருத்திரின்றான் என்தகப்பன்; என்
கணவன் போர்க்களத்திலே பட்டான்; பகைவர்முன்பு நின்று எதிர்த்து யுத்
தத்திலே விழுந்தார் என் தமையன்மார்; தன்சேனை அழியவும் தான் அழி
யாமல் பின்னே நின்று, தன்னைசென்று அம்பைச்செலுத்தப் பகையரசன்
மேலேபாய்ந்து, பின் முள்ளம்பன்றிபோலப் பட்டுக்கிடந்தான் என்னுடைய
வீரப்புதல்வன்—என்பது.

களை அறுத்திடுவேன்' என்று வானைக்கயிர்கொண்டு போர்க்களம் புகுந்து, வீழ்ந்துகிடக்கும் பிணங்களைப் புரட்டித் தேடிவருபவன்; ஆங்கு இருதுண்டமாகக்கிடந்த தன் மகனுடலைக்கண்டு, அவனைப் பெற்றபோதடைந்த மகிழ்ச்சியினும் பெருமகிழ்ச்சியடைந்தான்— என்பது. இப்பாட்டிற் கூறப்பட்டதை நோக்கும்போது: இத்தகைய வீரத்தாய்மார் உலகத்திலேயே அரிபர் என்று தோன்றுமென்பதில் ஐயமில்லை. இவ்வாறே ஔவையாரும்,

“கடல்கிளர்த் தன்ன ஈட்டீர் நாய்ப்பண்
லேந்துவாய் மடித்து வேறலைப் பெயரித்
தோறுகைத் தெழுதருத் துரத்தெறி ஞாட்பின்
வருபடை போழ்த்து வாய்ப்படை விலக்கி
இடைப்படை யழுவுத்துச் சிதைத்துவே ருகிய
சிறப்புடை யானன் மாண்புகண் டருளி
வாடுமுலை யூறிச் சுரந்தன
ஒடாப் பூட்கை விடலை தாய்க்கே” (புறம்-உகந்)

இப்பாட்டிலே, பாசறையில் எதிர்த்த பகைவர்சேனையின் ஊடே வீழ்ந்து அவரை வெட்டிக்கொண்டே சென்று, அச்சேனைநடுவில் தானும் வெட்டுண்டு இருதுண்டமாகக்கிடந்த தன் புத்திரனது மாட்சியைக் கண்டு அகங்குளிர்தலால், அவனைப்பெற்ற வயதுமுதிர்ந்த தாய்க்கு முலையூறிப் பால்சுரந்தது என அழகுபெறக் கூறியிருத்தல் படித்து மகிழ்த்தக்கது. இதுபோலப் புறத்திரட்டிலே தகடீர்யாத் திரைப்பாடல்களாகக் கண்டவை, தம்வீரப்புதல்வர் செயலைக்கண்டு தாயர் கூறியனவாகவே அமைந்தொளிக்கின்றன.

“எற்கண் டறிகோ எற்கண் டறிகோ
என்மக னாதல் எற்கண் டறிகோ
கண்ணே கண்ணொழி கினவே தலையின்
வண்ண மாலைபும் வாளிவிடத் குறைத்தன
வாயே, பொருதுணைப் பகழி மூழ்கலிற் புலால்வழித்து
ஆவ நாழிகை அம்புசெறித் தற்றே
நெஞ்சே வெஞ்சரங் கடத்தன குறங்கே
நிறங்கரத்து பல்சர நிரைத்தன அதனால
அவிழ்ப்பு அப்பணைக் கிடந்தோன்
கவிழ்ப்பு கழற்றின் காய்போன் நனனே”* (புறத்திரட்டு)

* ‘அப்பணைக் கிடந்த மைத்தன்...பொலங்கழற் காயு மொத்தான்’ என்றார் திருத்தக்க தேவரும் (சீவகசிங். 2287).

“இத்தகடீர் யாத்திரை, துறக்கத்துப் பெயர்ந்த நெடுங்கோளன்தாய்
இறந்துபட்ட தலைப்பெயனிலை” என்பர் நச்சினுக்கினியர் (தொல்.
புறத்தினையியல், சூத்-உச).

“சூரங்கு மேனித் திரங்குமுகச் செதுமுலை
நரைமூ தாட்டி வினவுதி யாயின்
நும்மகன் கொல்லோ அறியேன் இம்மகன்
கொற்ற வெண்குடை மன்னர்க்கு உதவிச்
செஞ்சோற் றருங்கடன் வெஞ்சமத் தாற்றிக்
களிறதலை மடுத்து மாகா னீட்டிப்
பிளிறுரான் முரசு மெத்தனை யாகப்
பருந்தின் செருநிலல் பந்த ராக
அழிபிணக் குன்றே வேலி யாக
கழுகுணக் கிடந்த காளே
நும்மகன் கொல்லோ யானறி யேனே” (புறத்திரட்டு)

“வாழிய துடிய! வாழிய துடிய!
என்மகன், ஆர்த்தெறிந் தனனோ எறிந்தார்த் தனனோ?
ஆர்த்து மெறியான் எறிந்து மமரான்
கையது வேலே காலது கழலே
மெய்யது சினனே மேற்சென் றனனே
வெந்த ரெல்லாந் தன்னோக் கினரே
நோக்கி னோக்கா முறுவலன் றாக்கித்
தழீஇந் தாமெனத் தண்ணுமை
கழித்தா னெள்வான் வீழ்த்தன களிறே” (ஊ.)

இனி, காவற்பெண்டு என்னும் பெண்புலவரை நோக்கி ஒருவன்
‘நும் மகன் யாண்டுளான்’ என்று கேட்ப, அதற்கு அவர் கூறிய அழ
கிய பாடலாகப் புறநானூற்றிற் காணப்படுவது பின்வருவது:—

“சிறிநில் நற்றாண் பற்றி நின்மகன்
யாண்டுள னோவென வினவுதி; என்மகன்
யாண்டுள னாயினும் அறியேன் ஓரும்
புலிசேர்ந்து போகிய கல்லளை போல
சுன்ற வயிரோ இதுவே
தோன்றுவன் மாதோ போர்க்களத் தானே” (86)

இதன் பொருள்—சிறிய வீட்டிலே நல்லதானைப் பிடித்துக் கொண்டு, உன்மகன் எவருள்ளான் என்று கேட்கின்றாய்; என்னுடைய மகன் எவ்விடத்திருப்பினும் யான் அறியேன். புலிதங்கிப் போன மலைக்குகையே போல அவனைப்பெற்ற வயிறே இது; அவன் யுத்தகளத்திலே தோன்றுவன்; ஆண்டுச் சென்று காண்பாயாக—என்பது. இதனால், இப்பாட்டுப்பாடியவர் மறக்குடிப் பெண்டிராதல் வேண்டுமென்பதும், புலியொத்த போர்வீரனை மகனாக உடையவர் என்பதும், அத்தகை வீரமகனைப் போர்க்களத்தேபோக்கியபின் அவனைப்பெற்ற தம்வயிற்றைப் புலிகிடத்துபோன கன்முழையாகக் கருதினாரென்பதும் விளங்கும். இது பாடியவர் மனநிலை எவ்வளவு அருமைபெருமை வாய்ந்துள்ளது! வீரமக்களைப் பெறுவதில், பழைய காலத்துப் பெண்டிர் அடையும் மகிழ்ச்சியும் பெருமீதமும் இத்தன்மையான என்பது இதனால் நன்குவிளங்கும்.

இனி, தம் வீரமக்கள் போர்க்குச்சென்று ஆங்கே சிறிதுமானத் தாழ்வான செயலைச் செய்ததாகத் தெரியவரின், அவர் தாயர் அம்மக்களை மிகச்சினந்து வெறுப்பர். ஒருதாய், தன் மகன், பகைக்களிற்றின் மேலே வேலையெறிந்து, அவ்வேலைத் திரும்பப்பெறும் ஆற்றலில்லாது வெறுங்கையனாப் புறங்கொடுத்து மீண்டது கண்டு,

“வாதுவல் வயிறே வாதுவல் வயிறே
கோவ லத்தை நின்னீன் றனனே
பொருத்தா மன்னர் அருஞ்சும முருக்கி
அக்களத் தொழிதல் செல்லாய் மிக்க
புகர்முகக் குஞ்சா மெறிந்த எஃகம்
அதன்முகத் தொழிய நீபோந் தனையே
அதனால், எம்மில் செய்பாப் பெரும்பழி செய்த
கல்லாக் காளையை ஈன்ற வயிறே”

(புறத்திரட்டு—தொல். பொரு. 71, உரை.)

என்றுகூறி மிகவும் வெறுத்தனர். இப்பாட்டின் கருத்தாவது—பகையரசரைப் போரில் வென்று அக்களத்திலே தானும் இறந்துபடாமல், யானைமுகத்தெறிந்த தன்வேலை அதனோடே போகவிட்டு நீ புறங்கொடுத்துத் திரும்பினே; இதனால் எமது முன்னோர் செய்யாத பெரும்பழியை விளைத்த மூடனாகிய உன்னைப்பெற்ற என் வயிற்றை அறுப்பேன், அறுப்பேன்—என்பது. இவ்வாறு நிகழும் வீரத்தாயர் கூற்றுத் தொல்காப்பியத்தில் “தாய்தபவந்த தலைப்பெயனிலை” என்று கூறப்பட்டுள்ளது. அஃதாவது—போர்க்

களத்துப் பொருதுமாயும் சிறப்பிற்றீர்ந்து தன்மகன் புறங்கொடுத்
தானாக அதுகேட்டுத் தாய் சாக்காடுதுணிந்து சென்று மகனைக்கூடும்
கூட்டம்” என்பர் நச்சினுர்க்கினியர். இவ்வாறு, தமிழ்நாட்டு வீரப்
பெண்டிர்செயல் பழங்காலத்தே புகழ்ச்சிக்குரியதாக இருந்ததாலன்
றோ, அவர்களைப்பற்றிப் பழைய இலக்கண நூல்களும் விதிசூறுமுகத்
தாற் பெருமை கூறத் தலைப்பட்டன. போர்க்களத்தே தங்குடிக்
குச் சிறிதுமானங்கெடவரும்போதும் அக்காலத்துப் பெண்டிரியல்பு
இத்தன்மையதாயின், வேறு கெட்டவழியால் தம் குடிக்குவரும்
இழிவை அவர்கள் எவ்வாறு கருதியவராதல் வேண்டும்? சோழவா
சன் ஒருவனது ஏகபுத்திரனாகிய உதயகுமரன் என்பான், மணி
மேகலைமீடல் வைத்த கழிபெருங் காமத்தனாகி, அவள் தனியே
சோலையிலிருந்தபோது அவளிடம் செல்ல, அங்கே ஒரு விஞ்சை
யனால் அவ்வரசுகுமரன் கொலைபுண்டனன். இச்செய்தியைக் கேள்வி
யுற்ற சோழன், அம்மகன் தன்பெருங்குடிக்கு ஒரே வழித்
தோன்றலா யிருப்பவும், அவனது இழிவான செய்கையை வெறுத்து
அவன் சாவைப் பொருட்படுத்தாது,

“மகனை முறைசெய்த மன்னவன் வழியோர்
துயர்வினை யாளன் தோன்றினன் என்பது
வேந்தர் தம்செவி உறுவதன் முன்னம்
நங்கிவன் நன்னையு மீமத் தேற்றி”

கொளுத்திவிடுக” என்று ஆணையிட்டனன் என்று சொல்லப்படு
கின்றது. அன்றியும், அச்சோழன்மனைவிக்கு, அவள் மகனது சாவை
ஒருத்தி கூறும்போது,

“தன்மண் காத்தன்று பிறர்மண் கொண்டன்று
என்னெனப் படுமோ நின்மக னிறத்தது
மன்பதை காக்கும் மன்னவன் தன்முன்
துன்பங் கொள்ளோல்”

என்று இறந்த மகன்செயலை இழிவுபடுத்தி, அவனைத் தேற்றுவா
ளாயினள். இவற்றால் ஒழுக்கங்கெட்டமக்களை, அவர்கள் எத்தகைய
உயர்ப்பதவிபெரிபுரினும், அரசரும் குடிகளும் பெரிதும் வெறுத்து
வந்தமை புலப்படும்.

இவ்வாறு, தமிழகம், முன்னாளில் அறிவாற்றல் மிக்க வீரத்தா
யர்களை உடையதாகி, அருமையும் பெருமையும் கொண்ட செயல்
களுக்குரிய நிலைக்களமாயிருந்தது. அவர்கள் பெற்ற வீரர்கள், குடி
களின் சேஷமத்தின்பொருட்டும் தந்நாட்டு அரசன்பொருட்டும்

ஆன்மபரித்தியாகம் செய்வதிற் பயிற்சிமிக்கவர்களாய், சமயநேர்த்தி போதெல்லாம் அவ்வாறு செய்து, தமிழகத்தின் பெருமையை மலை மேலிட்ட திபம்போல விளக்கினார்கள். சங்ககாலில், தமிழ்நாட்டின் மேல் வடவரசர் படையெடுத்து வென்றசெய்தி கேட்கப்படுதலே அரிது. ஆனால், தமிழரசர் வடவருடன்போர்புரிந்து வெற்றிபூண்ட விஷயம் காணலாம். இதன்காரணம், அக்காலத்து விளங்கிய தமிழர் வீரத்தின் மாட்சிமையேயாம். அத்தகைய வீரத்தை வளர்த்துவந்தவர் யாவர்? தமிழ்த்தாயர்களே என்க. அச்சங்ககாலத்துக்குப்பின்பு வீரத்தாயர்களும் ஆத்மபரித்தியாகம் செய்யவல்ல வீரமக்களும் குறைந்துவந்தமையால் வடவேந்தர்பால் தமிழகத்தே பிரவேசிக்கத் தொடங்கிய செய்திகள் கேட்கப்படுகின்றன. அக்காலத்துக்குப் பின்பு வடவர்தமிழர்க்குள் நிகழ்ந்துவந்த போர்கள் அளவுபடுவன வல்ல. களப்பிரர் என்றும் பல்லவரென்றும் இரட்டரென்றும் சளுக்க ரென்றும் கூறப்படும் வடவரசர் கூட்டம் தமிழகத்தைக்கைப்பற்ற லாயின. அதனால் தமிழ்வேந்தராகிய சேரசோழபாண்டியரும் பிற ரும் தம்பழம்பெருமை குன்றினர். முடிவில், ஆண்மையும் தியாகமு மாகிய பயிற்சிகள் குறையத் தமிழர்வீரம் முற்றும் தலைகவிழ்த்தது. இக்காலத்தவராகிய நமக்கோ, மேலேகூறிவந்த அற்புதவீரச்செயல் களெல்லாம் வெறுங்கற்பனைக் கதைகளாகவே தோற்றும் என்பது திண்ணம். ஏனெனில், நம்மவரதுமன விலை அவ்வளவுகுன்றி பொழிந் தது. காலசக்கரத்தின் சுழற்சியால் உலகத்தில் ஓரிடத்திற்குள்ளே உண்டாம் அற்புதமாறுதல்கள் இவை.

12. தமிழ்வேந்தரின் இமயப்படையெடுப்பு.*

பாதகண்டத்தின் தென்பகுதியானது பழங்காலமுதலே சேர சோழ பாண்டியர் என்ற மூவேந்தரின் ஆட்சிக்கமைந்த நிலமாய்க் தமிழகம் என்ற பெயர் பெற்றிருந்ததாகும். 'வண்புகழ்மூவர் தன் மொழில் வரைப்பு' (தொல்காப்பியம்), 'இமிழ்கடல் வேலித் தமிழகம்' (சிவப்.) எனவரும் முன்னோர் கூற்றுக்களால் இதனை அறிபலாம். மூவேந்தரும் ஆட்சிபுரிந்துவந்த இத்தமிழ்நாடு அவர்களின் கூட்டு வலிமையால் சுதந்திரம்பெற்ற தனித்தேசமாய் நின்று முற்கால முந்தைய பெருமைபெற்று விளங்கியது. பாதகண்ட முழுமையும்

சுதந்திரமடைந்தன; தொகுதி - 1, பக். 56 - 63.

தன் ஒரு குடைக்கீழ் நிறுவி ஆட்சிபுரிந்த மௌரியசக்கரவர்த்தி யாகிய அசோகனும், தமிழகத்தைத் தன்னாட்சிக்கடங்காத் தனி நாடாகவே மதித்துக் கௌரவித்துவந்த செய்தி அவன் சாஸன வாயிலாக அறியப்படும். அம்மதிப்புக் கேற்றபடி, வட வேந்தர்களும் அஞ்சத்தக்க அரிபபெரிய வீரச்செயல்களைத் தமிழரசர் அவ்வக் காலங்களிற் காட்டிவந்தவர் என்பது பழையநூல்களால் தெளியக் கிடக்கின்றது. நெடுஞ்சேரலாதன் என்ற சேரவேந்தன்—‘இமயவரம் பன்’ ‘விடர்ச்சிலை பொறித்தவன்’ என்று முன்னூல்களிலே புகழப் படுகின்றான். இமயவரம்பன் என்பதற்கு, இமயகிரிபைத் தன் ஆணை செல்லும் எல்லை நிலமாகக் கொண்டவன் என்பதும், ‘விடர்ச்சிலை பொறித்தவன்’ என்பதற்கு, இமயத்தில் தன் இலாஞ்சனையாகிய வில்லைப் பொறித்தவன் என்பதும் பொருள்களாம். பதிற்றுப்பத் தின் இரண்டாம்பத்தால் அச் சேரவேந்தனைப் பாடிய குமட்டூர்க் கண்ணனார் என்ற புலவர்,

“ஆரியர் துவன்றிய பேரிசை யிமயம்
தென்னங் குமரியோ டாயிடை
மண்மீக் கூறுநீர் மறத்தபக் கடந்தே” (11)

என்று கூறுதல் காண்க. பரணர் என்ற புலவர் பெருமானும்,

“ஆரியர் அலறத் தாக்கிப் பேரிசைத்
தொன்றுமுதிர் வடவரை வணங்குவிற் பொறித்து
வெஞ்சின வேந்தரைப் பிணித்தோன்” (அகம். 396)

என்று புகழ்வார். இவற்றால், இமயமுதல் குமரி வரைதன் ஆற்றலைப் பரப்பியவன் இவ் வேந்தன் என்பது தெரியலாம். இவன் ‘நயனில் வன்சொல் யவனரைப் பிணித்தவன்’ என்றும் புகழப்படுவன்.

இவ்வாறே, திருமாவளவன் என்ற சோழனொருவன் வடதிசை முழுதும் வெல்லவெண்ணிப் படையெடுத்துச் சென்று ஆங்குத் தமிழரின் அருந்திறலைக் காட்டி, இமயத்தில் தன் புலிப்பொறியை நாட்டி மீண்டனன் என்று முன்னூல்களும் பின்னூல்களும் ஒருங்கே புகழ்கின்றன. இவனைக் கரிகாலன் என்று கருதுவர்.

“செண்டு கொண்டுகரி காலனொரு காலி லிமயச்
சிமய மால்வரை திரித்தருளி மீன வதனைப்
பண்டு நின்றபடி நிற்கலிது வென்று முதுகிற்
பாய்பு விப்பொறி பொறித்தது மறித்த பொழுதே”

எனக் கவிங்கத்துப் பாணியில் செயங்கொண்டாரும் இவன்செயலை புனைந்துகூறுதல் காண்க.

இனி, பாண்டியர்முன்னோரன் ஒருவனும், தன் குலசின்னமாகிய பகரலாஞ்சனைபை இமயகிரியிற் பொறித்தவன் என்று நூல்களும் சாஸனங்களும் புகழ்கின்றன. இவனை மலயத்துவசன் என்றும், உக்கிரகுமாரன் என்றும் புராணங்கள் கூறும். 'பருப்பதத்துக் கயல்பொறித்த பாண்டியர் குலபதிப்பால்' என்றார் பெரியாழ்வாரும். இவ்வாறுகத் தமிழரசர் மூவரும் இமயம்வரைசென்று தம் ஆற்றலைத் தோற்றுவித்த பெருமைபுடையார் என்பது முன்னோர் மொழிகளால் தெளிப அறிப்பப்படுகின்றது.

ஆயினும், தமிழ்வேந்தர்களைப்பற்றி இவ்வரச்செய்திகளிலே நவீன சரித்திரவறிஞர் பலரும் ஐயுறுவர். கிறிஸ்தவாப்தத்துக்கு முன்னும் பின்னும் பல நூற்றாண்டுகள்வரை இருந்த வடவேந்தர்கள் பேராற்றல்பெற்று விளங்கியவராதலாலும், தமிழரசரின் வடவெற்றியைக் குறிப்பிடத்தக்க பிரமாணமொன்றும் வடக்கே அகப் படாமைபாலும் அவரது இமயப்படைபெடுப்பைப்பற்றிய செய்தி முழுதும் வெறுங்கற்பனைப்பேயன்றிப் பிறிதில்லை என்பது அன்றோர் முடிபு. அவர்கள் கூற்றைநம்பிச் சங்ககாலத்துச் சான்றோர்பலரும் ஒருமுகமாகக் கூறும் சரித்திரவுண்மையை நாம் புறக்கணித்தொழிதல் கூடுமோ? அசோகவர்த்தனன் காலத்தில் அவனால் மதிக்கப் பெற்ற சுதந்திரநாடுகளுள் ஒன்றாகத் தமிழகம் விளங்கிய தென்பதில், அச்சரித்திரவறிஞர் எவருமே சந்தேகக்கொண்டவர் அல்லர். பாதகண்டத்தின் பெரும்பகுதியையும் ஆண்ட அவ்வசோகனுக்கு, அதன் கடைக்கோடியிலுள்ள தமிழகத்தையுங் கைப்பற்றிக்கொண்டு, பொதுவற இக்கண்டமுழுதுமே தனியாட்சிபுரியுமிருப்பம் இருப்பது இப்பன்றோ? தனக்குப் பணியாத கலிங்கதேசத்தை அவன் போரிற்படுத்தியபாடு சரித்திரப் பிரசித்தமானது. அவ்வாறே, தனியே பிரிந்துநின்ற தமிழ்நாட்டினும் அவன் சிந்தை சென்றிருக்கக் கூடியதுதானே? அவ்வாறு அதனைக் கைப்படுத்த அச்சக்கரவர்த்தி ஒருமுயற்சியும் செய்யாமற்போன தென்னோ? அன்றியும், பாரசீகம் கிரேக்கம் முதலிய அன்னியதேசம்போலவே தமிழ்நாட்டை மதித்துத் தன் சமயதூதுவர்களைத் தமிழ் வேந்தரிடம் அவன் விடுத்திருப்பதும் குறிப்பிடத்தக்கது. இவற்றால் அச்சக்கரவர்த்திகாலத்துக்கும் முன்பே, தமிழரசரின் பேராற்றல் ஆரிய வேந்தரும் மதிக்கத்தக்கவிலையில் அமைந்திருந்ததென்பது ஐயம்ன்றி விளங்கும். அத்தகையமதிப்பு வடவேந்தரின் உள்ளத்தே ஊன்றியிருக்கவேண்டுமாயின், அதற்கு; அவர்களும் அஞ்சும்படியான

பெருஞ்செயல்கள் சிலவற்றைத் தமிழகவேந்தர்கள் அவர்களறியக் காட்டிவந்ததே காரணமாதல்வேண்டும் என்றும், அச்செயல்களுள் ஒன்றாகவே அவர்களது இமயப்படைபெயடுப்பும் அமைந்திருத்தல்கூடும் என்றும் நாம் கருதல்தகும்.

பெருவீரான சேரன் செங்குட்டுவன் ஆரியவரசரை வெற்றி கொள்ளவும், பத்தினிக்குக் கல்லெடுத்துவரவும் நடத்திய வடபாத்திரைவரலாறுகள் சிலப்பதிகார முதலியவற்றற்ற அறியப்பட்டவை.* அவன் அவ்யாத்திரை நிகழ்த்தியதற்குக் காரணமாயிருந்த செய்தி யொன்றை அச்சேரனுக்கு இளவலாகிய அடிகள் அடியில்வருமாறு கூறுகின்றார்:—

“வடவாரிய மன்னராங்கோர் மடவரலே மாலேகுட்டி
உடனுறைந்த இருக்கைதன்னில் ஒன்றுமொழி நகையினராய்த்
தென்றமிழ்நா டாளும்வேந்தர் செருவேட்டுப் புகன்றெழுந்து
மின்றவழு மிமயநெற்றியில் விளங்குவிற்புலி கயல்பொறித்தநாள்
எம்போலு முடிமன்னரீக் கில்லைப்போலும் என்றவார்த்தை
அங்குவாழு மாதவர்வந்தறிவறுத்த” (சிலப். 29, உரை. மடை)

வடநாட்டில் நடந்த இராசகன்னி யொருத்தியின் திருமணத்தில் விருந்தினராக ஆரியமன்னர்பலர் ஒருங்கு கூடியிருந்தபோது, ‘தமிழ்நாட்டரசர் போர்க்கோலம் பூண்டவந்து இமயகிரியில் தம் இலாஞ்சனங்களான வில் புலி கயல்களைப் பொறித்துச் சென்றகாலத்திலே, எங்களைப் போலும் வீரசூரர்களான வேந்தர் இருந்தனர் இல்லைப்போலும்’ என்று கூறி நகையாட, அவ்விழ்ச்சியுரையை வடபக்கத்தினின்று வந்த மாதவர்கிலரால் அறிந்தனன் செங்குட்டுவன் என்பது மேற்கூறிய அடிகளினின்று தெரியலாம். இச்செய்தியைக் கொண்டு நோக்குமிடத்து, தமிழரசர் இமயத்தில் தம் சின்னங்களைப் பொறித்தவர் என்ற வரலாற்றில், நவீனர் சிலர்க்கு உள்ளதுபோலச் செங்குட்டுவன்காலத்து வடவேந்தர்க்குச் சிறிதும் ஐயமிருந்ததாகத் தெரியவில்லை. ஆனால், ‘தம்போலும் வீரசூரர்கள் தமிழரை எதிர்த்துப் போராட அக்காலத்து இல்லைப்போலும்’ என்பதே அவர்கள் தற்பெருமையாகக் கூறிக்கொண்டதாம். எனவே, பண்டைக்காலத்து ஆரியவேந்தரின் கருத்தாலும் தமிழ்மன்னரின் இமயப்படைபெயடுப் உண்மை வரலாறுகவே

* ‘சேரன் - செங்குட்டுவன்’ என்ற என்னாலால் இச்செய்தியாயும் விளக்கமாகும்.

கொள்ளப்பட்டிருந்தமை தெளிவாகும். செங்குட்டுவன் சரிதத் தைப் பாடிய அவன்தம்பி இளங்கோவடிகள் கூறும் இச்செப்தியையும் கற்பனையாக அப்பிறர் கருதுவதற்கில்லை. அச் சேரர்பெருமான் வடநாட்டிற் படையெடுத்துச் சென்றதற்குக் காரணம், மேற்கூறிய படி, வடவரசர் இகழ்ந்துகூறிய தமிழர் குலப்பெருமை தம்மவர்க்குண்டு என்பதை மெய்ப்பித்துக்காட்டுவதே யன்றோ? அங்ஙனம் தமிழராற்றலை வடவர்க்கு வலியுறுத்திக்காட்டிய செங்குட்டுவனது அருஞ்செயலை, பிரமாணங்கள் சில தற்காலங் கிடையாமையற்றிச் சிலர் எளியதாகக் கருதினெனினவராயின், அஃது அவ்வடவேந்தர் செயலினும் அதிசயிக்கத்தக்கது என்றே நாம் அசுதியாடிக் கழிக்கலாம். சேரநாட்டையடுத்து ஆட்சிபுரிந்த கங்கவமிசத்தரசர்கள் இமயச்சாரலில் உள்ள நேபாளத்தை அடிப்படுத்திப் பலதலைமுறை ஆண்டதுபோலவும்,* கலிங்க வேந்தான காரவேலன், மகதம் அங்க முதலிய வடநாடுகளையென்று பெருமைபெற்றது போலவும், பிற்காலத்துத் தமிழ்வேந்தருள் முதலாம் இராசேந்தரன் கங்கைக்கரை வரையுமிருந்த வடநாடுகளையும் கடராமுதலிய தீவார்தாங்களையும் வென்று, கங்கைகொண்டசோழன் என்ற பெரும்பெயர் பெற்றது போலவும் ஒருகாலத்தில் மூவேந்தராற்றல் இமயம்வரை ஒங்கியிருந்தது என்று முன்னோர் கூற்றுக்களிலிருந்து நாம் கொள்வதே முறை என்க.

மேற்கூறியவாறு, சேரசோழபாண்டியர் மூவரும் இமயத்தில் இலச்சினைபொறித்த பெருமை தத்தமக்குரியதாகத் தனித்தனியே பாராட்டிக் கொண்டனர்; யினும், அம்மூவரும் ஒன்றுகூடி வடவருடன் போராடி அப்பெருமைபடைத்தவர் என்றே நாம் கருதத் தக்கது.

“தென்றமிழ்கா டாளும்வேந்தர் செருவேட்டுப் புகன்றெழுந்த

மின்றவழும் இமயநெற்றியில் விளங்குவிற்புலி கயல்பொறித்தநான்”

என்ற இளங்கோவடிகள் வாக்கிலும், அம்மூவரும் ஒன்றுபட்ட வலியுடன் சென்று; பனிடலையிலே தங்கள் சின்னங்களைப் பதித்த செய்தி குறிப்பிக்கப்படுதல் காணலாம். சேரமரபினரான அவ்வடிகள் தம்முன்னோர் செயலைமட்டுஞ் சிறப்பியாமல், மூவேந்தருமே தம் இலச்சினைகளை ஆண்டுப் பொறித்தவர் என்கூறுவராயின், அஃது அவர்கள் ஒருங்குகூடிச்செய்த செயல் என்பதை உணர்த்தக்கூடிய

* Lewis Rice's Mysore and Coorg from the Inscriptions, p. 48

தன்றோ? கூடிச்செய்த அருஞ்செயலை அவ்வவர் தம் குலப்பெருமையாகப் பாராட்டிக்கொள்ளுதல் இயல்பேயாம். ஆகவே, தமிழரசரில் இமயஞ்சென்று பெருமைபடைத்தவர் யாவர் என்பதுபற்றி நாம் விவாதிக்க வேண்டியதில்லை. அரசர்பலர் ஒன்றுசேர்ந்து பகைவர் மலையைக் கைப்பற்றுவராயின் அப்பலர் இலாஞ்சனைகளும் ஒரு சேர அம்மலையிற் பொறிக்கப்படுவது பண்டைவழக்கேயாகும்.

“கொடுவரிக், கோண்மாக் குயின்ற சேண்விளங்கு தொடுபொறி
கெடுகீர் கெண்டையொடு பொறித்த
குடியிய வாகபிறர் குன்றுகெழு நாடே” (புறம். 58)

என, நட்பினராயிருந்த சோழபாண்டியரிருவர் சின்னங்களும், பகைவர் குன்றுகளில் ஒருங்கு பொறிக்கப்படவேண்டும் என வாழ்த்திப் புலவரொருவர் பாடியிருத்தலும் இங்கறியத்தக்கது.

இங்ஙனம், மூவாசருங்கூடி நிகழ்த்திய இமயப்படையெடுப்பில், சோழனை திருமாவளவனே தலைமை வகித்தவனாவேண்டும் என்று நாம் கருதல்தகும். அறிவு ஆற்றல் பெருமைகளில் அவனே தன்காலத்தில் இணைபற்று விளங்கியவன். கடைச்சங்ககாலத்து வாழ்ந்த சோழருள் முற்பட்டவன் இவன் என்றே தோற்றுகின்றான். இவனது வடயாத்திரையைப்பற்றி இளங்கோவடிகள் கூறுவன வருமாறு:—

“செருவெவ் காதலிற் றிருமா வளவன்

✱ ✱ ✱

புண்ணியத் திசைமுகம் போகிய வந்நாள்
அசைவி லூக்கத்து நசைபிறக் கொழியப்
பகைவிலக் கியதிப் பயங்கெழு மலையெனக்
கொடுவரி யேற்றிக் கொள்கையிற் பெயர்வோற்கு
மாரீர் வேலி வச்சீர நன்னுட்டுக்
கோணிறை கொடுத்த கொற்றப் பந்தரும்
மகதநீன் னுட்டு வாள்வாய் வேந்தன்
பகைப்புறத்துக் கொடுத்த பட்டிமண் டபமும்
அவநீந் வேந்த னுவந்தனன் கொடுத்த
நிவந்தோங்கு மரபிற் றேரண வாயிலும்” (சிலப். 5, 90-104)

இவ்வுடிகளில், இமயப்பக்கத்தும் அதற்கு அப்பாலுமுள்ள நாடுகளை வென்றுகொள்ள விருப்பித் திருமாவளவன் படையெடுத்

துச் சென்ற காலத்தில், அவன் கோக்கம் கைகூடாதபடி இமயமலை தடைப்படுத்திப்பென்றும், அப்போது அப்பெருமலையில் தன் புலிப்பொறியைப் பொறித்துத் தன் ஆணையை ஆங்கு நிறுவிவிட்டு அவன் திரும்புங்காலை, எதிர்த்துத் தன்னுடன் பொருத வச்சிரமகத வேந்தர்களை வென்று அவர்களிடம் விரும்பிய திறைகளைப் பெற்று மீண்டனன் என்றும் குறிக்கப்படுதல் தெரியலாம். இமயத்தினின்று திரும்பியதும் எதிர்த்துப் போராடிய வடவரசர், வச்சிரவேந்தனும் மகதமன்னனும் எனவே, அச் சோழன் சென்று வந்த இமயப்பகுதிக்கு அடுத்த நாடுகளாயிருந்தவை வச்சிரநாடும் மகததேசமும் ஆகும் என்பது எளிதில் பெறப்படும். வச்சிரநாடு என்பது சோணை (Son)நதி சூழ்ந்த தேசமாகும். அதனையடுத்துள்ளதே மகதநாடு. இது கங்கையடுத்த பிரதேசமென்பது தெரிந்ததே. அவ் விருநாட்டரசரையும் வென்றபின்பே, அவர்தகிவேந்தனிடம் நட்புமுறையில் அவ் வளவன் சென்றவன் என்று இளங்கோவடிகள் குறிப்பிடுவர். இவற்றால், வச்சிரமகதநாடுகளை யடுத்து அவற்றின் வடபக்கத்துள்ள இமயப்பகுதியே சோழன் தன் அடையாளத்தை நாட்டிய இடம் என்பது நன்கு விளங்கும். இமயத்துக் கப்பாலும் தன்னாணையை நிறுவ எண்ணியிருந்ததை அப்பனிமலை பழுதாக்கினமையால், அம்மலையின் தென்புறத்திற்குநேன் தன் இலாஞ்சணையைச் சோழன் பொறிக்கலாயினன் என்பது இளங்கோவடிகள் கருத்தாகத் தோன்றுகின்றது. இது, மேற்கூற்றாலும்

“இப்பா லீமயத் திருத்திய லாள்வேங்கை
உப்பாலைப் பொற்கோட் டுழையதா எப்பாலும்
செருமிகு சினவேற் செம்பியன்
ஒருதனி யாழி யுருட்டுவோ னெனவே”

எனவரும் சிலப்பதிகார மங்கலவாழ்த்தடிகளாலும் உய்த்தறியப்படும். இதனால், வச்சிரமகத நாடுகட்கு அப்பாலுள்ள இமயப்பகுதியில் தீபெத்துக்குச் செல்லும் வழியுள்ள பிரதேசமே அச்சோழன் நாடிச்சென்ற இடம் என்பதும், அவன் சென்றபோது அவ்விடம் தீபத்துக்குச்செல்ல ஏற்றதாகாமையால், திரும்பி வச்சிரமகத நாடுகளை அவன் அடையலாயினன் என்பதும் நாம் ஊகிக்கக்கூடியன.

இவ்வாறு, இமயப்படையெடுப்பு, சோழன் தலைமையின்கீழ் தமிழரசரால் ஒருகாலத்து நிகழ்ந்தது என்ற வரலாற்றை, புதியதாகத் தெரியவரும் அரிய செய்தி யொன்றும் ஆதரித்த நிற்பதை இனிக் கூறுவேன். மேலே நான் கூறியவற்றையெல்லாம்

ஒருசேரக் கொண்டு நோக்குமிடத்து, திருமாவளவன் சென்று வந்த இமயமலை, இப்போது விலக்கம், புட்டான் என்ற ராஜ்யங்களுக்கு இடையிலுள்ள மலைப்பகுதியேயாதல் வேண்டும். என்னெனில், இப்பகுதியிற்றான் வங்காளத்துள்ள டார்ஜிலிங்கிலிருந்து தீபெத்துக்குச் செல்லும் கணவாய்கள் உள்ளன. இக்கணவாய்களிற் சில, முற்காலத்தும் இக்காலத்தும் வியாபாரப் போக்குவரத்துக்கு உரியனவாய் அமைந்தனவாகும். இவைகளும் பலமாதங்கள்வரை பனிமூடப்பெற்று அடைபட்டுக்கிடத்தலால், சில காலங்களே அப்போக்குவரத்துக்கு ஏற்றவாகின்றன. உலகத்துள்ள மலைகளிலே உன்னத சிகரமுடைய கிஞ்சின் லிங்கா என்ற இமயப்பகுதி இக்கணவாயை அடுத்துள்ளதே. 'கௌரிசங்கர்' என்று வழங்கப் பெறுவதும், கிஞ்சின்லிங்காவிலும் அத்தியுன்னதசிகரம் வாய்ந்ததுமான மௌண்ட் - எவரெஸ்ட் (Mount Everest) இங்குவின்று வடமேற்காக 70, 80-மைலில் உள்ளதே. வங்காளமாகாணத்தில் அடங்கியுள்ள வச்சிரமகத நாடுகளுக்கு வெகுதூரமில்லாததாய், இமயத்தைக் கடந்து செல்வதற்கு ஏற்ற வழியுடைய பிரதேசங்களுள் விலக்கிப்புட்டான்களுக்கு இடையில் உள்ள கணவாய்களே சிறந்தவை. விலக்கிம்ராஜ்யத்துக்குக் கிழக்கே, அதற்கும் தீபெத்துக்குமுள்ள எல்லையை வரையறுத்துவிற்கும் மலைத்தொடரானது, செங்குத்தாய் ஆகாசத்தை யளாவிக்கொண்டு, பெருங் கோட்டை மதில்போல நீண்டு செல்கின்றது. இம்மலைத்தொடரை அடுத்துச் செல்லுங் கணவாய், சமுத்திர மட்டத்துக்குமேல் 14,500 - அடி உயரமுடையதாய், தீபெத் பிரதேசமாகிய சும்பிப் பள்ளத்தாக்கிற்குக் கொண்டுபோய் விடக்கூடியது இம்மலைக்கும் இதனையடுத்த கணவாய்க்கும் வழங்கும் பெயர்கள் கவனிக்கத்தக்கன. சோழமலைத் தொடர் (Chola range), சோழர் கணவாய் (Chola pass) என்பன அவற்றிற்கு இன்றும் வழங்கிவரும் நாமங்களாகும்*. மேற்கூறிய வற்றைக்கொண்டு நோக்குமிடத்து, இமயப்பகுதி பொன்றற்கு வழங்கும் இப்பெயர் சோழன்தொடர்புபற்றி வந்ததாகக் கூடாதோ என்பதே என் ஆராய்ச்சி. இம்மலையடியாகவே, இதனையடுத்துள்ள கணவாயும் அப்பெயர் பெற்றதாகவேண்டும். 'சோல' (Chola) என்ப

* Imperial Gazetteer of India—Sikkim, Vol. X, p. 327; Vol. XXII, p 365; Hand Gazetteer of India—Chola Pass; Encyclopaedia Britannica—Sikkim, Vol. V. p. 667; Vol. XX, p. 640.

தற்கு வலிக்கிம் தீபெத் பாஷைகளில் வேறுபொருள் இருப்பதாகத் தெரியவில்லை. லா என்பதற்குத் தீபெத் பாஷையிற் கணவாய் என்ற பொருள் உண்டு. நது-லா (Natu-la) ஜெலப் - லா (Jelap-la) எனக் காண்க. ஆனால், சோல (Chola) என்பது அவ்வாறு இருசொல் லுடையதன்றி ஒருசொல்லாகவே மலைக்கு வழங்கிவருவதும் அச்சொற்கு வேறு நேர்பொருள் காணாமையும் நோக்கத்தக்கன. அதனால், திருமாவளவன் அப்பிரதேசத்தைக் கைப்பற்றி ஆண்டுள்ள மலைச்சிகரத்தில் தன் புலிப்பொறியை நாட்டி அங்கே தன்னுணையை நிறுவிய காலமுதலே, அம்மலை அவ்வாறு பெயர்பெற்றதுபோலும் என்று கருத இடந்தருகின்றது. இம்மயத்துக்கப்பாலும் அவ்வளவன் செல்லக் கருதியிருந்ததை அம்மலை தடுத்துவிட்டதாக இளங்கோவடிகள் குறிப்பிட்டதற்கு, மேற்குறித்தபடி, அச்சோழன் சென்றகாலத்தே பனியால் முழுதுழுடப்பட்டு அக்கணவாய் அடைபட்டிருந்தது என்பதே கருத்துப்போலும். இவ்வரிய செய்திகளை யெல்லாம் அறிஞர்கள் மேலும் ஆராய்ந்து உண்மை கொள்வார்களாக.

13. மார்கழிநோன்பாகிய

தைந்நீராடல்*



புண்ணியபூமியாகிய பாதகண்டத்து வாழும் நன்மக்களெல்லாம் அநாதிகாலமாகத் தத்தம் வருணச்சிரமநிலைக்கேற்பக் கருமாறுஷ்டானங்களைக் கைக்கொண்டுவாழும் இயல்பினர் என்பது யாவரும் தெரிந்தது. உரியகருமங்களை ஒழுங்காக நடத்திவருந் தேசமாதல்பற்றியே, இப் பாரதவருஷம் கருமபூமி என்னும் பெயர்பெற்றதென்பர். இக்கருமங்களையாவும் வினைமாசு தீர்ந்து அந்தக்கரணங்கள் தூயவாதற்பொருட்டு நிகழ்த்தப்படுவனவாகும். இவை, அவ்வவ் வாச்சிரமநிலைக்கேற்ப எண்ணிறந்தனவாக உள்ளன. கிருகஸ்தாச்சிரமி கொண்டொழுகும் கர்மவிரதங்கள், உரியதெய்வத்தைப் பற்றியனவாய்ப் பெரும்பாலும் இம்மைப்பயன்கருதி நிகழ்த்தப்படுவன. இவற்றுள், யாகாதிகிருத்தியங்களொழிய, முன்னோர் அனுஷ்

* செந்தமிழ், தொ - 19, பக். 428 - 429 (1918-19); ஹரிசமயதிறா கரம், தொ - 4, ப - 12 (1927 - 28).

டானத்தையே பின்பற்றி அநாதிகாலமாக நடைபெற்றுவரும் நோன்புகளும் சிலவுண்டு. பங்குனிமாதப் பெளர்ணிமைக்குப்பின் நடைபெறுவதும் ஹோளை ஹோளாகம் என்று வழங்கப்பெறுவதுமான காமஹேன்னைப் வேதவிதியின்றிச் சிஷ்டாசாரமேபற்றியதென்று கூறுவர் முன்னோர்.

இவ்வாறு, இல்லறத்தார் நிகழ்த்திவந்த விரதங்களிலே ‘மார் கழி நோன்பு’ என்பதும் ஒன்று. இது பண்டைக்காலத்திற் பிரபலமாக வழங்கியதென்பது, ஸ்ரீகோதை அருளிச்செய்த திருப்பாவையாலும், திருவாதவூடிகள் அருளிய திருவெம்பாவையாலும் தெரியவருகின்றது. திருப்பாவையாக்யானத்தின் தொடக்கத்தே ஸ்ரீ பெரிய வாச்சான்பிள்ளை என்ற பெரியார் இவ்விரதத்தைப்பற்றிக் குறிக்குமிடத்து “இந்நோன்புக்கு மூலம் என்னெனில், மீமாம்ஸையிலே ஹோளாதிகரணநியாயத்தாலே* சிஷ்டாசாரஸித்தம். ‘மேலையார் செய்வனகள்’ என்று ஸ்ரீ ஆண்டாள்தானும் அருளிச்செய்தான்” என்று எழுதலால், மார் கழிநோன்புக்கு வேதவிதியில்லையென்பதும், ஆன்றோர் அனுஷ்டானமே அதற்கு மூலமென்பதும் பண்டையோர் கொள்கையென்பது நன்கு விளங்கும்.

இவ்வாறு சிஷ்டாசாரமேபற்றி இந்நோன்பு வழங்கியதாகக் கூறப்பட்டிருப்பினும், அவ்வாசாரத்துக்கும் மூலவரலாற்றென்று இருந்ததாகல் வேண்டுமென்பது நிச்சயம். அவ்வரலாறு யாது— என்பதனை அறியமுயல்வதே இவ்வியாசத்தின் நோக்கமாகும். இங்கு அறிஞர்க்கெல்லாம் முன்னதாக அறிவித்துக் கொள்வதொன்று உண்டு. சைவரும் வைஷ்ணவர்களும் திருவெம்பாவை திருப்பாவை என்ற அடியார்கள் திவ்யப்பிரபந்தங்களைப்பாராயணஞ்செய்பவராய் மார் கழிமாதத்தைச் சிறப்பாகக் கொண்டாடிவருகின்றனர். அங்ஙனம் கொண்டாடிவருதற்கு அவரவர் தத்தம் மதத்துக்கேற்ப வேறுவேறு ஐதிகங்கள் கூறக்கூடும். அக்கூற்றுக்களுட்புகுந்து இன்னார் கொள்கையே ஏற்புடையது என்று நிர்ணயிப்பது என் கருத்தன்று. மற்று என்னெனில், இந்நோன்பு பற்றிப் பண்டைத் தமிழ்நூல்வழியாலும் பிறவழிகளாலும் தெரியும் வரலாறுகளை ஒருங்குதிரட்டி எடுத்துக்காட்டுவதேயாகும். மார் கழிக்கொண்டாட்டம் வைணவர்க்குள்ளும் சைவர்க்குள்ளும் சிறப்பாக நடைபெறுவதொன்றாதலால், அதன் ஆதிவரலாறு யாது என்

* வேதத்தால் விதிக்கப்படாதிருப்பினும் வஸந்தோத்ஸவாதிகள் மேலோர் வழக்காதல்பற்றி வேதவிதிமென்று குறித்துணரும் நெறி.

பதையறிவதில், யாவர்க்கும் விருப்பமிருப்பது இயல்பாம். அதனால், அறிஞர்கள் யான் கூறுவனவற்றை ஆராய்வார்கள் என்றே நம்புகின்றேன்.

மார்கழிநோன்பின் மூலவரலாற்றை அறிவதற்கு வேறுசில ஆதாரங்களும் உண்டாயினும், முற்கூறிய ஆண்டாளது திருப்பாடையும் வாதஆரது திருவெம்பாவையுமே சிறந்தகருவிளாகச் சொல்லலாம். இவற்றுள், திருப்பாவைமுப்பது பாசரங்கள் கொண்டது. இவ்வருளிச்செயற்குப் பூர்வீகப்பலர் விபாக்கிபானங்கள் செய்திருக்கின்றனர். அவற்றுள் ஸ்ரீ பெரியவாச்சான்பிள்ளை அருளிய விபாக்கிபானமே பழமையும் பெருமையு முடையதாகும். கோகுலத்துள்ள ஆபர்கள் மழைபெய்யாக்குறைபை நீக்கவேண்டிக் கண்ணனைத் தலைமையாக நியமித்துத் தங்கள் பெண்களை மார்கழிநோன்பு நோற்கச்சொல்ல, அவர்கள் அதற்கிபைந்து பெருமானையும் தோழி மார்களையும் அதிகாலையில் துயிலுணர்த்தி அழைத்துக்கொண்டு, யமுனாநதியில் மார்கழிநீராடி நோற்று, கண்ணபிரானை நாயகனாகப் பெறும் தங்கள் மனோரதத்தை அடையப்பெற்றார்கள்—என்பதே ஆண்டாள் அருளிய திருப்பாவையின் வரலாற்றென்று அவ் விபாக் யாதா அவதாரிகையில் எழுதியுள்ளார். ஆனால் மேலேகுறித்த சரித்திரத்திற்கு ஆதாரமாயுள்ள நூற்பிரமாணம் அவ்வுரையாளரார்துறிக் கப்பட்டிலது. ஆயினும் ஸ்ரீமத்பாகவதம்—தசமஸ்கந்தம் 22-ஆம் அத்யாயத்தில், கண்ணன் கோபியர்குலிகவரந்த சரிதங்கூறுந் தொடக்கத்தே மார்கழிநோன்புபற்றிய முக்கியமான செய்திகள் கூறப்படுகின்றன. அதன் மொழிபெயர்ப்பு அடியில் வருமாறு:—

“அரசனே! கோகுலத்துள்ள பெண்கள் ஏமந்தருதுவின் முதல்மாதத்தில் (—மார்கழியில்) காத்யாயன் பூஜையாகிய விரதத்தைத் தொடங்கி ஹவிஸ்ஸைப் புஜித்துக்கொண்டு அதனை நடத்திவந்தார்கள். அருளுதையத்தில் அவர்கள் எழுந்திருந்து யமுனாநதியில் ஸ்ரீராமபண்ணி ஈரநுண்மணலால் காத்யாயன் தேவியின் உருவத்தைச் சமைத்து, சந்தனம் மலர் தூபம் தளிர் பழம் இவற்றாலும், சிறந்த னைவேதப்பங்களாலும் அத்தேவியைப் பூஜித்தனர். “காத்யாயனே! ஏ மகாமாயே! மகாயோகினி! ஈசுவரீ! உன்னைவணங்குகின்றோம்; எங்களுக்கு நத்தகோபர்மைத்தனாகிய கண்ணனை நாயகனாக அருள்வீராக” —என்ற இந்த மந்திரத்தை ஜபித்தவர்களாய் அவர்கள் கண்ணனைத் தியானித்துக்கொண்டு ஒருமாசகாலம் பூஜைசெய்து விரதத்தைவிடாமல் நடத்தி வந்தனர். அக்கோபகண்ணியர் ஒருசான், யமுனாநதியில் ஸ்ரீராமன் செய்தற்காக அருளுதையத்தில் எழுந்திருந்து அவரவருடைய தோழிமார்களின் பெயரைச் சொல்லிக் கூப்பிட்டு ஒருவர்க்கொருவர் கையைக் கோத்துக்

கொண்டும் கிருஷ்ணசரிதங்களைப் பாடிக்கொண்டும் நடந்துசென்றனர். அப்பெண்கள் யமுனாநதியின் ஒரு பக்கஞ்சேர்ந்து, அவ்விடத்தே, வழக்கப் படி தங்கள் ஆடைகளை அவிழ்த்துவைத்துவிட்டுக் கண்ணன் சரித்திரங்களைக் காணஞ்செய்துகொண்டு நீரில் விளையாடுவாராயினர். பரமயோகிகளுக்கும்யோகியும் ஸர்வஜ்ஞனுமாகிய கண்ணபிரான் கோபகண்ணியர் அங்ஙனம் நீர்விளையாட்டு நிகழ்த்துவதறிந்து, அப்பெண்களின் விரதபலத்தை அளிப்பதற்காகத் தம் கண்பார்க்குமு அவ்விடஞ் சென்றார்”

என்றும், சென்றபெருமான் கரையிலிருந்த அம்மகளிர் துகில்களை யெல்லாங் கவர்ந்துகொண்டு பக்கத்திருந்த கடம்பமரத்திலேறி நிற்க, நீராடிமுடிந்த பெண்கள் “ஆடையின்றி வாடையின் மெலிந்து, கையதுகொண்டு மெய்யது பொத்திக்” கண்ணனிடம்வந்து தங்கள் துகில்களைத் தருமாறு பிரார்த்தித்தபோது, பெருமான் அவர்களின் பைப் பலவகையாகவுஞ் சோதித்து முடிவில் அவரவர்துகில்களை அளித்துச் “சதிகளாகிய நீங்கள் எந்தநோக்கத்தைக்கொண்டு காத்யாயனீவிரதத்தை நடத்தினீர்களோ அந்த மனோரதம் இன்றிரவில் என்னுடன்கூடி விளையாடுவதால் நிறைவேறும்; எல்லாரும் கோகுலம் செல்லுங்கள்” என்று நியமித்தருளினார் என்றும் கூறப்படுகின்றன.

இவ்வுபாக்கியானத்தையும் ஸ்ரீ பெரியவாச்சான்பிள்ளை எழுதிய முன் வரலாற்றையும் கூட்டி நோக்குமிடத்து, நாடு வளங்குன்றியபோது மழைபெய்யவும், உத்தமநாயகர்களுையடைந்து இம்மை நலமெய்தவும்வேண்டிக் கண்ணியர் காத்யாயனீதேவியைக் குறித்து மார்கழிமுழுதும் நோற்பதும், அதன்பொருட்டு அவர்கள் வைகறையில் எழுந்திருந்து ஒருவரையொருவர் துயிலெழுப்பிச்சென்று நதீதீரமடைந்து நீராடித் தேவியின் பிரதிமையொன்றைச் சமைத்துத் தத்தம் இஹாபீஷ்டங்கள் நிறைவேறப் பூஜிப்பதும் பண்டைமரபென்பது பெறப்படுகின்றது. மழைபெய்யாக்குறையை நீக்கவேண்டிக் கோபகண்ணியரால் இந்நோன்பு நோற்கப்பட்டதாக ஸ்ரீ பெரியவாச்சான்பிள்ளை எழுதிய திருப்பாவைவரலாற்றுக்கு மூலம் எதுவாயினும், மேற்குறித்த பாகவதவிஷயம், மார்கழிநீராட்டநோன்பை நன்குவிளக்குவதோடு, திருப்பாவைப் பாசுரங்களுக்கு ஏற்றசெய்திகள் பலவற்றை உடைத்தாயிருத்தலும் அறியத்தக்கதாம். ஆனால் இந்நோன்பு காத்யாயனீசம்பந்தமுடையதென்பதற்குத் திருப்பாவைமூலத்தில் ஆதாரமில்லையே என்று சிலர் சங்கித்தல் கூடும். இதற்கு, திருப்பாவைப்பாசுரங்களின் ஈடுகடோறும் வரும் ‘எம்பா

வாய்' என்ற தொடர், பாகவதத்திற்கண்டவாறு, ஈரநன்மணலிற் சமைக்கப்பட்ட தேவியின் உருவத்தைப்பற்றிப் பதாகக் கொள்ளுதல் பொருந்துமாயின், தேவீசம்பந்தம் மூலத்தும் கூறப்பட்டதாகவே சொல்லலாம். பாவையென்பது, 'கொல்லிப்பாவை' என்புழிப்போல சுண்டுப் பெண்டெய்வத்தின் பிரதிமைபைக் குறிப்பதாகும். 'நம் பாவைக்குச் செய்யுங்கிசைகள்' 'நம்பாவைக்குச் சாற்றி நீராடினால்' 'பிள்ளைகளெல்லாரும் பாவைக்களம் புக்கார்' எனவரும் திருப்பாவைத் தொடர்களிலும் பிரதிமையொன்றுவைத்து வணங்குங் குறிப்புத்தோன்றுதல் காணலாம். ஆனால், பாவையெனவரும் இடங்கட்கெல்லாம் விபாக்பானத்துள் 'நோன்பு' என்ற பொருளை தரப்பட்டுள்ளது. நோன்புப்பொருளின் பாவையென்ற பெயர் வேறிடத்து வழங்குதல் அருமையாம். அதனால், அப்பொருளும் வணங்கப் பெற்ற பிரதிமையடியாக வந்ததென்றே கொள்ளற்பாலது. இனித் திருமால்பத்தியிற் சிறந்த ஆண்டாள் தேவீவிரதத்தை மூலமாகக் கொண்டு ஒரு பிரபந்தம்பாடினர் எனல் தகுமோ என்று, சிலர் சங்கிதத்தல்கூடும், கண்ணனைத் தம் நாயகனாக அடைவதற்குக் கோபியர் காத்யாயனீதேவியை ஆராதித்துப்போந்தசெய்தி பாகவதத்தாற் பிரசித்தமாயிருக்கும்போது, அக்கோபியர்விஷயத்தையே ஆண்டாளும் கொண்டுகூறினரெனின் அதனில் இழுக்குமுளதாமோ? திருமாலைத் தன்னாயகனாக அடையவேண்டி 'உன்னையும் உம்பியையுந் தொழுதேன்' எனக் காமனையும் அவன் தம்பியாகிய சாமனையுங் கூடத் தொழப்புக்க* ஆண்டாள் தேவியைப்பிரார்த்தித்து அப்பெருமானைப் பெறமுயன்ற கோபியர்செய்தி கூறியதிற் குற்றமென்னை? தேவீவிரதமானது கண்ணனையடையவேண்டிக் கோபியர் தங்குலாசாரப்படி நிகழ்த்தியதாதலாலும், உத்தேசியத்தின் பெருஞ்சிறப்பை நோக்குமிடத்து அஃது எவ்வழியாலும் அடையத் தக்கதொன்றாதலாலும் அதனில் சம்பிரதாயவிரோதம் நிகழ்ச் சிறிதும் இடமில்லையென்க.

இனி, வாதவூரடிகளது திருவெம்பாவையை நோக்குவோம். இஃது இருபதுபாடல்களுடையதாய்த் திருவாசகத்துள் அடங்கியுள்ளது. வாதவூரர் திருவண்ணாமலைசென்று சிவபிரானை வணங்கிக் கொண்டு சிலகாலம் அத்திருப்பதியில் தங்கியிருக்குப்பநாளில் மார் கழிமாதம் வருதலும், திருவாதிரையுற்சுவத்துக்கு முற்படப் பத்துத்

* 'தையொருதிங்களும்' என்னும் நாச்சியார்திருமொழி முதற்பதிகம் பார்க்க.

தினங்களுள்ளகாலத்தே மகளிரெல்லாம் வைகறையி லெழுந்து வீடு கட்டோறும்போய்; ஒருத்திபை ஒருத்தியும் பலருமாகத் துயிலுணர் த்தி அழைத்துக்கொண்டி பொய்கையிற் கூட்டமாய்த் திருவாதி ரைவரை நீராடிபசெய்திபை, அம்மகளிர்கூற்றில்லைத்து அவ்வடி கள் பாடியதென்பர். இதனைத் திருவாதவூர்புராணம் திருவம்பலச் சருக்கத்தில்,

“வென்றிடுங் கண்ணிமேதிச் சென்னிவிக் கிரமன் றன்னைக்
கொன்றதன் பாவத்திரக் குறித்திட வருள்வாய் போற்றி
அன்றுவந் தென்னை யாளு மணியண்ண மலையாய் போற்றி
என்றுதம் பரிவா லேத்தி யிறைஞ்சியங் குறையு நாளில்”

“மாதர்கொண் மாத ரெல்லா மார்கழித் திங்க டன்னில்
ஆதிரை நாண்முன் னீரைந் தாகியத் தினக்க டம்மின்
மேதகு மனைக டோறு மழைத்திருள் விடிவ தான
போதிவர் தம்மிற் கூடிப் புனற்றட மாடல் செய்வார்”

“அன்னவ ரியல்பு கண்டா ராங்கவர் புன்ற தாக
மன்னிய திருவெம்பாவை வாசகம் பேசிப் பின்னர்
கன்னியர் பாடி யாடுங் கவின் கொளம் மனைகண் டன்னார்
பன்னிய பாட லாக வம்மனைப் பாடல் செய்தார்”

எனவரும் பாடல்களால் அறியலாம். இத்திருவெம்பாவை, திருப் பெருந்துறையிற் பாடப்பட்டதாகத் திருவாலவாயுடையார் திரு விளையாடற்புராணங் கூறும். இனி, அத்திருவெம்பாவைப்பாடல்களை நோக்குவோம். அதன் ஒவ்வொருசெய்யுளும் “எம்பாவாய்” என்றே முடிந்துவிறற்றலோடு, “போற்றிநா மார்கழிநீராதேலோ ரெம்பாவாய்” என மார்கழி நீராட்டத்தைப்பற்றிக் கூறியும், அம்மாதத்தே பெண்கள் ஒருவரையொருவர் வைகறையிற்றையிலெழுப்பி நீராடி— கண்ணபிரானைக் கணவனாக அடைய ஆய்ச்சியர்வேண்டியதுபோல— சிவனடியாரைத் தம் நாயகராக* அடையப் பிரார்த்திப்பதை யுணர்த்தியுள் செல்வதாம். அன்றியும் ஆண்டாள்,

“ஆழி மழைக்கண்ண லொன்றுநீ கைகரவேல்
ஆழியுட் புக்கு முகத்துகொ டார்த்தேறி
பூழி முதல்வ னுருவம்போன் மெய்கறுத்துப்
பாழியத் தோளுடைப் பற்பநா பன்கையில்
ஆழிபோன் மின்னி வலம்புரிபோ னின்றதிர்ந்து

* ‘முன்னைப்பழம்பொருட்கும்’ ‘உங்கையிற் பிள்ளை’ என்ற திருவெம் பாவைப்பாடல்களை நோக்குக.

தாழாதே சார்ங்க முதைத்த சாமழைபோல்
வாழ வுலகினிற் பெய்திடாய் காக்களும்
மார்கழி ராட மகிழ்த்தேலோ ரெம்பாவாய்”

என நாடுசெழிக்க மழைபெய்யும்படி வருணனை வேண்டியதுபோலவே—

“முன்னிக் கடலைச் சுருக்கி யெழுத்துடையான்
என்னத் திகழ்த்தெம்மை யாளுடையா எரிட்டிடையின்
மின்னிப் பொலித்தெம் பிராட்டி திருவடிமேற்
பொன்னஞ் சிலம்பிற் சிலம்பித் திருப்புருவ
மென்னச் சிலைகுலவ் நத்தம்மை யாளுடையான்
தன்னிற் பிரிவில்லா வெங்கோமா னன்பர்க்கு
முன்னி யவன்மக்கு முன்சாக்கு மின்னருளோ
யென்னப் பொழியாய் மழையேலோ ரெம்பாவாய்”

என்று வாதவூரரும் மழைக்கடவுளை வேண்டிப்பாடுதல் காணலாம். இவற்றால், திருப்பாவையும் திருவெம்பாவையும் வேறுவேறு தெய்வச்சார்புடையவாயினும், ஒரேபொதுக்குறிப்புடையன என்பது வெளிப்படும். ஆனால், வாதவூர்திருவெம்பாவையும் தேவீசம்பந்தமுடையதென்பதற்குப் பிரமாணமுண்டோவென்றிற் கூறுவேன். திருவாசகத்தின் ஒவ்வொருபகுதிக்கும் அதனதன் பருப்பொருள் புலப்படுமாறு, தலைக்குறிப்புக்கள் அமைந்திருப்பது பலருமறிவர். அக்குறிப்புக்களின் வாக்காலும் போக்காலும் அவை வாதவூரராலோ அன்றி அவர்க்குப்பின்வந்த பெரியோராலோ பண்டைக்காலத்தே அமைக்கப்பட்டவை என்பது புலப்படத்தடையில்லை. இத்திருவெம்பாவைக்கு அங்ஙனம் அமைந்த தலைக்குறிப்பு சத்தியையலியந்தது என்பதாம். [சத்தி-உமாதேவி.] இதனால் தேவியின்புகழ்ச்சியே திருவெம்பாவையின் கருத்தென்பது மிகத் தெளிவாகும். இக்கருத்தமைந்த தலைக்குறிப்பையும், மார்கழிநீராட்டினோன்பிற் காத்தாயனி வணங்கப்படுவதாகக் கூறும் பாகவதஉபாக்யானத்தையும், அவ்வுபாக்யானமே ஆண்டாள் திருப்பாவைக்கு மூலமாயிருத்தலையுஞ் சேர்த்து ஆராயுமிடத்து, திருவாதவூரது திருவெம்பாவையும் தேவியின் விரதத்தை மகளிர்கொண்டாடிய முறையைக் குறிப்பிதே யென்று கொள்ளத்தகும் என்க. ஆனால் “சத்தியை வியந்து” என்பதற்கு—மனோன்மணி முதல் வாடையீறுகவுள்ள நவசத்திகளும் ஒருவரை யொருவர் பிரேரிக்க அதனால் பிரபஞ்சசிருஷ்டி தொடங்குங்காலம் மார்கழிமாதமென்றும், அக்காலத்து நிகழும் அந்தச் சத்திகளின் பிரேரகங்களையே வாதவூர்திருவெம்பாவையில் துயிலுணர்த்துவ

தாகக் கூறினரென்றும் சிலரார் கருத்துரை கூறப்பட்டுள்ளது. ஆயின், இக்கருத்து, திருவெம்பாவை வரலாற்றைக் கூறும் திருவாதவூர்புராணத்தேனும் வேறுபழைய நூல்களிலேனும் குறிக்கப்பட்டிருக்கிறது. நவசத்திகளும் திருவெம்பாவையில் வியந்து கூறப்பட்டன என்பதே முன்னையோர்கருத்தாயின், அதன் தலைக்குறிப்பு “சத்திகளை வியந்தது” எனப் பன்மையாக அமைந்திருக்கும். திருவெம்பாவையின் இருபதுபாடல்களுள் ஒன்பதுபாடல்கட்குமட்டும் நவசத்திகளின் பிரேரணையை விஷயமாகக் கூறி, ஏனைப்பதினொரு பாசரங்களுக்கு அவதாரிகை கூறவியலாமற் செல்வதாலும் அக்கருத்துரை தெளியத்தக்கதாயில்லை. அன்றியும், அதன் பாடல்களில்சிறுஷ்டிகளும்படி நவசத்திகள் முறையே பிரேரிக்குஞ் செய்தி குறிக்கப்படாமல், சிவனடியாரைத் தந்தலைவராக அடைதல்வேண்டிப் பெண்கள் பிரார்த்திக்கும் கருத்தே குறிப்பிக்கப்பட்டிருத்தலும், “இன்னருளே பென்னப்பொழியாய் மழையேலோ ரெம்பாவாய்” என மழைபெய்யவும் பிறவாறும் வேண்டப்படுதலும் காணலாம். ஒருகால் முற்கூறிய கருத்துரை, திருக்கோவையாருண்மை முதலியன போலத் திருவெம்பாவையின் ஸ்வாபதேச (உள்ளுறை)ப் பொருளாகச் சிலர் எழுதியிருத்தல்கூடும். இதனுண்மை எத்தகையதாயினும், வாதவூர்புராணக் கூறுமாறு, மார்சுழியிற் பெண்கள் நீராடினோற்பதை வாதவூரடிகள் கொண்டுகூறினர் என்பதே யாவரும் எளிதில் அறியக்கூடியது. ‘சத்தியை வியந்தது’ என்ற திருவெம்பாவைத் தலைக்குறிப்பு, காத்யாயனீ அல்லது சத்தியின் விரதத்தையே புலப்படுத்தக் கூடியதென்ற என் கொள்கையை, மழைவேண்டிக் கூறிய ‘முன்னிக்கடலை’ என்ற திருவெம்பாவைப் பாட்டிற் பராசத்தியே உவமை கூறப்பட்டிருத்தலும்,

“பேதித்து நம்மை வளர்த்தெடுத்த பெய்வளைதன்
பாதத் திறம்பாடி யாடேலோ ரெம்பாவாய்”

என அந்தச் சத்தியை சிறப்பாக வணங்கப்பட்டிருத்தலும் நன்கு வலியுறுத்துதலும் காண்க.

இங்ஙனம் திருப்பாவை* திருவெம்பாவைகளால் மார்சுழி நோன்பின்வரலாறு அறியப்படுதல்போலவே, பண்டைச் சங்கநூல்

* திருப்பாவைபோன்ற பிரபந்தங்கள் ‘பாவைப்பாட்டு’ என முன்னோரால் வழங்கப்பட்டன (தொல். பொருளதி. 461, உரை; யாப். விருத்தி, பக். 394). யாப்பருங்கலவிருத்தியின் இறுதிச் சூத்திரவுரையுள், “கோழியுங் கூலின குக்கி லழைத்தன. தாழியு ணிலத் தடங்கணிர் போதுமினோ-ஆழிகுழி

கள் வாயிலாகவும் அதன்செய்திகள் சில புதியவாகத் தெரியவருகின்றன. பரிபாடலுள், வையைபாற்றின் சிறப்பைப்பற்றிக் கூறும் 11-ம் பாடலிலே இக்கோன்பின் வரலாறுகளை ஆசிரியர் நல்லந்துவனார் அடியில்வரும் அடிகளாற் கூறுகின்றார்:—

“கனைக்கு மதிர்கூரல் கார்வான கீங்கப்
பணிப்படி பைதல் விதலைப் பருவத்து
சூழியு காபா கனிமாரிப் பிற்குளத்து
மாயிருத் தீங்குள் மறுநிறை யாதிரை
விரிநூ லந்தணர் விழவு தொடங்க
வேம்பா தாக வியனில் வரைப்பேன
அம்பா வாடலி ஓய்தொடிக் கன்னியர்
முனித்துறை முதல்வியர் முறைமை காட்டப்
பளிப்புலர் பாடிப் பருமண வருவியி
ணுதை பூர்தர வுறைசிறை வேதியர்
நெறிநிமிர் துடக்கழல் பேணிய சிறப்பிற்
றையன் மகளிர் ஈரணி புலந்த்தர
வையை நனைக்கு மடைவாய்த் தன்று;
மையாட லாடல் மழபுலவர் மாநெழுத்து
பொய்யாட லாடும் புணர்ப்பி னவரவர்
தியெரிப் பாலுஞ் செறிதவமுன் பற்றியோ
தாயருகா நின்ற துவதீதைந் நீராடுதல்
நீயுரைத்தி வையை நதி” எனக் காண்க.

இவ்வடிகளாற் போதரும் பொருளாவது:—“கறுத்த மேகங்கள் இடிக்குங்கூரல்கீங்கப் பணிமிசுதலாற் குளிரால் நெக்குதலையுடைய முன்பணிப்பருவத்தில், சூரியவெப்பந்தாக்காத கடைமாரியையுடைய

வையத் தறிவ னடியேத்திக்-கழை நனையக் குடைத்து குளிர்புனல் ஊழியுண் மன்னுவோ மென்றேலோ ரெம்பாவாப்” என்ற பாட்டொன்று உதாரணக் காட்டப்பட்டுள்ளது. இதனால், திருப்பாவை திருவெம்பாவைகள் போல வேறொரு பிரபந்தமும் முன்பு வழங்கியமை தெரியலாம். ‘அறிவனடியேத்தி’ எனவரும் தொடரின்மீது அஃது அருகக்கடவுளையோ, புத்தரையோ பற்றியதாதல் வேண்டுமென்று தோற்றுகின்றது. மார்சுழிகோன்பைக் கொண்டாடுதற்கு ஐனார் பாராயணஞ்செய்யும் “திருவெம்பாவை” என்ற பழைய பிரபந்தமொன்றும் அச்சிடப்பட்டுள்ளது. ஆயின் மார்சுழிகோன்புக்கு அன்னோர் கூறும் வரலாறு இன்னதென்று தெரியக்கூடவில்லை. இஃதன்றிப் பிற்காலத்தில் தத்துவராயசுவாமிகள் ஈழிய ‘பாடுதுறை’யுள், சீவரூபானந்தர் திருவெம்பாவைகள் இரண்டு, வேதாந்தபரமாகக் காணப்படுகின்றன.

மார்கழி மாதத்திலே, நிறைமதிநாளாகிய திருவாதிரையில், ஆகமம் களையுணர்ந்த பூசகர் தெய்வத்திற்குத் திருவிழாவைத் தொடங்கின ராக, 'பூமியானது மழைவளம் பெற்றுக் குளிர்வதாக' என்று சொல்லி அம்பாவாடலைச் செய்வதற்குக் கன்னிப்பெண்கள் கூடி, சடங்கறிந்த முதிய பார்ப்பனிமார் நோன்புநோற்கு முறைமையைத் தெரிவிக்க, பனியையுடைய அருளுணையத்திலே நீராடி, நீர்வாடை வீசதலாற் கரையிற் றங்கியிருக்கும் அந்தணரது வேதாக்கினியை அக்கன்னியர் வணங்கியவராய், அவ்வக்கினியிலே தம் ஈரத்தைப் புலர்த்திநிற்க, அவ்வந்தணர் வேள்வித்தியிற்பெய்யும் ஹவிஸ்ஸா னது வையையே! உனக்கு வாய்ப்புடையதாயிருந்தது. ஒலையைப் பிடித்துப் படிக்கும் இனைய ஆண்மக்களோடு காமக்குறிப்பில்லாத வினையாட்டைப்புரியும் கூட்டத்தாராகிய அச்சிறுமியார், புலன்க ளடக்கித் தீமுன்னர்ச் செய்யுந் தவத்தை முன் (பிறவிகளில்) அடுத்தடுத்துச் செய்ததனற்போலும் தாயருகாகின்று தவமாகிய தைந்நீராடலை, வையையே! நின்னிடமாக வாய்க்கப்பெறுவாராயினர்: இதனை நீ கூறுவாயாக"--என்பதாம்.

இப் பரிபாடற்பகுதியால், வையையக்கரையில் மார்கழிநீராடி நோற்கும் நோன்பு சங்கநாளிலே கன்னிப்பெண்களுக்குட் பெரு வழக்காயிருந்தமை தெளிவாகும். "திங்கள் மறுநிறை யாதிரை... விழவுதொடங்க" என அவ்வடிகளுள்வருவதனால் 'மார்கழித்திங்கள் மதிநிறைந்த' நன்னாளில் இந்நோன்புஆரம்பமாகி நடைபெறுவ தென்பது உய்த்தறியலாம். இங்ஙனம் தொடங்குவது, மார்கழி யிறுதியோடு பூர்த்திபெறுவதாதல் வேண்டும். என்னெனில், அம் மார்கழிமாதமே இந்நோன்புக்குரிய காலமாகப் பாகவதமுதலியன குறிப்பித்தலால் என்க.

இனி, இந்நோன்பை 'அம்பாவாடல்' என்ற பெயரால் ஆசிரியர் நல்லந்துவனார் கூறுகின்றார். தாயோடு ஆடப்படுதலின் இப்பெயர் பெற்றதென்பர், உரையாளராகிய பரிமேலழகர். 'தாயருகாகின்று தவத் தைந்நீராடுதல்' என்று இறுதியில்வரும் தொடரைக்கொண்டு அவ்வுரையாளர் இப்பொருள் கருதிராகத் தெரிகின்றது. விரதம் கடத்துவோர் சிறுமியரேயாதலின் அவர் நீராடும்போது அவர்தாயரும் பக்கத்தில்நிற்பது இயல்பாதல்பற்றித் 'தாயருகாகின்று' என்று கூறப்பட்டதாகக் கொள்ளத்தக்கதேயன்றி, அங்ஙனம் தாயர்நிற் பதை ஒருபெரிய விசேடமாக்கி, அதுபற்றி 'அம்பாவாடல்' என்று மார்கழிநீராட்டத்துக்கே பெயர்வழங்கலாயிற்று என்று கொள்வது

ஏற்புடைத்தாமோ—என்பது அறிஞர் ஆராய்ந்திருப்பது. அதனால் முன் குறித்த பாகவதவரலாற்றுக்கியை, அம்பாவாடலென்பதற்குத் 'தேவியின்பொருட்டு' சுகழ்த்தப்படும் 'நீராட்டி' என்று பொருள் காணுதலே மிகவும் பொருத்தமுடையதாகத் தோன்றுகின்றது. அம்பா என்பது தேவியைக் குறித்தல் வெளிப்படாது. மார்கழிநோன்பைத் திருவாதிரைக்குரிய இறைவனது விழாவாகப்* பரிமேலழகர் கருதினாரேனும், அச்செய்தியொன்றும் மூலத்தாற் புலப்படாமையும் காண்க.

இவ்வாறு, மார்கழித் திருவாதிரையில் நீராட்டத்துடன் தொடங்குவதாகக் கூறப்பட்ட நோன்பைத் திருப்பாவை கூறுமாறு 'மார்கழிநீராடல்' என்று குறிப்பிட்டு, 'தைந்நீராடல்' என்றபெயரால் சங்கநூல்கள்கூறுகின்றன. இதனை—'தவத்தைந்நீராடல்' இன்னபெயர் பினிற் தைநீராடல்' எனவரும் இப்பரிபாடற் றொடர்களாலும்

†“வையெயிற் றவர்காப்பண் வசையணிப் பொலிந்துநீ
தைமின் ராடிய தவத்தலைப் படுவாயோ” (கலித்தொகை-59)

‡“இழையணி யாயமொடு தகுநான் தடைஇத்
தைஇத் திங்கட் டண்கயம் படியும் பெருந்தோட் குறுமகள்” (ஈ-80)

“நறுவீ யைம்பான் மகளி ராடும்
தைஇத் தண்கயம் போலப் பலர்படித்து” (ஐங்குறு-84)

“வான்பெய னனைந்த புறத்த நோன்பியர்
தைபூ ணிருக்கையின்” (நற். 22)

என்பனமுதலிய முன்னூற்றொடர்களாலும் அறிக.¶ பரிபாடல்கூறு மாறு, மார்கழிப் பெளர்ணிமையிற் றொடங்குவதாகிய நீராட்டத்

* 'ஆருத்திராதிரைசனம்' என்னுந் திருவிழாவைப் பரிமேலழகர் கருதி னார்போலும்.

† “கூரிய எயிற்றிணையுடைய இளையமகளிர்க்குநடுவே வகுப்புடைய கோலத்தாலே பொலிவுபெற்று, நீ தைத்திங்களில் நீராடிய நோன்பின்பய னைப் பெறுவையோ, பெறாக்காண்” என்று, இரந்துகுறையுற்றுப் பின் னின்ற தலைவன் ஆற்றாறுய்த் தலைவியைசேர்க்கிக் கூறினான் என்க.

‡ ஆபரணங்கள் அணிந்த தோழியமோடு, தக்காரணத்தால் தடுக்கப் பட்டு, என்னைப் பெறுமாறு தான் எடுத்துக்கொண்ட நோன்பின் பயனாக தைத்திங்களிலே தண்ணீர்த்தடத்தில் ஆடுகின்ற குறுமகள் என்றவாறு.

¶ ‘ஒன்றொழிபொதுச்சொல்’ (268), ‘இருதிணை யாண்பெணு ளொன் றணையொழிக்கும்—பெயரும் வினையுங் குறிப்பி னுனை’ என்ற கண்ணாற்ருத் திரங்குளினுறையில், மயிலேநாதர், உயர்திணை வினைச்சொல் ஆனொழித்து

தைத் தைந்ரீராடலென இங்ஙனம் முன்னோர் கூறியதன்காரணம் என்னென்றிற் கூறுவேன். பெளர்ணிமையும் திருவாதிரையும் மார்கழிமாதம் 15 - ஆம் தெய்தியிலேனும் அதன்பின்பேனும் ஒன்று சேர்வது இயல்பு. அமாவாசையோடும் பெளர்ணிமியோடும் மாதங்கள் முடிவுபெறுதலால் முற்றையே அமாந்தம், பூர்ணிமாந்தம் என்றும் பெயர்கொண்ட இருவகைமாதமுறைகள் வழங்கிவருவனவற்றுள், பூர்ணிமாந்தம் என்ற முறைப்படி, மார்கழியிடைபிற் பெளர்ணிமைக்குப் பின்வரும் மாதம்—மார்கழியின் பிற்பகுதியும் தையின் முற்பகுதியுமாடென்றும், அதனால் மார்கழிநீராட்டம் தைந்ரீராட்டம் என்று இருவகையாகவும் அந்ரீராடலைக்கூறுவது கூடுமென்றும் கூறுவர். அதனால், மார்கழியில் நிகழ்த்தப்படுவதாகத் தெளிவாய் அறியப்பட்டதைத் தைந்ரீராடல் என்று பரிபாடல் முதலியவை வழங்குதற்கு இதுவே காரணம் என்க. எனவே, மார்கழிநோன்பு முற்காலத்தே பூர்ணிமாந்தமுறைப்படி அனுஷ்டிக்கப்பட்டதாதல் வேண்டுமென்பதும், ஆயினும், ஸௌரமானப்படி தைம்மாதமும் அதனுடன் கலந்துவருதலால் 'தைந்ரீராடல்' என்று அதற்குப்பெயர் வழங்கியிருத்தல்வேண்டுமென்பதும் பெறப்படுகின்றன.

இனி, மழைபெய்து நாடு செழிக்கவேண்டி ஸ்ரீ ஆண்டாளும் வாதவூரடிகளும் கூறியவாறே 'வெம்பாதாக வியனில் வரைப்பென' (= இம்மாதிலம் மழையாற் குளிர்வதாக) என்று கன்னியர்கூற்றில் வைத்துப் பரிபாடல்கூறுவதும் ஈண்டு ஒப்பிடத்தக்கது. மேலும், கண்ணிராணையும் சிவனடியாரையும் தங்கணவராக அடைதல்வேண்டிக் கன்னியர்நோற்பதாகத் திருப்பாவைதிருவெம்பாவைகள் முறையே குறிக்குமாறுபோலப் பரிபாடலிலும்—“வரைவுமலிந்த தோழி, கன்னிப்பருவத்துத் தைந்ரீராடத் தவந்தலைப்பட்டேம் என வையை நோக்கித் தலைமகன்கேட்பச்சொல்லியது” எனத் துறைக்குறிப்பு எழுதப்பட்டிருத்தலும் அறியத்தக்கதாம். இக்குறிப்புக்குக் கன்னிப்பருவத்தில் தைந்ரீராடி நோற்ற விசேடத்தால் தன்தலைவி உத்தமநாயகனைப்பெற்று இப்போது விளங்குகின்றாள் என்று தலைவன்கேட்பத் தோழி மகிழ்ந்துகூறினள் என்பது கருத்தாதல் காண்க. இவற்றால் திருப்பாவை திருவெம்பாவைகளோடு, 11 - ம் பரிபாடல்

நின்றமைக்கு—‘மருவூரார் தைந்ரீராடினார், இன்று இவ்வூராரெல்லாம் தைந்ரீராடுப’ என்ற தொடர்களை உதாரணங்காட்டலால், தைந்ரீராடல் மகனரிக்கு யுரியதேயன்றி ஆண்பாலார்க் குரியதன்றென்பது விளங்குதல் காண்க.

கருத்தாற் பெரிதும்ஒத்து மார்கழிநோன்பின் ஆதிவாலாற்றை மிகத்தெளிவாக்குதல் அறிபலாகும்.

இனிப் பெண்பாற்பிள்ளைப்பாட்டின் செய்திகூறும் பிங்கலந் தைச் சூத்திரத்துள் (1369)—

“பேணுஞ் சிறப்பிற் பெண்மக வாயின்
மூன்று மாண்டிற் குழமண மொழிதலும்
ஐத்தின் முதலா வொன்பதின் காலம்
ஐக்கணக் கிழவனை யார்வமொடு கோற்றலும்
பனிநீர் தோய்தலும் பாவை யாடலும்”

எனவரும் அடிகளிலே சுற்றிலுள்ள ‘பனிநீர் தோய்தலும் பாவை யாடலும்’ என்பது, தைநீராடிப் பாவைநோன்பு நோற்பதைப் பற்றியதாகவே கொள்ளத்தகும். ‘குழமணமொழிதலும்’ (=பாவைக்கு மணம்பேசி விளையாடலும்) என வேறுவருதலால், ‘பாவையாடல்’ என்பது, பாவையைவைத்து விளையாடலென்பதும், ‘பனிநீர் தோய்த்’ லுடன்கூடிவருதலின், அது மார்கழிப் பாவைநோன்பையாதல் வேண்டுமென்பதும் உய்த்தறியக்கிடக்கின்றன. ‘தைஇத்தகன்கயம்’ என்பவாகலின் ‘பனிநீர் தோய்தல்’ என்றார். ‘திருந்துபூவல்லியுந்தி தோணோக்கஞ் சிறந்தபாவை’ எனவும் (திருவாலவாயுடையார் புராணம், 27, 58.) பாவைப்பாட்டு (தொல் - பொருள். 461, உரை) எனவும் வழங்கலின் மார்கழித் திருவெம்பாவைநோன்பைப் பாவை எனவும் தனியே வழங்குதலுண்டு என்பது தெரியலாம். மேற்கூறிய பிங்கலந்தைக்கூற்றால், ஐந்துமுதல் ஒன்பதுவயதுவரையுள்ள சிறுகன்னியரே தைநீராடி நோற்றற்குரியர் என்பது பழைய விதியாதல் பெறப்படும். நல்லந்துவனாது பரிபாட்டினும், காமக்குறிப்பில்லாத கன்னியர்நடத்தும் விரதமாகவே கூறப்பட்டிருத்தல் கண்டுகொள்க. இவ்வாறாயினும், சங்கத்துக்குப் பிற்பட்ட காலத்தே கன்னியரெல்லாராலும் இந்நோன்பு கைக்கொள்ளப்பெற்று வழங்கியதென்பது திருப்பாவை திருவெம்பாவைகளினின்று தெரிகின்றது.

இனி, ஆண்டாளது திருப்பாவையில் இந்நோன்பின்செய்திகள் சில குறிப்பிக்கப்படுகின்றன. இவ்விதகாலத்திற் கன்னியர் கிழந்திவந்த கிரிபைகளே ஆண்டாளது திருப்பாவையில்—

“வையத்து வாழ்வீர்கள் நாமுதம் பாவைக்குச்
செய்யுங் கிரிசைகள் கேரளிரோ பாற்கடலுட்
பையத் துயின்ற பரம னடிபாடி
செய்யுண்ணேம் பாலுண்ணேம் காட்காலே நீராடி

மையிட் டெருதோம் மலரிட்டு நாமுடியோம்
செய்யா தனசெய்யோம் தீக்குறளை சென்றோதோம்
ஐயமும் பிச்சையு மாந்தனையு கைகாட்டி
உய்யுமா நெண்ணி யுகத்தேலோ ரெம்பாவாய்”

என்னும் பாசுரத்தாலும், இந்நோன்புக்காலத்தே வழங்கும் வாத்தி
யங்களையும் விருதுகளையும்—

“மாலே மணிவண்ண மரர்கழிநீ ராடுவான்
மேலையார் செய்வனகள் வேண்டுவன கேட்டியேல்
ஞாலத்தை யெல்லாம் நடிக்க முரல்வன
பாலன்ன வண்ணத்துன் பாஞ்ச சன்னியமே
போல்வன சங்கங்கள் போய்ப்பா டுடையனவே
சாலப் பெரும்பறையே பல்லாண் டிசைப்பாரே
கோல விளக்கே கொடியே விதானமே
ஆலி னிலையா யருளேலோ ரெம்பாவாய்”

என்பதனாலும், நோன்புமுடிந்ததும் மகளிர்கொள்ளுங் கோலத்தை
யும் விருந்தையும்—

“கூடாரை வெல்லுஞ்சீர்க் கோவிந்தா வுன்றன்னைப்
பாடிப் பறைகொண்டு யாம்பெறு சம்மானம்
நாடு புகழும் பரிசினு னன்றாகச்
சூடகமே தோள்வளையே தோடே செவிப்பூவே
பாடகமே யென்றனைப் பல்கலனும் யாமணிவோம்
ஆடை யுடுப்போ மதன்பின்னே பாற்சோறும்
மூடநெய் பெய்து முழங்கை வழிவாரக்
கூடி யிருந்து குளிர்ந்தேலோ ரெம்பாவாய்”

என்பதனாலும், இந்நோன்பால் விளையும்பயன் மழைபெய்து நாடு
செழித்தலும் கோவிருத்தியுமா மென்பதை—

“ஓங்கி யுலகளந்த உத்தமன் பேர்பாடி
நாங்கள்தம் பாவைக்குச் சாற்றிநீ ராடினால்
தீங்கின்றி நாடெல்லாக் திங்கள்தும் மாரிபெய்
தோங்கும் பெருஞ்செந்நெ லூடு கயல்களப்
பூங்குவளைப் போதிற் பொறிவண்டு கண்படுப்பத்
தேங்காதே புக்கிருந்து சீர்த்த முலைபற்றி
வாங்கக் குடநிறைக்கும் வள்ளற் பெரும்பசுக்கள்
சீர்க்காத செல்வ ரிறைத்தேலோ ரெம்பாவாய்”

என்பதனாலும், இந்நோன்பைக் கன்னியர் நோற்பது தாம் ஒப்புயர் வற்ற தலைவரையடைந்து உய்வதற்கே என்பதை--

“சிறந்தஞ் சிறுகாலே வந்துண்ணிச் சேவித்துன்
பொற்றாமரை யடியே போற்றும் பொருள்கேளாய்
பெற்றமேய்த் துண்ணும் குலத்திற் பிறந்துநீ
குந்தேவ! லெங்களைக் கொள்ளாமற் போகாது
இற்றைப் பறைகொள்வா னன்றுகாண் கோவித்தா
எற்றைக்கு மேழேழ் பிறவிக்கு முன்றன்னோ
இற்றேமே யாவோ முனக்கேகா மாட்செய்வோம்
மற்றுநம் காமங்கள் மாற்றேலோ ரெம்பாவாய்”

என்பதனாலும் அறியலாகும். இறுதியிற் குறித்த பயனைப்,

“முன்னைப் பழம்பொருட்கு முன்னைப் பழம்பொருளே
பின்னைப் புதுமைக்கும் பேர்த்துமப் பெற்றியனே
உன்னைப் பிரானாகப் பெற்றவுன் சீரடியோம்
உன்னடியார் தான்பணிவோ மாண்கவர்க்கே பாங்காவோம்
அன்னவரே யெங்கணவ ராவா டவருகத்து
சொன்ன பரிசே தொழும்பாய்ப் பணிசெய்வோம்
இன்ன வகையே யெமக்கெங்கோ னல்குதியேல்
என்ன குறையு மிலேமேலோ ரெம்பாவாய்”

“உங்கையிற் பிள்ளை யுனக்கே யடைக்கலமென்
றங்கப் பழஞ்சொற் புதுக்குமெம் மச்சத்தால்
எங்கள் பெருமா னுனக்கொன் றுரைப்போக்கென்
எங்கொங்கை நின்னண்ப ரல்லார்தோள் சேரற்க
எங்கை யுனக்கல்லா தெப்பணியுஞ் செய்யற்க
கங்குல் பகலெங்கண் மற்றென்றுங் காணற்க
இங்கிப் பரிசே யெமக்கெங்கோ னல்குதியேல்
எங்கெழிலென் ஞாயி றெமக்கேலோ ரெம்பாவாய்”

எனத் திருவெம்பாவைப் பாசரங்களும் குறிப்பிடுதல் காண்க. இவ்வாறு இம்மைப்பயன்கருதிக் கன்னியரால் ஆதியில் நடத் தப்பெற்றுவந்த மார்கழிநோன்பானது, மறுமைகருதி அடியார் களால் ஈசுவரபரமாகப் பாடப்பெறும் பெருமையை அடைந்தது. ஆனால், இந்நோன்பின் பழஞ்செய்திகள் மறக்கப்பட்டும் கண்ணிப் பெண்களால் இது கைக்கொண்டு நடத்தப்படாமலும்போயின. எனினும், அவ்வடியார்கள் அருளிய திருப்பாவை திருவெம்பாவைகளை முக்கியமாகக்கொண்டு அம்மாதத்துவரும் உதயகாலங்களில் நீரா டுவதும் அத்திவ்யப்பிரபந்தங்களை யோதுவதும், ஆராதனைகள்நடத்

துவதுமாய் ஆண்பாலர் பெண்பாலர் எல்லாராலும் சமயாசாரமாகக் கொண்டு பின்னோரற் பெரிதும் இஃது அனுஷ்டிக்கப்பட்டு வருகின்றது. திருவாதிரைக்குப் பத்துநாள்கட்கு முன்புதொடங்கி அவ்வாதிரையோடு திருவெம்பாவையிருபதுபாடலும் சைவர்களால் ஒதப்பெற்றும், நாளொன்றுக்கு ஒருபாடலாகத் திருப்பாவைமுப்பதும் வைஷ்ணவர்களால் மாதமுழுதும் ஒதப்பெற்றும் கொண்டாடப்படுகின்றன. மார்கழிமுழுதுமே நீராட்டத்துக் குரியதாயினும், திருவாதிரையே அதற்குச் சிறந்தநாளாக முன்னேரெல்லாராலும் ஒருங்கு கொள்ளப்பட்டதென்றே தோன்றுகின்றது. இதனை,

“மாயிருந் திங்கள் மறுநிறை யாதிரை
விரிநூ லந்தணர் விழவு தொடங்க”

என்னும் பரிபாடலாலும்,

“மார்கழித் திங்கண் மதிநிறைந்த நன்னாளால்*
நீராடப் போதுவீர் போதுமினோ நேரிழையீர்”

என்னும் திருப்பாவையடிகளாலும்,

“.....மார்கழித் திங்கடன்னில்
ஆதிரைநாண்முன் னீரைந் தாகிய தினங்களெல்லாம்...
புனற்றடமடல் செய்வார்”

என்னும் திருவெம்பாவைவரலாற்றாலும் அறியலாம். ஆயினும், அதுஷ்டானமுறையிலே சிற்சில பேதங்களைப் பண்டையோர் கொண்டிருந்தவர்களேயாவர்.

இவ்வாறு, மார்கழி நோன்பானது, தன்பூர்வநிலைமாறிச் சமயாதுஷ்டானமாக இப்போது எல்லாராலும் கொள்ளப்படினும், தமிழ்நாட்டின் பழையவழக்கங்கள் பலவும் இன்றுங் காணக்கூடிய பிரதேசமான மலையாளநாட்டிலே, அந்நோன்பு தன் முன்னிலையையிற் சிறிதுமாறி இன்றும் வழங்கிவருதல் அறியத்தக்கதாம். அந்நாட்டார் கொண்டாடும் முக்கிய உற்சவங்களுள்ளே, ‘திருவாதிரைத் திருவிழா’ என்பதும் ஒன்று. இப்பெரிய விழா, மார்கழியில் இளம் பெண்களால் மிகச் சிறப்பாகக் கொண்டாடப்பெற்று, அம்மாதத்துவரும் திருவாதிரைநாளோடு முடிவுறுவதாகும். அங்கு நடைபெறும் இத்திருவிழாவின் செய்திகளாக, பூநீமாந். கோபாலபணிக்கர் அவர்

* மார்கழியின் மதிநிறைந்த நன்னாளாகிய பெளர்ணிமை, திருவாதிரை நகரத்திரத்தை ஒட்டிவருவதாதல் காண்க.

கள் ஆங்கிலத்தில் எழுதிய “மலையாளமும் அதில் வாழ்நரும்” (Malabar and its folk) என்ற நூலிற் காணப்படுஞ் செய்திகள் அடியில் வருமாறு:—

“மலையாளத்தில் நடைபெறும் மூன்று முக்கிய உற்சவங்களிலே திருவாதிரை என்பதொன்றும். அஃது அங்கே தனுர்மாஸத்தில் திருவாதிரை நாளிலே முறைப்படி நிகழும். இவ்வுற்சவம் பெண்களால்மட்டும் மிகுதியாகக் கொண்டாடப்படுகின்றது. உத்தேசம் ஒருநாள் தான் அது விசேடமாக நடைபெறும். இவ்விழா, புராணத்துக் கூறப்பட்டபடி, காமனுடைய அழிவுக் காலத்தைக் காட்டுகிறதென்பது ஜனங்களின் அபிப்பிராயம்.....(காமனுடைய) துக்ககரமான கதையானது ரூபகத்தில் வைக்கப்பட்டு முக்கியமாக ஸ்திரீகளால் வருஷத்துக்கொருமுறை விசேஷ உற்சவமாகக் கொண்டாடப்படுகிறது. குறித்தநாளுக்கு ஒருவாரத்துக்கு முன்பாகவே இவ்வுற்சவம் தொடங்கப்பெறும். கால நாலுமணிக்கே பெண்களெல்லாம் படுக்கைவிட்டு முழுநாள் ஆசாரமுறைப்படி தடாகங்களில் ஸ்நானம்செய்வார்கள். அவருள்ளும், பாலப்பருவமுள்ள பெண்களே கூட்டங்கூட்டமாகச் சேர்ந்து நீராடுதல் அதிகம். அக்காலங்களில் எல்லோருந் தண்ணீருக்குள் மூழ்கி உற்சாகமாகப் பாடுவர். அப்பாட்டு, யாரேனும் ஒருபெண்ணைச் சுருதியை அறுசரித்து மண்மதனைக்குறித்து ஆரம்பிக்கப்படும். இத்தப்பாட்டு, பெண்கள் தம் கைகளால் தண்ணீரைத் தட்டுவதனால் உண்டாகும் ஒரு விசேஷசத்தத்தை அறுசரித்து நிற்கும். அவர்கள் இடக்கையை மூடித் தண்ணீர்மட்டத்திற்குக் கீழே ஜலத்தில் அமிழ்த்துக்கொண்டு வலது உள்ளங்கையைச் சாய்ப்பாக அடித்து இரத்த தாளத்தை உண்டாக்குகின்றனர். இப்பெண்கள் பாடுங்காலமுழுதும் இவ்வாறு சத்தம் செய்யப்படும். இத்தகைய தாளத்துடன் ஒருபாட்டு முடிந்ததும் மற்றவரும் அதனைப் பின்தொடர்ந்து பாடியும் சிறிதுநேரம் இளைப்பாறி மறுபடியும் அதனைத் தொடங்கியும் இவ்வாறு முறைவைத்துக் குதூகலிப்பது வழக்கம். இவ்விதமாக அருணேய காலம்வரை பெண்களெல்லாம் காலத்தைப்போக்கி உடம்பை நன்றாகத் துடைத்துக்கொண்டு சுத்தமும் மிக்க அலங்காரமுமுள்ள ஆடைகளை உடுத்தும் கண்களுக்கு அஞ்சனம் தீட்டியும் நெற்றிக்குறி தரித்துக்கொண்டும் தாம்பூலதாரணஞ் செய்தும் விளங்குவார்கள். பிறகு எல்லாப்பெண்களும் உற்சவத்தில் முக்கியமாக நடைபெறும் ஊஞ்சலாட்டத்தைத் தொடங்குவார்கள்.

*

*

*

*

இவ்வாறு ஸ்நானம்செய்வதும் பாடுவதும் ஊஞ்சலாடுவதும் உற்சவக் கடைசிகளோடு முடிவுபெறும். ஆனால் இக்கொண்டாட்டமானது இறுதி நாளிற்குள் விசேடமாக நடைபெறுவதாம். உற்சவமுடிவில், காலையிலே எல்லாப்பெண்களும் ஸ்நானஞ்செய்தபிறகு கொஞ்சம் வள்ளம் குடித்துவிட்டுப் பகலில் ஒரு பெரிய விருந்து நடத்துவார்கள். அவ்விருந்தில் உயர்ந்த மலைப்

பழங்களும்கூர்ச்சுரைகலந்த சிந்திப்பாயஸழும் உண்ணப்படும். அஸ்தமனம் வரையிற் கொண்டாட்டமும் ஆடல்பாடல்களும் நடைபெறும். விஷம், ஓணம் என்ற திருவிழாக்களிற் புருஷர்கள் எவ்வாறு மாஸையில் வந்திருப்பது அவசியமோ, அவ்வாறு இத்திருவாதிரைத் திருவிழாவிலும் வந்திருத்தல் அவசியம். அப்படிச் செய்யத்தவறிய புருஷர்செயலை, தங்கள்ஸ்திரீகளை விட்டுப்பிரிந்துபோவதற்கு அடையாளமாகக் கருதுவார்கள். மார்கழிமாதத்துப் பணியுறைப்பும் கீழ்காற்றின் குளிர்மிகுதியும் பெண்களின் மெல்லிய மேனிகட்கு மிக்கதுன்பத்தைக் கொடுக்கக்கூடியதாயிருந்தும், இம்மகோற்சவத்தில், காலையில் நீராடுவதிலும் அந்நீராட்டத்தில் ஆடல்பாடல் நிகழ்த்துவதிலும் அதிக ஆனந்தத்தை அன்னோர் அடைகின்றனர். பணியின் உறைப்பால் காற்றில் இலை நடுங்குவதுபோலச் சரீரம் படபடத்துக்கொண்டிருந்தும் நீராடுகின்ற இக்கொண்டாட்டம் அவர்கட்கு அதிக மனோற்சாகத்தை அளிக்கின்றது. மலையாளநாட்டில் நடக்கும் இக்கொண்டாட்டத்தைப்போல வேறு எவ்விடத்துங் காண்பதரிது” எனக் கண்டுகொள்க.

மேலேகாட்டிய செய்திகளால், மலையாளத்துத் திருவாதிரைப் பெருவிழாவானது, பழைய மார்கழிநோன்பினின்றே சிற்சில மாறுபாடுகளுடன் இக்காலத்து நடைபெறுவதென்பது புலப்படும். திருப்பாவை திருவெம்பாவைகளின் கருத்தைத்தழுவிச் சைவமுறையாகவோ வைணவமுறையாகவோ மலையாளத்துப் பெண்களால் இவ்வுற்சவம் நடைபெறுவதன்று; மற்றுத் தமிழ்நாட்டுப் புராதன வழக்கொன்றைப் பற்றியே அஃது அங்கு வழங்குவதாம். மார்கழிநீராடும் போது, ஜலத்திற் பெருஞ்சப்தம் கிளப்பிக்கொண்டு மலைநாட்டுப் பெண்கள் மூழ்டும் மாதிரிகையையே, வாதவூரரும்,

“மொய்யார் தடம்பொய்கை புக்கு முகேரென்னக்

கையாற் குடைந்து குடைந்துன் கழல்பாடி”

—எனவும்,

“பொங்கு மடுவிற் புகப்பாய்த்து பாய்த்துநம்

சங்கஞ் சிலம்பச் சிலம்பு கலந்தார்ப்பக்

கொங்கைகள் பொங்கக் குடையும் புனல்பொங்கப்

பங்கயப் பூம்புன லாடேலோ ரெம்பாவாய்”

எனவும் கூறுதல் காண்க. இவ்வுற்சவத்திறுதியில் மலைநாட்டு மகளிர் ஆடையாபரணதிகளால் தம்மை அலங்கரித்துக்கொண்டு கூடி விருந்துண்பதும் அவ்விருந்திடையே பாயசம் விசேடமாக உபயோகப்படுவதும் முற்காலத்தும் வழங்கியவைகளே என்பதைக் “கூடா ரைவெல்லுஞ்சீர்” என்னும் பாசுரத்தில்,

“பாடகமே யென்றினைய பல்கலனும் யாமணிவோம்

ஆடை யுடுப்போ மதன்பின்னே பாற்சோறும்

மூடநெய் பெய்து முழங்கை வழிவாரக்

கூடி யிருந்து குளிர்ந்தேலோ ரெம்பாவாய்”


எனவரும் அடிகளால் அறியலாம்*. இவ்வொற்றுமைகள் திருவாதிரைத் திருவிழாவுக்கும் பழைய மார்கழிநோன்புக்கும் உள்ளனவாயினும், அத்திருவிழா காத்யானீவிரதமாகக் கருதப்படாமல் மன்மதனைப் பற்றியதாக மலையாளநாட்டாராற் பாவிக்கப்படுகின்றது. ஆனால், மன்மதசம்பந்தமுடையதாக அந்நாட்டார் அதனைக் கருதுவதற்குச் சிறிதும் ரியாயமேயில்லை. என்னெனில், காமனோன்பு பங்குனிமாதத்தே பழங்காலமுதல் நடைபெறுவதேயன்றி மார்கழிக் குரியதன்றும். ஸ்ரீ ஆண்டாளும், மார்கழிநோன்பைத் திருப்பாவையாற் பாடித் காமனோன்பைத் “தையொருதிங்களும்” என்ற தனிப் பதிகத்தாற் கூறுவதோடு, அந்நோன்பு பங்குனியோடு முடிவுறுவதென்பதைக் குறிப்பித்தருளுதலும் காணலாம். ஆகியிற் கன்னியர்க்குள்மட்டும் நடைபெற்றுவந்த இவ்விரதம் மலையாளநாட்டிற் பெண்களெல்லாராலும் நடத்தப்படுவதாகவும் தெரிகின்றது.

மேலே யான் விரிவாகக் காட்டிப்போந்த விஷயங்களால், மார்கழிநோன்பின் ஆதிவரலாறு இத்தகைய தென்பதும், சங்கச்செய்யுட்களில் ‘தைந்நீராடல்’ என்று கூறப்படும் விரதம் அம்மார்கழிநோன்பின் வேறுகாதென்பதும் புலப்படக்கூடியன.

* மார்கழித் திருவாதிரையன்று ‘அக்காரடலை’ சிவேதனம் செய்வதற்கென்று, முதல் இராஜராஜசோழன் கோயிற்கு நிலங்கள்விட்டுள்ள செய்தி சாஸனத்தால் அறியப்படுகின்றது (Ep. Rep. 68 of 1914). இதனால் அக்காரடலை (சர்க்கரைப் பொங்கல்) அவ்வுற்சுவத்திற்கு முக்கியமானதென்பது உணரப்படும். வைஷ்ணவர்க்குள் அது சிறப்பாக இன்றும் வழங்கப்படுகின்றது. திருவாதிரைக்களி எனச் சைவர்க்குள் வழங்குதலும் இத்தகையதேயாம்.

14. திருவள்ளுவரைப்பற்றிய

சில குறிப்புகள்*



(1) திருவள்ளுவர்காலம்.

இடைச்சங்கத் திருதியில் கபாடபுரம் கடல்கோளால் அழிவுற்றபின்பு, அச்சங்கமிரீஇய முடத்திருமாறனால் மதுரையிற் கடைச்சங்கம் தொடங்கப்பட்ட தென்பதும், அக்கடல்கோட்காலம் கி. மு. 3, 4 - ம் நூற்றாண்டுகள் என்பதும் களவியலுரையாலும் பிற கருவிகளாலும் தெரியவருஞ்செய்தி முன்னரே விளக்கப்பட்டது. இங்ஙனம் மதுரையில்லிகழ்ந்த சங்கம், பாண்டியர்தலைமையிற் பன்னூற்றாண்டுகள்வரை தமிழ்வளர்ச்சிபுரிந்ததாகும். அதனால், கடைச்சங்ககாலம் இன்ன நூற்றாண்டது என்று வரையறுத்தல் கூடாததாயினும், 1400 - க்கு வருஷங்கட்குமுன்—அஃதாவது கி. பி. 5 - ம் நூற்றாண்டுவரை—அதன் தொடர்ச்சி இருந்துவந்ததென்றே சொல்லலாம். இச்சங்ககாலத்து விளங்கிய பெருமக்களுட் பழமைவாய்ந்தவர் தெய்வப்பலமைத் திருவள்ளுவர் ஆவர். கடைச்சங்ககாலத்தவர் பலர்க்கு முன்புவிளங்கியவர் இத்தெய்வப்பலவர் என்றே தெரிகின்றார். திருவள்ளுவர் வழங்கிய சொற்பொருள்வழக்குக்களை எடுத்தாளாத சங்கநூல்கள் சிலவென்றே சொல்லலாம். அங்ஙனம் ஆண்டவற்றொன்றான மணிமேகலையிலே, பரசுராமர் காலத்திருந்த சோழ வரசனாகிய ககந்தன் என்பானுடைய மகன், புகார்நகரில் காவிரிக்கரைக்குச்சென்ற மருதி என்னும் பார்ப்பனியை இச்சிக்க, அதற்கு அவன் உள்ளநடுங்கி விரைந்தோடி அந்நகர்ப் பூதசதுக்கஞ்சென்று, அத்தெய்வத்தை நோக்கித் தனக்குநேர்ந்த கற்புக்குறைவைப்பற்றிப் பிரலாபித்தபோது,

“தெய்வத் தொழாஅன் கொழுநற் றெழுதெழுவான்
பெய்யெனப் பெய்யும் பெருமழை யென்றவப்
பொய்யில் புலவன் பொருளுரை தேராய்”

என, அத்தெய்வம் அவனோடுக்கிக் கூறியதாகச் சாத்தனார் பாடியிருத்தலைக் கற்றார் அறிவர். இங்ஙனம் பரசுராமர் காலத்துக்

* செந்தமிழ், தொ - 8, ப - 11 (1909 - 1910); தமிழர்நேசன், தொ - 10, ப - 1.

கதையிலே, தெய்வமொன்றன் கூற்றில்வைத்து நம் திருவள்ளுவர் வாக்கை அப்புலவர் தொடுத்திருத்தல் குறிப்பிடத்தக்கது. இதனால், அப்புலவர்பெருமான் சில நூற்றாண்டுகளளவேனும் சாத்தனர்க்கு முற்பட்டவராதல்வேண்டும் என்பது பெறப்படத் தடையில்லை. நம் காலத்திருந்த பெருங்கவிஞரொருவர் வாக்கை, இராமாயண காலத் தவரான ஒருவரது கூற்றாகவைத்து ‘சிரப்புரப்புலவன் சிறப்புரை தேறாய்’ எனின் அது சிறிதும் ஏற்புடையதாகாதென்பது திண்ணம். எனவே, பொய்யில்புலவர் எனப்பட்ட தெய்வப்புலவர் தடக்குச் சில நூற்றாண்டுகளேனும் முற்பட்டவராயிருந்தாலன்றி, இவ்வாறு மணிமேகலையில் அமைத்துப் பாடச் சாத்தனர் ஒருப்பட்டாரர் என்றே சொல்லலாம்.

(2) பிரமதேவனும் திருவள்ளுவரும்

இங்ஙனம் பழைமை பெருமை வாய்ந்த திருவள்ளுவனரை நான்முகன்மிசம் என்று கூறும்வழக்குப் பழமையாக வழங்கி வருவதாகும். திருவள்ளுவமாலையிலே—

“நான்மறையின் மெய்ப்பொருளை முப்பொருளா நான்முகத்தோன்
தான்மறைந்து வள்ளுவனாய்த் தந்துரைத்த—நான்முறையை”

என்று உக்கிரப் பெருவழுதியாரும்,

“ஐயாறு நூறு மதிகார மூன்றுமா
மெய்யாய வேதப் பொருள்விளங்கப்—பொய்யாது
தந்தா னுலகிற்குத் தான்வன் னுவனாகி
அந்தா மரைமே லயன்”

என்று காவிரிப்பூம்பட்டினத்துக் காரிக்கண்ணனாரும் பாடியிருத்தல் காண்க. “வேதப்பொருளை விரகால் விரித்துலகோர்—ஓதத் தமிழால் உரைசெய்” தமைபற்றி வள்ளுவனரை இவ்வாறு முன்னோர் உபசரித்துக் கூறினர் என்பது ஒரு கருத்தாயினும், இதனிலும் சிறந்த காரணமொன்று இதிகாசத்தினின்று புதியதாகத் தெரிய வருகின்றது. அஃதாவது—பிரமதேவர் திரிவர்க்கம் என்ற மகா சாஸ்திரத்துக்கு ஆசிரியர் என்ற செய்தியேயாம். மகாபாரதம், சாந்திபர்வம் 53-ஆம் அத்தியாயத்தில், உலகம் ஒருகாலத்தே தர்மம் குன்றி அகர்மத்தால் தலைதமொறி நின்றபோது, தேவர்கள் பிரமதேவரிடஞ் சென்று முறையிட, அப்பகவான் அவர்களுக்கு ஆறுதல் கூறிவிட்டு, லக்ஷம்அத்யாயமுள்ள பெருநூலொன்றைத் தம்புத்தியால் இயற்றினர் என்றும், அதனில் அறம்பொருளின்பங்க

ளான திரிவர்க்கங்கள் அவரால் விரிவாக உரைக்கப்பட்டன என்றும், ஆம்மகாசாஸ்திரத்தில் அடங்கியுள்ள விஷயங்கள் இன்னவின்ன என்றும், பின்பு அத் திரிவர்க்கமென்றும் தண்டரீதியைச் சுருக்கி வைசாலாசூத்ம், பாசுதந்தகம், பார்ஹஸ்பத்தியம், சுக்கிரரீதி என்ற நூல்கள் முறையே சிவபிரான் இந்திரன் வியாழன் வெள்ளி என்பவர்களால் இயற்றப்பட்டன என்றும் விரிவாகக் கூறப்படுகின்றன.

இவ்வரிய செய்தியினின்று, பிரமதேவர் இயற்றிய திரிவர்க்கம் முப்பாலாக முதன்முதற் றோன்றிய தென்பதும், அதனிலிருந்தே ஏனைய ரீதிநூல்களெல்லாம் கிளைத்தன என்பதும் தெரியலாம். இவ்வாறு வள்ளுவனார், பிரமதேவரது திரிவர்க்கநூலைச் சுருக்கி முப்பால் என்ற பெயரால் தம் அரியபெரியநூலைத் தமிழலகுக்கு அருளிய சிறப்புப் பற்றியே, முன்னோர் 'நான்முகன் அவதாரமான திருவள்ளுவர்' என்று கூறலாயினர் என்று கொள்ளுதல் பெரிதும் பொருந்துவதாதல் காண்க.

(3) திருவள்ளுவப் பெயர்க்காரணம்

திருவள்ளுவர் என்ற இவர் பெயர், பிறந்த குலம்பற்றி இவர்க்கு வழங்குவதென்று கூறுவர். வள்ளுவர் என்ற குடியினர், தாழ்குலத் தவருள் ஒருவராய் (தொல். பொருளதி. 91, நச்.), விசேடகாலங்களிலே அரசாணையை முரசறைந்து சாற்றுவோர்* என்பது முன்னூல்களால் அறியப்படுகின்றது. சோதிடநூலவல்ல நிமித்திகராகவும் பண்டைக் காலத்தே இவர் விளங்கினர் (சீவக. 419). சங்க காலத்தே, தமிழ்நாட்டவருள் சாதிபற்றிய இழிவும் அதன்மூலம் அருவருப்பும் இப்போதுள்ளனபோல இருந்தனவல்ல. தமிழ் வேந்தர்களுந் தலைவர்களும், பாணர் முதலிய தாழ்குலத்தவர்களை அவரது கல்வி யறிவு முதலியனபற்றி எவ்வளவு சிறப்பாகக் கௌரவித்துவந்தன ரென்பதற்குச் சங்கச்செய்யுட்களே தக்க சான்றாக உள்ளன. ஒளவைப்பிராட்டியை ஆடல்பாடல்வல்ல விறலியர் கூட்டத்தவராகக்கொள்ள இடமுண்டு. ஆகவே, குலச்சிறுமை, அவரது கல்விப்பெருக்கிற்கும் கௌரவத்துக்கும் தடையாகப் பண்டைக் காலத்தில் இருந்ததில்லை என்று உறுதி கூறலாம். அதனால் நம்புலவர்பெருமான் வள்ளுவர்க்குடியிற் பிறந்து பெருமைபெற்றவர் என்று ஒருசாரார் கொள்வதற் குறையொன்றுமில்லை என்க.

* “திருநாள் படைநாள் கடிநா ளென்றிப், பெருநாட் கல்லது பிறநாட் கறையா...வள்ளுவ முதுமகன்” என்பது பெருங்கதை (2, 2, 32-4).

இனி, அரசார்க்குக் கருமத்தலைவராய் உயர்பதவி வகித்தவர்க்கு வள்ளுவன், சாக்கை என்ற சிறப்புப்பெயர்கள் முன்பு வழங்கலாயின என்பது—

“வள்ளுவன் சாக்கை யெனும்பெயர் மன்னர்க்கு
உள்படு கருமத் தலைவர்க் கொன்றும்”

என்ற திவாகர சூத்திரத்தால் அறியப்படுகின்றது. உள்படு கருமத் தலைவர்—அரசார்க்குக் காரியத்தலைமை வகிக்கும் அதிகாரிகள். இதனால் இராசகாரிய வல்லபராய் விளங்கியவர்க்கு வள்ளுவப் பட்டம் வழங்கிவந்தசெய்தி தெளியப்படும். இதனினின்று அப்பெயரின் உண்மையுருவமும் பொருளும் ஒருபடியாக விளங்க இடமேற்படுகின்றது. அஃதாவது வல்லபர் என்ற வடமொழி வள்ளுவர் என்று தமிழில் திரிந்தது போலும் என்பதாம். இவ்வாறு கூறுவது சிலர்க்குப் புதுமையாகத் தோன்றக்கூடும். ஆனால், அடியிற்கண்ட அரிய செய்தி இக்கருத்தை ஆதரித்து நிற்கல் அறியத்தக்கது.

புதுக்கோட்டைச் சித்தண்ணல்வாசலிலே அமைந்த மலைக் குகைச் சாஸனமொன்று, பாண்டியன் அவனிபசேகரன்காலத்ததாக உள்ளது. இப்பாண்டியன் 9-ம் நூற்றாண்டில் ஆண்ட ஸ்ரீமாதன் ஸ்ரீவல்லபனாவன். இச்சாஸனம் அமைத்தவர் மதுரை யாசிரியன் இளங்கோமன் என்ற புலவர். அதனில் இப்பாண்டியன் சிரீவல்லவன்”* என்று குறிக்கப்பட்டுள்ளான்.

ஸ்ரீவல்லபன் என்றபெயரைப் பாண்டியர் பலர்பெற்றிருந்தவர் என்பது சரித்திரவறிஞர் நன்கு அறிவர். ஆகவே, இச்சாஸனத்துள்ள சிரீவல்லவன் என்ற பெயரின் மூலவுருவம் ஸ்ரீவல்லபன் என்பதேயாதல் காண்க. இவ்வாறே, சோண்ட்டுத் திருவிசுவூரி லுள்ள சிவன்கோயில் வடக்குத் திருமதிலில் அமைந்த பரகே சரிவர்மன் இராஜேந்திரசோழனது (1011—43) மூன்றாம் ஆட்சி வருஷத்தில் அமைந்த சாஸனமொன்றும், பாண்டியன் ஸ்ரீவல்லவர் மனைவி ஸ்ரீ கோயிலுக்குச் சில திருவாபரணங்கள் அளித்தனள் என்று கூறுகின்றது. “பாண்டியன் ஸ்ரீவல்லவார் தேவியார்...குந்தப் பாவையார்” (Ep. Rep. 46 of 1907; I. M. P. Tj. 416) என்பது அச்சாஸனத்தொடர். அச்சோழன்காலத்துப் பாண்டியன் ஸ்ரீவல்லபன் என்பது சாஸனங்களால் தெளிய அறிந்த செய்தியாம். இச்சோழன் மகன் வீரராஜேந்திரன்—

* ஆர்க்கெழு வைவே லவனிப சேகரன், சர்க்கெழு செங்கோற் சிரீவல்லவன்” (Ep. Rep. 368 of 1904; I. M. P. Pd. 267).

“தென்னனைச் சீரீவல்லவன் மகன் சிறுவன்
மின்னவில் மணிமுடி வீரகேசரியை
மதவரை யொன்று லுதைப்பித்து”ப்

போந்தான்—என்று அவன் மெய்க்கீர்த்தி கூறுவதும் காணலாம். இவற்றால், வல்லபன் என்ற வடசொல் வல்லுவன் என்று தமிழிற் பண்டைக்காலத்தே திரிந்து வழங்கிவந்ததென்பது பெறப்படுகின்றது. வல்லபன் என்ற அச்சொல், அன்புக்குரியவன், நாயகன், கரும்அத்யக்ஷன் என்ற பொருள்கள் உடையதாம். ஸ்ரீவல்லபன் என்பது அரசனைக் குறிக்கும்போது, திருமகள்நாயகன் என்று பொருள்பெறும். எனவே, மன்னரின் கீழ்க் கருமத்தலைவராக விளங்கியவர்க்கு வழங்கும் வள்ளுவப்பெயரும் அவ்வல்லபச் சொல்லின் திரிபு என்று கொள்ளுவது ஏற்கும். மாளவர், குட்டவர், (=குட்ட நாட்டவர்), ஈழவர் என்பன—மாளுவர், குட்டுவர், ஈழுவர் என இடையகரம் பெறுதலும், வல்லி, வள்ளி (கொடி), வல்லூரம், வள்ளூரம் (=தகை) என்றவாறு, வடமொழி லகரம் ளகரமாகத் திரிதலும் பெருவழக்காதல் காண்க.

மேற்கூறியவற்றிலிருந்து, நம் புலவர்பெருமான் “மன்னர்க்கு உள்படு கருமத்தலைவராய்” விளங்கியிருந்தமையால் வள்ளுவரென்ற பெயர்பெற்றனர் என்று கூறுதற்கிடமுண்டு என்பது தெரியலாம். தென்பாண்டியிலுள்ள நாஞ்சில்நாட்டின் தலைவனொருவன் புறநானூற்றில் (137) சிறப்பிக்கப்படுகின்றான். இவன் சேரனது படைத்தலைமைவகித்தவன். இவனுக்கு நாஞ்சில் வள்ளுவன் என்ற பெயர் வழங்குகின்றது. அரசனது கருமத்தலைவனாயிருந்ததுபற்றியே இப்பெயரை அவன் பெற்றிருத்தல்வேண்டும். “ஸ்ரீ சோகிரத்துப் பருடையாரும்...இராய சேகரராயின் வள்ளுவருங் கூடிச் செய்த கச்சமாவது” என்ற சாஸனத்தொடரும் இக்கருத்தினையே வலியுறுத்துதல் காண்க (S. I. I. Vol. V, No. 776). இவ்வாறே வள்ளுவனாரும் தம்பெயரைப் பெற்றவர் என்பதற்கு ஆதாரம் என்னை என்று சிலர் உசாவலாம். அதற்கு, அவர் அருளிய, தூலையன்றி வேறு சான்றும் வேண்டுமோ? அரசியலில் ஒப்புயர்வற்ற அறிவும் அனுபவமும் இருந்தாலன்றி, திருக்குறளின் பொருட்பால்போன்ற தொன்று பிறரால் இயற்றமுடியும் என்று யாவர் கூறவல்லார்? “மன்னர் தடமுடிமேற் ருரன்றோ, பாமுறைதேர் வள்ளவர்முப் பால்” என்று சீத்தலைச் சாத்தனார் பாடியதினின்றி, வள்ளுவரது அரசியல் ஞானத்தின் நிரதிசயப்பெருமையை மன்னர்கள் கொண்

டாடியசெய்தி வெளிமாதலுங் காணலாம். ஆயின் இத்துணை இணையற்ற அரசியலறிவு மன்னரைச்சார்ந்தொழுகி அரசாங்கவிஷயங்களில் ஆழ்ந்திடுபட்டிருந்தாலன்றி இத்தெய்வப்புலவர்க்கு வாய்த் திராதென்பது திண்ணம். அதனால், இராஜகாரியநிர்வாக வல்லபராயிருந்தவரே தெய்வப்புலமைத் திருவள்ளுவர் என்பதிற் சிறிதும் ஐயமில்லை என்க.

வள்ளுவர் என்ற குடியினர்க்கு, அரசாணையை முரசறைந்து சாற்றுதலாகிய ‘உள்படு கருமத்தலைமை’ இருந்தமையால், வல்லபர் என்பதன் திரிபான வள்ளுவப் பெயர்வழக்கு அமைந்ததென்றும், அத்தலைமைவகிக்கும் முதுகுடியில் அவதரித்தவரே நம் தெய்வப்புலவர் என்றும், அதனாற்றான் இத்தகைய ஒப்புயர்வற்ற திப்பியநூலைச் செய்யும் திறமையுடையராயினர் என்றும் கொள்ளுதலும் பொருந்தும். இவ்வாறாயின், பழையமையாக வழங்கும் நம்புலவர் வரலாற்றுக்கு யாவும் இயைவனவாகும். எங்ஙனமாயினும், வல்லப சப்தமே வள்ளுவச்சொல்லாய்த் திரிந்துவழங்கியதென்றும், தெய்வத்தன்மைவாய்ந்த அரசியல்நிர்வாக வல்லபராக விளங்கியமைபற்றியே திருவள்ளுவர் என்ற திருநாமம் இப்பெரும்புலவர்க்கு வழங்கலாயிற்று* என்றும் கொள்வது ஏற்புடையதாகும்.

(4) திருவள்ளுவர் ஊர்†

தெய்வப்புலவரது ஊர் மயிலாப்பூர் என்பர். இதற்குப் பழைய மேற்கோள் காண்டல் அரிதாயினும் உலகவழக்குப் பெரிதாயுள்ளது. இனித் திருவள்ளுவமாலையில்வரும் முன்னோர் வாக்கொன்று சுண்டுக் குறிப்பிடத்தக்கது.

“ உப்பக்க நோக்கி யுபகேசி தோண்மணந்தான்
உத்தர மாமதுரைக் கச்சென்ப—இப்பக்கம்
மாதானு பங்கி மறுவில் புலச்செந்நாப்
போதார் புனற்கூடற் கச்சு”

* தஞ்சைச் சரசுவதிபண்டாரத்தில், திருக்குறட்டு மொழிபெயர்ப்பாயமைந்த வடநூலொன்றுள்ளதெனவும், இது தூறுவருஷங்கட்கு முன்பிருந்த ஸம்ஸ்கிருத பண்டிதரொருவர் இயற்றியதென்றும், இவர் குறளாசிரியரை வல்லபாசாரியர் என்ற பெயரால் வழங்கியுளாரென்றும் டாக்டர் ஸ்ரீமான். பி. எஸ். சுப்பிரமணியசாஸ்திரிகள் என்னிடம் ஒருகால் அறிவித்த செய்தி இங்கே குறிப்பிடத்தக்கது.

† இது, 1910-ம் ஸூ இந்நூலாசிரியரால் ஆராய்ந்து பதிப்பிக்கப்பெற்ற திருக்குறள் (கையடக்கப்) பதிப்பின் முன்னுரையுள், 4, 5-ம் பக்கத்துக்கீழ்க் குறிப்பாக அவர்கள் குறித்துள்ள அரியகருத்தைத் தழுவி யமைக்கப்பட்டது.

என்ற நல்கூர் வேள்வியார்பாட்டில், “வடதிசையைநோக்கி, நப்பின் னைப்பிராட்டியை மணந்த கண்ணபிரானை உத்தரமதுரைக்கு அச்சு (ஆதாரம்) என்று கூறுவர்; இப்பக்கத்தை நோக்குமிடத்து, மாதா னுபங்கியுடன் கூடியவரும் குற்றமற்ற புலமையுடைய செந்நாப்போ தாருமான திருவள்ளுவர் தென்மதுரைக்கு அச்சாவார் என்னும் பொருள்படக் கூறப்பட்டுள்ளது. கீதாசாரியராய் உலகை வாழ்வித் தருளியகண்ணபிரான் வடமதுரைக்கு எங்ஙனம் ஆதாரமாய்ச் சிறந்த வரோ, அங்ஙனமே திருக்குறளாசிரியராய்த் தமிழகத்தைவாழ்வித்த திருவள்ளுவர் தென்மதுரைக்கு ஆதாரமாய்ச் சிறந்தவரென்பது கருத்து. இப்பாட்டின் போக்கிலிருந்து, வடமதுரை கண்ணன் அவ தாரஸ்தலமாய் விளங்கியதுபோலத் தென்மதுரை திருவள்ளுவர் அவ தாரவிடமாக விளங்குவது என்னுங் குறிப்புத்தோன்றுதல் காண்க. கூடற்குத் தென்மதுரையென்னும் வழக்குப் பழமையானதென்பது “தக்கண மதுரை தான்வறிதாக” என்னும் மணிமேகலையடியானும் அறியப்படும். இவற்றால், திருவள்ளுவர் அவதாரஸ்தலம் மதுரை யெனக்கொண்டு, அவர் வசித்தவிடம் மயிலாப்பூராகக் கோடல் பொருத்தம் என்னலாம்.

(5) திருவள்ளுவரின் தேவியார்

மேற்காட்டிய ‘உப்பக்கநோக்கி’ என்ற நல்கூர்வேள்வியார் பாட்டினுள், நம் தெய்வப்புவரின் தேவியார்பெயரும் குறிப்பிடப் பட்டுள்ளதென்றே சொல்லலாம். கண்ணபிரானையும் வள்ளுவனாரையும் ஒப்புமைப்படுத்துமிடத்து, உப்பக்கநோக்கி + இப்பக்கநோக்கி, உத்தரமதுரை + கூடல் (தக்கணமதுரை) எனப்பாடிய அப்புலவர், உபகேசி* (நப்பின்னை) என்ற தேவிபைக் கண்ணனுக்குக்கூறியவாறே ‘மாதானுபங்கி’ என்றதொடரால் வள்ளுவர்தேவியைக் குறிப்பிட்டனர் என்றே, பாட்டமைதியாற் கொள்ளத்தகும். மாதானுபங்கி என்பது தாயைநிகர்த்த ஒழுங்கினர் எனப் பொருள்படும் என்பர். தந்தையை நிகர்த்தவர் என்னுது தாயைநிகர்த்தவர் என்றமையால், அவ் வடதொடர் பெண்பாலுக்கே பெரிதும் ஏற்புடைய தாதலங் காண்க. எனவே, ‘மாதானுபங்கி...செந்நாப்போதார்’ என்ற தொடர்க்கு, ‘மாதானுபங்கியாகிய செந்நாப்போதார்’ எனப் பின்னோர் கொண்ட பொருள் ஏற்கத்தக்கதன்று என்பதும், மாதானுபங்கியைத் தேவியாகவுடைய செந்நாப்போதார் என்று பொருள் கோடலே பொருந்துவ தென்பதும் தெரியலாம். இங்ஙனமாயின்,

* இச்சொல்லின் வரலாற்றை இந்நூல், 56-ம் பக்கத்துக் கீழ்க்குறிப்பிற் காண்க.

மாதானுபங்கி என்பது நம் தெய்வப்புவலவரின் தேவியார் திருநாமம் என்பது பெறப்படுகின்றது. இப்போதை வழக்கின்படி வாசகி என்பது அத்தேவியின் இயற்பெயரும், மாதானுபங்கி என்பது உபகேசிபோன்ற சிறப்புப்பெயருமாகக் கொள்ளத்தகும். இனி ‘மாதானுபங்கி மருவு புலச்செந்நாப்போதார்’ என்பது பழம்பாட மாயின், உபகேசியின் தோண்மணந்தவனாகக் கண்ணன் விசேடிக் கப்பட்டமுறையில் மாதானுபங்கியை மணந்தவராக வள்ளுவரும் விசேடிக்கப்பட்டார் என அமைந்து நயம் பெற்றொளியும். அதனால், மருவு என்பதே, உண்மையப் பாடமாயிருந்து ‘மறுவில்’ எனப் பின்னர் மாறியது போலும். உத்தம பதிபத்தியாலும் உழுவலன்பாலும் பிரசித்தியடைந்திருந்தமையின், இவ்வாறு புகழ்புரிந்த இல்லினரார் கண்ணனும் வள்ளுவரும் சிறப்பிக்கப்பட்டனர் என்க. தந்தேவி இறந்தபோது தெய்வப்புவலவர் உருகிப்பாடிய வெண்பாவே அவர் தேவியின் மாட்சிமையை நன்குவிளக்க வல்லது. நச்சினூர்க்கினியர் கொண்ட பழம்பாடப்படி அப்பாடல் அடியில் வருமாறு:—

“அடிசிற கினியானை யன்புடை யானைப்
படிசொற் பழிநாணு வானை—யடிவருடிப்
பின்றுங்கி முன்னுணரும் பேதை யை யான்பிரிந்தால்
என்றுங்கு மென்கண் எனக்கு” (தொல். பொ. 156, உரை.)

(6) ஒரு குறிப்பு.

திருக்குறளில் மற்றொருவிசேடங் குறிப்பிடற்குரியது. கடைச் சங்கநூல்கள் பெரும்பாலவற்றினும் “குஃரெடர்ந்த அன்மொழி” பயிலுதல் காணலாம். அவற்றிலும், அகப்பொருளைப்பற்றிய நூல்களிலோ எனில், அச்சொல்வழக்கு மிகுதியேயாம். இம்முறையே, உரு-அதிகாரங்கள் காமவிஷயமாகக்கூறிய திருவள்ளுவர்நூலினும் அச்சொல்லை எதிர்பார்த்தல் இயல்பே. ஆனால், அந்நூலுள் ஓரிடத்தும் அது வழங்கப்படாமை விபக்கத்தக்கது. இச்செய்தி, வள்ளுவனார் தம் நூற்பெருமையில் பெருநோக்குடையராயிருந்தவர் என்பதைப் புலப்படுத்தக்கூடியது. ஏனைப்புவலவர்கள் அகப்பொருள்விஷயமாகக் கூறியவற்றினும் சிறப்பாகவும் கௌரவமாகவும் வள்ளுவனார் தம் காமத்துப்பாலையியற்றியவர் என்று அறிஞர்கள் போற்றும் புகழ்ச்சியோடு இவ்விஷயமும் சேர்த்து மதிக்கற்பாலது.

(7) இஷ்டம் பூர்த்தம் தத்தம்.

வடநூலார் அறஞ்செயன்முறையை மூன்றுவிதமாக வழங்குவர்; அவை:—இஷ்டம், பூர்த்தம், தத்தமென்பன. அவற்றுள் இஷ்டமாவது, உலகனைத்தும் வாழ்கவெனக்கருதித் தெய்வங்களை நோக்கித் தொழுஞ்செயல்; இஃது, அக்கினி, ஆகுதி, மந்திரமுதலியவற்றால் வேள்விமூலம் ஆராதித்தலாம். பூர்த்தமென்பது, எல்லாவுயிர்களும் இடுக்கணின்றி இன்பமடையும் வண்ணம் இயற்றும் அறச்செயலாம். வித்தியாசாலே, வைத்தியசாலே, தண்ணீர்ப்பந்தல் முதலாய பொதுநன்மைகளை இது குறிக்கும். தத்தமென்பது எளியார்க்கிரங்கி ஈதலாம். இம்மூவகையுள்ளே, முதலிற்குறித்த இஷ்டம் அவ்வவ் வருணச்சிரமங்கட்கு ஏற்றவாறு சிறப்பாயமைவதென்றும் ஏனைப்பூர்த்தமும் தத்தமும் எல்லார்க்குமொத்த தர்மங்களுள்ளும் உணர்க. இங்ஙனம் வடநூலார் வகுத்த முறையையே, திருவள்ளுவரும் கூறியிருத்தல் குறிப்பிடத்தக்கது. அம்முப்பகுதியறங்களுட் சிறப்பியல்புடைய இஷ்டத்தை—“எல்லா அறநூல்களினும் நல்லனவெடுத்த எல்லார்க்கும் பொதுப்படக்கூறுதலை இயல்பாகவுடைய” வள்ளுவனார் தம்நூலில் விரித்துரைக்க ஒருப்பட்டிலராயினும், இவ்வாழ்க்கையதிகாரத்தில்—

“தென்புலத்தார் தெய்வம் விருந்தொக்க ருனென்றும்
கைம்புலத்தா ரேம்ப றலை”

என்பதனால் அவ்வறச்செயல்கள் இன்னவென்று குறிப்பித்திட்டார். வள்ளுவனார் வைதிகச்சார்புடையாராதலின், தென்புலத்தாரான பிதிரர்க்குப்பரியுங்கடன் முதலிய பஞ்சமகாயஞ்ஞங்களை ஈண்டெடுத்துக்கூறினர் எனவுணர்க. இங்ஙனமே “இவ்வாழ்வா நென்பா னியல்புடைய மூவர்க்கும்—நல்லாற்றி னின்ற துணை” என, வேதமுறையினமைந்த வானப்பிரஸ்தமுதலிய சிறப்பிடங்களிற் புரியும் தருமங்களையும் தெய்வப்புலவர் சூசிப்பித்தல் காண்க. இனிப் பொதுநன்மையாகிய பூர்த்தமும், வறியராய் ஏற்றார்க்கு மாற்றாதலாகிய தத்தமும், இல்லறவியலினீற்றில் ஒப்புரவு, ஈகை என்ற இரண்டு அதிகாரங்களால் முறையே அவர் விரித்துக்கூறினர். ஒப்புரவு எனத் தெய்வப்புலவர் கூறியது பொதுநலங்கருதிய தர்மங்களையே குறிக்கும் என்பதனை இனி விளக்குவேன்.

15. ஒப்புரவறிதல் *



தெய்வப்புலமைத் திருவள்ளுவனார் தம் முப்பாலுள் அறத்துப் பாலை இல்லறவியல் துறவறவியல் என இருதிறப்படுத்து, அவற்றுள் இல்லறவியலை—இல்வாழ்க்கைமுதற் புழுழீராகப் பத்தொன்பது அதிகாரங்களாற் கூறினர். இப் பத்தொன்பதனுள் “ஒப்புரவறிதல்” என்பதுமொன்று. ஒப்புரவு என்னுஞ்சொல் உபகாரம், ஒற்றுமை, சமாதானம் முதலிய பலபொருள்களை யுணர்த்துமேனும், திருக்குறளில் தெய்வப்புலவர் எக்கருத்தில் அதனை வழங்கினர் என்பது இங்கு நாம் ஆராயத்தக்கது. பரிமேலழகர், ‘ஒப்புரவறிதல்’ என்பதற்கு—‘உலகநடையினை அறிந்துசெய்தல்; உலகநடைவேதநடைபோல அறநூல்களுட் கூறப்படுவதன்றித் தாமே அறிந்துசெய்யுந் தன்மைத்தாகலின் ஒப்புரவறிதல் என்றார்’ எனவுரைத்தார். இவ்வாறு ‘உலகநடையினை யறிந்துசெய்தல்’ என்று அவ் உரையாகிரியர் பொருள்கூறுதலால், உயர்ந்தோர் ஒழுகிய நெறியில் ஒழுகல் என்பதே அவ் ‘உலகநடை’க்குப் பொருளென்று கொள்வோமெனின்—ஒப்புரவறிதலதிகாரத்துவரும் திருக்குறள்களில் ஒன்றேனும் அவ்வொழுக்கத்தைக் குறியாமையானும், ஆன்றோராசாரம் போற்றலை ‘ஒழுக்கம்’ என்னும் அதிகாரத்துள் “உலகத்தோடொட்ட பொழுக்கல் பலகற்றுங், கல்லா ரறிவிலாதார்” என்ற குறளில் விளக்குதலானும், பரிமேலழகரும் அக்குறளின் விசேடவுரையில் “உலகத்தோடு பொருந்த ஒழுகலாவது—உயர்ந்தோர் பலரும் ஒழுகியவாற்றான் ஒழுகுதல்.....ஒழுகுதலைக் கற்றலாவது அடிப்படுதல்” எனக் கூறுதலால் ‘சிஷ்டாசாரம்’ குறிக்கப்பட்டமையானும் அது கருத்தாகாதென்க.

இனி, ‘ஒப்புரவறிதல்’ என அதிகாரமிட்ட தெய்வப்புலவர் கருத்து யாது? பரிமேலழகர் கூறிய “உலகநடையினை அறிந்துசெய்தல்” என்பதனுள், ‘உலகநடை’ என்னுந்தொடர்க்கு “உலகத்தின் நடைபேறு” என்று பொருள்கொள்ளுதலே வள்ளுவனார் திருவுள்ளத்துக்கு ஏற்றதாகும். என்னை? ஜனசமூக வாழ்க்கைக்கு இன்றியமையாத லோகோபகாரங்களை அறிந்துசெய்தல் என்பதே ஒப்புரவறிதலதிகாரத்துவரும் ஒவ்வொரு குறளும் விளக்கி நின்றலால் என்க. ஜனசமூக வாழ்க்கைபாவது:—தனியரசுபுரிபும் சக்கரவர்த்தி

முதல் தாழ்மையுற்ற குடியானவனீராகவும், துண்ணறிவுபெற்ற புலவன்முதல் எண்ணெழுத்தறியாக்கசடனீராகவும், முற்றத்தாறந்த முனிவன்முதல் பற்றேமிக்க உலகாயதனீராகவும் உள்ள உலகத்து மாந்தரெல்லாம் பரஸ்பரவுதவியானே வாழ்ந்து வருகின்ற நிலை யாகும். செல்வம் வலிமுதலியவற்றை ஒருவன் எவ்வளவு சிறப் பாக அடையப்பெற்றவனையாயினும், பிறருடைய உதவியில்லா விடத்து அவன் உலகத்தே தனித்துநின்று இவ்வாழ்க்கையாலாய இன்பத்தை துகர்தல் ஒருபோதுங் கூடாதென்பது திண்ணமன்றோ. முற்றத்தாறந்த துறவிக்கும் இவ்வாழ்வானது துணை இன்றியமையாததாகும். ஆகவே, இவ்வுலகவிருத்தி மக்களின் பரஸ்பரவுதவியின்றிக் கைகூடாதென்பது தெளிவாம். இனி, அவ்வாழ்க்கையின் வளர்ச்சிக்குரிய உபகாரங்களாவன:—ஊருணி, ஆதுலசாலை, கல்விச் சாலை, வைத்தியசாலை முதலியன செய்வித்தலும், ஜனசமூகத்தின் அறிவையும் செல்வத்தையும் பெருக்கற்குரிய வழியைத் தேடலும், தேசவிருத்திக்கு இடையூறுவற்றை விலக்கமுயறலும் பிறவுமாம். இவ்வாறு உலகநடைக்கு வேண்டப்படும் உபகாரமே தெய்வப்புலவரால் 'ஒப்புரவறிதல்' என்னும் அதிகாரத்தால் விரியக் கூறப்பட்ட தென்க. பரிமேலழகியார், 'கண்ணோட்டத்துள்ள துலகியல்' என்னுங் குறளில், 'உலகியல்' என்பதற்கு 'உலகநடை' எனப்பொருள் கூறி, 'உலகநடையாவது—ஒப்புரவுசெய்தல், புறந்தரல், பிழைத்தன பொறுத்தன முதலாயின' என்று விரித்தலால், உயர்ந்தோர் ஒழுக்கம் என்னும் பொருளில் 'உலகநடை' என்னுந்தொடரை வழங்காது 'உலகத்தின் நடைபேறு' என்னும் பொருட்கண்ணே அவர் வழங்குதல் கண்டுகொள்க. அன்றியும், "உலகநடையும் பழிப்புமல்லாத ஆன்றோரொழுக்கமாகலின்" எனவரும் தருக்கசங்கிரகதீபிகை வாக்கியத்தின்கண்ணே, சிவஞானமுனிவர், உலகநடையை ஆன்றோரொழுக்கத்தின் வேறுகவைத்து வழங்குதலும் அறியத்தகும். இவ்வுலகநடைக்குரிய உதவி, மானுடவியற்கைக்குற்ற முறையில் ஒரு படியாக நடைபெறுவதாயினும், அதனை மக்களரிசிற்றந்தான் தன்பேராற்றலால் உலகிற்குப்புரியுஞ் சிறப்பையே திருவள்ளுவனார் எடுத்துரைப்பாராயினர். இவ்வொப்புரவு, பொருளான்மட்டுமன்றி மனமொழி மெய்களாற் செய்யப்படும் எல்லாவுதவிகளையும் அடக்கி நிற்பதென அறிக.

உலகவிருத்திக்குரிய ஒப்புரவு, அதனைச் செய்வானு மடங்க எல்லார்க்கும் இம்மையிலே பபனளிப்பதாகலின், அவ்வொப்புரவு மறுமை நோக்கியதன்றி இம்மையேநோக்கிய தெனவும், 'வறியராய்

ஏற்றார்க்கு மாற்றாதுதவும்' ஈகை, ஒப்புரவுபோல இம்மையிலேயே பயனளிப்பதன்றாதலால், அது மறுமைநோக்கியதெனவும் தம் துட்ப மதியால் ஆராய்ந்து, ஆசிரியர் பரிமேலழகர் ஈகையதிகாரத்தின் அவதாரிகையில் “ஈகை—மறுமை நோக்கியதாகலின், இம்மை நோக்கிய ஒப்புரவறிதலின்பின் வைக்கப்பட்டது” எனக்கூறுதல் ஈண்டுக் குறிப்பிடத்தக்கது.

இனி, இவ் ‘ஒப்புரவறிதல்’ ஜனசமூகவாழ்விற்குரிய லோகோபகாரச் செய்கையையே குறிப்பதென்பதனை, அவ்வதிகாரத்துவரும் திருக்குறள்களைக்கொண்டும் தெரியலாகும். அதன் முதற்குறள்,

“கைம்மாறு வேண்டா கடப்பாடு மாரிமாட்

டென்றொற்றுங் கொல்லோ வுலகு”

என்பது. மேகங்கள் நீரையுதவுதல் பிரதிப்பிரயோசனத்தைக் கருதியதில்லை யாதல்போல, அம் மேகங்கள் போல்வார் செய்யும் ஒப்புரவுகளும் கைம்மாறு கருதுவனவல்ல—என்பது இதனிற் கூறப்பட்டது. ஜனசமூகவாழ்க்கைக்கு இன்றியமையாத பரோபகாரத்தை ஒவ்வொருவருங்கொண் டொழுகினாலன்றி, அவ்வாழ்க்கை நடைபெறுதாதலால் இக்குறளில் ஒப்புரவைக் ‘கடப்பாடு’ எனத் தெய்வப்புலவர் வழங்கினமை அறியத்தக்கது. இனி, எத்தகைய செல்வம் வலி முதலியவற்றை ஒருவன் உடையனாயினும், உலகவாழ்விற்குரிய இவ்வொப்புரவைக் கடைப்பிடியாது தனிநின்று வாழக்கருதின், அவன் உலகிற் செத்தவனெயாவ நென்னுங் கருத்து,

“ஒத்த தறிவா னுயிர்வாழ்வான் மற்றையான்

செத்தாருள் வைக்கப் படும்”

என்னுந் திருக்குறளிற் பயிறல் காண்க. இக்குறளில் ஒத்ததறிவான் என்பதற்குப் பரிமேலழகர் “உலகநடையினை அறிந்துசெய்வான்” என்று பொருள்கூறினார். உலகநடைபேறு எல்லாரும் மனமொத்து நடத்தலால் நிகழ்வதுபற்றி, ‘ஒத்தது’ என அவ்வொப்புரவு வள்ளுவனாரால் வழங்கப்பெற்றதென்க. இனி, இவ்வொப்புரவு, ஈகை போல வறியார்க்கு மட்டுமன்றி, ஜனசமூகத்திற்கே பெரும்பயனளிப்பதாதலால்,

“ஊருணி நீர்நிறைந் தற்றே யுலகவாம்

பேரறி வாளன் றிரு”

“பயன்மர முன்னர்ப் பழுத்தற்றாற் செல்வம்

நயனுடை யான்கட் படின”

“மருந்தாகித் தப்பா மரத்தற்றூற் செல்வம்
பெருந்தகை யான்கட் படின”

என்னும் மூன்றுகுறள்களில், ஒப்புரவாளன் செல்வம் உபகாரப் படுஞ் சிறப்பு, தக்க உவமான முகத்தால் விளக்கப்படுதல் அறியத் தக்கது. ஊருணியும் பயன்மரமும் மருத்துமரமும் யாவர்க்கும் எக்காலத்தும் எளிதில் உபயோகப்படுதல் போல, ஒப்புரவாளன் செல்வமும் பயன்படும் எனவே, ஜனசமூகவாழ்விற்குரிய பொது நன்மையே தெய்வப்பலவர்கருதிய ஒப்புரவென்பது தெளிவாயிற்று. “உலகவாம் பேரறிவாளன் றிரு” என்னும் அருந்தொடரும் முற் கூறிய கருத்தையே வலியுறுத்துதல் உய்த்துணர்க. இனி, இவ் வொப்புரவு, செல்வத்தான் மட்டுமாவதன்று: மனமொழிமெய்க ளாற் செய்யப்படும் எல்லாவுதவிகளையும் குறிப்பதென்னுங் கருத்து,

“இடனில் பருவத்து மொப்புரவிற் கொல்கார்
கடனறி காட்சி யவர்”

“நயனுடையா னல்கூர்ந்தா னாதல் செயுநீர
செய்யா தமைகலா வாறு”

என்னுங் குறள்களில் அமைக்கப்பட்டதாம். இவற்றுள் முதற்குற ளில் “செல்வமில்லாமையொன்றானே ஒப்புரவு இழக்கப்படுவதன்று; அதனைச் செலுத்தும்வழி பலவாம்; அவ்வழியினை அறிந்து செய்ய வல்ல இயற்கையறிவுடையார், அஃதொன்றில்லாமைபற்றி அவ் வொப்புரவு செய்யத் தளரார்” என்னுங் கருத்தும், இரண்டாம் குறளில், “செயுநீர செய்யா தமைகலா வாறு” எனவே, ஒப்புரவு என்பது செல்வத்தான்மட்டும் ஆவதன்று என்பதும் குறிக்கப்பட்ட வாறு நோக்குவார்க்கு விளங்கும். இனி இவ்வதிகாரத்தின் ஈற்றுக் குறள்—

“ஒப்புரவி னால்வருங் கேடெனி னஃதொருவன்
விறற்க்கோட் டக்க துடைத்து”

என்பது. இவ்வருமைக்குறள் இவ்வதிகாரத்திற்கே ஓர் சிகாமணி என்னலாம். லோகோபகாரஞ் செய்யும் முயற்சியில், ஒருவனுக்கு வருவது கேடு என்பா ருண்டாயின், அக்கேடு, அவன் தன்னை விற றுயினும் பெற்றுக்கொள்ளுந் தகுதியுடையதாம் என்பது இதன் பொழிப்பு: என்றது ஒப்புரவுசெய்தலால் ஒருவனடையுங் கேடு கேடன்று, பேறென்று கருதத்தக்கது என்பதாம். இக்கருத்தையே

“கெடுவாக வையா துலக நடுவாக
நன்றிக்கட் டங்கியான் றுழவு”

என்னுக்குறளிலும் தெய்வப்புலவர் அமைத்தருளினர். தேசோபகாரமான காரியங்களை ஒருவன்செய்யுமிடத்துப் பொருட்கேடுமானக்கேடு முதலியன நேரிடுமாயின், அவை அவ் வுபகாரியொருவற்கேயுநர் துன்பமாயினும், அவன் செய்கையாலம்பயன் உலகமுழுதஞ் சார்ந்து இன்புறுத்தலால், அவ்வுபகாரி தனக்குவருங்கேடுகளைத் தைரியத்துடன் ஏற்று உலகத்தைக்காக்கப் பின்வாங்கான் என்பது இக்குறளாற் புலனும். ஜனசமூகத்துக்கு இன்றியமையாத பொதுநன்மை புரியுமிடத்துத் தம்மானக்கேட்டையும் பொருட்கேட்டையுஞ் சிறிதுமதியாது பாடுபட்டு, உலகவாழ்வை ஒங்கவைத்த உத்தமகுணசீலர்களை உலகசரித்திரத்தில் அங்கங்கே நாங்காணலாம். இவ்வுலகத்தில் அவ்வுத்தம மக்களின் தொகை சுருங்கியதாகவே யிருக்குமாயினும், அப் பெருந்தகைகளையுடைமையாற்றான் இவ்வுலகமும் நடைபெறுவதென்பது நாம் மறக்கற்பாலதன்று. பழைய செந்தமிழ்ச்சான்றோர்கள் இத்தகைய உத்தமமக்களையே,

“உண்டா லம்மவிவ் வுலக மிந்திரர்
அமிழ்த மியைவ தாயினும் இனிதெனத்
தமிய ருண்டலு மிலரே முனிவிலர்
துஞ்சலு மிலர்பிறர் அஞ்சவ தஞ்சிப்
புகழெனி னுயிருந் கொடுக்குவர் பழியெனின்
உலகுடன் பெறினுந் கொள்ளவர் ஆயர்விலர்
அன்ன மாட்சி யனைய ராகித்
தமக்கென வாழா நோன்றாட்
பிறர்க்கென முயலுநர் உண்மை யானே” (புறநானூறு-கஅஉ)
“பண்புடையார்ப் பட்டுண் டுலகம் அதுவின்மேன்
மண்புக்கு மாய்வது மன் ” (திருக்குறள்)

என்று, சிறப்பிப்பாராயினர். இவ்வாறு, தெய்வப்புலமைத் திருவள்ளுவனார், தம் அருமைத் திருக்குறளில், ஜனசமூகவாழ்க்கைக்கு வேண்டப்படும் ‘பூர்த்தம்’ என்ற பொதுநன்மைக்கு “ஒப்புரவறிதல்” என்னும் பெயரிட்டு, அதனைப் பத்துக்குறள்களால் ஓரதி காரமாகவெத்து விளக்கியருளிய மாட்சி உலகினரார் போற்றத்தக்கது. ‘ஒப்புரவு’ என்னும் பதத்தை இவர் வழங்கிக் காட்டியவாறே, நல்லிசைப்புலவராகிய ஒளவையாரும் ‘ஒப்புரவொழுது’ எனச்சுருங்க உரைத்தனர். இவ்வொப்புரவு, பொதுவாக எல்லார்க்கும் பயனளித்த லால் முன்னர்க்குறி, பின் வறியார்க்கே பயன்றரும் ஈகையைவைத்து, அவ்விரண்டனாலும் பெறற்குரிய புகழை இல்லறவியலினரற்றில் வைத்து நம்புலவர்பெருமான் முடித்தருளியதும் நோக்கத்தக்கது.

16. மணிமேகலையும் புத்தஜாதகமும்*



அரைநூற்றாண்டுக்கு முன்பு நம் தமிழ்க்கலைகள் அடைந்திருந்த தோற்றத்தினும் இப்போதுள்ள நிலை அதிகப்பொலிவுள்ள தென்றே சொல்லலாம். அக்காலத்தே அவள் தன் சீரியவணிகளிற் சிறந்தனவற்றை அணிந்து விளங்கியவள் என்று சொல்வதற்கில்லை. அவற்றுள் ஒருசிலவற்றைத் தமிழ்ணங்கு அப்போது தரித்துவந்த வளாயினும், தன் செவ்விநலத்துக்கேற்ற திருந்திழைகளை மிகுதியும் பூண்டுபொலிவது இக்காலமேயாம். அச்சிங்காரவணிகளாவன—சங்க நூல்களே என்பது சொல்லவும் வேண்டுமோ? அப்பேரணிகளிலே, இழுமென்னும் இன்றோசை கொண்டு, செந்தமிழ்ப்பாவையின் விழுமியநடையழகைச் சிறப்பித்துநிற்பவை இரண்டாம். அவை சிலப் பதிகாரம் மணிமேகலை என்பன. இந்நூல்கள் வெளிவந்த காலந்தொட்டுத் தமிழ்மக்களின் உள்ளங்களை இவை கவர்ந்துவரும் அளவு பிறநூல்கள் கவர்ந்தனவல்ல. இப்பேரணிகளை மாசுநீக்கித் தூய்மை செய்து செப்பனிட்டுத் தமிழ்த்தெய்வத்துக்கு அணிந்துதவிய பேரியாரை நாம் வந்திப்போமாக. இவர்களாராய்ச்சியால் இந்நூல்கள் பற்றித்தெரியவந்த அரியசெய்திகள் அளவிற்றதன. இச் சங்கவிலக்கியங்களில் ஈடுபட்ட தமிழறிஞர்களும் அறிந்தசெய்திகளை அவ்வப்போது வெளியிடலாயினர். சமீபத்தில் புத்தஜாதகக்கதைகளை யான் படித்துவந்தபோது இந்நூல்கள் சம்பந்தமான பெளத்தச்செய்திகள் சில எனக்குத் தெரியவந்தன. அவற்றை இப்போது வெளியிட விரும்புகின்றேன்.

(1) மணிமேகலையும் ஜாதகக்கதைகளும்

சிலப்பதிகார மணிமேகலைகள் இரண்டும், ஒருகாலத்தவரான இளங்கோவடிகள் சாத்தனார் என்ற புலவர்பெருமக்களால் முறையே இயற்றப்பெற்றவை என்பதும், முன்னது கோவலன்கண்ணிகளின் வரலாற்றையும், பின்னது அக்கோவலன் காதற்கணிகையான மாதவியின் மகள்வரலாற்றையும் கூறுவன என்பதும், அவற்றுள் மணிமேகலை சிலப்பதிகாரத்துக்கு முன்பே செய்யப்பட்டதென்பதும் பலரும் அறிந்தவை. மாதவிமகள் பெளத்தபிஷ்ணுணியாகி நிகழ்த்திய அருஞ்செயல்கள் மணிமேகலை நூலிற் கூறப்படுகின்றன. இவள் வரலாறுகளை நோக்குமிடத்து, அவை பெரும்பாலவும் உண்மை நிகழ்ச்சிகள் என்று இக்காலத்தவர் ஒப்பக்கூடியனவல்ல. புத்தபக

* கலைமகள், தொகுதி - 1, பக். 159 - 170.

வானது முற்பிறவிவரலாறுகளைக் கூறும் ஜாதகக்கதைகளைப் படித்துவருவோர்க்கு, அவற்றின் போக்கைத்தழுவியே மணிமேகலைச் செய்திகள் மிகுதியும் அமைந்துள்ளன என்பது எளிதில் விளங்கும். மணிமேகலையின் அமானுஷ்ய கிருத்திபங்கனாகக் கூறப்பட்டவையாவும் உண்மையாக நிகழ்ந்தனவாயின், சாத்தனார்க்குப்பின் தம் தூலைப் பாடிமுடித்த இளங்கோவடிகள் அவற்றிற் சிலவற்றையேனும் கூறிச் சிறப்பிக்கத் தவறார் அன்றோ? அவ்வாறு ஒன்றுக்கூறாமல், கோவலன் இறந்தபின் மாதவியும் அவள்மகளும் புகாரில் பெளத்த சங்கத் தலைவராயிருந்த அறவணவடிகளைப் புகலடைந்து பிசுநுணிகளாயினர் என்ற வரலாற்றையே அவர் கூறிப்போதல் காணலாம்*. பண்டைக் காலத்துப் பெளத்தர்கள் தம் முற்பிறவிகழ்ச்சிகளை அறியமுயல்வதில் அதிக உற்சாகங்காட்டி வந்தவர்கள். அந்நிகழ்ச்சிகளை மிகுதியும் புனைந்துரைத்து, அவற்றின்மூலம் தம் சமயக் கொள்கைகளை உலகிற் பரப்பிவரலாயினர். இம்முறை, சைனரும் கொண்டதேயாம். இவை ஜாதகக்கதை முதலியவற்றால் விளங்குதல் போலவே, மணிமேகலையாலும் அறியப்படுகின்றன. தாம் எடுத்துக் கொண்ட தூல்வரலாற்றை உலகியல்களுக்கு ஒப்பக்கூறுவதற் பெரு நோக்கமுள்ள இளங்கோவடிகளும், தம் காலநிலைக்கேற்றபடி, சென் மார்தர நிகழ்ச்சிகளைப் புனைந்துகூறுவதற் பின்வாங்கவில்லை. இவற்றால் இத்தகைய புனைவுரைகள் சங்ககாவியங்களில் அதிகம் எனின், அது, பண்டைத் தமிழ்மக்களின் மனநிலைக்கேற்ற 'காப்பியவமைதி' என்றே நாம் கருதல்தகும். இனி, முதலில் மணிமேகலை வரலாறுகள்சிலவற்றை நோக்குவோம்.

(2) மணிமேகலாதேய்வம்

கோவலனுடைய ஒன்பதாந்தலைமுறை முன்னேனும் புண்ணிய சீலனுமான வணிகனொருவன், தேசாந்தராஞ்செல்லுதற்கு ஏறிச் சென்ற மரக்கலங் கவிழ்ந்தமையாற் கடலினையே ஆதரவற்று அவன் வருந்திநின்றபோது, மணிமேகலை என்ற தேவதை ஆங்குத் தோன்றி அவனைக் காத்துதவினள் என்றும், அப்பேருதவியைப் பாராட்டியே, கோவலன் தனக்கு மகன்பிறந்ததும் அத்தேவதையின் பெயரை அவளுக்கு இட்டுவழங்கினன் என்றும் சாத்தனாரும் இளங்கோவடிகளும் கூறுவர்†. இம் மணிமேகலாதேய்வத்தைப் பற்றி, ஜாதகக்கதைகளினும் வரலாறுகள் வழங்குகின்றன. உலகபால

* சிலப்பதிகாரம், 30, 10—36.

† மணிமேகலை, 29, 14—31; சிலப்பதிகாரம், 15, 28—37.

ரான தேவர்களால் மணிமேகலை என்பாள் சமுத்திர தேவதையாக நியமிக்கப்பட்டு, தருபசீலர்கள் கடலிடையே கலங்கவிழ்தல் முதலிய வற்றால் வருந்துமிடத்து, அவர்களை உற்சமயங்களிற் காத்துவரும் படி ஆணையிடப்பட்டிருந்தனர் என்பதும், அம்முறையே, அந்தண னை சங்கன் என்பவனும், அரசகுமாரனான மஹாஜனகன் என்பவ னும் மாக்கலச்சிதைவாற் கடலிடையே வருந்திநின்றபோது, ஏழா நாளில் அம் மணிமேகலாதெய்வத்தாற் காக்கப்பட்டனர் என்ப தும் அந்த ஜாதகக்கதைகளிற் கூறப்பட்டுள்ளன.* இச்செய்தியை நான்கு வருஷங்கட்குமுன்னர் நான் எழுதி வெளியிட்ட சேரன் சேங்குட்டுவன் சரித்திர நூலிற் குறிப்பிட்டுள்ளேன் (பக். 43-4). இவ் வொற்றுமையைச் சரித்திராசிரியரான டாக்டர் - ஸில்வன் லேவி (Dr. Sylvain Levi) என்பாரும் கண்டுகொண்டு, மற்றுஞ்சில விசே டச்செய்திகளுடன் சென்றவாண்டிற் கட்டுரைகள் வரைந்திருக்கின் றனர்†. இந்து-சைனா, சீயம், பர்மா, இலங்கை முதலிய பிரதேசங் களில் மணிமேகலாதெய்வத்தின் வரலாறுகளாக வழங்குவன சில அவர் வியாசத்தால் அறியப்படுகின்றன. அவற்றினின்றும், கன்னி யாகுமரிக்குக் கிழக்கேயுள்ள தீபாந்தரங்களெல்லாம் இந்தச் சமுத் திரதேவதையின் பரிபாலனத்துக்கு உட்பட்டிருந்தன என்பதும், போதிசத்துவராக வரக்கூடிய புண்ணியசீலர் கடலிடையே வருந்து கின்றபோது இந்திரனேவலால் இத்தேவதை ஏழுநாள்களுக்குள் அவரைக்காத்து உதவிவந்தவள் என்பதும், புத்தபகவானிடம் இத் தெய்வத்துக்குள்ள பத்திமேலீட்டால் அப்பகவானுக்குச் சைத்தி யங்கள் செய்வித்தும் மனமுருகி வழிபட்டும் வந்தவள் என்பதும் விளங்குகின்றன.

“கின்னுயிர்த் தந்தை நெடுங்குலத் துதித்த

மன்னுயிர் முதல்வன் மகர வேலையுள்

முன்னிய வங்க முங்கிக் கேடுற

* * *

ஆதி முதல்வன் போதி மூலத்து

நாத னாவோன் நளிநீர்ப் பரப்பில்

எவ்வமுற் றுன்றன தெவ்வந் திரேன”

“தீவ திலகையுந் திருமணி மேகலா

மாபெருந் தெய்வமும் வந்தித் தேத்துதற்கு

* The Jataka by Prof. E. B. Cowell, Nos. 442, 539.

† Indian Historical Quarterly “More on Manimekhala”
Vol. iii, No. 2.

ஒத்த கோயி லுளத்தகப் புனைந்து

விழவுஞ் சிறப்பும் வேந்த னியற்ற” (29, 14-25)

என்பனபோலும் பகுதிகளால், மேற்கூறிய செய்திகள் மணிமேகலையினுங் கூறப்படுதல் காணலாம். புத்தபகவானிடம் வைத்த பத்தி மிகுதியால் மனந் தன்வசமிழக்க நேரினும், இறுதியெல்லையாகிய ஏழாநாளில் இத்தெய்வம் போதிசத்துவருடைய துன்பநிலையைத் தன்பூர்வஞானத்தால் உணர்ந்து உதவமுன்வருவன் என்பர். இவற்றால், ஜாதகக்கதைகளிலும் பெளத்ததேசங்களிலும் வழங்கும் மணிமேகலாதெய்வம், சாத்தனார் இளங்கோவடிகள்காலத்தே பிரபலமான கடற்றேவதைபாகக் கருதப்பட்டு வணங்கப்பட்டு வந்தவன் என்பது பெறப்படுகின்றது.

(3) பாண்டுகம்பளர் துளங்குதல்

“ஈண்டுரீர் ஞாலத் திவன்செய லிந்திரன்

பாண்டு கம்பளர் துளக்கியது” (14, 28-29)

“தனது பாண்டு கம்பளம்

தானடுக் குற்ற தன்மை நோக்கி

ஆதி முதல்வன் போதி மூலத்து

நாத னாவோ னனிகீர்ப் பரப்பில்

எவ்வழற் றுன்றன தெவ்வத் தீரென” (29, 14-25)

என்னும் அடிகளால், உலகில் போதிசத்துவர்கள் (‘போதி மூலத்து நாதனாவார்’) தோன்றி அருஞ்செயல்கள் நிகழ்த்து மிடத்தும் அவர்கட்கு இடுக்கண் விளையும் காலத்தும் இந்திரனது ஆசனமாகிய பாண்டுகம்பளம் நடுக்குறும் என்றும், அஃதறிந்து அவன் உரியவற்றைச் செய்ய முந்துவன் என்றும், அம்முறையே ஆபுத்திரனது தருமச்செயல்களும், கோவலன்முன்னோனது கடல்விபத்தும் இந்திரனது ஆசனத்தைக் கம்பிக்கச்செய்ய அவற்றையறிந்து அவ்விந்திரன் நேரிலோ பிறர்மூலமோ தன் கடமையைச் செய்யலாயினன் என்றும் கூறப்படுதல் தெரியலாம். பாண்டுகம்பளம் என்பது இந்திரனது கம்பளவடிவான ஆசனம் என்று இதுவரை கருதப்பட்டது. ஆனால், ஜாதகக்கதைகளிலே இஃது ஒப்புபார்வற்றதும் மஞ்சணிமுள்ளதுமான ஸ்படிகமணியால் அமைந்த சிங்காதனம் என்று கூறப்படுகின்றது*.

“ஹா! பாண்டு கம்பல சிலா!

ஹா! தேவ ஸபா!”

எனவரும் திவ்யாவதானத் தொடராலும்* இவ்வாசனம் சிலைவடிவானது என்பது தெரியலாம். மேற்கூறியபடி, போதிசத்துவரால் உண்டாக்கப்படும் நிகழ்ச்சிகளால் இவ்வாசனங் கம்பித்ததென்று மணிமேகலை கூறியபடியே, ஜாதகக்கதைகளிலும் அடிக்கடி இச்செய்தி கூறப்படுதல் அறியத்தக்கது.

4. மணிபல்லவம்

மணிபல்லவம் என்ற திவிற்கு மேற்கூறிய சமுத்திரதேவதையால் மணிமேகலை அழைத்துச்செல்லப்பட்டதும், ஆங்கிருந்த புத்தபீடிகையால் அவள் தன் பழம்பிறப்பு உணர்ந்துகொண்டதும், அங்குள்ள பொய்கையொன்றிற் பெற்ற அமுதசாரி என்ற அக்ஷயபாத் திரத்தோடு அவள் வெளியேறி அறங்கள் பல செய்ததும் பிறவும் மணிமேகலை நூலால் அறியப்படும். இம்மணிபல்லவம் காவிரிப்பூம் பட்டினத்துக்குத் தெற்கே† முப்பதுயோசனையில் உள்ளதாகச் சாத்தனார் கூறுவர். இத்தீவு இப்போது யாழ்ப்பாணப்பகுதிகளுள் ஒன்றாகவே பலராலும் கருதப்படுகின்றது. அவற்றுள்ளும் காரைத்தீவு என்றபகுதியே மணிபல்லவமாகக் கருதப் பொருத்தம் உண்டு. இதற்கும் புகார்நகர்க்கும் பண்டைக்காலத்திருந்த தொடர்பை அடியில்வரும் அகித்தி ஜாதகக்கதையால்‡ அறியலாம்.

காசியிலே, பெருஞ் செல்வமுடைய பிராமணகுடும்பமொன்றிற் பிறந்த அகித்தி என்பார், தம் தந்தை இறந்ததும் தமக்குக் கிடைத்த செல்வமுழுதையும் ஏழுநாளில் தானதருமங்களிற் செலவு செய்துவிட்டுத் துறவியாய்த் தம் சகோதரியுடன் தமிழ்நாட்டிலுக்குச் சென்று, காவேரிப்பட்டினத்தில் உள்ள உபவனமொன்றில் தங்கித் தியானத்திலிருந்தனர் என்றும், பின் அவ்விடமும் அவர்க்கு ஏற்றதாகாமையால், ஆகாசவழியே நாகதீபத்தின் வடபாலுள்ள காரைத்தீவிற்குச் சென்று, அங்கிருந்த காரைமரத்தின்கீழ்க் குடில் அமைத்துக்கொண்டு அதனுளிருந்து தனியே நோற்றுலவந்தனர் என்றும், அவரது அருஞ்செயல்கள் இந்திரனது பனிக்காசனத்தை நடுங்கச் செய்வே, அவன் நேரில்வந்து அவரது பெருமையை அறிந்து உரியவற்றைச்செய்து சென்றான் என்றும் அந்த ஜாதகம் கூறுகின்றது. இலங்கையை நாகதீபம் என்ற பெயரால் ஜாதகங்கள் பலவும்

* Divyavadana—University Press, Cambridge, pp. 194-5.

† மணிமேகலை, 10, 57.

‡ The Jataka, Vol. v, p. 150.

§ இந்திரனது பனிக்காசனத்தைக் கொதிக்கச்செய்ததாக ஆங்கில மொழிபெயர்ப்புக் கூறும்.

வழங்கும்.* இத்திபத்தின் வடபால் உள்ள காரைத்தீவு பெளத்தர்களால் முற்காலத்தே பெரிதும் மதிக்கப்பட்டதென்பதற்கும், காவிரிப்பூம்பட்டினத்தோடு இதற்கு நெருங்கியதொடர்பிருந்தது என்பதற்கும் இக்கதையே தக்க சான்றாதலால், மணிமேகலையிற்கண்ட மணிபல்லவம் இவ்வியாழ்ப்பாணத்தீவாகவே கருதற்குரியதன்றோ? காவிரிப்பூம்பட்டினத்தின் தொன்மைச்சிறப்பும் இச்சாதகச்செய்தியாற் புலனாதல் அறியத்தக்கது.

5. மணிபல்லவத்துப் புத்தபீடிகை

மேற்கூறிய தீவிலிருந்த புத்தபீடிகையின் தரிசனத்தால் மணிமேகலை தன் பூர்வஞானம் பெற்றவள் என்பது அவள் வரலாற்றால் தெரியலாம். இப்பீடிகையின் வரலாற்றை,

“தேவர்கோ னிட்ட மாமணிப் பீடிகை
பிறப்புவிளங் கவிரொளி யறத்தகை யாசனம்
சீழ்நில மருங்கி னாகநா டாளும்
இருவர் மன்னவ ரொருவழித் தோன்றி
எமதீ தென்றே யெடுக்க லாற்றார்
தம்பெரும் பற்று நீங்கலு நீங்கார்
செங்கண் சிவந்து நெஞ்சுபுகை யுயிர்த்துத்
தம்பெருஞ் சேனையொடு வெஞ்சமம் புரிநான்
இருஞ்செரு வொழிமின் எமதீ தென்றே
பெருந்தவ முனிவ னிருத்தற முரைக்கும்
தரும பீடிகை” (9, 52 - 63)

என்ற அடிகளிற் காண்க. இவற்றால், நாக நாட்டரசர் இருவர் அம்மணிப்பீடிகையைப் பெறவிரும்பிப் பெரும்போர் புரிந்துவந்த போது புத்தபகவான் ஆங்குத் தோன்றி, அது தமக்குரியதென்று கூறி அதனில் வீற்றிருந்து, அவர்கட்குத் தருமோபதேசம் புரிந்து அன்றோர் கொண்டிருந்த செற்றநீக்கி உய்வித்தருளினர் என்பது விளங்கும். இவ்வரலாற்றே, இலங்கைச் சரித்திரமாகிய மகாவமிசத்தும் சிறுமாறுபாட்டுடன் கூறப்பட்டுள்ளது. நாகதீபத்தில், மகோதரன் சூலோதரன் என்ற மாமனும் மருகனுமாகிய அரசரிருவர்க்குள் மணியிழைத்த சிங்காதனமொன்றன் விஷயமாக விவாதமுண்டாய்ப் பெரும்போர்நிகழ், புத்தபகவான் அதனைத் தடுக்க விரைந்து அவர்கள்முன்பு பிரசன்னராகி, அன்றோது அஞ்ஞானம் நீங்கும் படி தருமோபதேசம் புரிய, உடனே அவ்விருவரும் தம்பகைமை நீங்கி அவ்வாசனத்தைப் பகவானுக்கே சமர்ப்பித்தனர் என்றும்,

* The Jataka, Vol. ii, 90; iii, 124; iv, 150.

அம்மணியாசனத்தில் அவர் வீற்றிருந்து, அவ்வேந்தாளித்த தெய்வ வுணவை அமுது செய்தனர் என்றும், பின் ராஜாயதன (அரசு போலும்) மரக்கிளையை ஆங்கே அடையாளமாக நாட்டி அம் மணிப் பீடிகைபையும் அவர்க்கே திரும்பவளித்து அதனை வணங்கிவரும் படி ஆணையிட்டுச் சென்றனர் என்றும் அந்நூலுட் காணப்படுகின்றன*. இம் மகாவமிசவரலாறும் புத்தஜாதகங்களுள் ஒன்றாகவே கருதத்தக்கது. இவற்றால் மணிபல்லவ பீடிகையின் செய்தி, இலங்கை வரலாற்றாலும் ஆதரிக்கப்படுதல் அறியப்படும்.

6. இந்திரவிகாரம்

காவிரிப்பூம்பட்டினத்தில், ஏழாங்குகள் உடையதாய் மிகப்பிரபலம் பெற்ற பெளத்தவிகாரம் ஒன்றிருந்த செய்தி சிலப்பதிகார மணிமேகலைகளால் அறியப்படுகின்றது. இதனை ஆதியில் நிருமித்தவன் இந்திரன் என்று அந்நூல்கள் கூறும். அசோக சக்கரவர்த்தியால், பெளத்தமதப் பிரசாரஞ்செய்வதற்கு அனுப்பப்பட்ட அவன் இளவலும் பிசுஷுவுமான மகேந்திரன் என்பான், தமிழ்நாடு சென்று சோணாட்டில் ஒரு பெரிய விகாரங்கட்டிக்கொண்டு அதனிற் சிலகாலம் வசிக்கலாயினன் என்றும், அவ்விகாரத்தின் இடிந்த பகுதிசில 7-ம் நூற்றாண்டில் இங்கு வந்துசென்ற யுவான்-ஸுவாங் என்ற சீன யாத்திரிகர் காலத்தும் இருந்தன என்றும் கூறப்படுகின்றன†. சோணாட்டிற் கட்டப்பட்டதாக இங்குச் சொல்லப்படுவது, காவிரிப்பூம்பட்டினத்தில் விளங்கிய விகாரமாகவே கொள்ளல் பொருத்தமாகும். ஆயின் இந்திரவிகாரம் என்பதற்கு மகேந்திரன் கட்டிய விகாரம் என்பதே பொருளாக வேண்டும். அரசுலத்தவனுன இந்திரன் அல்லது மகேந்திரன் கட்டியதொன்றே தேவனுன இந்திரன் கட்டியதாகப் பின்னோரார் கருதப்படலாயிற்று என்பது இதனாற் பெறப்படுகின்றது. மகேந்திரன் கட்டிய விகாரம் அமைந்த ஊரை வேறாகவும் சிலர் கருதுவர்.

7. கச்சித் தருமதவனம்

மணிமேகலை, கக்சிமாநகர் சென்றபோது, அந்நகரின் தென்மேற்காகவுள்ள தருமதவனத்தை முதலில் அடைந்தனள் என்றும், அவள்வருகையறிந்து அந்நகரத்தரசனான இளங்கிள்ளி மணிமேகலையை எதிர்கொண்டு வணங்கியபின், அவளேவலால், மணிபல்லவப்

* Mahavamsa, 1, 45 49.

† V. A. Smith's 'The Early History of India', 3rd Edition, p. 185.

பீடிகைபோன்ற பீடிகையும், மணிமேகலாதெய்வம் வழிபடற் கேற்ற புத்தசைத்தியமும் வகுத்தனன் என்றும், அவ் வுபவனத்தே மணிமேகலை அறஞ்செய்துகொண்டிருக்கும்போது, அறவணவடிகளைத் தன்தாயுடன் ஆங்குச் சந்தித்தனன் என்றும் கூறப்பட்டுள்ளன. சினயாத்திரிகரான யுவான் - ஸுவாங், கச்சிக்குத் தெற்கே யுள்ள சங்காராமம் ஒன்றைப்பற்றிக் குறிப்பிடுதல் இதனுடன் ஒப்பிடத்தக்கது. அவ்வாராமத்துள், அசோகனற் கட்டப்பட்டதாகக் கருதப்பட்டதும், 100 - அடி உயரமுள்ள துமான ஸ்தூபமொன்று தங்காலத்து விளங்கியதாகவும் அதனுட் பௌத்தப்பெரியோரும் கற்றவர்களும் கூடும் இடம் இருந்ததாகவும் அவர் குறிப்பிடுவர்*. அசோகன், காஞ்சியில் ஸ்தூபங்கட்டியதாகச் சொல்லப்படுகற்கு வேறு தக்க சான்றின்மையால், அஃது இளங்கிள்ளி கட்டியவற்றுள் ஒன்றாகவே கருதத்தக்கது.† கச்சிமாநகர் மயிலுருவமாக அமைந்திருந்ததென்பதும், அந்நகரின் பிற்பகுதியில் அம்மயிலின் மீதானகை போல அமைந்த சோலையொன்று இருந்ததென்பதும்,

“ஏரி யிரண்டுஞ் சிறகா வெயில்வயிருக்
காருடைய பீலீ கடிகாவாசீ—சீருடைய
அத்தியூர்‡ வாயா அணிமயிலே போன்றதே
பொற்றேரான் கச்சிப் பொலிவு” (யாப். வி. 93, உரை.)

என, பெருஞ்சித்திரனார் என்ற பழம்புலவர் பாடிய வெண்பாவால் அறியலாம். இதனுட்கூறப்பட்ட கடிகா என்பது மணிமேகலை கூறும் தருமதவனமாகவே கருதப் பொருத்தமுண்டு.

(8) அறவணவடிகள்

காவிரிப்பூம்பட்டினத்தில் இந்திரனிகாரத்திருந்த பௌத்த சங்கத்தாரின் தலைவரும் மாதவிமணிமேகலையிருவரையும் பிசுநூணி களாக்கிய பெரியாருமாகிய அறவணவடிகள், புகாரைக்கடல்கொண்டதும் மாதவிபுடன் கச்சிமாநகரடைந்து, மணிபல்லவத்தினின்று வந்த மணிமேகலைபை ஆங்குச் சந்தித்து, அவளுக்குத் தருமோபதேசஞ்செய்த பின்பு, அவளுடன் கச்சியிலே தம் இறுதிக்காலத் தைக்கழித்தனர் என்பது மணிமேகலையால் அறியலாம். இவ் வறவணவடிகளை,

* Beals 'Siyu Ki', Vol. ii, p. 230.

† Buddhistic Studies—Buddhism in Tamil Literature by V. R. Ramachandra Dikshitar, M. A. pp. 687 8.

‡ அத்தியூர்—சின்னக் காஞ்சிபுரம்.

‘மறவண நீத்த மாசறு கேள்வி மறவணவடிகள்’.

‘நரைமுதிர் யாக்கை நடுங்காநாவி னுரைமுதாளன்’

என்றும் பிறவாறும் சாத்தனார் பலபடப் புகழ்வார். இப்புலவர், அறவணவடிகள் பெருமையைத் தம்நூலில் உள்ளுருக்கத்துடன் சிறப்பிப்பதை நோக்குமிடத்து, அவர்க்கும் ஞானகுருவாய்விளங்கியவர் இவ்வடிகளோ என்ற ஐயம் நிகழக்கூடியதேயாம். அறவணவடிகள் கச்சிமானகரில் தம் இறுதிக்காலத்தைக் கழித்தவர் என்பதற்கு மற் றொரு குறிப்பும் உண்டு. பெரிய காஞ்சிபுரத்தில் அடிஸன்பேட் டைக்குச் சமீபத்தில் உள்ள தொண்டைமானத்தத்தை அடுத்து அறப்பண்ணஞ்சேரி என்ற தெரு உள்ளது. இச்சேரிப்பெயர் அறவண வடிகள் சம்பந்தம்பற்றி வழங்கியதாக வேண்டும் என்பது அதன் பெயரொற்றுமையால் எளிதில் உணரப்படும். அறவணன்சேரி என்பது அறப்பண்ணஞ்சேரி என மாறுதல் தமிழ்வழக்குக்கு ஒத்ததே. காஞ்சியில், கச்சபேசுவரர் ஆலயத்துக்குப் பக்கத்துள்ள ஏரியும் தெருவும்—புத்தேரி (புத்தவேரி), புத்தேரித்தெரு என்ற பெயர்களால் வழங்குதலும் அறியத்தக்கது. பெளத்தர்கள் ஒருகாலத்தே இத்தெருவில் மிக்குவசித்தவர்கள் என்பது இதனால் அறியப்படும். ஏகாம்பரநாதர் கோயிலிலும் பிறவிடங்களிலும் அகப்பட்டுள்ள புத்தச்சிலைகளும் பிற பெளத்த அடையாளங்களும், யுவான்ஸு வாங் கூறியவாறே, 7-ம் நூற்றாண்டுக்கு முன்பே பெளத்தமயமாக ஒரு காலத்துக் கச்சிப்பதி இருந்தநிலைமையைக் குறிப்பிக்கக்கூடியன.

(9) ஏழென்ற எண்வழக்கு

ஏழென்ற எண், பெளத்தர்க்குள் சிறப்பாகக் கொள்ளப்பட்டிருந்த செய்தி மணிமேகலையால் அறியப்படும். இதனை,

“எழுநா ளெல்லை யிடுக்கணவர் தெய்தா” (29, 19)

“இன்றேழ் நாளி லிந்நகர் மருங்கே, வந்து தோன்றும்” (7, 24)

“இன்றேழ் நாளி லிடையிருள் யாமத்துத்

தன்பிறப் பதனொடு நிற்பிறப் புணர்ந்து” (7, 106-107)

“எழுநா ளெல்லையு ளிரவலர்க் கீத்து” (28, 129)

என்பன முதலியவற்றால் அறியலாம். போதிசத்துவராது துயரை ஏழாம்நாளில் மணிமேகலாதெய்வம் தீர்த்துவைத்ததென்பதும், அப்புண்ணியசீலர் ஏழுநாள்களில் தம் செல்வத்தைத் தானவழியிற் செலவிட்டனரென்பதும், மற்றும் பல செய்திகட்கு ஏழு நாளளவு கொள்ளப்பட்டிருப்பதும் புத்தஜாதகங்களிலும் பரக்கக்காணலாம்*.

* The Jataka. See Index under ‘Seven.’

“ஒருநா னெழநாள்போற் செல்லஞ்சேட் சென்றா
வருநாள்வைத் தேங்கு பவர்க்கு” (1269)

“நெருநற்றுச் சென்றொந் காதலர் யாமும்
எழநாளோ மேனி பசத்து” (1278)

என்ற குறள்களும் இவ்வழக்குப்பற்றிக் கூறப்பட்டன போலும்.

(10) பிசுஷுக்களுக்குத் தாம்பூலம் உதவல்

அறவணவடிகள் கச்சியிலுள்ள தருமதவனத்தே மணிமேகலை
பைச் சந்தித்தபோது, அவள் அவ்வடிகளை வணங்கி,

“என்றென விரும்பி நல்லடி கழுவி

ஆசனத் தேற்றி அறுசுவை நால்வகைப்

போனக மேத்திப் பொழுதினிற் கொண்டபின்

பாகிலைத் திரையலும் பளிதழும் படைத்து” (28, 240-43)

உபசரித்தனர் என்று சாத்தனார் கூறுவர். இதனுள், திரையல் என்பது வெற்றிலையும் பளிதம் என்பது கர்ப்பூரமும் ஆகும். இவ்வாறு, உணவளித்தபின் தாம்பூலம் படைத்துப் பிசுஷுவை உபசரிக்கும்வழக்குப் புத்தஜாதகம் ஒன்றினுள் காணப்படுகின்றது*. இங்ஙனம் தாம்பூலம் அளித்து உபசரிப்பது, சங்ககாலத்து மேன்மக்களின் ஒழுக்கமாயிருந்ததென்பது—“தையாலுத் தம்பலந் தின்றியோ” (கலித். 65), “உண்டினி திருந்த வுயர்பேராளந், கம்மென் திரையலோ டடைக்கா யீத்த, மையீரோதியை” (சிலப். 16, 54-6) என்பனவற்றால் அறியலாம். இவற்றால், தாம்பூலந்தரிக்கும் வழக்கம் பிற்காலத்தே என்று, சரித்திரகாரர்சிலர் கொண்ட கருத்துத் தவறானது என்பது தெளியப்படும். தாம்பூலத்திற் சுண்ணாம்புக்குப் பிரதியாகக் கர்ப்பூரமிட்டுக் கொள்ளுதல் பண்டை முறையாகும்.

“அடகுபுலால் பாசு பளிதமு முண்ணுன்

கடல்போலுந் கல்வி யவன்” (தொல். இடை. 36, இளம்.)

என்ற பழைய குறள்வெண்பாவினுள் கர்ப்பூரமே தாம்பூலத்திற்கு உரியதாகக் கூறப்படுதல் காண்க.

(11) பிசுஷுக்களின் சமயவாராய்ச்சி

மணிபல்லவத்தினின்று வஞ்சிமாநகர்க்கு ஆகாயவழியே சென்ற மணிமேகலை அந்நகரில் தங்கிச் சமயவாதியர்பலருடன் அள

வளாவி அவ்வவர் கொள்கையை அறிந்துகொண்டனள் என்று கூறப் படுகின்றது. இவ்வாறே பௌத்தபிக்ஷுணிகள் முற்காலத்தே சமய வாராய்ச்சியில் முனைந்துநின்றவர்கள் என்பது ஜாதகக்கதையாலும் விளங்கும். மதபேதங்களைத் தெரிந்து உண்மையறிவே மணிமேகலை சமயக்கணக்கருடன் உரையாடியவளாயினும், சமயவாதப்போரை நேரில் நடத்திவந்தவர் பழைய பௌத்தமகளிர் என்பது ஜாதகக் கதையால் அறியலாம். குண்டலகேசி யென்பாள் பௌத்தசங்கத் தைச் சார்ந்தபின், இவ்வாறே வாதம்புரிந்து பிறசமயத்தவரை வென்று பௌத்தசமயத்தை நிலைநாட்டியவள் என்று அவள் வரலாறு கூறுகின்றது. சைனரிலும் இத்தகையோர் உண்டென்பது நீலகேசி வரலாற்றால் அறியப்படும். சமயவாதத்துக்குச் செல்லும் மகளிர், நாவல்மரக்கிளையைக் கையிற்கொண்டு சென்று அதனைக் குறித்த விடத்தே நட்டுப் பிறமதத்தவரை அறைகூவி வரதுக் கழைப்பதும், அங்ஙனம் அறைகூவி நட்ட நாவற்கிளையைப் பிடுங்கி பெயிற்று மிதிப்பாருடன் அவ்வாதம் நிகழ்த்தப்படுவதும் பண்டை மரபென்பது குண்டலகேசி சரித்தரால் அறியப்படுகின்றது*. இத்தகைய வழக்கே ஜாதகக்கதை யொன்றினுங் காணப்படுதல் குறிப்பிடத்தகும். நாவல் என்பதற்குப் போருக்கழைத்தல் என்ற பொருள் கூறுவர் மயிலைநாதர்†. ‘நாவலோ நாவல்’ என்பது அறை கூவும்போது வழங்குந்தொடர். ‘நாவலிட் டுழிதர்கின்றோம் நமன்ற மர் தலைகளிமீதே’ என்றார் தொண்டரடிப்பொடிகளும்¶. இத்தமிழ் நூல்வழக்கு நாவல்மரக்கிளையை நட்டு எதிரிகளை அறைகூவியழைக் கும் மேற்குறித்த செய்தியுடன் ஒப்பிட்டறியத்தக்கது. பிறரைக் காரியத்தடைசெய்தற்குக் குழைபிடித்தல் என்ற தொடரை யாழ்ப் பாணத்தார்வழங்குவதும் இந்நாவல்வழக்கைக் குறிப்பதுபோலும்.

(12) பிற வழக்குக்கள்

இவ்வாறே ஜாதகக்கதைகளிற் கூறப்பட்ட பௌத்தச்செய்தி கள் பலவற்றை மணிமேகலையினும் நாம் காணலாகும். உதாரண மாக:—

1. இருத்திபெற்ற பௌத்தப் பெரியோர் ஆகாயவழியே சேறல் (ii, 70, 71. 191).

* நீலகேசி, குண்டலகேசி வாதச் சருக்கம், 164-174.

† The Jataka, Vol. iii, p. 1.

‡ நன்னூல், 100, உரை.

¶ திருமலை, 1.

2. உபவனங்கள் பெளத்தமுனிவர் தங்கும் இடங்களாக அமைதல் (vi, 37).
3. பிஷாபாத்திரப் பெருமையும், அதுகொண்டு மன்னுயிர்க்கு உணவளித்தற் சிறப்பும்.
4. சக்கரவாளகிரிச் சிறப்பு (v, 137).
5. சக்கரவாளக் கோட்டம் போன்ற நகரமயானங்கள் அறச்சாலை யாதல்.
6. சதுரங்கப் பூதர்க்கு (நாற்சந்தியிலுள்ள தேவதைகட்கு)ப் பலி யிடும் வழக்கு (i, 187).
7. பளிக்கரைச் செய்தி.

என்பன முதலியன காண்க. பஞ்சகாலம் நேர்ந்தமையால் மணிமேகலை கச்சிமாநகர் சென்று, அமுதசுரபி என்ற அக்ஷரப்பாத்திரத்தைத் தன்கையில் ஏந்தியவளாய் ‘உண்ணுதற்கு எல்லாஉயிர்களும் வருக’ என்றழைத்ததும்,

“மொய்த்த மூவறு பாடை மாக்களிற்
காணார் கேளார் காண்முட மாணோர்
பேணு மாக்கள் பேசார் பினித்தோர்
படிவ நோன்பியர் பசிரோ யுற்றோர்
மழநல் கூர்ந்த மாக்கள் யாவரும்
பன்னூ ருயிரம் விலங்கின் ரொகுதியும்
மன்னுயி ரடங்கலும் வந்தொருங் கீண்டி” (28, 221-227)

அவ் வமுதசுரபியளித்த உணவை அருந்திமகிழ்ந்தன என்றும், அவ் வறச்செபலால் எங்கும் மழைபெய்து நாடு வளம்பெற்றதென்றும் மணிமேகலை கூறும். கச்சிமாநகர்க்கு இத்தகைய அறச்செயல்கள் முற்காலத்தே சிறந்திருந்தன என்பது மற்றொரு வரலாற்றாலும் தெரியலாம். அந்நகரிற் கோயில்கொண்ட ஸ்ரீகாமாக்ஷிபம்மை சிவ பிரானேநோக்கித் தவம்புரிந்தகாலத்தே, தான்பெற்ற இருநாழி நெற் கொண்டு எண்ணென்கறங்களையும் செய்து, வறுமையால் வருந்திய மன்னுயிர்களை வாழ்வித்தருளினன் என்பது அந்நகர்ப்புராண வரலாறு. இக்கதை, மேற்குறித்த மணிமேகலை வரலாற்றுடன் ஒரு வகையில் ஒப்பிடத்தக்கதாகும். மற்றும், புத்ததேவரது முற்பிறவி வரலாறுகளாக மணிமேகலைமுதலியன கூறுவனவற்றை ஜாதகங்கள் மூலம் தெளிவாக நாம் அறியலாம். அவற்றை இங்குவிரிப்பிற் பெருகும். இந்த ஜாதகங்களால் வேறு தமிழ்நூல்களிற் கண்ட வழக்குக் கள்சிலவும் அறிய இடமுண்டு. உதாரணமாக அடியில் வருவன காண்க:—

“நாய்பெற்ற தெங்கம் பழம்” (பழமொழி. 216)—இது பயனின் மையைக் குறிக்க ஜாதகத்தில் (v, 206) வழங்கப்படுகின்றது.

“காழ்வரை நிலலாக் கடுக்களிற் றெருத்தல்
யாழ்வரைத் தங்கி யாங்கு” (உலித்தொகை)—இதனுட் கண்டவாறு யானை யாழிசைக்குவசப்படுதலை ஜாதகமூங் (vi, 227, 130) கூறும்.

இவ்வாறு புத்தஜாதகம் முதலியவை கூறும் பௌத்தவரலாறுகளை அடிப்படையாகக்கொண்டு மணிமேகலைச்செய்திகள் அமைந்திருத்தல்பற்றி, அந்நூல்கூறுவன யாவும் கற்பனைகளே என்று நாம் கருதிவிடல் தகாது. மணிமேகலைகாலத்து அமைந்திருந்த அரசியன் முறைகளும், அவ்வச்சமயங்களின் நிலைமையும், மக்களின் வழக்கவொழுக்கங்களும், மற்றும்பல அரிய தமிழ்வழக்குக்களும் சரித்திரவாராய்ச்சிக்கு உற்றவைகளாகும். உண்மைநிகழ்ச்சிகளான செய்திகளும் அந்நூலுள் அநேகமுள்ளன. அவை இன்னஇன்ன வென்பதை எடுத்துரைத்தற்கு இஃது இடமன்று. இவற்றால் ஜாதகக்கதைகள்போலும் பழைய பௌத்தநூல்கள், தமிழ்நூல்வழக்குக்களை அறிதற்கு ஏற்ற சாதனங்களாயிருத்தலால், அவற்றை அறிஞர்கள் தமிழில் மொழிபெயர்த்துத் தவல் பெரிதும் வேண்டத்தக்கது என்னலாம்.

17. பத்தினிதேவியைப் பற்றிய சில குறிப்புக்கள்*

கோவலன்மனைவியும் கண்ணகி என்று பெயர்பெற்றவளுமான பத்தினிதேவியைப் பற்றி முன்னூல்களாலும் ஆராய்ச்சியாலும் கண்டறிந்த செய்திகளைச் “சேரன்-செங்குட்டுவன்” என்ற நூலில் யான் விரிய எழுதியிருத்தல் தமிழ்மக்கள் பலரும் நன்கறிந்தது. கற்பிற்கரசியாய்த் தன் நாடடைந்து விண்ணுலகுற்ற அப்பெண் மணியைப் பத்தினித்தெய்வமாகக்கொண்டு கோயிலெடுத்து வழிபட்டவனும், அவ்வழிபாடு தமிழகத்தும் பிறதேயங்களினும் பரவுதற்குக் காரணமாயிருந்தவனும் சேரன் - செங்குட்டுவனே என்பதும், அவ்வணக்கம் பலநாடுகளினும்பெருகிய வரலாறும் அந்

* இக்கட்டுரை, காலஞ்சென்ற திருவாளர்: கா. நமசிவாய முதலியார் அவர்களின் ஞாபகவெளியீடான நீணவுமலரில், ஆசிரியரால் எழுதப் பெற்றதாகும்.

நூலுள் விளக்கப்பட்டுள்ளன. அத்தகைய சிறப்புவாய்ந்த பத்தினி தேவியைப்பற்றி அதனுள் எழுதாதனவும் பின்பு கண்டனவுமான செய்திகள் சிலவற்றை இக்கட்டுரையுள் தொகுத்துக்கூற விரும்புகின்றேன்.

1. கண்ணகியின் குறிப்புப்பெயர்

கவுந்தியடிகளுடன் கோவலனுக்கண்ணகியும் உறையூர் நீங்கி மதுரைநோக்கிச் செல்லும் இடைவழியில், வேட்டுவரூரில் உள்ள தூர்க்காதேவி கோயிலுள் தங்கநேர்ந்த காலத்து, வேடுவரும் அவர் மகளிரும் அத்தேவிக்கு விழாவயர்ந்து வரிக் கூத்தாடினர் என்றும், அக்கூத்தில் தேவியின் ஆவேசங்கொண்ட சாலினி என்பாள் ஆங்குக் கோவலனுடனிருந்த கண்ணகியை அணுகி அவளைநோக்கி--

“இவளோ, கொங்கச் செல்வி குடமலை யாட்டி
தென்றமிழ்ப் பாலை செய்தவக் கொழுந்து
ஒருமா மணியா யுலகிற் கோங்கிய
திருமாமணி” (சிலப். 12, 47-9)

எனப் பாராட்டினள் என்றும் இளங்கோவடிகள் கூறுகின்றார். தமிழகத்தும் பிறநாடுகளிலும் தெய்வமாகக் கொண்டாடப்பெற்றுச் சிறப்புக் கண்ணகிக்குப் பின்புரிகழப்போவதால், அந்நிகழ்ச்சியை இவ்வாறு முன்னறிந்து குறிப்பிட்டனள் அச்சாலினி என்க. கொங்கிளங்கோசர் தங்கள் நாட்டகத்து வழிபட்டமையின் ‘கொங்கச் செல்வி’ என்றும், சேரவேந்தன் கோட்டமெடுத்து வணங்கலின் ‘குடமலையாட்டி’ என்றும், பாண்டியசோழர்கள் விழாவெடுத்துக் கொண்டாடுதலின் ‘தென்றமிழ்ப்பாலை செய்தவக்கொழுந்து’ என்றும், இலங்கையரசனாலும் மாளுவவேந்தராலும் அவ்வாறே போற்றப்படுதலின் ‘ஒருமாமணியா யுலகிற்கோங்கியவள்’ என்றும் கண்ணகி குறிப்பினுற் சிறப்பிக்கப்பெற்றமை காண்க. இங்ஙனம் குறிப்பிற் கூறப்பட்டவற்றுள்—

“ஒருமா மணியா யுலகிற் கோங்கிய
திருமாமணி”

எனவருந் தொடர், ஈண்டுச் சிறிது ஆராய்ச்சிக்குரியதாகின்றது. “இவ்வுலகுக்கு முழுமாணிக்கம் போன்று உயர்ச்சிபெற்ற பெண்ணுருக்கொண்ட திருமணி” என்பது இதற்கு அடியார்க்குநல்லார்

* “கொங்கச் செல்வி குடமலை யாட்டி’ என்றது, மேற்பட்டு இவளைத் தெய்வமாகக் கொண்டாடுமிடங் கூறினபடியாலே, இவள் தூர்க்கையாகவே பிறந்தாள் என்றவாறு’ என்றார் சிலப்பதிகார-அநுப்பதவுரைகாரரும்.

எழுதிய உரை. இத்தொடருள் 'ஒருமா மணியாய்...ஒங்கிய திருமாமணி' என இருமுறை 'மாமணி' கூறப்பட்டிருப்பதன் உட்கருத்தை, அவருரை விளக்கியதில்லை. உலகுக்கு மாமணியாகிய மாமணி என்று கவிபாசராகிய அடிகள் ஒரு பொருட்சிறப்பின்றியே கூறினர் எனல் ஏற்படையதுமன்று. அதனால், ஏதோ ஒன்றை நயம்பெறக் குறிப்பித்தற்கே பின்னருந் திருமாமணி என அவர் கூறுகின்றார் என்றே தோற்றுகின்றது. அக்குறிப்பு யாது என்பதே ஈண்டு ஆராய்ச்சி.

பத்தினிதேவியை 'உலகுக்கு ஒருமாமணியானவள்' என்று சாலினி கூறிவிட்டமையின், அங்ஙனம் மாமணியான திருமாமணி என்று அவள் பின்னருங் கூறிய தொடர், அத் தேவியின் இயற்பெயரை அதன் உறுப்புப்பொருள்விளங்க வேறுவகையார் குறித்தவாரும். திருமாமணி என்பது திருமகள் தங்கும் சீரிய மணி என்னும் பொருளது. திருவளர்தாமரையைத் திருமலர் (பெருங்கதை, 2, 1, 39) என முன்னோர் கூறலும் ஒப்பிடுக. திருமகள் தங்கும் மாமணியாவது தாமரைக் கொட்டை அல்லது பொகுட்டாகும்.

“செந்தாமரைப் பொகுட்டிற் செம்மாந்து வீற்றிருக்கும்
நந்தாவிளக்கை” (கம்பரா. இரணியன்வதை, 164)

எனவரும் கம்பநாடர் திருவாக்கால், தாமரைப் பொகுட்டுத் திருமகட்கு உறைவிடமாதல் விளங்கும். இனி,

“சேயிதழ் பொதிந்த செம்பொற் கொட்டை” (சிறுபாண். 75)

“தாமரை மைதடி கிளர்சொட்டை” (கலித். 74)

என்ற முன்னோர் கூற்றுக்களிலே, கொட்டை என்பது பொகுட்டு என்ற பொருளில் வழங்கியவாறே, அதன்பரியாயமான மணி என்பதும் அப்பொருள்பெற நின்றதென உணர்க. கோவலன் தேவியை இங்ஙனம் திருமகட்கு உறைவிடமான தாமரைப்பொகுட்டு என்றதனால், அவளது இயற்பெயர் குறிப்பிக்கப்பட்டதாயிற்று. என்னே? கர்ணக கர்ணிக என்ற பொகுட்டையுணர்த்தும்வடசொல் அடியாக அவ்வியற்பெயர் பிறந்ததாகலின் என்க. கர்ணகா என்பது அப் ஸரஸ் பதினொருவருள் ஒருத்தியின் பெயராக மகாபாரதத்தால் அறியப்படுதலும்,* பதுமபீடமான பொகுட்டுப்போன்றவள் என்

* பாண்டவருள் ஒருவனான அருச்சுனனது ஜனனகாலத்தில், தேவகணத்தாரெல்லாம் அகங்களித்து நின்றதைக் கூறுமிடத்து—“மேனகை, ஸஹஜன்யை, கர்ணிகை, புஞ்சிகஸ்தலை, ருதுஸ்தலை, கிருதாசி, விச்வாசி, பூர்வவித்தி, உம்லோசை, ப்ரம்லோசை, ஊர்வசி ஆகிய அப்ஸரஸுகள் புதி

பது அதன் உறுப்புப் பொருளாதலும் இங்கு அறியத்தகும். பெருங்கதையில், ஆயமகளிர் சூழ மாடச்சிவிகையிற் சென்ற வாச வதத்தையை—

“செய்யோ எமர்ந்த செம்பொற் ருமரை

வள்ளிதழ் பொதிந்த கொட்டை போல” (3, 38, 257-8)

எனச் சிறப்பித்தலினின்று, தாமரைப் பொகுட்டினை மகளிர்க்கு உவமையாகக் கூறல் முன்னோர்வழக்கு என்பது விளக்கமாம். ஆகவே, கர்ணகா அல்லது கர்ணிகா என்பது கண்ணகி எனத் தமிழில் மருவியதெனல் பெரிதும் பொருத்தமாதல் காணலாம். கர்ணம் (காது)வழியாகப் பிறந்தவளாதலின் கண்ணகி எனப் பெயர்வழங்கியதென்று ‘கோவலன் கதை’ என்ற பிற்காலத்துநூல் கூறும்.* கர்ணகா அல்லது கர்ணிகா என்பதினின்றே இக்கண்ணகிப்பெயரும் வந்ததாகலின் மேற்கூறியகருத்தே பெரிதும் பொருத்தமாதல் தெரியலாம். இவற்றால், கண்ணகத்துள்ளாள் என்ற பொருளுடையதாக இப்பெயர் கருதப்படுவதினும், முற்கூறியதே பெரிதும் ஏற்புடைப் பொருள் என்று கொள்ளத்தக்கது. ‘கொங்கச் செல்வி’ முதலிய தொடர்களால், கண்ணகியின் பின்னிகழ்ச்சிகளைக் குறிப்பிற் கூறியவாறே, திருமாமணி என்ற இம்முடிவுத்தொடரால் அவளியற் பெயரையும் அக்குறிப்பமையக் கூறலாயினள், தெய்வாவேசமுற்ற சாலினி என்க. மாடலன் என்ற மறையவன் கோவலனை நோக்கி—

“உம்மைப் பயன்கொ லொருதனி யுழந்தித்

தீருத்தகு மாமணிக் கொழுந்துடன் போந்தது” (15, 92-93)

என்று கூறியதாக, இளங்கோவடிகள் வேறிடத்தும் இத்தகைய தொடரை ஆளுதல் நேரக்கத்தக்கது. இம்மாடலன் கோவலற்குப் பெருநட்பினன் என்பதும் செங்குட்டுவன் பத்தினிப்பிரதிஷ்டை புரிதற்குப் பெருந்துணையாய் நின்ற நான்மறையாளன் என்பதும் சிலப்பதிகாரத்தால் நன்கறியப்பட்டவை. அத்தகைய அந்தணன் கூற்றினும் தீருத்தகுமாமணி என்ற தொடரை அடிகள் வைத்துக்

“ஒருவரும் பாடினர்” என்று கூறப்படுதல் காண்க. (ஆதிபர்வம், 132-ம் அத்தியாயம்). கர்ணகை என்றும் இவள் வழங்கப்படுவள். [Sir M. Monier William’s Sanskrit-English Dictionary—See Karnaka.]

* “ஐந்துதலை நாகமது அந்தக் குழந்தைதன்னைக், காளியென்று தானறிந்து கணமாக ஏதுசெய்யும், கன்னவழி யாய்ப்பிறந்த கட்டழகி யாருமெனக், கண்ணகியா னென்றுசொல்லிக் கன்னிக்குப் பேர்கொடுத்து” எனக் காண்க (10).

காட்டியது மேற்கூறிய கருத்தை உட்கொண்டே என்று கொள்ளத் தடையில்லை. திருத்தகு மாமணிக் கொழுந்து - திருமகள் விரும்பத் தக்க இளம்பொகுட்டு என்றவாறு. இக்கண்ணகிப்பெயர் கடைவள்ளல்களுள் ஒருவனான வேள்பேகனுடைய மனைவிக்கும் உரியதென்பது புறநானூற்றால் அறிந்ததாம். வடமொழிப் பெயர்கள், நேராகவும் மருவியும் மக்களியற்பெயராகத் தமிழகத்தே முற்காலத்திற் பெருகவழங்கிவந்தமை, சிலப்பதிகாரம் மணிமேகலை முதலிய காவியங்களால் அறியப்பட்டதாகலின், கோவலன்தேவிக்கும் பேகன்தேவிக்கும் வழங்கிய கண்ணகிப்பெயரும் அத்தகையதொன்றே எனல் பொருந்துமாறு கண்டுகொள்க.

(2) கண்ணகி வரலாறுபற்றிய சங்கச்செய்யுள்.

கோவலன் கண்ணகிகளைப்பற்றிய செய்திகள், எட்டுத்தொகை நூல்களிலேனும் பிற சங்கச்செய்யுட்களிலேனும் எடுத்துக் கூறப்படாமையால், அவர்களைப் பற்றியமைந்த சிலப்பதிகாரமும் அதன் தொடர்பான மணிமேகலையும் சங்ககாலத்துக்குப் பிற்பட்டகாவியங்களே என்று கருதுவாரும் உளர். சிலப்பதிகார வஞ்சிக்காண்டங்கூறும் செங்குட்டுவன்செயல்களிற் சில, பதிற்றுப்பத்தின் ஐந்தாம் பத்திற்கண்ட அச்சேரன் செய்திகளுடன் ஒற்றுமைப்படுதலையும் பிறகாரணங்களையுங்கொண்டு அன்னோர்கருத்துச் சிறிதும் பொருந்தாமையைச் 'சேரன்-செங்குட்டுவ' னில் நன்கு விளக்கியுள்ளேன். இனி, வேறு சங்கநூற்பாடலொன்றும் இப்பத்தினியின் வரலாறு கூறி, அவர்கொள்கைக்கு மாறுபடாநின்றலை விளக்குவேன். எட்டுத்தொகையுள் ஒன்றான நற்றிணையுள் மதுரை மருதனிளநாகனாப் பாடிய 216 - ஆம் செய்யுள் ஈண்டு ஆராய்தற்குரியது. அச்சப்பிரதியில் உள்ளபடி அப்பாடல் வருமாறு:—

“துனிதீர் கூட்டமொடு தன்னு ராயினும்
இனிதே காணுநர்க் காண்புழி வாழ்தல்
கண்ணுறு விழுமம் கைபோ லுதவி
நம்முறு துயரங் களையா ராயினும்
இன்னு தன்றே யவரில் லாரே
எரிமருள் வேங்கைக் கடவுள் காக்கும்
குருகார் கழனியி னிதணத் தாங்கண்
ஏதி லாளன் கவலை கவற்ற
ஒருழலை யறுத்த தீருமா லுண்ணிக்
கேட்டோ ரெனைய ராயினும்
வேட்டோ ரல்லது பிறரின் னாரே”

“இது, தலைமகட்குப் பாங்காயினர் கேட்பதும், தலைமகன்தலை நின்றொழுக்கப்படாநின்ற பரத்தை, பாணற்காயினும் விறலிக்காயினுள் சொல்லுவாளாய்ச் சொல்லியது” என்பது இதன் துறைக்குறிப்பு. தலைவர் மனங்கலந்து என்னுடன் கூடாராயினும், காண்டற்குரிய அவரைக் காணுமிடத்து இருந்துவாழ்தலே எனக்கு இனியதாம்; நம் மனத்துயரை விரைந்து நீக்கிலரேனும் அவரில்லாத ஊர்ப்புறம் எனக்கு இன்னாதசே; அயலாநொருவன் விளைத்த பெருந்துயர் வருத்துதலாலே, ஒருமுலை யறுத்த திருமாவண்ணிக்குற்ற துயரை அவள் முன்வந்து உசாவியவர்கள் இனியரேயாயினும், அவட்குத் தன் கணவனல்லது பிறரெல்லாம் இன்னாரேயாயினர் அன்றோ—என்பது இதன் பொழிப்பு*. ‘இவ்வூர்ச்சேரி எனக்கு இனியவர்களாயும் என துயரைக் கேட்டு இரங்குபவர்களாயுமுள்ள தும்போன்ற மக்களை உடையதாயினும், என் அன்புக்குரியவரும் துன்பங்களையவல்லவருமான தலைவரைக் காணக்கூடாத நிலை இங்கு வாய்த்தலின் எனக்கு இவ்விடம் வெறுப்புக்குரியதேயாம்’ என்று காதற்பரத்தை பாணன்விறலியர்களைநோக்கித் தன் மனநிலை கூறியவாறு. இத்தகைய மனப்பான்மைகொண்டு தன் போல்வருந்திய ஒருத்தியின்நிலையை அவள் இப்பாட்டின் பிற்பகுதியிற் குறிப்பிடுகின்றாள். இப்பகுதியுள், திருமாவண்ணி என்பாள் ஏதிலாளனொருவரைப் பெருந்துயர்க்குள்ளாகித் தன் ஒருமுலையறுத்தவள் என்பதும், அவள் வேங்கைமரத்தையடுத்த பாணருகே வந்து நின்றனள் என்பதும், அவ்விடத்துவந்த மக்கள்சிலர் அவண்ணிலைக் கிரங்கி அவளுற்ற துயரை உசாவினர்† என்பதும், அங்ஙனம் உசாவி

* இப்பொழிப்புக்கேற்றபடி பாடலை இயைத்துப் பொருள்கொள்க. இதணத்தாங்கண் (நின்ற) திருமாவண்ணி என இயையும். இதணத் தாங்கண் (வந்து)கேட்டோர் என்றியைப்பிணுமாம். காதற்பரத்தை கூற்றில், இஃது இனியது, இஃது இன்னது என்று கூறப்பட்டதற்கு ஏற்ப, ‘கேட்டோ ரேனையராயினும்’ என்பது ‘கேட்டோ ரினியராயினும்’ எனவும் ‘குறிஞ்சிக்குரிய வேங்கைமரம் கூறியதற்கேற்ப, ‘குருகார் கழனி’ என்பது குருகார் துழனி’ எனவும் திருத்திக்கொள்ளற்பாலன. ‘கேட்டோ ரேனையராயினும்’ என்பதும் எட்டுப்பிரதியொன்றிற்கண்ட பாடம். ஏதிலாளன்-அயலான், புதியவன் (கலித். 107, 14). இப்பாடற்கு யான்கூறிய இப்பொருளே பொருந்துமாறு ஆராய்ந்துகொள்க.

† மலைமகளிர், வேங்கைநிழற்கீழ் நின்ற கண்ணகியின் துயர்பற்றி உசாவியதைக் குன்றக்குரவைத்தொடக்கத்து இளங்கோவடிகள் கூறியுள்ளதனாலும் அறிக.

யவர் இனியரோயாயினும், தன் அரும்பெறற்கணவனது பெரும்பிரிவுத்துயர் வருத்தலால் அவரெல்லாம் அவட்கு விருப்பற்றவராயினர் என்பதுமாகிய வரலாறு கூறப்படுதல் காணலாம். இங்ஙனம் வேங்கைக்கீழ்மின்ற ஒருமுலையறுத்த திருமாவுண்ணி என்பாள், கோவலன் மனைவியேயன்றி வேறு யாவன் உளள்?

“பொலம்பூ வேங்கை நலங்கினர் கொழுநிழல்
ஒருமுலை யிழந்தாளோர் திருமா பத்தினிக்கு” (பதிகம்)

“மலைவேங்கை நறுநிழலின் வள்ளிபோல்வீர் மனநடுங்க
முலையிழந்து வந்துநின்றீர் யாவிரோ” (குன்றக்குரவை)

“ஒருமுலை குறைத்த திருமா பத்தினி” (பதிகம்)

என இதுவேசெய்தியைப் பல்லிடத்தும் இளங்கோவடிகள் கூறுதல் காண்க. ஆயின், திருமாபத்தினியைத் திருமாவுண்ணி என இப்பாடல் கூறுவதே வேறுபடவுள்ளது. இதனால், திருமாவுண்ணி பென்றும் கண்ணகியை முன்னோர் வழங்கினரோ எனக் கருத இடந்தருகின்றது. இன்றேல், திருமாபன்னி, திருமாமணி என்பவற்றில் ஒன்று பழம்பாடமாய்ப் பின்பு வாசகரால் மாறியதெனல் வேண்டும். பிற்கூறியது பாடமாயின்,* முற்குறித்தவாறு “ஒருமாமணியா யுலகிற் கோங்கி திருமாமணி” “திருத்தகு மாமணிக் கொழுந்து” என்ற இளங்கோவடிகள்வாக்கோடி இயைபுபெற்றுப் பெரிதும் பொருந்துவதாகும். எங்ஙனமாயினும், இந்நற்றிணைப் பாட்டுப் பாடியவர் மதுரையாகிரியரான சந்தப்புலவராதலின், தம் ஊரினும் பிறவிடத்தினும் நிகழ்ந்த கண்ணகி செய்தியையே தாம் கேட்டறிந்தபடி கூறலாயினர் என்பதும், ஒருமுலைகுறைத்தவளாய் வேங்கைமரத்தையடைந்தவள் அப்பத்தினியேயன்றி வேறிலர் என்பதும் திண்ணமாம். மருதத்திணைக்குரிய காதற்பரத்தையின் கூற்றில் குறிஞ்சிலித்துச்செய்தி கூறப்படுதல் பொருந்துமோ எனின், எடுத்துக்காட்டுக்கு எந்நிலத்துச் செய்தியும் உரியதேயாதலின் திணைவழுவாதல் இல்லையென்க. மருதநிலத்து நிகழ்ந்த ஆதிமந்திவரலாற்றைக் குறிஞ்சித்திணைப்பொருட்கு எடுத்துக்காட்டிய பரணர்பாட்டு (அகம். 222) ஈண்டு ஒப்பிடத்தக்கது.

* ‘திருமணி’ என்பது பாடமாய்போது பாட்டமைதிபெறத் ‘திருமாமணிக்கு’ என்றிருத்தல்வேண்டும். திருமாமணிக்கு...பிறரின்றோ என இவையும்.

(3) கண்ணகியின் தமிழ்ப்புலமை.

பத்தினிதேவி என்று உலகம்போற்றிய கண்ணகி, நல்விசைப் புலமை வாய்ந்த மெல்லியராகவும் நம்முன் தோற்றுக்கின்றாள். இது, பொன்மலர் நூற்றமும் உடையது போலுமன்றோ? யாப்பருங்கல விருத்தியுள் ஆரிடப்போலிக்கு மேற்கோளாகக் காட்டிய மூன்று பாடல்களிலே—

“கண்டகம் பற்றிக் கடக மணிதுளங்க
ஒன்செங் குருதியி னோடி கிடந்ததே—கெண்டிச்
கெழுதகை யில்லேன் கிடந்தாடப் பன்னாள்
அழுதகண் ணீர்துடைத்த கை.

என்ற வெண்பாவும் ஒன்று. இதனைப் ‘பத்தினிச்செய்யுள்’ என்பர் அவ்விருத்தியுடையார். அவர் அம்மூன்றுபாடல்களையுங் காட்டி—

“ என்று இத்தொடக்கத்துப் பெருஞ்சித்திரஞ்செய்யுளும் ஒளவை யார் செய்யுளும் பத்தினிச்செய்யுளும் முதலாகவுடையன எப்பாற்படுமெ னில் ஆரிடப்போலி என்றும் ஆரிடவாசகம் என்றும் வழங்கப்படும் என்க. இவையெல்லாம் இருடிகளல்லா ஏனையோராகி மனத்தது பாடவும் ஆகவுங் கெடவும் பாடல்தரும் கபிலர் பரணர் கல்லாடர் மாமூலர் பெருந்தலைச் சாத் தனா இத்தொடக்கத்தோராலும் பெருஞ்சித்திரர் தொடக்கத்தோராலும் ஆரி டச்செய்யுள்போல மிகவுங் குறையவும் பாடப்படுவன எனக் கொள்க”

என்று எழுதிச்செல்லுதல் அறியத்தக்கது. கபிலர் பரணர் ஒளவை யார் முதலிய சங்கப்புலவருடன் ஒப்பவைத்துப் பத்தினியையும் அவர் இங்ஙனம் காட்டுதலால், அப்பத்தினி சங்ககாலத்தவரே என்பதும், சங்கப்புலவர்போல நிறைமொழியாளராய் வாக்குச்சித்தி பெற்றவர் என்பதும் பெறப்படுகின்றன.

இனி, இப் பத்தினிச்செய்யுளை நோக்குமிடத்து, இது, தம் இன்னுயிர்க்கணவன் வெட்டுண்டு வீழ்ந்த நிலைகண்டு புலம்பிப் பாடியதாதல் தெரியலாம். சங்ககாலத்தே பத்தினிதேவி என்று பரவப் பெற்றவளும், பாண்டியனேவலால் வெட்டுண்டுவிழ்ந்த கண வனுக்காகப் பரிந்து செயலற்றுகின்றவளும் கோவலன்மனைவியே என்பது சொல்லவும் வேண்டுமோ? இவ்வெண்பாவில், ‘கெழு தகையில்லேன்...பன்னாள் அழுத கண்ணீர் துடைத்த கை’ என்று கூறப்படுவதால், கணவனுடன் தனக்கு நெடுங்காலங் கூட்ட மின்றிப் பிரிவுகிகழ அதனால் தான் பெரிதும் வருந்திநின்ற நிலை யும், அத்துயர்நீங்கத் தன்னாயகன் பின்பு தலையளிசெய்து போந்த மையும் நன்குவிளங்கும். அங்ஙனம் பன்னாள் அழுத கண்ணீரைமாற்றி

அருள்புரிந்தது அவன் கரமேயாதலின், அக்கரம் தன்முன் குருதியை யுண்டாக்கி கிடைக்குவிலைக்கு வருந்தி ‘ஒண்ணெங்குருதியின் ஒலி கிடந்ததே’ என்று புலம்பிப்பாடினான் நம் பத்தினிதேவி என்க.

“கண்பொழி புனல்சோரக் கடுவினை யுடையேன்முன்
புண்பொழி குருதியிராய்ப் பொடியாடிச் சிடப்பதோ”

என்றிவ்வாறு கண்ணகி, வெட்டுண்ட கணவன்முன் புலம்பிவந்த நிலையை இளங்கோவடிகள் கூறுதலுங் காண்க.

இப் பத்தினிச்செய்யுளின் இரண்டாமடி, வெண்பாவிற்கோதிய உறுப்பின்மிக்கு ஐஞ்சீர் பெற்றுவந்தமையால் ஆரிடப்போலியாம் என்றும், ஆரிடம் பாடற்குரியார் ஆக்குதற்கும் கெடுத்தற்கும் ஆற்றலுடையோராய் இம்மை மறுமை முக்காலமும் உணர்ந்த இருடிகளென்றும், ஆரிடப்போலி பாடுதற்குரியார் இருடிகளல்லா ஏனையோராகி மனத்ததுபாடவும் ஆகவுங்கெடவும் பாடல்தரும் கபிலபரணராகியோர் எனவும், இப்பத்தினியும் அவருள் ஒருவர் எனவும் அவ்விருத்தியுடையார் எழுதியவை புதிய தமிழ்ச்செய்திகளாகும். இத்தகைய அரிய பத்தினிப்பாட்டை இளங்கோவடிகள் எடுத்தாளாமைக்குக் காரணம் தெரிந்திலது. ஆயினும், இச்செய்யுள் பத்தினிதேவியது என்றவழக்குப் பழமையானதென்பதற் சிறிதும் ஐயமில்லை. இவற்றால், ஆதிமந்தியார் வெள்ளிவிதியார் என்ற பேரிசைபெற்ற பெண்பாற்புலவர்கள்போல, ஒப்புயர்வற்ற கற்பின்மாட்சியுடன் நல்லிசைப்புலமையும் வாய்ந்தவள் நம் பத்தினிதேவி என்பது பெறப்படுகின்றது.

(4) பத்தினிதேவியைப்பற்றிய பிற்காலக்கதைகள்*

பத்தினிதேவியின் வரலாறுகூறுவனவற்றுள் ‘கோவலன்கதை’ எனவழங்கும் நாட்டுப்பாடலும் ஒன்று. இது பின்னேரொருவரால் இலக்கணவிலக்கியவளமற்ற எளிய அம்மாணச் செய்யுண்டையில் இயற்றப்பட்டது. முன்னூலான சிலப்பதிகாரத்துடன் சரித்திரவமைப்பிற் பெரிதும் மாறுபாடும் உடையது. அவற்றையெல்லாம் இங்கே குறிக்கவேண்டியதில்லை: ஆயினும், பத்தினிதேவியைக் காளியமிசமாகக் கொண்டு முடிவில் அத்தேவி திருவொற்றியூர்க்குவந்து வட்டபுரியம்மன் என்ற பேர்பெற்றுத் திருவிழா பலிமுதலியவற்றால் வணங்கப்பட்டனள் என்று அந்நூல் முடித்தல்மட்டும் குறிப்பிடத்தக்கது. இக்கதையின்படியே, திருவொற்றியூர்ச் சிவாலயத்தின் உட்கோயிலின் வடக்குப்பிராகாரத்துத் தனியே கோயில்கொண்டுள்ள

* இப்பகுதி, புதியதாக எழுதிச்சேர்க்கப்பட்டது.

தூர்க்காதேவியை* இக்கண்ணகியாகவே கொண்டு 15-நாள் வரை பெரிய திருவிழாவும் பலிகளும் நடத்தி மிக்க பயபக்தியுடன் இன்றும் மக்கள் வழிபடுவர். இவ்விழாவின் இறுதிநாளில், கண்ணகி மதுரையைக் கொளுத்திய ஐதிகத்தை, பந்தலொன்று கட்டி அதனைக் கொளுத்தி நடத்திவருகின்றனர். முற்காலத்தே இக்கண்ணகியம்மனுக்கு உவப்பாகக் கம்மாளனொருவனை நரபலியாகக் கொடுத்துவந்தனர் என்றும், அக்கம்மாளசாதிப் புலவரொருவர், இவ்வம்மனைத் தமிழ்ப்பதிகங்களாற் பாடி வேண்டிக்கொண்டதற்கு இரங்கி, அப் பலியைநிறுத்தி வேறுபிரானிகளின் பலியையிடத் தேவி கட்டளை யிட்டனள் என்றும் வரலாறு வழங்குகின்றது. இவ்வரலாறு கோவலன் கதையிறுதியினும் கூறப்பட்டதேயாம்.†

இனி, இக் கோவலன்கதைபற்றி மலையாளநாட்டில் வழங்குவதும் தமிழ்மொழியில் அமைந்ததுமான காதற்பிரபந்தமொன்றும் உள்ளது.‡ இது, முற்கூறிப் கோவலன்கதையினும் வேறுபட்ட கதைப்போக்கும் நடைப்போக்கும் உடையது. புகழேந்தியார் எளிய நடையிற் பாடியதாகக் கூறப்படும் கோவலன்கதை, முன்னையதினும் இதுவாகக்கருதப் பொருத்தம் உண்டு. கண்ணகி, முடிவில் மலைநாட்டுத் திருச்செங்குன்றூர் சென்று அங்கே பகவதியாகக் கோயில் கொண்டு யாவர்க்கும் அருள்புரிகின்றாள் என்று இந்நூல் கூறும். கோவலன்கதையும், இம் மலையாளபகவதியாகக் கண்ணகி இருந்த

* 'திருவட்டப்பிறைப் பிடாரியார்' 'தூர்க்கையார்' என்று சாஸனங்களில் இத்தேவி வழங்கப்பெறுவன் (M. E. R. 1913, p. 86). 'வீரமாளாரியுங் காத்திட வட்டமாஞ்சில யுய்த்தான்' எனத் திருவொற்றியூர்ப்புராணங் கூறுதலால், 'வட்டப்பாறை' என்பதே பழைய வழக்கென்று தெரிகின்றது.

† "வட்டபுரி யம்மனென்று வகையாகப் பேரும்பெற்று, ஆண்டுக் கொருதரந்தா னழகுள்ள கம்மாளனைப், பலிவாங்கிக் கொண்டிருந்தாள் பாவையந்தக் கண்ணகியும், அப்போ தொருவருட மானதொரு கம்மாளன், பத்துப் பதிகமது பாவையர்க்கு முன்படித்தான், கங்கையாய்ப் பாலது தான் கண்ணகிக்குத் தான்சுரக்க, வட்டபுரி யம்மனவன் மனதுமகிழ்ந் தேது செய்வான், இன்றுமுத லென்றனக் கிர்தப் பலிவேண்டாம், எருமைக்கடாக் காவுத்தா லின்பமாய் நான்கொள்வேன், என்ன, அப்படியே சம்மதித்தார் ஆதிபுரி யீசுவரனார்...வந்தவர்க்கு வரந்தருவான் வட்டபுரி நாய்ச்சியம்மன்"

‡ சீதாள்விதழ்களிலே, தமிழெழுத்தில் எழுதப்பட்ட இந்நூற்பிரதி தம்மிடமிருந்ததைச் சென்னை யூனிவர்ஸிடி தமிழ்-ரீடர்: ஸ்ரீமாந். S. வைபுரிப் பிள்ளை யவர்கள் என்பார்வைக்கு அன்புடன் உதவினார்கள். இந்நூல் மலைநாட்டுவழக்கான கோவலன்கண்ணகிகளின் பிற்கால வரலாற்றை விளக்கக் கூடியதாகும்.

செய்திகூறி முடிவில் அவள் திருவொற்றியூர் வந்ததாக* மொழிகின்
றது.† இத்தகைய வரலாறுகட்கெல்லாம் ஆதிகாவியமான சிலப்பதி
காரத்தில் ஆதாரம் இல்லை. ஆயினும்,

“மேற்பட்டு இவனைத் தெய்வமாகக் கொண்டாடு மிடம் கூறினபடியாலே,
இவள் தூர்க்கையாகவே பிறந்தாள் எ - று.”

என்று முன்னோரான சிலப்பதிகார அரும்பதவுரைகாரர் எழுதிச்
செல்லுதலால், காளியமிசமே கண்ணகி என்றவரலாறு அவ்வுரை
காரர்காலத்தே வழங்கிவந்த தென்பது தெரியலாம். இவ்வழக்குக்கு
சிலப்பதிகார வழக்குரைகாதையில், கண்ணகிவரவைப் பாண்டிய
னுக்கு வாயில்காவலன் அறிவுறுத்தியதாகக் கூற மிடத்தே—

“வெற்றிவேற் நடக்கைக் கொற்றவை யல்லன்

* * * *

கானக முகந்த காளி தாருகன்

பேருரங் கிழித்த பெண்ணு மல்லன்

செற்றனள் போலுஞ் செயிர்த்தனள் போலும்”

என்று அடிகள் பாடியதினின்றும், அக் காளியாகவே பத்தினிதேவி
பைப் பின்னோர் கருதி வழங்கினர்போலும்.

இனி, திருச்செங்குன்றாரினும் திருவொற்றியூரினும் கண்ணகி
கோயில்கொண்டாள் என்று கூறப்படுவதெல்லாம், அக்காலத்தே
பத்தினிவணக்கம் நாடெங்கும் பரவியசெய்தி† குறிப்பதாகவே கரு
தத்தக்கது. இது நிற்க. தொல்காப்பியச் சொல்லதிகாரவுரையுள்
(100) தெய்வச்சிலையார், உருபுகள் பல பல வினையான்வந்து ஒருவினை
கொண்டு முடிதற்குக்காட்டிய வெண்பாவென்று, சிலப்பதிகார வர
லாற்றைச் சுருங்கக் கூறுவதாம். அதனை ஈண்டு எடுத்துக்காட்டுவ
துடன் இக்கட்டுரையை முடிக்கின்றேன்.

“காதலியைக் கொண்டு கவுந்தி யொடுகூடி

மாதரிக்குக் காட்டி மனையி னகன்றுபோய்

கோதி லிறைவனது கூடற்கட் கோவலன்சென்

றேத முறுதல் வினை”

* “மலையாளத் தெவ்லையிலே மயிலனையான் வந்திருந்து, பகவதியா
ளென்றுசொல்லிப் பட்சமுடன் பேரும்பெற்று, அங்கே சிலகால மரிவை
யாள் தானிருந்தாள்” (111).

† ‘சேரன் செங்குட்டுவன்’ என்ற சரிதநூலுள், பத்தினிவணக்கம்
நாடெங்கும் பரவியசெய்தி என்னால் விரித்துக் கூறப்பட்டுள்ளது.

18. ஸ்ரீ இருந்தவளமுடையார்.*



சிலப்பதிகாரத்தே துன்பமாலையில் வரும்,

“ஆயர் முதுமக ளாடிய சாயலாள்
பூவும் புகையும் புனைசாந்துங் கண்ணியும்
நீடுநீர் வையை நெடுமா லடியேத்தத்
துவித் துறைபடியப் போயினுள்”

என்ற அடிகளில், மாதரியென்னும் ஆயர்முதுமகள், ஆய்ச்சியர் குரவை முடிந்ததும் வையையாற்றின் கரையிடத்துள்ள நெடுமலைப் பூசிப்பதற்குச் சென்றாள் என்று கூறப்பட்டுள்ளது. “வையை நெடுமால்” என்பதற்குச் சிலப்பதிகார அரும்பதவுரைகாரர் ஸ்ரீ இருந்தவளமுடையார் என்று விளக்கம் எழுதினர். அடியார்க்கு நல்லார், அத்திருமலை “அந்தரவானத் தெம்பெருமான்” என்றார். இளங்கோவடிகள் “நீடுநீர் வையை நெடுமா லடிதொழ” எனப் பொதுப்படக்கூறுதலால் மதுரையிற் பிரபலமான திருமலைப்பற்றியே அவர் குறிப்பிடுகின்றார் என்பது புலப்படும். இங்ஙனம் உரையாளர் கூறியபடி, இருந்தவளமுடையார் அந்தரவானத் தெம்பெருமான் என்ற திருநாமங்களுடன் வையைக்கரையில் திருமால் கோயில்கொண்ட விஷயம், இப்போது கூடன்மாநகரிற் காண்டல் அரிதேயாம். ஆகிலும், திருமாலது தூற்றெட்டுத் திருப்பதிகளுள் ஒன்றாய் மதுரையைச்சார்ந்து விளங்கும் கூடலழகரைப் பற்றியே மேற்கூறிய விஷயங்கள்யாவும் அமைந்துகிடக்கின்றன; அதனை ஈண்டராய்வேன். அரும்பதவுரையாசிரியர் “வைபைநெடுமால்” என்பதற்குக்கூறிய “ஸ்ரீ இருந்தவளமுடையார்” என்ற திருநாமம் கூடலழகர்க்கு இப்போது வழங்கவில்லையேனும், அப்பெருமானது இருந்த திருக்கோலம் ஆங்குவந்து தரிசிப்போர்க்கு அனந்தந்தாதக்க வண்ணம் இன்றுமுண்மையால், அக்காரணம்பற்றியே அது வழங்கியதாகல்வேண்டும். இருந்தவளமுடையார் - இருந்த திருக்கோலத்தின் வளப்பமுடையார். திருமலைத் துதிக்கும் பெரியோர்கள் அப்பெருமானது நின்ற, இருந்த, கிடந்த திருக்கோலங்களைச் சிறப்பித்தல் மரபாதலுங் காண்க. இனி இருந்த திருக்கோலத்தோடு திருமால் எழுந்தருளிய பதியை இருந்தவளமெனவும், அப்பெருமானை இருந்தவளமுடையார் எனவும் கொள்ளலுமாம். திருவால்

* செந்தமிழ், தொ-8, பக். 111-114 (1909-10); ஹரிஸமயதிவாகரம்.

வாயுடையார் திருவாப்புடையார் எனச் சிவபிரானைக்கூறும் வழக்கும் ஒப்பிடுக.

இனி, தொல்காப்பியச் செய்யுளியலில், “கொச்சகமராகம்” என்ற சூத்திரத்தே, பேராசிரியர் காட்டியதும் திருமலைப்பற்றியது மான பரிபாடலுள்,

“வானு ரெழிலி மழைவள நந்தத்
தேனார் கிமய மலையி னிழித்து
நான்மாடக் கூட லெதிர்கொள்ள வானு
மருந்தாகுந் தீநீர் * மலிதுறை மேய
இருந்தையூர் அமர்ந்த செல்வரின்
திருந்தடி தலையுறப் பரவுதுந் தொழுதே”

என்ற அடிகளிலே, இருந்தையூர் என்பது மதுரையைச் சார்ந்து வையைக்கரைக்க ணுள்ளதெனவும், அவ்வூரில் திருமால் திருக்கோயில் கொண்டவாறும் கூறப்பட்டுள்ளன. அரும்பதவுரைகாரர் கூறிய இருந்தவளமென்னும் மதுரைப்பகுதியே இருந்தையூரென்னும் பெயரால் பரிபாடலில் வழங்கலாயிற்றென்பதை இஃது எளிதில்விளக்கக் கூடியது. இருந்தையூர்-இருந்தவூர் என்பதன் மருஉ. திருமால் திருப்பதிகளில் ஒன்றாகிய நின்றை, நின்றவூர்போல இதனைக்கொள்க. “இருந்தையூர் அமர்ந்த செல்வ” எனத் திருமாலது இருந்ததிருக்கோலம் குறிப்பிடப்படுதலும் கவனிக்கத்தக்கது. இவ்வாறு இருந்தையூர் இருந்தவளம் என்ற பெயர்களுடன் மதுரைப்பக்கத்து வேறு ஊரொன்றுங் காணப்படாமையால், நூற்றெட்டுத் திருப்பதிகளுள் ஒன்றாகிய கூடலழகர்சந்நிதியுள்ள திவ்யதேசத்திற்கே, அப்பெயர் முற்காலத்தில் வழங்கியிருக்கவேண்டு மென்பது வெளியாகின்றது.

இவ் விருந்தையூர் போலவே மதுரையைச்சூழ்ந்து பலதலங்கள் முற்காலத்திருந்தனவென்பது,

“வடதிரு வால வாய்திரு நடுவூர்
வெள்ளி யம்பலம் நள்ளா நிந்திரை
பஞ்சவ னீச்சரம் அஞ்செழுத் தமைத்த
சென்னி மாபுரம் சேரன் திருத்தளி
கன்னிசெங் கோட்டம் கரியோன் திருவுறை

* “மலிதுறையெம் விருந்தையூர்” என்று அச்சப்பிரதியிலுள்ளதாயினும், சங்கத்துத் தொல்காப்பியவுரைப் பிரதிகளில் “மலிதுறைமேய விருந்தையூர்” என்றே காணப்படுகின்றது.

.....ஒருபாங் குன்றம்
சூழ்கொள விருந்த கூடலெம் பெருமான்”

என்னும் கல்லாட (சூக) அடிகளானும், “நான்குமாடங் கூடுதலின் நான்மாடக் கூடல் என்றாயிற்று; அவை, திருவாலவாய், திருநள்ளாறு, திருமுடங்கை, திருநடுவூர்” எனக் கலித்தொகை, கூட - ம் பாட்டில் எழுதிய நச்சினர்க்கினியர் உரையாலும் விளங்குகின்றது. இவற்றிற்கண்ட பெயர்களிற்பல இக்காலத்து வழங்கக்காணுமை போல, இருந்தையூர் என்ற வழக்கும் அரிதாயிற்றெனவுணர்க. கல்லாடத்தில், “கரியோன் றிருவுறை” எனவும், சிலப்பதிகாரத்தில், “உவணச்சேவ லுயர்த்தோனியமமும்” எனவும் (ஊர்காண்காதை) கூறப்பட்டவை, “வையை நெடுமால்” கோயில் கொண்ட இவ்விருந்தையூரையே குறிப்பதாகக் கருதத்தக்கது. இருந்தையூர்க் கருங்கோழியார் என்றபுலவரதாரும் இதுவேபோலும்.

இனி, அடியார்க்குநல்லார் “வையைக்கரையி நெடுமால்” என்பதற்கு “அந்தரவானத்தெம்பெருமான்” எனக் கூறியதும், கூடலழகர் விஷயமாகவே கொள்ளல்தகும். என்னை? அத் திருக்கோயிலின் மேல்விமானத்தில், கிடந்த திருக்கோலத்தோடு அப்பெருமான் எழுந்தருளியிருந்தலால் என்க.

இனி, ‘வையைக்கரையிநெடுமால்’ என்று சிலப்பதிகாரங்கூறுமாறு, கூடலழகர் கோயில், வையைக் கரைக்கணன்றி மதுரைக்கு மேல்புறமுளதே எனின்:—மதுரையின் இருபக்கங்களினும் அந்நதி சூழ்ந்து சென்றதாகவே முன்னைவழக்குண்மையால் தென்பக்கத்தும் அதன்போக்கு உள்ளதேயாகும். தென்பாவி லுள்ள வையைப் பிரிவு இக்காலத்துக் “கிருதமாலை” எனவழங்கப்பெற்றுக் கூடலழகர் கோயிற்பக்கத் தோடுகின்றது. மதுரைக்கோட்டையைச் சுற்றி மாலைபோல் ஓடுதலின் வையைக்கு இப்பெயர் வழங்கியதென்பர்.

“வேக மாதலின் வேக வதியென்றும்
மாகம் வாய்த்தத னுல்வையை யென்றுந்தா
ராக லாற்கிருத மாலைய தாமென்றும்
நாகர் முப்பெயர் நாட்டு நதியரோ”

என்பது கூடற்புராணம். கலித்தொகையிலும் (மருதக்கலி-உ)

“இருநிலம்—

* தார்முற்றி யதுபோலத் தகைபூத்த வையைதன்

* “பெரிய நிலமடத்தை தான், ஒரு பூமாலையைச் சூழ்ந்துகொண்டிருந்த தன்மைபோல, அழகு பொலிவுற்ற வையையாற்றினது நீர்சூழ்ந்து மதிலைப்

நீர்முற்றி மதில்பொருடும் பகையல்லா னேராதார்
போர்முற்றென் றறியாத புனல்குழந்த வயலூரன்”

என, இவ்வையை, மாலைசூழ்ந்துள்ள துபோல மதுரையைச் சூழ்ந்து நின்றபடி வருணிக்கப்பட்டிருப்பதும் நோக்கத்தக்கது. இவற்றால், “நீடுநீர் வையை நெடுமால்” என்ற சிலப்பதிகாரத்தொடர், அரும் பதவுரையாகியர் அடியார்க்குநல்லார் என்ற முன்னோர்களெழுத்தா லும் பரிபாடற்பகுதியாலும் இப்போதுள்ள கூடலழிச்சநிதியையே குறித்ததாகல் கண்டுகொள்க.

19. சேரர்வஞ்சியும்

ஈ ல ர ச ர வ ன வ ழ க் கு ம்†



சேரசோழபாண்டியர் என்ற மூவேந்தர்க்கும் பழைமையாகவே உரிமைபூண்ட தமிழகமானது குடபுலம், குணபுலம், தென்புலம் என மூவகைப்பகுப்பு உடையதென்பதும், அவற்றுட் குடபுலம் சேரர்க்கும், குணபுலம் சோழர்க்கும், தென்புலம் பாண்டியர்க்கும் உரியன என்பதும் முன்னூல்களாலும் பின்னூல்களாலும் நன்கறியப் பட்டவை. இதுபற்றியே குடபுலங்காவலர் மருமான், குடக்கோ, குடவர்கோமான் எனச் சேரரும், குணபுலங்காவலர்மரு மான் எனச் சோழரும், தென்புலங்காவலர்மருமான், தென்னவன் எனப் பாண்டியரும் வழங்கப்பட்டனர். தென்புலத்துக்கு வடபாலுள்ள தமிழக வரைப்பு இருபகுதிப்பட்டு ஒருபகுதி குடபுலமாகவும் ஏனைப்பகுதி குணபுலமாகவும் அமைவதாம். இவற்றுட் குடபுலம், குட்டம் குடம் பூழி முதலிய மேல்கடற்பகுதிகளையும் பன்றிமலாடு முதலிய உண்ணாட்டுப் பகுதிகளையும் உடையது. உண்ணாடு கொங்குமண்டலம் எனவும் பெயர்பெறும். இவ்விருபகுதிப்பட்ட குடபுலவுரிமை பற்றியே குட்டுவன் குடவன் பூழியன் கொங்கன் என்று சேரவேந்தர் பொருள் பகையன்றிப் பகைவர் போரால்வளைத்தலைச் சிறிதும் அறியாத புரிசை சூழ்ந்த புனையுடைத்தாகிய மதுரையையுடையவன்” என்பது நச்சி னுர்க்கினியர் உரை.

† Annals of Oriental Research of The University of Madras, Vol. I.

வழங்கப் பெற்றனர். சேர்க்கே பரம்பரையுரிமையுடையனவாகச் சங்கநூல்களும் பிறவுங்கூறும் கொல்லி அயிரை முதலிய மலைகளும், ஆன்பொருதை, பேரியாறு, காஞ்சி, வானி முதலிய நதிகளும், காவிரி யுடன் பிறநதிகள் கூடும் முக்கூடலும், கருஆர் ஆழர் குழுமார் பேரூர் முதலிய ஊர்களும் தன்னகத்துக்கொண்ட கொங்குநாடு சேராது குடபுலத்தின் வேறுபட்டதன்று என்பது முக்கியமாக அறிதற்குரியது. இக்குடபுலத்தின்கண்ணே அவ்வேந்தரது ஆதித் தலைநகரும் விளங்கியதாகும். இவையாவும் சங்கச்செய்யுட்களையும் பின்னூல்களையுந் துணைக்கொண்டு, மகாவித்வான் ரா. இராக வைங்கார் அவர்கள் எழுதிய வஞ்சிமாநகர் என்ற நூலினும், யானெ முதிய சேரன் செங்குட்டுவன் என்ற நூலினும் பாக்கக் காணலாம். இவ்வுண்மைகள், இதுவரை வெளிவந்துள்ள சிலாசாஸனங்களை ஆராய்ச்சி செய்யுமிடத்தும் செவ்விதிற்பெறப்படுகின்றன. ஆதலின், அவ்வாராய்ச்சியின் பப்பனான உண்மைகளை இங்கு விளக்க விரும்புகின்றேன்.

சோழன் செங்கண்ணுக்கும் சேரமான் கணைக்காலிரும்பொறைக்கும் பெரும்போர்முண்ட களம் திருப்பேளர்ப்புறம்* என்றும், அதனில், சேரன்படைமுதலியான கணையன் என்பானை வென்று அவனது கழும்லத்தைச் சோழன் கைப்பற்றிப்போடு, அச்சேரமானையே பிடித்துக் குணவாயிற்* கோட்டத்துச் சிறையிலிட்டனன் என்றும், அக்காலத்துப் பொய்கையார் என்ற புலவர்பெருமான் செங்கண்ணது வெற்றிக்களத்தைப்பாடி அச்சேரமானைச் சிறைவிடுவித்தனர் என்றும் களவழி நாற்பது(36) அகநானூறு(44) புறநானூறுகள்(74) கூறுகின்றன. இவ்வாறு சேர சோழர்க்குட் போர்கிழந்த களமான திருப்பேளர்ப்புறம் என்பது, மழகொங்கநாட்டுள்ள தலங்களுள் ஒன்றாகும்†. இது திருப்பேரநகர், திருப்புறம், திருப்புறத்

* ‘திருப்பேளர்ப்புறத்து’ என்று, களவழி நாற்பது முதலிய அச்சப் பிரதிகளிற் கண்ட பாடம், ‘திருப்பேளர்ப்புறத்து’ என்று அவற்றின் சுவடிகள் சிலவற்றிற் காணப்படுகின்றது. இதுவே பொருத்தமுடைய தென்பது ‘பேளர்கிழவோன் பழையன்’ என்னும் நற்றிணைத் தொடராலுந் (10) தெளியத்தகும். இனி, ‘குடவாயிற் கோட்டம்’ என்றுள்ள களவழிப் பாடம், ‘குணவாயிற் கோட்டம்’ என்று தமிழ்நாவலர்சரிதையிற் (158) காணப்படுவதாம். முன்னதினும் பின்னதான இப்பாடமே ஏற்புடையதென்பது பின்வருங்கூற்றுக்களாற் புலப்படும்.

† “மழகொங்க மடிப்படுத்து” என்பது வேள்விகுடிச் சாஸனத் தொடர். இக்கொங்குப்பகுதி ‘வடகரை மழநாடு’ (M. E. R. Nos. 132

துறை, திருப்பேர்த் திருப்புறத்துறை எனச் சாஸனங்களில் வழங்கப்படுகின்றது. இவற்றுள் திருப்பேரநகர் என்பது, ஆங்குள்ள பாடல்பெற்ற திருமால் ஆலயத்தையும், திருப்பேர்த் திருப்புறம் முதலியன, அடுத்துள்ள சிவாலயத்தையும்* குறிப்பன. இனி அப்போரின் கைப்பற்றப்பட்ட கழுமலம் என்பது, சோணாட்டுச் சீகாழியன்றென்றும், சேரர்க்குரிய கொங்குநாட்டேதார் ஊர் என்றும் உணர்க. ‘குட்டுவன் கழுமலத்தன்ன’ என்பது அகம் (270). இது நெல்லை என வழங்கப்பட்ட ஊரின் பழம்பெயராகும். இந்நெல்லைக்குப் பழைய புராணமொன்று உண்டு. நெல்லைமாநகர், கழுமலம் என்பன அவ்வூரின் பெயர்கள் என்பதும், அது திருச்சிராப்பள்ளி ஜில்லா உடையார் பாளையம் தாலுகாவில் உள்ளதென்பதும், கழுமலநாத ஸ்வாமி என்பது அவ்வூர்ச் சிவபிரான் திருநாமம் என்பதும் அந்நெல்லைமாநகர்ப் புராணத்தாலும், அதன் சுவடி யெழுத்தினோர் குறிப்புக்களாலும் தெரியவருகின்றன†.

“குதன்...ஈசர் கழுமலப் பெருமை சொன்னான் மன்னே”

என்றதொடர் அப்புராணத்து வருதல் குறிப்பிடற்பாலது. கழுமலத்துக் கட்டப்பட்டிருந்த களிற் கரிகாலனை முடிசூட்ட வேண்டிக் தன்மேல் எடுத்துச்சென்று அண்மையிலுள்ள கருவூர்க்குச் சென்றது—என்று பழமொழியில்(62) கதைகுறிக்கப்பட்ட ஊர் இதுவேயாம். இவ்வூர் போலவே, குணவாயில் என்பதும் அக்

of 1925-6), ‘பாண்டிய குலபதி வளநாடு’ (S. I. I. Vol. vii, p. 366) எனவும் வழங்கும். “பாண்டிய குலபதி வளநாட்டு...திருப்பேர்” (S. I. I. Vol. vii, p. 366) என்பது சாஸனப் பகுதி. இவ்வளநாடு, வடகரைமழநாடு எனவும்கூடும் (M. E. R. Nos. 132 of 1925-29).

* S. I. I. Vol vii, p. 308—இச்சாஸன முதலியவற்றில் ‘இவ்வூர்த் திருப்புறத்துறையும் பெருமானடிக்கு’ என வருதலால், திருப்புறம் என்பதும் அவ்வூர்ச் சிவன்கோயிற்பகுதியின் பெயர் என்பது தெரியலாம். இது திருச்சுடைமுடி என்ற தேவாரவைப்புத்தலமாம் என்பது அவ்வூர்ச் சாசனங்களால் தெளிவாகின்றது (S. I. I. .vii, No. 499). இதுவே, திருப்பேர்ப் புறம்’ எனப் புறநானூறு முதலியவற்றிற் கூறப்படுவதாம். “தேவாரம் பெற்ற தலங்களும் சிலாசாஸன வழக்கும்” எனப் பின்வருங் கட்டுரையுள் ‘திருச்சுடைமுடி’ என்ற பகுதியில் இதன்விவரங்காண்க.

† A Descriptive Catalogue of Tamil Manuscripts, Vol. ii, p. 612 (1916). வெள்ளாற்றின் தென்கரையில் இவ்வூர் உள்ளதாக அப்புராணங்கூடும். ஆங்குக் கழுமலக்கலம் என்னுள்ள ஊர் இதுபோலும்.

கொங்கு நாட்டுள்ளதே. சேரர்தலைநகரான கருவூர்க்கு நேர்கீழ்பால் உள்ளதனால் இஃது அப்பெயர் பெற்றது. சிதம்பரந் தாலாகாவில் குணவாசல் என்று இன்றும்வழங்கப்பெறும் இவ்வூர் தேவாரவைப் புத்தலமாம் என்பது,

“குடவாயில் குணவாயி லானவெல்லாம்” (அப். கேசத்/கோ. 7)

“கொடுங் கோவலூர் திருக்குணவாயில்” (சம். வேதத். கோ. 7)

எனவருந் தேவாரத் தொடர்களால் அறியப்படும். சேரன் சிறை வைக்கப்பட்ட இக் குணவாயிற்கோட்டமே, இளங்கோவடிகள் வாழ்ந்த இடமாகக் கொள்ளற்குரியது.

இங்ஙனம் சேரர்க்குரியவாகத் தெரியும் கழுமலம் குணவாயில் திருப்பேளர்ப்புறம் என்பன, சோனாட்டெல்லையிற் சங்ககாலத்து அமைந்திருந்த ஊர்கள் என்றும், அவ்வெல்லைபற்றிய விவாதமே சேரசோழர்க்குட் பெரும்போர் நிகழ்ந்ததற்குக் காரணமாயிற்றென்றும் கருதற்குரியன. திருநறையூர்த்திருமாலுக்குப் பல திருப்பணிகளும் புரிந்துபணிந்த சோழன் கோச்செங்கண்ணை அத்தலப் பதிகத்தே பெரிதும் சிறப்பிக்கின்ற திருமங்கைமன்னன்,

“மின்னொ வேலேந்து விளந்தை* வேளை

விண்ணேறத் தனிவேலுய்த் துலக மாண்ட

தென்னொன் துடகோங்கண் சோழன் சேர்த்

திருநறையூர் மணிமாடஞ் சேர்மின்களே.”

(பெரிய திருமொழி. 6, 6, 6.)

என்றுபாடுதல் நோக்கத்தகும். இதனுள், சோழன் செங்கண்ணுக்குப் பெரும்பகைவனுயிருந்தவன் விளந்தைவேள் என்றும், அவனைப் போரில் வென்று சோழன் உலகமாண்டனன் என்றும் கூறப்படுதல் காணலாம். பகைவனுன வேள், விளந்தை என்ற ஊரின் தலைவன் என்பது அவன் பெயரே குறிக்கும். விளந்தை என்பது, முன்பு கொங்குநாட்டதாயிருந்த உடையார்பாளையஞ்சீமையில் உள்ளது.†

* ‘விளந்தைவேளை’ என நாலாயிரப் பிரபந்தத்திற் பதிப்பிடப்பட்ட பாடம், விளந்தைவேளை எனத் திருத்தஞ்செய்தற்குரியது.

† இவ் விளந்தையில்லுந்து, ஸ்ரீமூவ்ணப் பிரதேசத்தைக் கச்சியரையர் கச்சியராயர் என்ற சிற்றரசர்கள் 15-ம் நூற்றாண்டிலும் ஆண்டவர்கள் (M. E. R. 1916, p. 150). இந்நாட்டுக்குரிய உடையார்பாளையம் ஜலீன் தார், இக்கச்சியராயர் வழிவிணர்போலும்.

இவ்வூரைத் தலைமையாகக் கொண்ட பிரதேசம் விளந்தைக்கூற்றம் விளந்தைப்பற்று எனச் சாஸனங்களிற் பயில்வதாம்.* இக்கூற்றத்தில் முன்படங்கியிருந்த ஊர்களே மேற்கூறிய கழுமலமும் குணவாயிலும். இதனால், சேரனுடன்பொருது சோழன்கைப்பற்றியதாகக் களவழி கூறும் கழுமலம் என்ற ஊர் விளந்தைவேளுடையது என்பதும், அவ்வேள் செங்கண்ணுடன் பொருதவன் என்று திருமங்கையார் கூறுதலின், பெருவேந்தனுன சேரன்கீழ்ப் படைமுதலியாயிருந்தவன் அவன் என்பதும் புலனாம். ஆகவே, அவ்விளந்தையைச் சார்ந்த கழுமலப் போரில் சோழனை எதிர்த்தவனை அகநானூறு (44) கூறும் கணையன் என்பானே அவ்விளந்தை வேள் என்பதும், அவனை “விண்ணேறத் தனிவேலுய்த்து உலகமாண்டவன்” செங்கண்ணன் என்பதனால், அச்சோழன் கழுமலங்கொண்ட வெற்றியே அவ் ஆழ்வாராலும் சிறப்பிக்கப்பட்ட தென்பதும் பெறப்படுவன. சேரனுக்குரிய கொங்குப்பகுதி இங்ஙனம் செங்கண்ணால் வெல்லப்பட்டது பற்றியே, அப்பெரியார் ‘குடகொங்கன்’ என அச்சோழனை வெற்றிப்பெயரார் சிறப்பித்ததூஉம் என்க. ‘குடகொங்கு’ என்பதனால், சேரரது குடபுலத்தூள் அடங்கியதே அப்பிரதேசம் என்பது பெறுதும். இக் கொங்குப்போரில் தோல்வியுற்ற சேரமானை ‘வஞ்சிக்கோ’ (39) எனவும், அவன் படையாளரைக் ‘கொங்கர்’ (14) எனவும் பொய்கையார் கூறுகின்றார். இதனால், வஞ்சியைத் தலைநகராகக் கொண்ட கொங்குநாட்டில் நிகழ்ந்த போரே அப்புலவரார் பாடப்பட்டதென்பது தெளியலாம். கொங்கர்கோ-கருவூர் அரசன்; கருவூர்-வஞ்சி எனக் களவழியுரையாளரான முன்றோதுகுறிப்பும் இக்கருத்தையே தெளிவித்தல் காண்க (39 உரை). இவ்விளந்தைப் பிரதேசம் செங்கண்ணால் வெல்லப்பட்டபின்பே, அது சோனுட்டுப்பகுதியாக நிலைபெற்றது என்றும் உய்த்துணரப்படும்.

இனி, மேற்கூறிய விளந்தைக்கூற்றமான உடையார்பாளையந்தாலுகாவில் பழுவூர் எனப்பட்ட ஊரொன்று பாடல்பெற்றசிவாலயமுடையது. இவ்வூர்த் தலைவர்கள் பழுவேட்டரையர்† எனப்படுவர்.

* M. E. R., No. 233, 249 of 1916.

† இக்கொங்குப்போரிற் செங்கண்ணுக்குப் படைத்தலைமை வகித்தவன் ‘பேள் கிழவோன் பழையன்’ என்பானென்று தெரிகின்றான் (நற். 10).

‡ பழுவேள் - பழுவூர் வேள் என்று. பழுவேட்டரையர் என்பது, சோழியதரையர், பல்லவதரையர், முத்தரையர் என்பனபோலப் பழுவூர் வேளிரான அரசர் என்ற பொருளுடையது. [தரையர் - அரசர்]

முதற் பரந்தக் கோழனுக்கு மகட்கொடுத்த மாமன், இப்பழுவேளி ருள் ஒருவனுன கண்டன் மறவன் என்னும் பெயரினன். இவனைக் கேரளராஜன் என்று அன்டில்சாஸனமொன்று கூறுதல் குறிப்பிடத் தக்கது.* இதனால், இப்பழுவூர், கழுமலங்குணவாயில்கள் போலவே கொங்குச் சேர்க்குரியதாய் ஒருகாலத்திலிருந்தது என்பது அறியப் படும். இப்பழுவூர்ச் சிவபிரானை,

“அந்தணர்களான மலையாளரவ ரேத்தும் பழுவூ ரான்”

எனச் சம்பந்தமூர்த்திகள் பாடியிருத்தல்குறிப்பிடத்தக்கது. மலையாளர் என்பது மலைநாட்டு மக்கள் என்னும் பொருளதாம். கொல்லி நகிரமலைகளில் வாழ்பவரையும் மலையாளர் என்றும், கொங்குப் பிரிவும் பகைநாடுமான மலாட்டினை (மலையமரானாட்டை) மலைமண்டலமென்றும்† சாஸனங்கள் கூறுகின்றன.

இவற்றால், சேரரது குடபுலத்தே, கொங்குமண்டலம் குண மலைநாடாமென்பதும், இப்போதை மலையாளம் குடமலைநாடாமென்பதும் பெறப்படும். இனி, மேற்கூறிய பழுவூர்போலவே, ‘மங்கல மடந்தை கோட்டம்’ என்பதொன்று தேவந்தியின் வரலாறுரைக்கும் மாடலன்கூற்றில் வைத்து இளங்கோவடிகளாற் கூறப்படுகின்றது.¶ இது, கொங்குநாட்டில் பழனிமலைத்தொடரான மலைமலைமந்ததும் பிரபலம்பெற்றதுமான மங்கலாதேவியின் கோயில் ஆகும். மதுரை ஜில்லா கம்பங்குடலூரில் உள்ள சாஸனமொன்றால், கொல்லமாண்டு 844 (கி. பி. 1669)ல் குலசேகரர் என்ற குடமலை நாட்டரசர் மங்கலாதேவிகோயிற்கு அக்குடலூரில் பூமியளித்த செய்தி கூறப்படுகின்றது.‡ இளங்கோவடிகள் கூற்றுக்கேற்பப் பிற்காலத்துச் சேர்க்கையினராலும் கொங்குநாட்டுக் கோயில் கொண்ட இத்தேவி வணங்கப்பெற்றுவந்தமை இதனால் அறியத்தக்கது. இதுவரைகூறிய சாஸனப்பிரமாணங்களால், சேரவேந்தர்க்குப் பழைமைபாக உரியதே கொங்குமண்டலம் என்றும், அதன் பாலமைந்ததே அவர் தலைநகரான கருவூர்வஞ்சி என்றும் தெளிய உணரலாம்.

* M. E. R. 1926, p. 67.

† Ibid No. 499, 501 of 1929 - 30; S. I. I. vii, No. 117.

‡ Ibid No. 420 of 1907.

¶ சிலப். 30, 53.

§ No. 288 of 1928 - 29.

மேற்கூறிய முடிபினையே சங்ககாலத்துக்குப் பின்பமைந்த சாஸனங்கள் பலவும் தெளிவுறுத்துவன. இப்போது கிடைத்துள்ள பழைய தமிழ்ச் சாஸனங்களிலே 8-ம் நூற்றாண்டில் ஆண்ட ஜடிலவர்மன் பரந்தகன் என்ற பாண்டியன் அளித்த சீவரமங்கலப் பட்டயமும்* ஒன்றாகும். அதன் முதற்கணுள்ள இப்பாண்டியன் பிரசஸ்தியில் அடியில்வரும் பகுதி குறிக்கொண்டு நோக்கத்தக்கது:—

“ஆயிர வேலி யயிரூர் தன்னிலும்
புகழி யூரிலுந் திகழ்வே லதியினை
ஒடுபுறம் கண்டவ னொலியுடை நெடுந்தேர்
ஆடல் வெம்மா வையுடன் கவரீந்தும்
பல்லவனுங் கேரளனு மாங்கவற்குப் பாங்காகிப்
பல்படையொடு பாரஞ்ஞெனியப் பவ்வமெனப் பரந்தெழுத்து
குடபாலுங் குணபாலு மணுகவந்து விட்டிருப்ப
வெல்படையொடு மேற்சென்றற்கு
இருவரையு மிருபாலு மிடரெய்தப் படைவிடுத்துக்
குடகோங்கத்தடன்மன்னனைக் கொல்களிற்றொடுங் கொண்டோபோந்து
கொடியணிமணி நெடுமாடக் கூடன்மதி லாக்கீதுவைத்தும்
கங்கபூமி யதனளவுங் கடிமுரசுதன் பெயரறையக்
கொங்கபூமி யடிப்படுத்துக் கொடுஞ்சிலைப்பூட் டிழிவித்துப்
பூஞ்சோலை யணிபுறவிற் காஞ்சிவாய்ப்பே ரூர்புக்குத்
திருமாலுக் கமர்ந்துறையக்
குன்ற மன்னதோர் கோய் லாக்கியும்” எனக்காண்க.

இவற்றுள் (1) அதிகனது தேர்பரிகளைக் கவர்ந்ததும், (2) குடகொங்கத்து அடன்மன்னனைச் சிறைவைத்ததும், (3) திருமாலுக்குக் கோயிலாக்கியதும் ஆகிய பாண்டியனது மூன்றுசெயல்கள் உம்மீற்று விளையெச்சங்களாற் கூறப்பட்டிருத்தலைக் காணலாம். இவ்வாறே, அப்பாண்டியன் வேண்மன்னனை வென்றதையும், கரவந்தபுரம் பொலிவுறுத்தியதையும் முறையே ‘கொண்டும்’ ‘அமைத்தும்’ என்ற அவ்வெச்சங்களாற் குறித்து “ஏவமாதி விக்ரமங்கள் எத்துணையோ பலசெய்து” எனப் பிரசஸ்திபாசிரியர் முடிக்கின்றார். இங்ஙனம் குறிப்பிடப்பெற்ற பாண்டியனது பெருஞ்செயல்கள் ஐந்தனுள், அவன் அதியனைவென்றபின் நடத்திய இரண்டாஞ் செய்தியே

* The Madras Museum Plates of Jatilavarman (Ep. Ind. Vol. XXII).

† ‘குணபாலுங் குடபாலும்’ என்று, எதுகைக்கும் அரசர்செயற்கும் இயைய அமைதல் பொருத்தும்.

சுண்டு ஆராய்ச்சிக்கு உரியது. இதனுள், அதிகற்குத் துணையாக வந்தவர்கள் பல்லவனும் கேரளனும் என்றும், அவ்விருவரும் நிலைகுலையும்படி பாண்டியன் தன் படைகளை விடுத்து, குடகொங்கத் தடன் மன்னனைப் பிடித்துச் சிறையிட்டு அவனுட்டைக்கைப்பற்றினன் என்றும், பற்றியபின் இத்தகைய பெருவெற்றியருளிப் தன் வழிபடுகடவுளுக்குக் கொங்குப்பேரூர்த் கோயிலமைத்தான் என்றும் கூறப்பட்டுள்ளமை காணலாம். அதிகனுக்குத் துணைவந்தோர் பல்லவனுங் கேரளனுமென மேலே கூறினமையின், சிறைப்பட்ட குடகொங்கத் தடன் மன்னன் என்பான், அவருளொருவ னுவனையன்றி முன்சுட்டப்படாத மூன்றாமொருவன் ஆகான் என்பதும், அவன் கேரளனே என்பதும் தெளிவாம். குடகொங்கம் என்பதனால் கொங்குநாடு குடபுலத்தைச் சார்ந்ததெனவும், அதன் அடன்மன்னன் என்பதனால் கொல்லிமலை அயிரைமலை முதலியவற்றைக்கொண்ட அக்குடபுலச் சேரனே அவன் எனவும் எளிதில் அறியப்படும். படவே, அதிகனுடன் போர்நடத்திய கொங்குப்பக்கத்தே அவற்குத் துணைவந்தவருள் ஒருவனான சேரனைப் பிடித்துச் சிறையிட்டு அவனுட்டினைத் தனக்குரித்தாக்கி, இவ்வாறு தான் எண்ணிய கருமத்துக்கு மேற்பட்ட வெற்றிப்பயனைப் பெற்றதற்கு உவந்து தன் வழிபடுகடவுளை வணங்கினன் பராந்தகன் நெடுஞ்சடையன் என்பதே பிரசஸ்தியாகிரியர் கருந்தாதல் காண்க. குடகொங்கத் தடன்மன்னன் வடகொங்கத்து அதிகனுக்கு உதவியது, அவ்வதிகள் சேரர்க்கிளையினனாதல் பற்றியாம்*. குடகொங்கன் என்று சேரனை இச்சாஸனங் கூறியவாறே, 'தென்னாடன் ஓடகொங்கன் சோழன்' எனத் திருமங்கையர் பாடியதுடன், ஏறக்குறைப இச்சாஸனகாலத்தவரும் திருமாலடியாரும் சேரவேந்தருமான குலசேகரப்பெருமாள் தம்மைக் 'கொங்கர்கோன்...கொல்லி காவலன்' என்று கூறிக்கொள்ளுதலும்† அறியத்தக்கது.

இனி, கொங்குநாட்டுக்கு உரியனவாகக் கல்லெழுத்துக்களிற் காணப்படும் வேறு பெயர்களும் மேற்கூறிய உண்மையையே வெளியிடுகின்றன. வீரகேரளமண்டலம் வீரகேரளவளநாடு என்பனவும் அக்கொங்குநாட்டுக்கு வழங்கிய பெயர்கள் என்பது,

“வீரகேரள மண்டலத்து...முடிவழங்கு சோழபுரத்து” ‡

* 'சேரவமிசத்து அதிகமான் எழினி' 'வஞ்சியர் குலபதி' என்பன, சாஸனத் தொடர்கள் (S. I. I., Vol i, p. 106).

† திவ். பெருமாள் திருமொழி, 3, 10.

‡ செந்தமிழ். தொ. 5, பக், 606.

என்ற சாஸனத் தொடராலும் குமாரலிங்கக் கல்லெழுத்தாலும்* தெரியலாம். முடிவழங்கு சோழபுரம் என்பது கருவூர்க்குச் சோழர் காலத்து வழங்கிய பெயர்; “வெங்காலநாட்டுக் கருவூரான முடிவழங்கு சோழபுரத்து”† எனக் காண்க. வீரகேரளமண்டலம் வீரகேரள வளநாடு என்பவை வீரகேரளன் என்ற சேரமானுக்கு உரித்தானநாடு என்னும் பொருளுன. பொள்ளாச்சித் தாலுகா ஆனைமலைப் பிரதேசமும் இவ் வளநாட்டதேயாம்.‡

“ஸ்ரீ வீரபூபால நரபதி ஸ்ரீ வீரகேரளசக்ரவர்த்தி ஆதியாய் முறை முறையே பல்நூறுவிரத்தாண்டு செங்கோல் நடத்தாநின்ற ஸ்ரீவீரராகவ சக்ரவர்த்திக்கு”

என்று மலையாளத்துச் சாஸனமொன்றுக் கூறும். இதனால் வீரகேரளன் என்பான் சேரரின் ஆதிமுன்னோருள் ஒருவன் என்று தெரிகின்றான். இவன் பெயரைச் சேரரின் கிளையினராய்க் கொங்கு நாடாண்ட இவன்வழி வேந்தர்களுந் தரித்திருந்தனர்¶. இவ்வேந்தர் சாஸனங்கள்யாவும் பழனி, நாமக்கல், வெள்ளலூர் முதலிய கொங்கு மண்டலத்தூர்களிலே காணப்படுதல் குறிப்பிடத்தக்கது. இதனால், வீரகேரளர் எனப்பட்ட சேரரின் நாடாதல்பற்றிக் கொங்கு அவர்பெயரை ஏற்கலாயிற்று என்பது அறியலாகும். இனி, சோழராதிக்கம் பெருகியநாளில் அவராற் கொங்குநாடு வெல்லப்பட்டமையால் சோழகேரள மண்டலம், || கேரளாந்தக வளநாடு x என அவர்பெயர்களையும் பெறலாயிற்று. சோழகேரளமண்டலம் - சோழராட்சிக்குளடங்கிய கேரளபூமி என்றபடி. கேரளாந்தக வளநாடு என்பது, சேரர்க்கு யமன்போன்ற சோழர்க்குரிமையான நாடு என்னும் பொருளுடையது. மதுராந்தகன் என்று சோழரும்,

* I. M. P. Ob. Nos. 415, 423:

† S. I. I. iii, p. 43; ii, p. 288.

‡ M. E. R. 214 of 1927-8.

§ Ind. Ant. Vol. 53, p. 185.

¶ முதல் ராஜராஜசோழன் காலத்தில், கொங்கு நாடாண்ட சேரனொருவனும் (His. Insc. of S. India, p. 71), அமரபுஜங்கன், அதிராஜ ராஜன், கோக்கண்டன் வீரநாராயணன் முதலிய சேரர்களும் இப்பெயர் தரித்தவர்கள்.

|| S. I. I. iii, p. 6191.

x Ibid, ii, No. 69.

சோழாந்தகன் என்று பாண்டியரும்* இவ்வாறே பிறரும் இத் தகைய வெற்றிப்பெயர் பூணுதல் முன்னைவழக்கே. அதனால் கோ ளர்க்கு உரியதே கொங்குமண்டலம் என்பதும், பிற்காலத்துச் சோழரால் ஆக்கிரமிக்கப்பட்டபின் அவர்பெயரும் இணைக்கப்பட்டு அக்கொங்கு வழங்கப்பெற்றதென்பதும் ஐயமின்றி விளங்கும். பழ னிப் பிரதேசத்தைச் “சேரர்கோங்கு வைகாடூர் நன்னா” என்று அருணகிரிநாதரும்,

“சேரன் நெடுஞ்செங் கோன்முறை யென்றுத் திகழ்நாடு

கேரள கோங்குப் பேர்பிர சங்கம் கிளர்நாடு”

என இளையான் கவிராயரும்,† மற்றும் பிற்காலக் கவிஞர் பலரும் சேரநாடென்றே கொங்குமண்டலத்தைப் பாடிப்போந்தனவெல் லாம் பரம்பரையாய் வந்த பண்டைமரபை அடியொற்றியனவேயன் றிப்பிதிதன்று. இம்மரபு, கொங்குநாட்டவராலும் பிறராலும் இன் றும் வழங்கிவருவதொன்றாம். சிலவாண்டுகளாகவே இக்கொள் கைக்கு நேர்மையற்ற தடைகள் நிகழலாயின என்க.

இனி, கருவூர் என உலகவழக்கும் வஞ்சியெனச் செய்யுள்வழ கும் பெரும்பாலும் பெற்றுவிளங்கிய‡ நகரம், குடமலைநாட்டையும் கொங்குமண்டலத்தையுங்கொண்ட சேரரது குடபுலத்தின் ஆதித் தலைநகர் என்பதும், அஃது ஆன்பொருரைக் கரையில் அமைந்தது என்பதும் முன்னூல்களால் நன்கறியப்பட்டவை. இத்தலைநகரையும் அதன்நதியையும் மேற்கே மலையாளத்து உள்ளனவாகக் கொண்டு பிறர் எழுதிவருவனயாவும் முன்னூல்வழக்குக்களோடு முற்றும் முர ணுவதென்பதும், சேரரது வஞ்சிமாநகரும் ஆன்பொருரையும், கொங்குநாட்டுக் கருவூரும் ஆம்பிராவதியுமே யன்றிப் பிறவல்ல என் பதும் வஞ்சிமாநகர், சேரன் செங்குட்டுவன் என்ற நூல்களில் அரிய பல பிரமாணங்களுடன் தெளியவிளக்கப்பட்டுள்ளன. அவற்றை மீண்டும் விரிப்பது மிகையாதலின், அவ் இலக்கியப் பிரமாணங்களை

* மதுராந்தகன் என்பது உத்தமசோழன் பெயர்; சோழாந்தகன் என் பது வீரபாண்டியன் பெயர் (I. M. P. Rd. 25).

† இப்புலவர், அவிநாசிப்புராணம் அப்பிரமேயப் புராணங்கள் பாடி யவர். இப்பாடலடிகள், பிற்கூறிய புராணத்துள்ளன என்பர் (கொங்குமலர், தொகுதி-1, பக். 15)

‡ இங்ஙனம் வழக்குப்பெறுதலைச் ‘சேரன் செங்குட்டுவன்’ 176-7-ம் பக்கங்களிற் காண்க.

விடுத்து அம் முடிவுகளைச் சாஸனங்கள் எவ்வளவுதூரம் ஆதரிப்பன என்பதைமட்டும் சுண்டுக் குறிப்பிடுவேன்.

சேரவேந்தர்க்கே உரிய கொல்லிமலை அபிரைமலை* முதலியவற்றைக் கொங்குநாடு தன்பாற்கொண்டுள்ளதென்பது முன்னரே நிறுவப்பட்டது†. இவ்வாறே, அவ்வேந்தரின் தலைநகரான கருவூர் வஞ்சியைத் தன்னகத்துடைய சிறப்பும் அந்நாட்டுக்கே உரியதாகும். இஃது, அக்கருவூரையடுத்துச் சிலமைலில் உள்ள புகழ்நியூர்க்குன்றில்,‡ 2000-ஆண்டுக்கு முற்பட்டதும் பிராமியமூத்தில் அடைந்ததுமான சாஸனமொன்றில்,

§ ‘கருவூர்ப் பொன்வாணிகன்’

‘கோசிபன் ஆதன்’

எனவரும் தொடர்களினின்று உணரப்படுகின்றது. இவற்றுள் முதற்றொடரால், கருவூர் என்ற நகரும், அது பொன்வாணிகரை உடைய தென்பதும் தெரியலாம். பொன்வாணிகர்-பொன்னின் பேதற் தெரிந்து வாணிகம் புரிவோர். இவரைப் ‘பொன்னுரை தெரிவோர்’ ‘பொலந் தெரிமாக்கள்’ என்பர் முன்னோர்.¶ பொன்வாணிகம் நிகழுமிடம் பொன்மலிந்த பெருநகரங்களே யாதலின், கருவூர்ப் பொன்வாணிகன் என்பது, அபொன்னாற் பொலிவுடையது கருவூர் என்பதைப் புலப்படுத்தும். பொன்பொலிந்த தமிழகப்பகுதி கொங்குநாடே என்பது நூல்களால் நன்கறியப்பட்டதாதலின், || அந்

* இஃது, ஆனைமலைத் தொடராகும். இதன் ஒருபகுதி திருவயிரை என்று சாஸனங்களிலும் ‘ஐவர்மலை’ என்று உலகவழக்கிலும் பயில்வது (I. M. P. Mr. Nos. 236-239). இதுவே “நேருயர் நெடுவரை யயிரை” “அயிரை நெடுவரை” எனப் பதிற்றுப்பத்திற் சிறப்பிக்கப்படுவதாம்.

† வஞ்சிமாநகர், சேரன் செங்குட்டுவன் என்ற நூல்களிற் காண்க.

‡ இது, புகழூர், புகலூர் (S. I. Ry) என இக்காலத்து வழங்கும்; நாமக் கல்லுக்கு 18-மைல் தூரத்துள்ளது.

§ M. E. R. No. 343 of 1927-28.

¶ சிலப். 14, 203; மணிமே. 28, 54.

|| “கொங்கின் பன்னுதுலைப் பசும்பொன்” (பெரியபு. இடங்கழி. 3), ‘கொங்கிற்கணகம்’ (திருத்தொண். அந். 65) எனக் காண்க. பழைய ரோம சக்ரவர்த்திகளின் பொன்வெள்ளிநாணயங்கள் மிகுதியும் அகப்பட்டுள்ள தமிழகப் பகுதி, கொங்குநாடாகவே ஆமைதல் குறிப்பிடத்தக்கது; அந்நாட்டுக் கருவூர், வெள்ளலூர், பொன்னாச்சி, கலியன்புத்தூர் என்ற ஊர்களினின்று கிடைத்த நாணயங்கள் மிகப்பல (Ind. Ant. LII, pp. 52 - 3).

நாட்டுப் பொற்றிரள் குவியுமிடம் அதன் தலைநகரே என்பதும் அறியலாம். அத்தகைய நகரம், பிராமிசாஸனம் அமைந்தவிடத்துக்கு அயல்தான கொங்குக்கருவூரே என்பது வெளிப்படை. 2000-ஆண்டுகட்குமுன் உரோம ஏகாதிபত্যத்தின் செல்வவளத்தைத் தன் வாணிகத்தாற் கவர்ந்த தமிழகத்தின் பெருநகர்களிலே இக்கருவூர் சிறந்ததென்பது ரோமநாயனங்கள் அவ்வூரில் மிகுதியும் கிடைத்துள்ளதனால் அறிஞர் அறிந்தது. இத்தகைய பொன்களாலும் பொலிவுற்றது அப்பேரூர் என்க. ‘செல்வக்கருவூர்’ என்று பின்னோர் சிறப்பித்ததும்,* அந்நகரது பண்டைச் செல்வ வளத்தின் தொடர்ச்சிபற்றியதென்றே சொல்லத்தகும். இனி, ‘கோசிபன்’ ஆதன்’ என்ற இரண்டாந் தொடருள், சேரவேந்தர்க்கு மிகுதியும் பயிலும் ஆதன் என்ற பண்டை இயற்பெயர்வழக்கைக் காணலாம். அரசர்பெயரை மக்கள் தம் கௌரவநாமமாகத் தரித்தல் என்று முள்ள வழக்கு. ஆகவே, சேரார்க்குரியதும் செல்வப்பொலிவு உடையதுமான பெருநகரமே புகழியூர்ப் பழங்கல்லெழுத்துக் குறிப்பதென்பதும், அந்நகரம் கொங்குக்கருவூரென்றிப் பிறிதன்று என்பதும் பெறப்படும். இம்முடிவையே பின்வரும் சாஸனங்கள் பலவும் வலியுறுத்துவன.

பத்தாம் நூற்றாண்டில் ஆண்ட பாண்டியன் இராஜசிம்மன் என்பானது சின்னமனூர்ப் பெரியதாமிரப் பட்டயத்தில் †—

“கொடும்பைமா நகர்நிறைந்த குரைகடற் பெருந்தானே
இடும்பையுற் றிரியத்தன் இரனோதய மேற்கொண்டும்
புனற்பொள்ளி வடகரையிற் பொழில்புடைசூழ் மதில்வஞ்சி
கனற்படவீழித் தெதிர்ந்தவீரர் கவந்தமாடக் கண்சிவந்தும்”

எனவரும் பிரசஸ்தியடிகள் ஈண்டு நோக்கத்தக்கன. அவ் விராசசின் கனது வெற்றிச்செயல் பலவற்றுள் கொடும்பையாகிய கொடும்பாளூரினும் வஞ்சிகர்ப்புறத்தும் நிகழ்ந்தவற்றை இவ்வடிகள் உணர்த்துகின்றன. இவற்றுள், கொடும்பையில் அடைந்த வெற்றிக்குப்பின் அப்பாண்டியன் ‘பொன்னிவடகரையில், வஞ்சிகனற்பட விழித்தான்’ எனறுகூறியது, காவிரிக்கு அக்கரையில்நின்று சேரனதுதலைநகரைத் தீர்ப்பட நோக்கினன் அவன் என்றவாறும்.

* ‘செல்வக் கருவூர்த் திருவானிலைக் கோயில்’ (பெரியபு. திருஞான. 339)

† கோசிபன், காசியபன் என்பதன் திரிபு.

‡ S. I. I. iii, p. 455.

“ஈ, உடன் நோக்கும்வாய் எரிதவழ

ஈ, நயந்துநோக்கும்வாய் பொன்பூப்ப” (புறம். 38)

“தாழார மார்பினுன் தாமரைக்கண் சேந்தனவால்

பாழாய்ப் பரிய விளிவதுகொல்.....(பகைவர்)சாடு” (பு. வெ. 3, 8.)

என்றிவ்வாறு, வீரவேந்தர் யாங்கிருப்பினும் அவர் செயிர்த்து நோக்குமிடம் தீப்பட்டழியும் என்று முன்னோர் பாடுதலைப் பல்லிடத் துங் காணலாம். இனி, முற்கூறிய சாஸனப்பகுதியுள் ‘எதிர்ந்த வீரர் கவந்தமாடக்கண்சிவந்தும்’ என்றது, அங்ஙனம் நோக்கியதன் னோடும் அப்பொன்னிக்கரையில் எதிர்ந்துவந்த சேரன்படைவீரரை அவன் கொன்றுகுவித்தான் என்றவாறு. ‘பொன்னிவடகரையில்’ என்பது முதனிலைத் தீபகமாய், கனற்பட விழித்து என்பதனோடும் கண்சிவந்தும் என்பதனோடும் தனித்தனி இயைவதாம். ஆகவே, காவிரி வடகரையிற் பாடிதங்கிய பாண்டியன், பணியாத சேரனது வஞ்சியைத் தன் படையையேவித் தாக்கலாயினன் என்பதும், அது பொறுது பகைவீரர் எதிர்க்க ‘எதிர்ந்தவீரர் கவந்தமாடக் கண்சிவந்தான்’ என்பதும் பிரசஸ்தியாகிரியர் கருத்தாதல் காண்க. பொன்னிவடகரையில்(ரின்று) வஞ்சிகனற்பட விழித்தான் எனவே, அவ்வஞ்சி காவிரிக்கு அண்மையில் உள்ளதெனவும், அது சேரர் தலைகரான கருவூரே எனவும் தெளிய உணரப்படும். “கருபதிபல காலவன்னி:’ என்று அச்சின்னமனூர்ப்பட்டயத்துள்ள வடமொழிப்பிரசஸ்தியிற் கூறப்படுதலாலும், இவ்வஞ்சி கொங்குக்கருவூரே யாதல் மிகத்தெளிவாம். இவற்றால் அந்நதிக்கு 300-மைலுக்கப்பால் உள்ள ஊருளொன்றே வஞ்சியென்பார்கூற்றுப் பொருத்தமற்றதாதல் காண்க. இனி, ‘புனற்பொன்னி வடகரையில்...மதில் வஞ்சி’ என்பதற்குக் காவிரிக்கு வடகரையிலுள்ள கருவூர் என்று பொருள்கூறுதல் சிறிதும் இயையாது; என்னே? அவ்வஞ்சி காவிரிக்கரையை ஒட்டியிராது, அந்நதியின் தென்பால் சிலமைல்தூரத்தே உள்ளமையால் என்க. எனவே, மேற்காட்டிய சாஸனவடிகட்கு யான்கூறியதே பொருளாதல் தெளியத்தகும். 1800-ஆண்டுகட்கு முற்பட்ட தாலமி (Ptolemy) என்ற யவனாகிரியரும், சேரரதுகருவூர் காவிரிக்கு அண்மையிலுள்ள தென்ற கருத்துற எழுதியிருத்தல் இங்கு ஒப்பிடற்பாலது*. இவ்வாறு பத்தாநூற்றாண்டுப் பட்டயங் கூறியதையே பிற்காலத்தமைந்த கல்லெழுத்துக்கள் பலவும் பின்பற்றி மொழிகின்றன. கருவூர்க்கு 6-மைலில் உள்ள நெருவூர்த்திருமால்கோயிலிற் பொறிக்க

கப்பட்டதும், கொங்குச்சேரனை குலோத்துங்கசோழ தேவனது 13-ம் ஆண்டில் அமைத்தது மான சாஸனமொன்றில்—

“வீரசோழமண்டலத்து வெங்காலநாட்டு

வஞ்சிமாநகரமான கருவூர்” *

என்ற தொடர் பயில்வதாம். இதனால், கொங்குநாடு வீரசோழமண்டலம் என்ற பெயராலும் வழங்கிப்பென்பதும், அதன் உட்பிரிவுகளுள் ஒன்றான வெங்காலநாட்டிலே கருவூர் உள்ளதென்பதும், அது வேவஞ்சிமாநகரம் எனக் கொங்குநாட்டவரால் வழங்கப்பெற்றதென்பது அறிப்பிடும். இவ்வாறே பிறவூர்க் கல்லெழுத்துக்களிலும்—

“வீரகேரளமண்டலத்துத் திருவஞ்சிமாநகரமான

முடிவழங்கு சோழபுரத்து” †

“வஞ்சி ஸ்ரீவைஷ்ணவரோம்” ‡

“கொங்கு வஞ்சி” §

“கருவூர் வஞ்சிமாநகரமான முடிவழங்கு சோழபுரத்து” ¶

என்ற தொடர்கள் பயிலுதல் தெரியலாம். இவற்றுள் முதற்றொடரிற்கண்ட முடிவழங்குசோழபுரம் என்பது, கருவூர்க்குப் பிற்காலத்துச் சோழர்வழங்கிய பெயராகும்.

“வெங்காலநாட்டிக் கருவூரான முடிவழங்கு சோழபுரத்து” ||

“கருவூர்...முடிவழங்கு சோழபுரத்து” x

என்பன சாஸனத்தொடர்களாதல் காண்க. இனி, இம்முடிவழங்கு சோழபுரமான வஞ்சிநகர் வீரகேரளமண்டலத்தே உள்ளதென்று கல்லெழுத்து கூறுதல் காணலாம். சேரர்க்குரிய கொங்குநாட்டுக்கு

* M. E. R. 335 of 1927-8.

† Mackenzie's, Mis; கருவூர்ச் சாஸனங்கள் காண்க.

‡ சேரன்-செங்குட்டுவன், பக். 162.

§ Ep. Ind. Vol. xvii, p, 298n. ஸ்ரீ: H. கிருஷ்ண சாஸ்திரிகள், இத் தொடர் வேறுவஞ்சியைக் குறிக்குமென்று கருதினர். இதற்கு யாதோர் பிரமாணமும் அவர்கள் காட்டினரில்லை.

¶ பிரான்மலைச் சாஸனம்—S. I. I., Vol. viii, No. 441.

|| S. I. I. Nos. 43, 47.

x M. E. R. No. 153 of 1903.

முன்னையோர் வழங்கிவந்த பலபெயர்களுள் வீரகோளமண்டலம் என்பதும் ஒன்றென்றும், அதுவழங்கிய காரணம் இன்னதென்றும் மேலே கூறினேன். இதனால், ‘சேரநாடாகிய கொங்குமண்டலத் துள்ள வஞ்சியாகிய கருவூர்’ என்பதே மேற்குறித்த சாஸனவாக்கியங்கட்குப் போந்தபொருளாதல் தெளிவாம். சேரனைக் ‘குடகொங்கத் தடன் மன்னன்’ ‘குடகொங்கன்’ என்று சாஸனமும் இலக்கியமும் ஒருங்கு கூறுஞ்செய்தி மேலே விளக்கப்பட்டமையின், அக்கொங்கிலுள்ள வஞ்சியாகிய கருவூர் சேரர்தலைநகரமே என்பது சொல்லாதே பெறப்படும். “கொங்கர்கோ - கருவூரசன்; கருவூர் - வஞ்சி” என்று முன்னோரான களவழி யுரைகாரர் கூறியதும் (களவழி. 39, உரை) இப்பண்டைவழக்கின் வலிமைபற்றியே என்க. காஞ்சிநாடு, மதுரைநாடு என்பனபோல, வஞ்சிநாடு என்று தன் தலைநகரின் பெயராலும் கொங்குநாட்டுப்பகுதி வழங்கப்பெற்றதாம்.*

இக்கொங்குக் கருவூர் சேரர்கிளையினர்க்குச் சிறந்த தலைநகராகப் பிற்காலத்தும் அமைந்திருந்ததென்பது, மூன்றாம் குலோத்துங்க சோழனை—“ஈழமும் மதுரையும்...கருவூருங் கொண்டருளின” எனச் சாஸனங்கள் விசேடித்தலால் உணரப்படும்.† மதுரையீழங்களை யொப்பக் கருவூர் அச்சோழனுற் கைப்பற்றப்பட்டது, சேர வேந்தர்க்கு அது சிறப்புடைய நகரமானமைபற்றியே என்க.

“மீனவர் சேரரை வெங்கண்ட வீரம் விழுக்கவிஞ்
ரானவர் பாடுங் குலோத்துங்க சோழன்” (195)

“ஈழம்...கொங்கோடக் குத்துங் களிற்றான்” (133)

“வழுதியர் சேரர் திறைதர வேவன் சிறையைவிடுத்
தழுதுயர் மாற்றுங் குலோத்துங்க சோழன்” (466)

“பயந்தோடிவந்தக் குடராசன் சேவிக்குந் தாளான்” (253)

(குலோத்துங்கன் கோவை)

என அக்குலோத்துங்கனைப் புலவர் பாடுதலாலும், அவனுற் கைப்பற்றப்பட்ட கருவூர் குடராசனை கொங்குச்சேரனதே என்பது நன்கு பெறலாகும். அச்சோழனது மெய்க்கீர்த்தியும்—‡

“திருவிழந்த தென்னவனுஞ் சேரலனும் வந்திறைஞ்சி
அரியணையின் கீழிருக்க வவர்முடிமே லடிவைத்துப்

* M. E. R. 189 of 1927.

† S. I. I. iii. pp. 43, 47.

‡ சோழவமிச சரித்திரம், பக். 113, கீழ்க்குறிப்பு.

படிவழங்கி முடிவழங்கிப் பாண்டியற்கு விடைகொடுத்துக்
கொடிவழங்கு வில்லவந்திக் கொற்றவர்பெறு திருவழங்கி”

எனக் கூறுதல் ஒப்பிடற்பாலது. இவ்வாறு பணிந்த சேரற்கு அச் சோழன் முடிவழங்கிபமைபற்றியே, முடிவழங்குசோழபுரம் எனக் கருவூர் பெயர்பெற்றதென்று கருதல்பொருந்தும். இங்ஙனம் முடிவழங்கப்பெற்ற சேரனின் முன்னோரூள் ஒருவனும், முதற்பாரந்தக சோழன் காலத்தவனுமான வீரசோழன் என்ற கோளானது சாஸனத்தினின்று, சோழராட்சியின்கீழ்ச் சேரர் அடங்கியதோடு அச் சோழர் பெயர்களை யே அன்னோர் சூடிக்கொண்டவர்* என்பதும் தெரியவருகின்றது. பாண்டியர் என்ற பட்டப்பெயரையும் சிறு பான்மை இக்கோளர் தரித்ததுண்டு.† இவருள், கோக்கண்டன் வீரநாராயணன் என்பான், தன்மரபைச் சந்திராதித்தியகுலம் என்று கூறிக் கொள்ளுகின்றான்.‡ இதனால், சோழபாண்டியரின்தொடர்பு இன்னோர்க்கு இருந்தது என்று கருதவும்படுமீ. எங்ஙனமாயினும் இவ்வரசர் யாவரும் சேரமண்டலத்தின் பகுதியான கொங்கு நாட்டை ஆண்ட பழையசேர்க்களையினரேயன்றி வேறல்லர் என்பது, பழனி முதலிய இடங்களிலுள்ள வட்டெழுத்துச் சாஸனங்கள் பலவற்றால் மிகத்தெளிவாம்§. மேலே குறித்த வீரசோழன் என்ற கோளானது நாமக்கற்சாஸனத்தே அவன்முன்னோரான சேரரின் வமிசாவளி தரப்பட்டுள்ளது || . அதனில், மணிகுட்டுவன், கோதை என்ற பழைய சேரர்பெயர்கள் பயில்கின்றன. இவருள், மணிகுட்டுவன் என்பான் சேரன் செங்குட்டுவனோ என்று கருதற்கு+ இடமுண்டு. இவற்றால், கொங்குமண்டலத்தை வேற்றுநாடென்றும், இதன் மன்னர்களை வேற்றுமரபினர் என்றும், இவர்கள் தரித்த சோழர் பாண்டியர் என்ற பட்டப்பெயர்களைக் கொண்டு அச்சோழ

* I. M. P. Tp. No. 217; Mr. Nos. 279, 281.

† M. E. R. No. 445 of 1928-29.

‡ I. M. P. Cb. No. 106.

§ ‘ஆழ்வார்கள் காலசில’யுள் (பக். 171 - 2) இத்தொடர்பினை விளக்கியுள்ளேன். பழைய சேரவேந்தரைச் சூரியகுலத்தவரென்றும் சந்திரகுலத்தவரென்றும் கொள்ளும்படி புறநானூற்று 8-ம் பாடல் அமைந்துள்ளமையும் இங்கு ஒப்பிடத்தக்கது.

¶ I. M. P. Mr. Nos. 277 to 291.

|| Ep. Ind. Vol. iii, pp. 78-82.

+ சேரன்-செங்குட்டுவன், பக். 152.

பாண்டியரின் அதிகாரிகளே இவரென்றும் சிலர் எழுதிவருங் கருத்துப் பொருத்தமற்றதாம். பொருத்தமாயின், 'வண்புகழ் மூவர் தண்பொழில் வரைப்டில்' அக்கொங்கு அடங்காது தமிழொழி நிலமாகவே முடியும் என்பதும் உணரத்தக்கது.

இனி, சேரமண்டலத்தின் தலைநகராய் ஆன்பொருநைக் கரையிலுள்ளதாக நூல்கள்கூறும் கருவூர்வஞ்சி, குடமலைநாட்டு மகோதையாகிய கொடுங்கோளுரே என்று பலரும், அந்நாட்டுக் கொச்சிக்கு வடகிழக்கே 28-மைலில் உள்ள திருக்காரியூர் என்று வேறுசிலரும் எழுதிவருவர். இவ்விரண்டு ஊர்களும் பேராற்றங்கரையில் உள்ளனவாதலால், அப்பேராற்றையே ஆன்பொருநை என்று கொள்வதும் அவர்க்கு இன்றியமையாததாயிற்று. இவ்விருகொள்கைகளும், முன்னால் வழக்குக்களுடன் முற்றும்பொருந்தாமையை, வஞ்சிமாநகர், சேரன்-செங்குட்டுவன் என்றநூல்களிற் பரக்கக்காணலாம். கொடுங்கோளுக்கு முகிரி என்பதே சங்ககாலத்துப்பெயரென்பது ஈண்டு அறியத்தகும். பிற்காலத்தும் வஞ்சி, கருவூர் என்ற பெயர்களால் இவ்வூர்சாஸனங்களிற் குறிக்கப்படாது,

“கோ கிரீபாற்கர இரவிவர்மன்திருவடி...முயிரிக்கோட்டி இருந்தருளியநான்”*

“முயிரிக் கோட்டி அஞ்சுவண்ணம்”†

என முயிரிக்கோடு என்ற அதன் பழம்பெயரானே குறிக்கப்பட்டிருத்தல் காண்க. [முயிரிக்கோடு-முகிரியாகிய நீர்த்துறை] சங்கநாளில் பிரபலம்பெற்று விளங்கிய முகிரீத்துறைமுகத்தைச் சேரர் தந்தலை நகராகக்கொண்டது, பாண்டியசோழர்களின் ஆதிக்கம் கொங்குப்பக்கத்திற்பெருகிய 7, 8 - ம் நூற்றாண்டுகட்குப் பின்னரேயாதல் வேண்டும்.

“வஞ்சியை விட்டக லஞ்சிய கோதை மகோதை”‡

என்று, கவிச்சக்கரவர்த்தியாகிய கூத்தரும் இவ்வரலாற்றையே குறிப்பிடுதல் அறியத்தக்கது. இதனால் வஞ்சிவேறு மகோதையாகிய கொடுங்கோளுர் வேறு என்பது தெளிவாம். இவ்வேறுபாட்டினை—

* Ep. Ind. iii, p. 68

† வஞ்சிமாநகர், பக். 56

‡ தக்கயாகப் பரணி, இறுதித்தாழிசைகள் பார்க்க.

“வஞ்சியு முறந்தையு மரந்தையு மகோதையும்”

(குலோத், பிள்.)

“வஞ்சிக்கு மோதை மகோதைக்கு மாமதுரை யிஞ்சிக்கும்”

(சங்கரசோ. உலா)

“கருவூரின் மேற்காகிய கொடுங்கோளுநர்”

(தொல். சொல். 393, தெய்வச்சிலையார் உரை.)

என வேறுதூல்களுந் தெளிபவிளக்குதலும், தாலமி முதலிய யவன வாசிரியர், சேரபுத்தரது தலைநகர் கருவூர் என்றேகூறி அதனைக்கடற் கரையில் வையாது உண்ணாட்டிற் காவிரிப்பக்கத்து நகரமாகவே கூறு தலும் காண்க.* இவற்றால், கொடுங்கோளுரைச் சேரரது பழைய வஞ்சியாகக் கருதற்குச் சிறிதும் இடமின்மைதெரியலாம். ஆயினும், பிற்காலத்தாசிரியருள் ஒருசிலர் வஞ்சிப்பெயரைக் கொடுங்கோ ளுநர்க்கு இட்டு வழங்கியது,† சேரருள் ஒருகிளையினரது ஆட்சி அவ் வுரைத் தலைமையிடமாகக்கொண்டு பின்பு நிகழ்ந்ததுபற்றிக் கூறிய உபசாரவழக்கே என்க. இனி, திருக்காரியூரைக் கருவூராகச் சிலர் கருதியெழுதியது பொருந்தாது என்பதனை வேற்றுருவங்களுடைய அப்பெயர்களே வெளியாக்குவன. “திருக்காரியூர் பொன்மண்ட

* மகோதை, கொடுங்கோளுநர் எனச் சங்கத்தின்பிற்காலத்து வழங் கப்பெற்ற முசிரிக்கு 1½-மைலில் உள்ள திருவஞ்சைக்களமே சேரராஜஸ்தலம் என்றும், அக்கொடுங்கோளுநர் முசிரியாகிய துறைமுகமென்றும் கொண்டு முன்னோர்கூறிய வேறுபாடுகளைத் தம் கொள்கைக்கேற்ப இணைக்கமுயன்று இடர்ப்பட்டெழுதுவர் சிலர். அவர், தேவாரமுதலியவற்றில் ‘அஞ்சைக்களம், அஞ்சை’ என அந்முதன்மொழியாகவே யாண்டும்வழங்குதலை நெகிழவிட் டப் போதல் வியப்புக்கிடமாகின்றது. மதுரைப்பேராலவாய் என்பதுபோல, கொடுங்கோளுநஞ்சைக்களம், மகோதையஞ்சைக்களம் எனக் கொடுங்கோ ளுநர் சிவாலயமுள்ளபகுதியாகக் கூறப்பட்டதனை வேறுபிரித்துக்கொண்டு இங்ஙனம் தங்கருத்துக்கு இயைவித்துக் கூறுமிடத்தும், முசிரியாகிய கொடுங்கோளுரையே வஞ்சி எனக்கூறிய சேக்கிழார் அடியார்க்குநல்லார்கள் கூற்றுக்களோடு பெரிதும் முரணிநிறநல் கண்டுகொள்க.

† இங்ஙனம் வழங்கியோர், சேக்கிழாரும் அடியார்க்குநல்லாருமே யாவர். கொடுங்கோளுர்போலவே, பிற்பட்ட சேரர்வாழ்ந்த தாராபுரத்தை வஞ்சியென்று சாஸனமும் (Ep. Ind. Vol. xvii, p. p. 298 n.) இலக்கிய மும் (பேரூர்ப்புராண முதலியன) கூறுதலும், திருவனந்தபுரத்து அரசர் வாழும் பகுதி ‘வஞ்சியூர்’ எனவும், அவ்வரசர் ‘வஞ்சிபாலர்’ எனவும் வழங்கப் படுதலும் இவ்வுபசாரவழக்குப்பற்றியனவேயாகும்.

பத்து” எனவரும்* கேரளோற்பத்தித் தொடருங்காண்க. இத்திருக் காரியூர் கொடுங்கோளுக்கீர் அடுத்திச் செல்லும் பேராற்றைச் ‘சுள்ளியம் பேரியாறு’ என்று அகநானூறு கூறுகின்றது. இச் சுள்ளியாற்றைச் சூர்ணீ என்பர் வடநூலார். பேரியாறு என்று தனிப் பட வழங்கப்பட்ட வேறுநதமொன்றும் மலையாளப் பிரதேசத்துச் செல்வதாம். இது, சேரர்க்குச் சிறந்ததும் கொங்குநாட்டதுமான அயிரைமலையினின்று உற்பத்திபாகி அம்மலையாளத்துப் படுவது. பிறந்தவிடம்பற்றி அயிரையாறு† எனவும் முன்னேர் இதனை வழங் குவர். “தெய்வத்துக் கூட்டமுன்னிய புனன்மலி பேரியாறு” என்று பதிற்றுப்பத்திற் கூறப்படுவதும், செங்குட்டுவன் மலைவளங் காணச்சென்று தங்கியபோது சிறப்பிக்கப்பட்டதும் இவ்வயிரைப் பேரியாறேயாகும்.‡ மலையாள நதங்களுள் மிகப்பெரியதாகிய பொன்னாணி என்ற யாறே இது. பேரியாறு என்ற வழக்கும் பிற் காலத்து இதற்குண்டு என்பது, கேரளோற்பத்தி ஆனைமலைக்கை பீது முதலியவற்றால் தெளிவாக அறியப்படுகின்றது. ஐவர்மலைச் சாஸனமொன்றில்—அயிரைமலை, பேரியாறு, கோதைமங்கலம், வையாணி நாடு, கொழும்பு முதலிய பெயர்கள் பயில்வன.§ இதன லும், ஆனைமலையே அயிரைமலையென்றும், அதனில் உண்டாவதே பேரியாறென்றும் தெளியலாகும். பேரியாறு என்பதற்கேற்பப் பூர் ண்வாஹிநீ, பூர்ண என இதனை வழங்குவர் வடநூலார். இவற்றுள் பூர்ணவாஹிநீயின் திரிபே பொன்னாணி என்பது. எனவே, சூர்ணீ எனப்பட்ட பேராறும், பூர்ண எனப்பட்ட பேரியாறும் வேறுவேறு நவை என்பது விசதமாகும்.¶ பொன்னாணிப்பெயரான பூர்ண என்

* கேரளோற்பத்தி. பக். 46 7

† “அயிரைமண்ணி” (சிலப். 28, 145, அரும்.)

‡ வஞ்சிமாநகர் 52-56-ம் பக்கங்களில் இப்பேரியாற்றின்செய்தி விரிய விளக்கப்பட்டுள்ளமை அறியத்தக்கது.

§ M. E. R. No. 705 of 1905-6.

¶ பூர்ண, பூர்ணவாகினீ எனப்பட்ட பொன்னாணியாற்றற் கரையில் உள்ள காலடியே, ஸ்ரீ சங்கரபகவத்பாதரின் அவதாரஸ்தலம் என்பது சங்கர விஜய முதலியவற்றால் அறியப்படுகின்றது. அந்நூல்கள் கூறுமாறே, பூர்ண வாகினியான பொன்னாணியாற்றற் (பாரதப்புழைக்) கரையில், காலடி என்ற ஊரொன்று பழையமையாகவே உள்ளது; இது, மலைபாளம் ஜில்லா பொன் னாணித் தாலுகாவைச் சார்ந்ததாம். இதனால், பகவத்பாதரின் அவதாரஸ்தலம் இக்காலடியாகக் கொள்வதே மிகப்பொருத்தமாகும். இவ்விரிய செய்தி,

பதனை, சூர்ணிப்பெயர் கொண்ட சுள்ளிப் பேராற்றுக்கு மாறிக் கொண்டு, பூர்ண என்பதே (ஆன்)பொருளை என்றும், அதன்கரையிலுள்ள கொடுங்கோளுரை கருவூர்வஞ்சி என்றும் ஒருசிலர் எழுதி வருதல் முற்றும் பொருத்தமற்றதென்க.

இனி, கொச்சிவேந்தரின் ராஜஸ்தலமான திருப்பூணித்துறை என்ற நகர், பூர்ணாவின் கரைக்கண்ணுள்ளதுபற்றி அதற்கு அப்பெயர் வழங்கலாயிற்று என்று சிலர் கொண்ட கருத்தும் ஏற்கத்தக்க தன்று. “பூர்ணதரயீ சாலா” “பூர்ணதரயீ மங்கலம்” என்பன இந்நகரின் வடமொழிப் பெயர்கள் என்பது சாஸனங்களால் நன்கறியப்படுகின்றது (M. E. R. Nos. 334, 335 of 1924). ஸாங்கமான மூன்றுவேதங்களையும் அறிந்தவர்வாழும் ஊர் என்பது இத்தொடர்களின் பொருளாகும். அறிவுதிருவாற்றல்கள் போலும் மூன்றால் நிறைந்தோரது ஊர் எனினும் ஆம். எங்ஙனமாயினும், பூர்ண என்பது, அச்சிலர் கருத்தின்படி சுள்ளிப்பேராற்றுக்கு உரியபெயரன் மென்பதும், அப்பூர்ணசம்பந்தம்பற்றித் திருப்பூணித்துறைப்பெயர் வழங்கியதன்று என்பதும் தேற்றமாம்.

இதுவரை கூறிவந்தவற்றால், சேராது குடபுலத்துள் கொங்கு மண்டலம் ஒருபிரிவேன்பதும், அம்மண்டலத்துக் கருவூர்வஞ்சியே சேராது ஆதித்தலைநகர் என்பதும், பாண்டியசோழர்களின் ஆதிக் கம் பெருகியதற்குப் பின்பே, ஒருமரபினராயிருந்த பண்டைச்சேரரின் ஒருகிளையினர் தம் கடற்கரைப்பட்டினமான முசிரியைத் தலை நகராகக் கொண்டு குடமலைநாட்டை ஆண்டுவந்தனர் என்பதும், மற்றொரு கிளையினர் கொங்குநாட்டிலிருந்தே ஆட்சிபுரியலாயினர் என்பதும், பிறவும் சாஸனவழியால் மலையிலக்காதலும், கொடுங்கோளுராகிய முசிரியைக் கருவூர் வஞ்சி என்ற பெயர்களாற் குறிப்பிட்டுள்ள சாஸனம் ஒன்றுமே யாண்டுங் காணக்கிடையாமையும் தெளிய அறியலாகும்.

மகாவித்வான்: ஸ்ரீ ரா. இராகவையங்காரீ அவர்களால் எனக்கு அன்புடன் அறிவிக்கப்பட்டது. நல்லரிஞர் இக்னைச் சார்புபற்றாது ஆராய்ந்து உண்மை தெளியக்கடவார்.

20. ஸ்ரீ திருவேங்கடமுடையான்*



சில வருஷங்களுக்கு முன்பு இம்மதுரையில் நடந்த தமிழ்ப் புலவர் கூட்டமொன்றில் பிரபலராயிருந்த தமிழ்ப்பண்டிதரொருவர், திருவேங்கடம் திருமாலுக்குரிய ஸ்தலமாகச் சொல்லப்படுவது பொருந்தாதென்றும், முருகக்கடவுளுக்குே அஃது உரிமையான தென்றும் தமிழிலுள்ள பழைய நூல்களின் ஆதாரங்களைக்கொண்டு உபநயஸித்ததோடு பத்திரிகையில் வெளிப்படுத்தியு மிருந்தனர். அவர் கூறியவிஷயங்களையெல்லாம் மறுத்து அக்காலத்தே 'வேங்கட தாஸன்' என்ற கையெழுத்திட்டிக் கட்டுரையொன்று பத்திரிகைக்கு எழுதியிருந்தேன். ஆயினும், வைஷ்ணவரல்லாத தமிழ்ப் பண்டிதர் பலர் அவ்விஷயமாக இன்னும் அதிசங்கைகொண்டு எழுதியும் பேசியும் வருவதாலும், அவர்கள் கருத்துக்களை மாற்றுவதற்கு வேண்டிய பிரமாணங்கள் மேலும் கிடைத்திருப்பதாலும் திருவேங்கடமுடையான் விஷயமாகத் தமிழ்நூல்களாற்றெரிந்த விஷயங்களை யெல்லாம் தொகுத்து இப்போது வெளியிட முன்வந்தேன்.

ஐடி பண்டிதர், தம் கொள்கைகளை ஸ்தாபிப்பதற்காக எழுதிய காரணங்களின் சுருக்கம் அடியில்வருமாறு:—

(1) பிராசீன இலக்கணமாகிய தொல்காப்பியப் பாயிரத்தே “வடவேங்கடந் தென்குமரி” எனவருந்தொடர்க்கு முன்னோரான தமிழ் உரையாசிரியரெல்லாம் திருவேங்கடத்தை இன்னகடவுளுக்கு உரியது என்று உரை கூறவில்லை.

(2) சங்கநூலாகிய சிலப்பதிகாரத்தே வேனிற்காதை முதலில் வரும் ‘நெடியோன் குன்றமும்’ என்ற தொடரை, திருமால்மலையாகக்கருதி அந்நூலாசிரியராகிய இளங்கோவடிகள் கூற நியாயமே இல்லை. ஏனெனில், இன்னவின்னரிலம் இன்னவின்ன தெய்வத்துக்கு உரியதென்று பாசுபடுத்துச் சூத்திரஞ் செய்யுமிடத்தில், தொல்காப்பியர், திருமாலுக்கு முல்லைநிலமாகிய காட்டையும், முருகற்குக் குறிஞ்சிநிலமாகிய மலையையும் உரிமையாக்குவதால், மலைநிலமாகிய வேங்கடம் முருகற்கல்லது திருமாலுக்குரியதாகாது.

* இக்கட்டுரை பல்லாண்டுக்குமுன் மதுரை ‘வித்தியாபாநு’ என்ற பத்திரிகையினும் ஹரிஸமயதிவாகர பத்திரிகையினும் வெளிவந்ததாம்.

(3) ஆகவே, 'ஓடியா விழவி னெடியோன் குன்றம்' என்ற அகநானூற்றுத் தொடரில் முருகன்மலை என்று பொருள்கொள்வது போல 'நெடியோன் குன்றமும்' என்ற சிலப்பதிகாரத் தொடர்க்குக் கொள்ளவேண்டுமேயன்றித் திருமால்குன்றம் என்று கொள்வது தவறும்.

(4) ஆனால், சிலப்பதிகாரம் காடுகாண்காதையில் "வீங்குநீ ராணி வேங்கடம்" என்பது முதல் 'செங்க னெடியோ னின்ற வண்ணமும்' என்பது வரையுள்ள அடிகள், திருவேங்கடத்துத் திருமலைத் தெளிவாகக் குறிப்பிட்டும் 'நெடியோன்' என்ற பெயரால் அப்பெருமானை வழங்கியும் உள்ளானவே எனின், அவ்விடத்தில் நெடியோன் என முருகக்கடவுட்கே முன்பு வழங்கியிருந்த விசேடணங்களைப் பிற்காலத்தில் யாரோவொருவர் திருமாலுக்குப் பொருத்தவேண்டிச் 'செங்கண் நெடியோன்' என விசேடித்தும் 'பகையணங் காழியும் பால்வெண் சங்கமும்' என்று, இராமாதுஜர் காலத்துக்கு முன்பில்லாத திருமாலடையாளங்களை இடையிற் புகுத்தியும் போந்ததன்றி வேறில்லை.

(5) திருவேங்கடமுடையான் திருமேனியில் நாகாபரணமும் சடையுமுள்ளன என்பது எல்லார்க்குத் தெரிந்ததாதலால், இதுவே திருமாலுக்கு அங்கே சம்பந்தமில்லை யென்பதற்கு சாஷி—என்பன வாகிய இவ்வைந்து ஆசேஷபணிகளை அப்பண்டிதர் கூற்றுள் முக்கியமானவை. இவற்றை ஒவ்வொன்றாய்ச் சேதித்துப் பார்ப்போம்.

(முதலாவது) பழைய உரையாசிரியரெல்லாம் மதச்சார்பு பற்றாது திருவேங்கடத்தைப் பொதுவாகவேகொண்டு எழுதினர் என்றார். இது தவறு. பிரசித்த உரையாசிரியரும், 'தூயஞ்ஞான நிறைந்த, சிவச்சுடர்-தானே யாகிய தன்மையாளன்' என்று கூறப்பட்டவருமாகிய நச்சினர்க்கினியர், தொல்காப்பியப் பாயிரத்தொடராகிய 'வடவேங்கடம்' என்பதற்கு—“நிலங்கடந்த நெடிமுடி யண்ணலை நோக்கி உலகத் தவஞ்செய்து வீடுபெற்ற மலையாதலானும், எல்லாரானும் அறியப்படுதலானும் வேங்கடத்தை எல்லையாகக் கூறினார்” என்று எழுதியிருத்தலையும், சைவரும் சிலப்பதிகார உரையாசிரியருமாகிய அடியார்க்குநல்லாரும், 'நெடியோன் குன்றம்' என்பதை முருகன்மலைபாக எழுதாமல் திருமால்குன்றமாகவே குறிப்பிட்டிருத்தலையும் கற்றார் அறிவர். இவற்றை அப்பண்டிதர் மறைத்தெழுதினதற்குக்காரணம் தெரியவில்லை. ஆதலால், பழைய உரையாசிரியர்க்குத் திருமலையைப்பற்றிப் சந்தேகமே இருந்ததில்லை என்பது தெனியு.

(இரண்டாவது) குறிஞ்சி அல்லது மலைநிலத்துக்குரிய கடவுள் முருகனே யாதலால், 'நெடியோன் குன்றம்' என்று வேங்கடத்தை மாயோன்மலையாகக் கருதிச் சிலப்பதிகாரவாசிரியர் கூற நியாயமே இல்லை என்றார். இவ்வாதமும் பொருத்தமற்றது. அவ்வாசிரியரே சிலப்பதிகாரம் காடுகாண்காதையில் பாண்டியநாட்டு அழகர்மலையைப்பற்றியும் கூறியிருப்பது பண்டிதரெல்லார்க்குந் தெரிந்தது. அவ்விடத்தில், முருகற்குரிய நிலமாகிய அம்மலையைத் 'திருமால் குன்றம்' என்று அதனுசிரிபராகிய இளங்கோவடிகள் கூறினர் அன்றோ? ஆயின், திருவேங்கடத்தையும் அவ்வாறே திருமால்குன்றமாக அவ்வடிகள் கருத இடமில்லையோ? பண்டிதர் எழுதியபடி, மலைப்பிரதேசம் முருகனுக்கும் வனப்பிரதேசம் திருமாலுக்கும் உரியனவாகத் தமிழ்நூல்கள் பாசுபடுத்தியிருப்பது உண்மைதான். ஆனால், மலைப்பகுதியில் திருமால் கோயில் கொள்வதுண்டெனின் அது பிழையென்றும், அதனால், அத்திருமலை மலைக்குரிய முருகனாக்கிவிடுதலே தமிழ்நூல்முறையென்றும் அப்பண்டிதர் துணிந்ததுதான் விநோதமாகும். எனவே, அவர் கொள்கைப்படி, ஆழ்வார்கள் பாடல்பெற்ற திருமாலிருஞ்சோலை, திருக்குறுங்குடி, திருநீர்மலை, திருமெய்யம், சிங்கவேள்குன்றம், திருக்கடிகை, வதரியாச்சிராமம் முதலாக மலைநிலத்திற் கோயில்கொண்ட திருமால்களை யெல்லாம் என் செய்வது? அன்றியும், வயல் (மருதம்), கடல் (நெய்தல்) நிலங்களிற் கோயில்கொண்ட திருமால் சிவபிரான் முருகன் முதலிய தெய்வங்களையும் அவ்விதமே நீக்கிவிட்டு, அவ்வந் நிலங்களுக்குரியவராகத் தொல்காப்பியத்தில் வரையறுக்கப்பட்ட இந்திரனையும் வருணனையும் முறையே அவரவரிடங்களில் ஸ்தாபிக்கவேண்டியதும் அவசியமாக முடியும். சுருங்கவுரைக்குமிடத்து இதுபோன்ற அசதிக்கிடமாகுமென்க.

முருகக்கடவுள் மலை(குறிஞ்சி)த் தெய்வமாதலால், திருவேங்கடமலைக்கும் அவர் பொதுவில் அதிதெய்வம் என்னத் தட்டில்லை. ஆனால், அவர்க்குரிய மலையில் வேறெத்தெய்வமும் சிறப்பாகக் கோயில்கொள்ளக் கூடாது என்று துணிவதே நூல் வழக்கோடும் உலகவியல்போடும் மாறுபடுவதாகும். திருவேங்கடபுராணத்திற் கூறப்பட்ட வாமனசரித்திரத்தில், சுப்பிரமணியர் தாரகாசுரனைக் கொன்ற தோஷம் போகும்பொருட்டு, திருவேங்கடத்துத் திருமலைக்குறித்துத் தவஞ்செய்தார் என்று சொல்லப்பட்டிருக்கிறது. திருவரங்கம் பெரியகோயிலின் சேஷதர்பாலகருள் விநாயகரு மொரு

வராதல்போலத் திருவேங்கடத் திருப்பதிக்கு முருகவேள் சேஷத்ர
பாலகராயும் திருமாலை வழிபடுபவராயுமுள்ளார் என்பதை:—

“கந்தன் வேங்கடக் காவ வியற்றிடற்
கெந்த கோன்பியற் றிப்பெற்றனன்”

என்று திருவேங்கட புராணவாசிரியரும்,

“வந்திக்க வந்தனை கொள்ளென்று கந்தனு மாதவருஞ்
சிந்திக்க வந்தனை வேங்கட நாத”

என்று திவ்யகவி - ஐங்காரும் பாடுவதால் அறியலாம். இவ்வாறே
திருமாலின் பிரபலஸ்தலமாகச் சங்கநூல்களான பரிபாடலும் சிலப்
பதிகாரமுகூறும் திருமாலிருஞ்சோலையிலும் முருகற்கு வாசம்
உண்டென்பது—

“ * * * * பஞ்சவர்தம்
பங்கங் களைந்தான் பனிரண்டு கையொருவர்
பங்கங் களைந்தான் பதி”

என்று அழகர்கலம்பகமுடையார் கூறுவதும் அறியத்தக்கது.

(முன்னுவது) ‘நெடியோன் குன்றமும்’ என்ற சிலப்பதிகாரத்
தொடர்க்கு முருகன்மலை என்பதே பொருள் என்று அப்பண்டிதர்
ரிச்சயித்ததற்கு:—

“கூடற் குடாஅது
பல்பொறி மஞ்ஞ வெவ் கொடி யுயரிய
ஒடியா விழவி னெடியோன் குன்றத்து” (149)

என்று, சங்கநூலாகிய அகநானூற்றில் நெடியோன் என்ற சொல்
முருகற்கு வழங்கியிருப்பதே முக்கிய ஆதாரமாகும். இவ்வாறு
அருகிக் காணப்பட்ட பிரயோகமானது திருமாற்குப் பெருகி
வழங்கும் வழக்குக்களிலும் குற்றங்கற்பிக்கவும், திருமால்பரமாக
உள்ளதை முருகவேள்பரமாக இழுத்துக்கொள்ளவும் அப்பண்டி
தரைத் துண்டிவிட்டது. நெடியோன் என்பது, பொதுவாக உயர்ந்
தோன் என்ற பொருளுடையதாய், மற்றத் தெய்வங்கட்கும் அரசர்
சர்க்கும் வழங்குவதாம். அவ்வாறு வழங்கும்போது விசேஷணத்
துடனாவது முன் தொடர்ச்சிபற்றியாவது அவர்களுள் ஒருவரைக்
குறிக்குமேயல்லது தனித்துநின்ற நிலையில் அங்ஙனங்குறிக்கும் சக்தி
யுடைய தன்று. “முந்நீர் விழவி னெடியோன்” (புறம்—9), ‘தேர்
வீசிருக்கை நெடியோன்’ (ஐடி. 114) ‘பொலந்தார் மார்பினெடி

யோன்' (மதுரைக். 61) 'நிலந்தரு திருவினெடியோன்', (சிலப் 28, 4) எனப் பாண்டியனையும், பாரிபோன்ற அரசர்களையும். அடையுடன் 'நெடியோன்' என்ற சொல்லாற் சங்கநூல்கள் கூறுவது காணலாம். அங்ஙனமே முருவேளும் 'மஞ்ஞை வெல்கொடியுயரிய.....நெடியோன்' 'சேவலங்கொடியனெடியன்' (பரிபா.) என விசேடணத்துடனும் 'நெடியோய் நின்குன்றின்மிசை' (பரிபா.) என முன்தொடர்புப் பற்றியும் கூறுவது பண்டை வழக்கே. ஆனால் திருமலைக் குறிக்கும்போது, நெடியோன் என்பது, அக்கடவுட்குத் தமிழில் அநாதியாக வழங்கும் மால் மாயோன் என்பவைபோன்ற திருநாமமாய், நிலங்கடத்தற்கு நீண்ட திரிவிக்கிரமன் என்ற பொருள் குறிப்பதாகும். இத்திருநாமம்.—

‘நெடியோன் குறளுருவாகி’

‘நெடியோன் மார்பி லாரம் போல’

‘நெடியோன் மயங்கி நிலமிசைத் தோன்றி’

‘நெடியோ னன்ன நெடுங்கை’ (பெருங். 5—4—9)

‘நெடியவன் மூவகைப் படிவம்’ (ஷு. 2—15—10)

என்று, விசேஷணங்களும் முன் தொடர்ச்சிகளும் இல்லாமல் தனித்து நின்றே திருமலைக் குறிக்கும் ஆற்றலுடையதாதல் காண்க. ஆகவே, இளங்கோவடிகள் தனிநிலையிற்குறிப்ப ‘நெடியோன் குன்றமும்’ என்ற தொடரும் திருமலையன்றி வேறெவரையுங் குறியாது என்பது திண்ணம்.

திருவேங்கடமுடையானை நெடியோன் என்ற திருநாமத்தால் சிலப்பதிகாரவாசிரியர் கூறியது, அப்பெருமானைத் திரிவிக்கிரமனாகக் குறிக்கும் முன்னோர் வழக்குக்கட்கு மிகவும் ஒத்துள்ளது. ‘நெடியோனே வேங்கடவா’ என்றார் குலசேகரப் பெருமானும். திருமலையுட்பற்றிய ‘ஒழிவில் காலமெல்லாம்’ என்ற திருவாய்மொழியின் இறுதிப் பாசரத்தில் “தாள்பாப்பி மண் தாவிய வீசனை” என்று பெரியாரும் பணித்தருளினார். தமிழிற் பெரிய உரையாசிரியராகிய நச்சினர்க்கினியரும் இவ்வழக்கை யறிந்தே “நிலங்கடந்த நெடுமுடியண்ணலை நோக்கி உலகந் தவஞ்செய்து வீடுபெற்ற மலை” (வேங்கடம்) என்ற வாக்கியத்தால் திரிவிக்கிரமனாகவே திருமலையெம்பெருமானைக் கூறுதல் காணலாம். இவ்வாறு உலகந் தவஞ்செய்த சரித்திரத்தால் திருவேங்கடமுடையானைப் பெரியோர் கூறலருவதுபற்றித் திருவாய்மொழி யீட்டில் பூர்வாசார்யர்கள்

எழுதுவன வருமாறு:— “திருவேங்கட முடையானையன்றோ கவி பாடிற்றென்னில், “கொண்டாய் குறளாய் நில மீரடியாலே, விண்டோய் சிகரத் திருவேங்கடமேய, அண்டா” (பெரிய திருமொழி) என்றும் “மண்ணளந்த இணைத் தாமரைகள்” என்றும் “உலக மளந்த பொன்னடியே யடைந்துய்ந்து” என்றும் ஆழ்வார்கள் அருளிச்செய்யாநிற்பார்கள்: எல்லாரையும் திருவடிகளின் கீழே இட்டுக் கொள்ளுகைக்காக நிற்கிற நிலையாலும், வரையாதே கானமும் வான ரமுமான இவற்றுக்கு முகங்கொடுத்துக்கொண்டு நிற்கிறபடியாலும் திருவேங்கடமுடையானே ஸ்ரீவாமனனாகச் சொல்லக் கடவதிறே” என்பது.

“அகிலபுவனங்களையும் தன் மூவடிகளின்கீழ் ஒடுக்கியவன் எவனோ, அப்பெருமான் கிரியில் நிலைபெற்றருளுகிறான்” என்ற கருத்தில்,

“ஆமொநவீர கௌரொமிரிஷா
யவெஸாராஷா திரிஷா விசுரணெஷா
சுயிசுஷியந்தி லுவநாநி விஸா”

“மருகோநபீம: குசரோகிரிஷ்டா:
யஸ்யோருஷா த்ருஷா விக்ரமணேஷா
அதிசுஷியந்தி புவநாநி விச்வா”

என்று வேதமும், திரிவிக்கிரமனாகிய திருவேங்கடமுடையான் திருமலையில் நித்யவாஸஞ்செய்தருளுகிற சிறப்பை எடுத்துக் கூறும் என்பர். இவ்வேதப்பொருளையே, ‘இழைத்தா ரொருவருமில்லா மறைகளை யின்றமிழாற்-குழைத்தாராகிய’ குருகைப்பிரானும்—

“குன்ற மேந்திக் குளிர்மழை காத்தவன்
அன்று ஞால மனந்த பிரான்பரன்
சென்றுசேர் திருவேங்கட மாமலை”

என்று அருளிச்செய்தார். இக்கருத்தை உட்கொண்டுபோலும், ‘வேதவெற்பு’ என்று திருமலையை ஸ்ரீமத். வேதாந்ததேசிகன் சிறப்பித்தருளியதூஉம் என்க.

(நான்காவது) மேற்கூறிய சிலப்பதிகாரத்தொடரில் ஐயமுண்டாவதற்கிடமே இல்லாதபடி, இளங்கோவடிகள் ‘காடுகாண்கதை’ யில் திருவேங்கடமுடையானது நின்ற திருக்கோலத்தைப்பற்றி அழகாகப் பாடுவது அடியில் வருமாறு:—

வீங்குநீ ரருவி வேங்கட மென்னும்
 ஒங்குயர் மலையத் துச்சி மீமிசை
 விரித்திர் ஞாயிறுந் திங்களும் விளங்கி
 இருமருங் கோடிய விடைநிலத் தானத்து
 மின்னுகொடி யுடுத்து விளங்குவிற் பூண்டு
 நன்னிற மேகம் நின்றது போலப்
 பகையணங் காழியும் பால்வெண் சங்கமும்
 தகைபெறு தாமரைக் கையி னேந்தி
 நலங்கிள ரார மார்பிற் பூண்டு
 பொலம்பூ வாடையிற் பொலிந்து தோன்றிய
 செங்க ணெடியோ னின்ற வண்ணமும்”

என்பது. இவ்வாறு திருமால்மலை என்று தெளிவாகக் கூறப்பட்டிருப்பது முருகவேள்குன்றமென்று சொல்வதற்கு முற்றும் விரோதமாயிருப்பதால், இதனை மறுப்பதற்கு இப்பலாது ஒரு புதுவழி தேடினர் அப்பண்டிதர். என்னெனில், திருமால்பரமாகக் கூறப்பட்ட இவ்வடிகளெல்லாம் இடைச்செருகல் (ப்ரக்ஷிப்தம்) என்பதே. சமாதானம் சொல்லமுடியாததற் கெல்லாம் சலபமான மார்க்கமாக இக்காலத்தார் கைக்கொள்ளும் முறைகளில் இஃது ஒன்று. ப்ரக்ஷிப்தம் என்பதோடு ஒழியாமல் அதற்குச் சில ரியாயங்களை அவர் எழுதியதுதான் விநோதமாகும். மேற்கூறிய அடிகளில் “பகையணங் காழியும் பால்வெண் சங்கமும்” என்று திருமாலுக்குக் கூறப்பட்ட அடையாளங்கள், பிம்பத்தில் சங்கசக்கரங்களை ஸ்ரீராமாநுஜர் ஸ்தாபித்ததன்பின்பு, அவை பழையமையாயுள்ளன என்பதை வலியுறுத்த யாரோ எழுதிச் செருகியதுபோலும். ஏனெனில், சங்கசக்கரங்கள் பின்வந்த இராமாநுஜர் ஸ்தாபித்தவை என வைணவரே ஒப்புதலால், 2000-வருஷத்திற்கு முன் சிலப்பதிகாரத்தில் அவை எழுதப்பட்டதென்றால், எத்துணை ஐயப்பாட்டுக்கு இடமாகும்’ என்று எழுதினர்.

இக் கொள்கையிலிருந்து, சங்கசக்கரங்களை ஸ்ரீராமாநுஜர் அப்பிம்பத்தில் ஸ்தாபித்தபின்புதான் திருவேங்கடம் திருமால்திருப்பதியாகியது என்பது அப்பண்டிதர் கருத்தென்பது வெளியாகின்றது. இது பழைய தமிழ்நூல்களையேனும் வழக்குக்களையேனும் அறியாமற் கூறியது என்பதை நாம் மெய்ப்பிக்கலாம். ஸ்ரீ ராமாநுஜர்க்கும் முன்பிருந்தவர்கள் ஆழ்வார்கள் என்பது யாவரும் அறிந்த விஷயம். அவர்கள்காலத்தும் வேங்கடம் முருகனதாகவே இருந்ததென்பது பண்டிதர் கருத்துப்போலும், ஆயின் திருவேங்

கட முடையானைத் திருமாலாகவே அவர்களெல்லாம் பாடியுள்ளனரே? ஹரிஹராகாரமான திருவேங்கடமுடையான் திருவுருவைப் புகழுமிடத்தில், பேயாழ்வார் 'தாழ்சடையு நீண்முடியு மொண்முடிவுஞ் சக்கரமுஞ்...தோன்றுமால்' என்று கூறினர். பொய்கையார் 'கையது வேல் நேமி' என்றருளினர். குலசேகரப் பெருமாள் 'மின் வட்டச் சுடராழி வேங்கடக்கோன்' என்றார். திருமங்கை மன்னனும் 'சுடராழி வலனுயர்த்த மல்லார்தோள் வடவேங்கடவாணன்' என்றருளிச் செய்தார். ஸ்ரீ சடகோபரும் "சீராவெறியுந் திருநேமி வலவா...திருவேங்கடவா" என்று பணித்தார். ஸ்ரீ ஆண்டாளும் 'வெய்யதோர் தழலுமிழ் சக்கரக்கை வேங்கடவற் கென்னை விதிக் கிற்றியே' என்றருளினார். இப்பிரமாணங்கள் போதாவேல் இன்னும் எத்தனையுங்காட்டத் தட்டில்லை. இவ்வாறு ஸ்ரீராமாநுஜர்க்கு முன்பிருந்த ஆழ்வார்வாக்குகளால் திருமாலடையாளம் திருடலைநாதன் மேனியில் உள்ளனவாகத் தெரிவதால், மேற்கூறிய இளங்கோவடிகள் வாக்கில்மட்டும் இடைச்செருகல் கூறுவதைக் காட்டிலும் அவ்வாழ்வா ரெல்லார் வாக்கினுங் கூறிவிடுதலே மிகவழகாகும். ஒருகால், ஷெ பண்டிதர், சரித்திராசிரியர் சிலர் எழுதியவாறு, இராமாநுஜர்க்கும் பின்பிருந்தவர்களே ஆழ்வார்கள் என்று கருதியிருத்தலுங் கூடும். அவ்வாறாயின் பொது நோக்கினரும், சங்கத்துப் பிற சான்றோருமாகிய ஐயனரிதனர் வாக்கு நோக்கத்தக்கது. அவர் வெண்பா மாலையில்:—

“வெறிகொ ளறையருவி வேங்கடத்துச் செல்லின்
நெறிகொள் படிவத்தோய் நீயும்—பொறிகட்
கிருளீயு ஞாலத் திடரெல்லா நீங்க
அருளீயு ஸீருமாழி யவன்”

என்று பாடுகின்றார். இங்கே 'ஆழியவன்' என்று ஐயனரிதனர் பாடியதும் இடைச்செருகலானால், இளங்கோவடிகள் கூறிய 'பகையணங் காழியும் பால்வெண் சங்கமும்' என்பதும் இடைச்செருகலாகக் கடவது.

இனி, சங்கசக்கரங்கள் முன்பில்லாதிருந்தவற்றை உடையவராகிய இராமாநுஜர் தாபித்ததாக வைணவரே ஒப்புகின்றனர் என்று அப்பண்டிதர் எழுதியது சிறிதும் ஆதாரமற்ற வார்த்தையாகும். அவ்வாறுகூறும் வைஷ்ணவர் எவருமேயில்லை. 650-வருஷங்கட்கு முந்திய பின்பழகிய பெருமாள்ஜீயர் அருளிய ஆறாயிரப்படிக்கு நுப்ரம்பரையிலுப், ஸ்ரீராமாநுஜார்யதில்பசரிதையிலும், உடையவர்

காலத்தில் திருமலையில் நிகழ்ந்த சைவவைஷ்ணவ வாதத்தைப்பற்றி எழுதப்பட்டிருப்பவை அடியில் வருமாறு:—

“தெழிஞ்சுரலருவித் திருவேங்கட பலைபேறித் திருவேங்கட முடையானையும் ஸேவித்துநிற்க, அவ்வளவிலே ‘தாழ்சடைய நீண் முடியும் ஒண்மழுவுஞ் சக்கரமும்-சூழரவும் பொன்னாணுந் தோன்றுமால்—சூழந்-திரண்டருவி பாயுந் திருமலேமே லெந்தைக்-கிரண்டுருவு மொன்றா யியைந்து’ என்று ஆழ்வார் அனுபவித்த ஹரிஹராகாரம் ஒத்திருக்கையாலே சைவர்கள்கண்டு ‘எங்கள் நாயனார்’ என்று பிணங்கிவர, உடையவரும், உங்கள் தம்பிரானுக்கு அஸாதாரண சின்னமான த்ரிசூல டமருகங்களையும், எங்கள் பெருமானுக்கு அஸாதாரண சின்னமான திருவாழி திருச்சங்காழ்வார்களையும் பண்ணித் திருவேங்கடமுடையான் திருமுன்பே வைப்போம்; அவர் எத்தை எடுத்துத் தரித்துக்கொள்ளுகிறாரோ அத்தையிட்டு அவர் ஸ்வரூபிரூபணம் பண்ணக்கடவது’ என்று அவ்வாயுதங்களைப் பண்ணி அவர் ஸத்ரிதியிலே வைத்து, கர்ப்பக்ருஹத்தில் ஒருத்தரு மில்லாதபடி சோதித்துத் திருக்காப்பைச் சேர்த்துக்கொண்டு புறப்பட்டுவந்து, ப்ராதீகாலமானவாறே திருக்காப்பை நீக்கி ஸேவிக்கிற வளவிலே, கூராராழி வெண்சங்கேந்தி, த்ரிசூலடமருகங்களைக் காற்கடைகொண்டிருக்கக் கண்டு ஆனந்தாஸ்ருக்கள் பணிப்பக் கொந்தளித்துக் குணலைக் கூத்தாடிக் கொண்டு, “சைவர்களை ஒட்டினர்” என்பது. இதனால் உடையவரால் புதியவாக சங்கசக்கரங்கள் ஸ்தாபிக்கப்பட்டனவல்ல வென்பதும் அவை ஸ்தாபிக்கநேர்ந்த வரலாறும் விசதமாகும். இவ்வாறன்றி, பக்தனை தொண்டைமான் சக்கரவர்த்திக்குச் சங்கசக்கரங்கள் பெருமானால் அளிக்கப்பட்ட ஐதிஹய முண்டாதலால், அதனைக் காட்டிப் பொருட்டுச் சிலகாலம் அவ்வாயுதங்கள் திருமேனியில் இல்லாதிருந்தன வென்றும், அதனால் நேர்ந்த சைவவைஷ்ணவவாதத்தை உடையவர் நீக்கியருளின ரென்றும் ஒருசாரார் சரித்திரங்கூறுவது முண்டு. “முனித்தொண்டை மான்கையிற் சங்காழி நல்கியென் மூரற்செவ்வாய்க்—கனித்தொண்டை மான்கையிற் சங்காழி கோடல் கருமமன்றே” என்றார் திவ்யகவி - ஐயங்காரும். ✓

இனி, சிலப்பதிகாரத்தில் இளங்கோவடிகள் கூறிய திருவேங்கடச்சிறப்பு முருகற்கே உரியதென்றும், அது பின்பு திருமால்பரமாமாற்றப்பட்டதென்றும் எழுதிய பண்டிதர்கருத்து, மற்றொரு வழியாலும் சூற்றமுடையதாகும். எவ்வாறெனில்—திருவேங்கடம்கி

மையைப்பற்றிக் கோவலனிடங்கூறிய பிராமணன், தன்னைத் திருமால் பக்தனென்று குறிப்பிட்டுத் தான் விஷ்ணுவின் திவ்யதேசங்கட்கு யாத் திரையாகப் புறப்பட்டவன் என்கூறிய கதாஸந்தர்ப்பத்தைப் பாடுமிடத்தில், மேற்கூறிய திருமலைவருணையைச் சிலப்பதிகாரம் கூறுகின்றது. இதனை:—

(திருவரங்கத்து) “திருவமர் மார்பன் கிடந்த வண்ணமும்”

(திருவேங்கடத்து) “செங்க ணெடியோ னின்ற வண்ணமும்
என்கண் காட்டென் நென்னுளம் கவற்ற
வந்தேன் குடமலை மாங்காட் டுள்ளேன்

* * *

நீணிலம் கடந்த நெடுமுடி யண்ணல
தாடொழு தகையேன் போதுவல்”

என்ற அடிகளால் அறியலாம். இவ்வாறு கூறிய திருவேங்கடவருணனை முருகனதாயின், திருமால் திவ்யதேசயாத் திரையின்பொருட்டுத் தான்புறப்பட்டுத் திருமாலிருஞ்சோலையை ஸேவித்துக்கொண்டிருவதாக அந்தப் பிராமணன் தன்னைச் சொல்லிக்கொள்வதோடும், ‘கோயில் திருமலை’ என்ற பண்டைவழக்குக்கேற்பத் திருவரங்கச் சிறப்பை முன்பும், திருமலைச்சிறப்பைப் பின்புமவைத்து அவன் அவ்விடத்துக் கூறிய இயைபோடும் மிகவும் முரணாதல் காணலாம். இதுறையும் வேங்கடம் திருமால்மலையென்பதே இளங்கோவடிகள் கருத்தென்பது மலையிலக்காகும். அவ்வடிகள், திருமால் திருவரங்கத்திற் கிடந்தவண்ணத்தைக் கூறிப் பின் திருவேங்கடத்தில் நின்றவண்ணத்தை மிகவழகாக வருணித்துவருதலை நோக்கும் அறிஞரெவரும் அவரைப் போற்றிப்புகழ்வர் என்பது திண்ணம். அத்தகைய அழகானவாக்கில் இடைச்செருகல் கண்டுபிடித்ததற்கு ஷெப்பண்டிதரிடம் எந்த அளவுகருவி இருந்ததோ தெரியவில்லை. இவற்றால், வேங்கடம் திருமால்மலையே என்று சாதிப்பதற்கு வேறு கதையின்றி வைணவர்கள் சிலப்பதிகாரத்திற் புகுந்து இடைச்செருகலானார்கள் என்கூற்றுப் போலியே என்க.

திருவேங்கடம் திருமாற்கே சிறப்பாக உரியதலம் என்பதற்கு ஆழ்வார்கள் வாக்கன்றி வேறு பழைய பிரமாணங்கள் தமிழில் உண்டோவெனின், ஒன்றல்ல, பல. ‘வெறிகொளறையருவி வேங்கடத்துச் செல்லின்...அருளிய மாழி யவன்’ என ஐயனாரிதனார் என்ற பழைய

ஆசிரியர் திருமால்குன்றமெனத் தெளிவாகக்கூறிய பாட்டு முன்பே காட்டப்பட்டது. பாரதம்பாடியபெருந்தேவனாரும் தங்காலத்துப் பிரபலமாகவிளங்கிய திருவரங்கம் பெரியகோயில், திருமலை, பெருமாள்கோயில், அழகர் திருமலைகளாகிய திருமால்திருப்பதிகளை,

“தேனோக்கு ழேந் திருவேங் கடமென்றும்
வானோக்கு சோலை மலையென்றும்—தானோக்கு
தென்னரங்க மென்றும் திருவத்தி யூரென்றும்
சொன்னவர்க்கு முண்டோ துயர்”

என்று தம் பாரதத்திற் பாடினர். ‘புடையது நெடுமால்வரைக் கப் புறம் புகினும்’ என்றார் பழையோரான ஆசிரியமாலையுடையார். இவற்றையெல்லாம் அறிந்தே சிவபரத்துவங்கூறும் அத்வைதியாகிய நச்சினூர்க்கினியர்—‘நிலங்கடந்த நெடுமுடியண்ணலைநோக்கி உலகந் தவஞ்செய்து வீடுபெற்றமலை’ என்று எழுதினார். திருமலை, பரமபதத்தை நேரே கொடுக்கவல்லது என்று ஈண்டு நச்சினூர்க்கினியர் எழுதியபடியே, கவிச்சக்கரவர்த்தியாகிய கம்பநாடரும் “கோடுறு மால் வரையதனைக் குறுகுதிரே லுங்கொடிய கொடுமைநீங்கி வீடுறுதிர்” என்றும்,

“வலங்கொள் கேமி மழைநிற வானவன்
அலங்கு தாளினை தாங்கிய ஆம்மலை
விலங்கும் வீடுறு கின்றன மெய்நெறிப்
புலங்கொள் வார்கட் கணையது பொய்க்குமோ”

என்றும் ஆம்மலையைச் சிறப்பித்தனர். “திருவேங்கடம் நங்கட்குச் சமன்கொள் வீடுதருந் தடங் குன்றமே” என்று ஸ்ரீ சடகோபரும் பணித்தருளுதல் அறியத்தக்கது. இவற்றை யுணர்ந்தே வீரசைவராகிய துறைமங்கலம் சிவப்பிரகாசமுனிவர் தாம் பாடிய சீகாளத்திப் புராணத்தில்:—

“அரவணைச் செல்வன் வாழு மந்தமிழ் நிலத்தி னெல்லைத்
திருமலை கண்டுணர்ந்தோர் செறிவினைத் தொடர றுக்கும்
பெருமலை கண்டிறைஞ்சிப் பிறங்குவெள் ளருவி தாழும்
பொருவரு மேமகூடப் பொருப்பினை யினிது கண்டான்”

என்று பாடினார். திருவேங்கடத்து சேஷ்தரபாலகராக முருகவேள் அமைந்துள்ளார் என்று கூறப்படுதற்கேற்ப, அத்திருமலைச் செவ்

வேளைத் தம் திருப்புகழில் அருணகிரிநாதர் பாடினராயினும், திருவாஞ்சியத்தைப்பற்றி அவர்பாடிய 'இபமாந்தர் சக்ரபதி' என்ற திருப்புகழில்:—

“உபசாந்த சித்த குருகுல பவபாண் டவர்க்கு வரதன்மை

யுருவோன் ப்ரசித்த நெடியவன் ருஷிகேசன்

உலகீன்ற பச்சை யுமையணன் வடவேங் கடத்தி லுறைபவன்

உயர்சார்ங்க சக்ர கரதலன் மருகோனே”

எனத் திருமலைத் திருமலைப் பெரிதும் புகழலாயினர். இப்பாடல், ஷெ பண்டிதர் ஆசேஷங்கள் பலவற்றுக்கும் சமாதானங்கூறுவது போல அமைந்திருத்தல் கவனிக்கத்தக்கது. ‘நெடியோன்’ என்பது திரிவிக்கிரமனைக் குறிப்பிடுவதாய்த் திருமாலுக்குப் பிரபலமான திரு நாமம் என்பதைப் ‘பிரசித்த நெடியவன்’ என்பதனாலும், தமிழ்க் கெல்லையாகிய வேங்கடமே தாம்பாடுவதென்பதை ‘வடவேங்கடத் தில்’ என்பதனாலும், அவ்வேங்கடேசன் திருக்கரங்களில் திருவாழி யுஞ் சங்கும் என்றுமுள்ளன என்பதை ‘உயர்சார்ங்க சக்ரகரதலன்’ என்பதனாலும் அவ்வருணகிரியார் நன்கு விளக்குதல் குறிப்பிடத் தக்கது. இவற்றால், அக்கவிஞரின் கருத்து—திருவேங்கடம் குறிஞ் சித்தெய்வமாகிய முருகக்கடவுட்குரியதாயினும், அது திருமாலது பிரசித்த சேஷத்ரங்களுள் ஒன்றென்பதே எனத் தெளியலாம்.

(ஐந்தாவது) ஸ்ரீநிவாசக்கடவுள் பிம்பத்தில் நாகாபரணமும் சடையுமுள்ளமையால், திருமாற்கு அவ்வுருவில் சம்பந்தமேயில்லை என்றார். ஆயின், முருகக்கடவுட்குத் தான் அவ்வுருவில் என்ன சம்பந்தமுள்ளது? நாகாபரணமுஞ் சடையும் முருகற்குரியனவல்லவே. எனவே, சிவபிரானுக்கன்றி முருகற்கும் அப்பிம்பத்தோடு எவ்விதச் சம்பந்தமுமில்லை யென்பதைப் பண்டிதர் கூற்றே விளக்கிவிட்டது. இனி, சிவபிரானுக்கு அப்பிம்பத்தில் சம்பந்தமேற்பட்டதனுண் மையை ஒருபக்கப்பார்வையாக அல்லாமல் உற்று நோக்கினால் விளங்கிவிடும். அஃதாவது, திருவேங்கடமுடையான் திருமேனி, சிவபிரானே ஒருபாற்கொண்டதாக உள்ளதென்பதேயாம். இவ் ஹரி ஹர ஆகாரத்தையே பேயாழ்வார்:—

“தாழ்சடையு ணீண்முடியு மொண்மழுவுஞ் சக்கரமும்

குழரவும் பொன்னுணுந் தோன் துமால்—சூழும்

திரண்டருவி பாயுந் திருமலைமே லெந்தைக்கு
இரண்டிருவு மொன்ற யியைந்து”

என்றும், பொய்கையாழ்வார்:—

“அரனா ரணனா மான்விடைபுள் ளுந் தி
உரைதூல் மறையுறையுந் கோயில்—வரைநீர்
கரும மழிப்பளிப்புக் கையதுவே னேமி
யுருவமெரி கார்மேனி யொன்று”

“ஏற்றுன்புள் ளுந்ந்தான் எயிலெரித்தான் மார்பிடந்தான்
நீற்று னிழன்மணி வண்ணத்தான்—கூற்றொருபால்
மங்கையான் பூமகளான் வார்சடையா னீண்முடியான்
கங்கையா னீன்கழலான் காப்பு”

“பொன்றிகழு மேனிப் புரிசடையம் புண்ணியனும்
நின்றுலகத் தாய நெடுமாலும்—என்றும்
இருவரங்கத் தாற்றிரிவ ரேலு மொருவன்
ஒருவனங்கத் தென்று முளன்”

என்றும் அருளிச் செய்வாராயினர்.

“பிறைதங்கு சடையானை வலத்தே வைத்துப்
பிரமனைத்தன் னுத்தியிலே தோற்றுவித்து”

“குழனிற் வண்ணநின் கூறுகொண்ட
தழனிற் வண்ணன்”

என்று அருளிச்செய்தார் திருமங்கமன்னனும். இங்ஙனம் ஹரி
ஹராகாரமான திருவுருவம் இன்றும் கூர்ந்து ஸேவிக்கத்தக்கதாக
வேயுள்ளதென்று கூறுவர். இத்தகைய திருக்கோலத்தை அவ்வெம்
பெருமான் கொண்டிருந்ததால், அரிமோ அரனோ என்ற வாதமுண்
டாக, அதனை உடையவர் தீர்த்துவைத்தசெய்தி முன்னரே கூறப்
பட்டது.

இனி, சிவபிரானுக்குச் சிறந்த தலமாகத் திருவேங்கடம்
முன்பு கருதப்பட்டிருந்ததாயின், ஆழ்வார்களும் பொதுநோக்கு
டைய பிறபுலவர்களும் திருமால்மையாக அதனைப் பாடியவாறு

போல், தேவாரமுதலிய திருமுறைகளியற்றிய சிவனடியார்களுள் ஒருவரேனும் அம்மலை சிவபிரானுக்குரியதாக ஏன் பாடினரில்லை? அதிபோயினும், முருகக்கடவுள் படைவீடுகளில் முக்கியமான வற்றையெல்லாம் எடுத்துப்புகழ்ந்த நக்கீரனார் முதலிய சங்கத்தார் காலத்தேனும் திருவேங்கடம் முருகன்வரைப்பு என்று கூறப்பட்டுளதோ? இல்லை. இதனாலும், பண்டைக் காலத்தேயே, சிவபிரானுக்கேனும் முருகவேளுக்கேனும் திருமலை சிறப்புடைய தலமாகக் கருதப்பட்டதன்று என்பது வெளிப்படையாம்.

இவற்றையெல்லாம் விடுத்து, ஆங்கிலவரசாட்சியின் பயன்களுள் ஒன்றாய் மதச்சார்பில்லாமல் வெளிப்படுத்தப்படும் சிலாசாஸன ஆராய்ச்சிபற்றியேனும் அப்பண்டிதர் கூற்றுக்கு ஆதாரமுண்டோ எனிற் கிடையாது. ஸ்ரீராமாநுஜர்க்கு இரண்டொரு நூற்றாண்டுகட்கு முற்பட்டவர்களும் சைவாபிமான மிக்கவர்களுமான இரண்டாம் பராந்தகன், ராஜமகேந்திரன், ராஜேந்திரன் என்றீசாழ்சக்கரவர்த்திகளின் சாஸனங்கள் திருமலையிற் பொறிக்கப்பட்டுள்ளன.* அச்சாஸனங்களின் விஷயங்களாலும் அவற்றின்முடிவில் 'ஸ்ரீமாஹேஸ்வரரகைஷ்' அல்லது 'ஸ்ரீ ஸ்கந்த ரகைஷ்' என்றில்லாமல் 'ஸ்ரீவைஷ்ணவர்கள் இரகைஷ்' 'இந்ரிபந்தஞ் செய்தது ஸ்ரீவைஷ்ணவர்களோம்' எனக்காணப்படுவனவற்றாலும் திருமலைக்கோயில், ஸ்ரீராமாநுஜர்க்கு முன்பே சிறிதும் ஐயமின்றித் திருமால்குன்றமாகவே கொள்ளப்பட்டிருந்த தென்று தெளிந்து கொள்ளலாம்.

இதுவரை கூறிய பிரபல நியாயங்களால் திருவேங்கடத் தெம் பெருமானைப்பற்றித் தமிழ்நூல்முறையால் அறியக்கூடிய உண்மைகள் இன்னவை என்பது யாவர்க்கும் கரதலாமலகமாகும்.

21. தேவாரம்பெற்ற தலங்களும் சிலாசாஸனவழக்கும்*



சிலாசாஸனங்கள்மூலம் அறியப்படும் செய்திகளுள்ளே தேவாலயங்களைப்பற்றிய அறச்செயல்களே அதிகம் என்பது பலரும் அறிவர். அவ்வாலயங்கட்கு நிலையான திருப்பணிகள் பல புரிந்தும், அறப்புறமாக இறையிலிலங்களை யளித்தும், வாகனம் அணிகலங்களாதிய வழங்கியும் பத்தித்திறம் வாய்ந்த உத்தமசீலர்கள் செய்துபோந்த தருமச்செயல்கள் பலவும், கோயிற்றிருமதில் முதலிய பொதுவிடங்களிலே பலரும் அறியவும் அறிந்துபேணவும் சாஸனமுறையில் வரையப்பட்டுள்ளன. அத்தகைய கல்லெழுத்துக்களினின்று தெரியவரும் பழைய வரலாறுகள் எண்ணிறந்தனவாம். அவற்றுள் தேவாரம்பெற்ற தலங்களைப்பற்றி அறியப்படும் புதிய செய்திகளும் பல. அவை சைவநன்மக்களும் பிற அறிஞர்களும் அறிதற்கும் ஆராய்ந்துகொள்ளுதற்கும் உரியனவாதலின், அவற்றை இங்குத் தொகுத்துக்காட்ட விரும்புகின்றேன். ஆராய்ச்சிக்குரிய அத் தலங்களை மூவகையாகக் கொண்டு இங்கு நோக்கத்தகும். அவையாவன:—

1. இப்போது வழங்கும் பதிகம்பெற்ற தலங்கள்
2. இப்போது வழக்குவீழ்ந்த பதிகமுள்ள தலங்கள்
3. இடம்விளங்கும் வைப்புத் தலங்கள்

1. வழங்கும் பதிகம்பெற்ற தலங்கள்

(1) திருச்சிற்றேமம்

இப்பெயர்கொண்ட திருப்பதி, சம்பந்தமூர்த்திகளது திருப்பதிகம் பெற்றுள்ள தென்பது தேவாரத்தால் அறியப்படும். சோண்டித் திருத்துறைப்பூண்டித் தாலுகாவில், திருவாய்மூர் என்ற சிவக்ஷேத்திரத்தை யடுத்து அதன் தென்மேற்கில் உள்ள சித்தாம்பூர் என்ற தலமாக இப்போது இது கருதப்படுகின்றது. ஆனால், இவ்

* கலைகள், Vol. xi, pp. 5-11; 408-419.

வூர்க் கோயிலிலுள்ள சாஸனங்கள், இதனைத் திருச்சிற்றேமம் என்ற பெயரால் குறிப்பாது, திருச்சிற்றாய்மூர் என்றே வழங்குகின்றன என்பார். இதனால், தேவாரப்பதிகம் பெற்ற திருச்சிற்றேமம் என்பது வேறொர் தலமாகவேண்டும் என்பது தெரியலாம். இஃது இவ்வாறாகும்.

தஞ்சாவூர் ஜில்லாப் பட்டுக்கோட்டைத்தாலுகாவில், அறந்தாங்கி செல்லும் ரயில்பாதையில், திருச்சிற்றம்பலம் என இப்பொழுது வழங்கும் ஊர் பழைய சிவாலயமுடையதாகும். இவ்வாலயம் மிகப் பழைமையானதென்பது பாண்டியன் வரகுணன், முதலாம் ஆதித்தசோழன் முதலியோர்காலத்துச் சாஸனங்கள்* ஆங்குள்ள வற்றால் தெரியவருகின்றது. அச்சாஸனங்கள் யாவும் அவ்வூரைத் திருச்சிற்றேமம் என்றே வழங்குவனவாகும். ஆகவே, சம்பந்தமூர்த் திகளது திருப்பதிகத்துக்குரிய திருச்சிற்றேமம் இத்திருச்சிற்றம்பலமே என்று சாஸனவாராய்ச்சியாளர் கருதுவர். இது பெரிதும் பொருத்தமாகின்றது.

(2) திருவிசயமங்கை

இப்பெயர் கொண்ட தலமும் சம்பந்தமூர்த்திகளது திருப்பதிகம் பெற்றதாம். இது, கும்பகோணத்துக்குப் பக்கத்தே சுந்தரப் பெருமாள்கோயில் ரயில்வேஸ்டேஷனுக்கு 4-மைலிலுள்ள சிவதலமாக இக்காலத்தாராற் கருதப்படுகின்றது. ஆனால், சம்பந்தமூர்த் திகளது திருப்பதிகத்தில்—

“கொள்ளி டக்கரைக் கோவந்த புத்தூரில்

வெள்விடைக்கருள் செய்விசயமங்கை

யுள்ளிடத்துறை கின்ற வருத்திரன்” (திருவிசயமங்கைப்பதி. 3)

பருதலால், இத்தலம் கொள்ளிடக்கரையில் உள்ள கோவந்த புத்தூரே என்பது தெரியலாம். கோவந்த புத்தூரில் ‘வெள்விடைக்கு அருள்செய் விசயமங்கை’ என்பதனால் விசயமங்கை என்பது அவ்வூர்ச் சிவாலயத்தின்பெயர் என்பதும், அதனுட் கோயில் கொண்ட சிவபிரான் கோவொன்றினுக்கு அருள்புரிந்தமைபற்றி அவ்வாலயமுள்ள ஊர் கோவந்தபுத்தூர் என்ற பெயர் பெறலாயிற்று என்பதும் விளங்கும். இஃது இப்போது கோவந்தபுத்தூர் என வழங்குவது. இதன்கண் புராதனமான சிவாலயமொன்று

உண்டு. இப்போது கருதப்படுமாறு, இவ்வூர்க்கு 4-மைலில் உள்ள கிராமத்தமைந்த சிவாலயமே பாடல்பெற்ற தலமாகக் கொள்வதற்கு, கொள்ளிடக்கரையில் அஃதில்லாமலும் கோவந்தபுத்தூரின் தொடர்புபெறாமலும் இருப்பது பெருந்தடையாகின்றது. அதனால் கோவந்தபுத்தூரில் உள்ள சிவாலயமே சம்பந்தமுர்த்திகள் திருப்பதிகத்துக்கு உரியதென்பது பொருத்தமாம். இதற்கேற்ப, அப்புத்தூர்ச் சிவாலயத்துள்ள பழைய சோழர்சாஸனங்களெல்லாம், ஆங்குக் கோயில்கொண்ட சிவபிரானை “ஸ்ரீ விசையமங்கை யுடையார்” “ஸ்ரீ விஜயமங்கலத்து மஹாதேவர்” என வழங்கியிருத்தல், மேற்கூறிய முடிவை உறுதிப்படுத்துவதாம் என்பர் சாஸனவாராய்ச்சியாளர்.* இனி, என்னுராய்ச்சியிற்கண்ட பிறதலச்செய்திகளைக் கூறுவேன்.

(3) திருக்கடைமுடி

இப்பெயர்பெற்ற சிவதலம் திருஞானசம்பந்த சுவாமிகளது திருப்பதிகம் உடையதாகும். இதனைத் தஞ்சாவூர்ஜில்லா ஆனந்ததாண்டவபுரம் ரயில்ஸ்டேஷனுக்குக் கிழக்கே 5-மைலில் உள்ள கீழையூர் என்ற தலமாகக்கொண்டு இக்காலத்தார் வழிபடுவர். ஆயின் முன்னையவழக்கு இதற்கு முற்றும் மாறுனதாம். தஞ்சாவூர் ஜில்லா, கோவிலடி எனவழங்கும் பேரூர்க்குக் கீழ்பால் 1½-மைலில் திருச்சேன்னம்புண்டி என்னுள்ள கிராமம் பழையமைபான சிவாலயமுடையது. அதனில் திருக்கோயில் கொண்ட சிவபிரான் சடையார், ஜடேசுவரர் என்ற திருநாமங்களால் இக்காலத்து வழங்கப்படுவதோடு, ஸ்வயம்புமூர்த்தி என்றும் விசேடமாக வழிபடப்பெறுவர். இவ்வூர்க் கோயிற் நிருமதில்களிற் பொறிக்கப்பட்ட சாஸனங்கள் பலவாகும். அவற்றுள் 9, 10 - ம் நூற்றாண்டுகளில் விளங்கிய பல்லவசோழர்கள் சாஸனங்களும் உள்ளன.† அவையாவும், இச்சிவாலயமுள்ள ஊரைத் திருக்கடைமுடி என்றும், இதனுள் எழுந்தருளியுள்ள மூர்த்தியைப் பெரும்பான்மை திருக்கடைமுடி மஹாதேவர் எனவும் சிறுபான்மை திருச்சடைமுடி மஹாதேவர் எனவும் வழங்குகின்றன. ஆனால், நந்திக்கலம்பகம் கொண்டவனும் தெள்ளாறெறிந்து வென்றவனுமான மூன்றாம்நந்திவன்மன், அவன் மகன் கோவிஜயநிருபதுங்கவர்மன் என்ற பல்லவர்கள் காலத்தவான பழஞ்சாஸனங்களிலே திருக்கடைமுடி மஹாதேவர் என்றே காணப்படுவதால், ககரசுகரங்கட்கு வேற்றுமைதெரியாமல் எழுதநேர்ந்த

* M. E. R. Nos. 157—184 of 1926-27.

† S. I. I. Vol. VII, Nos. 507-527.

பிற்காலத்தேதான், கடைமுடியைச் சடைமுடி என்று பின்னோர் கொண்டு வழங்கலாயினர் என்று தோற்றுகின்றது. 10-ம் நூற்றாண்டினான முதற்பாரந்தகசோழன் காலத்துச் சாஸனங்கள் அவ்விருவகையையும் ஆளுகின்றன. அதனால் அக்காலத்தேயே இம்மாறுபாடு உண்டாகியது என்று சொல்லலாம். ஆனால், இது தவறான வழக்கென்பது இத்திருக்கடைமுடிப் பக்கத்துத் திருச் சடைமுடி என வேறுதலமொன்று தனியே இருந்தமை சாஸனங்களால் தெளிவாக விளங்குவதாற் பெறப்படுகின்றது. அதனை அடுத்து விளக்குவேன். சம்பந்தமூர்த்திகள் திருமழபாடியை வணங்கியசெய்தி கூறியபின்

“அதன்மருங்கு கடந்தருளால் திருக்கானூர்

பணிந்தேத்தி யான்ற சைவ

முதன்மறையோர் அன்பிலாலந்துறையின்

முன்னவனைத் தொழுது போற்றிப்

பதநிறைசெந் தமிழ்பாடிச் சடைமுடியார்

பயில்பதியும் பணிந்து பாடி

மதகரட வரையுரித்தார் வடகரைமார்

துறையணந்தார் மணிநூன் மார்பர்” (பெரியபு. திருஞான.308)

எனப் பாடுவர் சேக்கிழார். இப்பாட்டினின்றும், கொள்ளிடங் காவிரிகட்கு இடைப்பட்ட இடையாற்றுநாட்டில் திருக்கானூர் அன்பிலாலந்துறை, சடைமுடி என்ற மூன்றும் அடுத்தடுத்தள்ள தலங்கள் என்பதும், அவை திருஞானசம்பந்தமூர்த்திகளது திருப் பதிகங்கள் பெற்றவை என்பதும் விளக்கமாகும். இத்தலங்கள் மூன்றனுள், முன்னவை யிரண்டுக்கும் அம்மூர்த்திகள் பாடிய பதிகங்கள் இப்போதும் வழங்குவன. பின்னதான ‘சடைமுடியார் பயில்பதி’ என்பது, திருக்கடைமுடி என்றே கொள்ளற்பாலது; என்னை? சம்பந்தர்திருப்பதிகம் அக்கடைமுடிக்கே காணப்படுதலால் என்க. எனவே, ‘கடைமுடியார்’ எனற்பாலது ‘சடைமுடியார்’ எனச் சேக்கிழார்காலத்தோ அவர்க்குப்பின்னரோ வழங்கலாயிற்று என்பது தெரியலாம். திருச்சென்னம்பூண்டியாகிய கடைமுடிச் சிவ பிரானைச் சடையர், ஜடேசுவரர் என இக்காலத்தவரும் மாறிவழங்குவர்.

இனி, மாயூரந் தாலுகாவில் திருவிளநகர்க்குக் கீழ்பால் உள்ள கிழையூரை, திருக்கடைமுடி என்று கொள்வதற்குப் பிற்காலவழக்

குத்தவிர வேறு சாஸனப்பிரமாணமேனும் பழைய நூற்பிரமாணமேனும் காணப்படவில்லை. திருக்கடைமுடிப்பதிகத்தின் இறுதி தோறும் 'வளநகர் கடைமுடியே' எனவருந் தொடர்க்கு, 'விளநகரையடுத்த கடைமுடி' என்று சிறிது பாடமாற்றிப் பொருள் கொண்டு, பின்னோர் இக் கீழையுரைத் திருக்கடைமுடி என்று வழங்குகின்றதது போலும்.* இஃது எங்ஙனமாயினும், பழைய பல்வர்காலமுதலாகப் பிற்பட்ட சோழர்கள் காலம்வரை, தஞ்சாவூர்த் தாலுகாத் திருச்சென்னம்பூண்டியே திருக்கடைமுடி என்று கொள்ளப்பெற்று வழங்கியசெய்தி சாஸனங்களால் நன்கறியப்படுதலின், தேவாரம்பெற்ற தலமாகக் கீழையுரை முன்னோர் கருதினவரல்லர் என்பது தெளிவு.

II வழக்குவீழ்ந்த பதிகமுள்ள தலங்கள்

(4) திருச்சடைமுடி

திருநாவுக்கரசுநாயனார் தம் அடைவுதிருத்தாண்டகத்தில்—

“கடைமுடி சாலக்குடி தக்கனார்...கடைமுடி கானூர் கடம்பந்துறை”

என்று பாடியவிடத்து, முற்கூறிய கடைமுடியின் வேறுகச் சடைமுடி என்ற தலமொன்றைக் கூறுதல் காணலாம். இப்பெயர் கொண்ட திருப்பதி, தஞ்சைஜில்லா கோவிலடி என்ற ஊரிலுள்ள சிவாலயப் பிரதேசத்துக்குப் பண்டு வழங்கிவந்ததாகும். இதனை—

“சகாப்தம் 1497...விட்டலதேவ மஹாராயர்...பாண்டிருலாசனி வளநாட்டு வல்லநாட்டு மேலைமுறி திருச்சடைமுடி என்ற கிராமம் திருப்பேர்நகரான் பெருமானுக்கு ஸமர்ப்பித்த தர்மசாஸனம்”†

“திரிபுவன சக்ரவர்த்திகள் விக்ரமசோழதேவர்க்கு யாண்டு 11-வது பாண்டிருலாசனிவளநாட்டு எயில்நாட்டுப் பிரமதேயம் திருப்பேர்ப்பெருங்குறி மஹாசபையோம். இவ்வூர் வடபிடாகை திருச்சடைமுடித் திருச்சடைமுடியுடைய மஹாதேவர்கோயிலில் திருமண்டபத்தே கூட்டன் குறைவறக்கூடியிருந்து”‡

* சைவரண்பரொருவரை இதுபற்றி நான் உசாவநேர்ந்தபோது, இக் கருத்தேபட அவர் கூறலாயினர்.

† S. I. I. vii, pp. 303—4.

‡ Ibid. p. 307.

எனவரும் சர்ஸனப்பகுதிகளால் அறியலாகும். இவற்றால் அப்பர் சுவாமிகள், முற்குறித்தபடி அடைவதிருத்தாண்டகத்திற் பாடிய சடைமுடி என்ற தலம், கோவிலடி எனவழங்கும் பேரூரின் பகுதியே என்பது விளக்கமாம். இக்கோவிலடி பண்டைக்காலத்தில் திருப் பேர்நகர் என்று பிரபலம்பெற்ற நகரமும், ஆழ்வார்கள் பலருடைய பாடல்கள்பெற்ற விஷ்ணுஸ்தலமும்* ஆகும். இந்நகரின் வடபுறத்தே, திருச்சடைமுடி என்று வழங்கிய சிவாலயப்பகுதி, திருப் பேளர்ப்புறம் என்று சங்கநூல்களிலும் திருப்பேர்த்திருப்புறம் என்று சாஸனங்களிலும் வழங்குவது. சோழன் கோச்செங்கணனுக்கும் சேரமான் கணைக்காலிரும்பொறைக்கும் போர்நிகழ்ந்த களமாக முன்னூல்கள்கூறும் திருப்பேளர்ப்புறம் என்பது, இத்திருச்சடைமுடிப் பிரதேசமேயாகும்.† இச்சடைமுடிச் சிவபிரானை—

“திருப்பேர்த் திருப்புறத்துறை மஹாதேவர்”

(S. I. I. vii p. 308)

“உடையார் திருப்புறத்துறைவார்” (p. 311)

“திருப்புறத்துறையும் பெருமானடிகள்” (p. 309)

என்று பழையசாஸனங்கள் குறிக்கின்றன. இவற்றால், திருப்புறம் என்றும் இச்சிவாலயம் பண்டு வழங்கப்பெற்றுவந்தமை தெரியலாம். இவ்வாலயம், திருமால்கோயிற்குக் கீழ்க்கே 3-பர்லாங்கில் உள்ளது. திருச்சடைமுடிக்குக் கீழ்பால் 1½-மைலில் உள்ளதே மேற்கூறிய திருக்கடைமுடி. திருப்பேரிலுள்ள திருமால்தலத்தின் பிரபலயத்தால் திருச்சடைமுடி என்ற ஊர்ப்பெயரின் வழக்குக்குன்றியகாலத்தே, கடைமுடி சடைமுடிகளின் வேறுபாடு மறக்கப் படலாயிற்றென்றும், அதனால் திருக்கடைமுடிச் சிவபிரானைச் சடைமுடிநாதர், சடையார், ஜடேசுவரர் என்று மாற்றிப் பிற்காலத்தார் வழங்கநேர்ந்ததோ என்றும் கருத இடமுண்டு. எங்ஙனமாயினும், திருக்கடைமுடியும் திருச்சடைமுடியும் ஒன்றையொன்றாக மயங்கும்படி எழுத்தொற்றுமையாலும் இடவண்மையாலும் நெருங்கியிருந்த தலங்களே என்பதில் ஐயமில்லை. இவ்வாறன்றி, ‘சடைமுடியார் பயில்பதி’ என்று சேக்கிழார்கூறியது, இத்திருச்சடைமுடியே

* ‘அப்பக்குடத்தான்’ என்பது வைஷ்ணவ வழக்கு.

† இதன்விவரம், இத்தொகுதி 245 - ம் பக்கத்துக் கீழ்க்குறிப்பால் அறியத்தக்கது.

என்று கூறினும் பொருந்தும். இங்ஙனமாயின் இதற்குப் பழைய பதிகமிருந்து பின் வீழ்த்ததெனல்வேண்டும்.

(5) திருத்தவத்துறை

திருச்சிராப்பள்ளிக்கு வடகிழக்காக 12-மைலில் லால்குடி என்ற ஊரொன்று உள்ளதைப் பலரும் அறிவர். இது ரயில்வே ஸ்டேஷனாகவும், தாலுகாவின் தலைமை ஸ்தானமாகவும், மழநாட்டுப் பிருகச்சரணம் என்ற வகுப்பைச்சார்ந்த ஸ்மார்த்தப் பிராமணர் மிகுதியும் வசிப்பதாகவும் உள்ள பேரூர். இவ்வூர்ப் புராதனசிற்பத் திறம் வாய்ந்த சிவாலயமொன்று உண்டு. இக்கோயிலின் செந்நிற மான கோபுரத் தோற்றத்தைக் கொண்டு, 'சிவப்பு ஸ்தானம்' என்ற பொருளுடைய 'லால்குடி' என்ற பெயரை இதற்கு முகம் மதியர் வழங்கினர் என்பர்.* இவ்வூர்ச் சிவாலயத்தின் கிழக்கு வடக்குத் திருமதில்களில் 9 - ஆம் நூற்றாண்டு முதல் 14 - ஆம் நூற்றாண்டுவரை ஆட்சிபுரிந்த அரசாங்கர்களாலத்துச் சாஸனங்கள் பல வரையப்பட்டுள்ளன. இவற்றின்குறிப்பை 1928 - 29 - ஆண்டுச் சாஸனவிலாகா அறிக்கையிதழ்களில் 98-முதல் 140-வரையுள்ள எண்வரிசையிற் காணலாம். இவற்றினின்று இவ்வூரின் பழம் பெயர் திருத்தவத்துறை என்பது அறியப்படும். இதுவே பிற்காலத் தும் வழங்கப்பெற்றது. இதற்குத் தமிழ்ப்புராணமொன்று உண்டு,† இத்தலத்துச் சிவபிரான்,

திருத்தவத்துறைப்	பெருமானடிகள்
„	பட்டாரகர், படாரகர்
„	ஈசுவர பட்டாரகர்
„	உடையார்
„	மகாதேவர்

என வழங்கப் பெற்றனர் என்று முற்கூறிய சாஸனங்களினின்று உணரலாகும். இக்கோயில் மூர்த்திக்கு இக்காலத்து வழங்குந் திருநாமம் ஸப்தருஷிசேவரர் என்பது. தம்மை நோக்கித் தவஞ்

* Trichinopoly District Gazetteer; see Lalgudi.

† ஸ்ரீ மீனாக்ஷிசுந்தரம் பிள்ளை அவர்கள் சரித்திரம்; முதற்பாகம், பக்கம் 94. இத்தலத்துத் தேவியான பெருந்திருப் பிராட்டியார் (ஸ்ரீமதி) மீது பிள்ளைத்தமிழ்ப் பிரபந்தமொன்று, ஷை பிள்ளையவர்களாற் பாடப்பெற்றுள்ளது. இது, பிள்ளையவர்களது பிரபந்தத்திரட்டில் மஹாமேதோபாத்ய-டார்ட்டர்-ஐயரவர்கடால் வெளிவந்துள்ளது.

செய்த அத்திரி பிருகு முதலிய ஸப்தருஷிகட்கும் அருள்புரிந்த மையால், அம்முர்த்திக்கு இத்திருநாமம் அமைவதாயிற்று. 9-ஆம் நூற்றாண்டினரான முதல்வரகுணபாண்டியனும், தெள்ளாறெறிந்த நந்திவர்ம பல்லவனும், 10-ஆம் நூற்றாண்டினரான பரகேசரி பராதகசோழன், இராஜகேசரி என்பார்களும், இவர்வழியினரான வேந்தர்களும் பெரிதும் அபிமானித்துத் திருப்பணிகள் புரிந்த இத்திருத்தவத்துறையானது புராணப் பிரசித்தி பெற்றதென்பதைப் பலரும் அறிந்திருத்தல் கூடியதே. ஆனால், இது முற்காலத்துத் தேவாரப் பாடலும்பெற்றிருந்தது என்ற செய்தி முன்னூல்களாலும் சாஸனங்களாலும் இப்போது தெரியவருகின்றது. அதனை ஈண்டு விளக்குவேன்.

தேவாரம் அருளிய மூவரால் தனிப்பதிகம் உடையவாகப் பாடப்பெறுதுபோயினும், அத்தனிப் பதிகங்களினும் பொதுப்பதிகங்களினும் குறிப்பிடப்பட்ட சிவதலங்கள் பலவுண்டு. அவை வைப்புத்தலங்கள் என்று வழங்கப்பெறும். அத்தலங்களிற் பலவற்றை 'சேஷத்திரக்கோவை' என்ற தலைப்பிடப்பெற்றதும் திருநாவுக்கரசு நாயனாரார் பாடப்பட்டதுமான பொதுப்பதிகத்துங் காணலாம். அதன் 11-ஆம் பாசரத்தே,

“ பண்டெழுவர் தவத்துறை வெண்டிறை”

என்ற பகுதி குறிப்பிடத்தக்கது. இத்தொடர்க்கு—ஆதியில் எழுவர் தவஞ்செய்த துறை என்பது பொருளாகும். தவஞ்செய்த துறை என்றதனால் முன்னின்ற எழுவர் என்பார் முனிவர்கள் என்பதும், பண்டெழுவர் என்பதனால் அவர்கள் ஆதியிருடிகள் என்பதும் பெறப்படும். படவே, ஸப்த ருஷிகளே அவ்வெழுவர் என்பதும், அவர்கள் சிவபிரானை நோக்கித் தவஞ்செய்து பேறு பெற்ற தலமாதல்பற்றித் தவத்துறை என்ற பெயர் வழங்கலாயிற்று என்பதும், அவ்வெழுவர்க்கும் அருள்புரிந்த ஸப்தருஷிசேவரர்களோயில்கொண்ட லால்குடியே அத்தலமென்பதும் நன்கு விளங்கும். எனவே, திருத்தவத்துறை தேவாரத்துள் குறிப்பிடப்பட்ட தலங்களுள் ஒன்றென்பது தெளியப்படும்.

மேற்கூறியவாறு, திருத்தவத்துறை வைப்புத் தலமென்று விளங்கினும், அது தனிப்பதிகம் பெற்ற தலங்களுள் ஒன்றென்பது, இப்போது வெளிவந்துள்ள தேவாரப் பதிகங்களைக் கொண்டு அறியக்கூடவில்லை. எனினும், அங்ஙனம் பதிகம்பெற்ற சிறப்பையும்

இத்தவத்துறை ஒருகாலத்து உடைத்தாயிருந்ததென்றே தெரிய வருகின்றது. திருஞானசம்பந்த சுவாமிகள் தலபாத்திரைசெய்து கொண்டு சிவபிரானை வணங்கிவந்ததைக் கூறுமிடத்துப் புலவர்பெருமானை சேக்கிழார்,

“ஆரணத் துட்பொரு ளாயினுரை
ஆணக்கா வின்கட் புகழ்த்துபாடி
ஏரணி யும்பொழில் சூழ்த்தசண்பை
யேந்தலா ரெல்லையி லின்பமுற்றார்”

“கைதொழு தேத்திப் புறத்தணைந்து
நாமர் பதியதன் கட்சிலநாள்
வைகி வணங்கி மகிழ்த்தணைவார்
மன்னுந் தவத்துறை வானவர்தாள்
எய்தியிறைஞ்சி யெழுத்துநின்றே
இன்றமிழ்மாலே கொண்டேத்திப்போந்து
வைதிக மாமணி யம்மருங்கு
மற்றுள்ள தானம் வழத்திச்செல்வார்”

(பெரியபு. திருஞான. 346, 347.)

என்று அந்நாயனார் செய்திகளாகப் பாடுதல் காணலாம். திருவானைக்காவிற் சிலநாள் வைகி வணங்கியபின் வேறு தலங்கையுந் தரிசிக்க விரும்பிய அப்பெரியார், அடுத்துச் சென்றிறைஞ்சியது ‘தவத்துறை வானவர்தாள்’ என்று இப்பாடல்களிற் கூறப்படுதல் அறியத்தகும். இத்தவத்துறையாகிய லால்குடி திருவானைக்காவுக்கு வடகிழக்கே 12-மைலில் உள்ளதனால், ‘தவத்துறை வானவர்’ என்பார் அத்தலத்துக் கோயில்கொண்ட ஸப்தருஜிசுவரரே என்பது தானே விளங்கும். இங்ஙனம் சம்பந்தமுர்த்திகள் தவத்துறை வானவர்தானே வணங்கியது மட்டுமன்றி,

“இறைஞ்சி யெழுத்துநின்றே இன்றமிழ்மாலே கொண்டேத்தி”னர் என்று சேக்கிழார் பாடுகின்றார். இதனால், தம் திருப்பதிகமாலே யொன்றும் அவ்வானவர்தாளிற் சூட்டி அந்நாயனார் துதித்தனர் என்பது நன்கு பெறப்படும்.

“பைஞ்ஞீலி வாணர் கழல்பணிந்து மண்பரவுந்
தமிழ்மாலே பாடி” (ஐ, ஐ, 322)

“ஆணக்காவில் வெண்ணுவல் மேவிய மெய்ப்பொருளை...
பண்ணுறு செத்தமிழ்மாலே பாடி” (345)

“நெடுங்களத்தாதினைய இன்னிசைமாலேகொண்டேத்தியே” (349)

என்பன முதலாகப் பிறதலங்கட்குச் சம்பந்தமூர்த்திகள் திருப்பதி கங்கள் பாடியதைக்குறிப்பிடுந் தொடரே அமைய, தவத்துறை வானவர்க்கும் அந்நாயனார் பதிகம்பாடிய செய்தியைச் சேக்கிழார் கூறுதலால், அது வைப்புத்தலமன்றிச் சம்பந்தமூர்த்திகளது தனிப் பதிகம் பெற்றிருந்ததென்பது தெரியவருகின்றது. இஃது அடியில் வரும் சாஸனப் பிரமாணங்களாலும் வலியுறுதலை இனிக்குறவேன்.

மேற்குறித்த லால்குடிச் சிவாலயத்தின் தெற்குத்திருமதிலில் வரையப்பட்ட கல்லெழுத்துக்களிலே, மதுரைகொண்ட கோப் பா கேசரிவர்மன் (முதற் பாரந்தகசோழன்) காலத்தமைந்தவற்றுள், அவ்வரசனது 37-ஆம் ஆட்சியாண்டிற் பொறிக்கப்பட்ட சாஸன மும் ஒன்றாகும். அதனில், சிவகோசரி* பிடாரன் என்பார், திருத் தவத்துறைப்பட்டாராகர்(ஸ்வாமி) திருமுன்பே நித்தம் பூன்று காலமும் பிராமணரிருவர் திருப்பதியம் விண்ணப்பஞ்சேய்ய நிலம் உதவிய செய்தி கூறப்பட்டுள்ளது. அப்பாரந்தகன்மகன் இராஜ கேசரியின் மூன்றாம் ஆட்சியாண்டில் ஷே திருமதிலில் வரையப் பட்ட மற்றொரு சாஸனத்தே, அங்ஙனம் திருப்பதியம் பாடுதற்கு உதவிய மானியம் போதியதா யில்லாமையால் அஃதுதவிய சிவகோ சரிபிடாரரே மேலும் சிலநிலங்களை விலைக்குப் பெற்று உதவி, அதன் செவ்வாரத்தை (மேல்வாரத்தை)த் திருப்பதியம் விண்ணப் பஞ் செய்வார் அடைதற்கும் பிறவற்றுக்குமாக வகைசெய்த வர லாறு கூறப்பட்டுள்ளது. இவற்றால் தேவாரவாசிரியர் மூவர் பிரபா வங்களை முதன்முதலில் உலகிற் பரவச்செய்த முதலாம் இரா ஜராஜசோழன் கொட்பாட்டனும் பாட்டனுமான சோழர்கள் காலங்களிலே, திருத்தவத்துறைக் கோயிலில் திருப்பதியம் ஒதப் பட்டுவந்ததென்பது வெளியாதல் காண்க. இங்ஙனம் ஒதப்பட்ட திருப்பதியம், சேக்கிழார் குறிப்பிட்டவாறு, சம்பந்தமூர்த்திக ளது “இன்றமிழ்மலை”யே ஆதல் வேண்டும் என்கொள்ளத் தகும். முதல் இராஜராஜசோழனே திருமுறைகண்டவனென்று பெரும்பாலும் கூறப்படுபவனாயினும், அவற்கும் முற்பட்ட சோழ ராட்சிகளில் பழைய தலங்களிலெல்லாம் திருப்பதியம் ஒதும் வழக்கிருந்ததென்பது சாஸனங்களால் நன்கறியப்படுகின்றது. 9 - ஆம் நூற்றாண்டினான மூன்றாந் திவன்மன்காலத்தே திருவல்லத்

* கண்ணப்பநாயனார் காலத்தே திருக்காளத்திநாதரைப் பூசித்து வந்த அருச்சுரப்பெயர் இஃதென்பது அறியத்தக்கது. பிடாரன் - பட்டார கன் என்பதன் மரூஉ.

தும்*, 10-ஆம் நூற்றாண்டினரான முதல் இராஜகேசரி அவன்மகன் முதற்பாரந்தகன் காலங்களில் பழுவூர்† அள்ளுர்களிலும்,‡ 11-ஆம் நூற்றாண்டினரான இரண்டாம்பரகேசரி, உத்தமசோழன் காலங்களில் முறையே திருவாவடுதறை¶ அந்துவநல்லூர்த் திருவாலந்துறைகளிலும்§ திருப்பதியங்கள் ஒதப்பட்டவந்த செய்தியை அவை கூறுதல் காணலாம். இதனால், தேவாரம்பாடிய மூவரின் வரலாறுகளும் பதிகங்களும் நாட்டிற் சிறுக அறியப்பட்டிருந்தவற்றை அவ் இராஜராஜசோழன் பிரபலமடையச் செய்தவன் என்பது தகுமேயன்றி, அச்சோழனுக்குமுன்பு அவை முழுதும் வழக்கற்றிருந்தன எனல் பொருந்தாதென்பது பெறப்படும். இதனால், அச்சோழனுக்கு முற்பட்டகாலத்துச் சாஸனங்கள் கூறும் திருப்பதியங்கள் பெரும்பாலவும் மூவரோதியன என்று கொள்ளுதலே ஏற்புடையதென்க. இம்முறையில், இராஜராஜசோழனுடைய கொட்பாட்டன் பாட்டன்காலங்களிலே திருத்தவத்துறையில் ஒதப்பட்ட திருப்பதியமாகச் சாஸனங்கூறுவது, சேக்கிழார்கூறியபடி, அத்தலத்துக்கு ஞானசம்பந்தசுவாமிகள் பாடிய திருப்பதியமாகவே கொள்ளல் பொருத்தமாகின்றது. பிராமணரிருவர் திருத்தவத்துறைப் பதியமோத நிமிக்கப்பெற்றனர் என்ற புதியசெய்தியும் இங்கே குறிப்பிடத்தக்கது. சம்பந்தர் அருளிய தவத்துறைப்பதிகம் சேக்கிழார்காலத்தும் வழங்கியதுபோலும். இல்லையேல், அப்பதிக முண்மையைச் சாஸனமூலம் அறிந்து “தவத்துறை வானவர்தாள் இன்றமிழ்மலை கொண்டேத்தி” என்று அப்புலவர் பெருந்தகை கூறினர் எனல் வேண்டும். சோழனது பேரமைச்சராக விளங்கிய சேக்கிழார்க்குத் தேவாரம்பெற்ற தலங்களின் வரலாறுகள் மூல சாஸனவாயிலாக நன்கு தெரிந்திருத்தல் கூடியதேயாதலால், தவத்துறைக்குரிய அத்தகைய பிரமாணங்களைக்கொண்டே அங்ஙனம் அவர் பாடலாயினர் என்ற கருத்தும் பொருத்தமாதல் காண்க.

* S. I. I. Vol. iii, pp. 92-4.

† M. E. R. No. 349 of 1918.

‡ Ibid ,, 373 of 1903.

¶ Ibid ,, 139 of 1925.

§ S. I. I. iii, p. 139

இனி, சம்பந்த மூர்த்திகள் பாடிய பாடற்றொகை 16,000- என்பது நம்பியாண்டார் நம்பிகள் வாக்காலும்,* அவற்றுள் 384- பதிகங்களே பிற்காலத்து வழங்கலாயின என்பது உமாபதி சிவாசாரியர் வாக்காலும்† அறியப்பட்டவை. இப்போது வழக் கிலுள்ளவை 383-பதிகங்களே. விடுபட்ட ஒன்று, இன்ன திருப் பதிக்குரியதென்பது தெரியவில்லை. திருவிடைவாய் என்ற தலத் துக்குச் சம்பந்தமூர்த்திகள் பதிகமொன்றுண்டென்பது, பதிகப் பாடல்களமைந்த அவ்வூர்க் கல்வெட்டொன்றால் அறியப்படு கின்றது. இக்கல்லெழுத்து 12, 13 - ஆம் நூற்றாண்டுகுரிய தென்பர். இப்பதிகமே உமாபதிசிவாசாரியர் கூறிய கணக்கிற் குரியதென்று கருதப்படுகின்றது. ஆயின், திருவிடைவாய்க்குச் சம் பந்தமூர்த்திகள் திருப்பதிகம்பாடிய செய்தியை, சேக்கிழார் ஏனைத் தலங்களுக்குக் கூறியபடியே குறிப்பிடாது, திருத்தவத்துறைக்கு அம்மூர்த்திகளது பதிகமுண்மையைக் கூறுதல் நோக்கத்தக்கது.

இனி, 14 - ஆம் நூற்றாண்டில் தேவராய மகாராயர் என்ற விஜயநகர வேந்தர் காலத்தும் இத்திருத்தவத்துறை பிரபலமாயி ருந்த தென்பது அத்தலத்துள்ள சாஸனமொன்றால் அறியப்படு கின்றது. ஏறக்குறைய இவ்விராயர் காலத்தவரான அருணகிரிநாத ரும் இத்தவத்துறையைத் தம் திருப்புகழில்,

“சேரணி யுந்திரை தத்தி முத்தெயி
காவிரி யின்கரை யொத்து மெத்திய
சீர்புனை கின்ற திருத்தவத்துறை வரும்வாழ்வே”

“திரைக்க டற்பொரு காவிரி மாநதி
பெருக்கெ டுத்துமெ பாய்வள நீர்பொலி
திருத்தவத்துறை மாநகர் தானுறை பெருமானே”

என்று சிறப்பிப்பர். இனித் திருத்தவத்துறைச் சாஸனங்களால் அறியப்படும் வேறு செய்திகள் வருமாறு:—இத்தலம் வடகரை மழநாடு என்ற பெரும்பிரிவைச் சார்ந்ததாகும். இம்மழநாடு 8, 9 - ஆம் நூற்றாண்டுகளிற் பாண்டியராட்சிக் குடப்பட்டிருந்த

* “பச்சைப் பதிகத் துடன்பதினா ருயிரம்பா, வித்துப்பொருளை வினைக்க வலபெருமான்” (ஆளுடை. திருத்தோகை). 16,000-பதிகமென் பாருமுளர்.

† திருமுறைகண்ட புராணம், 25.

காலத்துப் பாண்டியகுலபதி வளநாடு என்றும், சோழராட்சியில் பாண்டியகுலாசனி வளநாடு, இராஜராஜவளநாடு என்றும் பெயர் பெறலாயிற்று. இம்மழநாட்டுள் இடையாற்றுநாடு என்ற சிறு பகுதிக்கு உள்ளடங்கியதே இத் திருத்தவத்துறை. இத்தலத்துள்ள சிவாலயத்தைப் பல்லவபாண்டியசோழர்களும் பிற்பட்டவேந்தர்களும் பிற நன்மக்களும் பெரிதும் அபிமானித்துப் பல திருப்பணிகளும் புரிந்துள்ளார். இவருள், பிற்பட்டதான பாரதவெண்பாவைப் பாடுவித்தவனும் நந்திக்கலம்பகத் தலைவனுமான ‘தெள்ளாறெறிந்து வென்றுகொண்ட’ நந்திபோத்தரையனும், மாறஞ்சடையனை வரகுண மகாராஜனும், முதல் ஆதித்தசோழன் அவன்மகன் பராந்தகசோழன் என்பாரும் பழைமைபெருமை வாய்ந்தவர்கள். இவருள் முதலிருவரின் ஆட்சியாண்டுகளாகக் குறிக்கப்பட்டவற்றினின்று, முதல் வரகுணபாண்டியன் ஆட்சிதொடங்கிய காலத்தை ஒருபடியாகத் தெரிந்துகொள்ளக் கூடியதாகின்றது.* இப்பாண்டியனுக்குப் ‘பாண்டியர் குலபதி’ என்ற சிறப்புப்பெயரைச் சாஸனம் வழங்குதல் குறிப்பிடத் தக்கதாம். மழநாடு இவன்காலத்து அடிப்படுத்தப்பட்டமையால் அது ‘பாண்டியகுலபதி வளநாடு’ என்ற பெயர் பெற்றதென்று இவன் சிறப்புப்பெயராற் பெறப்படும். சோழர் பாண்டியரைவென்று கைப்பற்றியபின் பாண்டியகுலாசனி வளநாடு எனத் தம் சிறப்புப்பெயரை இதற்கு வழங்கலாயினர் [பாண்டிய குலாசனி - பாண்டியர்குலத்துக்கு இடியேறான சோழர்]. மேற்கூறிய பேரரசர் சாஸனங்களிற் பல, தவத்துறைக்கோயில் புதுப்பிக்கப்பட்ட 10 - ஆம் நூற்றாண்டில் வடக்குத் திருமதிலில் ஒருசேரப் பெயர்த்தெழுதப்பட்டனவாகும். இவற்றுல், லால்குடியான திருத்தவத்துறை தேவாரத் தனிப்பதிகம் பெற்ற சிவதலமென்பதும், அதன் பழைமைபெருமைகளும் நன்கு வெளியாகும்.

(6) திருவாலந்துறை

சம்பந்தமூர்த்திகள், ‘பொன்னித் தென்கரைத்தானம் பல பணிவா’ ராய்த் திருப்பராய்த்துறையுட் புருந்து ஆங்குச் சிவபிரானைத் தொழுத பின்னர், திருவாலந்துறை திருச்செந்துறை என்ற இருதலங்களையும் வணங்கித் ‘திருகற்குடிமலை சேரவந்தார்’ என்று சேக்கிழார் பாடியிருத்தல் காணலாம்†. இவற்றுள் திருவா

* ஸ்ரீமாத் கே. வி. சுப்பிரமணிய ஐயரவர்கள் (பி. ஏ.) இச்சாஸனம் கன்பற்றி எழுதிய அரிய கட்டுரை காண்க. (Ep. Ind. Vol. xx, p. 51.)

† பெரியபுராணம், திருஞான. 339-42.

லந்துறை எனப்பட்ட தலம் இங்குச் சிறப்பாக நோக்கத்தகுந்து. காவிரிக்கு வடகரையில் அமைந்த தலங்களைக் கூறுமிடத்தே,

“திருக்கானூர் பணித்தேத்தி...அன்பிலாலந்துறையின்
முன்னவனைத் தொழுதுபோற்றி”

என அன்பிலாகிய ஆலந்துறை சம்பந்தரால் முன்னரே வணங்கப் பட்டமையால்* தென்கரைத்தலங்களுள் ஒன்றாக அவர்கூறிய இத் திருவாலந்துறை வேறோர்தலமே என்பது தெளிவாம். அஃது யாதோவெனில்—திருச்சிராப்பள்ளிக்கு மேற்கே 7-மைலில் காவிரிக்குத் தென்கரையில் உள்ளதும், அந்தநல்லூர் என்று இப்போது வழங்குவதுமான தலமே என்க. இவ்வூரிலுள்ள சிவாலயம் பழமை வாய்ந்திருத்தலோடு, முதற்பரார்தகன் முதலிராஜராஜன் என்ற சோழர்கள் காலத்தவும், பிற்பட்ட பாண்டியர்காலத்தவுமான சாஸனங்கள் பல உடையதுமாகும். அவற்றிலெல்லாம் அத்தலம் அந்த வனல்லூர் அந்துவனல்லூர் என்றும், அதன்கணுள்ள சிவாலயம் திருவாலந்துறை என்றும், ஆங்குக் கோயில்கொண்ட சிவபிரான் வடதீர்த்தநாதர் என்றும் வழங்கப்பட்டிருத்தலைக் காணலாம்.† [வடதீர்த்தம்—ஆலந்துறை]

“பூரத் திருவிழவும் பூமியெழு மாவரையும்
பாரித்த பாசுபத மூர்த்தியையும்—வாரத்தாற்
செய்தான் நிகழ்ந் துவனல்லூர் தென்னோகை
மொய்தா ருடையான் முயன்று” (S. I. I. Vol. viii, No. 661)

என்ற சாஸனவெண்பரவும் இங்கறியத் தக்கது. அந்துவனல்லூர்—அந்துவன் என்பாற்குரிய நல்லூர். அந்துவன் என்பது, சங்க காலமுதல் மக்கள் பெயராக வழங்கியதாகும்.‡ முதலிராஜராஜ சோழனுக்குமுன்பு ஆண்ட உத்தமசோழன்காலத்தே, இவ்வாலந்துறைச் சிவாலயத்துக்குத் திருப்பதியமொன்று§ வழங்கிவந்த தென்று அவ்வூர்ச் சாஸனமொன்று கூறும். திருத்தவத்துறைக்குப் போலவே, இப்பதியமும் சம்பந்தமூர்த்திகளாற் பாடப்பெற்றதாகச் சேக்கிழார் வாக்கைக்கொண்டு கருதல் தகும்.

* பெரிய பு. திருஞான. 308.

† I. M. P, Tp. Nos. 371, 374.

‡ ‘அந்துவன்கொரு தந்தை’(பதிற்.) ‘நல்லந்துவனார்’ முதலிய காண்க.

§ S. I. I. Vol. iii, p. 139.

(7) திருச்செந்துறை

இங்ஙனம், திருவாலந்துறை சென்றுவணங்கிய சம்பந்தமூர்த்திகள் அடுத்ததுத் 'திருச்செந்துறையேழுதலா வழுவில் பலகோயில்கள் சென்று' வணங்கினர் என்று சேக்கிழார் கூறுவர். இப்பெரியார் கூற்றின்படி, திருச்செந்துறை என்பது காவிரித் தென்கரையதேயாதலின், அதன் வடகரையில் அப்பெயர் கொண்டுள்ள எத்தலமும் ஆகாது என்பது தேற்றம். இத் தென்கரைத்திருப்பதி திருச்சிராப்பள்ளிக்கு மேற்கே 6 - மைலிலும் மேற்கூறிய அந்த நல்லூர்க்குக் கிழக்கே 1-மைலிலும் உள்ள திருச்செந்துறை என்ற ஊரேயாகும். இவ்வூரும் பழைமையான சிவாலயமுடையது. இவ்வாலயத் திருமதில்களிலே, முதற் பரார்தகசோழன் காலத்துச் சாஸனங்கள் பலவும், பிற்பட்ட சோழர்சாஸனங்களும் வரையப்பட்டுள்ளன.* இவற்றினின்று, இத்தலம் ஈசானமங்கலம் என்ற பிரதேசத்தைச் சார்ந்த தென்பதும், அப் பரார்தகசோழன் மகனான அரிகுலகேசரியின் தேவியால் கற்றளிப்பாக இவ்வூர்ச் சிவாலயம் திருப்பணிசெய்யப் பெற்ற தென்பதும்,† இத்தலத்துச் சிவபிரான் திருச்செந்துறைக் கற்றளிப்பரமேசுவரர், சந்திரசேகரர் என வழங்கப்பட்டனர் என்பதும் விளங்குவன. சம்பந்தமூர்த்திகள், திருவாலந்துறையிற்போல இத்தலத்துக்கும் எழுந்தருளி வணங்கினர் எனப்படுதலால், அவர்திருப்பதிகம் பண்டு இதற்கும் இருந்ததாக வேண்டும்.

III இடம்விளங்கும் வைப்புத்தலங்கள்

(8) ஏமநல்லூர்
~~ஏமநல்லூர்~~

அப்பர்சுவாமிகளது ~~உருத்திரத்தாண்டகத்தே~~ 'எச்சிலி எமர் ஏமநல்லூர்' எனவருந் தொடருளது. இதனில், ஏமநல்லூர் என்று கூறப்படுவது, தஞ்சைப் பெரியகோயிலிற் கண்ட சாஸனமொன்றில்,

“மண்ணிநாட்டு ஏமநல்லூராகிய

திரைலோக்ய மஹாதேவீச் சதுர்வேதிமங்கலம்”†

* I. M. P. Tp. Nos. 367-379.

† S. I. I. iii, 96.

‡ Ibid. Vol. ii, 324, 336.

என்று கூறப்பட்டிருத்தல் கொண்டு, ஷெ ஜில்லா சும்பகோணந்தாலுகாவில் உள்ள திரைலோக்கி என்ற ஊரை என்பது விளக்கமாகின்றது.

(9) இரும்புதல்

திருவீழிமிழலைக்குரிய திருத்தாண்டகத்தே ‘இரும்புதலார் இரும்புளையுள்ளார்’ எனத் திருநாவுக்கரசுநாயனார் பாடியிருத்தல் காணலாம். இதனுள், இரும்புதல் என்பது ஷெ ஜில்லா பாவநாசந்தாலுகாவில் இரும்புதலை எனவழங்கும் ஊரை என்பது, அவ்வூர்ச் சிவாலயத்தே, முதல் இராஜராஜசோழன் முதலியோர் காலத்து அமைந்த சாஸனங்களிலே—

“மனுகுலகுளாமணிச் சதுர்வேதிமங்கலத்துத்
திருவிரும்புதலுடைய மஹாதேவர்” *

என வருந் தொடரால் தெளிவாகின்றது.

(10) இடைக்குளம்

அடைவு திருத்தாண்டகத்தே ‘வளைகுளமும்...இடைக்குளமும்’ என இரண்டு தலங்கள் அப்பர்சுவாமிகளாற் கூறப்பட்டுள்ளன. இவற்றுள், இடைக்குளம் என்பது, ஷெ ஜில்லா சும்பகோணந்தாலுகாவில் உள்ள மருத்துவக்குடி என்ற ஊராகும். இதன்கணுள்ள சிவாலயத்துக் கண்ட சாஸனங்களில்,† இக்கோயின் மூர்த்தியை,

“உய்யக்கொண்டார் வளநாட்டுத் திறைமூர்நாட்டு...

திருவிடைக்குள முடையார்”

“உடையார் திருவிடைக்குள முடையார்”

என வழங்குதல் காணலாம். ஆகவே, சோனாட்டு வைப்புத்தலமே இஃது என்பது பெறப்படுகின்றது.

(11) வளைகுளம்

மேற்காட்டிய திருத்தாண்டகத் தொடருட் குறிக்கப்பட்ட வளைகுளம் என்ற தலம், வடவார்க்காடு ஜில்லா அரக்கோணந்தாலுகாவில் வளர்புரம் என வழக்கும் ஊராகத் தெரிகின்றது. இவ்வூரிற் கோயில்கொண்டுள்ள சிவபிரானை—

* I. M. P. Tj. 994.

† Ibid. Tj. 1000.

“வளைகுளத்து நாசீசுவர முடையார்”

என்று சாஸனங்கள்* வழங்குதல் ஈண்டு அறியத்தக்கது.

(12) கண்ணை

சேஷத்திரத் திருத்தாண்டகத்தில் ‘கண்ணை களர் காறை கழிப் பாலைபும்’ என்னுந் தொடர், அப்பர் சுவாமிகளாற் பாடப்பெற்று ளது. இதனுள் கண்ணை என்பது, ஸெ ஜில்லா திருவண்ணாமலைத் தாலுகாவில் உள்ள செங்கண்மா என்ற பழைய ஊரின் பெயராகத் தோற்றுகின்றது. மலைபடுகடாங் கொண்ட நன்னன் வேண்மானைச் செங்கண்மாத்துவேள் என முன்னோர் கூறுவதால், இவ்வூர் சங்க காலப் பிரசித்தியுடையதென்பது தெரியலாம். இதன்பால் உள்ள சிவாலயம், திருவிடபத்துறை எனச் சாஸனங்களில் வழங்கப்படுவ தாம். இக்கோயிலின் தெற்குத்திருமதிவொன்றில்—

“திருவள ரும்புயன் தேன்கண்ணை யாட்கொண்ட நாயகனிற்
பொருள்வள ரும்புவி யிற்பொலி வெய்திப் பொருந்திடவே
உருவளர் தோகையின் மேல்வந் துதித்தெழு ஞாயிறுபோற்
கருவளர் கந்தனைக் கற்பித் தடியினை கண்டனனே”

எனத் தனியே வரையப்பட்ட செய்யுட்சாஸனத்து,† கண்ணை எனக் கூறப்பட்ட ஊர் இச்செங்கண்மா என்று தெரிவதால், தேவாரவைப்புத்தலம் இதுபோலும்.

(13) திருக்காரிக்கரை

திருநாவுக்கரசு நாயனாரும் ஞானசம்பந்தமூர்த்திகளும் திருக் காளத்திக்குச் சென்ற காலங்களில், இடையே திருக்காரிக்கரை பணிந்தனர் என்று சேக்கிழார் கூறுகின்றார்‡. இத்தலத்தையே சுந்தரமூர்த்திகளும் தம் திருவிடையாற்றுத்தொகையுட் குறிப்பிட லாயினர். திருக்காரிக்கரை என்பது செங்கற்பட்டு ஜில்லா பொன் னேரித் தாலுகாவில் உள்ள ராமகிரி என்ற ஊரே என்பது, அவ் வூர்ச் சிவாலயத்துக் கண்ட சாஸனங்களிலே§—

* I. M. P. N. A. 146-8.

† S. I. I. Vol, No. 117.

‡ பெரியபு. திருநாவுக். 343; திருஞான. 1015.

§ I. M. P. Cg. 741-2.

“ஜெயங்கொண்ட சோழமண்டலத்துக் குன்றவத்தனக்
கோட்டத்து நின்றையூர்நாட்டு நடுவின்மலை
திருக்காரிக்கரையுடைய நாயனார்”

“திருக்காரிக்கரைப் பிள்ளையார்”

எனவருந் தொடர்களால் அறியப்படுவது. இதனை வாலீச்சரம் என்றும் அச்சாஸனம் வழங்கும். காரிநதியின் பக்கத்து உள்ளதனால் அத்தலம் இப்பெயர் பெற்றது. இங்கதி, இப்போது இராமகிரிக்குச் சிறிது விலகிச்செல்லும் காலேறு என்று கருதப்படுகின்றது. காலேறு என்பது தெலுங்கில் கறுப்புநதி என்ற பொருள்படும்பதாகலின், அதுவே அப்பொருளின் காரிநதி எனத் தமிழில் வழங்கியதாக வேண்டுமென்றும், அங்கதிப் பக்கத்துள்ள தலம் திருக்காரிக்கரை எனப்பட்ட தென்றும் கொள்ளத்தக்கன. காரியாறு எனச் சங்கநூல்கள் கூறும் நதி இதனின் வேறாகும்.*

(14) திண்டிச்சரம்

திருநாவுக்கரசு நாயனாரது அடைவத்திருத்தாண்டகத்தல்—

“கோடச்சரம் கொண்டிச்சரந் திண்டிச்சரம்”

என்ற தொடர் வருதல் தெரியலாம். இதனுள், திண்டிச்சரம் என்ற தலம் தென்னார்க்காட்டு ஜில்லாவிலுள்ள பிரபலநகரான திண்டிவனம் என்ற ஊரை என்பது ஆங்குள்ள சாஸனங்கள் பலவற்றால் அறியப்படுகின்றது.† சங்ககாலத்தே, சிறுபாணாற்றுப்படை கொண்ட ஓய்மானாட்டு நல்லியக்கோடன் என்ற தலைவன் ஆட்சி புரிந்த கிடங்கில் என்ற நகர்ப்பகுதியே இத் திண்டிச்சரமாகும். “ஓய்மானாட்டு...கிடங்கில் திருத்திண்டிச்சரம்” என்பது சாஸனம்‡. இதன் ‘ஸ்தலவிருகூடம்’ புளியமரமாதலின் திர்த்திருணீவனம் என்பது திண்டிவனம் எனத் திரிந்துவழங்கியதென்பர்; [திர்த்திருணீ—புளி]. இத்தலத்துச் சிவாலயத்துள்ள சாஸனமொன்றிற் கண்ட வெண்பா வருமாறு:—

“சீராருந் தென்கிடங்கிற் றிண்டிச் சுரத்தானுக்
கேராருந் கண்மண் டபமெடுத்தான்—பாராரும்

* சேரன் செங்குட்டுவன், பக். 102, கீழ்க்குறிப்புக் காண்க.

† I. M. P. Cg. 448.

‡ S. I. I. vii, 420.

பொன்னுன பூமன்கோன் புத்த நிராசகங்கள்
என்னுன யாரையா ரேறு” *

இவற்றால், திண்டிச்சுரம் என்பது, அறிஞர்சிலர் கருதுமாறு, திண்டிக்கல் போன்ற தலமன்று என்பது சாஸனவழக்கால் தெரியவருகின்றது.

(15) மயிண்டிச்சுரம்

சம்பந்த மூர்த்திகளது சேஷத்திரக்கோவை 7-ம் பாட்டில்—
'மயிண்டிச்சுரம் வரதவூர் வாரணாசி' எனவருதல் காணலாம். இதனுள் மயிண்டிச்சுரம் என்பது, சேலம்ஜில்லா, தர்மபுரித்தாலுரா அதமன்கோட்டையில் உள்ள சிவாலயத்தின் பழம்பெயராகும். இதன்கணுள்ள சோமேசுவரர்சந்விதித் திருமதிவிற்கண்ட சாஸனங்கள் இக்கோயின் மூர்த்தியை, மயிந்தீசுவரமுடையார் என வழங்கியிருத்தல் † அறியத்தகும். மேலே கூறிய திர்த்திரிணீசுவரம் என்பது திண்டிச்சுரம் எனத் திரிந்தவாறு, மயிந்தீசுவரம் என்பது மயிண்டிச்சுரம் என மாறியதாம். இவ்வாலயமுடைய அதமன்கோட்டை என்பது அதியமன்கோட்டை என்பதன் மருஉவாகும். இதனால், இவ்வூர்ப்பழமை பெறப்படும்.

இவ்வாறே, சாஸனங்களை நீள ஆராய்ந்து செல்லுமிடத்து, தென்னாட்டிற் பழமைவாய்ந்த மூர்த்தி தலந் தீர்த்த முதலிய வற்றின் விசேடங்களைப்பற்றி எண்ணிற்றந்தவை அறிபலாகும். 'அதியரையமங்கை யமர்ந்தான் நண்ணை' என அப்பர்சுவாமிகள் பாடிய தலம்; திருவதிகையே என்பது கல்லெழுத்துப் பலவற்றால் அறியப்படும்.‡ வைப்புத்தலமான திருவிடைவாய்க்குச் சம்பந்த மூர்த்திகளது திருப்பதிகம் புதிபதாகக் கிடைத்திருப்பது இச்சாநவாயிலாகவே யன்றோ? யான் மேலே எழுதியவை, தென்னாட்டுச் சிவாலயங்களைப்பற்றிச் சாஸனமூலம் அறியக்கிடப்பனவற்றுள் ஒரு பகுதியே என்க.

* S. I. I. Vii, P. 423; M. E. R. No. 210 of 1902.

† I. M. P. Sm. Nos. 68-73.

‡ Ibid. Pd. 76; S. I. I. iii, P. 234; M. E. R. 359-60 of 1921.

§ M. E. R. 8 of 1918; செத்தமிழ், தொகுதி-17, பக். 161-172.

22. விலங்குப் போர்வினையாட்டு*



தொழில்மிகுதி மனக்கவலைமுதலியவற்றால் சோர்வுற்ற மக்கள் உள்ளங்களைத் தூண்டி உற்சாகப்படுத்துவதற்கு வினையாட்டுகள் என்பவை பெருந்துணை புரிவன என்பது யாவரும் அறிவர். வினையாட்டு என்பது, மனத்துக்கு இன்பம் விளைக்கும் ஆட்டம் என்று பெருள்பதும். வினையாட்டின் பரியாயப் பெயர்களாகக் கெடவரல், பண்ணை என்ற சொற்களைத் தொல்காப்பியனார் கூறுகின்றார். கெடவரல் என்பது மனத்துன்பங்கெட நிகழ்வது என்றும், பண்ணை என்பது பண்ணப்படுவது அல்லது பண்ணுடன் அமைவது என்றும் பொருள்கொள்ளற்கு உரியன. இவ்வகை வினையாட்டுக்களாகத் தமிழ்நாட்டார் பண்டைக்காலமுதலே கையாண்டுவந்தவை பலவாகும். குரவை துணங்கை முதலிய கூத்து விகற்பங்களும், பொழில்வினையாட்டு நீர்வினையாட்டு முதலிய இன்பச் செய்கைகளும், மற்போர் விற்போர் முதலிய போலிப்போர்களும், ‘பதினைந்தாம்புலி’ போன்ற வல்லாட்டமும், ஏறுதழுவுதல் குதிரையேற்றம் முதலியனவும் ஆண்பாலரும் பெண்பாலரும் தம்பொழுதுபோக்காக விரும்பிநடத்திவந்த பழைய செயல்கள் என்பது முன்னூல்களால் அறியப்படும். முத்தமிழினுள் ஒன்றான நாடகமும் அதனுறுப்பான மெய்ப்பாடுகளும் இத்தகைய வினையாட்டின் அடியாகவே தோன்றியன என்று தொல்காப்பியனார் கூறுவர். இதனை, “பண்ணைத் தோன்றிய வெண்ணுன்கு பொருளும்” என்ற சூத்திரத்தாலும் அதன் உரையாலும் நன்கறியலாம். இவ்வாறு மனத்தளர்வுற்ற காலங்களிலெல்லாம் அதுதீங்கப் பண்டைத் தமிழ்மக்கள் கொண்டொழுக்கி வினையாடல்களிலே, இன்பநுகர்ச்சிக்குரிய கூத்துமுதலியவற்றை அடுத்து, அவர்கட்கு அதிக மனக்களிப்பு அளித்துவந்தவை போர்வினையாட்டுக்களையாகும். ஆடவர், தம்முள் மல்முதலிய போலிப்போர்களை நடத்தி மகிழ்ந்து வந்ததேபன்றி, ஒருசார் விலங்குகளுக்குள் உண்மைப் போரையே மூட்டி மகிழ்ச்சியுறுவதும் தொன்றுதொட்டு வந்த வழக்கம். விலங்கு என்றது, தீர்யக் என்ற வடசொற்போல மிருகங்களையும் பறவைகளையும் பொதுவாக உணர்த்துஞ் சொல்லாதலால் அவ்விருசாதிகளின் போர்களுமே இங்குக் கொள்ளற்குரியன. மிருகம்

* கலைமகள், தொகுதி. iv, பக். 417-423.

களிலே, யானை, தகர் (ஆட்டுக்கிடாய்) என்பனவும், பறவைகளிலே கோழி, குறும்பூழ், சிவல் என்பனவும் இப்போர்வினையாட்டுக்குச் சிறப்புடையவை. புறப்பொருள் வெண்பாமாலை என்ற பழைய நூலின் ஆசிரியர், யானைவென்றி தகர்வென்றி முதலியவற்றைப்பற்றி முன்னோர் பாடிவந்த புறத்துறைகளை உதாரணச்செய்யுட்களுடன் கூறுகின்றார். அதனால், அவர்காலத்தும் அவர்க்கு முதலூலாசிரியர்காலத்தும் இப்போர்முறைகள் பெருவழக்கில் இருந்தன என்பது தெரியலாம். இதுபற்றியே தெய்வப்பலமைத் திருவள்ளுவரும்,

“குன்றேறி யானைப்போர் கண்டற்றால் தன்கைத்தொன்
றுண்டாகச் செய்வான் வினை”

“ஊக்க முடையா னெடுக்கம் பொருதகர்
தாக்கற்குப் பேருந் தகைத்து”

என்னும் குறள்களால், யானைதகர்களின் போர்ச்செய்தியை உவமை மூலம் குறிப்பிடலாயினர். இதனால் யானைப்போர் மூட்டுவோர் குன்றுபோலும் மேட்டிடங்களில் நின்று அப்போர் காண்பர்* என்பது தெரியலாம். போர் மூட்டப்பெற்ற காலத்தே, உயிர் போகும்வரை தம் இணையற்ற வீரத்திறமை காட்டி எதிர்த்துப் பொருபவை இவ்விருசாதி விலங்குகளுமேயாகும். இவற்றின் அதிசயவீரச்செயல்கள் தமிழ்மக்கள் உள்ளங்களைக் கவர்ந்து அவரது வீரச்சிறப்பை மேம்படுத்துவற்குத் தூண்டுகோல்போல உதவி வந்தன. இதுபற்றியே இப்போர்மூட்டுவோரை வீரர்களாகவே முன்னூல்கள் பெரும்பாலும் கூறுவனவாயின. தொல்காப்பியனார், பாலறிமரபிற் பொருநர்கண்ணும்’ என்ற பகுதியுள் வீரர் செயலாகவே இவற்றை அடக்குவதுங் காண்க.

“மறப்போர்க் கோழி மரபிற் பொருத்தும்
விறற்போ ராடவர்” (3, 4, 19 - 20)

என்றார் பெருங்கதையினும். இராமபிரான் அசுவமேதந் தொடங்கியதைக் கேள்வியுற்றதும் அந் நகரமாந்தர் நடத்திய கொண்டாட்டங்களைக் கூறுமிடத்தில், உத்தரராமாயணம் பாடிய பெரும்புலவர்,

* மதுரையில் வையைமரத்தின் வடபால் உள்ளதும், ஜில்லாகலெக்டரின் வாசஸ்தானமுமாகிய தமக்கீம் என்ற உந்நதமான வசந்த மாளிகை, யானைப்போர் முதலியன காண்பதற்கென்று நாயக்கவரசரார் கட்டப்பட்டது என்பர்.

“கோழிப் போருங் கொண்ட சிணப்போர்த் தகர்மூட்டும்
பூழிப் போரு மஞ்சத லின்றிப் பொருவோரும்
பாழித் திண்டோள் வீரர் பகற்கண் டிரவெல்லாம்
வீழிச் செவ்வா யார்கல விப்போர் மிகுவாரும்”

என்றும், அதிவீரராமபாண்டியர் தம் நடைதத்தில்,

“கறுவொடு மொன்றோ டொன்று காரண மின்றிச் சிறிப்
பொறியுடைக் குறம்பூழ் தம்மிற் போர்செயப் பொருத்து மோதை
செறிமயிர்த் தகர்கள் தம்மிற் நீயெழத் தாக்க னோக்கி
அறைகழல் வீர ரார்க்கு மமலையை யவிக்கு மாதோ”

என்றும் வீரர்செயல்களாகவே இவற்றைக் கூறுதல் காண்க. வீரர் மகிழ்ந்த இவ்விளையாட்டுக்கள், தமிழரசர்க்குத் தலைவர்க்கும் உவப் பூட்டும் பொழுதுபோக்காகவே இருந்தன. சேரமான் பெரு மாள் நாயனார், திருவாரூர்சென்று சுந்தரமூர்த்திநாயனாருடன் அளவளாவி மகிழ்ந்திருந்தபோது தெய்வதரிசன மொழிந்த காலங் களில்,

“நிலைச்செண்டும் பரிச்செண்டும் வீசிமிக மகிழ்வெய்தி
விலக்கரும்போர்த் தகரீப்பாய்ச்சல் கண்டருளி வென்றிபெற
மலைக்குநெடு முட்கணைக்கால் வாரணப்போர் மகிழ்த்தருளி
அலைக்குமறப் பலபுள்ளி னமர்விரும்பி யமர்கின்றார்” (126)

என்றும், சுந்தரமூர்த்திகள் கொடுங்கோனார்சென்று சேரமானா ருடன் தங்கி மகிழ்ந்திருந்தபோது,

“செண்டாடுந் தொழின்மகிழ்வுஞ் சிறுசோற்றுப் பெருஞ்சிறப்பும்
வண்டாடு மலர்வாவி மருவியகீர் விளையாட்டும்
தண்டாமும் மதகும்பத் துடமலைப்போர் சலமற்போர்
கண்டாரா விருப்பெய்தக் காவலனார் காதல்செய்நான்” (155)

என்றும் சேக்கிழார் தம்நூலுட் பாடுதலால், அரசரான அடியார்க்கு மட்டுமன்றிப் பார்ப்பனரான அடியார்க்கும் இப் போர்விளையாட் டுக்கள் பெருமகிழ்ச்சி விளைப்பனவாய் இருந்தன என்பது தெரிய லாம். இவற்றை, ‘நங்கல்பிரா னருள்மறவா நல்விளையாட் டினை நயந்தார்’ என்று அச்சேக்கிழார் நயம்படக் கூறுவர். அவ்வடியார் களது பத்தித்திறம் இத்தகைய காட்சிகளாற் சிறிதும் மாறவில்லை என்பதை, ‘நங்கல்பிரா னருள்மறவா’ என்பதனாலும், இவை அக் காலத்து யாவர்க்கும் உவப்பூட்டும் பொழுதுபோக்கா யிருந்தன என்பதை ‘நல்விளையாட்டினை நயந்தார்’ என்பதனாலும் அப்புலவர்

பெருந்தகை குறிப்பித்தல் காண்க. இங்ஙனம் வீரரும் ஆர்சரும் கைக்கொண்ட இவ்வினையாட்டுக்களைச் செல்வச்செருக்குள்ள மாந் தர்களும் இனையரும் தமக்கேற்பனவாகவுங்கொண்டு நடத்திப் பெரி தும் மகிழ்ந்தனர்.

“கோட்டிளந் தகர்களுந் கொய்ம்மலர தோன்றிபோற்
சூட்டுடைய சேவலுந் தோணிக்கோழி யாதியா
வேட்டவற்றி னூழளார் வெருளிமாந்தர் போர்க்கொளீஇக்
காட்டியார்க்குந் கௌவையுந் கடியுந்கௌவை கௌவையே”
(சேவக. 73)

“பூத்தலை வாரணப் போர்த்தொழி லினையவர்
நாத்தலை மடிவிலிக் கூத்தொடு குயிறர்”
(சேவக. 120)

“கலையின் வென்றியுந் கரிபரி யிரதமே காலாள்
மலையும் வென்றியுஞ் சூட்டுடை வாரணங் குறும்பூழ்
உலைய மோதுவன் கடாப்பிற போரிடை யுறுத்திக்
குலவும் வென்றியுந் கொண்டன வாடவர் குழுஉக்கள்”

என்பவற்றாலும், இத்தகைய போர்வினையாடல்களாற் பொலிவு பெறுவனவாக நகரங்களை வருணித்துக் கூறும் பிறபுலவர்கள் பாடல்களாலும் அக்காலத்தே இவ்வினையாட்டில் மக்கள் மனம் பெரிதும் பற்றியிருந்த செய்தி வெளியாகும். தமிழரசரும் வீரர்களும் போர்த்தொழிலின்றி அமைதிபெற்றிருந்த காலத்திலே, இவ்வகைப் பொழுதுபோக்குக்களை அதிகமாக விரும்பிவந்தனர் என்று தெரிகின்றது. முதற்குலோத்துங்க சோழன் என்ற அபயன் பட்டத்துக்கு வந்தபின் நாடு அமைதிபெற்றிருந்த தென்றும், அதனால் இத்தகைய வினையாட்டுக்களில் அவன்மனம் ஈடுபட்டிருந்த தென்றும்,

“வருசெருவொன் றின்மையினான் மற்போருஞ்
சொற்புலவர் வாதப் போரும்
இருசிறைவா ரணப்போரும் இகன்மதவா
ரணப்போரும் இனைய கண்டே”

எனச் செயங்கொண்டார் தம் பரணியிற்பாடுதல் காண்க. இவ் அபயனது கொட்பாட்டனும் பெருவீரனாக விளங்கியவனுமாகிய முதல் இராஜராஜசோழனும் இவ்வினையாட்டுக்களில் மனம்பற்றி யிருந்தவனே. தஞ்சை இராஜராஜேசுவரத்திற் பொறிக்கப்பட்ட இவன் சாஸனங்களிலே,

“கோள வீதிவிடங்களுள் வில்லவ மூவேந்த வேளான் *தன்னை உடையார் ஸ்ரீராஜராஜதேவர் கோழிப்போரில் ஊத்தை அட்டாமல் என்று சடவ் திருவிளக்குக்கு வைத்த காசில்” (S. I. I. ii, p. 151).

என்று இவ்வாறுவருந் தொடர்களை நெடுகக் காணலாம் (Ibid, ii, pp. 461—63). இவற்றினின்று, மன்னரைச் சார்ந்தொழுகிய மக்கள், தங்கள் ஸ்வாமியான அரசன் நடத்திய சேவற்போரிலே அவன்கட்சி ‘ஊத்தையட்டாமல்’ (தோல்வி அடையாமல்) இருத் தலைவரும்பித் தெய்வத்தையேண்டித் திருவிளக்கு முதலிய தானங் கள் அளித்துவந்தசெய்தி விளங்கும். இச்சாஸனத்துக் கண்ட ‘கோழிப்போர்’ என்பதற்கு ‘உறையூரில் நடந்த போர்’ என்று பொருள்கூறுவர், சிலாசாஸன அறிஞர். சேவற்சண்டையை ஒரு பொருளாக மதித்து இராஜராஜன்போலும் பேராசன் அதனை நடத்தினான் என்றும், அதனில் அவன் தோல்வியடையாதிருத்தல் வேண்டி அவனைச்சார்ந்தோர் பிரார்த்தனை செலுத்தினர் என்றும் கொள்வதில் அன்னோர் விருப்பமற்றவராய் இப்பொருள் கூறின ராதல் வேண்டும். ஆனால், யான் மேலே காட்டிவந்த இலக்கியப்பிர மாணங்களை நோக்குவார்க்கு அவ்வாறு கொள்ளவேண்டிய அவசிய மில்லை என்பது எளிதில் விளங்கும். அன்றியும், இராஜராஜசோழன், தன் பழைய தலைநகரான உறையூரிலே கவலைக்கிடமான பெரும் போரொன்றை நடத்தியவன் என்பதற்கு, தஞ்சையிலும் பிறவிடங் களிலும் அகப்படும் அவனது அளவற்ற சாஸனங்களிலேனும் மெய்க்கீர்த்தியிலேனும் ஒரு குறிப்பும் காணப்படவில்லை. அதனால் கோழிப்போர்க்கு அவர் கொண்டபொருள் பெருந்துவதன்று என்பது தின்னம். எனவே, தம் முன்னோர் கையாண்டவந்த பொழுது போக்குக்களுள் ஒன்றான சேவற்போரிலே இராஜராஜசோழனும் டுபட்டிருந்தவன் என்பதும், அதனில் அச்சோழனதுசேவல் வெற்றி பெறுவதில் அவனுக்கும் அவனைச்சார்ந்தோர்க்கும் பெரு நோக்கம் இருந்தது என்பதும் சாஸனவாயிலாகவும் தெளிவாக அறி யப்படுதல் காணலாம். போர்க்குணமுள்ள பறவைகளிலே கோழி மிகச்சிறந்த தொன்றும்.

* ‘தன்னை உடையார்’ என்பதற்கு, ‘தன் ஸ்வாமியான’ என்று பொருள் கொள்ளுதலே பொருந்தும். இவ்வாறன்றி, மூவேந்தவேளான் போன்ற வர் நடத்திய கோழிப்போரில், அவர்க்கு ஊத்தையட்டாமல் இருக்கவேண்டி, உடையார் ராஜராஜதேவர் ஏற்படுத்திய திருவிளக்கு—என்று பொருள் கொள்வதாயின் அது சிறுவாமை காண்க.

“கறப்புறு மனமுங் கண்ணிற் சிவப்புறு சூட்டுங் காட்டி
உறப்புறு படையிற் ருத்தி புறுபகை யின்றிச் சீறி
வெறுப்பில களிப்பின் வெம்போர் மதுகைய வீர வாழ்க்கை
மறுப்பட வாவி பேணு வாரணம் பொருத்து வாரும்”

என்று கம்பநாடரும் அதன் இணையற்ற வீரத்திறத்தை அழகாகப் புகழ்தல் காண்க. ‘வீரவாழ்க்கை மறுப்பட ஆவிபேணு வாரணம்’ என்று அவர்கூறிய உண்மையை அப்போர்க்காட்சியை நேரிற்கண்ட யாவரும் நன்கறிவர். “ஒரு தொடையான் வெல்வது கோழி” என்றார் நான்மணிக்கடிகையினும். வாகைத்திணைத் துறைகளுள் ஒன்றான கோழிவென்றிக்குப் புறப்பொருள்வெண்பாமாலை யுடையார் காட்டிய,

“பாய்ந்து மெறித்தும் படித்தும் பலகாலும்
காய்த்தும்வாய்க் கொண்டுங் கடுஞ்சொல்லார்—ஆய்த்து
நிறங்கண்டு வித்தகர் நேர்விட்ட கோழிப்
புறங்கண்டுத் தான்வருமே போர்க்கு”

என்ற செய்யுளும், அதற்கு—

“எழுப்பாய்த்தும் காலின் முன்னையிட்டு அடித்தும் தாழ்த்தும் பலகாலும்
கோவித்தும் கூடியும் கடிய சொற்கோழி...கோழிநூல்வல்லவர் சொல்
லுக்குச் சொல் ஒப்பாகவிட்ட கோழியைப் புறங்கண்டும் தான் பின்பும்
போர்க்கு வாராநின்றது...சொல்லுக்குச் சொல் வெல்லும், ஆமைக்கு
ஆமைவெல்லும், தெங்குக்குத் தெங்குவெல்லும்—எனக் கோழிகளின் நிற
மறிந்துவிடுதல். வித்தகர்-கோழிநூல் வல்லவர்”

என்று எழுதப்பட்ட பழைய உரையும் இங்கே அறியத்தக்கவை. இவற்றினின்று, கோழிகளின் வகைகளும், கோழிப்போர்பற்றி வழங்கிய பரிபாஷைகளும், கோழிநூலொன்று வழக்கிலிருந்தமையும் விளங்கும்.

“சிறகுக்குக் கைகொடுத்தது கோழிப்போரில் ‘ஒருகை பறந்தபடி’
என்னும் வழக்குண்மையின்” (540, உரை)

என்று தக்கயாகப்பரணி உரைகாரர் எழுதிய குறிப்பும் அதன் வழக்குமிகுதியைக் காட்டுவதாம். இக்கோழிகளில் சொற்கோழி என்று வெண்பாமாலையுரைகாரர் கூறுவது, போர்க்கோழியுள் சிறந்ததொரு சாதியென்று தெரிகின்றது. இத்தகைய சாதியுள் தோணிக்கோழி என்று வேறொருவகையும் சிந்தாமணியில் (73) கூறப்பட்டுள்ளது. இஃது அந்நியநாடுகளினின்று கடல்வழியாக வந்த சாதி

போலும். இச் சேவல்களையடுத்துப் போர்க்குணம்வாய்ந்த பறவைகள் குறும்பூழ், சிவல் (செவ்வல்) என்பனவாம். இவை கடையினங்களாகும். தமிழ்த்தலைவர்கள் குறும்பூழ்ப்போரைத் தம் விளையாட்டாகக் கண்டு மகிழ்தல் இயல்பென்பது,

“செறிந்தொளிர் வெண்பல்லா யாம்வே றியைந்த
குறும்பூழ்ப்போர் கண்டே மனைத்தல்ல தியாதும்
அறிந்தோ வில்லை” (கலித். 95)

என்று தலைவனொருவன் தன்தலைவியை நோக்கிக்கூறியதாக வரும் மருதக்கலியானும் அறிக. “பொறிப்புறப் பூழின் போர்வல் சேவல்” என்றார் புறநானூற்றிலும் (321). வெண்பாமாலைநூலார்,

“சொல்லுஞ் சுவட்டவர் சொல்லுக் சொல்லுங்காற்
சொல்லும் பலவுள சொன்னபின்—வெல்லும்
நலம்வர நாடி நடுங்காது நூற்கட்
புலவரா லாய்ந்தமைத்த பூழ்”

என்று காட்டிய உதாரணச்செய்யுளும், “நூற்பழக்கமின்றியே சொல்லுங் குறும்பூழாடிகள் வேண்டிற்றிச் சொல்லுக்...சொல்லக் கடவ மந்திரமுள; அவற்றைச்சொன்னபின் வென்றிபெறும்... மதித்த (குறும்) பூழ்...சொல்லக்கடவ மந்திரமாவன:—தீற்றும் அரிசியோதுமந்திரமும் பச்சிலைபிசைந்து தடவும்போது சொல்லும் மந்திரமும் செவியுள்ளுறுத்தும் மந்திரமும்” எனவரும் அதன் உரைத்தொடரும் சுண்டு அறியத்தக்கன. இதனால், இப்புட்களின் போரைப்பற்றிய நூலும், அப்போரில் உபயோகிக்கும் மந்திரங்களும் அக்காலத்து வழக்கிலிருந்தன என்பது பெறப்படும். இவ்வாறே, தகர்வென்றி, யானைவென்றி, சிவல் வென்றி முதலியவைபற்றிய புறத்துறைப்பகுதிகளை வெண்பாமாலையில் உதாரணப்பாடல்களுடன் காணலாம். இத்தகைய விளையாட்டுப்போர்கள், வேட்டைமுதலிய வற்றிற்போல, சோர்ந்த காலங்களில் வீரர்மனங்கட்குப் பேரருக்கம் அளித்து அவரது மறப்பெருமையைச் சிறப்பித்தற்குப் பெருந்துணையாயிருந்தன என்பது சொல்லவும் வேண்டுமோ? இக்கோழிப் போர் முதலியன, வேற்று நாட்டாராலும் விரும்பிநடத்தப்பட்டு வருஞ்செய்தி அவர்வரலாறுகளாலும் அறியப்படுகின்றது. இக்காலத்தும் நம் நாட்டுத்தலைவர்களுக்கு இத்தகைய விளையாட்டுக்களே பெரிதும் பொழுதுபோக்காயிருத்தலைப் பலரும் அறிவர்.

23. அருகி வழங்கிய

சில வினைவிகற்பங்கள்*



ஆசிரியர் தொல்காப்பியனார் “மரபேதானும், நாற்சொல் லிய லான் யாப்புவழிப் பட்டன” (செய். 80) என்பதனால், நால்வகை இயற்சொற்களும் மரபுபிறழாது யாப்பினிடம் பயில்வன என்று கூறினார். இதற்குப் பேராசிரியர்—

“எனவே, சொல்லும் பொருளும் அவ்வக்காலத்தார் வழங்குமாற் றானே செய்யுள்செய்க என்பதாயிற்று. இதனது பயன், ஒருகாலத்து வழங் கப்பட்ட சொல் ஒருகாலத்து இலவாகலும் பொருள்வேறுபடுதலும் உடைய. அவை, அதோளி இதோளி உதோளி எனவும், குயின் எனவும் ஒருகாலத்து உளவாகி இக்காலத்து இலவாயின. அவை, முற்காலத்து உளவென்பதே கொண்டு வீழ்த்தகாலத்துஞ் செய்யுள்செய்யப் பட்டா. அவை ஆசிரியர் நூல் செய்த காலத்து உளவாயினும் கடைச்சங்கத்தார்களத்து வீழ்த்தமையின் பாட்டினுள் * தொகையினும் அவற்றை நாட்டிக்கொண்டு செய்யுள் செய்தி லர்: அவற்றுக்கு இது மாபிலக்கணமாகலின் என்பது. இனிப் பாட்டினுள் தொகையினும் பயின்ற சொல்லே மீட்டொருகாலத்துக்கு உரித்தன்றிப் போயினவும் உன். அவை முற்காலத்து உளவென்பதேகொண்டு பிற்காலத் தும் நாட்டிச் செய்யுள்செய்யப் பெறு.

என்று விசேடவுரை எழுதிச் செல்வர். இவ்வுரையாளர் கூறிய வாதே, கடைச்சங்கத்துக்குப் பிற்பட்ட சொல்வழக்குக்களும், அங் கனமே மரபுபிறழாது வழங்கற்குரியன என்பது சொல்லவேண்டா. இவற்றால், அவ்வக்காலத்துச் சொற்பொருண்மரபுகள் இன்னவினன என்பது தெரியவைத்தற்கண், முன்னோர்க்கிருந்த பெருநோக்கம் புலனாகின்றது. காலந்தோறும் வேறுபட வழங்கிய அம்மரபுகளை அறிய விரும்பும் பாஷாதத்துவவறிஞர் மேற்கூறிய சீரிய கருத்தைப் பெரிதும் போற்றிக்கொள்வர் என்பதில் ஐயமில்லை. “நாற்சொல் லிய லான் யாப்புவழிப்பட்ட” அவ்வழக்குக்களுள், பெயர்ச்சொல் உரிச் சொற்களாக நம் முன்னோர்களத்து வழங்கிப் பிற்காலத்து வீழ்ந் தவை எண்ணிறந்தன. அவற்றைவிடுத்து, சங்கத்துக்குப் பிற்பட்ட

* இக்கட்டுரை, 1937-ம் ஆண்டு வெளியிடப்பட்ட ஸ்ரீமாத். ச. த. சந்திரனார் B. A. அவர்களது அறுபதாம் ஆண்டு நிர்வாகமலரில் வெளிவந்ததாகும்.

† பாட்டு-பத்துப்பாட்டு. தொகை-எட்டுத்தொகை.

சான்றோர்காலத்து வழங்கிய வினை விகற்பங்களுள் அரியனசிலவற்றை மட்டும் ஈண்டுக் குறிப்பிட விரும்புகின்றேன்.

(1) கின்றிற்று வினையெச்சம்.

‘கின்று’ என்னும் இடைச்சொல், சங்கத்துக்குப் பிற்காலத்தே நிகழ்காலவிடைநிலைகளுள் ஒன்றாக வழங்கலாயிற்றென்பதை நாம் அறிவோம். ஆனால் அவ்விடைச்சொல்லே அக்காலத்து வினையெச்ச விசுவாசமும் பயின்றவந்ததென்பது இதுகாறும் அறிபப்படாத தொன்றாகும். நக்கீரனார் இயற்றியதாகக் கூறப்படும் இறையனார் களவியலுரையுள்*—

“தவளைப்பாய்த்து என்பது தவளை பாய்கின்ற, இடைநிலங்கிடப்படப் பாய்வதுபோல” (பக்கம், 57)

“பருத்தின் வீழ்க்காடு என்பது பருத்துவீழ்கின்ற, நடுவேவீழ்த்து தான் கருதினபொருள் கொண்டுபோம்” (ஈடி)

“குழவி அழுகின்ற, எனக்குப் பால்தம்மின் கீராட்டின் என்றழாது துக்கம்வந்ததாக அழும்” (140)

“(தலைமகன்) இவளுழைச் செல்கின்ற, ஆயங்கள் ஐயுறவோ எனின் (61)

“ஓதல் காவல்...முதலியவற்றிற்குப் பிரிகின்ற, தலைமகளுந் தோழியும் அறியச்சொல்லிப் பிரியவும் உரியன்” (185)

என்றிவ்வாறு வருந்தொடர்களிலே, பாய் வீழ் முதலிய வினை முதல்களுடன் கின்று என்ற விசுவாசம் வழங்குதலையும், அவை பாயின், பாப; வீழின், வீழ எனச் செயின் செய என்ற வாய்பாட்டு வினையெச்சப்பொருள்கள் கொண்டுநின்றலையும் காணலாம். இங்ஙனம் வழங்கும் வினையெச்ச விகற்பத்தைச் சங்கச்செய்யுட்களிலேனும் பிற்காலநூல்களிலேனும் காண்டல் அரிது. எனவே, அவ்விருவகைநூல்கள் எழுந்த காலங்கட்கும் இடைப்பட்டதோர் காலத்தே இத்தகைய வழக்குப் பெரிதும் பயின்றதென்பதும், உரைநடையிற் பெரிதும் ஆளப்படுதலின், உலகவழக்கினும் அது நடைபெற்றுவந்த தென்பதும் உணரப்படும். செய்யுள்வழக்கினும் இக்கின்றிற்று வினையெச்சம் பயின்றதுண்டோ எனின், ஒன்றல்ல பல

* இவ்வுரை, நக்கீரனாரை ஆசிரியத்தலைவராகக் கொண்ட மரபில், பத்தாந்தலைமுறையினர் ஒருவரால் இயற்றப்பட்டதாகும். ‘இளம்பூரணவடிகள்’ எனப் பின்வருங் கட்டுரையுள் இதன் விவரங்காண்க.

என்க. நம்மாழ்வார் எனப்பெயரிய பூரீசடகோபர் தம் திருவாய் மொழி திருவிருத்தங்களில்—

“நாரணன் நன் வாடாத மலமடிக்கீழ் வைக்கவே வதுக்கின்று
...உரைத்தீரா யெனதுடலே” (1-4-9)

“கண்டாயே நெஞ்சே கருமங்கள் வாய்க்கின்று
எண்டானுமின்றியே வந்தியலுமாறு” (2-10-5)

“எம்மாபாவியர்க்கும் விதி வாய்க்கின்று வாய்க்கும் கண்டீர்” (5-2-7)

“அமரர்கோ னரிச்சிக்கின்று அங்ககப்பணி செய்வர் விண்ணோர்”
(10-2-6)

“ஆமகிழ்ந் துகர்தவை மேய்க்கின் னுன்றோ டசுரர்கள்
தலைப்பெயி லெவன்கொல்” (10 3-7)

“விதி வாய்க்கின்று காப்பாரார்” (5-1-1)

“கண் ணுலாகின்று வேல்விழிக்கின்றன” (திருவிருத். 57)

“நண்ணுதல் வேண்டும் வலவ கடாகின்று” (ஐ. 50)

எனவருந் தொடர்களிலே, வகுக்கின்று வாய்க்கின்று முதலியவற்றை மேற்கூறிய எச்சப்பொருளில் வழங்குதலும், திருவாய்மொழியீடு முதலிய பேருரைகளினும், வாய்க்குமிடத்து மேய்க்குமிடத்து என்றிவ்வாறு பொருள்கூறப்பட்டுள்ளமையும் காண்க. நம்மாழ்வார் போலவே, இப்பொருளில்—

“முன்னின்று முக்கின்று மூவாமைக் காப்பதோர்
மன்னு மருந்தறிவா ரில்லையே” (பெ. மடல், 92)

எனத் திருமங்கையாழ்வாரும்,

“நானே யாகு நண்ணுகின்று நின்
கேள்வ னன்பு கெடாஅ னாகுதல்” (பெருங்கதை)

எனக் கொங்குவேளிரும்,

“மெய்யிற் கையொடு கால்துறைக்கின்று நும்மை
மறக்கினு மென்னைக் குறிக்கொண்மினே” (தேவா. 588-3)

எனச் சுந்தரமூர்த்தி நாயனாரும்,

“போகின்ற மாமுகிலே பொற்கயிலை வெற்பளவும்
ஏகின்று...என்னுள்ளுந்நோய் விண்ணப்பஞ்செய்”

(கைலைபாதிதாளத்திபாதியந்தாதி, 75)

எனப் பின்னவரான நக்கிரதேவரும் இவ்வழக்குச்சொல்லை ஆளுதல் அறிபுத்தக்கது. எனவே, இக் கின்றிற்று வினையெச்சம் உலக வழக்கேபன்றிச் செய்யுள்வழக்கும் பெரிதுடைய தென்பது வெளியாம். அன்றியும், இவ் வினைவிகற்பத்தை ஆண்ட முன்னோரெல்லாம் அவ்வாட்சி பயின்றகாலத்தே வாழ்ந்தவர் என்பதும் அறியப்படும். இத்தகைய வழக்கொன்றைப் பிற்காலத்துச் செய்யுள்களிலேனும் உலகநடைமீலேனும் காண்டல் அரிதாயினும், குடமலை நாட்டில் 11-ம் நூற்றாண்டிலே இது பயின்றுவந்ததென்று தோற்று கின்றது. அந்நூற்றாண்டிறுதியில் ஆட்சிபுரிந்த இராமர்திருவடிகள் குலசேகரசக்கரவர்த்தி என்ற சேரவேந்தர்காலத்திற் கொல்லத்துச் சிவாலயத்து அமைந்த சாஸனமொன்றில்.—

“தொள்ளாயிர நாழி செலவிடுவது...செலவு முட்டுகின்றே
ஐஞ்ஞாழி அரி தண்டப்படுவது” (T. A. S.)

எனவருந் தொடர் குறிப்பிடற்பாலது. இதனுள் ‘முட்டுகின்றே’ என்பது ‘முட்டுப்படுமிடத்தே’ என்னும் பொருளதாதல் காண்க. இங்ஙனம், களவியலுரை திருவாய்மொழி முதலியவற்றிற் கண்ட இவ் விடைச்சொல்வழக்காற்றினை அறியாமையால், பாய்கின்ற அழகின்ற முதலியவற்றைப் ‘பாய்கின்றழி’ ‘அழகின்றழி’ என்றிவ்வாறே திருத்திக் களவியலுரையைப் பதிப்பித்தாரும் உளர். இதனால், பழைய மாபுரிலைசிறைதல் வருந்தத்தக்கதாயினும், முதன் முதல் அவ்வுரைபை வெளியிட்ட ஸ்ரீ சி. வை. தாமோதரம்பிள்ளையவர்கள், உள்ளவாறே அவ்விடங்களை வெளியிட்டிருப்பது மகிழ்ச்சிக்கு உரியதாகும்.

(2) இடைநிலையேற்ற எதிர்மறைவினை.

எதிர்மறைவினை முக்காலமுகங்காட்டும் பொதுமை வாயந்தது என்பது தெரிந்ததாம். இவ்வினை, காலங்காட்டவேண்டின் செய்யா திருந்தான், செய்யாதிராகின்றான், செய்யாதிருப்பான் என ‘இரு’ போன்ற துணைவினை யொன்றைப் பற்றியே வழங்கும். ஆயினும், வினைப்பகுதிகள் இடைநிலை யெழுத்துப்பெற்று மறைவினையில் எதிர்காலங்காட்டும் அரியவழக்குச் சங்கத்துக்குப் பிற்பட்ட சான் றோர்வாக்கினுட் பயின்றுள்ளமை அரியதோர் செய்தியாகும். சட கோபர் அருளிய பெரியதிருவந்தாதியில்—

“இளைப்பா யினையாப்பாய் நெஞ்சமே சொன்னேன்
இளைக்க நமன் றமர்கள் பற்றி—இளைப்பெய்த

நாய்தந்து மோதாமல் நல்துவான் நல்காப்பான்
தாய்தந்தை யெவ்வயிர்க்குத் தான்” (23)

“போர்தொன்று நோக்காது பின்னிப்பாய் நிலலாப்பாய்” (60)

“அயர்ப்பாய் அயராப்பாய் நெஞ்சமே சொன்னேன்” (83)

என்ற விடங்களில், இளைப்பாய், நல்குவான், நிற்பாய், அயர்ப்பாய் எனப் பகர விடைநிலைபெற்ற எதிர்கால வினைமுற்றின் மறையாக இளையாப்பாய், நல்காப்பான், நிலலாப்பாய், அயராப்பாய் என்பவற்றை ஆழ்வார் வழங்குதல் காண்க. இத்தகைய சொல்வழக்கை இவர்க்கொத்த காலத்துப் பெரியாரொருவர் வாக்கிலன்றி வேறிடத்துக் காண்டல் இல்லை. அவர், காரைக்காற் பேயம்மையாராவர். தம் அற்புதத் திருவந்தாதியில், அவ்வம்மையார்—

“அவர்க்கே யெழுபிறப்பு மாளாவோ மென்றும்

அவர்க்கேநா மன்பாவ தல்லாற்—பவர்ச்சடைமேல்

பாகாப்போழ் சூடு மவர்க்கல்லான் மற்றொருவர்க்

காகாப்போ மெஞ்ஞான்று மாள்”

என்ற வெண்பாவில், ‘ஆகாதிருப்போம், ஆகமாட்டோம்’ என்ற பொருட்கண் ‘ஆகாப்போம்’ என வழங்கல் ஒப்பிடற்பாலது. இதனால், இவ்வழகிய வழக்கை எடுத்தாண்ட அவ்விருவரும் அது நடையாடிய காலத்தே வாழ்ந்தவர் என்பது நன்குபெறலாகும். தொல்காப்பிய எழுத்ததிகாரப் பாயிரவுரையுள், அகத்தியனாரும் தொல்காப்பியனாரும் ஒருவர்க்கொருவர் இட்டுக்கொண்ட சாபச்செய்தி கூறுமிடத்து, ரச்சினர்க்கினியர்—

“சுவர்க்கம் புகாப்பீர் எனச் சபித்தார்”

என்ற தொடரை இருமுறை எழுதியிருத்தல் கற்றாறிவர். இவ்வாக்கியம், முன்னோர்கூற்றை ரச்சினர்க்கினியர் கொண்டுமொழிந்ததாகலின், பழையதூலினின்று ஆண்ட தொடரென்பதன்றி, அவரது கூற்றென்று கொள்ளற்குரியதன்று. முன்னர்க் காட்டியவைபோலவே, இதனுள்வரும் ‘புகாப்பீர்’ என்பது ‘புகாதிருப்பீர்’ என்னும் பொருளதாலின், இவ்வழக்கு அவ்வுரையாளர் காலத்துக்கேற்புடையதன்றென்பது திண்ணம். இவற்றால், இடைநிலையேற்ற எதிர்மறைவினையொன்றைப் பிறசான்றோர் பலரும் ஆண்டுள்ள செய்தி தெரிதல் காண்க.

(3) கிடு, கிடாய் என்ற விகுதிகள்.

வியங்கோள் விகுதிகளும், கிடு கிடாய் என்பனவும் மேற்கூறிய பெரியார்கள்காலத்துப் பெரிதும் வழங்கியனவாகும்.

“ஆகிடு காண்” (பெரிய திருவந்தாதி. 9)

“மாதவ மாகிடு” (பொன்வண்ணத்தத்தாதி. 54)

“கழிந்த கழிகிடு” (திருநாவு. தேவா. திருவேகாதச. 3.)

“கழிந்த கழிகிடாய் நெஞ்சே” (பதினெ. கைலை பாதி. 21.)

“இறையானுங் காண்கிடாய்” (ஷா. சிவபெ. திருவந். 35.)

“திரியையிடுகிடாய்” (பெரிய திருமொழி, 2, 3, 9.)

“தணிகிடாய்” (ராயச்சியார் திருமொழி, 2, 2.)

எனக் காண்க. ஆகுக, கழிக, காண்க, இடுக, தணிக என்பன இவற்றின் பொருள்களாம். இவ்வரிய வழக்கினைப் பிற்காலத்தாரும் ஆள்வாராயினர்.

“போன படைத்தலை வீர்தமக்கிறை போதாவிச்
சேனை கிடக்கிடு தேவர்வரில்....திரள்சாயேனே”

(கம்பரா. குகப், 20)

என்றார் கம்பநாடரும். இவர்காலத்து இயற்றப்பட்ட திருவாய் மொழிவியாக்கியானங்களில், இக் கிடுவி்குதி—

கிடர்—‘கிடக்கிடர்’ (ஈடு. 11-3-8)

கிடும்—‘கிடக்கிடும்’ (ஷா. 8-2-1)

கிடிகோள்—(1-2-9)

என வியங்கோளொடு முன்னிலையினும் பிற்காலத்து வழங்கலாயிற்று. ‘வாருங்கிடர்’ என்பது போன்றவற்றைக் காலவழக்காய் வருபவற்றுள் ஒன்றாகக் கொண்டு மயிலைநாதர் எழுதியிருத்தலும் காண்க (நன். 256). ஆகிடு, கிடக்கிடு என்ற இவ்வழக்குக்கள் இக்காலத்து ‘ஆகட்டும்’ கிடக்கட்டும்’ எனத் திரிந்து வழங்கலாயின.

(4) ஆயிட்டு என்னுங் காரணக்கிளவி

சைவசமய சந்தானகுரவருள் தலைவரான மெய்கண்டதேவர்தம் சிவஞானபோத வார்த்திகத்துள்—

“அத்துவிதம் என்ற சொல்லே அந்ரிய நாத்தியை

உணர்த்தும் ஆயிட்டு”

என்புழி, 'ஆயிட்டு' என்ற வழக்காற்றென்றை ஆளுதல் காணலாம். இத்தொடர்க்கு உரையெழுதியவிடத்துச் சிவஞானமுனிவர்—

“ஆகலான் என்பதற்கு ஆயிட்டு என்பது அக்கால வழக்குப்போலும். அற்றகலின்னறே ‘தீயோ செய்யாய் கின்மலனாயிட்டு’ (இருபாவிருபது, 4) என்றார் வழிநூலாசிரியரும்” (சிவஞா. சிற். 2-ம் குத். 1-அதிகரணம்).

என்று குறிப்பெழுதிச் செல்வர். இதனால் ஆயிட்டு என்பது காரணக்கிளவியாதல் விளங்கும். இச் சொல்வழக்கு, மெய்கண்ட தேவர் காலத்ததும், ஈடு எனப் பெயர்பெற்றதுமான திருவாய் மொழிப் பேருரையுள்—

“ஆயிட்டு, இவனை வேண்டா என்றன்றோ கொடுபக்கது”

என்ற தொடருள், முற்குறித்த பொருளிற் பயிலுதல் அறியத்தகும். இங்ஙனம் 13-ம் நூற்றாண்டதான இவ்வழக்கு 10-ம் நூற்றாண்டினும் பயின்றதொன்று என்பது சிலாலிகதத்தால் தெரியவருகின்றது. மதுரைகொண்ட கோப் பரகேசரிவர்மன் (முதற் பராந்தகன்) காலத்தமைந்த உத்தரமேரூர்ச்சாஸன மொன்றில்—

“மஹாஸபையோம் எழுத்து. எம்மூர்த் தெற்கில் பரமேசுவரவதி நீராயிட்டு, காலியுக் களரும் உள்ளிட்டு மற்றும் எப்போப்பட்ட சாதியும் இசங்குவது அரிதாயிட்டு...முக்கோ லகலத்தால் வதியட்டிக் கீழ்க்கடை நீர் போவதாகவும்” (S. I. I. Vol. VI. No. 293.)

எனவருந் தொடரைக் காணலாம். ‘தெற்கே நீர்பற்றினமையாலும் பிராணிகள் அங்கே இயங்குவது அரிதானமையாலும் கிழக்கே வழி வெட்டி நீர் செல்வதாக’ என்பது இதன் பொழிப்பு. இதனுள், ஆயிட்டு என்பது ஏதுப்பொருளில் ஈரிடங்களில் வழங்கல் காண்க. இவற்றால், காரணக்கிளவியொன்றன் பழையவழக்காறு நன்கறியப்படும்.

(5) துணைவினைகள்.

தலைமைவினையுடன் ‘இரு’ முதலிய துணைவினை சேர்ந்து ‘எழுந் திரு’ என்பதுபோலப் பகுதிப்பொருளதாய் வழங்குதல் பலரும் அறிவர். இத்தகைய வினைகளுள் ‘தர்’ ‘செய்து’ முதலியனவும் அக்காலத்தே பெரிதும் பயின்றன. இவற்றுள் ‘தர்’ என்பது—

உழிதர்தல்—‘ஊனைக்காவி யுழிதர்வ ருமரே’

(தேவா. நாவுக். பக். 338-1)

திரிதர்தல்—‘செற்றமே வேண்டித் திரிதர்வேன்’

(பெரிய திருமொழி, 1, 1, 8)

போதர்தல்—‘போதர்கண்டாயிங்கே போதர்கண்டாய்’

(பெரியாழ். திரு. 2, 9, 6)

என்பன முதலிய இடங்களில் வழங்கல் காண்க. இவற்றினின்று, ‘தா’ என வழங்கும் வினைப்பகுதி ‘தர்’ என்பதன் திரிபோ என்று கருத இடமுமுண்டு. இனி, ‘செய்து’ என்பது ‘இருக்கச்செய்தே’ (ஈடு. 3 5, 1) போகச்செய்தே என்றிவ்வாறு வினையெச்சச்சொல்லுடன் துணைவினையாகப் பெரிதும் வழங்குவதாம். இவை, இருக்கச்சே போகச்சே எனத்திரிந்து இக்காலத்துப் பயில்கின்றன.

இவ்வாறே, காலவழங்காய் வழங்கும் மரபியற்சொற்கள் பல. அவற்றின் வழக்காற்றினை அறிதற்கு, தூல்களேயன்றிச் சிலாதாமிர சாஸனங்களுந் தக்க துணைபுரிவனவாம். இவையாவும் அவ்வக்காலத்தே உலகினும் செய்யுளினும் மரபுநிலைதிரியாமல் முன்னேரால் ஆட்சிபுரியப்பெற்றவை என்பது அறியத்தகும்.

24. தமிழரும் ஆந்திரரும்.*

இந்தியாவின் தென்பாகத்தில் உள்ள தேசங்களிலே, தமிழ் தெலுங்கு கன்னடம் என்ற பாஷைகள்வழங்கும் நாடுகள், பழைமையும் பெருமையும் வாய்ந்தவை என்பது யாவரும் அறிந்தது. ஒன்றை யொன்று மிக அடுத்துள்ள இத்தேசங்கள் அரசியலாலும் பாஷைவகையாலும் பழங்காலமுதலே சம்பந்தம்பெற்றிருக்கக்கூடியவையாதலால், அத்தகைய தொடர்புகள் யாவை என்று அறியமுயல்வதில் நம்மவர்க்கு விருப்பமிருப்பது இயல்பேயாகும். இவ் விருப்பமிருதியே ‘தமிழரும் ஆந்திரரும்’ என்றவிஷயத்தை இம்மகாசபையில் வெளியிடும்படி என்னைத் தூண்டியது. கன்னடபாஷையானது வளமும் பழமையும் வாய்ந்ததேயாயினும், தமிழ்காட்டுடன் அதிக சம்பந்தமுடையது ஆந்திரதேசமேயாதலின் அவ் விரண்டுநாட்டுக்கும் அமைந்த தொடர்பினையே இன்று ஆராய்ச்சிக்கு எடுத்துக் கொள்ளலானேன். நம் சகோதரவகுப்பினராகிய ஆந்திரமக்களால்

* இக்கட்டுரை, மதுரைச்சங்கத்து 23 - ம்ஆண்டுத் திருவிழாவில், அக் கிராசனம் வகித்த சென்னை வித்யாவிலாகாமத்திரி: ஸ்ரீமார். ஸி. பரகராம பாத்திரோ அவர்கள் தலைமையின்கீழ்க் கூடிய விதவச்சபைமுன்பு ஆசிரியராகப் படிக்கப்பெற்றது (செந்தமிழ், தொ-22. ப - 265.)

தமிழ்நாட்டவர் பூர்வத்தில் அடைந்தநன்மைகளும் உண்டு; ஆதலின் அவற்றை மறவாது எடுத்துரைப்பதற்குத் தமிழின் தலைமைக்களமாகிய இத்தமிழ்ச்சங்கத்தினுஞ் சிறந்த இடம் வேறுண்டோ? இவ்வாறு காரணமும் களமும் அமைந்திருப்பதுடன், காலமும் பொருந் திபதாயுள்ளது. அஃதாவது, ஆந்திரதேச சம்பந்தமுடையராய் இன்று சங்கக்கூட்டத்தில் தலைமைவகிக்கும் நம் வித்யாவிலாகா மந் திரியாரின்முன்னிலையில் இவ்விஷயத்தைப் பேசும்படி நேர்த்திருப் பதேயாம். இனி, நான்தொடங்கிய விஷயத்துட் புகுவேன்.

பாஷாதத்துவநூலோர், திராவிடபாஷைகள் என்றுபகுத் துள்ள தொகுதியுள், தமிழ் ஆந்திரம் கன்னடம் என்றமூன்றும் ஒரி னத்தைச்சார்ந்தவை என்பது, அறிஞரெல்லாம் ஒத்துக்கொண்ட முடிபாம். இவற்றுள், முதலிரண்டுமொழிகளுமே அதிகப்பழமை பாராட்டுதற்குரியவை. நூற்பெருமையால் கன்னடம் குறைவுடைய தன்றேனும், அது, தமிழ் வடுகு என்ற இரண்டன்சேர்க்கையால் ஆன தொருபாஷை என்பதே தமிழ்முன்னோரின் கருத்தாகும். கி. பி. 11-ஆம் நூற்றாண்டினரும் கவிச்சக்கரவர்த்தி என்று மதிக்கப்பட்டவரு மாகிய சயங்கொண்டார்—

“மழலைக்குறு மொழிற்சில வடுகும்பல தமிழங்
குழறித்தநு கருநாடியர் குறுகிக்கடை திறமின்”

என்று, சிறுபான்மை வடுகும் பெரும்பான்மை தமிழுக்கலந்த மொழியே கன்னடம் எனக் கூறுவதுகாணலாம். இக்கருத்து, கன்னடத்தின் பழைமைபெருமைகளை ஆராய்ந்துள்ள அம்மொழிவல்லாரால் ஆகேஷ்பித்தற்குரியதென்பர். இனி, மலையாளபாஷையைத் தமிழின் குழவிமொழி என்பதே தக்கதாம். மேலைக்கடலையொட்டிய மலைநாடு முழுதும் தமிழகத்தின் பழையபிரிவுகளுட் சேர்ந்ததாகவே இருந்ததென்பது, மலையாளபாஷையிலுள்ள பழையநூல்களாலும், அந்நாட்டுச் சிலாதாமிரசாஸனங்களாலும் தெளியப்பட்டது. இதுபற்றியே, கல்வியிற்பெரிய கம்பாடாரும், “வடகலை தென்கலை வடுகு கன்னடம், இடமுள பாடையா தொன்றி னாயினும்” என்று, தங்காலத்தே மலையாளம் தமிழின்வேறான பெரும்பாஷையாகக் கருதப்படாததைக் குறிப்பித்தல் காணலாம்.

இவ்வாறு, தமிழ்வடுகுகன்னடமொழிகள் ஒருவகுப்பினவாயின் ‘இவற்றுக்கு மூலமான தாய்மொழி யாது’ என்றகேள்வி அடுத்து நிகழக்கூடியதே. இதற்குயாவரும் ஒப்பக்கூடியவிடையை இப்போது பெறுதல் அரிதென்னலாம். ‘திராவிடத்தொகுதியுள் தமிழே தாய்

மொழியாகத்தக்கது' என்பது நம் நாட்டறிஞர்சிலர் அடிப்பிராயம். இப்பொழுது வழங்கும் தமிழ்தூல்களுள்ளே தொல்காப்பியமே பழமையும் பெருமையும் உடையதென்பது யாவரும் அறிவர். அந்தூல், தமிழ்வழங்கும் நிலத்தைப் பன்னிரண்டுபகுதியாக்கி, அப்பன்னிரண்டுக்கும் புறம்பாகிய வடுகுமுதலிய நாடுகளிலிருந்து தமிழில்வழங்கும்பதங்களைத் திசைச்சொற்கள் என்று பகுக்கின்றது. தொல்காப்பியர்காலத்தவராகிய பனம்பாரனாரும் 'வடவேங்கடந் தென்னுமரியாயிடைத் தமிழ்கூறு நல்லுலகத்து' எனத் தமிழ்வழங்கும்நிலத்தை வேங்கடமலைக்கு அப்புறம் நிறுத்தினரில்லை. காக்கைபாடினியார் என்ற பழம்புலவரும் "வடதிசை மருங்கின் வடுகு வரம்பாக" என்று ஆந்திரபாஷை வழங்குநிலமே தமிழின்வடவெல்லையாகக் கொண்டார். இவற்றால், தொல்காப்பியனார்முதலிய முன்னோர்க்கு நெடுங்காலத்துக்கு முன்பே, தமிழும் வடுகுந் தனியே வேறுபட்டிருந்த பாஷைகள் என்று கருதப்பட்டிருந்தமை தெளியப்படும். இங்ஙனம் பழைய தமிழ்ப்பிரமாணங்களைக் கொண்டு நோக்குமிடத்து, வடுகுக்கும் தமிழினளவு பழைமையுண்டென்பது தெரியலாம்.

சங்ககாலத்துத் தமிழ்மக்கள் ஆந்திரரை வடுகர்* என்றும், அவர் மொழியை வடுகு என்றும் பெருப்பான்மை வழங்கிவந்தனர். அவ்வாறே ஆந்திரர் தமிழரை அரவர் என்றும், அவர் மொழியை அரவம் என்றும் வழங்கலாயினர். வடகர் என்பதற்கு வடக்கிலுள்ளவர் என்பது பொருளாம். குடக்கிலுள்ளது குடகு என்பதுபோல, வடக்கிலுள்ளது வடகு என்றாகி, பின் வடுகு எனத் திரிந்தது. "வடதிசை மருங்கின் வடுகு" (காக்கைபாடினியம்) "வடவடுகர் வாரோட்டிய" (புற. 378) என்ற பழந்தொடர்களிலே, வடுகு என்பது வடக்கடியாகப் பிறந்தது எனக் குறிக்கப்படுதல் காண்க. தொல்காப்பியப்பாயிரம் கூறுமாறு, வேங்கடமலைக்கு வடக்கனுள்ளபூமி இவ்வடுகர்தேசமாகவே கடைச்சங்கநாளினுங் கருதப்பட்டது. இதனை,

"ஒங்குவெள் எருவி வேங்கடத் தும்பரி...

வானிணப் புசுவின் வடுகரீ தேஎத்து" (அகம், 213)

"புடையலங் கழற்காற் புல்லி குன்றத்து"

நடையருங் கானம் விலங்கி நோன்சிலைத்

* மத்தியகாலத்திலே தெலுங்கரீ என்றும் வழங்கியதுண்டு; "சேனை மடி களங்கண்டு திகைத்து நின்றேற் தெலுங்கரேம்" என்று சயங்கொண்டார் பாடுதல் காண்க (கலிங்கத். 12, 158). பிற்காலத்தில் வடுகர் என்பதை ஆந்திரருட் பலஜர் முதலிய ஒருசாரார்க்குத் தமிழர் வழங்கினர்.

† புல்லி குன்றம்—கள்வர்தலைவனாகிய புல்லிக்குரிய வேங்கடம்,

தொடையமை பகழித் துவன்றுநிலை வடுகர்

பிழியார் மகிழர் கல்கிறத் தார்க்கும்

மொழிபெயர் தேளய மிறத்தன ராயினும்” (ஐ. 295)

என்ற தொடர்களால் நன்கறியலாம். இவ்வடுகர் என்ற சொல்லைக் கன்னடரில் ஒருசாரார்க்குச் சிறுபான்மை தமிழ்மக்கள் வழங்கியது முண்டு; “வடுகர்பெருமகன் பேரிசையெருமை.....குடநாடு” (அகம் 115, 253) எனக் காண்க. இவ்வாறு ஆந்திரநாடு கன்னடரும் வடுகர் என்ற பொதுச்சொல்லாற் சங்கநாளிற் கூறப்பட்டதுகொண்டு, அவ் விருவரும் அக்காலத்தே வேறன்றி ஒரினத்தவராயிருந்தவரென்றும், அவ்விருவர் பேசிவந்தபாஷையும் ஒன்றாய் வடுகு என்ற பெயர் பெற்றதாகல்வேண்டுமென்றும், பிற்காலத்தேதான் கன்னடபாஷை பிரிந்து தனிமொழியாயிற்றென்றும் அறிஞர்சிலரால்* கருதப்பட்டுள்ளது. ஆனால்—

“கொங்கணர் தலிங்கர் கொடுங்கநாடர்” (சிலப். 25, 156)

“கொங்கணக் கூத்தருங் கொடுங்கநாடரும்” (ஐ. 26, 106)

எனச் சங்ககாலத்தவரான இளங்கோவடிகள், கன்னடமொழிபேசும் மக்களைக் கருநாடர் எனத் தனியே கூறுதலாலும்,

“கொங்கணக் கன்னடங் கொல்லந் தெலுங்கம்” (அகத்தியம்)

“கன்னடம் வடுகு கலிங்கத் தெலுங்கம்” (நன். 272, மயிலை.)

எனத் தமிழ்நாட்டைச்சூழ்ந்த நிலங்களிலே, கன்னடந் தெலுங்குகள் பயிலுநாடுகள் பிரித்தெண்ணப்படுதலாலும் அவ்வறிஞர் கொள்கை முடிவுடையதாகத் துணியக்கூடவில்லை.

இனி, மைசூர்-ராஜ்யத்தின் வடபாகத்துக்கும், பல்லாரி அனந்த புரஜில்லாக்களின் பகுதிக்கும் படகநாடு என்ற வழக்குண்டு என்பது, அப்பக்கங்களிலுள்ள கன்னடர்க்குப் படகவாரு, படகநாட்டிவாரு என்ற பெயர்கள் இன்றும் வழங்குவதால் விளங்குகின்றது. படகநாடு என்பது வடுகநாடென்பதன் திரிபேயாம். அகநானூற்றில் நக்கிரனாரால்,

“கேர வன்றோள் வடுகர் பெருமகள்

பேரிசை யெருமை நன்னாட் டுள்ளதை

அயிரியா றிறத்தன ராயினும்” (253)

* The Tamils 1800 years ago, p. 29.

என்ற அடிகளிலே, வடுகர்பெருமகனுள் எருமையென்பானுக்கு உரியதாகவும், அயிரி என்ற நதியையுடையதாகவும் கூறப்பட்ட குடநாடு என்பது இப்பகநாட்டைக் குறிப்பதென்றும், அயிரியென்பது அந்நாட்டிலோடித் துங்கபத்திரையோடு கலக்கும் அகிரிநதியே என்றும், பழைய மௌரிய ஏகாதிபத்தியத்தின் தெற்கெல்லையிருந்தது இப்பகநாடே என்பதற்கு அசோகசாஸனம் ஆங்குள்ளதே சான்றமென்றும் கருதப்படுகின்றன.* இங்ஙனமாயின், தமிழ்நாட்டின் வடபாலுள்ள தெலுங்கரும், மேல்பாலுள்ள படகக் கன்னடரும் வடுகரென்று பொதுப்பட வழங்கப்பட்டனர் என்பது பெறப்படும்.

“குல்லைக் கண்ணி வடுகர் முனையது

பல்வேற் கட்டி† நன்னாட் டும்பர்

மொழிபெயர் தேளத்த ராயினும்” (குறுந்தொகை, 11.)

என்ற மாமூலனார் வாக்கில், கட்டியென்பவனது நாட்டிற்குமப்பால் வடுகர்முனையையுடைய மொழிபெயர்தேயம் உள்ளதென்று கூறப்படுகின்றது. கட்டியரென்பார் சங்கநாளில் வலிமைபெற்றிருந்த ஒரு சார் சிற்றரசர்; பல்வேற்கட்டியர்’ (சிலப். 25. 157; குறுந். 11), ‘கங்கன்கட்டி’ (அகம். 44), ‘போரடுதாணைக்கட்டி’ (ஐடி. 226) என்ற பழந்தொடர்கள் காண்க. விஜயநகரவரசர்காலத்தும் அதன்பின் பும் கட்டிமுதலியார் என்று பிரபலராய் விளங்கிய தலைவர்கள் இக் கட்டிமரபினராகவே தெரிகின்றார். இன்னோரது ஆட்சிக்குட்பட்ட நாடு தமிழ்கன்னடதேசங்களின் இடைப்பட்ட சேலம்ஜில்லா விற்பாதிக்குமேற்பட்டிருந்தது. மற்றும் இவர்வரலாறுகள் சரித்திர நூல்களால்‡ அறியத்தக்கன. தமிழ்நாட்டெல்லையில் இக்கட்டி

* வடுகர் விஷயமாக நான் உசாவிவந்தபோது, சாஸனபரிசோதகரும் என் நண்பருமான ஸ்ரீ ஏ. ரங்கஸ்வாமிஸரஸ்வதியவர்கள் B. A., இவ்வபிப் பிராயங்களைத் தெரிவித்தனர்.

† ‘பல்வேற்கட்டி’ என்ற பாடத்தை ‘வல்வேற்காட்டின்’ என்று கொண்ட பழுவேற்காட்டைத் தமிழ்நாட்டெல்லையாகச் சரித்திரமெழுதிச் செல்வாரும் உளர். ‘பல்வேற்கட்டியர்’ (சிலப். 25. 157) என்றதொடர் முன்னால்களிற்பயில்வதோடு, கட்டியர் என்றவர் தமிழ்நாட்டினெல்லைப்புறத்து ஆண்டவராக நூல்களிற்பாணப்படுவதாலும், யானெழுதிய பாடம் ஏடுகளிற்பாணப்படுவதாலும் அதுவே கொள்ளத்தக்கதென்க (“சேரன் - செங்குட்டுவன்”, பக். 114-5.)

‡ Gazetteer of Salem District, Vol. I, p. 69; Vol. II, p. 262-69.

நாடுள்ளதாக மாமூலனார் கூறியவாறே, அவர் மரபினரான கட்டிமுதலியார்நாடும் பிற்காலத்தமைந்திருந்தமை அறியத்தக்கது. இக்கட்டிநாட்டுக்கும் அப்பாலுள்ளதாகக் குறுந்தொகைகூறும் வடுகர் முனைபென்பது, மேற்கூறிய படகர்நாட்டைக் குறிப்பதாகவே கொள்ளற்பாலது.

“கல்லா நீண்மொழிக் கதநாய் வடுகர்” (அகம். 107.)

“கடுங்குரற் பம்பைக் கதநாய் வடுகர்” (ஐ.)

“கற்றூரிக் குரம்பைக் கதநாய் வடுகர்” (ஐ.)

எனச் சங்கச் செய்யுட்களினும்,

“வடுக வேடுவர்.....ஆறலைக்கு மிடம்” (தேவா.)

“வடுகர்வாழ் முருகன்பூண்டி” (ஐ.)

எனச் சுந்தரமூர்த்திநாயனார் கொங்குநாட்டுத் திருமுருகன்பூண்டிக் தேவாரத்துக் கூறப்பட்டவர்கள், இப்படகநாட்டவராகவேனும் அங்கிருந்து வந்தேறிய கன்னடவேடராகவேனும் கருதத்தகும். வேம்பத்தூரர் திருவிளையாடலில், மூர்த்திநாயனார்காலத்தே மதுரையை வென்று கைப்பற்றிய சமணவாசனே, “கருநாடர் மன்னன்” என்று கூறிய அதனாகியார், அவனையே மற்றோரிடத்து “வடுகவேந்தன்” என்று பாடுகின்றார்.* இது மேற்கூறிய கருத்தை வலியுறுத்துவதாம். இப்போது நீலகிரியில் வாழும் படகர் என்ற கூட்டத்தார் மைசூரின் வடபாலினின்று ஆங்கு வந்தேறியவராகச் சொல்லப்படுதலால் அவரும் இப்படகநாட்டவரேயாதல்வேண்டும்.

தமிழகத்தைச் சூழ்ந்த நிலங்களிலே, கன்னடம் வடுகு தேலுங்கம் என்பவை தனித்தனி நாடுகள் என்று நச்சினார்க்கினியரும் (தொல். சொல். 400 - உரை), நன்னூற் பழைய உரைகாரரும் (272 மயிலை. உரை) கூறுகின்றனர். இவ்வாறு தெலுங்குநாட்டின் வேறாக வடுகநாடென ஒன்று எண்ணப்படுவது, மேற்கூறிய படகநாட்டைக் கருதியதாகக் கொள்ளலாம். இன்றேல், ஆந்திரதேசத்தின் வடபாகம் தெலுங்கம் என்றும், அதன் தென்பாகம் வடுகு என்றும்—செந்தமிழ்நாடு கொடுத்தமிழ்நாடு என்ற தமிழகப் பகுப்புப்போல—ஆந்திரமும் இருவேறாகத் தமிழரால் முற்காலத்து வழங்கப்பட்டது

* ‘பஞ்சவற்றூர்து, மதுரை வவ்லிய கருடவேந்தன்’ எனக் கல்லாடத்துக் (57) கருடவரசனாகவே கூறப்பட்டுள்ளது.

என்று கருதல்வேண்டும். எவ்வாறாயினும், பிற்காலத்துத் தமிழ்மக்களெல்லாம் அவ்வேறுபாடு சிறிதுங்கருதாது, ஆந்திரபாஷையையும் அதன் மக்களையுமே, வடுகு வடுகர் என்ற சொற்களாற் பெரிதும் வழங்கிவரலாயினர்.

“சிலவடுகும் பலதமிழும் குழறித்தரு கருநாடியர்” (கலிங். பரணி.)

“வடகலை தென்கலை வடுகு கன்னடம்” (கம்பர்)

“கருநாடகச் சந்தழும்.....வடுகச் சந்தழும்” (யாப். வி.)

“வடுக ருருவாளர் வான்கருநாடர்” (நன். மயிலை).

என்ற தொடர்களால், தெலுங்கும் வடுகும் வேறல்ல என்பது தெளிவாதல் காண்க.

இனி, வடுகர் என்ற பெயரை ஆந்திரமக்கள் தங்கட்குள் வழங்கினவர் என்பதற்கு ஆதாரங் கிடைக்கவில்லை. அவ்வாறே, அரவர் என்ற பெயரைப் பழைய தமிழ்மக்கள் தங்கள் பெயராக வழங்கினவரல்லர். ஆனால் 300 - ஆண்டுகட்குமுன்னிருந்த அகராதிகண்டு நூலார் மட்டும், இச்சொல்லை ‘அரவரென்பது தமிழாராகும்’ என்று பிறநாட்டுவழக்கை எடுத்தாண்டனர். ரவ என்ற வடசொற்கு ஒலி என்பது பொருளாயிருத்தல் கொண்டு, ஆந்திரர்க்குத் தமிழ் வெற்றொலியாகவே கேட்கப்பட்டமைபற்றி அதற்கு அரவப்பெயர் வழங்கலாயிற்று என்று தெலுங்கர்சிலர் பொருள்கூறுவதுண்டு. இது விநோதமானதோர் விற்பத்தியேயாகும். பழைய ஆந்திரர், தமிழர்க்கு வழங்கிவந்தபெயர் அருவர் என்பதேயன்றி அரவர் என்பதன்று. கலிங்கத்துப்போரிலே அந்தாட்டுச் சேனைகள் சோழர்படையைக் கண்டு ‘தமிழர்! தமிழர்!!’ என்று கதறிநடுங்கின என்பதைக் கூற வந்தவிடத்தே செயற்கொண்டார்—

“அருவர்! அருவர்!! என விறைஞ்சினர்
அபய மபய மெனந் டுங்கியே”

என்று பாடுகின்றார். இவ்வாறே, சோழர்நடத்திய அப்பெரும் போரைப்பற்றிய பழைய வெண்பாவொன்றும்,

“ஒருவ ரொருவர்மேல் வீழ்த்துவட நாடர்
அருவ ரருவரென வஞ்சி— வெருவந்து
தீத்தீத்தி என்றயர்வர் சென்னி படைவீரர்
போர்க்கலங்க மீதெழுந்த போது”

என்று தண்டியலங்காரத்தில் மேற்கோள் கர்ட்டப்பட்டுள்ளது. இப் பிரமாணங்களிலிருந்து, அருவர் என்பதே ஆந்திரர் தமிழர்க்குவழங்கிய பழைய பெயரென்பது வெளியாம். தெலுங்குதேசத்தை ஒட்டியுள்ள தமிழகத்தின் பகுதிகள்—அருவா, அருவாவடதலை என்ற நாடுகளாம். இந்நாட்டாரை அருவாளர் என்பது பழைய தமிழ்வழக்கு. தம் பக்கத்துவாழும் தமிழராகிய இவ்வருவாநாட்டாரையே வடுகர் முதலில் அருவர் என வழங்க, அதுவே தமிழர்க்கெல்லாம் உரிய பொதுப்பெயராக அவரால் வழங்கலாயிற்று என்று, அச்சொற்கு உறுப்புப்பொருள் கொள்வதே நேரானதாம்.

இனி, தமிழரும் வடுகரும் முற்காலத்தும் பிற்காலத்தும் எவ்வகைத் தொடர்புகொண்டிருந்தவர் என்பதை நோக்குவோம். இத்தொடர்பை மூன்றுபகுதியாகக்கொண்டு ஆராய்ச்சிசெய்தல் தகும். முதலாவது—தமிழரும் ஆந்திரரும் தம்முட் பெரும்பாலும் நட்பினராய்வாழ்ந்த காலமாகும். இரண்டாவது—தமிழர் ஆந்திரரின்மேம்பட்டு ஆண்ட காலமாம். மூன்றாவது—ஆந்திரர் தமிழரின்மேம்பட்டு ஆண்ட காலமாகும்.

இவற்றுள், முதற்பகுப்புச் சங்ககாலத்துக்கு உரியது. சங்கச் செய்யுட்கள் என்றுவழங்கும் பழைய தமிழ்நூல்களை ஆராய்வோமாயின், தமிழகத்தின் எல்லைப்பக்கங்களிலே சிறுகலகங்கள் நடந்திருக்கக் கூடுமேனும், பெரும்பகைமை அவர்க்குளிருந்தசெய்தியேனும், பெரும்போர்கள் விளைந்தன என்பதேனும் வெளியாகவில்லை.

“முரண்மிகு வடுகீர் முன்னுற மோரியர்
தென்றிசை மாதிர முன்னிய வரவிற்கு” (அகம். 281)

“சோழர்பெருமகன்...இளம்பெருஞ் சென்னி
செம்புறழ் புரிசைப் பாழி தூறி
வம்ப வடுகீர் பைத்தலை சவட்டி” (ஊ, 375)

என்ற தொடர்களிற் கூறப்பட்டவடுகர், முறையே மௌரியரும் நன்னமுகியவர்க்குத் துணையாகவந்த படகநாட்டுக் கன்னடராகத் தெரிகின்றனரேயன்றி, ஆந்திரநாட்டவராகத் துணியக்கூடவில்லை. இனித் தமிழரசராகிய சேரசோழபாண்டியர் மூவரும், வடவேங்கடர் தென்குமாறிக்குட்பட்ட தமிழகத்துக்கும் அப்பால் தம்விரப்பெருமையை விரித்தவர்களாயினும், தமிழ்கூறு நல்லுலகமே தங்கள் தேசம் என்ற அபிமானம் அவர்க்குள் மிகுந்திருந்தமையால் வேற்றுமொழி வழங்கும் நிலப்பகுதிகளைத் தமிழகத்துடன் கலப்பதில் அவர்கள் விருப்பின்றியிருந்தவர் என்றே சொல்லலாம்.

- “செடியோன் குன்றமுந் தொடியோன் பவ்வமுந்
தமிழ்வரம் பறுத்த தண்புன னன்னாட்டு” (சிலப்)
- “வண்புகழ் மூவர் தண்பொழில் வரைப்பின்” (தொல்)
- “தமிழ்கெழு மூவர் காக்கும்
மொழிபெயர் தேளத்த பன்மலை யிறந்தே” (அகம்)
- “பனிபடு சோலை வேங்கடத் தும்பர்
மொழிபெயர் தேளத்த ராயினும்” (ஐ)
- “கட்டினன்னாட் டும்பர்
மொழிபெயர் தேளத்த ராயினும்” (குறுந்)

எனவருந் தொடர்கள் இக்கருத்தையே குறிப்பிடக்கூடியன. ஆனால், அந்நியரான வடவேந்தர் தமிழ்நாட்டுட்புக முயன்றகாலங்களிலே தமிழ்மூலவேந்தரும் ஒருங்குதிரண்டு, தமிழகத்துள் தலைகீட்டவுமுடியாமல் அவர்களைத் தடுத்தவந்தனர். அதனால், திக்குவிசயஞ்செய்து ஏகசக்கராதிபத்தியம் பூண்ட வடவரசர்க்கும் தமிழ்நாடு என்றால் விலகியேறிந்க வேண்டியதாயிற்று. பரதகண்டம் பெரும்பான்மையும் தன் ஒருகுடைக்கீழ் வைத்தாண்ட அசோகசக்கரவர்த்திகாலத்தும் தமிழாற்றல் ஓங்கியிருந்ததென்பது, அவ்வரசர்பெருமான் தமிழ்மூலவேந்தரையுந் தன்னோடு டொத்தவராகக்கருதி நட்புமுறையில் அவர்களிடந் தூதுவர்களை அனுப்பிப்போந்த செய்தியால் தெரியலாம். மௌரிய ஏகாதிபத்தியம் தமிழகத்தின் எல்லைக்குட்படால் மைசூர்ப் பிராந்தியத்தை ஒட்டியிருந்தது என்ற செய்தி அறியத்தக்கது. பிற்காலத்தே பிரபலம்பெற்றெழுந்த குப்த-ஏகாதிபத்தியமும் தமிழ்நாட்டைத் தன்னாட்கொண்டதன்று. ஆகவே, சங்ககாலத்தே தமிழ்வேந்தர் பாஷைநடைமுதலியவற்றால் வேறுபடக்கலை அடக்கியாள முயன்றிலர் என்பதும், தம் நாட்டில் அந்நியர் பிரவேசிக்கவும் இடங் கொடுத்திலர் என்பதும் தெளிவாயின. அங்ஙனமே, அக்காலத்து வடுகரசரும் தமிழ்நாட்டை ஆளமுயன்ற செய்திக்குச் சங்கநூல்களிலும் ஆந்திரத்திலும் ஆதாரங்காணப்படாமையால், அவர்களும் முற்காலத்தே தமிழ்நாடன் அமைதிபெற்று வாழ்ந்தவரென்றே சொல்லலாம்.

இங்ஙனமிருந்த தமிழர் வடுகர்களின் நிலைமை, சங்ககாலத்துக் குப்பின்புதான் மாறுவதாயிற்று. இம்மாற்றத்திற்குக் காரணமானவர், வடக்கிலிருந்து படையெடுத்துவந்த வேற்றரசரேயாவர். பல்லவர் சளுக்கர் என்ற வடவேந்தர், ஆந்திரங் கன்னட முதலிய தேசங்

களை வென்றடிப்படுத்திய காலங்களில் அவர்கள் பேராசை தமிழ்நாட்டையும் கவர்ந்தது. அதுமுதலே தமிழர்க்கும் வடவர்க்கும் தமிழ் கத்திலும் பிறவிடங்களிலும் நடந்த போர்ச்செய்திகள் மிகுதியாகக் கேட்கப்படுகின்றன. இறையனார்களவியலுரையிற்கண்ட பாண்டிக் கோவைப்பாடல்களும், ஆழ்வார்முதலியோர் பாசாங்களும், சிலா தாமிர சாஸனங்களும் பிறவும் இச்செய்திகளைக் குறிக்கக்கூடியன. பல்லவர் தமிழ்நாட்டில் வேளூன்றிய காலத்தில் அவர்க்கும் வடுகர்க்கும் நடந்த போர்களு முண்டு.

“முலைபொழி தீம்பான் மண்சேறு படுப்ப

மலர்தலை யுலக மோம்பு மென்ப

பாசிலைத் தொண்டைப் பல்லவ னுணையின்

வெட்சித் தாயத்து வில்லே ருழவர்

பொருந்தா வடுகர் முனைக்கரங்

கடந்து கொண்ட பல்லா னிரையே” (தொல். பொ. 55, நச். உரை.)

என்ற பழையபாட்டில் ‘தொண்டைநாடாண்ட பல்லவனுடைய சேனை, பகைவராகிய வடுகரது போரிலே கவர்ந்துவந்த பசுக்கூட்டங்கள், உலகத்தை ஊட்டிக் காக்கக்கூடியவை’ என்ற கருத்துப்படப் பாடப்பட்டிருந்தல், மேற்கூறிய போர்ச்செய்தியைக் காட்டும். இப் பல்லவரைப்போலவே, சளுக்கியவேந்தரும் பின்பு ஆந்திரதேசத்தில் வேங்கிநாட்டில் தம்மதிகாரத்தைத் தாபித்துப் பின் ஆந்திரரென்றே சொல்லும்படி ஆயினர். இவர்களுடன் பெரும்போர்களைச் சோழர்கள் தெலுங்குதேசத்திலே சென்று நடத்தவேண்டிவந்தது. முதல் இராசராசன், முதல் இராசேந்திரன் முதலிய சோழர்கள் நடத்திய அப்போர்விவரங்கள் சாஸனங்களால் நன்கறியப்பட்டவை. இவ்வாறு நடந்த போர்களொன்றில், வீர ராஜேந்திரன் என்ற சோழன் வேங்கிநாட்டை வென்று, விஜயவாடை (Bezawada) என்ற நகரிலிருந்தாண்ட விஜயாதித்தன் என்ற சளுக்கரசனுக்கு அதனை உதவினன் என்பது சரித்திரத்தால் அறியப்படுகின்றது.* வீர சோழியவுரையில்—

“வேங்கைவள நாடன் விசயவா டைக்கதிபன்

ஒங்கு புகழுதபா தித்தனுக்குத்—தாங்குகடல்

நேராமென் ருலு நிறத்தா லவன்செய்யன்

காரார் நிறமக் கடல்”

* சளுக்கிய விக்கிரமாதித்தன் சரித்திரம், பக். 25.

என்ற பழஞ்செய்யுளொன்று உதாகரிக்கப்பட்டுள்ளது. இதனிற் குறிக்கப்பட்டவரசன், மேற்கூறிய உதவிபெற்ற விஜயாதித்தனே அன்றி வேறொரு சளுக்கரசனே ஆகல்வேண்டும்.

இனி, சோழர்க்கும் வேங்கியரசரான சளுக்கர்க்கும் நடந்த இப்போர்களினின்று மற்றொரு விசேடமும் அமைவதாயிற்று. அஃதாவது--சோழர்கள் தங்கள் பெண்களை அச்சளுக்கியர்க்கு மூன்றுதலைமுறைகளாக மணம்புரிவித்து அவருடன் உறவுகொண்டாடிவந்ததேயாகும். கீழைச்சளுக்கியரில் முதல்வனாகிய விமலாதித்தன் என்பான் (கி. பி. 1015-1022) முதல் இராஜராஜசோழன் மகள் குந்தவையையும், அவன்மகன் சளுக்கிய ராஜராஜநீரத்திரன் என்பான் (1022-1061) கங்கைகொண்டசோழன்மகள் அம்மங்க தேவியையும், மேலைச்சளுக்கியரில் விக்கிரமாதித்தன் என்பான் வீரராஜேந்திரசோழன்மகளையும் மணம்புரிந்துகொண்டவர்களென்பது சரித்திரமூலம் அறியப்படும்*. இத்தகைய சம்பந்தங்களால் ஆதியிற் பகைமையொழிந்த அவ்வரசரிருவரும் சமாதானம் பெறலாயினர். அன்றியும், இக் கீழைச்சளுக்கியத் தொடர்பானது, முடிவில் ஆந்திரதேசத்தையே தமிழரது உரிமைநாடாகவும் ஆக்கிவிட்டதென்பது குறிப்பிடத்தக்கது: எவ்வாறெனில்—முற்கூறியவாறு, இராஜேந்திரன்மகள் அம்மங்கதேவியை மணம்புரிந்துகொண்டு ஆந்திரதேசத்தை ஆண்டவந்த சளுக்கிய ராஜராஜன் கி. பி. 1062-ல் இறந்ததும், அவன்மகன் இராஜேந்திரன் என்பான் அந்நாட்டுக்கு அரசனாயினான். அப்போது, சோழராஜ்யத்துக்கு வமிசமில்லாமையால் பட்டவுரிமைபற்றிப் பெருங்குழப்பம்நேரவே, தானே அந்த ராஜ்யத்துக்குத் தெளகித்திரபாத்தியங் கொண்டாடி அதனையுங்கைப்பற்றிக்கொண்டு சோழசிம்மாஸனத்தில் கி. பி. 1070 - ல் ஏறினான்.† அதனால் தமிழ்நாடுகளைப்பெல்லாம் உள்ளடக்கிய சோழவகாதிபத்தியமும் ஆந்திரதேசமும் இவனது ஒருகுடைக்கீழ் அடங்குவதாயிற்று. இவனே—அபபன், விஜயதரன், குலோத்துங்கன் முதலிய பெயர்கள்பெற்று விளங்கிய சோழன். தந்தைவழியால் சந்திரகுலத்துச் சளுக்கியவமிசத்தவனாகவும், தாய்வழியால் சூரியகுலத்துச் சோழவமிசத்தவனாகவும் இவன் விளங்கினவன். அதனால்,

“இருண்முழுது மகற்றும்விது குலத்தோன் நேவி

யிகல்விளங்கு தபனகுலத் திராச ராசன்

* சளுக்கிய விக்கிரமாதித்தன், 25.

† ஷை, 31, 32.

அருடிருவின் நிருவயிற்றில் வந்து தோன்றி
ஆவிலையி லவதரித்தா னவனே மீள்”

“திங்களி னிளங்குழவி செம்மலிவ னென்றும்
செய்யபரு திக்குழவி யையனிவ னென்றும்
தங்களின் மகிழ்ந்திரு குலத்தரசர் தாமும்
தனித்தனி யுவப்பதொர் தவப்பயனு மொத்தே”

என்று இவன்காலத்துப் புலவர்பெருமக்களால் உபயகுலோத்தம னெனப் புகழ்ந்துகூறப்பட்டான். இக்குலோத்துங்கன் பெருவீர னுமையால் தெற்கிலும் வடக்கிலும் பலதேசங்களைவென்று பகை யரசரெல்லாம் நடுநடுங்கும்படிசெய்து ஓடுக்கினன். ஒருகால், கலிங்க நாட்டரசுண சோடகங்கள் என்ற அனந்தபதுமன் தனக்குரிய திறை யைக் கொடுக்க மறுத்தமைபற்றித் தன்சேனாபதியாகிய கருணாகரத் தொண்டைமாணக்கொண்டு அக்கலிங்கத்தின்மேற் படையெடுக்கச் செய்து வென்று அதனையுந் தன்கீழ்ப்படுத்தினான். இப்பெரிய வெற் றியே, சயங்கொண்டார் என்ற புலவர்பெருமானியற்றிய கலிங்கத்துப் பரணி என்ற நூலாற் சிறப்பித்துப் பாடப்பெற்றது. தன்மகன் வீர சோழன் விக்கிரமசோழன் என்பவர்களை வேங்கிராட்டின் பிரதிகிதி களாகவைத்துத் தான் கங்கைகொண்டசோழபுரத்திலிருந்து சோழ ஏகாதிபத்தியத்தைத் திறமையுடன் நெடுங்காலம் ஆட்சிபுரிந்து கி. பி. 1117 - ல் இறந்தான். இவற்குப்பின் இவன்மகன் விக்கிரம சோழன் பட்டமடைந்தனன். இவன்காலத்தும் இவன்மகன் இரண் டாங்குலோத்துங்கன், பேரன் - இராசராசன் (II) காலங்களிலும் ஓட்டக்கூத்தர், சேக்கிழார், பேராசிரியர்போன்ற பெரும்புலவர்கள் விளங்கினர். இவ்வரசரெல்லாம் தமிழ் ஆந்திரமென்ற இரண்டுதேசங் கட்கும் அதிபதிகளாய் ஆட்சிபுரிந்தவர்களே. இவர்களாட்சியில், சோழவமிசத்தைச்சேர்ந்த தலைவர்பலர் ஆந்திரதேசங்களிற் பிரதி ந்திகளாய் அமைய, அவ்வமிசத்தவர், வெலநாண்சேச்சோழர் பொத்தப் பிச்சோழர் முதலிய பெயர்களுடன் ஆந்திரதேசப்பகுதிகளை ஆண்டு முடிவில் ஆந்திரர்களாகவே ஆணர்கள். இவர்களைப்பற்றிப் பாடப் பெற்ற ஆந்திரநூல்கள்சிலவும் உண்டென்பர்.

மேலும், இக்காலத்துத் தமிழ்ப்புலவர் சிலர்க்கு ஆந்திரநூல்க ளில் ஆராய்ச்சியுமிருந்தது. உத்தேசம் 11-ம் நூற்றாண்டில் இயற் றப்பட்டதாகச் சொல்லக்கூடிய யாப்பருங்கலவிருத்தி என்ற அரிய உரைநூலிலே ஆந்திரபாஷையிற் பழைமையாக வழங்கிவந்த யாப் பிலக்கண நூலொன்று எடுத்துக்காட்டப்பட்டுள்ளது. இதனை,

—“இவற்றை யெல்லாம்... குணகாங்கி* என்னுங் கருநாடகச் சந்தமும், வாஞ்சியார்செய்த வடுக்கச்சந்தமும் ஆகியவற்றுள்ளும், மாபுராண முதலாகிய தமிழ்நூலுள்ளும் புதுதியுடையார்வாய்க் கேட்டுக்கொள்க” எனவரும் அவ்விருத்தி வாக்கியத்தால் அறிபலாம். இதனால், கன்னட ஆந்திரபாஷைகளில் அமைந்த யாப்புநூல்களிலும் பண்டைத் தமிழ்ப்புலவர்க்கு உணர்ச்சியிருந்தமை புலப்படுவதன்றோ? வடுகச் சந்தநூல்செய்தவர் வாஞ்சியார் என்று அச்சப்பிரதியிற்காணப்படுவதாயினும், எட்டெழுத்துமுறையில் “அவரஞ்சியார் செய்த வடுகச்சந்தமும்” எனவும் படிக்கக்கூடியதாம். இத்தகைய பெயருடைய ஆந்திரவாசிரியரையும் அவர்நூலையும்பற்றி ஒன்றுமே இப்போது தெரியவரவில்லை. இங்ஙனம் ஆந்திரபாஷையில் மிகப்பிராசீனமான யாப்புநூலொன்றிருந்தது என்ற அறியசெய்தி, 11-ம் நூற்றாண்டுத் தமிழ்மக்களது எழுத்திலிருந்து வெளியாவது, ஆந்திரமக்கள் அறிந்து மகிழ்த்தக்கூதாம். யாப்பிலக்கணத்தைப் பழைமையாகவே ஒருபாஷை கொண்டுள்ளதாயின், அஃது இலக்கியவளத்தையும் முன்பே பெற்றிருந்திருக்கவேண்டுமென்பது திண்ணம். நன்னயப்பட்டர்க்குமுன்பு வழங்கிய தெலுங்குநூல்கள் காணப்படாமை யால், அப்பாஷை அவர் காலமாகிய 11-ம் நூற்றாண்டுக்கு முன்பு இலக்கியவிலக்கணவளம் பெற்றிருந்ததில்லை என்று கருதப்படுவதற்கு இடமின்றென்பது இதனால் விசதமாகக்கூடியது. இது நிற்க.

மேற்கூறிய விஷயங்களால், திராவிட ஆந்திரதேசங்கள் சோழர் பிராபல்யமிருந்திருந்த இரண்டுநூற்றாண்டுகள்வரை இராஜாங்கசம்பந்தத்தால் பின்னிக்கிடந்தன என்பது விளக்கமாம். ‘வடுகரசர்க்குச் சிறந்தார் சோழியவரசர்’ என்று இலக்கண நூல்களில் எடுத்தாளப்படுந்தொடர், சோழர் ஆந்திரரின்மேம்பட்டு விளங்கிய இக்காலத்தெழுந்த வாக்கியமாகவே கொள்ளத்தக்கது. இந்நிலைமை 12-ம் நூற்றாண்டுமுடிய நின்றது. 13-ம் நூற்றாண்டிலே சோழரது வலிமைகுன்றவும், ஆந்திரதேசமும் பிறவும் அவர்கள் கையைவிட்டு நழுவுவனவாயின. இவ்வாறுனதற்குக் காரணம் மேற்கே ஓரங்கல் (Warangal) நாட்டில் காகதீயவரசர் வலிமைபெற்றோங்கியதேயாகும். இவர்களில் முதற்பிரதாபருத்திரன் என்பான் (1162-1197) மிகப்பிரபலனாய்ச் சோழராட்சிக்கு உட்பட்டிருந்த வேங்கிநாட்டைத் தன் குடையின்கீழ்க் கொண்டுவந்தான். இவன்காலத்துச் சோழன்,

* ‘குணகாங்கியம் என்னுங் கருநாடகச் சந்தமே போலவும்’ என யாப்பருங்கலக்காரிகையுரையிற் காணப்படுகின்றது.

மூன்றாங்குலோத்துங்கன்* என்பான். இவன்காலத்தும் இவன்மகன் மூன்றாம் இராஜராஜன்காலத்தும் கம்பநாடர் என்ற கவிச்சக்கரவர்த்தி விளங்கினர் ஆவர். எக்காரணத்தாலோ இப்புலவர்க்கும் சோழ வேந்தற்கும் கடும்பகைமை முற்றியதென்றும், அதனால் சோழனுடன் கோபித்துக்கொண்டு கம்பர் சோனாட்டைவிட்டகன்று, மேற்கூறிய ஓரங்கல்வேந்தனைக்கொண்டு அவனையடக்கவெண்ணி அவனிடஞ் சென்றனரென்றும் தெரியவருகின்றன. “கம்பர் பிரதாபருத்ரனிடத்திற்போய் அவன் அடைப்பைகட்டிவரப் பாடிய வெண்பா” என்ற தலைப்புடன் உள்ள பழைய செய்யுளொன்று தமிழ்நாவலர் சரிதையிற் காணப்படுவது வருமாறு:—

“அவனிமுழு துண்டு மயிரா வதத்துன்
பவனி தொழுவார் படுத்தும்—புவனி
உருத்திரா சின்னுடைய ஓரங்க னாட்டிற்
குருத்திரா வாழைக் குழாம்”

‘பூமியிலுள்ளாரெல்லாம் வந்துண்ணுவதாலும், அயிராவதம் போலும் பட்டத்தியானையின்மேல் நீ பவனிவரும்போது உன்னைப் பார்த்த பருவமாதர்கள் காமவெப்பம் ஆற்றாமற் குளிர்ச்சிக்காகப் பாப்பிப் படுத்தலாலும், அரசே! உன்னுடைய நாட்டில் வாழைகள் குருத்தில்லாமற்போயின’ என்பது இதன்பொருள். ‘வாழைகள் குருத்தில்லாமற்போயின’ என்று, தக்கசந்தர்ப்பமொன்றிற் கொடுக்கப்பட்ட ஸமஸ்யையைச் சமயோசிதமாகப் பாடிமுடித்துக் கம்பநாடர் அப்பிரதாபருத்திரனை மகிழ்வித்தனரென்பது இதனால் புலப்படுகின்றது. இவ்வேந்தன் கவிஞரைப் பெரிதுங்கொளரவித்துச் சிறப்பித்துவந்தவன் என்பது, இவன்பெயரால் ‘பிரதாபருத்ரீயம்’ எனவழங்கும் அலங்காரதூலாலும் அறியப்படும். இவ்வாறு வலிமை பெற்ற ஆந்திரவேந்தனிடஞ்சென்று தம் பெரும்புலமையால் அவனை வசப்படுத்தி அழைத்துவந்து, சோழன்முன் அவன் தனக்கு அடிமை போல நிற்கும்படிசெய்து தம்மாற்றலைப் புலப்படுத்தினர் இப்புலவர் பெருமான் என்று தெரிகின்றது. ஆயின் இங்ஙனஞ் செய்த புலவரைப்பற்றி எத்தகையவெண்ணம், சோழன் கொண்டிருத்தல்கூடும்? அப்புலவரால் தனக்குப் பகையரசன் விளைக்குங்கேடு திண்ணம் என்பதை அறிந்த அவன், கம்பநாடரைக் கொல்லக் காலம்பார்த்துக் கொண்டே, அவரிடம் நட்புடையவன்போல நடத்துவந்தான்.

* இக்குலோத்துங்கனே ‘வீரன், தியாகவிநோதன்’ எனக் கம்பரால் தம் இராமாயணத்துப் புகழ்ப்பட்டவன் (சாஸனத்தமிழ்க்கவிசரிதம், பக், 83-4)

அதனை உண்மையாகக் கருதிச் சோழனுடன் பழகிவந்த கம்பர் ஒரு கால் அரண்மனைக்குட் புகுந்தபோது, அவ்விடத்துக் கட்டப்பட்டிருந்த புலியொன்றை அவன் அவிழ்த்துவிடச்செய்ய, அஃது அவர் மேற் பாய்ந்துவந்தநிலையிலே, அரசன் அப்புலியை எப்பவன்போலக் கம்பரையே தன்னம்பால் எய்துவிழ்த்தித் தன்பகைமையைத் தீர்த்துக்கொண்டான். அம்புபாய்ந்து வீழ்ந்த அப்புலவர் பெருமான், நடந்த நிகழ்ச்சியை அறிந்துகொண்டு சோழனை நோக்கி,

“வில்லம்பு சொல்லம்பு மேதகவே யானாலும்
வில்லம்பிற் சொல்லம்பு வீறுடைத்து—வில்லம்பு
பட்டுருவீர் மென்னையென் பாட்டம்பு நின்குலத்தைச்
சுட்டெரிக்கு மென்றே துணி”

என்று சபித்துப் பாடினர். இங்ஙனம் சபிக்கப்பெற்றவன் மூன்றாவது குலோத்துங்கனேனும் அவன் மகனேனும் ஆதல் வேண்டும். இவருள் எவராயினும் தெய்வப்புலவராகிய இவர் வாக்கின்படியே சோழவமிசம், மூன்றாம் இராசராசனுக்குப்பின்பு வலிகுன்றி நிலை குலைந்ததென்பதைச் சரித்திரபூர்வமாக நாம் நன்கறியலாம். ஓரங்கல் உருத்திரனைக் கம்பர் தம் வாக்குவன்மையால் வசப்படுத்தி அவன் தமக்கு அடைப்பைகட்டிவரச்செய்த செய்தியையே, சோழனைக்கொண்டு அவர் அவ்வாறு செய்வித்ததாகவும், அம்புபட்டிற்றந்தவன், கம்பரன்றி அவர்மகன் அம்பிகாபதி என்றும் இக்காலத்தார் மாற்றிக் கதைபெழுத, அவையே இப்போது உண்மைச்செய்திகள் போல வழங்கிவருகின்றன. கம்பநாடர் பிரதாபருத்திரனிடஞ் சென்றுவந்தன ரென்பதற்கு ஏற்ப, அவரருளிச்செய்த இராமாவதாரமென்று பெயர்கொண்ட இராமாயணத்திலே,

“தான் மிடைத்தன தம்மி மிடைத்தென” (எழுச்சி-30)

“அக்கட விராவணற் கமைத்த வாற்றலே” (புத். மத்திர. 32)

“மசரத மனையவர் வரமும் வாழ்வும்” (திருவவ. 22)

“கிச்சிடை யிடுமெனக் கிளக்கின் றூர்சிலர்” (பிணிவீட். 3)

எனவருந் தொடர்கள் வருகின்றன. இவற்றுள், தம்மி (=தாமரை), அக்கட (=இரக்கக்குறிப்பு), மஸ (=மாயை, பொய்; மசரதம்—பேய்த்தேர், கானல்), கிச்சு (=நெருப்பு) எனக் கன்னடத்துத் தெலுங்கினும் வழங்கும் சொற்களை அப்புலவர் பிரயோகித்திருத்தல் அவர் ஆந்தாட்டார்களுடன் நெருங்கிப் பழகிவந்தவரென்பதைக் குறிப்பிக்கக்கூடியதன்றோ? மேற்கூறிய சரித்திரங்களினின்றும், ஆந்

திரகன்னடதேசங்களை ஆண்ட அரசர் தமிழ்ப்பெரும்புலவர்களையும் ஆதரித்துப் பெரிதுங் கௌரவித்து வந்தசெய்தி நன்கு விளங்கும்.

இனி, சோழர் ஆதிக்கக்குன்றிப் இரண்டுமூன்றுதூற்றாண்டு கட்டுப்பின்பு, தெலுங்கர் தமிழரைக் கீழ்ப்படுத்தியாண்ட காலவிசேடத்தைக் காணலாம். சோழர் ஆதிபத்தியத்தின்கீழ் அமைந்த சிற்றரசர்களும் சாமந்தர்களும், அத்தலைமையரசாங்கம் நிலைகுலையவும் தாமே பெரியவுஞ் சிறியவுமான நாடுகளுக்குச் சுவாதீனத் தலைவர்களானார்கள். ஆக்காலத்தே வடக்கிலிருந்து வேகமாகப் படையெடுத்து வந்த துருக்கவரசர் ஆந்திரநாட்டிலும் தென்னாட்டிலும் புகுந்து குறையாடினர். அப்போது, தென்னாட்டின் சநாதனதர்மங்களைக்காப்பதற்கென்றே விஜயநகராஜ்யம் உதயமாயிற்று. 14-ம் நூற்றாண்டில் ஆரம்பமான அம்மஹாராஜ்யத்தின் பலபராக்கிரமங்களால் தென்னாடு முழுமையும் பாதுகாக்கப்பட்ட வரலாறு, சரித்திரவறிஞரெல்லாம் நன்கறிந்ததே. அவ் விஜயநகரவேகாதிபத்தியத்தை அம்பி (Hampi) மாநகரிலிருந்து ஆண்டவந்த அரசர்களும் அவர்பிரதிநிதிகளும், தமிழ் நாட்டவரிடத்தும் அந்நாட்டுத் தேவாலங்களிடத்தும் அபிமானமும் ஆதரவும் மிகுள்ளவராயிருந்தனர் என்பதற்கு வேண்டியபிரமாணங்கள் உள்ளன. அவ்வரசர்பெருமக்களிலே, மல்லிகார்ச்சுனராயர்(1449—1466, விருபாக்ஷராயர் (1461—1485)காலங்களில், தமிழ்நாட்டின் இராசப்பிரதிநிதியாய் அனுப்பப்பட்டு ஆட்சிபுரிந்து வந்தவர், சாளுவத்திருமலைராயர் என்பார். தென்னாட்டின் பலவருஷம் அப்பதவியை நிர்வகித்துவந்த இவர், தமிழில் அறிவுடையராயிருந்ததோடு, தமிழ்ப்புலவர்களிற் சிறந்தவர்களைப் பெரிதும் ஆதரித்தும் வந்தனர். இவர்காலத்திற்றான் காளமேகப்புலவர் என்ற ஆசகவிச்சிங்கம் விளங்கியது. திருமலைராயர்ச்சபைக்குக் காளமேகம் முதலில் எழுதிவிடுத்ததாகத் தமிழ்காவலர்ச்சரிதையிற்கண்ட பாடல் அடியில் வருமாறு:—

“தூதைந்து நாழிகையி லாறுநாழிகையினிற்

பலசந்த மாலே சொல்வும்

சூழலா வந்தாதி யேழுநாழிகையினிற்

ஞெகைபெற வகுத்தோதவும்

பாதஞ்செய் மடல்கோவை பத்துநாழிகையினிற்

பரணியொரு நாண்முழுதுநீன்

பாரகா வியமெலா மீரிரு தினத்தினிற்

பகரக் கொடிக்கட்டினேன்

சீதஞ் செயுந்தொங்கன் மார்பினு னியல்வசை
தெரிந்த திருமலைராயழை
சிறியே வாதுகவி பாடுதற் கெதிர்வரு
திருட்டுக் கவிப்புலவரைக்
காதும் பிடித்துக் கவித்துக் கதுப்பிற்
கரத்திட் டிடித்து முதுகிற்
கலனைவைத் தேமுகக் கடிவாள மிட்டேறு
கவிகள மோக நானே”

தம் ஆசுகவித்திறமையை இங்ஙனம் அரசற்கறிவித்த காள
மேகத்தின் தற்புகழ்ச்சியில் நம்பிக்கைகொள்ளாது அவ்வுண்மையை
பறியத் திருமலையார் பல வருத்தும்வழிகளாலுஞ் சோதிக்கலாயி
னர். அங்ஙனம் சோதித்தறிந்ததைக் குறிக்கும் செய்யுட்கள் தனிப்
பாக்களாக வழங்குதலைப் பலரும் அறிவர். இச்சோதனைக் கெல்லாம்
அப்புலவர் அஞ்சாதுநின்று தம் பெருங்கவித்திறமையைக் காட்
டவே, அரசன் வியப்பும் உவப்பும் அடைந்து அவர்க்கு வேண்டிய
வரிசைகளையும் கௌரவங்களையும் அளித்துச் சிறப்பித்தான். இங்
ஙனம் திருமலையாசரால் வறுமைநீங்கித் தாம் பெருமைபெற்றதை
அடியில்வருமாறு அப்புலவர் அழகுறப் பாடுகின்றார்:—

“இந்திரன் கலையா யென்மருங் கிருந்தான்
அக்கினி யுதரம்விட் டகலான்
எமனெனைக் கருதா னரனெனக் கருதி
நிருதிவந் தென்னையென் செய்வான்
அந்தமாம் வருண னிருகண்விட் டகலான்
அகத்துறு மக்களும் யானும்
அனிலம தாகு மழுதினைக் கொள்வோம்
ஆரெனை யுலகினி லொப்பார்
சந்தத மிந்த வரிசையே பெற்றுத்
தரித்திர ராசனை வணங்கித்
தலைச்சயு மென்னை நிலையெய்கல் யாணிச்
சாளுவநீ திருமலை ராயன்
மந்தர புயனாக் கோப்பய னுதவு
மகிபதி விதரண ராமன்
வாக்கினுற் குபேர னாக்கினு னவனே
மாசிலீ சானனா வானே”

உடுத்த ஆடை பல துளைக்கண்கள் உடையதென்பார் ‘இந்தி
ரன் கலையாயிருந்தான்’ என்றும், பசி வயிற்றைவிட்டி நீங்கிற்றில்லை

என்பார் 'அக்கினி உதரம் விட்டகலான்' என்றும், சிவனதுபிஷாடனரூபத்தைக்கொண்டு திரியும் என்பால்வர யமன் அஞ்சினன் என்பார் 'எமனெனைக் கருதான் அரனெனக்கருதி' என்றும், அவ் யமனை இந்நிலையனுபோது, பிறர்செய்யக்கூடியது ஒன்றும்மில்லை என்பார் 'நிருதிவந் தென்னையென் செய்வான்' என்றும், வறுமைத் துயரால் உண்டாம் அழுகைநீர் கண்களைவிட்டு நீங்கிற்றில்லை என்பார் 'வருண னிருகண்விட்டகலான்' என்றும், வாயுவே தன் குடும்பத் திற்கு உணவாயுள்ளது என்பார் 'அலிமதாசு மமுதினைக் கொள் வேம்' என்றும், இங்ஙனம் திக்குப்பாலகரில் அறுவர் தம்வசமாயிரு த்தலால் 'ஆரெனையுலகினிலொப்பார்' என்றும், முடிவில் இவ்வருத் தங்கள் நீங்கத் தம்மைக் குபேரசம்பத்திவ்வைத்தவன் திருமலைராய ன்ணதால் தாமே குபேரனென்றும் அவனை ஈசானனாகிய சிவபிரா நென்றும் கூறினார்.

“இயலிசைதெரிந்த திருமலைராயன்” என்று புலவர்பாடுதலால், அத்தலைவர் தமிழறிவினுஞ் சிறந்தவராயிருந்தமை பெறப்படும். மேற் குறித்த பாடலினின்று, சாளுவவமிசத்துக் கோப்பயன் என்பவரின் புத்திரர் திருமலைராசர் என்பது தெரியலாம். ஸ்ரீரங்கத்தில் சகாப் தம் 1385-ல் அமைந்த சாஸனமொன்று இத்தலைவரைப்பற்றிக்கூறு கின்றது.* இவ்வாறே திருவாணைக்காக்கோயிலின் தெற்குத்திருமதி லில் உள்ள சாஸனமொன்றும்† கோபராஜன் குமாரரான சாளுவத் திருமலைராசர் சகாப்தம் 137...ல். ஸ்ரீமுக-வாஸி ஜம்புகேசுவரர்க்குத் திருவாபரணமொன்று அளித்ததாகக் குறிக்கின்றது. அக்காலத்துக் குச் சரியான கிறிஸ்தவாப்தம் 1453-ஆகும். இவற்றால் காளமேகப் புலவர் 15-ம் நூற்றாண்டின்மத்தியில் வாழ்ந்தவரென்பது தெளிவா தல்காண்க. இவர்பாடிய செய்யுளிற்கண்ட கல்யாணி என்பது சாளு வவரசரது பூர்வகுடிப்பெயரும் விதரணராமன் என்பது அவரது பட் டப்பெயருமாகும் என்பர். இங்ஙனம் தம்மைப் பெரிதும் ஆதரித்த அரசனுடைய ஊரை மண்மாரியால் அழியும்படி இப்புலவர் பாடின ரென்று பிற்காலத்தார் எழுதிப்போந்த கதை உண்மையுடைய தென்று சொல்வதற்கில்லை.

இனி, இக்காலத்துக்குப்பின்பும் ஆந்திரவரசர்கள் தமிழ்ப்புல வர்களை நேரே அபிமானித்தசெய்தி தெரியவருகின்றது. விஜயநகர வேந்தர்களிலே கிருஷ்ணதேவராயர் என்பவரே (1509—1529) மிகப் பிரபலராக விளங்கியவர். இவர்காலத்தில் விஜயநகர - ஏகாதி

* S. I. I. iv, p. 145.

† M. E. R. 67 of 1903.

பத்தியம், ஆந்திரகன்னடதேசங்களையும் தமிழகத்தையுந் தன்னுட் கொண்டதாயிருந்தது. இவ்வரசர் அறிவு திரு ஆற்றல் என்ற மூவகைச் சம்பத்தும் நிரம்பினவர். தாமே பெரியகவியாய்க் கவிசிரேஷ்டர் பலரையும் ஆதரித்தவர். கோயில்களும் குளங்களும் இவர்காலத்துப் பேணப்பட்டும் பெருகியும் வந்ததுபோல வேறெக்காலத்தும் நிகழவில்லை. மற்றும் இவரது அருமை பெருமைகளை யெல்லாம் எடுத்து மொழிவதாயின் மிகவிரியும். ஆயினும், சந்தர்ப்பத்துக்குப்பொருந்த ஒன்றைமட்டும் இங்கெடுத்துக்கூறல் தகும். அஃதாவது இவர் தமிழ்ப்பெரும்புலவர்களையும் அபிமானித்து ஆதரித்துவந்தமையேயாம். இதற்குச் சில சான்றுகள் கூறுவோம்.

ஒட்டரதேசத்தைக் கடகநகரில் (Cuttack) இருந்தாண்ட கஜபதியரசனாகிய பிரதாபருத்திரன் (1497-1540) என்பவன் தமக்கு அடங்காதிருந்ததனால், கிருஷ்ணதேவர் உத்தேசம் 1515 - ல் அவனாட்டின்மேற் படையெடுத்துச் சென்று அவனை வென்றதோடு, அவ்வரசன் மகளாகிய துக்கா என்ற பெண்மணியை மணம்புரிந்து கொண்டனர் என்பது அவ்விராயரது பிரசித்தசரித்திரங்களுள் ஒன்று. இதுரிகழ்ந்த காலத்தே அவ்வரசர்பிரானுடனிருந்த தமிழ்ப் புலவர் குமார சரகவதி என்பார். இவர் அத்திருமணத்தைச் சிறப்பித்துப்பாடிய வெண்பாவொன்று தமிழ்நாவலர்சரிதையுள் தொகுக்கப்பட்டுள்ளது. அதுவருமாறு:—

“கலிங்க மிழந்துநுதிக் கைச்சங்கந் தோற்று
மெலிந்துகட கந்மூவ விட்டான்—மலிந்தமலர்ப்
பொன்னிட்ட மானகீருஷ்ண பூபாலா வுன்றனக்குப்
பின்னிட்ட வொட்டியன்போற் பெண்”

என்பது. இதனுள் ‘உனக்குத்தோல்வியுற்ற ஒட்டரதேசத்தரசனைப் போலவே, அவன்பெண்ணும், கலிங்கம் நுதிக்கைச்சங்கம் கடகமென்னும் இவற்றை உன்முன் நெகிழவிட்டாள்’ என்று சிலேடை நயம்பெறக் கூறப்பட்டுள்ளமை தெரியலாம். ‘ஒட்டியன் கலிங்கதேசத்தையும் நுதிக்கையுடைய யானைக்கூட்டத்தையும்* கடகம் என்ற தலைநகரையும் போரில் இழந்தோடினன்; அங்ஙனம் இழக்கும்படி செய்த உன்பிரதாபத்தை அறிந்த அவன்மகளும், வீரனை உண்மையுடைய விரும்பியதனால் உண்டான தன் உடல்மெலிவால், தானும் கலிங்கத்தையும் (=வஸ்திரத்தையும்), நுதிக்கைச்சங்கத்

* கஜபதியாதலின், யானைக்கூட்டங்களை இழந்தானென்க.

தையும் (=முன்கையிலணிந்த வளைகளையும்), கடகத்தையும் (=தோள்வளையையும்) நழுவவிடலானான்' என்று கவி சொல்லணி பெறக்கூறும் அழகு அறிந்துமகிழத்தக்கதாம். இதனால், விஜயநகர வேந்தரின் ஆஸ்தானத்தில் பெருந்தமிழ்ப்புலவர்களும் எப்போதும் இருந்துவந்தனர் என்பதும் அவர்கள் சமயோசிதமாகப் பாடுவதை அரசன்கேட்டு உவந்து சிறப்பித்தனனென்பதும் விளங்குகின்றன. இக்குமாரசாசுவதிபோலவே, கிருஷ்ணதேவராயரால் அபிமானித்துக் கௌரவிக்கப்பட்ட தமிழ்ப்புலவர்கள் பலர். தமிழிற் பிரபலமாகவழங்கும் சூடாமணிநிகண்டின் ஆசிரியரான மண்டலபுருடர் என்ற சைன சமயப்புலவர் இவ்வரசர்பெருமானால் ஆதரிக்கப்பெற்றவருள் ஒருவர். இவர் தம்நூற்கண்ணே 'கொடைமடம்' என்ற சொற்குப் பொருள் கூறும்போது,

“படைமயக் குற்ற போதும் படைமட மொன்றி லாதான்
மடைசெறி கடகத் தோளான் மதிக்குடை மன்னர் மன்னன்
கெடும்னன் வணங்குந் தாளான் கிருட்டிண ராயன் கைபோந்
கொடைமட மென்ப தம்ம வரையாது கொடுத்த லாமே”

என்று, வரையாது யாவர்க்கும் கிருஷ்ணராயர் வழங்குவதுபோலக் கொடுப்பதே, அத்தொடர்மொழியின்பொருள் என்கின்றார். இவ்வாறு பாடுதல், அவ்வேந்தரது கொடைப்பெருமையை அவரே நேரில் அறிந்தனுபவித்தவர் என்பதற்குத் தக்க சான்றாமன்றோ? மண்டலவர் புகழ்ந்த இக் கிருஷ்ணராயரை இரட்டவேந்தனை அமோக வர்ஷன் கிருஷ்ணன் என்று சிலர் கருதியெழுதியது பொருந்தாதாம்.* இனி, இவ்வரசர்பெருந்தகைமேல் வேளாண்மரபினரின் குருவாகக் கச்சியம்பதியில் விளங்கிய ஞானப்பிரகாசர் என்ற பெரியாரொருவர், †‘மஞ்சரிப்பா’ என்ற பிரபந்தம் பாடியிருந்தார் என்றசெய்தி—

“வானப்ர காசப் புகழ்க்கிருட்டிண ராயர்கீது மஞ்சரிப்பர்
கானப்ர காசப் புகழாய்ந்து கச்சிக் கலம்பகஞ்செய்
ஞானப்ர காச குருராயன் வாழ்த்து நலஞ்சிறந்த
மானப்ர காச முடையோர் வளர்தொண்டை மண்டலமே”

* “மண்டலபுருடர்” எனப் பின்வருங் கட்டுரையுள், இப்பொருள் தாமை தெளிய விளக்கப்பட்டுள்ளது.

† கிருஷ்ணதேவராயர் மந்திரிகளுள் ஒருவரான அம்பி - அறம்வீளர்த்த முதலியாரால், வேளாளர்க்குக் குருவாக நியமிக்கப்பட்டவர் இவரென்பர் (அபிதான சிந்தாமணி).

என்னுந் தொண்டைமண்டலசதகச் செய்யுளால் வெளியாகின்றது. இப்பிரபந்தம் இப்போது கிடைத்திலது. இதுவன்றி, தேவாலயங்கள்போன்ற தர்மஸ்தாபனங்களில் அதிகரிமங்கள் நடந்தால், அவற்றைத் தமிழ்ப்பெரியோர்களும் புலவர்களும் தம்மரசரான கிருஷ்ண தேவர்க்குச் செய்யுள்மூலமாக அறிவித்து வந்திருக்கின்றனர். திருவாரூர்க் கோயிலில், திருவிழாவை ஒழுங்காக்க நடத்தாமலே அங்குள்ள பட்டர்கள்சிலர் கொடியிறக்கப்புக, அதனைக்கண்டு மனஞ்சகியாமல் சைவத்துறவியும் புலவருமாகிய தத்துவப்பிரகாசர் என்பார்—

“மருவுபுகழ்க் கீருடண மகராச ராணை
அரிய வடமலையா ராணை—திருவாரூர்ப்
பாகற் கொடியிறப்பார்* பாதந் திருவாணை
த்யாகக் கொடியிறக்கா தே”

என்று கொடியிறக்கவொட்டாமல் ஆணைகூறித் தகைந்துவிட்டு, அப்பட்டர்களுடைய அதிகரிமச்செய்கையை,

‘ஊழித் துலுக்கல்ல † வொட்டியான் ருனுமல்ல
வீழித் ‡ துலுக்குவந்து மேலிட்டே—யாழ்¶
சிறந்ததிரு வாரூர்த் தியாகருடைப் பூசை
இறந்ததே கிட்டிணரா யா.”

என்று கிருஷ்ணதேவராயர்க்கு எழுதிவிடுத்தனர் என்றும், உடனே இராயர் அக்கோயிற்பட்டர்களை மாற்றிவிடக் கட்டளையிட்டனரென்றும், அப்போது அவர்களை நோக்கித் தத்துவப்பிரகாசர்—

“உண்ட வயிற்றி லுமிக்காந்த லிட்டதே
தொண்டரே வீழித் துலுக்கரே—பண்டெல்லாம்
அப்ப மவலென் ததிரசமுந் தோசைகளுந்
கப்புவது போச்சே கவிழ்த்து”

* தியாகராசருடைய உற்சவங்களிலே ‘பாகற்கொடியிறுத்தல்’ அல்லது ‘பாகல்வேட்டை’ என்ற திருவிழாவும் ஒன்று. இதுபற்றித் திருவாரூருலா 421 - ம் கண்ணி அரும்பதவுரையுள் மகாமகோபாத்தியாய - ஐயரவர்கள் எழுதிய குறிப்பு அறியத்தக்கது.

† கிருஷ்ணதேவர் பட்டமடைவதற்குமுன், ஒட்டியரும் துருக்கரும் சேர்த்துபிரவேசித்துத் தென்னாட்டையிலே துவந்தமையால், ‘ஊழித்துலுக்கல்ல ஒட்டியான் ருனுமல்ல’ எனப்பட்டதென்க.

‡ திருவீழிமிழலையிலிருந்து ஸ்வாமியூசனைபுரிந்துவந்த பட்டரது தீச் செயல்நோக்கி, அவரை ‘வீழித்துலுக்கர்’ என்றாரென்க.

¶ திருவாரூர்த்தோர்க்கு ‘ஆழித்தேர்’ என்ற பெயர்வழக்குண்டு.

என்று இகழ்ந்துகூறினரென்றும் தமிழ்நாவலர்சரிதையால் அறியப் படுகின்றன. இவ்வாறே மற்றொருகால், அக்கோயிலிலிருந்த அறு பத்துமூவர்விக்கிரகங்களிலே இரண்டை, அருச்சகரோ அதிகாரியோ ஆகிய நாகரசநம்பி என்பவர் வெட்டியுருக்கியதை அறிந்த அத்த லத்தார், அச்செய்தியைக் கிளிக்குப் பாடப்பழக்கி, அதனைக் கிருஷ்ணதேவராயர் திருமுன்பு சொல்லும்படிசெய்தனர் என்று தெரிய வருகின்றது. அப்பாடலாவது:—

“முன்னு ளறுபத்து மூவரிருந் தாரவரில்
இந்நா ளிரண்டுபே ரேகினார்—கன்னுன்
நருக்குகின்றான் விற்றுவிட்ட நாகரச நம்பி
இருக்கின்றான் கிட்டினரா யா” என்பது.

இனி, சைவ வைணவவாதங்களைப்பற்றிப் பாடப்பட்ட இரு சமய விளக்கம் என்ற அரியநூலை இயற்றிய அரிதாசர் என்ற புலவர் இக்கிருஷ்ணதேவர் காலத்தவரென்பதும், அவராற் பெரிதும் அபிமானிக்கப் பட்டவரென்பதும் அறியத்தக்கன. ஷே நூலின் பாயிரத்துள்,

‘கிரிபோல் விளங்கிக் கிளரம்புயக் கீருட்ணராயர்
தரைமீது சிங்காத் தீரியீந்சயத் தம்ப நாட்ட
வரமா தரவா லளித்தேவட கூவ மேவும்
சுருமா மணிவண் ணனைஈடு சுருத்துள் வைப்பாம்”

என்றுள்ள பாடலினின்று மேற்கூறிய செய்திகளை அறியலாம். கிருஷ்ணதேவராயர் சிம்மாசலமென்ற திருமால்திருப்பதியில் * ஜயஸ்தம்பமொன்று நாட்டினார் என்ற விஷயம் இப்பாட்டிற்குறப் படுகின்றது. அவ்வரசர் நாட்டிய இத்தம்பம், மேற்கூறிய கலிங்க அரசனான பிரதாபருத்திரானுடன் உத்தேசம் 1515-ல் அவர்நடத் தியபோரின் வெற்றிக்குறியேயாகும். அவ்வரசரே பாடிய ஆழமுக்த மால்யதா (காண். 4, 290) விலும், அவரது ஆஸ்தானகவியாகிய அல்லசானிபேத்தன்ன பாடிய மனுசரிதத்திலும் (காண். 1, பத். 36, 38), சாஸனத்தும் (Ep. Rep. No. 74 of 1903) ஷேஜயஸ்தம்பத் தைப்பற்றிப் பேசப்பட்டுள்ளன என்பர்.† சிம்மாத்திரியில் ஷேதம் பம் நாட்டப்பட்டதாக இருசமயவிளக்கமுடையார் கூறினும் சிம்மா

* விசாகப்பட்டணத்துக்கு வடமேற்கே 4-மைலில் உள்ளது.

† Gazetteer of Vizagapatam District, pp. 28-29 230,

சலத்தின் அடிவாரத்தில் சிம்மாத்திரிப்பொட்டுதூர்* என்று இப் போதும் வழங்கும் ஊரே, அத்தம்பம் நாட்டப்பட்ட இடம் என்று தெரிகின்றது. சிம்மாத்திரித் திருமாலிடம் கிருஷ்ணதேவர் பெரும் பக்திகொண்டிருந்தவர் என்பது, சகஸ்ர 1438, 1441-ல் அவ்வரசர் அநேகஊர்களும் திருவாபரணங்களும் அத் திருமாலுக் களித்தன ரென்று சிம்மாசலக்கோயிலிற் காணப்படும் சாஸனங்களால் விளங்குகின்றது. இத்தகைய கிருஷ்ணதேவராயரது வெற்றித்திறத்தைப் பாடிய அரிதாசர் அவ்வரசர்பெருமானால் பெரிதுங் கௌரவிக்கப் பெற்றவரென்பதும், இப்புலவர் திருமாலடிமையிற் சிறந்த பெரியார் என்பதும் இவர்தூலால்மட்டுமன்றிக் கல்லெழுத்துக்களாலும் தெளிவா யறியப்படுகின்றன.

இவற்றால், கோயில்முதலிய தர்மஸ்தாபனங்களின் குறைபாடுகளை அவ்வப்போது கேட்டுத்தீர்த்து மன்னுயிரைத் தன்னுயிர்போற் பாதுகாத்துவந்ததோடு, தமிழபிமானமும் உடையாராயிருந்தனர் இவ்வரசர்பெருமான் என்பது பெறப்படும். பெருங் கல்விமானாகவும், சிறந்தகவியாகவும் விளங்கித் தமிழ்நாட்டின் பெரும்பாகத்தை ஆட்சிபுரிந்துவந்த பேராசராகிய இவர்க்குத் தமிழ்ப்பாஷையில் அறிவும் ஆதரவும் இருந்தன என்பது ஓர் ஆச்சரியமன்று. இவ்வரசர் இயற்றிய கிரந்தமாகப் பலரும் அருமைபாராட்டிவருவது ஆழக்தமால், யதா என்ற ஆந்திரதூலாம். சூடிக்கொடுத்தாள் என்பதே 'ஆழக்தமால்யதா' என்பதன் பொருள். ஸ்ரீஆண்டாள் வைபவத்தைப்பற்றி இவர் பாடியுள்ள சொற்செறிவு பொருணயங்களைப்பற்றி, ஆந்திர அறிஞர்கள் புகழ்ந்துபாராட்டுவதைப் பலமுறை நான் கேட்டிருக்கிறேன். இவ்வரசர் அரசியன்முறையாற் பொதுநோக்கமுடையராயினும், சமயக்கொள்கையில் தென்னாட்டு ஸ்ரீவைஷ்ணவ ஸம்பிரதாயத்தைத் தழுவிவார். இவர்க்கு ஆசாரியர் இன்னாரென்பதற்குத் தெளிவான ஆதாரமில்லையென்றும், ஆனால், இவர்பின்னோர் காஞ்சி புரம் ஸ்ரீதாதேதேசிகன் திருவடிஸம்பந்திகளென்பதற்குப் பிரமாணங்களுண்டென்றுங் கூறுவர். இவருடைய கிரந்தத்தில் ஸ்ரீஆண்டாள்

* சிம்மாசலத்துக்கு உத்தேசம் 30-மைலில் பொட்டுதூர் என்ற ஊரென்றும் உள்ளது. அதனையே, ஷே ஜயஸ்தம்பம் நாட்டிய இடமாகச் சரித்திரவறிஞர் எழுதியிருப்பது பொருத்தமன்று.

† 'சாஸனத்தமிழ்க்கவிசரிதம்' என்ற தூலுள், அரிதாசர் என்றதலைப் பின்னீழ் இவ்வாசிரியர் எழுதியுள்ள வரலாற்றால் இவையாவும் நன்கு விளங்கும்.

பாசரங்களின் அருமைபெருமைகளும், தமிழ்நாட்டின் சிறப்புக்களும், நம்மாழ்வார் ஆளவந்தார் உடையவர் வேதாந்ததேசிகர் மணவாளமாமுனிகள் அஹோபிலம்ஜீயர் என்ற ஸ்ரீவைஷ்ணவ பாசாரியர்களின் அவதாரமகிமைகளும் அழகாகக் கூறப்பட்டுள்ளன என்பது தெரிகின்றது. இதனால், மதரீதியாலும் திராவிடபாஷையை இவ்வரசர்பெருமான் கௌரவித்துவந்தவர் என்பது விசதமாகும்.

அன்றியும், தென்னாட்டரசியன்முறைக்கென்று, தமிழமைச்சர் சிலரையும் இவ்வரசர் உடையராயிருந்தனர். அவ்வமைச்சருள் அம்பி அறம்வளர்த்தமுதலியார் என்பாரும், வடமலையார் என்பாரும் சிறந்தவர்கள். இவர்களுள், முற்கூறிய முதலியார் தொண்டைநாட்டுச் செம்பூரின். இவர், கிருஷ்ணதேவராட்சிக்குமுன்பும் விஜயநகரவகாதிபத்யத்தில் தலைமை வகித்தவர். இவ்வமைச்சரின் அபிமானத்தைத் தமிழரசர்களும் அக்காலத்து எதிர்பார்த்தவராயிருந்தனர். பாண்டியனொருவன், இவர்மேற் கலம்பகமொன்றுபாடிப் புகழ்ந்தனனாக, 'அவ்வாறுபாடியது தகுமா?' என்பதுபற்றி உசாவிய புலவரொருவர்க்கு விடையாக, அவ்வரசன்பாடிய செய்துபொன்று அடியில் வருமாறு தமிழ்நாவலர்சரிதையிற் காணப்படுகின்றது.

‘அறம்வளர்த்தமுதலியாரைப் பாண்டியன் கலம்பகம்பாடலாமோ’
என்ற புலவர்கீழ்க் கூறியது.

“உங்கண் மனத்தெரி யும்புல வீரொரு சீர்மரபோற்
திங்கண் மரபினர் திங்களின் கூடச்செம் பூரறமா
துங்கண் மரபினிற் கங்கையுஞ் சூடினன் சோதியன்றோ
எங்கண் மரபுண் டெனக்கவி பாடினம் யாமவற்கே”

“சிவபிரான், திங்களுடன் கங்கையையுஞ் சடையிற் றரித்துள்ளமையால், திங்கன்மரபினராகிய எமக்கும் கங்கைமரபினராகிய முதலியார்க்கும் உறவுண்மைபற்றி, யாம் அவரைப் பாடலாயினேம்” என்பது இப்பாடற்கருத்தாதல் காண்க. செம்பூர் அறமாதங்கன் - செம்பூர் அறம்வளர்த்தமுதலியார்; செம்பூர் இவரதுரிமையுரும், அம்பி (Hampi) இவர் உத்தியோகம்வகித்த நகருமாகக் கொள்ளத்தக்கன. ஒருகால், கிருஷ்ணதேவராயர் திருமுன்பு வேளாளமகனிரைப்போல வேஷம்பூண்டு ஆடிய கூத்தர்சிலரைக் கண்டு இம்முதலியார் பொறாமல் தங்குலத்துக்கு அவமானமாக நடித்த அவர்களை வாளால்வெட்டி மடிவித்தாரென்ற சரித்திரமும் வழங்குகின்றது.

இது கி. பி. 1511-ல் நடந்ததென்று கூறுவர்*. இச்செய்தி அடியில் வரும் தொண்டைமண்டல சதகச்செய்யுளாலும் அறியத்தக்கதாம்.

“தாளாண்மை யுள்ள புகழ்க்கிருஷ்ண ராயன் சமுகத்திலே
வேளாண் மகளிரைப் போலே லீகோதித்து வேடங்கொண்டு
கோளார் வயிரியர் கூத்தாடத் தங்கள் குடிமையெண்ணி
வாளா லவருயிர் மாய்த்ததன் றோதொண்டை மண்டலமே”

இனி, அடுத்த வடமலையார் என்ற அமைச்சர், இருசமயவிளக் கம்பாடியவரும், கிருஷ்ணதேவராயர் சிம்மாத்திரியில்நாட்டிய ஜயஸ் தம்பச்செய்தி கூறியவருமாக மேலேகுறித்த அரிதாசரின் தமையனா ராவர். இவரையே, முன்புகூறிய தத்துவப்பிரகாசர் “அரிய வடமலையாராணை” என்று குறிப்பிட்டதூஉம் என்க. அவற்றை இங்கு விரிப்பிற் பெருகும்.†

இனி, கிருஷ்ணதேவராயர்காலத்துக்குப் பின்பு அவர்சகோதர ராய் ஆட்சிபுரிந்த அச்சுத்தேவமகாராயரும் தமிழ்ப்புலவர்களை ஆதரித்தவரே. பாகவதபுராணம்பாடிய நெல்லீசுரர் அருளாளர் இவரால் அபிமானிக்கப்பட்டவரென்றே தெரிகின்றார்.‡ இவ்விராயரது பிரதிநிதியாய்த் தென்னாட்டில் வெல்லப்படாத பகுதிகளையும் வென்று ஆட்சிபுரிந்துவந்தவர், விட்டலதேவராயர் என்பவர். இவருடைய சாஸனங்களில் ‘வீரப்ரதாப மகாமண்டலேசுவர ராமராஜ திம்மராஜ விட்டலதேவமகாராஜா’ என்று இவர் சிறப்பிக்கப்படுவர் (Ep. Rep. 129 of 1905). இவர், இராயராட்சிக் கடங்காதிருந்த கேரளதேசத்தை வெல்லற்கு அதன் தலைநகராகிய அனந்தசயனத்தின்மேல் கி.பி. 1453 - ல் படையெடுத்துச்சென்றனரென்றும், இவரது சேனைகள் தெற்கே கன்னியாகுமரிமுதல் வடக்கே நைஸாம்ராஜபத்து முதுகல் வரையுமுள்ள பிரதேசங்களை வென்றடிப்படுத்தின என்றும் சொல்லப்படுகின்றன. இவர் கன்னியாகுமரிவரை படையெடுத்துச்சென்று வென்றனரென்பதற்கேற்ப, அக்குமரிப்பக்கத்துச் சுசீந்திரம் கோயிலிலுள்ள சாஸனமொன்று, கொல்லமாண்டு 722-(கி.பி. 1546-47)ல் இவர்பிறந்தநாளன்று அர்ச்சுனை நடத்திவருதற்கென்று, அந்நாட்ட

* தொண்டைமண்டலசதகவுரை.

† ‘சாஸனத்தமிழ்க்கவிசரிதம்’ என்றதூலுள் ‘அரிதாசர்’ என்ற தலைப் பின்கீழுள்ள வரலாற்றில் இவ்வடமலையார் செய்திகளும் விரித்துரைக்கப் பட்டுள்ளன.

‡ நெல்லியார் பூதவதம் (பாயிரம்)

ரசனாகிய பூதலவீரராமவர்மாவால் சிலபொருள்கள் தானமளிக்கப் பட்டதைக்கூறுகின்றது.* இங்ஙனம், விட்டலதேவராயர் கன்னியா குமரியைநோக்கிப் படைபெடுத்துச் சென்றதையே, அப்போதிருந்த பாண்டியனொருவனும்—

“தொட்டி விருக்கத் தொடங்கிய காண்முதலா
அட்டதிக்கு நின் குடைக்கீழாயிற்றே—விட்டலையா
தன்குமரி யன்றித் தனிக்குமரி கொள்ளாரீ
தென்குமரிக் கேசுவதென் செப்பு”

என்று பாடியிருக்குஞ்செய்தி, தமிழ்நாவலர்சரிதையாற் றெரியலாம். இதனால் இவ்விட்டலதேவரும் தமிழ்நிலவும் அபிமானமும் உடையராயிருந்தவர் என்பது பெறப்படும். இவ்வாறே, வேறு ஆந்திரத்தலைவர் சிலரும் உளர்.

இங்ஙனம் தென்னாட்டின் சநாதனதர்மங்களையும் தர்மஸ்தாபனங்களையும் பாதுகாத்துவந்து அதன் பெருவாழ்த்துக்கு உரியதாய் விளங்கிய மகாராஜ்யமானது, 1565-ல் நடந்த தலைக்கோட்டைப் பெரும்போரிலே நிலைகுலைந்து வீழ்ந்தது. இது தனித்தேசத்தின் பெருந்துரதிர்ஷ்டமேயாகும். இவ்வேகாதிபத்தியம் நிலைகுலையவே இதன் பிரதிரிதிகளாய்த் தென்னாடாண்ட தலைவர்களும் வலியவர்களும், சிறியவும்பெரியவுமான இராஜ்யங்களை ஆங்காங்குத் தாபித்துக் கொண்டனர். அப்படித் தாபிக்கப்பெற்றவற்றுள் மதுரைநாயக்க ராஜ்யத்தைக் குறிப்பிடல் தகும். பாண்டியர்கட்குப் பின்பு இம்மதுரையம் பதிபைத் தலைநகராகக்கொண்டு, பல தலைமுறைகளாக விஜய நகரவேந்தரின் பிரதிரிதிகளாய் ஆட்சிபுரிந்துவந்த இவ்வரசர்களுக் குள்ளே திருமலைநாயக்கரே (1623--1659) சிறந்தவர். பெரும்புகழாளராகிய இவர்காலத்திற் கோயில்களும் குளங்களும் செழித்ததும், மதுரையே புதுப்பிக்கப்பட்டதும் பலரும் அறிந்தவை. இவர்புகழ் தமிழ்ப்பெரும்புலவர்களாலும் சிறப்பிக்கப்பட்டது. குமரகுருபரமுனிவர், ஸ்ரீமீனாட்சி யம்மைபேரிந்பாடிய பிள்ளைத்தமிழை இவ்வரசர் திருமுன் அரங்கேற்றினரென்பதும், அப்போது “தொடுக்குங்கடவுட்பழம்பாடல்” என்றசெய்யுள்வர, அதன் அருமைப்பாட்டுக்கு வசப்பட்டு ஸ்ரீமீனாட்சியே ஒரு பெண்குழந்தைவடிவாக ஸபையில் எழுந்தருளியிருந்து கேட்டு உவந்து மறைந்தனளென்பதும் கன்னபரம்பரைச்சரித்திரம். அம்முனிவர் இயற்றிய மீனாட்சியம்மைகுறும்என்ற மற்ருரு பிரபந்தவிருதியில்—

“சீர்வாழி தென்மதுரை நீன்மலனா ருள்வாழி
கார்வாழி யங்கயங்கட் கண்ணிதிரு வருள்வாழி
சீர்வாழி கச்சிநகர் தீருமலைபு பதிவாழி
பேர்வாழி யவன்செல்வம் பெரிதுழி வாழியவே”

என்று அம்முனிவர் திருமலைநாயக்கரை மனமாவாழ்த்தலும் அறியத்தக்கது. நாயக்கவரசர் பூர்வத்திற் காஞ்சிபுரத்தில் வாழ்ந்தவர் என்று சொல்லப்படுதலால், ‘கச்சிநகர்த்திருமலைபுதி’ எனக் கூறப்பட்டனர் என்க. இவர்முன்னோருள் ஒருவராகிய கிருஷ்ணவீரப்பர் (கி. பி. 1572) என்பவரும் இவ்வாறே கூறப்படுதலை, “அன்னவனரசர்குழும் கச்சிவீ ரப்பென்னும்—மன்னவன்” என்னும் சுந்தரபாண்டியப்பாயிரத் தொடராலும், ‘கதிக்கும் பரமன்னர் பொன்னார் முடிகளைக் காலிலெற்றி—மிதிக்குங் கடாசலத் தான்கச்சி வாழ்கிண்ணவீரப்பனே’ என்ற மதுரைத் திருப்பணிமாலேத் தொடராலும் அறியலாம். நிற்க. நாயக்கவரசர்கட்கு உள்ளடங்கிய தென்னாட்டுப் பாளையப் பட்டுக்கள் 74-ல், பாதிக்குமேல் தெலுங்கத்தலைவர்கள் ஆட்சிபாடுசேர்ந்தவை. இத்தலைவர்களிற் பலர் தமிழறிவுடையராய்த் தமிழ்ப்புலவர்களை ஆதரித்தவர்களே. கூளப்பநாயக்கன்மேல் அமைந்த விற்றேவிடுதூது போன்ற சில்லறைப்பிரபந்தங்கள் சில இன்னோர்காலங்களில் எழுந்தவைகளாம். இத்தலைவர்களிலே எட்டயபுரத்தரசர்கள் தமிழறிவும் ஆதரவும் மிக்குடைபவர்களாயிருந்தன ரென்பது, அவர்களைப்பற்றிப் புலவர்கள் பாடிப்போந்த தனிப்பாடல்களினின்று நாம் தெரிந்துகொள்ளலாம்.

இவ்வாந்திரத்தலைவர்களும் வலிமைகுன்றிய சிலகாலத்திற்கெல்லாம், இவர்களுடையெல்லாம் வென்று கீழ்ப்படுத்தி மகமதியராஜாங்கம் மேலோங்கியது. அமைதிக்கே இடமின்றியொழிந்த இக்காலங்களில், தமிழ்வளர்ச்சிக்கு ஆதரவில்லையென்று நாம் துக்கப்பட நியாயமே இல்லை. பிறகு, ஆங்கில ஸாம்ராஜ்யம், நம்சென்னையிலிருந்துதொடங்கிப் பரதகண்டமுழுதும் விபாதிக்கவே, எங்கும்போல நம்ராட்டிலும் அமைதியும் நல்வாழ்வும் ஏற்பட்டுள்ளமை நாம் நன்கறிந்தது.

தமிழ்மக்கள் ஆந்திரதேசத்தை ஆண்ட காலங்களிலும் ஆந்திரமக்கள் தமிழகத்தை ஆண்ட காலங்களிலும் பாஷை நடையுடைகளாலும் மனோபாவங்களாலும் அவ்விருவரும் பெரிதும் கலப்புற்றிருக்கவேண்டுமென்பது சொல்லாமலே அமையும். ஆந்திரங்களினில் நூற்றுக்கணக்கானவர், தமிழகத்தினின்று ஆந்திரதேசத்துக் குடியேறி அரசர்முதலியோரார் சிறப்பிக்கப்பெற்ற தமிழரே என்று, சில்லாண்டு

கட்குமுன் இம்மதுரைமாநகரில் கூடிய “ஆந்திரஸாஹித்ய பரிஷத்” என்ற மகாசபையில் அதன் அக்கிராசனாதிபதி வெளியிட்டனர். இச் செய்தி, அவ்விருநாட்டார்க்கும் இருந்த சம்பந்தத்தை நன்கு விளக்குவதன்றோ? இவ்வாறே சில நூற்றாண்டுகளாகத் தமிழகத்திற்குடியேறிவந்த ஆந்திரமக்களுள்ளே, பெரியோர்களும் வித்வான்களும் பலர் இங்கும் விளங்கிவந்தனர். இவர்களால் தென்னாடு அடைந்தபயன்களிலே, பூரீதியாகையர் என்ற மகானால் கர்நாடக சங்கீதத்துக்கே ஒருபுதுத்தோற்றமும் கிளர்ச்சியும் உண்டான செய்தியை ஈண்டிக் குறிப்பிடல் தகும்.

ஆங்கில ஸாம்ராஜ்யத்தின் மாகாணப்பிரிவுகளிலே திராவிட மொழிகள் என்று கூறப்படும் தமிழ் தெலுங்கு மலையாளம் கன்னடம் என்ற பெரும் பாஷைகள் வழங்குந் தேசங்கள் ஒருதொகுதியாக அமைக்கப்பட்டுள்ளன. இத்தேசப்பிரிவைச் சென்னைமாகாணம் என்று இடவமைதிபற்றிப் பெயர்கூறுவதினும், ‘திராவிடமாகாணம்’ எனப் பாஷையமைதியைக்கொண்டு வழங்குவது மிகவும் பொருளுவது எனலாம். பாஷைகள் வழங்கும் முறையாகவே தேசங்கள் பிரித்தாளப்படவேண்டும் என்ற கிளர்ச்சி சிலகாலமாக ஆந்திரமக்கட்குள் அதிகமாக உண்டாயினும், இப்போது அமைந்துள்ள மாகாணப்பிரிவு, பூர்வசரித்திரமுறைக்கு ஒத்ததாய் மேற்குறித்த நான்கு திராவிடமக்களையும் நெடுங்காலம் ஒருசேரவைத்து ஒற்றுப்படுத்தி வந்திருக்கிறதென்பது திண்ணம். இவ்வொற்றுமைக்கு, இன்று அக்கிராசனம் வகிக்கும் நம் வித்யாவிலாகா மந்திரியாரும் ஒரு சிறந்த சாட்சியாவர். சென்னைமாகாணத்தின் வடகோடிநாட்டினராகிய இவர், செந்தமிழ்நாட்டின் தலைநகரில் அமைந்த தமிழ்ச்சங்கத்தை அபிமானித்து, இன்று இதன் வருஷக்கூட்டத்தின் தலைமை வகிப்பது, நான் மேலேகூறிப்போந்த சரித்திரங்களை ஞாபகப்படுத்துகின்றது. ஆந்திரத்தலைவர்கள் தமிழை அபிமானித்தது புதியதன்று என்பதும், இதுபோலும் சம்பந்தம் என்றுமிருந்து பரஸ்பரம் பாஷை முதலியவற்றுக்குப் பேருதவி அமையவேண்டும் என்பதுமே இவ்வுபநியாசத்தை யான் இம்மகாசபையில் வெளிப்படுத்தியதன் நோக்கம். இத்தகைய தொடர்பு நீடுவாழ்வதாக.

25. சேரவேந்தர் தாயவழக்கு*



I. முன்னுரை

திருவாளர்: எஸ். சோமசுந்தரபாரதி அவர்கள் எழுதிய “சேரர் தாயமுறை” என்ற கட்டுரையொன்றைப் படித்துவாலாயினேன். ‘மருமக்கட்டாயமே சேரர்க்குப் பழையமைபாக உரியது’ என்ற கொள்கையை நிலைநாட்டப்புகுந்து, அதற்கு வேண்டிய ஏதுக்களை அதனுள் இவர்கள் விரித்து எழுதியுள்ளார்கள். இதுவேமுடிபு, காலஞ் சென்றாண்பர் ஸ்ரீ: எம். ஸ்ரீநிவாஸ ஐயங்கார் அவர்களால் 19-ஆண்டு கட்டுமுன்பு ஆங்கிலத்தில் வரைந்து வெளியிட்ட சரிதனாலுள் விரித்துரைக்கப்பட்டது. யான் சேரன்-சேங்குட்டுவேன் சரிதத்தை எழுதிவெளியிட்டபோது, ஐயங்காரவர்களது மருமக்கட்டாயக்கொள்கை பண்டைச் சேர்க்கு ஏற்புடையதன்று என்பது ஆராய்ச்சியில் தெரியவந்தமையின், அதனை அந்நாலுட் குறிப்பிடலானேன். அக் குறிப்பினையும் ஒருபடியாக நோக்கியே மக்கட்டாயக்கொள்கையைப் பாரதியவர்கள் மறுத்தெழுதியிருந்தலால், இவர்களது வாதமுறைகளையும் சோதித்து ஒரு முடிவுபெறவைப்பது இப்போது இன்றியமையாததாக உள்ளது. ‘சேரர் மக்கட்டாயிகளா, மருமக்கட்டாயிகளா?’ என்ற ஐயம் பாரதியவர்கள் கட்டுரையாற் பலர்க்கும் நிகழக் கூடியதாதலின், அவ் வையரீங்கப்பெற்றுத் தமிழ்ச்சரிதத்துறையொன்று தெளிவடைதற்கும் இத்தகைய ஆராய்ச்சி வேண்டப்படுவதேயாம். அதனால், சேரர்முன்னோர் தாயவழக்குப்பற்றிய இவ்வாராய்ச்சித்துறையுள் இறங்கி உண்மைச்செய்திகளாயுள்ளவற்றை வெளிக்கொணரவிரும்பி இவ்வழக்கினுட் புகுகின்றேன்.

[சேர்தாயமுறையை அறிவிக்கும் முன்னோர்கூற்றுக்கள்.]

சேரர்குடித் தாயமுறையைத் தெரிவித்தற்குச் சிறந்தபிரமாணமாகக் கருதப்படுபவை— எட்டுத்தொகையுள் ஒன்றான பதிற்றுப்பத்தினுள் ஒவ்வொருபத்தின் இறுதிதோறும் அமைந்துள்ள பதிகங்களேயாம். அப்பதிகங்கள், பதிற்றுப்பத்துப்பாடிய பழம்புலவர்களானன்றி, அவர்கட்குப்பின் நூல்தொகுத்த புலவரானோ அன்றி வேறொருவரானோ இயற்றப்பட்டனவாகும். அப்பதிகங்கள் கூறும் செய்திகள் அடியில்வருமாறு:—

* செந்தமிழ், தொகுதி - 27, பகுதி - 10, 11.

† Tamil Studies—The Ten Tens, pp. 264—80.

(1) இரண்டாய்வுபடுத்து:—உத்யஞ்சேரற்கு வேளாவின் வேண்மான் நல் ஸ்ரீ சந்தமகன் இமயவரம்பன் செடுஞ்சேரலாதனைக் குமட்டுக்கண்ணனார் பாடியது.

(2) முற்றுப்படுத்து:—இமயவரம்பன் தம்பி பல்யானைச் செல்கெழுக்குட்டு வளைப் பாலைக் கௌதமனார் பாடியது.

(3) நான்பாய்வுபடுத்து:—சேரலாதற்கு வேளாவிற்கோமான் பதுமன்றேவி சந்தமகன் களங்காய்க்கண்ணி சார்முடிச்சேரலைக் காப்பியாற்றிக் காப்பிய ஞார் பாடியது.

(4) ஐந்தாய்வுபடுத்து:—செடுஞ்சேரலாதற்குச் சோழன் மணக்கின்னி சந்தமகன் கடல்பிறக்கோட்டிய செங்குட்டுவனைப் பாணர் பாடியது.

(5) நூறுப்படுத்து:—செடுஞ்சேரலாதற்கு வேளாவிற்கோமான் நேவி சந்தமகன் ஆடுகோட்பாட்டிச் சேரலாதனைக் காக்கைபாடினியார் நச்செள்ளை யார் பாடியது.

(6) ஏழாய்வுபடுத்து:—அத்துவற்கு ஒருதந்தை யின்றமகன் பொறையன் பெருந்தேவியின்ற மகன் செல்வக்கடுங்கோ வாழியாதனைக் கபிலர் பாடியது.

(7) எட்டாய்வுபடுத்து:—செல்வக்கடுங்கோவுக்கு வேளாவிற்கோமான் பதுமன்றேவி சந்த மகன் பெருஞ்சேரலரும்பொறையை அரிசில்கிழார் பாடியது.

(8) ஒன்பதாய்வுபடுத்து:—குட்டுவனிரும்பொறைக்கு மையூர்கிழான் வேண் மான் அத்துவஞ்செள்ளையின்ற மகன் இளஞ்சேரலரும்பொறையைப் பெருந் குன்றூர்கிழார் பாடியது.

[மக்கட்டாயமுறைக்குரிய காரணங்கள்.]

இவையே சேரர்குலச்செய்திகளை விளக்கும் தொடர்கள். இவற் றினின்று பெறப்படுவது மக்கட்டாயமா? மருமக்கட்டாயமா? என் பது இப்போது நிகழும் ஆராய்ச்சி. மக்கட்டாயமன்றி வேறுமுறை யொன்று பழையமையே உண்டு என்பதற்கு யாதொருபிரமாணமும் இல்லாமையால், தமிழகம் ஆளும் உரிமையும் வழக்கவொழுக்கங் களில் ஒருதன்மையுமுடைய முடிசெழுவேந்தர் மூவரும் அநாதியாகக் கொண்டொழுகியது அம்மக்கட்டாய முறையே என்பதும், மேற் காட்டிய பதிறுப்பத்துத்தொடர்கள் சேரர்க்கு அம்முறையுண்மை யையே விளக்குவன என்பதும் என்கருத்து இதனை, யானெழு திய 'சேரன்-செங்குட்டுவன்' சரிதநூலுள் தெளியக்காட்டியுள் ளேன்.* அக்கருத்துக்களை மருமக்கட்டாயங் கூறுவோரால் பெரும்

* இரண்டாய்வுபதிப்பு, பக். 138—9.

பாலும் இப்போது மறுக்கப்படுகின்றன. அம் மறுப்புரைகளாக அவர்கள் எழுதியவற்றை அடியில் வருமாறு சுருக்கக்கூறலாம்.

[மருமக்கட்டாயமுறைக்குக் கூறப்படும் காரணங்கள்.]

(1) தேவி என்ற சொல் பேரரசன் அல்லது சிற்றரசன் மனைவியை யன்றிப் பிறிது குறியாமையால், 4, 6, 7-ம் பத்துப்பதிகங்களிற் பது மன்தேவி, பொறையன்பெருந்தேவி எனவருவன, பதுமனுக்கு மனைவி பொறையனுக்கு மனைவி என்ற பொருள்தரற்பாலன. அதனால், அப் பதிகத்தொடர்களிலே முதலிற் குறிக்கப்பட்ட சேரலாதற்கும் செல் வக் கடுங்கோவுக்கும் அந்துவற்கும் அத்தேவியர் இறங்குத்தியா மாறு இல்லை.

2, 9-ம் பத்துப்பதிகத்தொடர்களில் வரும் வேண்மாள் என்ற சொல், தேவியென்பதனோடு ஒத்தபொருளுடையதெயன்றி இயற் பெயரன்று. அதனால், 'வெளியன் வேண்மாள்' 'மையூர்கிழான் வேண்மாள்' என்பவற்றுக்கு வெளியன் மனைவி, மையூர்கிழான் மனைவி என்பனவே பொருளாம்.

(2) 7-ஆம் பத்துப்பதிகத்தொடரிற் கண்ட 'அந்துவற்கு ஒரு தந்தையின்ற மகள் பொறையன் பெருந்தேவி' என்பதற்கு, அந்து வன் என்ற சேரவரசனின் தந்தைபெற்ற மகள் பொறையன்பெருந் தேவி—என்பதே பொருளாகும். அதனால், அப்பெருந்தேவி அந் துவன் சகோதரியை என்பது பெறப்படும். படவே, அச்சோதரி அந்துவன்மனைவி யல்லள் என்றும், பொறையன் பெருந்தேவி என் பதனால் பொறையன் என்ற வேண்மானுக்கு அவள் மனைவியே என் றும் கொள்ளற்பாலன.

(3) 5-ஆம் பத்துப்பதிகத்தே 'நெடுஞ்சேரலாதற்குச் சோழன் மணக்கிள்ளி ஈன்ற மகன் செங்குட்டுவன்' என்பதனுள், மணக் கிள்ளி என்பது, ஏனையவற்றிற்குப்போல 'மணக்கிள்ளி தேவி' என ஆதி யில் இருந்தபாடமே தவறியதாதல் வேண்டும். அதனால் மணக்கிள்ளி என்ற சோழனுக்கு நெடுஞ்சேரலாதன்சோதரியிடம் பிறந்தமகனாய், அச் சேரலாதற்கு வழித்தோன்றலானவனே செங்குட்டுவன் என் பது பெறலாகும். ஆகின், 'நெடுஞ்சேரலாதற்குச் சோழன்மகளின்று மைந்தன்' என்று இளங்கோவடிகளும், "நெடுஞ்சேரலாதற்குச் சோழன்மகள் நற்சோணை ஈன்ற மகன்" என்று அடியார்க்குநல் லாரும் செங்குட்டுவனைக் கூறியுளாரே எனின், சோழன்மகள் என் பதிலுள்ள மகள் என்பது ஆண்டு மனைவியென்ற பொருளில் அமைந்

ததேயாம்; 'நினக்கிவன் மகனாத் தோன்றிய தூஉம், மனக்கினி யாற்குரீ மகளாய தூஉம்' (மணிமே) என்பது முதலியன இதற்குப் பிரமாணமாம்.

(4) பதிற்றுப்பத்துப்பாடல்களில் 'நன்னுதல்கணவ' 'நல்லோள் கணவ' என்பன முதலியவற்றுற் குறிக்கப்பட்ட பெண்டிர் அம்மான் சேரரின் மனைவியர் என்பது, சேரர்குடியில் உரிமைபதவிக ளற்ற அன்னோரைப் பெயர்கூறுது புலவர்கள் நெகிழ்வித்தலாற் புலப்படும். அதனால், அரசரிமையில் தலைமைபெற்றவரும், அதுபற்றிப் பெயர் குறிக்கப்பட்டவருமாகிய நல்லினி, அந்துவஞ்செள்ளை முதலியோ ரின் அவர் வேறாவர். இக்காரணத்தாலும் அந் நல்லினிமுதலியோர் சேர சகோதரியரே என்பது விசதமாகும்.

(5) மருமக்கட்டாயமுறையில், மாமன்மாரும் அவர் சகோதரி யர்வயிற்று மருமக்களும் ஒருவர்பின் ஒருவராக வயக்கிரமத்தில் மூத் தவன்முறையே ஆட்சிபெறுவது வழக்கு. அவ்வழக்கினையே—இம யவரம்பன் நெடுஞ்சேரலாதன், பல்யாணச் செல்கெழுகுட்டுவன் என்ற அம்மான்மாரின் ஆட்சிக்குப்பின்—களங்காய்க்கண்ணி நார்மு டிச்சேரல், செங்குட்டுவன், ஆடுகோட்பாட்டுச்சேரலாதன் என்ற அவர் மருகர் மூவரும் மூத்தவன்முறையில் ஆண்டுள்ளசெய்தி பதிற் றுப்பத்தால் நன்குவிளங்காநின்றது. சேரரின் மற்றொருகிளையின ரான அந்துவன்முதல் இளஞ்சேரலிரும்பொறையீறான சேரவேந்தர் நால்வரும் இம்முறையே ஆண்டவராவர்.

(6) பதிற்றுப்பத்தினும் மற்றச்சங்கநூல்களினும் "ஒரு சேரனை யாவது அவன் தந்தைக்கு மகனென்றுசாட்டுங் குறிப்பே கிடை யாது. அதற்குமாறாக, முன்னரசரின் தொடர்புகுறிக்கும் இடத்தி லெல்லாம், பாட்டுடைச்சேரனை அம்முன்னோனின் மருகன் எனவே எல்லாப் பழம்புலவரும் யாண்டுஞ் சுட்டிப்போவதைப் பார்க்கி றோம்." மருகன் என்ற சொல் சோதரிமகன் மகண்மணவாளன் இவ ரையே குறிப்பது மரபு. மருமக்கட்டாயமுறையில், அச்சோதரிமக் களே வழித்தோன்றலராய் அரசரிமை எய்தற்குரியராதலின், மரு கன் என்றசொல் பின்பு வழித்தோன்றல் என்ற பொதுப்பொருள் கொண்டு மக்கட்டாயமுறையினும் வழங்கலாயிற்று. ஆகவே, சேர

நாட்டொழுக்கமான மருமக்கட்டாயமுறையினின்றே, மக்கட்டாய முடைய ஏனைநாட்டாரும் மருகன் என்ற சொல்லை வழித்தோன்றலுக்கு வழங்கினராதல் வேண்டும்.

(7) இங்ஙனம் மருமக்கட்டாயமுறை சேரார்க்குண்மை பண்டை நூல்களால் தெளியப்படுதலின், அம்முறையுடைய சேரவேந்தரது தலைநகர், அத் தாயம் வழங்கும் இடமான குடபுலத்துக் கொடுங்கோளுரேயாதல் துணியப்படும்.

(8) தேவிச்சொற்கு முன்புள்ள பதுமன், பொறையன் என்ற பெயரினரும், வேண்மாட்சொற்கு முன்புள்ள வெளியன், மையூர் கிழான் என்றபெயரினரும் பதிற்றுப்பத்துப்பெற்ற சேரரின் தந்தையர் என்பதும், பதிகத்தொடர்களின்முதலில் குவவுருபேற்றுநிற்கும் உதியஞ்சேரல், சேரலாதன், செல்வக்கடுங்கோ, குட்டுவனிரும் பொறை முதலியோர் அப்பாட்டுடைச் சேரரின் தாயருடன் பிறந்த அம்மான்மாராய் அச்சேரராய் மருமக்களைத் தம்வழித்தோன்றலராக உடையர் என்பதும் பதிகத்தொடர்களினின்று பெறப்படும் பொருள்களாம். அதனால் மருமக்கட்டாயமே முடிபாகின்றது. “பதிகங்கள் ஒவ்வொன்றும் ஒவ்வொரு கோச்சேரனின் தாயையும் அவன் தந்தையொடு விளக்கி, அவ்விருவர் பெற்ற மகன் இனையன் என்பது துலக்கி, இன்ன பெருங்கோச் சேரற்கு இவன் மருமான் எனக் குறித்து விவரமெல்லால் விரிக்கின்றது”

—என்ற இவ்வெட்டுமே, மருமக்கட்டாயமுறை சேரார்க்கு உரியது என்பதனை வலியுறுத்துங் காரணங்களாகக் கருதப்படுகின்றன. இவையன்றி வேறெவ் ஏதுக்களும் உண்டேனும், அவை யாவும் இவற்றுள்ளே ஒருபடியாக அடங்குவனவேயாம். இக்காரணங்கள் பொருந்துவனவா என்பதுபற்றியும், ஏற்புடைக்கருத்து யாதாம்என்பதுபற்றியும் அடியில்வருமாறு பகுத்துக்கொண்டு ஆராய்வேன்:—

மருமக்கட்டாயப் பொருளாராய்ச்சி


மக்கட்டாயமுறைக்கு அமைந்தபொருள்

பிறசான்றுகள்


முடிவுரை

மருமக்கட்டாயம்.

[சேர்மரபு I.]



[சேர்மரபு II.]



II. மருமக்கட்டாயப்பொருளாராய்ச்சி

[1-ஆம் காரணம்]

(1) “சேரலாதற்கு...பதுமன்றேவி ஈன்றமகன்” என்ற தொடரில் பதுமன்றேவி என்பது பதுமனுக்கு மனைவி என்ற ஒருபொருளே உடையதென்று மருமக்கட்டாயமுறைகூறுவோரால் கருதப்பட்டு நின்றது. அவ்வாறு தேவிச்சொல்லுக்கு மனைவி என்ற ஒருபொருள்தான் உண்டென்ற கருத்துப் பொருந்தாதென்பது பின்பு விளக்கப்படும். அக்கருத்துப்படி, பதுமன்றேவி என்பது பதுமன்மனைவியையே குறிப்பதாயினும், அத்தேவி சேரனுக்குச் சகோதரியே என்பது எதனால் பெறப்பட்டது? அவன் பிறனுக்குரியளாயிருந்து பின்பு சேரனால் காதலிக்கப்பட்டவன் என்றேனும், பகைப்புலத்தில் பிறனிடமிருந்து கவரப்பட்ட சிறைப்பெண் என்றேனும் சிலர் வாதிக்குமிடத்துச் ‘சேரசகோதரியே அவன்’ என்பதை உறுதிப்படுத்தற்கு அத்தொடரிலுள்ள சான்றியாது? போரசர் சிலர் காபக்கிழத்தியரையும் உடையராயிருந்தவர் என்பது கற்பிய லொழுக்கங்களாலும், வையாவிக்கோப் பெரும்பேகன் போன்றார் வரலாற்றாலும், ‘சோழ பெருமானடிகள் போகியார் நங்கை சாத்த பெருமானார்’* என்பன போலும் சாஸனத்தொடராலும் தெரியலாம். ஆதலால், சேரசகோதரியே பதுமன்றேவி முதலியோர் என்பதற்கு ஆதாரமின்றாதல் காண்க.

(2) அன்றியும், மருமக்கட்டாயமுறையில் சேரசகோதரியர்க்கே அரசியலில் உரிமையும் பதவியும் உள்ளன என்பதும், சேரரால் அன்புபாராட்டி மணக்கப்பெற்ற அவர் மனைவிபர்க்குள்ள நிலைமையினும் தாழ்ந்தநிலையே அச் சகோதரிகளவர்க்குப் பெண்கொண்ட இடத்தில் உண்டென்பதும் மருமக்கட்டாயவாதிகள் உட்பட யாவரும் ஒப்பியவை. பதுமன்றேவி, பொறையன்பெருந்தேவி என்போர் சேரசகோதரியரேயாயின், அரசியலிற் பதவிபெற்றுள்ள அக்கோமகளிர் பெயரைப் பதிகவாசிரியர் குறிப்பிட்டிச் சுறப்பிசுக் ஒரு போதுந் தவறான்றோ.† அவ்வாறன்றிப் பதுமன், பொறைபன் என அம்மகளிர்கணவரையே பிரபலராக்கி, அரசியலுரிமையும் கோச் சேரரையின்ற பெருமையுமுடைய சேரசகோதரியரை, அக் கண

* S. I. I. Vol. v, p. 238

† தாய்வழிச் சிறப்புடைய பழைய ஆர்க்கிவேந்தரும், ‘கௌதமீபுத்ர ஸ்ரீசாதகர்ணி’ ‘வாசிஷ்டே புத்ரபுலுமாயி’ என்று தம் தாயர்பெயருடன் இணைத்துத் தம் பெயரை வழங்குதல், ஈண்டு ஒப்பிடத்தக்கது.

வர்க்குத் தேவியரே என்றவளவில் தெரியவைத்துப்போதல் மருமக்கட்டாயத்தையே குறிப்பிக்கும் என்பது எவ்வாறு பொருந்தும்? அன்றியும், பெருந்தேவி என்பது பேரரசரின் கோப்பெண்டிர்க்கன்றிப் பிறபெண்டிர்க்கு யாண்டும் வழங்காப்பெற்றியதன்றே? இதற்கு முன்னால்களே தக்க சான்றாதல் பின்னர்த் தெளிப விளக்கப்படும். சிற்றரசனை வேள்குலத்தவனாகவும், சேரசோதரிகளாகவும் பொறைபன் என்பவனைக்கொண்டு அவனைப் பிரபலனாக்கியதோடு அமையாது, அப்பொறையனுக்குப் பெருந்தேவி என்றும் பதிகமுடையார் கூறினர் எனல் மருமக்கட்டாயத்தையே வற்புறுத்துவதாகுமோ? பெருந்தேவிக்குக்கணவன் பெருங்கோ என்று கூற்றுகுரியனையன்றி அவனை வேள்குலச்சிற்றரசன் எனல் எவ்வாறு அமையுமீ? இனி, அப் பிற்கருத்துப்படி, வேள்குலத்தவனை பொறைபன் என்று கொள்வதற்குத்தான் சான்றியாது? வேளாயின்—வெளியன் வேண்மாள், மையூர்கிழான் வேண்மாள், வேளாவிக்கோமான் என்ற ஏனையிடத்துப்போல அப்பொறையனையும் வேள்குலத்தொடர்பு பெறவைத்துப் பதிகவாசிரியர் குறிப்பிக்கத் தவறான்றே? இன்னோரன்ன கேள்விகட்கெல்லாம் ஏற்றவிடையொன்றுங் காணாமையின், பதுமன், பொறையன் முதலியோர் சேரசுகோதரியரின் கணவரே என்ற கருத்தும் பொருந்தாமை தெரியலாம்.

[2 - ம் காரணம்]

(1) இனி, 'அந்துவற்கு ஒருதந்தையின்ற மகள் பொறையன் பெருந்தேவி' என்ற தொடருள், 'அந்துவற் கொருதந்தையின்ற மகள்' என்பதனால் அந்துவன் என்ற சோனுவலைய சுகோதரி அம்மகள் என்பது பெறப்படுதலின், அச்சுகோதரியின்ற மகன் அந்துவனுக்கு மருமகனாவன் என்பது விளங்கும்' என்பது மருமக்கட்டாயங்கூறுவோர் வாதமாகும். பொறையன் பெருந்தேவி என்பாள் அந்துவற்குச் சுகோதரி என்பதே பதிகவாசிரியர்கருத்தாயின், 'அந்துவற்கு உடன்வயிற்றாள், ஒருவயிற்றாள்' என்று, சுகோதரியென்ற பொருள் புலப்பட நேரேகூறுது 'அந்துவற் கொருதந்தையின்ற மகள்' எனத் தலையைச்சுற்றி மூக்கைப்பிடிப்பதென்னே? அவ்வாறு சுற்றிச்சொல்லுதலாற் பெறப்படும் பொருட்பேறு ஏதேனும் உண்டோ? 'அந்துவற்கு ஒரு தாயின்ற மகள்' எனின், உடன்பிறந்த மகளிரே அத் தாயமுறையில் உரிமைபதவிகட்கு உரியராகலின் அது மருமக்கட்டாயத்துக்குப் பெரிதும் ஏற்றதாகும்; அங்ஙனஞ் சிறந்துநிற்கும் உரிமைத்தாயைப் பேரற்றவளாக அடியோடும் ஒதுக்கி

அவளது மணம்பெற்றதையன்றி அரசியலில் வேறு மணம்பெற்றத அவள்கணவனைப் பிரதானனாக்கி அவன்பெற்றமக்கள் என்ற கருத்துப்பட 'அந்துவற் கொருதந்தையி'ன்றமகள்' என்று சேர சகோதர சகோதரியர் குறிக்கப்பட்டனர் என்பதும், அரசியற்பதவியற்ற அத் தகைய கணவனைப் பெருந்தேவியையுடைய பெருங்கோ என்பது புலப்படக் கூறினர் என்பதும் நாரீகோளமுறைக்கு நன்கமையவன ஆகா என்க.

(2) இஃதன்றி, பதிற்றுப்பத்துத் தொடர்களிலே சேரவுரிமையடைந்த கோமக்களைக்குறிக்குஞ் சொல்லாலேனும், பதுமன்றேவி முதலியோர் சேரசகோதரியரே என்று முடிவுபடுத்த இடமுண்டோ எனின், அதுவும் பெரியதோர் மாறுபாடாக உள்ளது. மருமக்கட்டாயமே பதிகவாசிரியர் கருதியதாயின்—சகோதரியரைக் குறிக்குஞ்சொல்லாற் கூறுதுபோயினும்—அவர்பெற்ற மக்கள் இன்றார்க்கு மருகர் என்றமுறை இனிதுவிளங்கச் 'சேரலாதற்குப் பதுமன்றேவி யின்ற மருகன்' என்று கூறியேனும் அவர் தெளிவிக்கலாகும் அன்றோ? அங்கனமுமின்றி, 'மகன்' என்ற சொல்லானே யாண்டும் வழங்கி, மருகன் என்பதனையே அவர் முற்றும் மறந்து செல்வது பெரிதுஞ் சிந்திக்கத்தக்கது. 'சேரலாதற்குப் பதுமன்றேவியின்ற மகன்' என்ற தொடர்க்குச் 'சேரலாதன்பொருட்டுப் பதுமன்றேவியான சோதரியின்ற இன்னான்' என்பதே பிறர்கூறும் பொருளாம். 'பதுமனுக்கு அவன்மனைவி யின்ற இன்னான்' என்பதனானே, அவ்விருவர்க்கும் மகனே அவன் என்றமுறை தானேபோதரும். ஆயின், அத்தொடரில் தெளிவிக்கப்படவேண்டியது சேரலாதனுக்கு அவன் மருகனாவன் என்பதே. 'சேரலாதற்குப் பதுமன்றேவியின்ற மருகன்' எனின், பதுமன்றேவி யின்றமகன் சேரலாதற்கு மருகனாவன் என்பதுடன், அத்தேவி சேரசகோதரியே என்பதும் தெளிவாகப் பெறப்படும். 'சாத்தனுக்கு இச்சிறுவன் எம்முறையினன்?' எனின், 'அவனுக்குக் கொற்றன் மனைவி பெற்ற பேரன் என்பது விடையாக இக்காலத்து மக்களும் வழங்குவர்; இதுவும் 'பேரன்' என்பதனால், கொற்றன்மனைவி அவன்மகளே என்பதைத் தெளிவுபடுத்துவதாம். இம்முறையானன்றிச் 'சேரலாதற்கு இன்னான் மனைவி யின்ற மகன்' எனின்—மேற்குறித்தபடி அம்மனைவி சேரசகோதரியே என்பதற்கு யாதொரு குறிப்பும் இல்லாதகிலையில்—'பதுமனென்பா நொருவனுக்குத் தேவியாயிருந்தவன்கருவில் சேரனுக்குப்பிறந்த மகன்' என்பதுபட்டு விபரீதப்பொருள்பயக்கும் என்பது திண்ணம். அவ்விபரீதத்துக்கு உள்ளாகாதவாறு காக்கவேண்

டின், சேரனுக்கு அவன்மனைவியான பதுமன்றேவிவயிற்றுப் பிறந்த மகன் என்றே அத்தொடர்க்குப் பொருள்கூறவேண்டும். சேரர் சோதரியரல்லாதவரை அவர்சோதரியரென்றும், அவர் மருகரல்லாதவரை மருகரென்றும் மனோபாவம் பண்ணிக்கொண்டு, பழிகளைப்பல படியாக ஏறிட்டுக்கூற மூலத்திற் சிறிதும் இடமேயில்லை. இச்செய்தி பின்பு நன்குவிளக்கப்படுதலின் ஈண்டு விரித்திலேன்.

(3) இவ்வாறு தங்கொள்கைக்கு மகனென்றசொல் நன்கமையாமையால், அச்சொற்கு ‘வழித்தோன்றல்’ என்ற பொருளுமுண்டென்றும், அதனால் சேரலாதன் முதலியோர்க்கு அவர் சகோதரியரின்ற வழித்தோன்றலரே அவர் என்ற கருத்தை அச்சொல் பயக்கும் என்றும் அன்றோர் கூறினர். ஆண்மகன், பெற்றமகன் என்ற பொருள்களில் மகன் என்பது அசாதாரணமாக வழங்குவதன்றி ‘வழித்தோன்றல்’ என்ற பொருட்கண்ணும் அது வழங்குவதென்பது பிரமாணபூர்வமாயன்றி ஏற்கத்தக்கதன்று. “மருமான் பிறங்கடையுட்பல் வழித்தோன்றல்” என்பது திவாகரம். இதனால் மகனென்பது வழித்தோன்றலின் பரியாயங்களுள் ஒன்றாகப் படிக்கப்படாமை காண்க. முன்னூல்களினும் அப்பொருள்வழக்கின்று.

“வென்வேற் கிள்ளிக்கு நாகநாடாள்வோள்

தன்மகள் லீலிவளைதான் பயந்த

புளிற்றிளங் குழவி” (மணி. 29, 3 - 5)

“பிரமசுந் தானெனும் பெரும்பெயர் முனிவற்குப்

பழிப்பில் கற்பிற் பரமசுந் தரியெனும்...பத்தினி

விரும்பிப் பெற்ற புத்திரன்” (பெருங்கதை, 2, 11, 86 - 9)

“மதிமரு ணெடுங்குடை மறமாசேனந்த

முதற்பெருந்தேவி திருநாளீன்ற...வாசவத்ததை” (ஐ. 5, 7, 28-31)

“பிரச்சோதனற்கு...இயற்பெருந்தேவி வயிற்றகத் தியன்ற...

வாசவத்ததை” (ஐ. 2, 4, 8 - 25)

என்ற முன்னோர்கூற்றுக்களிற்போல,* ‘இன்னார்க்கு இன்னாளின்ற மகன் அல்லது மகள்’ என நேரே பொருள்கொள்வதை விட்டு, இன்னார்க்கு என்பதைக் கொடைப்பொருளில் ஏற்போனைக்குறிக்குமென்றும், இன்னாள் என்பது சகோதரி என்றும், மகன் என்பது வழித்தோன்றல் என்றும் வலிந்து பொருள்கொள்வது ஏற்றுக்கோ?

“அத்துவற் கொருதத்தை யீன்ற மகள்

பொறையன் பெருந்தேவி யீன்ற மகன்”

* இம் மேற்கோள்கள், மகாவித்வான்: ஸ்ரீ: ரா. இராகவையங்கூர் அவர்களால் தொரியவத்தவை.

என்ற பதிகத்தொடருள், 'தந்தையின்ற மகள்' என்பதற்குமட்டும் பெற்றமகள் என்று பொருள்கூறுவோர், அடித்துள்ள 'பெருந்தேவியின்ற மகள்' என்பதற்குப் 'பெருந்தேவி பெற்ற வழித்தோன்றல்' என்று பொருள்கொள்ளவேண்டிய இன்றியமையாமை என்னையோ? தாம் கருதிய மருமக்கட்டாயவழக்கை இயற்கையானன்றி அத்தொடரினின்றி வலிந்து பெறவைக்கவே அவ்வாறு கூறப்படுதல் தெரியலாம். 'அந்துவற் கொருதந்தையின்ற மகள்' என்பதற்கு 'அந்துவனுடைய தந்தைபெற்ற மகள்' என்பதன்றோ, அவர் சுற்றிக்கூறும் பொருள்? அப்பொருளில், அந்துவற்கும் தந்தைக்கும் உள்ள முறையைக் குவ்வுருபு காட்டி ஒழிந்ததாகும். ஆகவே, பொறையன் பெருந்தேவி ஈன்றமகனை ஏற்றற்குரிய மாமனொருவன் இல்லையாகின்றான். அம் மாமன் அவ்வந்துவனையாகவேண்டும் என்னும் நியதியில்லை. உதியஞ்சேரற்கு, சேரலாதற்கு என ஏனையிடங்களில் வரும் நான்கனுருபுகளை 'ஈன்ற' என்ற வினையோடு ஒருமுறையே நெடுக இயைத்துக்காட்டிவரும் பதிகவாசிரியர், ஈண்டுமட்டும் அம்முறையை மாற்றிக் குவ்வுருபைத் தந்தையுடன் இணைக்க முறைப்பொருளும், மகனுடன் இணைக்கக் கொடைப்பொருளுமாக இருவகையும் ஓரிடமேபெற அமைத்தனர் என்று மருமக்கட்டாயங்கூறுவோர் கூறும் கருத்து அறிஞர் ஏற்கத்தக்கதன்று. அது கருத்தாயின், ஈண்டு 'அந்துவற்கு ஒரு தந்தையின்ற மகள்' என்றவாறு, உதியஞ்சேரற்கு ஒருதந்தையின்ற மகள், சேரலாதற்கு ஒருதந்தையின்ற மகள் என்றுகூறிச் சேரசோதரியரே அத்தேவியர் என்பதை ஏனையிடங்களிலும் தெளிவுபெறவைத்துப் பதிகவாசிரியர் கூறாமற்போகார் என்பதும் திண்ணம் என்க.

[3-ம் காரணம்]

இனி, இளங்கோவடிகள் தம் முன்றோன்றலான செங்குட்டுவனை—“சேரலாதற்குச் சோழன்மகளின்ற மைந்தன்” என்று கூறிய உரைப்பாட்டுமடைத்தொடர் தம் மருமக்கட்டாயக்கொள்கையோடு பெரிதும் முரணுதலால், அதன்கணுள்ள 'சோழன்மகளின்ற மைந்தன்' என்பதற்குச் 'சோழன்மனைவியின்ற வழித்தோன்றல்' என்று பொருள்கூற வேண்டியதும் அன்னோர்க்கு அவசியமாயிற்று. அதனால், மகளென்பது மனைவிப் பொருளில் வருமிடங்களைத் தேடி அவற்றைத் தமக்கு ஆதாரமாகப் பற்றலாயினர், அன்னோர்.*

* மனைவிப்பொருளில் மகட்சொல்வருவதற்கு அவர் காட்டிய பிரயோகங்களிலே, 'ஈன்போன்ற மாமன் மகள்' என்ற சிந்தாமணித்தொடரு

(1) அம்மேற்கோளைப் பற்றிக் கூறுதற்குரிய குறை ஈண்டு இல்லை. ஆனால், இளங்கோவடிகள் தம் தமையனது பிறப்புச்செய்தியை விளங்கக் கூறவந்தவிடத்தே மனைவிப்பொருளில் மகட் சொல்லை இட்டுவழங்கினர் என்பார்குற்றே அக்குறைக்குப் பெரிதும் உரியதாகின்றது. செங்குட்டுவனுடன் ஒருதாய்வயிற்றுப் பிறந்த அடிகள்—‘நெடுஞ்சேரலாதற்குச் சோழன்மகளின்ற மைந்தன்’ என்பாராயின், அத்தொடர் அவ்வடிகளது பிறப்புச்செய்தியையும் உணர்த்தியவாறேயாம். ‘சோழன்மனைவி பெற்றவனும் சேரலாதன் மருகனும் ஆனவனே செங்குட்டுவன்’ என்று அவர் கருதியிருப்பின், ‘சேரலாதற்குச் சோழன்றேவியின்ற மருகன்’ என்று ஐயத்துக்கிடமின்றி விளக்கமாகப்பாட அவ்வடிகள் அறியாதவரல்லரே? பதிற்றுப்பத்துப் பதிகவாசிரியர் நெடுக மகனென்று கூறியதை யொப்பவே, ‘மகளின்ற மைந்தன்’ என்று இவரும் வழங்கவேண்டிய இன்றியமையாமை என்னோ? உதயகுமரனும் மணிமேகலையும் முற்பிறவியிற் கணவனும் மனைவியுமாகவிருந்தசெய்தி கூறுமிடத்து—“நினக்கிவன் மகனா தோன்றிய தூஉம், மனக்கினி யாற்குரீ மகளாய தூஉம்” எனச் சாத்தனார் கூறலாயினர். இங்கு மகன், மகள் என்பன—வதூவரர்க்குப் ‘பிள்ளை, பெண்’ என்ற வழக்குப்போலக் கணவன், மனைவியரையே உணர்த்துவனவன்றி வேறுணர்த்த இடமில்லை. மருமக்கட்டாயப்படி ‘சேரலாதற்குச் சோழன்றேவி யின்ற மருகன்’ என்ற கருத்துவிளங்க இளங்கோவடிகள் பாடவந்த விடத்தே—‘தம் தாயைப்பெற்றவன் சோழனே, சேரனுக்கு அத்தாயிடம் பிறந்தமகன் தம் முன்றோன்றலான செங்குட்டுவனே’ என்ற பொருளை யாவர்க்குந்தோன்றித் தாங்கருதியதற்கு மாறான பொருள்பயக்கும்படி, தேவியைக் குறிக்க மகட்சொல்லையும், மருகனைக் குறிக்க மைந்தனையும் அவ்வடிகள் அமைத்தார் எனல் அறிஞர்க்கு ஏற்குமோ? பதமனுக்குத்தனயை என்று கூறுது தேவிப் பெயராற் கூறியது தவறென்று மக்கட்டாயங்கூறுவோரது பொருளிற் குற்றங்காண்போர், மருமகன் என்று கூறவேண்டிய இடங்களில் மகன் என்றேகூறியதால் உண்டாம் பெருங்குற்றங்களை மறந்தது வியப்பேயாம்! அவர் கருத்தின்படி சேரன்மருகனை செங்குட்டுவன் என்பதனைச் சேர சம்பந்தமில்லாதவரும் பிற்பட்டவருமான மொன்று. ஈண்டு ‘மாமன் மகன்’ என்ற சிந்தாமணியாசிரியர்கருத்து—‘மாமன் புதல்வி’ என்பதன்றி, ‘மாமனுக்கு மனைவி’ என்பதன்று. மாமன் என்றது சீவகற்கு அம்மானை கோவிர்த்தனை. அதனால், அவர்காட்டிய அம்மேற்கோள் ஈண்டு ஏற்புடைத்தன்றென்க.

பதிகவாசிரியர் கூறாததுபற்றி அத்துணையாகக் குறைகூறுதற்கு இடமில்லை. நேர்மருகருள் ஒருவரான இளங்கோவடிகள் அம்மானுரிமையை அடைந்துவிளங்கும் தம் தமையனைச் 'சேரலாதன்பொருட்டுச் சோழன்றேவியின்ற மருகன்' எனத் தாம்பாடப்பூக்க உரைநடையிலும் தெளிவியாது அதற்கு முற்றுமாறான பொருளே வெளிப்படையாம்படி ஒரு தொடரை அமைத்தனர் எனல் சிறிதும் பொருந்தாதென்க.

201 (144)

(2) செங்குட்டுவனைச் 'சோழன்மகளின்ற மைந்தன்' என அவனிளவலான அடிகள் கூறியது, சோழன்மகனே அவன் என்ற கருத்தாலன்று என்பதனை வேறுவழியாலும் தெளிவிப்பேன். பத்தினியின் கடவுண்மங்கலம் (பிரதிஷ்டை) முடிந்தபின், செங்குட்டுவன் வேள்விச்சாலைக்கு எழுந்து சென்றபோது, உடன்செல்லவெழுந்த இளங்கோவடிகளேநோக்கிப் பத்தினிக்கடவுள் தேவந்தியென்ற பார்ப்பனமாதின்மேல் ஆவேசித்தவளாய்—

“வஞ்சி மூதூர் மணிமண் டபத்திடை
நுந்தை தாணிழ லிருந்தோய்! நின்னை
அரைசலீர் றிருக்குந் திருப்பொறி யுண்டென்
றுரைசெய் தவன்மே லுருத்து நோக்கிச்
கொங்கவீழ் நறுந்தார்க் கொடித்தேர்த் தானைச்
செங்குட் டுவன்றன் செல்ல னீங்கப்
பகல்செல் வாயிற் படியோர் தம்முன்
அகலிடப் பார மகல நீக்கிச்
சுந்தை செல்லாச் சேனெடுந் தூரத்
தந்தமி லின்பத் தரசான் வேந்தென்
றென்றிற முரைத்த விமையோ ரிளங்கொடி”

என்று கூறியதாக அவ்வடிகளே தம் நூன்முடிவிற பாடுகின்றார். வஞ்சிமாநகரில் ஆண்டுவந்த சேரன் தம் மாமனேயாயின், அவர் அம்முறைச்சொல்லைப் பெய்து தமக்கு அவனோடுள்ள உறவுமுறையை ஆண்டுந் தெளிவுபடுத்தாது 'நுந்தை தாள்நிழ லிருந்தோய்' என்று அவர் பாடுவரோ? ஈண்டு நுந்தைச்சொல் மருமக்கட் டாயமுறையோடு பெரிதும் மாறுபட்டு நின்றலால், அதற்கும் வேறுபொருளொன்று அத்தாயக்கூறுவோராற் கற்பிக்கப்படவேண்டுவதாயிற்று. அஃதாவது—'நாம் தலைவன்' என்ற பொருளே நுந்தைக்குரியது என்பதாம். 'எந்தை வாழிய வாத னுங்க' என்பதுபோன்

றவை, அப்பொருட்டு அவர்காட்டும் பிரமாணங்களாம்.* அஃது இங்கு ஆராயற்பாலது. ‘துந்தை தாணிழ் விருந்தோய்’ என்புழி, துந்தைச்சொல் தலைவன் என்றகருத்தைக் குறிக்கவேண்டி ஆண்டு வந்ததன்று; மற்றுச் சேரலாதற்குப்பின் அவனது ‘அரசவீற்றிருக் குந்திருப்பொறி’யுள்ள கோமகனைக் குறிப்பிட வந்தவிடத்தே, ஆவே சமுற்ற தேவந்தி இளங்கோவை அங்ஙனம் விளித்தனளாவள். அத னை அந் துந்தைமொழி, முன்னவற்குப் பின்னவனோடுள்ள உறவு முறைபையும் அதுபற்றிவரும் அரசரிமையையும் குறித்தற்கு வந்த தென்றே கொள்ளற்பாலது. அவ்வாறன்றி, மருமக்கட்டாயப்படி அம்மான் என்ற முறையாலுங் கூறுதலொழித்து, யாவர்க்குந் தலைவ னாதற்குரிய அரசனை ‘உனக்குத் தலைவன்கீழ் இருந்தவனே’ என்று பொதுப்பொருள்படத் தேவந்தி இளங்கோவைநோக்கி விளித்தனள் என்பது, ஆங்குள்ள சந்தர்ப்பத்துக்குச் சிறிதும் ஒவ்வாமை காண லாம்.

(3) இன்னும், மருமக்கட்டாயங்கூறுவோர் கருதுமாறு, சோழன் மணக்கிள்ளியே செங்குட்டுவன் தந்தையாயின், அக்கிள் ளியே அக்காலத்துத் தலைமைவகித்த சோழவரசனாவன். என்னெ னினில்—அப்போது ஆட்சிபுரிந்துவந்த சோழனிற்றதும் அவனாட்சி யுரிமைபற்றி ஒன்பதின்மர்சோழர் ஒருங்குதிர்ண்டு “இளவரசபொ ருர் ஏவல்களார், வளநாடழிக்கும் மாண்பின”ராய்ப் பெருங்கலாம் விளைக்கச் செங்குட்டுவன் அரசுக்குரிய கோமகனுக்குத் துணையாகச் சென்று, நேரிவாயிலிற் பெரும்போர்புரிந்து அவ்வொன்பதின்மரையுங் கொன்று கலகத்தையொடுக்கி, அக்கோமகனையே சோழசிங்கா தனத்தில் நிறுவினன் என்ற செய்தியை மாடலன்கூற்றுகவைத்து இளங்கோவடிகள் ஈரிடங்களிற் கூறுகின்றார்.† “ஒன்பது குடையு மொருபக லொழித்து” என்ற அவ்வடிகள் கூற்றால், சோழர்க்கிளை ஒன்பது பிரிவுபெற்று ஒன்பதின்மர்சோழரால் ஆளப்பட்டுவந்த தென்பதும், அவ்வொன்பதின்மரினும் வேறாய் அந்நாட்டின் தலைமை யரசுக்குரியனாயிருந்த கோமகனே செங்குட்டுவனால் உதவிபுரியப் பெற்றவன் என்பதும் பெறப்படும். “ஆராத் திருவிற் சோழர்குடிக்

* ‘அஃதை தந்தை...அடுபோர்ச் சோழர்’ என்பது, தந்தைமுறையினரையே குறிக்கவந்த தொடராதலின், (தொல். சொல். 461, நச்.) அதனைத் தலைவன் என்ற பொருளில்வந்ததாக வாதியர் தமக்கு ஆதாரமாகக் காட்டியது பொருந்தாதென்க.

குரியோ, ரொன்பதின்மர் வீழ வாயிற்புறத் திறுத்து” என்றார் பதிற்றுப்பத்துப் பதிகவாகிரியரும். எனவே, செங்குட்டுவனால் அழிவுண்ட ஒன்பதின்மருட் சேராத தலைமைச்சோழனே மணக்கிள்ளி என்பதும், அவன் வழித்தோன்றலே சோழசுங்காதனத்தில் நிறுவப்பட்டவன் என்பதும் சொல்லாதே அமைவன. அங்ஙனம் அரசியலில் நிறுவப்பெற்ற கோமகன் செங்குட்டுவற்கு மிகநெருங்கிய உறவினனாகவும் வேண்டும். இல்லையேல், ஒருவன்பொருட்டுப் பிறசோழர்குடி வேந்தரையெல்லாம் ஒருங்கே அழித்துவிடவேண்டிய ஆவசியகம் அவனுக்கு ஒருபோதும் நேர்திராது. அதனால், மருமக்கட்டாயப்படி செங்குட்டுவனுடைய தந்தையாதற்குரிய சோழன்பெற்ற மக்களுள் ஒருவனாகவோ, மக்கட்டாய முறைப்படி அச்சேரனின் தாய்ப்பாட்டன் வழித்தோன்றலாகவோ அவனுதவிபெற்ற சோழகோமகன் இருத்தல்வேண்டுமென்பது பெறப்படுகின்றது.

மருமக்கட்டாயத்தின்படி, செங்குட்டுவன் தந்தையான மணக்கிள்ளிபெற்ற மகனே அவனால் உதவிபுரியப்பெற்றவனாயின், அவன் அக்குட்டுவற்குச் சகோதரனாதல் வேண்டும். வேண்டவே, செங்குட்டுவனுடன் அவனுதவிபெற்ற கோமகனையும் இளங்கோவையும் சேர்த்து, மணக்கிள்ளிக்கு மூவர்மக்களிருந்தனர் என்பது முடிகின்றது. செங்குட்டுவற்கும் இளங்கோவுக்கும் அப்புதி யசோழகோளை இளவலாகக்கொள்ளுமிடத்து, மூத்தவனை செங்குட்டுவனே சோழவரசரிமையையும் எய்துதற்கு உரியனாகின்றான். சளுக்கிய வேந்தற்குச் சோழன்மகள்பெற்ற புதல்வனை முதற்குலோத்தங்கன், தன் அம்மானது சோணுட்டை அடைந்தபின், தன் தந்தையின் வேங்கைநாட்டுக்குத் தானே உரிமைபூண்டு சோழவகாதிபத்தியத்தைப் பெருக்கிப்பவரே, தன்னம்மானுரிமையான சேரநாட்டைப் பெற்ற செங்குட்டுவன் தன் தந்தையின் சோணுட்டுக்குத் தானே உரியனாய்ப் பேராசனாக விளங்கவேண்டியவனல்லனோ? சோழவரசுக்குரியனான மூத்தமகனொருவனை, சேரர்குடியில் மகட்கொண்ட குற்றத்தால் அச்சேரற்கே சோழன் விற்றுவிட்டனனாயின், அது, முடிசெழுவேந்தர்மூவருள் ஒருவரான சோழர்மாபுக்கு இழிவுவிளையைக் கற்பிப்பதேயாகும். சோழற்கே கொடுத்துவிட்டதாகக் கொள்ளுமிடத்தும் அச்சோழவரசரிமை செங்குட்டுவன்தம்பியான இளங்கோவுக்குத் தன்னடைவே இறங்கக்கூடியதன்றோ? அதனால், அவ்வரசரிமை தன் தமையனுக்குக்கிடைக்கும்படி தான் மாமனிடத்தினின்று விலகிவிட்டுத் தந்தையுரிமையான சோணுட்டைத் தன்னடைவே பெறுதற்கு அவ்விளங்கோ யுவராஜ்யபட்டாபிஷேகம் பெற்றுக் காத்தி

ருக்க வேண்டியவனேயன்றி, தமையன் அம்மானுரிமையடைதற்குத் தான் தடையாயிருப்பதாகக்கருதவும், அதன்பொருட்டுத் தன் அரசு போகத்தை அடியோடு வெறுத்துத் துறவுபூணவும் அவற்கு நேர்ந்தன எனல் பொருந்துமோ? அன்றியும், பேரரசனான சோழன் தனக்குப்பிறந்த முதன்மைமக்களிருவரைச் சோனூரிமைபெறவேண்டி அவன்வாயிலிற் காக்கவைத்திருந்தனன் என்பதும், அவருள் இளையவற்குத் தன்னுரிமையை அளித்துவிட்டுத் தான் துறவுபூணாது, அவ்விளைஞன் அரசுபோகத்தைத் துறந்து தவசியாகும்படி தான் பார்த்துக்கொண்டு ஆட்சிபுரிந்துவந்தனன் என்பதும் சோழர்குடிக்கே பழிப்பைத் தருவன வன்றோ?

இனிச் செங்குட்டுவற்கும் இளங்கோவுக்கும் மூத்தவனே சோழ சிங்காதனத்தில் நிறுவப்பட்ட கோமகன் எனின், அவ்விருவர்க்கும்போலவே இக்கோமகனுக்கும் நெடுஞ்சேரலாதன் அம்மானாதல்வேண்டும்: வேண்டவே, அவ்வம்மானுரிமையைச் செங்குட்டுவற்குமுற்பட இக்கோமகனே அடைதற்குரியன். இப்பொருந்தாமைகள் நிகழ்வதுபற்றி, செங்குட்டுவன் தந்தையாகிய சோழனுக்குத் தேவியிருவரையும் அவருள் சேரசகோதரியான தேவியிடம் பிறந்த மக்களாகச் செங்குட்டுவனையும் அவனிளவலையும், வேறொருகுலத்துத்தேவியிடம் பிறந்தவனாகச் சோழசிங்காதனம்பெற்ற கோமகனையும் மருமக்கட்டாயங்கூறுவோர் இனிப் புதிதாகக் கற்பிக்கவேண்டிய தேயரம். ஆயின் இக்கருத்தும் அமையாமையை இனி விளக்குவேன்.

(4) மருமக்கட்டாயப்படி சோழன்மகனாதற்குரிய செங்குட்டுவனால் சோழசிங்காதனம் பெற்ற கோமகன், அக்குட்டுவற்கு மேற்கூறியவாறு சகோதரனாயினும் பின்னோதரனாயினும் வேறியாவனாயினும் தந்தைவழியில் அவன் ஞாதிபாசனே என்பதில் யாதோர் ஐயமும் நிகழ இடமில்லை. பகைத்துகின்ற நெடுங்கிள்ளி, நலங்கிள்ளி என்ற சோழவரசர்களை நோக்கி “ஒருவீர்தோற்பினுந் தோற்பதுங் குடிபே, இருவீர்வேற லியற்கையு மன்றே” (புறம். 45) என்று கோலூர்கிழார் பாடியதும், சோழர்குடிமுழுதும் ஒருகோத்திரமுடையது என்ற கருத்துப்பற்றியதேபாதல் காணலாம். அதனால், அக்குடிமுழுதும் செங்குட்டுவற்கு ஞாதிவழியில் தந்தை, சகோதரன், மகன் போன்ற முறைகளுள் ஒன்றற்குரியதாகுமேயன்றி, தந்தையுடன்பிறந்தாள், தாயுடன்பிறந்தான் முதலிய பிறகோத்திரம்பற்றிவரும் முறைக்குரியதன்று என்பது தெளியப்படும். செங்குட்டுவனுக்கும் அவனால் உதவப்பெற்ற சோழனுக்குமுள்ள உறவுத்தொடர்பு மேற்

கூறிய முறைதவறி அமைபுமாயின், அப்போது அவ்விருவரும் ஒரு கோத்திரமுடைய சோழர்குடிப் பிறந்தவர் அல்லரென்றும், வேறு பட்ட குடியினரே என்றும் ஐயமின்றி ஒருதலைதுணியத் தடையில்லையன்றோ? இளங்கோவடிகள் தம் தமையனுக்கும் அக்கோமகனுக்கும் உள்ள உறவுமுறையை—

“நின் மைத்துனவனவன் கிள்ளியொடு பொருந்தா

ஒத்த பண்பின் ரொன்பது மன்னர்” (சிலப். 27, 118—9).

என்ற தொடரிற் கூறுதல் குறிப்பிடற்பாலது. செங்குட்டுவற்கு அவனுதவிபெற்ற சோழன்மகன் மைத்துனனே என்று, உடன்பிறந்த அடிகள் முறைகூறிச்செல்வது, மருமக்கட்டாயக்கொள்கையைத் தலைகவிழ்ப்பதேயன்றோ? அத்தாயமுறைப்படி, சோழன்மகனுனை செங்குட்டுவற்கு அச்சோழகோமகன் சகோத்திரனாதலின், மைத்துன முறைமை அவ்விருவர்க்கும் எவ்வாற்றானும் ஒத்தியைவதன்றோ? தந்தையுடன்பிறந்த அத்தை, அன்றித் தாயுடன்பிறந்த மாமன் என்பார்மக்களேனும், அத்தை அம்மான்முறையினர் மக்களேனும், மனைவியுடன்பிறந்தார், அன்றி மனைவியின் சகோதரமுறையினரேனும் ‘மைத்துனன், மைத்துனி’ என்ற வழக்கிற்குரியரேயன்றி, ஞாதியர் அவ்வழக்கிற்குரியராகாமை நாடறிந்ததொன்றும். அதனால், மகன், மகள், மைந்தன், தந்தை என்பவற்றுக்கு வேறுபொருள் கற்பிக்கவாறு இதற்குங்கற்பித்து இணைத்தற்கு இடமில்லை. இங்ஙனம், செங்குட்டுவற்கு அவனுதவிபெற்ற சோழன்மகன் வேற்றுக்குடிப்பிறந்த மைத்துனன் என்பதனாலும், ‘தந்தை’ எனச் சேரனைக் குறிப்பிடுதலாலும் அக் குட்டுவன் சேரார்க்குப்பிறந்த மகனையன்றிச் சோழன்மகனல்லன் என்பதும், அதனால் ‘சேரலாதற்குச் சோழன்மக ளீன்ற மைந்தன்’ என்ற இளங்கோவடிகள் கருத்து, சேரனுக்குச் சோழன் தனையென்ற புதல்வனே என்பதும் மலையிலக்காதல் கண்டுகொள்க. இதனால், “அடிகளின் மூலவாக்கியத்திலும் அடியார்க்குநல்லாரின் உரைத்தொடரிலும் வருகின்ற மகள் என்னுஞ்சொல் தனையப் பொருளிலேயே நிற்குமாயின், இதுவரை நாம் செய்த ஆராய்ச்சியெல்லாம் விழல்நீராகும்” என்று மருமக்கட்டாயக்கொள்கையினரே கூறியவாறு, மகட்சொல், அம்முன்னோர் கருத்துப்படி தனையப் பொருளதேயாதல் கண்டுகொள்க.

[4-ம் காரணம்]

பதிற்றுப்பத்துத் தொடர்களிலே, புலவர்கள் பாட்டுடைச் சேர்ப்பெயர்களைக் குறிப்பிட்டவாறு, அவர் மனைவியர்பெயரை ஓரி

டத்தேனும் சுட்டாமல் 'நன்னுதல்கணவ' 'ஒண்டொடிகணவ' 'நல்லோள்கணவ' என் நிவ்வாறு அன்றோர் கூறிச்செல்லுதலே, மருமக்கட்டாயப்படி அரசியலில் உரிமைபதவிபற்ற அம்மனைவியின் சிறப்பிலாநிலைமை குறிப்பதாகும் என்று அத் தாயங்கூறுவோரால் வாதிக்கப்படுகின்றது. இவ்வாதமுறையேநோக்கின், உரிமைபதவிக்கட்டுரிய சேரசகோதரியின் பெயர்கள் அத் தாயத்திற்கேற்பச் சட்டிக் கூறப்படவேண்டியது இன்றியமையாததாகின்றது. அவ்வாறு ஓரிடத்தேனும் அச்சேரசகோதரியர் பெயர்கள் பதிற்றுப்பத்துப்பாடல்களிலே பயிலாததென்றோ? பதிற்றுப்பத்துப்பாடிய புலவர்கள் பலராய் முற்பட்டிருந்தவரென்பதும், அப்பத்துக்களைத் தொகுத்து அவற்றின் பதிகங்கள் பாடிய புலவர் ஒருவராய்ப் சிற்பட்டிருந்தவரென்பதும் ஈண்டு அறியத்தக்கன. இஃது, அச்சேரர்களின் நீண்டும் குறுகியும் உள்ள ஆட்சிக்காலங்களின் தொகையை ஒவ்வொருவர்க்கும் பதிகவாசிரியர் கூறிச் செல்வதாலும் அறியப்படும். மருமக்கட்டாயங்கூறுவோரும் இதனை மறுத்தனரில்லை (செந். பக். 123). அங்ஙனமாகவும் பதிகம்பாடியவரே பாட்டும்பாடியவராகக் கருதி அப்பதிகங்களில்மட்டும் பயிலும் சேரசகோதரியர் பெயர்கள் பதிற்றுப்பத்துப்பாட்டுக்களிலும் பயில்வதாகக் கூறியது மாறுபாடாம். இதனால், சேரமனைவியரைப் போலவே, சேரசகோதரியரையும் பதிற்றுப்பத்துப் புலவர்கள் பெயர்கூறினர் இல்லை என்பதும், அதனால் அச்சிறப்பின்மையில் அவ்விருவரும் ஒருதன்மையரே என்பதும் தெரியலாம். சேரரைச் சார்ந்த அம்மகளிர் மட்டும் அல்லர். மக்கட்டாயிகளாகவே மருமக்கட்டாயங்கூறுவோராலும் கொள்ளப்பட்ட சோழ பாண்டியரின் அரசுரிமைத்தேவியரும் பிறரும் பெயர்கூறிச் சிறப்பிக்கப்பெற்றனரில்லை. "செயிர்தீர் கற்பிற் சேயிழை கணவ" (புறம். 3) எனப் பாண்டியன்றேவியையும், 'அறம்பாடிற்றே யாயிழை கணவ' (ஐடி, 34) எனச் சோழன்றேவியையும், "மலர்போன் மழைக்கண் மங்கையர் கணவன்" (மலைபடு, 58) என நன்னன்வேண்மான்றேவியையும் பெயர் கூறாது, அவர் நன்னலமே விளங்கப் பண்டைப் புலவர்கள் பாடுதல்காண்க. "மக்களுட் பெண்பாடுதல் சிறப்பின்மையிற் 'செயிர்தீர் கற்பிற் சேயிழை கணவ' என்றற்போலச் சிறுபான்மை ஆண்மக்களொடுபடுத்துப் பாடுபு" (தொல். புறத். 26) என்பர் நச்சினுர்க்கினியர். இவ்வரசிய ரளவேயோ! "மறுவில் கற்பின் வாணுதல் கணவன்" (திருமுரு. 6), 'மங்கையர்கணவ' (ஐடி. 269) எனத் தெய்வபத்தினியரும் இம்முறையே சிறப்பிக்கப்படுதல்காணலாம். ஒருகால், இத்தெய்வங்களும் மருாக்கட்டாயத்தின்

ரென்றே வாதிக்கவும் படுங்கொல்! இவற்றால் மருமக்கட்டாயங் கோடற்குப் பண்டைப்புலவர்கள் மனைவிபெயர்சட்டாது சென்ற மையைக் காரணமாக்கிக் கூறிய புறச்சான்று சிறிதும் பொருந்தா தென்க.

[5-ம் காரணம்]

பதிற்றுப்பத்திற் கண்ட சேரவரசர் இருகிளையினராவர் என்றும், ஒருகிளையினர் உதியஞ்சேரலையும் மற்றொருகிளையினர் அந்து வஞ்சேரலையும் மூலபுருடராக உடையரென்றும், மாமன்மாரும் மரு மக்களும் மூத்தவன் முறையில் ஒருவர்பின்னொருவராக ஆட்சிபெறு தற்குரிய மருமக்கட்டாயப்படி, உதியஞ்சேரலின் மருகன் (1) நெடுஞ் சேரலாதனும், அவன்பின் அவன் தம்பி (2)பல்யாணச் செல்கெழு குட்டுவனும் ஆண்டபின், அவ்விருவரின் சகோதரிகளுள் ஒருத்தியான பதுமன்றேவியின் மூத்தமகன் (3)நார்முடிச் சேர லும், அதன்பின் மற்றொரு சகோதரியான சோழன்தேவிமகன் (4)செங்குட்டுவனும், அவன்பின் முற்கூறிய பதுமன்றேவியின் இளையமகன் (5)ஆடுகோட்பாட்டுச் சேரலாதனும் பட்டம்பெற் றிருத்தலும்; மற்றொருகிளையில்—அந்துவற்குப்பின் மருகர்பரம் பரையில் இவ்வனமே ஆட்சித்தொடர்பு அமைந்திருத்தலும் மருமக் கட்டாய முறைக்கே ஏற்றதாகும் என்றும் அத்தாயமுறைபற்றி வாதிப்போரால் தெளியக் கூறப்படுகின்றன. அன்றியும், இம்முறை யை மக்கட்டாயத்துக் குற்றதாகக் கொள்ளுமிடத்து, சேரலாதற் குப் பின் அவன் மூத்தமகன் செங்குட்டுவன் பட்டம் பெறுதலை விலக்கி, அவன்பின்னோதரான நார்முடிச்சேரல் ஆட்சிபெற்றிருத்த லும், செங்குட்டுவற்குப்பின், அவன் மகனாகப் பதிற்றுப்பத்துக் கூறும் குட்டுவன்சேரல் பட்டம்பெறுது, அச்செங்குட்டுவற்கு மற்றொருபின்னோதரான ஆடுகோட்பாட்டுச் சேரல் ஆட்சிபெற்றிருத் தலும்முறைபல்ல என்றும்வாதிக்கப்படுகின்றது. மேலெழநோக்கு மிடத்து இவ்வாதம் அமைவுடையதுபோல் தோற்றினும், சரித்திர வுண்மைக்கு இது பெரிதும் முரண்பட்டுகின்றலை இனிவிளக்குவேன்.

(1) பதிற்றுப்பத்துக்கூறும் சேரரையெல்லாம் ஓரிடத்தாட்சி செய்துவந்த ஒருகிளையினராகவே கொண்டு இம்முறை கூறுவதா யின், அது சிறிது சிந்தித்தற்குரியதாகும். அவ்வாறன்றி ஈரிடத்திரு ந்து ஆண்டுவந்தவராக அவரே பகுந்துக்கொள்ளுதலை முற்கூறிய அவர்கருத்தால் தெளியலாம். ஆயின், பலவிடத்துப் பலகிளையினராய்

ஆண்டுவந்தவராகவும் அவரை நாம் பகுத்துக்கொள்வதால் நேருந்தையென்றே? உண்மையில் சங்கநாளிலே தமிழ்மூவேந்தரும் தனித்தனியே பலபகுதிப்பட்டிருந்தவர் என்பது ஈண்டு அறியத்தக்கது. ஆயினும், அவ் வேந்தர்குடியில் தலைமையரசனொருவன் அக்குடிக்குப்பொதுவான தலைநகரத்திருந்து ஆட்சிபுரிவதும், ஏனைய கோக்கினையினர் தமக்குப் பகுத்தளிக்கப்பெற்ற நாடாட்சிபெற்றோ, தலைமையரசன் பிரதிநிதியராகவோ, அத்தலைவனுரிமைபதவிகளை ஒப்பியவராய் வாழ்ந்துவருவதும், அத்தலைமையரசுக்குரிய தசாங்கங்களும் பிறவும் தமக்கும் உரியவாகவே கொண்டு அக்கிளையேந்தர் பேணிப்பாராட்டிக்கொள்ளுதலும் தொன்றுதொட்டுவரும்மரபென்பது சங்கநூல்களால் நன்கறியப்படும்.* ஒருகுடியிலுதித்த வேந்தர் பலரை ஒரேபுலவரும் அவர்சமகாலத்துப் புலவர்களும் அக்குடிச் சிறப்பெல்லாம் அமையப்பாடுதற்கு, இங்ஙனம் பலபகுதியினராய் அவ்வேந்தர் ஆட்சிபுரிந்து வந்ததே காரணமாகும். இவ்வாறு கொள்ளாக்கால் ஒரே குடியில் தலைமைவேந்தர்பலர் ஓரிடத்தைத் தலைநகராகக்கொண்டு ஏககாலத்தே நாடாட்சிபுரிந்து வந்தனர் என்று கொள்ளவும், அதனால் சரித்திரவொற்றுமைகாணாது, தலைமொறவும் இடமுண்டாம். அம்முறையில், சேரரும் பலபகுதியினராயிருந்தவரே என்பதும், அவர்க்குத் தலைமையாட்சிபிடம் வஞ்சிமாநகராயிருந்ததென்பதும் அறியத்தக்கன. நெடுஞ்சேரலாதன் தம்பி பல்யானைச் செல்கெழுகுட்டுவன், தன்குலத்தில் தன்னின் முதியரானவர்க்குத் தன்னுட்டைப் பகுத்தளித்தான் என்று அவன்பதிகம் கூறுகின்றது. இது, சேரர்கிளை பல்கியிருந்தமைக்குத் தக்கசான்றாதல்காண்க. அப்பதிகத்தில் “முதியரைத் தழீஇ மண்வகுத்தீத்தவன்” அக்குட்டுவன் எனப்படுதலால், முதியவர்முறையில் வரும் மருமக்கட்டாயப்படி அவன் சிங்காதனமேறியவனல்லன் என்பதும் பெறப்படும். இங்ஙனம் பலராயிருந்த சேரர்கிளையினருள், பல்யானைச்செல்கெழுகுட்டுவன் ஆட்சிபுரிந்தநாடு வடதிருவாங்கூர்ப் பிரதேசமாம்†. நெடுஞ்சேரலாதற்குப் பதுமன்றேவிவயிற்றுப்பிறந்த மக்களிருவரும் பூழிநாட்டையும் அதனைச்சூழ்ந்த பிரதேசத்தையும் ஆட்சிபுரிந்தவர்கள். அந்நாட்டை நன்னன் என்பான் கைப்பற்றியிருந்தான் என்

* பிற்காலத்தும், சோழர்கிளையினராய் ஆந்திரநாடாண்ட வெலநாண்டுச் சோழர்களும், பாண்டியகுலத்தவராய்க் கன்னடநாடாண்ட உச்சங்கிப் பாண்டியர்களும் இங்ஙனமே வழங்கிக்கொண்டு தம் குலப்பெருமை பாராட்டுதலைச் சாஸனங்களவாயிலாகத் தெரியலாம்.

† சேரன் - செங்குட்டுவன், பக். 117-8.

றும், தான் அரசரிமை எய்தவேண்டியகாலத்தில் நாடின்றியிருந்த சேரவேந்தன் தன்னரசுக்குரிய கண்ணியும் முடியும் பகைவர்கவாந்த தனால், களங்காயாற் கண்ணியும் நாரால்முடியஞ்செய்து பட்டங்கட்டிக்கொண்டு, அந்நன்னனுடன் பெரும்போர்புரிந்து இழந்தநாட்டை மீட்டுப்பெற்றான் என்றும், அதுபற்றியே 'களங்காயக்கண்ணி நார் முடிச்சேரல்' என்று வழங்கப்பட்டான் என்றும் அவன்வரலாறு கூறப்படுகின்றது. இனி, அந்துவன்பின் செல்வக்கடுங்கோ முதலிய மூவரும் கொங்குநாட்டின்வடபகுதியை ஆண்டவர்கள். வானி என்ற பவானிநதியும் நன்று என்ற தேனன்றாமலையும் இவர் நாட்டனவே.* யானைக்கட்சேய்மாந்தாஞ்சேரல் இரும்பொறைமுதலியோர் மேல்கடற்பக்கத்துத் தொண்டிருந்த நாட்டை ஆண்டவர்கள். இக்காலத்தே நெடுஞ்சேரலாதற்குச் சோழன் மகன்வழிற்றுப் புத்திரனான செங்குட்டுவன் தலைமைவேந்தாய் வஞ்சிமாநகரிலிருந்து கொங்குநாடும் பிறவுமடங்கிய சேரமண்டலத்தை ஆண்டவந்தவன். சேரலாதற்குத் தன்னொத்த சோழர்குடியில் உதித்த பட்டத்துத்தேவிக்குப் பிறந்தமகனாதலின், செங்குட்டுவன் தலைமையரசுக்குரியவனாயினான் என்று கருத்தத்தக்கதாம். அன்றி, இருவேறு சேரலாதர்களைக் கொண்டு இவர்கள் வெவ்வேறு சேரநாட்டுப்பகுதிகளை ஆண்டவர்களெனினும் அமையும். ஆகவே, பதிற்றுப்பத்துச் சேரர் பலபகுதிப்பட்டிருந்தவரென்பதும், ஒரு கிளையினராய் ஓரிடத்தையே தலைநகராகக்கொண்டு மூத்தவன்முறையில் ஒருவரின் நெருவராக ஆண்டவந்தவரல்லர் என்பதும் தெளிவாகப் பெறப்படும். இன்னும் இதனை விரிப்பிற் பெருகுமாதலின் முன்னூல்கொண்டு இவ்வுண்மை உணரத்தக்கது.

(2) பிறர்கருத்துப்படியே, அம்மான்மாரும் அவர்பின் மருமக்களும் மூத்தவன்முறையிற் சேரவரசரிமையை ஓரிடத்திருந்து அடைந்தவர்தாமா—என்பதை வேறுவழியாகவும் இனிச் சேரதிப்போம். பதிற்றுப்பத்துச் சேரருள்—சேரலாதனும் அவன் தம்பியும் அம்மான்மாராகவும், நார்முடிச்சேரல், செங்குட்டுவன், ஆடுகோட்பாட்டுச் சேரலாதன் மூவரும் அவர்சகோதரியரிடம் பிறந்து அவ்வம்மான்களின் நாடாட்சிக்குரியாரான மருமக்களாகவும் உள்ளவராதலால், இவ்வைவரும் ஏறக்குறைய ஒருகாலத்தில் விளங்கியவர்களாகவே மருமக்கட்டாயங்கூறுவோர் கொள்கைப்படி அமையவேண்டுவது அவசியமாகின்றது. இச்சேரரின் ஆட்சிக்காலங்கள் பதிகவாசிரிய

ரால் ஒவ்வொருபத்தின் இறுதியிலுங் குறிக்கப்பட்டுள்ளன. அந்நூல் கூறுஞ்சேரநாள் முன்னவனான நெடுஞ்சேரலாதன் உத்தேசம் கி. பி. 100-ஆம் ஆண்டில் பட்டம்பெற்றவனாக வைத்துக்கொள்வோம். அச்சேரன் 58-யாண்டு ஆட்சிபுரிந்தவனாகப் பதிகவாசிரியர் கூறுதலால், அவனுட்கி 158-ல் முடிவுபெற்றதாகும். அச்சேரலாதன்பின் பட்டமெய்திய அவன்தம்பி பல்யாணச் செல்கெழுகுட்டுவன் 25-யாண்டு வீற்றிருந்தவனானவன், அவனுட்கி 183-ல் முடிவுற்றதாகும். அவன்பின் மூத்தருமகனாக நார்முடிச்சேரல் உரிமையெய்தியவனாயின், 25-யாண்டு அவனுட்கி நிகழ்ந்திருத்தலின், 208-வரை சேர சிங்காதனத்தில் அச்சேரல் வீற்றிருந்தவனாகின்றான். அவனையடுத்து இரண்டாம் மருமகனாகச் சோழன்மகள்வயிற்றுப்பிறந்த செங்குட்டுவன் பட்டமெய்தியவனாயின் 55-யாண்டு வீற்றிருந்த அவன் 263-வரை வாழ்ந்தவனாவான். அவனையடுத்து மூன்றாமருமகனாக ஆடுகோட்பாட்டுச் சேரலாதன் பட்டமெய்தியவனாயின், 38-யாண்டு அவனுண்டிருத்தலின் 301-வரை அவன் வாழ்ந்தவனாகல் வேண்டும். ஆகவே, கி. பி. 158-ல் ஆட்சிமுடிந்த நெடுஞ் சேரலாதற்குப்பின், சேரநாடாட்சி பெறுவதற்கு அவன் மூன்றாமருமகனான ஆடுகோட்பாட்டுச் சேரலாதன் 105-யாண்டுவரையும், இரண்டாமருமகனான செங்குட்டுவன் 50-யாண்டு வரையும் காத்திருந்தவர்கள் என்பது பெறப்படும். நெடுஞ்சேரலாதன் ஆயுளுடனிருந்தகாலத்தே செங்குட்டுவனும் இளங்கோவும் பிறந்து 15, 20-பிராயமுள்ள இளைஞராக இருந்தவராகவேண்டும் என்பது சிலப்பதிகாரத்தால் தெளியப்படுதலின், மூத்தவன்முறையில் செங்குட்டுவன் அரசியலடைந்தபோது அவனுக்கு 65, 70-வயதாயிருந்தது என்பதும் அவசியமாகின்றது. இத்துணைநீண்டகாலம் காத்திருந்து அவன் தன் அம்மானுரிமையை அடைந்தவனெனின், அதனிற்பல அசங்கதங்களும்கிழக்கடியனவாகும். நெடுஞ்சேரலாதன்பின் அவன் தம்பி ஆண்டு, அவனிறந்தபின் நார்முடிச்சேரலாண்டு, அவனிறந்தபின் செங்குட்டுவன் பட்டமெய்தியவனாயின், பல்யாணச்செல்கெழுகுட்டுவனே செங்குட்டுவற்கு முன்னாண்ட அம்மானாதலால், அவ்வம்மான்செங்குட்டுவற்குச் 'சோழன்மகளின்ற மைந்தன்' என்று இளங்கோவடிகளும் பதிகவாசிரியரும் பாடவேண்டியதே நேர்முறையாம். நார்முடிச்சேரலாளுக்கும் பல்யாணச்செல்கெழுகுட்டுவற்கும் முன்பிருந்தவனும், செங்குட்டுவன் பட்டமெய்தற்கு 50-ஆண்டுக்கு முன்பே இறந்துபோனவனுமான மூத்தமாமனை இழுத்துவைத்துக்கொண்டு 'சேரலாதற்குச் சோழன் மகளின்ற மைந்தன்' என உடன்பிறந்த

இளங்கோவடிகள் உறவுபாராட்டவேண்டிய அவசியமேயில்லை யாகும்.

(3) இன்னும், “வஞ்சிமுதூர் மணிமண்டபத்திடைச்” செங்குட்டுவன் இளங்கோ இருவருடனும் சிங்காதனத்தில் வீற்றிருந்த சேரலாதனைநோக்கி நிமித்திகனொருவன் “அரசே! நீ துறக்கஞ்செல்லுங்காலம் நெருங்கியது; இனி, உன் அரசவீற்றிருக்குந் திருப்பொறி மூத்தவனான செங்குட்டுவற்கன்றி இவ்விளங்கோவுக்கே உரியது” என்று கூறினன் என்றும், அவ்வாறு முறைமைகெடச்சொன்னதனாலுண்டான செங்குட்டுவனது மனக்கவற்சிரீங்கும்படி இளங்கோ அப்போதே துறவுபூணலாயிற்று என்றும் அவ்விளங்கோவடிகளும் அடியார்க்குநல்லாரும் கூறுதல் பலரும் அறிவர். இதனால் சேரலாதற்குப்பின் அவனரசினை எய்தற்கு உரியராயிருந்தவர்கள் செங்குட்டுவனும் அவனிளவனுமேயன்றிப் பிறரல்லர் என்பது ஐயமின்றிப் பெறப்படும். மருமக்கட்டாயப்படி மூத்தவன்முறையாகச் சேரவாசு இறங்கிவந்திருப்பின், சேரலாதனுரிமைக்கு அடுத்த வழித்தோன்றலாய்க் காத்திருந்தவர்கள், அவன்தம்பி பல்பாணைச் செல்கெழுகுட்டுவனும் மூத்தமருமகனான நார்முடிச்சேரலுமேயல்லரோ? அவ்விருவரையும் விட்டொழித்து, தாமும் தம் தமையனுமே அவனுடையடைதற்குரியராயிருந்தவராக இளங்கோவடிகள் தெளிவாகத் தம் தூலுட் கூறுவது, 65, 70-வயதிலன்றி அதிபாலியத்தேயே செங்குட்டுவன் பட்டமெய்தியவன் என்பதைக் கரதலாமலகமாகக் காட்டுவதாம்.

(4) மேலும், பதிற்றுப்பத்துப் பதிகவாசிரியர் பாட்டுடைச்சேரர்க்கு உரியனவாகக் கூறியுள்ள ஆட்சிக்காலங்களை ஒன்றுகூட்டிச் ‘சராசரி’க்கணக்கு நோக்கினால், சேரரெண்மருள் ஓவ்வொருவர்க்கும் முப்பதாண்டளவே பெறப்படுகின்றமை தெரியலாம். அதனால், அவ்வாசிரியர்கூறிய ஆட்சிக்காலவளவுகள் மிகைபடக்கூறப்பட்டனவல்ல என்றும் சரித்திரவுண்மைக்குரியன என்றும் கொள்ளத்தகும். செங்குட்டுவற்குமுன் ஆண்டவராகச் சொல்லப்படும் நார்முடிச்சேரற்கும் பல்பாணைக்குட்டுவற்கும் தனித்தனி 25-ஆண்டே பதிகக்கூறுதலின் சிறுகிய அவ்வாட்சிபளவினும் குறைந்தகாலத்தைப் பண்டைபரசர்க்குக் கூறவேண்டிய அவசியமின்மையுங் காண்க. இவ்வாட்சிக்காலங்கரின்படி, மருமக்கட்டாயமுறையில், சேரலாதற்குப்பின் செங்குட்டுவன் தன் 65-ம் ஆண்டுகட்குப்பின்பே பட்டமெய்தியவனாதல் கண்டுமென்பது மேலே தெளிவாக்கப்பட்டது. இம்முதிர்வயதில்

அக்குட்டுவன் பட்டமெய்தியவனாகக்கொள்ளின், அவன்செய்திகளா யுள்ளவை அக்கொள்கைக்கு ஏற்பனவா என்பதை நோக்குவோம்.

வடநாட்டியாத்திரையை முடித்துக்கொண்டு பத்தினிக்கல்லு டன் செங்குட்டுவன் வஞ்சிமாநகர் புக்கதும், அவன் அப்பத்தினி யின் பிரதிஷ்டையைத் தொடங்கினன் என்றும், அப்போது அச் சோனுக்கு ஐம்பதாம்வயது நடந்ததென்றும் மாடலன்கூற்றில் வைத்து இளங்கோவடிகள் தெளிவாகக் கூறுகின்றார்.

“வையங் காவல் பூண்டரின் னல்லாண்டு

ஐயைந் திரட்டி சென்றதற் பின்னும்

அறக்கள வேள்வி செய்யா தியாங்கணும்

மறக்கள வேள்வி செய்வோ யாயினை” (28. 129 - 32).

என்பது அவ்வடிகள் திருவாக்கு. இவ்வாறு 50-ம் வயதில் பத்தி னிப்பிரதிஷ்டை நடத்திய அச்செங்குட்டுவனுக்கு 65, 70-ம் வய தில் மகுடஞ்சூட்டியவன்கரிப்பது மருமக்கட்டாயமெனின், அம்மு றையினை நாம் என்னென்பது! செங்குட்டுவன்நடத்திய பெரும் போர்களும் வடநாட்டியாத்திரையும் பிறவுமாகிய அரியபெரிய செயல்களையாவும் அவனது 50-வயதுக்குமுன் நிகழ்ந்தனவேயன்றி அதன்பின் நிகழ்ந்தனவல்ல என்பது இளங்கோவடிகள் வாக்கால் நன் கறியப்பட்டது. மருமக்கட்டாயப்படிநோக்கின், செங்குட்டுவனா சியற்காலத்தில் ஒருசெயலுமே நிகழவில்லையென்றும், அவன் செயல் யாவும் அவனுக்கு முன்பாண்ட நார்முடிச்சேரல்காலத்து நிகழ்ச்சி களே என்றும் முடிதல் காணலாம். இவையெல்லாம் எத்துணை அசங்கதமுடையன!

(5) ‘வையங்காவல்பூண்ட ரின்னல்லாண்டு, ஐயைந்திரட்டி’ என்று மாடலன்கூறியது, செங்குட்டுவனது 50 - ஆம் ஆட்சிவரு ஷமே என்று கொள்வோமெனின், அதுவும் உலகமலைவாகும். ‘மக்க ளாயுளில் நினக்குப் பாதி கழிந்தும், நீ அறஞ்செய்யாது மறமே செய்தல் தகாது’ என்றே மாடலன் கருதிக்கூறியதாகலின், ஆங்கு ஆட்சியாண்டை அவன்குறிப்பிடவேண்டிய சந்தர்ப்பமேனும் பொரு த்தமேனும் இல்லாமைகாண்க. ஆட்சியாண்டே அவன் கூறியதா யின், 65, 70 - ம் ஆண்டிற்பட்டமெய்தியவனாகிய செங்குட்டுவன் தன் 115, 120-ஆம் வயதில் வடநாடுசென்று பத்தினிப்பிரதிஷ்டை நடத்தியவன் எனல்வேண்டும். இது மக்களின் ஆயுளளவுக்கு மேற் பட்டதாதல் காணலாம். இத் தொண்டுகிழவயதில் பேருற்சாகமும்

அதன்பயனான வீரச்செயல்களும் செங்குட்டுவற்கு மிக்குநிகழ்ந்தன என்பது இயற்கைமலைவாதல் அறிக. அன்றியும், செங்குட்டுவன் வடநாடு சென்றகாலத்தே அவன் பிரிவாற்றாது வருந்திவிற்பெருந்தேவிக்கு, அந்நாட்டினின்றும் அவன் திரும்பிய செய்தி யறிந்ததும், அவளது ஆயச்செவிலியரும் பிறரும்—

“தோட்டுணை துறத்த துயரீங் கொழிக” என்றும்,

“பெறுகதின் செவ்வி பெருமகன் வந்தான்
நறுமலர்க் கூத்தல் நாளணி பெறுக” என்றும்,

“வானவன் வந்தான் வாரீள வனமுலை
தோணல முணியு” என்றும்—

பலவாறு கூறினராக அடிகள் பாடியதினின்றும், பரணர்பாடிய பாட்டுக்களினின்றும் செங்குட்டுவனும் அவன்றேவியும் இன்பதுகர்தற் கேற்ற பருவரிலைவறியவர் அல்லர் என்பது நன்கு தெளியலாம். அப் பருவம் 115, 120 - வயதுக்கு மேற்பட்டதாகக்கூறுவது உலகவியல் புக்குப்பொருந்துவதாயின், மருமக்கட்டாயங் கூறுவோர்கூற்றும் பொருந்துக. ‘நாற்ப திகந்தா னரைத்துது வந்தது’* என்ற முன்னோர் கூற்றுப்படி 50-ம் ஆண்டில் செங்குட்டுவன் நரைமுதிர்ந்தவனாயிருந்தனன் என்ற அடிகள் கூற்று, உலகவியல்புக்கு ஒத்ததேயாதல் காண்க.

(6) இனி மருமக்கட்டாயமுறையில், சேரலாதனுக்கு முன்ற மருகனான ஆடுகோட்பாட்டுச் சேரலாதன் ஆட்சிக்காலத்தை மேற்கூறியமுறையே நோக்குமிடத்து, தன்னம்மானிறந்து 105-வருஷங் கட்டுப்பின் அவன் ஆட்சிதொடங்கினன் என்பதும், ‘சேரலாதன் பொருட்டுப் பதுமன்றேவியின் மகன்’ என்று இம்மருகனும் கூறப்பெவதனால், அச்சேரலாதன்காலத்தே இவனும் பிறந்தவனாவேண்டும் என்பதும் பெறப்படும். மாமன் இறந்தபோது இம்மருகனுக்கு 10-வயதாகவேகொண்டாலும், 115-ஆம் வயதில் இவன்பட்டமெய்தி 38-யாண்டொவாழ்ந்து பின்—அஃதாவது தன் 153-ஆம் வயதில்—இறந்தனன் எனல் வேண்டும். இங்ஙனங் கொள்ளுமிடத்து, முன் செங்குட்டுவற்குக் கூறியவற்றினும் பெரியவான இயற்கைமலைவுகளை இவன் விஷயத்தும் நாம் காணத்தடையிலலை. சேரலாதற்குப்பின் 3-தலைமுறை கழித்துச் செங்குட்டுவனுரிமையை அடைந்தவனாகச் சொல்லத்தகும் இச்சேரனை ஒருநூற்றாண்டுக்குமுன்பே இறந்து

* வளையாபதித் தொடர்,

போன அச்சேரலாதன்பொருட்டுப் பதுமன்றேவி பெற்றுக்கொடுத்த மகன் என்ற கருத்துடன் பதிகவாசிரியர் கூறினர் என்பது எவ்வாற்றானும் பொருந்தாமை தெரியலாம். ஆகவே, நெடுஞ்சேரலாதன் பெருந்தேவியான சோழன்மகளிடம் பிறந்தமக்களே, செங்குட்டுவன், இளங்கோ இருவரும் என்றும், அச்சேரலாதனிளந்தேவியான பதுமன்மகள்வழிற்று மக்கள்—நார்முடிச்சேரலும் ஆடுகோட்பாட்டுச்சேரலாதனிருவரும் என்றும்; செங்குட்டுவன் பட்டமகிஷிக்குப் பிறந்தவனானும் நார்முடிச்சேரல் அக்குட்டுவற்கு முன்னும், ஆடுகோட்பாட்டுச் சேரல் அவனுக்குப் பின்னும் தலைமையரசுக் குரிய ளாகாத இளந்தேவியிடம் பிறந்தமையால், வெவ்வேறிடங்களில் ஆண்டுவந்த பாட்டுடைச்சேரர்கள் வயதுமுறையிலிவந்ததே பதிற்றுப்பத்திற்குறப்பட்டனர் என்றும் கொள்ளுதலன்றி வேறுகூறற்கு இடமில்லை. நெடுஞ்சேரலாதன் தேவியர்பலரை உடையனாயிருந்தவன் என்பது, அவனிந்தபோது உடனுயிர்த்த மனைவியர் செய்திபைக் கழாத்தலைபார்பாடுதலால் அறியலாம் (புறம். 62). இவ்வாறன்றி, நார்முடிச்சேரல் ஆடுகோட்பாட்டுச் சேரல் இருவர்க்குத் தந்தையானவன், வேறொரு சேரலாதன் என்று கொள்ளினும் ஆம். எங்ஙனமாயினும், தன் ஞாதியரசரின்வேறாய் வஞ்சிமாநகரிலிருந்தாண்ட செங்குட்டுவனுக்கு, மேலேகூறிய ஆட்சிக்காலம்பற்றிய தமொற்றம் அமையச் சிறிதும் இடமில்லை என்பது தெளிய அறியலாம்.*

[6-ம் காரணம்.]

மருகன் என்றசொல் சகோதரிமகன் மகண்மணவாளன் இவரைக்குறிப்பதே பண்டைவழக்கென்றும், மருமக்கட்டாயமுறையில்

* வஞ்சிமாநகரை, ஏனை ஞாதிச்சேரர்க்கும் உரிமையாக்கி முன்னோர் கூறுதலால் அவ்வஞ்சியிலிருந்தாண்டவரே சேரர்யாவரும் என்று கூறுவர் சிலர். பதிற்றுப்பத்துப் பதிகங்களிற்கண்ட ஆட்சிக்கால அளவுகளைக் கொண்டுகோக்குமிடத்து இக்கொள்கையும் முற்கூறிய அசங்கதங்களை யெல்லாம் கொள்வதோடு, ஓராட்சியிடத்தில் தலைமையரசர்பலரையும்ரிந்துத்தித் தமொறவும் நேரும். அதனால், இக்கால ஆங்கில ராசப்பிரதிநிதிகள்போல, வரையறுத்த சிலவாண்டுகள்வரை ஒவ்வொருவரும் ஆண்டு கழித்தவராகச் சேரவேந்தர்களைக் கொள்ளவேண்டும். இங்ஙனமாயின், இளங்கோவடிகளும் பதிற்றுப்பத்துப் பதிகமுடையாருங் கூறிய சேரர்வரலாறுகளும் ஆட்சிக்காலங்களும் அடியோடு அழிபடுவனவாகும். அதனால் 357 - ம் பக்கத்து யானெழுதியதே காரணமாகவே ஏற்புடையன வென்க.

உடன்பிறந்தாள்மகனான மருகனே மாமனுக்கு வழித்தோன்றலாய் அவனதுரிமை பெறுபவனாதலின், அச்சொல் 'வழித்தோன்றல்' என்ற பொதுப்பொருள்கொண்டு மக்கட்டாயிகளாலும் அப்பொருளில் பின்பு வழங்கப்படலாயிற்றென்றும், சேரர்முன்னோரைக்கூறி 'அவர்மருகர்' எனப் பாட்டுடைச்சேரரைச் சுட்டிப் பதிற்றுப்பத்துக் கூறுதலால் மருமக்கட்டாயமே தமிழகத்தின் தொன்மைவழக்கென்பதை மருகர் என்றசொல்லே உணர்த்தவல்லது என்றும் கூறப்படுகின்றன.

இக்கொள்கையும் மாறுபாடுடையதாகும். மருகன் மருமான் என்பவற்றுக்கு வழித்தோன்றல் என்றபொருளே பழைமையானதாகும். சோதரிமகன், மகண்மணவாளன் என்றபொருள்கள் பிற்காலத்துத்தோன்றியன என்பதைச் சங்கநூல்களைக்கொண்டே நாம் மெய்ப்பிக்கலாம். அங்ஙனமாகவும் அவற்றை மாற்றிக்கூறியது என்றோ? சகோதரி அல்லது சகோதரி முறையினர்மகன் என்ற பொருள் பழைமையானதாயின்—மருகன், மருமான் என்பவற்றை எடுத்துமுழங்குதற்குப் பதிற்றுப்பத்தினும் உரிமையும் சிறப்புமுடைய நூல் பிறிதுமுண்டோ? அவ்வாறு ஓரிடத்தும் அந்நூல் எடுத்தாளாததோடு, மகன் என்பதனையே அதன்பதிகங்கள் எல்லாவிடத்தும் எடுத்துமுழங்குவது எதன்பொருட்டு? அங்ஙனம் பெருகவழங்கும் மகன் என்பதனைத் தங்கொள்கைக்கேற்ப மருகன் என்ற பொருளில் இழுத்துக்கொள்வதுதானே மருமக்கட்டாயங்கூறுவோர் கொள்ளும் பெருமுயற்சியாயுள்ளது? இவ்வாறு மருகன் என்பதனை அந்நூல் விட்டொழியவும் மகனென்பதனையே அதன்பதிகங்கள் பெரிதும் வழங்கவும்—மகனென்பதை விட்டொழிந்து மருகனென்றே அந்நூல் எடுத்து முழங்குவதுபோல நெடுக எழுதிச் செல்வது பெருவியப்பேயாம். மருகன் என்ற சொல்லைப் பதிற்றுப்பத்துவழங்கிய இடங்கள் இரண்டே. அவை—மாமனுடைய சோதரி அல்லது அம்முறையினள் மகன் என்ற பொருளிலன்றி—வழித்தோன்றல் என்ற பொருளில்வந்தனவேயாம். பிறர்கருத்தின்படி, இளஞ்சேரலிரும் பொறையைப் பெருஞ்சேரலிரும்பொறையின் மருகன் என்று அந்நூல் கூறவேண்டியது நிற்க, 'அவ்விருவரின் முன்னேன் ஒருவனுக்கு வழித்தோன்றலே அவன்' என்பதுபட 'விறன்மாந்தான் விறன்மருக' என்று அதுகூறுவதும், இவ்வாறே செல்வக்கடுங்கோவைச் 'சேரலர்மருக' என்று—சேரமுன்னோர்க்கு வழித்தோன்றல் என்ற பொருளிலே வழங்குவதும் கண்டுகொள்க.

ஈண்டு மாந்தரன் எனப்பட்டான் 'மாந்தரன் பொறையன் கடுங்கோ, (அகம். 142) என்ற சேரமுன்னோனே என்பது அறியத்தகும். இம்மருகன்போன்ற வழக்குடையனவே மருமான், பிறங்கடை, உம்பல் என்ற சொற்களும். சேரனைக் 'குடபுலங்காவலர் மருமான்' என்றுகூறிய நல்லூர் நத்தத்தனார், ஏனைச்சோழபாண்டியரையும் 'குணபுலங்காவலர் மருமான்' 'தென்புலங்காவலர் மருமான்' என வழித்தோன்றல் என்ற பொருளில் முறையே வழங்கியதுங் காண்க (சிறுபாண்). இவற்றால் 'ஹிண்மாந்தரன் ஹிண்மருக' என்று இளஞ்சேரலைப் பெருங்குன்றூர்கிழார் பாடுதற்குத் தக்ககாரணம் மருமக்கட்டாயமே என்ற பிறர்கூற்றுச் சிறிதும் பொருந்தாமை கண்டுகொள்க.

[7 - ம் காரணம்]

மருமக்கட்டாயம் பழையசேரார்க்கு உரியதாகாமை, மேலே யான் விரிவாகக்கூறிப்போந்தவற்றால் தெளிவாக அறியப்பட்டமையின், அத்தாயமுறை வழங்கிய மலையாளக் கொடுங்கோளுடைய சேரரது பழைய தலைநகராதல்வேண்டும் என்ற கருத்தும் வலியற்றதாகத் காணலாம். கொங்குக்கருளுடைய சேரரிருந்தாண்ட பழைய தலைநகரன்றி வேறெதனைக்கூறினும், அது முன்னால் பின்னால் வழக்குக்கொடனும், சாஸன் வழக்குக்கொடனும்* பெரிதும் முரணுவதாம். இதனைச் 'சேரன்-செங்குட்டுவன்' என்ற நூலின் இருபதிப்புக்களினும் விளங்க விரித்தெழுதியுள்ளேன். கொடுங்கோளுரைச் சேரர் தலைநகராகக்கோடல் சிறிதும் பொருந்தாதென்பது நல்லறிஞர் பல்லோருடைய முடிபுமாம். அது "வஞ்சிமாநகர்" என்ற தனிநூலாலும் பிறவற்றாலும் நன்கறியப்படும். அவற்றிற் கூறப்பட்டவற்றையெல்லாம் ஈண்டுவிரிப்பது மிகையாதலின், அவ்வாராய்ச்சியுரைகள் நோக்கித் தெளியற்பாலன.

III. மக்கட்டாயமுறைக்குரிய பொருள்.

இதுவரை விரிவாக யான் கூறிப்போந்தவற்றால், பதிற்றுப்பத்துப்பதிகத்தொடர்களும் இளங்கோவடிகளதுகூற்றும் மருமக்கட்டாயமே குறிப்பனவாக்கருதிப் பிறர்கூறிய பொருள்களும் புறச்சான்றுகளும் சிறிதும் பொருந்தாமையின், மேலேகாட்டிய 8-ம் காரணமும் ஏற்புடையதன்றாகின்றது. ஆகவே, மக்கட்டாயமே அது

* இத்தொகுதியுள் 'சேரர்வஞ்சியும் சிலாசாஸனவழக்கும்' என்ற தலைப்பின்மீழ்மைந்த கட்டுரையாலும் அறிக.

தொடர்களை அமைத்த ஆசிரியர்கருத்து என்பது கூறவேண்டாதது. அம்மக்கட்டாயமுறைக்கு பதிறுப்பத்துத்தொடர்களும் பிறவும் எங்ஙனம் சொன்முறைபொருண்முறைகளில் அமைந்துள்ளன என்பதை இனி விளக்குவேன்.

[தேவிச்சோல்லின் பொருள்]

“சேரலாதற்கு வேளாவிக்கோமான் பதுமநீறேவி ஈன்ற மகன்”

“அத்துவம் கொருதத்தை யீன்ற மகன்

பொறையன்பெருந்தேவி யீன்ற மகன்”

என்றதொடர்களிற்கண்ட தேவி என்றசொல், மக்களுள் பேராசன் சிற்றாசன்மனைவியையன்றிப் பிறிதுகுறியாதென்று கருதப்படுகின்றது. மனைவிப்பொருளில் தேவிச்சொல் பெரிதும் வழங்குவதேனும் அதற்கு வேறுபொருளேயில்லை என்பது சிறிதும் ஏற்றுக்கொள்ளத் தக்கதன்று. வடமொழிநாடகமுதலியவற்றில், தலைவியரைக் குறிக்குமிடங்களிலே தேவி என்ற சொல்லால் அவரைத் தனித்துவழங்குதல் பெருவழக்காம். அங்கெல்லாம் அச்சொல் மனைவியென்னும்பொருளிலன்றிக் கோமகள், தலைவி என்ற பொருளில் கௌரவவாசகமாகவே நிற்பல் காணலாம். “வளர்த்த தாய்க்குச் சித்திரத் தேவிப்பட்டந் திருமகன் நல்கினுனே” என்று, சீவகன் தன்னைவளர்த்த சுநந்தைக்குத் தேவி என்ற பட்டஞ்சூட்டிய செய்தியைச் சிந்தாமணி கூறுகின்றது. இப்பட்டத்துக்கு மனைவி என்பது பொருளன்றென்பதும், தன்னை வளர்த்த தந்தைக்கு அரசுநிலை நல்கியவாறே, அத்தகைய தாய்க்குக் கோமகள் என்ற பெருஞ் சிறப்புப்பெயரைச் சீவகன் நல்கினான் என்பதுமே கருத்தாதல் கண்டுகொள்க. சீதாதேவி, தாராதேவி, கமலாதேவி என வழக்கினும் கௌரவவாசகமாகவே இத்தேவிச் சொல் வழங்குதலை யாவரும் அறிவர்.* இவையாவும் வடநூல்வல்லார்வாய்க் கேட்டறியத்தகும்.

தேவிச்சோல்லின் பொருண்முறை ஒருபுறம் நிற்க. ‘பதுமன் றேவி’ ‘பொறையன் பெருந்தேவி’ என்பன, சேரரின் கோப்பெண்

* இக்கருத்துப்பற்றியே—ஸர். மானியர் வில்லியம்ஸ் என்ற ஆங்கிலேய பண்டிதர் இயற்றிய ஸம்ஸ்கிருதப் பேரகராதியிலும்—“Devi - The consecrated wife or daughter of a king; lady” (“தேவி - அபிஷித்த அரசன்மனைவி அல்லது அவன் மகள்; தலைவி” என்று பொருள்முதப்பட்டுள்ளமை காண்க. (p. 496).

டிர்க்கு அக்காலத்து நன்மக்கள் வழங்கிய சிறப்பியற்பெயர்கள் என்றே ஈண்டுக்கொள்ளற்குரியனவாம். அக் கோப்பெண்டிரிற்சிலரைப் பதிகவாசிரியர் நல்லினி, அத்துவஞ்செள்ளை என இயற்பெயராத் குறிப்பிட்டவாறே, அவருள் வேறுசிலரைப் பதுமன்றேவி, பொறையன்பெருந்தேவி என நாட்டார்வழங்கிய சிறப்பியற்பெயர்களாலும் அவர் குறிப்பிடலாயின ரென்பது, பண்டை வழக்குக்களை நோக்கின் தெளிப அறியப்படும். மூவேந்தர்வழிவந்த பேராசரின் பெருங்கோப்பெண்டுகளிற்பலர்,

(1) { வில்லவன்மாதேவி, வானவன்மாதேவி
பஞ்சவன்மாதேவி, மீனவன்மாதேவி

(2) சோழன்மாதேவி, வளவன்மாதேவி

என இவ்வாறு சிறப்பியற்பெயர்கொண்டு வழங்கப்பெறுதலைச் சாஸனங்கள்வாயிலாக நன்கறிபலாம். பிறபெருங்குடிப் பிறந்த இப்பெண்டிர்க்கு, அவர்தம் பெற்றோரிட்ட இயற்பெயர்களும் வேறாக வழங்கியிருத்தல் கூடியதே. ஆனால், பேராசர்குடியிற் புக்கபின் அவை நாட்டார்ரால் மறக்கப்பட்டு, மேற்காட்டிய வானவன்மாதேவி போன்ற சிறப்புப்பெயர்களை அவர்க்கு இடற்பெயர்போல வழங்குவனவாயின. எனினும், நல்லினி, அத்துவஞ்செள்ளை என்பனபோலக் கோக்குடியிற் புகுமுன் கொண்டிருந்த இயற்பெயரால் அன்றோர் வழங்கப்பட்டதும் உண்டு. இவ்வாறு, பெருவேந்தர்வழியிற் புக்க கோப்பெண்டிர் கொண்டிருந்த இத்தகைப்பெயர்வழக்குக்கள், அவர் முன்னோராய் அவ்வழியிற் புக்க பெண்டிர்க்கும் உரியனவே என்பது பின்னர் விளக்கப்படும். அம்முறையில், பதுமன்றேவி, பொறையன்பெருந்தேவி என்பன கோப்பெருந்தேவியர்க்கு அக்காலத்தார் வழங்கிய சிறப்பியற்பெயர்களே என்பது ஈண்டுக் குறிக்கொள்ளத்தகும்.

மேற்குறித்த பெருங்கோப்பெண்டிருள் வில்லவன்மாதேவி என்பாள் முதற்பரார்த்தனுடைய கோப்பெருந்தேவி.* இவள் கேரளராஜன் மகளாவள். வானவன்மாதேவி என்பாள் இற்றைக்கு ஓராயிரவாண்டுகட்குமுன் சின்னமனூர்த் தானசாஸனஞ்செய்வித்த பாண்டியன் இராசசிங்கனின்தாயும், சடையன் சிரீபரார்த்தன் என்ற அவன்தந்தையின் பெருந்தேவியும் ஆவள். “வானவன்மாதேவி யெனு மலர்மடந்தை முன்பயந்த, மீனவர்கோ னிராசசிங்கன்”

* M. E. R. 188 of 1923; T. A. S. iv, p. 144.

என்பது அவன் பிரசஸ்தித் தொடர். இதுவே பெயர், முதலிராஜ ராஜசோழனுடைய தாய்க்கும் வழங்கியது. இவன் இரண்டாம் பரார்தகனுை சுந்தரசோழற்குப் பெருந்தேவியாய், அவனிறந்த போது தன் அரசினங்குழுவியையுங் கருதாது தீப்பாய்ந்து உடனுயிர் நீத்தவன்.* இங்ஙனம் சோழவமிசத்தும் பாண்டியவமிசத்தும் புக்க வில்லவன்மாதேவி, வானவன்மாதேவி என்ற பெயருடைய கோப் பெண்டுகள் சேரர்மகளிரே என்பது ஐயமறத்தெளிந்தது. இனிச் சோழன்மாதேவி என்பாளுந் பஞ்சவன்மாதேவி என்பாளுந் முதல் ராஜராஜசோழன்பெருந்தேவியர் ஆவர். இவ்வாதே முதற்பரார்தக சோழன்மகனுை இராஜகேசரிவர்மன் தேவியரிருவர்க்கு வளவன்மா தேவியார், தென்னவன்மாதேவியார் என்பன பெயர்களாயுள்ளன†. இவர்களுள் பஞ்சவன்மாதேவி, தென்னவன்மாதேவி இருவரும் பாண்டியர்பெற்ற மகளிராய்ச் சோழர்மரபிற் புக்கவரென்பது அவர் பெயர்களால் தெரியலாம்.

இப்பெயர்களை ஆராயுமிடத்து, மேலே குறித்தபெயர்களுள்— மாதேவி என்ற சொல் இருவேறுவகையில் வழங்குதல் தெளிய அறியப்படும். வில்லவன்மாதேவி, வானவன்மாதேவி, பஞ்சவன் மா தேவி, தென்னவன்மாதேவி என்ற தொகைமொழிகள் வில்லவன்மக ளான, வானவன்மகளான, பஞ்சவன்மகளான, தென்னவன்மகளான மாதேவி எனவிரிந்தும், சோழன்மாதேவி, வளவன்மாதேவி என்ற தொகைமொழிகள் சோழனுக்குப்புக்க, வளவனுக்குப்புக்க—மாதேவி என்று விரிந்தும் நிறற்றலையும், முன்வகையில் மாதேவி என்பது ‘கோப்பெண்’ என்ற பொருளிலும், பின்வகையில் அது ‘ராஜபத் தினி’ என்ற பொருளிலும் வழங்குதலையும் நாம் நன்கறிபலாகும். இவ்வாற்றி, அச்சோழன்மனைவியரை வானவற்குப்புக்க, பஞ்சவற் குப் புக்க—மாதேவி எனினும், சோழன்பெற்ற, வளவன்பெற்ற— மாதேவியெனினும், அவை பொருண்மலைவு உடையனவாகும். இங்ங

* ‘செந்திரு மடந்தைமன் சீராச ராச(ளும்), புலியைப் பயந்த பொன் மான் கலியைக், கரந்து கரவாக் காரிகை சுரந்த, முலையகப் பிரிந்து முழங் கேரி நடுவணுந், துலையகப் பிரியாத் தையல் நிலைபெறுந், திருப்புய முயங் குந்தேவி விருப்புடன், வந்துதித் தருளிய மலையரீதிருக் துலத்தோர்” என்ற முதலிராஜராஜசோழன் சாஸனப்பகுதியுள் (செந்தமிழ் தொ-4, பக். 232-5), கணவனுடன் தீப்பாய்ந்திறந்த அவன்தாய் சேரர்குலத்தவளாகக் கூறப்பட்டிருத்தல் காண்க. [மலையர்-சேரர்; ‘சேரன் மலையன் பொறையன்” என்ற இளந்தோவடிகள் வாக்கும், பழைய நிகண்டுகளும் காண்க.]

† S. I. I. Vol. V, pp. 221, 287.

னம் தேவிச்சொல் வழங்கிய பொருண்முறையே பதிற்துப்பத்துப் பதிகங்களிற்கண்ட கோப்பெண்டிர் பெயர்களையும் நாம் கொண்டு நோக்கத்தக்கது. அம்முறையில், வேளாவிக்கோமானேவி என்பது வேளாவிக்கோமான் மகளானதேவி எனவும், பொறையன் பெருந்தேவி என்பது பொறையனுக்கு(சோனுக்கு)ப் புக்க பெருந்தேவி எனவும் விரிந்து பொருள்பெறும். இவற்றால், தேவி என்பது மனைவி என்ற பொருளுமுடையதேனும் அப்பொரு ளொன்றற்கே உரியதென்றும், கோப்பெண்டிலைவி என்றபொருட் கு உரியதன்றென்றும் கருதுதல் சிறிதும் பொருந்தாமை தெரியலாம். இங்ஙனம் உறுப்புப்பொருளுடைய வானவன்மாதேவி சோழன்மாதேவி என்ற இருவகையுட்போலவே, பதமன்றேவி, பொறையன்பெருந்தேவி என்பன பெருங்கோப்பெண்டிர்க்கு அவ்விருவகைப்பொருள்களிலும் அக்காலத்தார் வழங்கிய சிறப்பியற்பெயர்களே என்பது நாம் மறக்கற்பாலதன்று.

[வேண்மாட்சோல்லின் பொருள்.]

இனி, வேண்மாள் என்ற சொல்லை நோக்குவோம். இதுவும் தேவிச்சொற்போலவே, பேராசர்சிற்றாசர் மனைவியரையன்றிப் பிறிது குறியாதென்றும், செங்குட்டுவன்மனைவியை 'வேண்மாள்' எனவும் நன்னன்மனைவி உதியன்மனைவியரை முறையே நன்னன் வேண்மாள் உதியன்வேண்மாள் எனவும் முன்னோர்வழங்குதலால் அது பெறப்படும் என்றும் கூறப்படுகின்றன. இக்கருத்துக்களும் தவறும். வேண்மாள் என்பதற்கு வேளிர்குலமகள் என்பது பொருள். இதன் ஆண்பாற்சொல் 'வேண்மான்' என்பது. நன்னன்வேண்மான், இருங்கோவேண்மான் என்ற இயற்பெயர்கள் கொண்ட சிற்றாசருளர்; நன்னன் என்றவேளின் குலத்தோன்றல், இருங்கோ என்ற வேளின் குலத்தோன்றல் என்பன இவற்றின் உறுப்புப்பொருள்களாம். பிறர்கருத்துப்படி வேண்மாள் என்பது மனைவிப்பொருளாதே யாயின், வேண்மான் என்பது கணவன் என்ற பொருளினையே உணர்த்தல்வேண்டும். அவ்வாறு யாண்டுந் தமிழ்வழக்கின்மை காண்க. அன்றியும் செங்குட்டுவன்மனைவிக்கு இளங்கோவேண்மாள் என்ற பெயர்வழக்குண்டென்பது—

“வானவர் தோன்றல் வாய்வாட் கோதை

விளங்கில வந்திகை வெள்ளி மாடத்து

இளங்கோவேண்மா ளுடனிருந் தருளி” (25, 3—5)

என்ற இளங்கோவடிகள் வாக்கால் உணரப்படும். இதற்கு 'இளங்கோ வேண்மாள்-பெயர்; நன்னன்வேண்மாள், உதியன்வேண்மாள் என்பனபோல' என முன்னோரான அரும்பதவுரையாசிரியர் எழுதியுள்ள குறிப்பு ஈண்டுக் குறிக்கொண்டறியத்தக்கது. இவ்வாறு இளங்கோ வேண்மானை ஒருபெயராகக் காலவழக்குநோக்கிக் கொண்ட அவ் உரையாசிரியர்க்கு, அதற்கு ஒத்த உதாரணங்களாக அவர் காட்டிய நன்னன்வேண்மாள் உதியன்வேண்மாள் என்றதொகைமொழிகளும் ஒருபெயர்நீர்மையன என்பதும், செங்குட்டுவன்மனைவிக்குப்போல மூவேந்தரின் பேரரசியர் சிலருக்கு அக்காலத்தார்வழங்கிய சிறப்பி யற்பெயர்களே அவை என்பதும் கருத்தாதல் தெளிவாம். வேண் மாட்சொற்குப் பிறர்கருதியவாறு மனைவியென்பதே பொருளாயின், 'இளங்கோவேண்மாள்' என்பதற்கு இளங்கோவின் மனைவி என்பதே பொருளாதல் வேண்டும். செங்குட்டுவனோ பெருங்கோவன்றி இளங்கோவல்லன். அவனிளவிலோ, அரசுபோகத்தைச் சிறுபருவத் தேதுறந்த பெரிப்பாராவர். ஆபிலும் இளங்கோவேண்மாள் செங்குட்டுவன்தேவியேயன்றி வேறெவளும் அல்லள். அதனால், வேண்மாள் என்ற பெயரின்முன் நிற்பல்கொண்டு, இளங்கோ என்பது வேளிர் குடிகளுள் ஒன்று என்று ஈண்டுக்கொள்ளுதலன்றி வேறுவழியில்லை யாம். இதுபோன்றனவே நன்னன்வேண்மாள், உதியன் வேண்மாள் என்பனவும். நன்னன்மனைவி, உதியன்மனைவி என்ற கருத்துடன் அரும்பதவுரையாசிரியர் அப்பெயர்களை உதாகரித்தவரல்லர் என்பது இளங்கோவேண்மாட்கு ஒத்தபெயர்களாக அவற்றை அவர் காட்டிப்போதலால் மிகவிளக்கமாம். ஆகவே, இளங்கோவேளரின் குலம களே செங்குட்டுவன்தேவி என்றும், நன்னன்வேண்மாள், உதியன் வேண்மாள் என்பனவும் நன்னன்வேளரின் குலத்தவள், உதியன்வே ளரின் குலத்தவள்* என்ற உறுப்புப்பொருளுடன் ஒருபெயர்நீரவா ய்ப் பேரரசியர்க்குவழங்கிய சிறப்பியற்பெயர்களாம் என்றுமே கொள் ளத்தக்கன. இளங்கோ என்பார் வேளிர்குடியினரென்பது செங்குட்டுவன்தேவிப்பெயர்கொண்டுமட்டும் ஊகித்தறிந்ததன்று. இருங்கோ வேள், இருக்குவேள், இளங்கோவேள் என்பன, 'கொடும்பை' என்று சிலப்பதிகாரங்குறிக்கும் கொடும்பாளூரில் இருந்தாட்சிபுரிந்த வேளிர்க்கு வழங்கிய குலப்பெயர்களாகும்.†

* சோழன்மாதேவி என்பது சோழனுக்குப் புக்க மாதேவி என்று பொருள் பயத்தல்போல, உதியன்வேண்மாள் என்பது உதியனுக்குப் புக்க வேள்குலமகள் என்று கொள்ளினும் அமைபும்.

† Ep. Rep. 1908, pp. 87—9; Ibid. 315 of 1913.

“செம்பியன் இளங்கோவேளார் பூதி ஆதிச்சன்”

“தென்னவன் இளங்கோவேளார் பூதி ஆதிச்சபிடாரன்”

என முன்னோரான கொடும்பாளூர்வேளிர் சிலாசாஸனங்களிற் கூறப் படுகின்றனர். பிற்காலத்தும் சோழவதிகாரிகளிற் பலர், இம்மரபின ராகவே விளங்கினர் என்பது இளங்கோவேளார் என்ற சிறப்புப்பெய ருடன் அன்னோர் சாஸனங்களில் வழங்கப்படுதலால் அறியலாகும்.* இளங்கோவேளிர், இருக்குவேளிர் எனப்பட்ட வேள்குலத்தவருள் ஒருவரே கொடும்பாளூர் இடங்கழிநாயனார் என்பதும் அறியத்தக் கது. இவ்வாறு இளங்கோ என்பது வேளிர் தலைவர்க்கு வழங்கியது போலவே, நன்னன், உதியன் என்பனவும் வழங்குதலை—“நன்னன் வேண்மான்” (அகம். 97) ‘நன்னனுதியன்’ (ஐ. 253) என்பனவற் றால் அறிக.

இங்ஙனம் இளங்கோ என்ற வேள்குலமொன்று பழைமையாக வே உள்ளமையாலும், வேளிர்குலத்தினின்றே மகட்கோடல் மூவேந் தரின் தொன்றுதொட்ட மரபாதலாலும், நன்னன்வேண்மான் உதி யன்வேண்மான் எனப் பெருவேந்தரின் கோப்பெண்டிர்க்குப் பெயர் வழக்குண்மையாலும் ‘இருங்கோவேண்மாள்-பெயர்’ என்று தம்முள் ளத்துக்கு ஏற்புடைய சீரியகருத்தை முதலிடுகூறலாயினர் சிலப்பதி கார அரும்பதவுரையாசிரியர். இது பெரிதுஞ் சிறந்துகாட்டுதலை யாவரும் நன்கறியலாம். இனி, ‘இளங்கோவேண்மா ளுடனிருந்த ருளி’ என்ற அத்தொடர்க்கே “வேண்மாளுடன் இருந்து, இளங் கோவை அருளிப்பாடிட்டு என்றுமாம்” என வேறுகருத்தொன்றை யும் அவ்வுரையாளர் வெளியிடுகின்றார். அஃது ஈண்டுச் சிறிது ஆராய் த்தக்கது.

சேரன் செங்குட்டுவன் இலவந்திகைவெள்ளிமாடத்து இளங் கோவேண்மாளுட னிருந்தருளிப்போது “மஞ்சுசூழ்சோலை மலை காண்குவம்” என்றுகூறித் தன்பெரும்பரிவாரங்களுடன் பேரியாற் றங்கரைசென்ற செய்தியை இளங்கோவடிகள் அழகுறப்பாடுதல் பலரும் அறிந்ததே. இளவேனிற்பருவத்தே நீராவிபமைந்த மாளிகை யில் வசித்துவந்த செங்குட்டுவனை—‘இளங்கோவேண்மா ளுடனிருந் தருளி’யதாகக் கூறிய அடிகள் கருத்து, வேனிலின்பந்துய்க்கவேண் டித் தன்பெருந்தேவியுடன் அவ்வசந்தமாளிகையில் அவ்வீவந்தன்

* Inscriptions of the Madras Presidency, p. 1285.

† யான் எழுதிய ‘வேளிர்வரலாறு’ 22, 23-ம் பக்கங்கள் காண்க.

தங்கியிருந்தனன் என்பதேயாம். இவ்வாறன்றி அவ் வசந்தவிற்பந் துய்த்தற்கு அவன் தன் இளவலையும் ஆங்கு உடன்கொண்டிருந்தான் என்கொள்ளின், அஃது இளங்கோவடிகளது துறவுநிலைக்கு ஏற் புடையதன்றாகும். இவ் வேலாமைமையக் கருத்துட்கொண்டே “இளங்கோ வேண்மா ஞடனிருந் தருளி” என்ற தொடர்க்கு, ‘இளங்கோவுடனும் வேண்மாஞடனும் இருந்து’ என்று நேரே பொருள்கூறுது—‘வேண்மாஞடனிருந்து இளங்கோவை அருளிப் பாடிட்டு’* என்று மொழிமாற்றி வேறுபொருள் கூறுவாராயினர் அவ்வரும்பதவுரையாசிரியர். இதனால், வசந்தமாளிகையில் தன் தேவியுடன் தனித்திருந்தவனே செங்குட்டுவன் என்பதும், அப் போது மஞ்சுசூழ்சோலை மலைவளங்காண்டலை விரும்பி, வேற்றி டத்து[†] வசித்துவந்த தன் இளவலான அடிகளையும் அழைத்துவர அவன் ஆணையிட்டனன் என்பதும் பெறப்படுதல் காணலாம். ‘இருந் தருளி’ என்பதனை இருந்து, அருளி என இரண்டுவினையெச்சமாக்கி, அவற்றை இளங்கோ, வேண்மாள் என்றள்ள முறைக்கேற்ப நிரலே கூட்டாது எதிர்நிரனிறையாக்கி—‘வேண்மாஞடனிருந்து, இளங் கோவை அருளிப்பாடிட்டு’ என்கூறும் இப்பக்கூற்றரப்பொருளே அடிகள் கருத்தென்று சொல்லற்குரியதன்று. அங்ஙனமாகவும், செங் குட்டுவன் தன்தேவியுடன் வசந்தவிற்பந்துய்க்கும்போது துறவி யான தன்னிளவலையும் உடன்கொண்டிருந்தவன் என்று பிறர் கூறும் புதுப்பொருள் எங்ஙனம் பொருத்தமுறும்? உடன்கொண்டி ருந்தவன் என்றே பிறர் சாதிக்கமுயன்றாலும்—‘இளங்கோவேண்மா ஞடனிருந் தருளி’ என்ற ஒருதொடரை அடிகள் ஒருகாலும் அமை த்திரார் என்பது திண்ணமாம். அமைத்தவராயின், செங்குட்டுவனை யடுத்து அவன் பெருந்தேவியைவைத்து அவர் சிறப்பிக்கத்தவறார். அங்ஙனஞ் சிறப்பியாமையின், அத்தேவி பிற்படும்படி தம்மையே அரசனுக்கு அடுத்தவைத்துப் பெருமைப்படுத்திக்கொண்டனர் என் றும், அவ்வாறு கொண்டவிடத்தும், ‘இளங்கோவுக்கு வேண்மாள்’

* அருளிப்பாடு என்பது கடவுளர் அரசர் முதலியோரின் அழைத்தல் முதலிய ஆணைகளுக்குறிக்குஞ் சொல்லாகும். “சடைமுடியவ ரருளிப்பாடு” (பெரியபு. வெள்ளாணை. 33) ‘ஆயசீ ராகவ னருளிப்பாடு’ (இராமா. உத்தர காண். அசுவமே. 157), “கணநாத ரருளிப்பா டென்றார்கள்” (கோயிற்புரா ணம். இராமாய. 51) என்ற பிரமாணங்களுடன் ஒப்பிடுக. திருமால்கோயில் முதலியவற்றான், இச்சொல் இப்பொருட்கண் இன்றும்வழங்குவதொன்றாகும்.

† ‘குணவாயிற் கோட்டத் தாசுதுறத் திருத்த...இளங்கோவடிகள்’ (பதி கம்) என்பதனால், அவர் வசித்துவந்தவிடம் வேறென்பது தெரியலாம்.

(மனைவி) என்ற ஒரு விபரீதப்பொருளும் பயக்கும்படி ஒழுங்கற்ற தொடரொன்றை அமைத்தனரென்றும் அத்தொடரமைப்பிற்குறைகள் பல கூறவேண்டியவரும். அருந்துறவும் பெரும்புலமையுமுடைய அவ்வடிகள் திருவாக்கில் இத்தகைய குற்றநேரும்படி பொருள்கூறுதலே பெரியதோர் குற்றமாமென்க. வசந்தமாளிகையில் தாமும் தம் தமையனுடன் இருந்துவந்தவராயின், 'வேண்மா ளிளங்கோவுடன்வீற் றிருந்து' என்றவாறு, மேற்கூறிய குறைகட்கிடனின் நிப்பாட இளங்கோவடிகள் அறியாதவரோ? ஆகலின், 'இளங்கோவேண்மாள்' என்ற அவ்வடிகள்கருத்து, அரும்பதவுரையாசிரியர் கூறியவாறு, தம் தமையன்பெருந்தேவியை அவளது சிறப்பியற்பெயராற் குறிப்பிடுதலேயன்றித் தம்மை ஆண்டுக் கூறிக்கொள்வதன்று என்பது தேற்றமாமென்க. 'தமையன்மனைவியின் இயற்பெயரைத் தம்பி கூறுதலில்லை' என்ற இக்காலத் தொருசாரார்வழக்குப் பண்டையோரும் நெடுகக்கொண்டதொன்று என்பதற்கு முன்னூற்பிரமாணம் ஒன்றுமே இல்லை. உள்ளதேனும், 'இளங்கோவேண்மாள்' என்பது சேரன்மாதேவிக்கு அக்காலத்தார் வழங்கிய சிறப்பியற்பெயரேயாதலால், அண்ணியின் இயற்பெயரைக்கூறி மரபுகெடுத்துவிட்டதாகப் பிறர்கூறும் பெருங்குற்றம் அடிகட்குச் சாருமாமுமில்லை என உணர்க.

இவற்றால், வேண்மாள் என்பது வேள்குலமகள் என்ற பொருளுடையதென்பதும், இளங்கோவேண்மாள் நன்னன்வேண்மாள் உதியன்வேண்மாள் என்பன, அவ்வேளிற்குலத்துதித்துப் பேரரசர்க்குப் புக்க கோப்பெருந்தேவியர்க்கு வழங்கிய சிறப்பியற்பெயர்களே என்பதும் தெளிவாயின. ஆகவே, பதிற்றுப்பத்துப் பதிகங்களிற்கண்ட வெளியன்வேண்மாள், மையூர்கிழான்வேண்மாள் என்பனவும்—வேளாவிக்கோமான் பொறையன்பெருந்தேவி என்ற பெயர்கள் போலச்—சேரமாதேவியர்க்கு வழங்கிய சிறப்பியற்பெயர்களே என்பது தானேபெறத் தடையின்றென்க.

[பதுமன்றேவி]

வேளாவிக்கோமான் பதுமன்றேவி என்ற தொகைநிலத்தொடர், வேளாவிக்கோமான் மகளான பதுமன்றேவி என விரிந்து பொருள்பெறும்.

“அடிகள்கம்பன் மாறம்பாவை” (T. A. S. iii, 3)

“ஆழ்வார் ஸ்ரீபராந்தகன்குந்தவைப்பிராட்டியார்”

(I. M. P. Tj. No. 459)

என்றிவ்வாறு பழைய கோப்பெண்டிர் வழங்கப்பெற்றதல் காணலாம். இப்பெயர்கள், அடிகள் கம்பனா மாறனுக்குமகள் பாவை, ஆழ்வாரான ஸ்ரீபாரந்தகன்மகள் குந்தவைப்பிராட்டியார் என இங்ஙனம் விரிந்து பொருள்பெறுதல்போல, வேளாவிக்கோமான்பதுமன்றேவி என்பதனையும் கொள்க. “அப்பெயர் மெய்யொழித்து” என்ற தொல்காப்பிய விதிப்படி* மாறம்பாவை, ஸ்ரீபாரந்தகன் குந்தவைப்பிராட்டியார் என்பவற்றில் மாறன், ஸ்ரீபாரந்தகன் என்பன—பாவை, குந்தவை என்ற மகளிரின் தந்தையரைக் குறிப்பன. அடிகள் கம்பன், ஆழ்வார் என அவற்றின் முன்னிற்கும் பெயர்கள்—மாறன், ஸ்ரீபாரந்தகன் என்ற அத்தந்தையர்க்கு முறையே அமைந்தவிசேடணங்களாம். அதனால் அப்பெயர்களும் அத்தந்தையரையே குறிப்பன என்க. இது பின்வரும் விளக்கத்தாலும் தெளியப்படும். இவைபோலவே, பதுமன் தேவி என்பது பதுமன்மகளானதேவி என்ற உறுப்புப்பொருளுடைய தாய்த் தந்தைபெயரையும் உடன்கொண்டதாயினும், அதன் முன்னிற்கும் வேளாவிக்கோமான் என்றதொடர் அப்பதுமனுக்கு விசேடணமாய் அவனையே உணர்த்திநின்றது. இவ்வாறே வெளியன்வேண்மாள் மையூர்கிழான்வேண்மாள் என்பன, மேற்கூறிய தொல்காப்பிய விதிப்படி, வெளியனுக்கு மகளான வேண்மாள், மையூர்கிழானுக்கு மகளான வேண்மாள் என விரிந்து பொருள்பயக்கும். இவ்விரண்டு சிறப்பியற்பெயர்களும் முறையே நல்லினி அந்துவஞ்செள்ளை என்ற பெருந்தேவியர் இயற்பெயர்கட்கு விசேடணங்களாய் இருபெயரொட்டாயின. அல்தாவது ‘வெளியன் வேண்மாளான நல்லினி’ என்றிவ்வாறு விரியும். மையூர்கிழான் ஆவிக்கோமான் என்ற குடிப்பெயர்கள், கோப்பெண்டிரைப்பெற்ற தந்தையர்க்குச் சிறப்பியற்பெயர்கள்போல நின்றன. வில்லிபுத்தூர்க்கோன்கோதை என்பது னுள் வில்லிபுத்தூர்க்கோன் என்பதும் இத்தகையதே. மாந்தராஞ்சேரல் குட்டுவன்சேரல் என்பன, மாந்தராணுக்குமகள் சேரல், குட்டுவற்குமகள் சேரல் எனப் பின்மொழி குடிப்பெயராய் ஆண்மக்கட்கு வழங்குதலும் உண்டு.

[பொறையன்பெருந்தேவி.]

இனி, மேலேகாட்டிய 2-வது வகையில் சோழனுக்குப்புக்கமாதேவி சோழன்மாதேவி, பாண்டியற்குப்புக்க மாதேவி பாண்டியமா

* இச்சூத்திரப்பொருள் பின்பு நன்குவிளக்கப்படும்; ஆண்டுக் கண்டு கொள்க.

தேவி* எனப்பட்டவாறு, பொறையனுக்குப்புக்க பெருந்தேவி பொறையன்பெருந்தேவி எனப்பட்டாள் என்க [பொறையன்-சேரன்]. பதிற்றுப்பத்தின் 7-ம்பத்துப் பதிகவாக்கியம் இத்தொடர் மொழிப்பொருளை மிகத்தெளிவாக விளக்கிற்பதாகும். அஃதாவது—

“அந்துவன் கொருதந்தை யீன்ற மகள்
பொறையன்பெருந்தேவி யீன்ற மகள்
செல்வக் கடுங்கோ வாழியாதன்” என்பதே.

“ஒப்பற்ற தந்தைபெற்ற மகளான பொறையன் பெருந்தேவி, அந்துவன் என்ற சேரற்குப்பெற்ற மகனானவன் செல்வக்கடுங்கோ” என்பது இதன் பொழிப்பாம். ஈண்டு ‘ஒருதந்தை’ என்பது, ‘ஒப்பற்ற பிதா’ என்ற பொருளுடையது. இவ்வாறு கூறியது என்னையெனியர் கூறுவேன். பாட்டுடைச்சேரரின் தாய்வழித்தாய்மை குறித்தற்கு அத்தாய்ப்பாட்டன்மாரை வெளியன், ஆவிகோமான், மையூர் கிழான் என்று இவ்வாறு நெடுக்குறித்துப்போந்த பதிகவாசிரியர்க்கு, செல்வக்கடுங்கோவின் தாய்ப்பாட்டனையும் அவ்வாறு குறிப்பிடவேண்டிய இன்றியமையாமை நேர்ந்துதன்றோ. ஆனால், ஏனையர்போல அத்தாய்ப்பாட்டன்பெயர் தெரியவந்திலதென்பதும், அதனால், அவன் உயர்குலப்பெருமையுடையவனே என்பது போதரப் ‘பொறையன்பெருந்தேவியைப் பெற்றசிறப்புடைய ஒப்பற்ற பிதா’ என்ற கருத்தையக்கூறுகின்றாரென்பதும் தெரியலாகும். பிற சேரவாசியரை ‘வேளாவிக்கோமான்தேவி’ என்பதுபோல அவர் தந்தையருடன் இணைத்துக் கூறிப்போந்த அப்பதிகவாசிரியர், ஈண்டும் அத்தகைப்பெயரார் கூறவியலாமையின் ‘ஒரு தந்தையீன்றமகள்’ என்றும், அவ்வாசியின் புக்கவிடம்பற்றிப் ‘பொறையன்பெருந்தேவி’ என்றும் வேறுவகையார் கூறலாயினர் என்பது அறியத்தகும். இது பற்றியே அப்பதிகத்தொடர்க்குப் பொருளுழுதிய முன்னோரான அரும்பதவுரையாசிரியரும்—

“ஒருதந்தை என்றது பொறையன்பெருந்தேவியின்
பிதாவுடையது ஒருபெயர்”

என்று யான் மேற்கூறிய கருத்தையே தெளிவுபெறக் கூறுவாராயினர். இவ்வாறன்றி, மருமக்கட்டாயத்துக்கேற்றிப். பிறர் கூறுமாறு ‘அந்துவனுடைய ஒரு தந்தை’ என்று இணைக்குமிடத்துப் பொருட்பேறின்மையையும், தாய்வழியைச் சிறப்பியாது தந்தைவழியைச்சிறப்

* ‘பங்கயச்செல்வி பாண்டிமாதேவி’ என்பது சம்பந்தர் திருவாக்கு.

பித்தல் முதலிய குற்றங்கள் நிகழ்தலையும் மேலே நன்குவிளக்கி
னேன். அதனால் 'அந்துவனுக்கு' என முறைப்பொருளில்வந்த
குவ்வுருபு 'மகன்' என்ற சொல்லுடன் இயைவதேயன்றி, 'ஒரு
தந்தை' என்றதனுடன் இயைவதன்று என்பது தெளியத்தக்கது.
இவ்வாறு, ஏனைத்தொடர்கட்குத் தாம் கருதியுள்ளபொருள் 'இது
தான்' என்பதைக் குறிப்பிக்கவே, இத்தகைய தொடரொன்றைத் தீப
கம்போல அமைத்தனர் பதிகவாசிரியர் என்றே சொல்லலாம். 'ஒரு
தந்தை* ஈன்றமகள் பொறையன்பெருந்தேவி' என்ற ஆவாசிரியர்க்கு
வெளியன் ஈன்றமகள் நல்லினி, வேளாவிக்கோமான் ஈன்றமகள்
பதுமன்றேவி, மையூர்கிழான் ஈன்றமகள் அந்துவஞ்செள்ளை' என்
பனவே கருத்தாமன்றிப் பிறிதாகாமை தேற்றமென்க. எல்லாத்
தொடர்களையும், எளிதிற்பொருள்விளங்க ஒத்தகருத்துமுறையில்
வைத்துப்போந்த அவர், இத் தொடராமட்டும் சுற்றிப் பொருள்
கொள்ளவும், கொள்ளினும் குறைகள் தோன்றவும் வேறுமுறையில்
அமைத்துக்கூறாதலால், அத்தொடர்க்கு அரும்பதவுரையாசிரியர்
கூறிய பொருளே பெரிதும் அமைவுடையதாகத் தெளியப்படும்.

பொறையன்பெருந்தேவியைப் பெற்றவனே 'ஒருதந்தை' எனப்
பட்டவனாயின், ஏனையிடங்களிற்போல அத்தந்தைபெயரைப் பதிக
வாசிரியர் கூறுதுபோகாராதலால் அது பொருந்தாதெனின், பிறர்
கூறுமாறு அந்துவற்கு ஒருதந்தை என்றியைக்குமிடத்து, ஆண்டும்
அத் தந்தைபெயர் காணப்படாமையால் அதுவும் பொருந்தாதாகும்.
மருமக்கட்டாயப்படி, அரசியலுரிமையுடைய கோத்தாயை அடி
யோடு மறந்து பொறையனுக்கு மனைவி என்றவளவிற் குறித்துப்
போந்த அவ்வாசிரியர், அவ்வுரிமையற்ற தந்தையை 'ஒரு' என்பத

* 'பொறையன்பெருந்தேவியின் பிதாவுடையது ஒரு பெயர்' என்ற
அரும்பதவுரைகாரர் எழுதிச்செல்வதை நோக்குமிடத்து, ஒருதந்தை என்பது
ஓர் இயற்பெயராகவே ஆகியிலிருந்து பின் பாடமாறியதோ என்ற ஐயம்
நிகழ்கின்றது. அவ்வாறாயின், சாத்தன் தந்தை=சாத்தந்தை, கொற்றன் தந்
தை=கொற்றந்தை என்றயவாறு, ஒருதன் தந்தை=ஒருதந்தை என்றுமுடிந்
ததெனல் வேண்டும். ஒருதன் என்ற இயற்பெயர் மங்கட்கு வழங்கியதாகத்
தெரிந்திலது. எனினும் ஒருதந்தை என்ற பெயர்வழக்கு உண்டென்பது
'ஒருஉத்தரை' என்ற பழம்புலவர் பெயரின்னு (புறம்-275) தெரியலாகும்.
இதனால் 'இயற்பெயர் முன்னர்த் தந்தை முறைவரின்' என்ற தொல்காப்பிய
விதிப்படி (எழுத். 317), ஒருஉத்தன் தந்தை=ஒருஉத்தந்தை என்றிணைந்து
அதுவே ஒருதந்தை எனப் பிற்காலத்து மாரியதுபோலும் என்று கருதற்கு
இடமுண்டு.

னால் அவனதொப்பின்மைகூறி விசேடித்தார் எனல் அத்தாய முறைக்கு அன்மவுடையதுமன்று. 'ஒரு' என்பதற்கு 'ஒப்பற்ற' என்பதன்றி வேறுபொருள் கூறுவதாயின், அஃது அத்தந்தையின் பிரசித்தமற்ற நிலையையே காட்டுவதாகும். அந்நிலைமை யாவர்க்கும் வெளியாக அத்தந்தையை இழுத்துவைத்து இழிப்பதினும் அவனொருவனைக் கூறுது விட்டிருப்பதே மேலென்க. இவற்றால், பதிற்றுப் பத்துரையாசிரியர் கூறியபடி, பொறையன்பெருந்தேவியின் பிதாவையே அவ்வொருதந்தை என்பதனைப் பதிகவாசிரியர் குறித்தனர் என்பது எவ்வகையால் நோக்கினும் விளக்கமாம். ஆகவே, 'ஒப்பற்ற தந்தையாற் பெறப்பட்டவனும் பொறையன்பெருந்தேவி என்று அழைக்கப்பெற்றவளுமாகிய மனைவியிடம், அந்துவன் என்ற சோற்குப்பிறந்தமகன் செல்வக்கடுங்கோ' என்பதே பதிகவாசிரியர்கருத்தாதல் கண்டுகொள்க.

'அந்துவற்கு...பொறையன்பெருந்தேவி யீன்றமகள்' என்ற தொடருள், 'பொறையன்' என்றது சேரன் என்னும் பொருளது. 'சேரன் பொறையன் மலையன்' (சிலப்) என்ப. அப்பொறையன் யாவனெனின், இத்தொடரின் முன்னிற்கும் அந்துவனே அவன் எனவுணர்க.

“உடையார் ராஜராஜதேவர்க்கு நம்பிராட்டியாரான சோழமாதேவியார்”
(S. I. I II 170, 178)

“சோழபெருமானடிகள் தேவியார் வளவன்மாதேவியார்”
(S. I. I. V. 221)

என்பனபோன்ற தொடர்கள் பண்டைக் கோப்பெருந்தேவியர்க்கு வழங்கிவந்தமை சாஸனங்கள்வாயிலாக மிகுதியும் அறியலாம். இவற்றுள் சோழமாதேவியார், வளவன்மாதேவியார் என்பவற்றிலுள்ள சோழனும் வளவனும் முறையே ராஜராஜன், சோழபெருமானடிகள் என முன்னிற்கும் வேந்தரின் வேறல்லர். அத்தகையதொன்றே 'அந்துவற்கு... பொறையன்பெருந்தேவி யீன்ற' என்ற தொடரில் வரும் 'பொறையன்' என்பதும். மேற்காட்டிய சோழமாதேவி, வளவன்மாதேவிபோலவே 'பொறையன்பெருந்தேவி' என்பதும் சேரன் பட்டமகிஷி என்னும் பொருளதாய் ஒருபெயர்நீரது என்பது, இதனும் தெளியப்படும். இவற்றால், மருமக்கட்டாயமுறை கொள்வதற்கு எத்தொடர் பெரிதும் அனுகூலமுடையதாகக் கருதப்பட்டதோ, மகன் மகள் தந்தை மைந்தன் என்பனவும் எவற்றின்பொருட்டு

வலிந்து பொருள்கொள்ளப்பட்டனவோ அத்தகைய தொடரும் சொற்களும் முடிவாக மக்கட்டாயத்துக்கே பரமானுகூலஞ்செய்வனவாக அமைந்தமை கண்டுகொள்க.*

இனி, ஐந்தாம்பத்துப் பதிகத்துள், செங்குட்டுவனை—“சேரலாதற்குச் சோழன்மணக்கிள்ளி ஈன்ற மகன்” என்று பதிகவாசிரியர் கூறுகின்றார். ‘சேரற்குக் கிள்ளியாகிய ஆண்பால் மகப்பெறுதல் அசம்பாவிதமாகலின், ஏனைத்தொடர்களிற்போல, மணக்கிள்ளியை அடுத்திருந்த ‘தேவி’ என்றசொல் குறைந்ததாதல்வேண்டும்’ என்று மருமக்கட்டாயங் கூறுவோர் கருதுவர். இக்கருத்தின் ஒருபகுதி ஏற்கத்தக்கதாயினும், அக்குறைச்சொல் அவர்கூற்றுப்படி தேவியேயாக வேண்டும் என்னும் நியதியில்லை. இப்பதிகத் தொடர்ப்பொருளை ஐயமின்றித் தெளிதற்கு வேறு ஆசிரியரின் வாய்மொழிகள் நமக்குப் பேருதவிபுரிவன. அவ்வாசிரியருள் ஒருவர் அப்பதிகத்தின் தலைவனான கோச்சேரனுடன் பிறந்த இளங்கோ ஆவர். அவர்கூற்றுப் பிற்பட்ட பதிகவாசிரியர்கூற்றினும் உண்மையும் மதிப்புமுடைய தென்

* ஆண்மக்களின் இயற்பெயர்களை அடுத்துத் தேவி என்றசொல் வழங்குத்தொடர்களைச் சங்கச்செய்யுட்களிற் காண்டல் அரிது. அத்தகைய தொடர்கள் பயின்றுள்ள இடம் பதிற்றுப்பத்துப்பதிகங்களேயாம். அப்பதிகங்களின் ஆசிரியர் சங்ககாலத்துக்குப் பெரிதும் பிற்பட்டவரே. அவர் வழக்குக்களைச் சங்கவழக்காகவேகொண்டு பிறர் எழுதிவருதல் தவறாகும். அன்றியும், அவ்வியற்பெயர் சிறப்புப்பெயர்களை அடுத்த தேவிச்சொல் மனைவியென்ற பொருளில்மட்டுமன்றி ‘இன்னோர் மகளான தேவி’ (=தலைவி, கோப்பெண்) என்ற பொருளினும் வழங்கும் என்பதற்குக் காட்டப்பட்ட வானவணாமாதேவி முதலிய சாஸனவழக்குக்களைச் ‘சில கம்மியர் செதுக்கிவைத்த தொடர்மொழிகள்’ என இகழ்த்தும், அவற்றிற்குச் சரித்திரமாயுபாடான பொருளைக்கற்பித்தும் அன்னோர் எழுதுவர். மூலசாஸனங்களின் பிரதிகளே அரசாணைபெற்றுக் கல்லிலும் செம்பிலும் கம்மியரால் பிரதிசெய்யப்படுவன என்பது சரித்திர அறிஞர் யாவரும் அறிந்தது. அங்ஙனம் பொறிக்கப்பட்டதானே அவை கம்மியர்கற்பித்த வழக்காகக் கொள்வார்க்கு யாங்குறும் விடையுமுண்டோ? அவை கம்மியர்தொடராயின், முன்னோர் எழுதிய நூல்கள்யாவும் சுவடியெழுதும் எழுத்தாளர்வழக்காகவே முடியத் தடையில்லை. பண்டைவழக்குக்களையும் சொற்பொருண்மரபுகளையும் அரியபெரிய சரிதவுண்மைகளையும் பல்வகையினும் வெளியிடுவனவாகச் சரித்திராசிரியரும் பிறருக்கருதி மதித்து வருவதும் அதுபற்றி அரசாங்கத்தாரால் பெருமபொருள் செலவிட்டுப் பேணப்பட்டு வருவதுமான சாஸனங்களின் வழக்குக்களை இவ்வாறு ‘கம்மியர்கட்டிய வழக்காக’ இசுழ்வதற்குக் காரணமெல்லாம், தாம்கொண்ட கொள்கையை அவ்வழக்கு மாற்றுதல்பற்றியேயன்றிப் பிறிதன்றென்க.

பது சொல்லவேண்டாதது. மற்றொருவர் அவ் அடிகள் இயற்றிய சிலப்பதிகாரத்திற்குப் பேருரையிட்ட அடியார்க்குநல்லாராவர். இவருள், இளங்கோவடிகள்—

“குமரியொடு வடவீமயத்
தொருமொழிவைத் துலகாண்ட
சேரலாதற்குத் திகழொளிஞாயிற்றுச்
சோழன்மக ளீன்ற மைந்தன்
செங்குட்டுவன்” (சிலப். 29)

என்று கூறுகின்றார். இங்ஙனம் அச்சேரனுடன்பிறந்தவரே கூறுதல் ‘சேரலாதற்குச் சோழன் மணக்கிள்ளியீன்ற மகன்’ என்ற ஐந்தாம்பதிகத் தொடர்ப்பொருளை அங்கைகெல்லிக்கனிபோல் விளக்கிக் காட்டுவதன்றோ? ‘சேரலாதற்குச் சோழன்மகளீன்ற மைந்தன்’ என்று தம் தமையன்பிறப்பை அடிகள் தெளிவாகக் கூறியதனால், அப்பதிகத்தொடரும் சோழன்மகளீன்றபுதல்வனை செங்குட்டுவன் என்ற பொருளில் வழங்கியதாகவேண்டுமென்பது ஐயமின்றிப் பெறப்படும். அதனால் அப்பதிகத்துள் மகண்முறை குறிக்கும் ஒரு சொல்லே மணக்கிள்ளியை அடுத்திருந்து, பின்னர் விடுபட்டதாதல்வேண்டும் என்பது தெரியலாம். அக்குறைச்சொல் இன்னதென்பதனை அடியார்க்குநல்லார் தெளிவாகக் கூறுதல் அறியத்தக்கது. அவர், சிலப்பதிகாரப் பதிகவுரைத் தொடக்கத்தே—

“குமரியொடு வடவீமயத்
தொருமொழிவைத் துலகாண்ட
சேரலாதற்குத் திகழொளிஞாயிற்றுச்
சோழன்மகள் நற்சோணையீன்ற
மக்களிருவருள்”

என்றுள்ள பழையதொடர்களை எடுத்தாளுகின்றார். இதனால் மணக்கிள்ளி என்பதனையடுத்து ‘நற்சோணை’ என்ற பெயரிருந்து பின்பு குறைபட்டதென்பதும் அந் நற்சோணை சோழன்மகளே என்பதும் நன்கு புலனாதல் தெரியலாம். இதுவே அக்குறைச்சொல்லாதல் வேண்டும் என்பதனை—“இக்கதையை(செங்குட்டுவனினங்கோ வரலாற்றை)ப் பதிற்றுப்பத்தினுள் அஞ்சாம்பத்தின் முடிவின்கண் ‘வடவருட்கும்’ என்ற கவிபுள்ளும்.....காண்க” என அடியார்க்குநல்லார் அப்பதிகவுரையிலே எழுதியுள்ள குறிப்பு வலியுறுத்துவதாம். ‘வடவருட்கும்’ என்ற கவிபாவது, “சேரலாதற்குச் சோழன் மணக்கிள்ளியீன்ற” என மேற்குறித்த தொடரமைந்த பதிற்றுப்பத்

துப்பதிகமேயாம். ஆகவே ‘மணக்கிள்ளிதன்மகள் நற்சோணையின்று’ என்று தொகாநிலையாகவோ, ‘மணக்கிள்ளிநற்சோணையின்று’ என்று தொகாநிலையாகவோ ஆதியிலிருந்ததொடரே ‘மணக்கிள்ளியின்று’ என இடையில் மாறியதாயிற்று என்பதும், ‘மணக்கிள்ளி ஈன்ற மகன் செங்குட்டுவன்’ என்பது சேரசகோதரியின் கணவன்பெற்ற மகன் என்ற பொருளுடையதாதலின், சேரற்குமருகனே அச்செங்குட்டுவன் என்பது பெறப்படுமென்று கூறிய புதியகருத்தும் பொருத்தமற்றதென்பதும், பாட்டுடைச்சேரரின் தாயர்பெயரை அத்தாயரைப்பெற்ற தந்தையர்பெயருடன் சேரவைத்துக்கூறுவதே பண்டையோரெல்லாங் கொண்டுவழங்கியமுறை என்பதும் ஐபத்துக்கிடமின்றிப் பெறப்படுதல் கண்டுகொள்க. இங்ஙனம், கோடகனிரை அவர் தந்தையர் பெயர்விளங்கக் கூறுமுறைப்படியே—

“வென்வேற் கிள்ளிக்கு நாகநா டாள்வோன்
தன்மகள் பீலிவளை தான்பயந்த
புனிற்றிளங் குழுவியை” (மணி. 29, 3-5)

எனச் சாத்தனார், வேற்றுநாட்டுவேந்தரைக் கூறுமிடத்துத் தெளிவாகவழங்குதல் குறிக்கொண்டறியத்தக்கது. இத்தகைய வழக்கினை,

“தெங்கநாடுகிழவன் தன்மகள் ஆய்குலமாதேவியான ழுநகஞ்சேந்தி”
(T. A. S. I. 17)

“பழியிலிசிறியநங்கை” } (Ibid. I. 156)

“பராந்தகன்குந்தவை” }

“ஆகிச்சனுமையம்மை” (Ibid. III, 3)

எனப் பிற்காலத்துச்சாஸனங்களிலும் பார்க்கக்காணலாம். முருகன் மகள் சேந்தி, பழியிலி என்பான்மகள் சிறியநங்கை, பராந்தகன்மகள் குந்தவை, ஆகிச்சன்மகள் உமையம்மை—என இக்கோமகளிர்பெயர்கள் விரிதல் காண்க.

‘வில்லிபுத்தூர்க்கோன்கோதை’ ‘புதுவையர்க்கோன்கோதை’

‘பட்டர்பிரான்கோதை’ ‘விட்டுணுசித்தன்கோதை’

என ஸ்ரீ ஆண்டாள் தம்மைக்குறித்து வழங்கிய தொடர்களும் இவ்வாறே விரிவனவாதல் அறியத்தக்கது. இவற்றால், பதிற்றுப்பத்துப் பதிகங்கள்—

“உதியஞ்சேரற்கு வெளியன்வேண்மாள் நல்லினி ஈன்ற மகன்”

“சேரலாதற்கு வேளாவிக்கோமான் பதுமன்றேவி ஈன்ற மகன்”

என்று கூறுவனவற்றுள்—“உதியஞ்சேரற்கு” ‘சேரலாதற்கு’ என்பவற்றுல், பாட்டுடைச்சேரர் பெருவேந்தரைத் தம் தந்தையராக

உடையர் என்பதும், நல்லினி, பதுமன்றேவி என்பவற்றால் அவர் தாயர் இன்னொரென்பதும், வெளியன், வேளாவிக்கோமான் என்பவற்றால், அத்தாயர், வேந்தரின்காதற்கிழத்தியர்போற் குலத்தாழ்வுடையரன்றி, பேராசற்கு மகட்கொடைக்குரிய உயர்குலத்து வேளிர் செல்விபர் என்பதும், 'சுன்றமகன்' என்பவற்றால், இவ்வாறு தந்தைவழியாலும் தாய்வழியாலும் மாசுமறுவற்று உத்தமகுலத்தவரான அவ்விருவர்க்கும் ஒளரஸபுத்திரராக உதித்தவரே பாட்டுடையார் என்பதும் அழகுற விளக்கப்பட்டவாறு காண்க. இங்ஙனம் இருவழியாலும் அரசரைப் பெருமைப்படுத்துக்கூறல் பழைய மரபென்பதனை—

“தண்ண்குருகூர்ச் சேயிருமாமரபுஞ் செவ்வியான்” (சடகோபரந்தாதி)
எனச் சடகோபரைக் கம்பநாடரும்,

“திங்களி னிளங்குழவி செம்மலிவ னென்றுஞ்
செய்யபரு திக்குழவி யையனிவ னென்றுந்
தங்களின் மகிழ்ந்திரு குலத்தரசர் தாமுந்
தனித்தனி யுவப்பதோர் தவப்பயனு மொத்தே”

என அபயனாகிய முதற்குலோத்துங்கசோழனைச் சேயங்கோண்டாரும்,

“இன்னற் பகைவ னிவன்கா ணகனங்க
மன்னர்க்கு மன்னன் மகனென்பார்—முன்னர்
முதுகுல மன்னர் முடிவணங்க வந்த
விதுகுல நாயகிசே யென்பார்” (குலோத். உலா. 221--2.)

என அநபாயனாகிய இரண்டாங்குலோத்துங்கனைக் கூத்தரும் ஆகிய கவிச்சக்கரவர்த்திகள் மூவரும் பாடுதலால் அறியலாகும். இத்துணையுங் கூறியவற்றால், பதிற்றுப்பத்தின் பாட்டுடைச்சேரர் பிற உயர்குடித் தாயர்வயிற்றில் உதித்து அரசரிமைபெற்ற நன்மக்கள் என்பதே அந்நூற்பதிகவாசிரியர் கருத்தாம் என்பது நிலைநாட்டப்பட்டது. இக்கருத்தை வலியுறுத்தும் பிறபிரமாணங்களை இனி யெடுத்து மொழிவேன்.

IV. மக்கட்டாயமுறையை வலியுறுத்தும்

பிறசான்றுகள்.

[சேங்குட்டுவேற்குச் சோழன் மைத்துனமுறையினுதல்]

சேங்குட்டுவனாற் பட்டத்தில் நிறுவப்பட்ட சோழன்மகனை
—“மைத்துனவளவன் கிள்ளி” என்று, அச்சேரனுடன் பிறந்தவ

ரான இளங்கோவடிகள் கூறியது, மருமக்கட்டாயமுறையோடு பெரிதும் முரணுதலை முன்னர் விளக்கினேன். இனி மக்கட்டாயத்துக்கே அம்முறை பொருந்துமாற்றைக் கூறுவல். “திகழொளி ஞாயிற்றுச் சோழன்மகள் ஈன்ற மைந்தன் செங்குட்டுவன்” என அவனிளவலே உரைப்பாட்டிமடையிற் றெளிவுறக் கூறுதலால், அச்சோழன் அக்குட்டுவற்குத் தாய்ப்பாட்டணுவன் என்பதும், அப்பாட்டன் செங்குட்டுவன் தந்தை சேரலாதற்குச் சமகாலத்தரசாண்ட சோழ வேந்தன் என்பதும் தாமே போதரும். இதனால், செங்குட்டுவனது நீண்ட ஆட்சிக்காலத்தில், தாய்ப்பாட்டணு சோழன்மகனாய் அவன்பின் பட்டமெய்தியவனே—அஃதாவது செங்குட்டுவன் தாயுடன் பிறந்த அம்மானே—சோணாட்டை அக்குட்டுவன்காலத்து ஆண்டுவந்தவன் என்பதற் தெரியலாம். பத்தினிக்கல் எடுத்துவரச் செங்குட்டுவன் வடநாடு சென்றதற்குச் சிறிதுமுன்புதான், சோணாட்டுக்கலகத்தை அடக்கிச் சோழன்மகனைப் பட்டத்தில் அவன் நிறுவினான். இச்செய்தி, கங்கைக்கரைப்பாடியில் மாடலனை நோக்கிச் சோணாட்டுநிலைமைபற்றி அச்சேரன் உசாவியவற்றால் விளக்கமாம். அப்போது செங்குட்டுவற்கு 46, 47-வயதென்பது, அவன் 32-வா தங்கட்குப்பின் வடநாட்டினின்று திரும்பிவந்ததும் அவற்கு 50-ஆம் பிராயம் நடைபெற்றதாக இளங்கோவடிகள் தெளிவாகக் கூறுதலாற் பெறப்படுகின்றது. இவற்றினின்று, செங்குட்டுவனது 46, 47-ஆம் பிராயத்துக்குச் சிறிது முன்பு சோணாட்டாண்ட தன் அம்மான் இறந்தனாக, அதனால் உண்டான நாட்டுக்கலகத்தைத் தானே படையெடுத்துச்சென்று அடக்கித் தன் அம்மான்சேயைப் பட்டத்தில் நிறுவிவந்தான் அச்சேரன் என்பது தெளிவாகத்தடையிலலை. எனவே, ‘மைத்துனவளவன்’ என்று இளங்கோவடிகளாற் கூறப்பட்டவன் அவ் வம்மான்மகனேயன்றி வேறெவனுமல்லன் என்பது அறியலாம்.* இம் மைத்துனச்சோழன் பெயரைப் பெருங்கிள்ளி

* ‘ஒன்பது குடையும் ஒருபக லொழித்து’ என்ற தொடரில்வரும் முற்றும்மையால், அக்குடையரசர் ஒன்பதின்மரினும் வேறான கோத்திரத்தவனே மைத்துனவளவன் என்றும், அதனால், “இறந்தசோழற்கு ஞாதித்தாயத்தானல்லாத சம்பந்தவழியினறொருவனை அவன்மைத்துனனான செங்குட்டுவன் அரசுபெறுவித்தான்” எனவும் கொண்டு, மருமக்கட்டாயக் கொள்கையை வலியுறுத்தமுயன்றனர் சிலர். இவ் விசித்திரமான சரித்திரக்கற்பனையினின்று, ‘மைத்துனவளவன்’ என்ற இளங்கோவடிகளின்தொடர், அவர்கருத்துக்கு விளைத்துவரும் இடையூறு எத்தகையது என்பது அறிஞர்க்கெல்லாம் வெளியாகத் தடையிலலை. ‘பாண்டவர்க்கு ஞாதியர் ஞாற்றுவர்; அந்நாற்றுவரையும்

என்று அவ்வடிகளும், பெருநற்கிள்ளி என்று அடியார்க்குநல்லாரும் கூறுவர். இவற்றாலும் மருமக்கட்டாயமுறையே சேரர்க்குரிய தென்பது வெள்ளிடைமலைபாக விளங்கும்.

[சேர்மனைவியரே உடன்முடிகவித்தற்குரிய தேவியராதல்]

(1) பெருந்தேவி, கோப்பெருந்தேவி, பெருங்கோப்பெண்டு முதலிய சிறப்புப்பெயர்கள், அரசரின் பட்டமகிஷிபர்க்கன்றிப் பிறர்க்குவழங்காப் பெற்றிய வென்பது—

“பாண்டியன் பெருந்தேவி” (சிலப். 20, 19)

“கோவீற் றிருப்புழிப் பூவீற் றிருந்த
திருமகன் போல ஒருமையி னோட்டி
உடனீழுடி கவித்த கடனறி கற்பின்
இயம்பெருந்தேவி” (பெருங்கதை, 2, 4, 21--5)

“கோப்பெருந் தேவிக் கல்லதை யிச்சிலம்பு
யாப்புறவில்லை” (சிலப். 16, 21)

“கோப்பெருந்தேவி” (பெருந். பக். 64, 119, 143, 219)

“பெருங்கோப் பெண்டு மொருங்குடன் மாந்தனன்” (சிலப். 25 86)

“பூதப்பாண்டியன்றேவி பெருங்கோப்பெண்டு” (புறம். 246)

“கோப்பெருந் கிழவோன்” (பெருந். 2. 11, 48.)

என்பன முதலியவற்றால் அறியலாம். மருமக்கட்டாயமே தமிழகத் தின் பண்டைமரபாயின், அத்தாயமுறையிற் சேர்மனைவியர் காமக் கிழத்தியர்போன்ற நிலையினரேயாதலின், அரசரிமைக்குரிய அவர் சகோதரியரே மேற்கூறிய சிறப்புப்பெயர்க்கு உரியராதல்வேண்டும்.

அப்பாண்டவர் போரிற்கொன்றார்” எனின், நூற்றுவாரின் வேறான கோத்திரத்தவரே அப்பாண்டவர் என்றுதான் முற்றும்மைக்குப் பொருள் கொள்ள வேண்டியதுபோலும்! மைத்துனவளவற்கு “ஒத்தபண்பினர் ஒன்பது மன்னர், இளவரசு பொறாஅர் எவல்கேளார்” ஆனமையால் ஒன்பது குடையு மொருபக வழித்தான் செங்குட்டுவன் என்று அவனினவல் பாடுகின்றார். ‘ஒத்தபண்பினர்’ என்பதனால் ‘சோழர்குடிக்குரியோ’ ராய் ஞாதியராயிருந்தவர் அவ்வொன்பதின்மர் என்பதும், ‘இளவரசுபொறார்’ என்பதனால் இறந்தசோழனது உரிமையை அடைதற்குரிய யுவராசனே அம்மைத்துனன் என்பதும், ‘எவல்கேளார்’ என்பதனால், தாயாதப்பொறுமையால் அவ்விளவரசரிமையை ஏற்று முன்போல் எவல்கேட்டொழுக மறுத்தனர் அவரென்பதும்-விளக்கமாம். ஆகவே, மகன் மகள் மைத்தன் நுத்தைச் சொற்களுக்குப் போல மைத்துனபதத்துக்கு அவர் கற்பித்த உறவுமுறையும் போலியே என்க.

அம்முறைமாறிச் சேரர்மனைவியரே அப்பெயர்களாற் சிறப்பிக்கப்படின் அஃது அத்தாயமுறைக்குப் பெருவிரோதமென்னத் தடையிலலை; என்னை? “கோவீற்றிருப்புழி...உடன்முடிகவித்த கடனறிகற்பி னியற்பெருந்தேவி* எனப்படுதலானும், இவ் உடன்முடிகவிக்குஞ்சிறப்புச் சேரசகோதரியார்க்கு அமைவதன்றாகலானும் என்க. எனவே, “ஒக்க வபிடேகஞ் செய்யு முரிமைக்கட், டக்க தலைமைத் தனித்தேவி” எனப்பட்ட பட்டமஹிஷிபர்க்கே மேற்கூறிய பெயர் வழக்குக்கள் அமைவனவென்பது சொல்லவேண்டாதது. அம்முறைப்படியே, சேர்ன்செங்குட்டுவன்மனைவியை அவனினவலான அடிகள்—

“கோப்பெருந்தேவி,

வால்வளை செறிய வலம்புரி வலனெழ

* * * * *

வஞ்சியுட் புகுந்தனன் செங்குட் டுவனென்” (சிலப். 27. 251 - 5)

எனக் கூறுதலும், சேரமான் கோட்டம்பலத்துத் துஞ்சிய மாக்கோதையின் மனைவியைப் ‘பெருங்கோப்பெண்டு’ என முன்னோர்வழங்குதலும் (புறம் - 245) ஈண்டு அறியத்தக்கன. செங்குட்டுவன் வடநாடுசென்றபோது அவன்தேவியான இளங்கோவேண்மாள் கொண்டிருந்த பிரிவாற்றாநிலையையும் அவன் தன்னாநீநோக்கி வருகின்ற செய்தி அறிந்ததும், அவ்வேண்மாளின் ஆயச்செவிலியரும் சேரநாட்டு நால்வகைநிலத்துமகளிரும் அவள்வருத்தநிலை நீங்குமாறு உவந்துகூறிய மகிழ்ச்சியுரைகளையும் இளங்கோவடிகள் கூறுஞ்சிறப்பினைநோக்கும் அறிஞர்கள், ‘வதுவைவேண்மாண் மங்கலமடந்தை’ எனப்பட்ட அப் பெருந்தேவியைக் காமக்கிழத்தியர் நிலையினும் அதிக கௌரவம்பெறாத மருமக்கட்டாய மனைவியென்று கூறவும் ஒருப்படுவரோ? செங்குட்டுவன் தன் பெரும்புகழை ஐந்தாம் பத்தாற் பாடிய புலவர்பெருமானான பரணர்க்குத் தன்மகன் குட்டுவஞ்சேரலையே தானளித்தற்குரிய பெரும்பரிசிலாக வழங்கினன் என்று அப்பத்தின்பதிகம் கூறுகின்றது.† மருமக்கட்டாயப்படி அரசியலில் உரிமைபதவியற்றவனான மகனொருவனைத் தன்னைப்பாடிய புலவர்க்கு உத்தமப் பரிசிலாக அவன் அளித்தான் என்பது, எவ்

* குலோத்துங்கசோழனுலா, கண்ணி - 71.

† இங்ஙனம் மகனைப் பரிசளித்தான் செங்குட்டுவன் என்பது, பரணரிடம் கற்றுவல்லனாம்படி அம்மகனைக் குருகுலவாசஞ்செய்ய நியமித்ததையே குறிப்பதென்னலாம்.

வாறு அப்பரிசினைச் சிறப்பித்துக்காட்டும்? சிறந்துகாட்டவேண்டின், தன்னுரிமைக்குரிய மருகனையன்றோ அவன் அவர்க்கு வழங்கியிருத் தல்வேண்டும்? ‘தன்னிடமிருந்து நிலைதவறிவாழ்வதிலும், புலவரை அண்டியேனும் புகழ்பெறுக’ என்று கருதிப் பரணரிடம் செங்குட்டுவன் தன் பதவியற்ற மகனைச் சேர்த்தனன்கொல்லோ? இவற்றால் கோப்பெருந்தேவி பெருங்கோப்பெண்டு என்பவை, முறையே செங்குட்டுவன், மாக்கோதை என்பவரின் திருநிலக்கிழமைத் தேவியரே* என்பதும், செங்குட்டுவனது அரசுக்குரிய பெருமகனை பரணர்க்குப் பரிசிலாக அளிக்கப்பட்ட குட்டுவஞ்சேரல் என்பதும் நன்கறிந்துகொள்க. இங்ஙனம் சேரர் பெருந்தேவியரின் திருவயிறு வாய்த்த செல்வமக்களே அவருரிமை பதவிகட்கு உரியராகவிளங்கியவர் என்பதனைப் பதிற்றுப்பத்து ஆசிரியர்களே ஐயந்திரிபற விளக்கிச்செல்லுதலை இனிக் கூறுவேன்.

[சேர்மனைவியர் அரசுக்குரிய புதல்வரையுடையராதல்.]

(2) தகரேறிந்தபெருஞ்சேரலிரும்பொறையை அடுத்துப் பட்டம் பெற்றவன் ஒன்பதாம்பத்துக்குரிய இளஞ்சேரலிரும்பொறை என்பது மருமக்கட்டாயங் கூறுவோர்க்கும் ஒத்ததே. அவர்கருத்தின்படி, அவ்விளஞ்சேரல் பெருஞ்சேரலின் மருகனாதல்வேண்டுமன்றோ? பெருஞ்சேரலைக் கூறுமிடத்தே அரிசில்கிழார் என்ற பெரும் புலவர்—

“ஒடுங்கி ரோதி யொண்ணுதல் கருவிள்
எண்ணியன் முற்றி யீரறிவு புரிந்து
சால்புஞ் செம்மையு முளப்படப் பிறவும்
காவல் கமைந்த வரகதுறை போகிய
வீறுசால் புதல்வந் பெற்றன” (74, 17 - 21)

என்று பாடுதல் கரணலாம். “தன் கற்புடைமனைவியின் கருவிலே உத்தமகுணங்களும் உலகபரிபாலனத் திறமையுமுடைய பெருமை தங்கிய புதல்வனை நீ பெற்றுச் சிறந்தனை” என்று அவர் புகழ்ச்சல் ஈண்டு அறியத்தக்கது. ‘ஒண்ணுதல்’ என்பதனால் கற்புடைத் தேவியையுடையன் சேரன் என்பதும், அவன் ‘கருவிற்புதல்வந்பெற்றனை’ என்பதனால், அம்மனைவியிடம் தனக்கு ஒளரஸபுத்திரனை அவன் அளித்தவன் என்பதும், ‘காவற்கமைந்த அரசுதுறை போகிய’ என்பதனால், அப்புத்திரன் தந்தையின் அரசுரிமையெய்தற்குரியனாம்

* மணிமேகலை, 23, 4,

யுவராஜ்யப்பட்டாபிஷேகம் பெற்றவன் என்பதும், 'வீறுசால் புதல்வன்' என்பதனால், தன்னாட்டினை முன்னோர்க்கிருந்த அறிவுதிருவாற்றல்களுடன் ஆளவல்ல மகன் என்பதும் மிகவழகாகக் குறிக்கப்பட்டிருந்ததல் காண்க. இவ்வாறு சிறப்பிக்கப்பட்ட புதல்வன், பெருஞ்சேரலின்பின் பட்டமெய்திய இளஞ்சேரலே* என்பதும், அவனைப்பெற்ற தாய் மையூர்கிழான்மகள் அந்துவஞ்செள்ளை என்பதும் பதிற்றுப்பத்துப் பதிகத்தால் நன்கறியப்பட்டவை. மகன் முதலியசொற்களுக்குக் கூறியவாறு, புதல்வன் என்பதற்கு—மருமக்கட்டாயத்தின்படி வேறு புதுப்பொருள் கற்பிக்க ஈண்டு இடமில்லை. தன் 'ஒண்ணுதல் கருவிற் புதல்வன்' பெறுபவன் தந்தை எனற்கு உரியனையன்றிப் பிறனாகாமை தெளிவு. பிறனாகக்கொள்ளின், உரைக்கத்தகாத பெரும்பழி எய்தலின் அஃது அடாததாம். நல்லினி, பதுமன்றேவி, அந்துவஞ்செள்ளை முதலியோரைச் சேரசகோதரியராக முடிவுசெய்துகொண்டு, அச்சோதரியரைச் சோதரருடன்சேர்த்துப் பழிவிளைத்துவிட்டதாகக்கருதி அதற்குப் பரிகாரந்தேட்புக்கோர், சேரர்மனைவியராயினரை அவர் தந்தையருடன் சேர்த்துச் சேரவமிசத்துக்கே உண்மையிற் பெரும்பழியுண்டாக்கிவிட்டது முழுவிபரீதமாக முடிந்தமை காண்க. இளஞ்சேரலிரும் பொறை என்பது 'இளம்பஞ்சபாண்டவர்' என்ற வழக்குப்போல யுவராசனான சேரலிரும்பொறை* என்ற பொருள்கொள்ளற் குரியது. 'குட்டுவனிரும்பொறைக்கு...அந்துவஞ்செள்ளையீன்ற மகன்' இவ்விளஞ்சேரல் என்பது, பதிற்றுப்பத்து 9-ம் பதிகத்தொடரால் அறியப்படும். இவ்வாறன்றி, அவ்விளஞ்சேரலைப் பெருஞ்சேரலின் தம்பி எனின், இருதாயமுறைப்படியும் அப்பெருஞ்சேரலின் முன்னோனான செல்வக்கடுங்கோவையே இவ்விளவற்கும் முன்னோனென்று பதிற்றுப்பத்துப்பதிகங் கூறல்வேண்டும். அங்ஙனங் குறியாமல் வேறுகூறலின் அது பொருந்தாதென்க.

இங்ஙனம், பெருஞ்சேரலின்மகனே இளஞ்சேரல் என்று அரிசில்கிழாரால் ஐயத்துக்கிடமின்றிப்பாடப்பட்டவாறே, அப்பெருஞ்சேரலின் தந்தை செல்வக்கடுங்கோவாழியாதனை—தேவர், முனிவர், தென்புலத்தாரென்ற மூவர்கடன்களையும் முறைப்படி முடித்தவன் என்று புகழுமிடத்து—

* 'வள்ளக்கெழு தாயத்து வழியடையாகிய, இளங்கோ நம்பியும்' (பெருங். 1, 37, 222-3), 'இளங்கோப்பருவத்து' (முதற்குலோத். மெய்க்கீர்த்தி) என்பவற்றிற்போல, இளஞ்சேரல் என்பது யுவராசனான சேரல் என்பது குறிப்பதாம்.

“வேள்வியிற் கடவு ளருத்தினை கேள்வி
உயர்நிலை யுலகத் தையரின் புறுத்தினை
வணங்கிய சாயல் வணங்கா வரண்மை
இளந்துணைப் புதல்வரின் முதியர்ப் பேணித்
தொல்கட னிறுத்த வெல்போ ரண்ணல்” (பதிற். 70, 18 - 22)

என, நல்லிசைப்புலவரான கபிலரும், சேரலாதன்மக்களுள் ஒருவ
னான ஆடுகோட்பாட்டுச் சேரலாதனை—

“இளந்துணைப் புதல்வரீ நல்வளம் பயந்த
வழங்கெழு குடைக்கு வடங்கிய கொள்கை
ஒண்ணுதன் மகளிரீ துனித்த கண்ணினும்
இரவலர் புன்க ணஞ்சும்
புரவெதிர கொள்வனை” (பதிற். 57, 19 - 15)

எனக் காக்கைபாடினியார் நச்செள்ளையாரும் பாடுதல் காணலாம். இப்புலவர்கூற்றுக்களால், செல்வக்கடுங்கோவுக்கும் ஆடுகோட்பாட்டுச்சேரலாதற்கும் இரண்டிரண்டு புதல்வர் பிறந்திருந்த செய்தி பெறப்படும். ‘ஒருமரமுந் தோப்பில்லை, ஒருமகனும் மகளில்லை’ என்ற மூதுரைப்படி, ‘இளந்துணைப்புதல்வர் நல்வளம்பயந்த’ என்று சேரமாதேவியர் சிறப்பிக்கப்பட்டனரென்க. மருமக்கட்டாயமாயின், அரசிபற்றுகுரிமையுடைய மருகரையன்றோ புலவர்கள் அவ்வாறு புகழ்ந்துரைத்தல்வேண்டும்? அவரை அடியோமேறந்து புதல்வரையே ‘வணங்காவரண்மையுடையார்’ என்றும், அவரைக்கொண்டு முதியரைப்பேணித் தொல்கடனிறுத்தவன் தந்தை என்றும், அப்புதல்வர் ‘காவற்கமைந்த அரசுதுறைபோகிய வீறுசான்றவர்’ என்றும் நல்லிசைப்புலவரெல்லாம் நயமுறப்பாடவும் ஒருப்படுவரோ? ஆகவே மக்கட்டாயமே தேற்றமாதல் கண்டுகொள்க.

[சேரரின் வேறொருகிளையினரும் மக்கட்டாயமும்]

(3) அதிகமான்கள் என்ற தமிழ்த்தலைவர் சேரர்கிளையினருள் ஒருவராவர். இச்செய்தி—சேரர்க்குரிய பனந்தோட்டுமலை இவ்வதி கர்க்கும் உரியதாக முன்னோர் கூறுதலாலும், “இவனுக்குப் பனந்தார்கூறியது உதியவேந்தாதலின்”* என்று புறநானூற்றுரைகாரர் எழுதிச்செல்லுதலாலும், பிற்காலத்தில்கிளங்கிய இம்மரபினர்—“வஞ்சியர்குலபதி எழினி”†—சேரமானுவசித்து அதிகமான்எழினி”

* ‘சேரமாதற்கு உறவாதலின்’ என்றும் பிரதிபேதமுண்டு.

† “ஸ்ரீமத் கேரளபூபுருதா யவனிகா நாமநா” என்பது இதன் வடமொழிப்பகுதி (S. I. I. i, 107).

என்று தம்மைக்கூறிக்கொள்ளுதல் சாஸனங்களிற் காண்டலானும் விளக்கமாம். இவ்வதிகமான்குலத்து நெடுமானஞ்சி என்பானுக்கும் பெருஞ்சேரல் இரும்பொறைக்கும் தாயநாடாட்சிபற்றித் தகடீர் என்ற களத்திற் பெரும்போர் மூள, அதனில் அவ்வஞ்சி கொல்லப் பட்டான். இவ்வாறு அதிகன்மரபோர் சேரர்கிளையினர் என்பது தெளியப்படுதலின், சேரர்க்குரிய தாயமுறை முதலிய வழக்க ஒழுக்கங்களையே அம்மரபினரும் கொண்டிருந்தவர் என்பது பெறப் படும். அம்முறை மருமக்கட்டாயமன்றி மக்கட்டாயமேயாதல் அறியத்தக்கது. அதிகமான் நெடுமானஞ்சி வேற்றிடத்துப் போ ரொன்றன்கண்ணே மூண்டுநின்றகாலத்தில் தனக்குத் தவமகன் பிறந்தான் என்ற செய்தி தெரிந்து, அப்போரினிடையே தன்மக வைக் காண்டற்குச் சென்றுவந்தான் என்றசெய்தி நல்லிசைப்புலவ ரான ஓளவையார் திருவாக்கால் (புறம். 100) அறியலாம். ‘சேரலா தற்குப் பதுமன் றேவியீன்ற மகன்’ முதலிய தொடர்களில், மகன் என்பது வழித்தோன்றலையே குறிக்குமென்று வாதிப்போர், ஈண்டுத் தனிநிற்கும் ‘மகன்’ என்பதற்கு எவ்வாறு பொருள்கொள்வரோ? தவமகன் பிறந்தானே எனவரும் புறநானூற்றுத் தொடரால், அம்ம கன் தன் அரசவழிவளர்த்தற்குரியனாகத் தந்தேவியிடம் அதிகற்குப் பிறந்த புகல்வனே என்பது பெறப்படும். அப்புதல்வன், அதியமான் அஞ்சிக்குப்பின் அவனரசுரிமை யெய்திய பொகுட்டெழினி என்பது ஓளவைவாக்கானே (புறம்-96) நன்கறியக்கிடக்கின்றது. ஆகவே, மக்கட்டாயமே சேரர்க்கும் சேரர்கிளையினர்க்கும் உரிய பழைய முறையாதல் கண்டுகொள்க.

[இளஞ்சேரலிரும்பொறையின் தாய்ப்பாட்டன்]

(4) பெருஞ்சேரலின்பின் பட்டமெய்திய இளஞ்சேரலிரும் பொறையைக் குறிக்கும் பதிகத்தொடருள்—

“குட்டுவனிரும்பொறைக்கு மையூர்கிழான்வேண்மாள்
அந்துவஞ்சேனோ ஈன்ற மகன்”

என்ற தொடர் வருகின்றது. அந்துவஞ்செள்ளை என்பது, முற்கூறி யபடி, அந்துவற்குமகளான செள்ளை என்று விரிந்து பொருள்பயக் கும். பண்டை நல்லிசைப்புலமை மெல்லியலார்களை—

“பெருங்கோழிநாய்கன் மகன் நக்கண்ணையார்” (புறம்)

“அஞ்சிலாந்தையார் மகன் நாகையார்” (அகம்)

என்று, இன்னாட்கள் என்பது விளங்க விரித்துக்கூறுதல்போலவே,

“பொதும்பிற புல்லாளங்கண்ணியார்” (அகம்)

“கழாஅர்க் கீரனெயிற்றியார்” (நற். 44)

என முன்னேறும்; மாறம்பாவை, நக்கன்கொற்றி, பராந்தகன்குந்தவை எனப் பின்னேறும் அப்பொருள்படத் தொகுத்துக் கூறுவதும் பண்டைமரபாதல் காணலாம். பிற்காலத்துக் கேரளநாடாண்ட ஸ்ரீவல்லவன்கோதை என்ற அரசனுடைய தேவிக்கு ‘ஆதித்தனுமையம்மை’ என்பது பெயர். இனுவும் ஆதித்தன்மகள் உமையம்மை என்ற பொருளினதென்பர். இவைபோன்றதே அந்துவஞ்செள்ளை என்பதும். அந்துவஞ் சாத்தன் என்ற ஒட்டியற்பெயர் (புறம்) அந்துவனுக்குமகன் சாத்தன் என விரிதலும் ஒப்பிடுக. செள்ளை என்பது பெண்பாலார்க்கு வழங்கிவந்த பழைய இயற்பெயராதல் காக்கைபாடினியார் நச்செள்ளையார் என்ற பண்டைப் பெண்புலவர் நாமத்தாலும் அறியத்தரும். அந்துவஞ்செள்ளை என்ற தொகை மொழியுள் அந்துவன் என்பது செள்ளையின் தந்தையைக் குறிப்பதாம். ஆகவே, மக்கட்டாயப்படி, இளஞ்சேரலிரும்பொறையின் தாயைப் பெற்ற பாட்டன் அந்துவன் என்ற இயற்பெயரினதால் தெரியவரும். இனி, மருமக்கட்டாயப்படி, அவ்விளஞ்சேரலின் தாயான செள்ளையையும் பெருஞ்சேரலிரும்பொறையையும் பெற்றவன் பதுமன் என்ற வேளாளிக்கோமான் ஆகின்றான். தனக்கு மாமனைப் பெற்றவர்களை தந்தாயையும்பெற்றவர்களாக வேண்டுமன்றோ? பதுமன்மகளை இளஞ்சேரலின் தாயான செள்ளையாயின், பண்டை பொட்டுப்பெயர் வழக்குப்படி, அவள் ‘பதுமஞ்செள்ளை’ என்றிருக்கியளென்றி அந்துவற்கு மகனெனப் பொருள்தரும் அந்துவஞ்செள்ளை என்றதொடரால் அழைக்கப்படாள். அதனால் மருமக்கட்டாய முறையில், தாய்ப்பாட்டன்வழிகள் வெவ்வேறாகப் பெயர்மலைவு கொண்டு இயையாமை கண்டுகொள்க.*

மேற்குறித்த தொடரையே மக்கட்டாயப்படி நோக்குமிடத்து, ‘பெருஞ்சேரலிரும்பொறைக்கு மையூர்கிழான்வேண்டாளாகிய அந்துவஞ்செள்ளையிடம் பிறந்த மகன் இளஞ்சேரலிரும்பொறை’ என்

* இவ்வியையாமையை இணைக்கமுயன்று, பெருஞ்சேரற்குத் தாய்வழியைச் சார்ந்த சகோதரிமுறையாளொருத்தியின் மகனே அச்சேரலை அடுத்துப்பட்டம்பெற்ற இளஞ்சேரலாகிய மருகன் என்றும், அதனால் தாய்வழிகள் மாறலாயின என்றும், முற்கூறியகருத்தை மாற்றிமொழிவர், மருமக்கட்டாய வாதியர். மலையாள அரசர்தலைவர்களின் பிற்காலத்து வழக்கவொழுக்கங்களை யெல்லாம் பழைய சங்கதால் வழக்குக்களாகவேகொண்டு அவர் எழுதிவருவன யாவும் பிரமாணமற்ற கற்பனைகளேயன்றிப் பிறிதன்று. அதனால், மேலே விளக்கியபடி, பெருஞ்சேரல்மனைவியின் “கருவிற் காவற்கமையந்த அரசதுறை போகிய புதல்வி” எனப் பிறந்தவனே இளஞ்சேரல் என்பது தான் முடிவென்க.

பது பொருளாகும். அந்துவன்மகள் செள்ளை என்றபொருளில் வந்த அந்துவஞ்செள்ளை என்ற தொகைமொழி, 'மையூர்கிழான் வேண்மாள்' என்ற சிறப்பியற்பெயருடன்கூடி, இருபெயரொட்டாய்—அச்செள்ளையின் தந்தை இன்னான் என்பதனையும், அத்தந்தை வேளிருடியினன் என்பதனையும், அவ் வயர்குடிப்பிறப்பினளே அச்சேரன்மனைவி என்பதனையும் ஒருங்குணர்த்திநின்றது. வேள் ஆயின் குலத்தவனுப் 1000-ஆண்டுகட்குமுன் ஆண்ட விக்கிரமாதிக் திய வரகுணன் என்பான் தேவியை—

“தெங்கநாடு கிழவன் தன்மகள்

ஆய்குலமாதேவியான முருகஞ்சேந்தி” (T. A. S. I.)

என்று அவன்சாஸனங்கூறுதல் ஈண்டு ஒப்பிடத்தக்கது. இதனுள் முருகஞ்சேந்தி என்பதற்கு முருகன்மகள் சேந்தி என்பது உறுப்புப் பொருளாம். ஆயின், தெங்கநாடுகிழவன் என்று சேந்தியின் தந்தை வேறுகக் கூறப்பட்டனனே எனின், அத் தெங்கநாடுகிழவன் பின்வந்த முருகனின்வேறுகக் கருதத்தக்கவனல்லன்; என்னை? “தெங்கநாடுகிழவனுயின் முருகன்” என அவனதயற்பெயர் முருகன் என்பதைத் தெளிவாக அச்சாஸனமே கூறுதலின் என்க. இவ்வாறே, ஆண்மக்கள்பெயரும் வழங்குவதுண்டு என்பது ‘செல்லூர் கிழார்மகனார் பெரும்பூதங்கொற்றனார்’ (அகம் - 250), மாற்றூர் கிழார்மகனார் கொற்றங்கொற்றனார் (ஐஷ - 54) என்பனபோன்றவற்றால் அறியலாம். மேற்கூறியவற்றுள் தெங்கநாடுகிழவன், செல்லூர் கிழார், மாற்றூர்கிழார் என்பன தந்தையரின் குடிப்பெயர்கள் என்பதும், முருகஞ்சேந்தி, பெரும்பூதங்கொற்றன், கொற்றங்கொற்றன் என்ற தொகைமொழிகளுள் முருகன், பெரும்பூதன், கொற்றன் என்பன அத்தந்தையரின் இயற்பெயர்கள் என்பதும், அவ்வியற்பெயர்கள் அவர்தம் மக்கள்பெயருடன் இணைக்கப்பட்டவியட்டமையின் அவற்றைநீக்கித் தெங்கநாடுகிழவன், செல்லூர்கிழார், மாற்றூர்கிழார் என அத்தந்தையர் குடிப்பெயர்விளங்கப் பிரித்துக்கூறப்படுகின்றனர் என்பதும் நன்கறியலாம். இவைபோலவே, சேரமாதேவிபெயரான அந்துவஞ்செள்ளை என்பதனுள், அந்துவன் என்பதனால் செள்ளையின் தந்தைபெயர் பெறப்பட்டமையின் அதனைவிலக்கி, மையூர்கிழான் என அவன் குடிப்பெயரைக் குறித்து, அவற்குப்பிறந்த வேள்குலமகள் என்பது போதர, ‘மையூர்கிழான் வேண்மாள் அந்துவஞ்செள்ளை’ எனத் தொகைநிலைத் தொடராகப் பதிசுவாசிரியரால் அத்தேவி கூறப்பட்டாள் என உணர்க.

சேரவாமிசாவளி

மக்கட்டாயம்

[சேரர் மரபு I]

உதியஞ்சேரல் \times வெளியன் வேண்மார் நல்லினி

இமயவாம்பன் நெடுஞ்சேரலாதன்

\times (2) பதுமன்றேவி \times (1) சேரழன்மகள்

(1) களங்காய்க்கண்ணி
நார்முடிச்சேரல்

(2) ஆடுகோட்பாட்டுச்
சேரலாதன்

(1) சேரன் செங்குட்டுவன் \times இளங்கோவேண்மார்

(2) இளங்கோ

குட்டுவஞ்சேரல்

[சேரர் மரபு II]

அந்துவன் \times பொறையன்பெருந்தேவி

செல்வக்கடுக்கோவழியாதன் \times பதுமன்றேவி

பெருஞ்சேரலிரும்பொறை \times அந்துவஞ்சேள்

இளஞ்சேரலிரும்பொறை

[தொல்காப்பியமும் தாயமுறையும்]

மிகப்புராதனமான தமிழ்நாட்டுவழக்குக்களை அறிவதற்குத் தொல்காப்பியத்தினும் பழைமையான கருவி பிறிதில்லை என்பதும், அந்நூல் தமிழ்கூறுநல்லுலகத்து வழக்குக்களையே மொழிவதென்பதும் கற்றார் அறிவர். தமிழ்கூறுநல்லுலகம் என்பது மூவேந்தர்க்கும் பழைமையாகவே உரிமைபூண்டதாம். 'வண்புகழ்முவர் தண்பொழில்வரைப்' பாகிய இத்தமிழகத்தின் பழைய தாயமுறையை இத் தொல்காப்பியத்தைக் கொண்டும், அஃதிலக்கணமாக எழுந்த சங்க இலக்கியங்களைக் கொண்டும் நோக்குமிடத்து, மக்கட்டாயமன்றி வேறுதாயமுறை தமிழ்மக்கள் அறியாததென்பது மலையிலக்காகும். தமிழ்நாட்டுத் தலைமக்களின் மணச்செய்திகளையும் வாழ்க்கைநிலைகளையும் களவியல்கற்பியல்களாலும் பிறவியல்களாலும் கூறும் தொல்காப்பியனார், தலைவனுர் தலைவியும் தெய்வங்கூட்டக் கூடியபின் கற்பியன்முறையில் நின்றொழுகித் 'தாயத்தின் அடை' தற்குரிய புதல்வன் பயந்து இல்வாழ்க்கையின்மகிழ்தலும், அவ்வாழ்க்கையிறுதியிலே—

“காமஞ் சான்ற கடைக்கோட் காலை
எமஞ் சான்ற மக்களோடு துவன்றி
அறம்புரி சுற்றமொடு கிழவனுங் கிழத்தியும்
சிறந்தது பயிற்ற லிறந்ததன் பயனே”

என்றபடி வீட்டுநெறியிற் பயிறலுமாகிய தமிழ்வழக்கினை விளங்கக் கூறுகின்றார். இம்முறை, தமிழரசர் முதலிய தலைமக்கட்கெல்லாம் பொதுவாக அமைந்ததேயாம். அவ்வரசருள்ளும் மக்களுள்ளும் ஒரு சாரார்மட்டும் வேறுதாயமுறையில் ஒழுகியவராயின், தமிழ்கூறுநல்லுலகத்து வழக்காகிய அதனையும் தொல்காப்பியனார் தெளிவுபடக் கூறாமற்போகார் என்பது ஒருதலையாம்*. அங்ஙனம் ஒருகுறிப்பும் மருமக்கட்டாயம்பற்றி அவர்குறியாததோடு, 'தந்தையரொப்பர்மக்

* தொல்காப்பியனார் கூறியனயாவும், சேந்தமிழ்நாடு என்ற ஒருசார் தமிழகப்பகுதியின் வழக்குக்களே என்றும், சேரமண்டலம் அதனின்வேறு பட்ட வழக்குடைய நாடென்பதே ஒருதலை என்றுங்கூறித் தம்கொள்கையை அமைக்க முயல்வர் மருமக்கட்டாயவாதியர். இதுவரை செந்தமிழறிஞர் எவருமே நின்றிராத புதியகருத்து இது! “வடவேங்கடத் தென்குமரியாயிடைத், தமிழ்கூறும் நல்லுலகத்தின்” வழக்கையுஞ் செய்யுளையும் அடிப்படையாகக்கொண்டு, அவை செந்தமிழ்நிலத்து நூல் வழக்குக்களுடன் பொருந்துமாறு வைத்துத் தொல்காப்பியனார் தம்பெருநூலை இயற்றியவர் என்று கூறிய பனம்பாரனார் பாயிரத்தோடும், ‘வண்பொழில்முவர் தண்பொழில்

கள்' 'புதல்வற்பயந்த புனிது' 'மக்களொடு துவன்றி' என்றிவ்வாறெல்லாம், தாயவுரிமை ஒளரஸபுத்திரர்க்கே உரியதென்று தெளியவைத்தலுங் காணலாம். அன்றியும், தந்தையொடு மக்கள்பெயரிணையும் ஒட்டியற்பெயர்வழக்கிற்கு எழுத்ததிகாரத்துள் 347 - முதல் 351 - வரையுள்ள சூத்திரங்களில் விதி கூறி அவ்வாசிரியர் விளக்குதல் நன்கறியலாம். அச்சூத்திரங்களுள்—

“அப்பெயர் மெய்யொழித் தன்கெடு வழியே
நிற்றலு முரித்தே யம்மென் சாரியை
மக்கண் முறைதொகூஉம் பெயர்வாயி னான்”

என்பதும் ஒன்று. தந்தைபெயர்க்குப்பின் மக்கள்பெயர் வருமிடத்து அத் தந்தைபெயரின் ஈற்றிலுள்ள 'அன்' இயல்பாதலேயன்றி, அதுகெட்டு 'அம்' ஆதலும் உண்டு என்பது இச்சூத்திரக்கருத்து. ஈண்டு மக்கள் என்றது தந்தையரைநோக்கி வந்ததேயாகும். 'தந்தையரொப்பர் மக்கள்' 'கிழவனுங்கிழத்தியும்...மக்களொடு துவன்றி' எனப் பிறுண்டும் ஆசிரியர் இந்நோக்கத்துடன் கூறுதல் காண்க. மகன், மகள் என்ற இருபாலாரும் அடங்க ஆசிரியர் 'மக்கண்முறை தொகூஉம்' என்றார். இதற்கு உதாரணங்கள் மேலே பலவாகக் காட்டப்பட்டன. இங்ஙனம், இருபாற்பட்ட மக்களின் இயற்பெயர், 'தந்தை' என்ற சொல்லையும் தந்தையின் இயற்பெயரையும் முன்னும் பின்னும் அடுத்தவரும்போது உண்டாம் புணர்ச்சிவிதி கூறுதலே ஆசிரியர் கருத்தாதலே மேற்குறித்த எண்ணுள்ள ஐந்து சூத்திரங்களாலும் நன்கறியலாம். அதனால், சேந்தன் பூதன், சேந்தம்பூதன்; அந்துவஞ்செள்ளை, பட்டர்பிரான்கோதை—என்பனபோன்ற ஒட்டியற்பெயர்கள் இயல்பீறாகவும் திரிந்தும் சேந்தனுக்குமகன் பூதன், அந்துவற்குமகன் செள்ளை, பட்டர்பிரானுக்குமகன் கோதை என்றிம்முறையே பொருள்படுவனவன்றி,* வேறு முறைப்பொருட் குரியனவல்ல என்பது தேற்றமாகும். இத்தகையபெயர்கள்—மாந்தரஞ்சேரல், குட்டுவஞ்சேரல், குட்டுவன்கோதை எனச் சேரவேந்தரிடைவரைப்பின், 'நாற்பெயரெல்லையகத்தவர் வழங்கும்'யாப்பினைத் தாம் மொழிவதாகத் தொல்காப்பியரே கூறியதனோடும், அவற்றைப் பின்பற்றி மொழிந்த ஆசிரியர்பலருடைய கருத்துக்களோடும் மாறுபடும்படி, அன்றோர் சேரநாட்டைத் தமிழ்வுழக்கற்ற நிலமாகக் கொண்டதற்கு, தொல்காப்பியக்கூற்று முழுதும் தங்கொள்கையோடு பெரிதும் முரணாதலே காரணம் என்பது யாவர்க்கும் விளக்கமாகும்.

* “சங்கரனுக்கு மகனாயுள்ள சாத்தன்-சங்கரஞ்சாத்தன்” என்றார் வீரசோழியவுரைகாரரும் (தொகைப். 1. உரை).

யும் காணப்படுவனவாம். மாந்தரன் என்ற சேரனொருவன் உளனென்பது ‘அறன்வாழ்த்த நற்காண்ட விறன்மாந்தரன்’ என்பதனால் அறியத்தகும். “மாந்தரன் புதல்வனாதலின் இவனுக்கு (மாந்தரஞ் சேரலிரும்பொறைக்கு) இப் பெயர் வந்தது” என்று மகாமகோபாத்தியாய - ஐயரவர்களும் இத் தொகைப்பொருளை விளக்குதல் காண்க.* இனி, குட்டுவஞ்சேரல் என்பதற்குக் குட்டுவற்குமகன் சேரல் என்பது பொருள். இப்பெயருடையான் செங்குட்டுவன் மகன் என்பது பதிற்றுப்பத்தின் ஐந்தாம்பதிகத் திறுதிவாக்கியத்தால் அறியப்படும். செங்குட்டுவனைக் குட்டுவன் என்றே கூறுவர் பரணர் முதலியோர். அதனால், அவன்மகனும் குட்டுவனென்ப படாநாதலின், தந்தையாகிய (செங்)குட்டுவற்கு மகனை சேரல் என்பதே குட்டுவஞ்சேரற்குப் பொருளாம் என்க. பிற்காலத்தே கேரளநாடாண்ட வேந்தரும்—ஹீவல்லவன்கோதை, கருநர்தடக்கன் என்றும், அவர் மனைவியர் முறையே ஆதிச்சனுமையம்மை (சேரமாதேவி), முருகஞ்சேந்தி (ஆய்குலமாதேவி) என்றும் இத்தகைய ஒட்டியற்பெயர்களால் வழங்கப்படுதலைச் சாஸனங்களிலே பெருக்காணலாம். இவையும், மேற்கூறியவாறு தந்தையரும் மக்களுமாக விரிக்கற்பாலன. மலைநாட்டு அரசர்தலைவர்கட்குள் மட்டுமன்றி அந்நாட்டுக் குடிமக்களுள்ளும் இவ்வகைப் பெயர்கள் அசாதாரணமாக வழங்கிவந்தன என்பதற்கு, அக் கேரள நாட்டுள்ள எண்ணிறந்த தமிழ்ச்சாஸனங்களே போதிய சான்றாகும்.† ஏனைத் தமிழ்நாடுகளிலோ இவ் வொட்டியற்பெயர்கள் அத்துணையாகக் காணப்படுவனவல்ல. இவ்வாறு அரசரையும் அவர் குடிமக்களையும் தந்தையருடன்சார்த்தி அநாதிகாலமாக வழங்கிவரும் குடமலைநாடு, பிற்கருத்துப்படி மருமக்கட்டாயத்தையே பழைமையாக உடையதாயின், தமிழ்கூறு நல்லுலகத்து அடங்கிய அந்நாட்டு வழக்குமிகுதிநோக்கி—‘ஒட்டியற்பெயர்கள் தந்தைமக்களையெய்ன்றி, மாமன்மருகரையும் உணர்த்துவன’ என்ற கருத்தமைய ஆசிரியர் சூத்திரம் அமைத்துக்காட்டத் தவறுவரோ? “இயற்பெயர் முன்னர்த் தந்தைமுறைவரின்” என்று தொடங்கி, அத்தந்

*புறநானூறு, பாடப்பட்டோர்வரலாறு, பக். 66. (‘சேரமான் மாந்தரஞ் சேரலிரும்பொறை’ பார்க்க.)

† இவற்றுள் ஒருசாஸனத்துக் கண்ட ஒட்டியற்பெயர்கள் வருமாறு.—பாண்டன் சங்கரன், சேந்தன் நாகன், குமரன் அச்சுதன், மணியன்கண்டன், சடையன் நாராயணன், கண்டந் துப்பிரமணியன், சங்கரன்சடையன், கடம்பந்தாயன், நக்கன் மாதவன், கண்டன் சாத்தன், சீதரந் குமரன், கண்ணஞ் சாத்தன்—என்பன (T. A. S. I, p. 199).

தையே அதிகாரப்பட்டுவரப் பின் ஐந்துகுத்திரங்களையும் தொல் காப்பியனார் அமைத்துச்செல்லுதலால், தந்தையும் மக்களுமன்றி வேறு முறைச்சொற்கள் அச்சுத்திரங்களிடையே புகுதற்கில்லை. ஆகவே, சேந்தம்பூதன் என்றற்போன்றவை சேந்தன்மருகன் பூதன் என்பதுமுதலிய பொருளில் அவர்காலத்து வழங்கினவல்ல என்பது தேற்றமாகும். அன்றியும், முருகன்மருமகள் சேந்தி, அந்துவன் மருமகள் செள்ளை என்ற பொருளிலன்றி, முருகன்மகள் அந்துவன் மகள் என்ற பொருட்கண் முருகஞ்சேந்தி, அந்துவஞ்செள்ளை என்று சேரநாட்டரசியர்பெயர் வழங்குதலை மேலே தெளிய விளக்கியுள்ளேன். அதனால் முற்காலத்தும் பிற்காலத்தும் சேரநாட்டுவழங்கிய ஒட்டியற்பெயர்கள் யாவும் தந்தையர்க்கும் அவர்பெற்ற மக்கட்குமுள்ள முறையைக் காட்டுவனவேயன்றிப் பிறவாறில்லை யென்பது விளக்கமாகும். இங்ஙனம் தந்தைமக்களையே குறித்து வருதற்கு மலைநாட்டுப் பெருவழக்கும், சங்கச்செய்யுளாகிய பேரிலக்கியங்களும் தொல்காப்பியப் பேரிலக்கணமும் தக்கசான்றாககிற வால், மருமக்கட்டாயமே மலையாளத்தின் அநாதிவழக்கென்பார் கூற்று முற்றிலும் பொருத்தமற்றதென்க. எனவே, தொல்காப்பியர்வாய்மொழிகளாலும் ஒட்டியற்பெயர்க்கு அவர்கூறிய விதிச்சுத்திரங்களாலும் வண்புகழ்மூவர் தண்பொழில்வரைப்பாகிய தமிழகத்தில் மக்கட்டாயமே தமிழரசர் மூவர்க்கும் உரியது என்பது மலையிலக்காகின்றது.

[சேர்தாயமுறையும் சாஸனவழக்கும்]

சேரரின் கிளையினரான அதிகமான்கள் மக்கட்டாயமுறையினரே என்பது முன்னர் விளக்கப்பட்டது. அச்சேரரின் நேர்வழியினராய்க் கொங்குமண்டலத்தையும் குடமலைநாட்டையும் கி. பி. 7, 8 - ம் நூற்றாண்டுக்குப்பின்பு ஆட்சிபுரிந்த சேரவேந்தரும் அம் மக்கட்டாயிகளே என்பது சாஸனவழியாலும் நன்கறியக்கிடப்பதாம். உத்தேசம் 10 - ம் நூற்றாண்டதான நாமக்கல் - தாமிரப் பட்டயமொன்றிற் கண்ட சேரவமிசாவளியிலே—

(1) மணிசுட்டுவன், அவன்மகன் (2) கோதை, அவன்மகன் (3) இரவி I, அவன்மகன் பல்லராஜகுமாரியைமணந்த (4) கண்டன், அவன்மகன் கங்கராஜபுத்திரியை மணந்த (5) இரவி II, அவன்மகன் (6) கண்டன் II

என அரசர் அறுவர் கூறப்பெற்றுள்ளார்.* இவரெல்லாம் மருகன் முறையில் அரசுசெய்தியவர் அல்லர் என்பது தெளிவாக அறியப்

* M. E. R. 1906, p. 75; 1912, p. 54.

படுவதாம். இவருள், (5) இரவி II என்பான் 'ஸ்தாணுரவி' எனவும் வழங்கப்படுவன். முதலாம் ஆதித்தசோழன் (கி.பி.880-907) காலத்தவன் இச்சேரன். இவன்மகன், (6) கண்டன் II என்பான்கோக்கண்டன் வீரநாராயணன் எனவும் சாஸனங்களிற் கூறப்படுகின்றான். இவன் முதற் பராந்தகசோழனுக்குச் சமகாலத்தவன்*. இவரும் இவர்புண்ணேரும் கொங்குமண்டலமுட்படச் சேரநாடுமுழுமையும் ஆண்ட சேரவேந்தர்களே என்பது சாஸனங்கள் பலவற்றாலும்† தெளிய அறியப்பட்டது. ஆகவே, மக்கட்டாயமே சேரர் கொண்டொழுக்கிவந்த பழையமுறை என்பது மலையிலக்காதல் காண்க.

V. முடிவுரை.

இதுகாறும் விரிவாகக் கூறிப்போந்தவற்றால், படைப்புக்காலந் தொட்டுவரும் பழந்தமிழ்க் குடியினராய் முடிசெழுவேந்தர் மூவரும் வழக்கவொழுக்கங்களாலும் மனோபாவனையாலும் பெரிதும் ஒற்றுமையுந்தொடர்புங் கொண்டிருந்தவரே என்பது பண்டைநூல்களால் தெளிய அறியப்படுதலின், அவருள் சோழபாண்டியரை விலக்கிச் சேரராகிய ஒருசிரிவினர்க்குமட்டும் பிற்காலத்துண்டாகிய புதிய தாயமுறையைப் புகுத்துவது கற்பனையாகுமேயன்றிச் சரித்திரவுண்மைக்குச் சிறிதும் உரியதன்று என்பது தெளிய அறியத்தக்கது.

குறிப்பு

தமிழ்ச்சரித்தரையின் முக்கியமான பகுதிகளுள் தமிழ் மூவேந்தரின் தாயமுறையும் ஒன்றாதலின், அதுபற்றி எகிழ்ந்த ஐயங்களீங்கி உண்டைவிளங்கவே இவ்வழக்குக்கட்டுரை ஆராய்ச்சித்தொகுதியுட் சேர்க்கப்பெற்றது. இது செந்தமிழில் வெளிவந்த சிலமாதங்கட்குப்பின், இதற்குமுறுப்பாக அப்பத்திரிகையில் வெளியிடப்பட்ட கட்டுரையொன்று உண்டு. அதனுள்—இவ்வாசிரியர் கூறாத கருத்துக்களை ஏறிட்டும், கூறிய கருத்துக்களைத் திரித்தும், மருமக்கட்டாயவாதியர் கருத்துக்களைச் சமயோசிதமாக மாற்றியும், இவ்வாசிரியர்கூறிய எதிர்வாதங்களில் முக்கியமானவற்றை நெகிழவிட்டும் போந்தவை பல. பண்டையோர் எழுதிய உரைப்பகுதிகளை இவ்வாசிரியர்கூற்றாகவே கொண்டு மறுத்தவை சில. வசைகளையும் விதணடைகளையும் வளம்படப் பெருக்கிப் புடைக்கலோ மிகப்பல. இத்

* I. M. P. Cb. 107; 196; Tv. 80, 90.

† இவ்வாராய்ச்சித்தொகுதி, 252 - 3; 259 - ம் பக்கங்கள் காண்க.

தகைய முறைகளைக் கையாளுவதும், அம்முறையின் தகுதியின்மை பற்றி எதிர்வாதிகள் அதனைப் பொருட்படுத்தாது நெகிழ்விடுவராயின், அதனே தம் வெற்றிக்குறியாகக் கொண்டு ஆரவாரித்துமகிழ்வதும் இக்கால வாதியர்சிலரின் இயல்புகளாக உள்ளன. இதுவே அவர் விரும்புவதாயின் ‘அவ்வளவின் அவர் மகிழ்க.’ அதனால், இக்கட்டுரையுட் கண்ட முடிவுக்கு நேரும் இழுக்கொன்றுமே இல்லை. தூசிமானமின்றிச் சரித்திரச்செய்திகளைப் பழைய பிரமாணங்களைப் பெல்லார் துணைக்கொண்டு ஆராயவல்ல நல்லறிஞர், உண்மைகளை உணரவல்லர் என்பது திண்ணம். மேற்குறித்த மறுப்புக்கட்டுரையிற் பிறர்க்கு ஐயம் நிகழக்கூடியவற்றுக்கெல்லாம் தக்க சமாதானங்கள் இப்பதிப்பினுள் விளக்கமாக ஆங்காங்கு ஆசிரியரால் மூலத்தும் கீழ்க்குறிப்பினும் வரையப்பட்டுள்ளன.

26. இளம்பூரணவடிகள்*



இப்பெரியோர், பழைய தமிழிலக்கண நூலாகிய தொல்காப்பியதற்கு முதன்முதல் உரையிட்ட ஆதியுரைகாரர். ஆதியுரையாளர் என்பதுபற்றியே உரையாசிரியர் என்னும் பொதுப்பெயரே இவர்க்குரிய சிறப்புப்பெயராக வழங்குவதாயிற்று. பிறர் உட்புகுந்து காணமுடியாவண்ணம் இருண்டுகிடந்த தொல்காப்பியம் என்னுஞ் சாக்கறையுள் தம்மறிவென்னும் அவிசாவிளக்கைக் கொண்டு தருவி, ஆங்கே குவிந்துகிடந்த அரதனக்குவியல்களை உலகிற்கு முதலில் விளக்கிக்காட்டிய பெருந்தகையார் இவரே. இவர்க்குப்பின்வந்த உரைகாரரது செய்கையெல்லாம், தொல்காப்பியச் சாக்கறையில் இவ்வடிகள் ஏற்றிவைத்திருந்த நந்தாவிளக்கினுதவியால், அங்கிருந்த அரதனக்குவியல்களைக்கண்டு வியந்ததும், அவ் வரும்பெறற்பொருள்களை மாசுக்கீகித் தூசிபடியாவண்ணம் சுத்தஞ்செய்துவைத்ததுமேயாகும். பின்வந்த சேனாவரையர்முதலிய பிரபல ஆசிரியர், இளம்பூரணவடிகள் ஒரோவிடங்களிற் றவற்பதை யறிந்தவராயினும், அதுபற்றி அவ்வடிகள்பால்வைத்த மதிப்பை மாற்றினவரல்லர். உரையாசிரியர் கொள்கையைச் சேனாவரையர் மறுக்க நேரும் இடங்களில் “அவர் பிறர்மதம்பற்றிக் கூறினாரென்க” எனவும், “மாணக்கர்க்கு உய்த்துணரவைத்தல் அவர்க்கியல்பாகலாற் செய்யுண்முடிபென்று கூறராயினார்” எனவும், “உரையாசிரியர்க்கு அது

* செந்தமிழ், தொகுதி - 4, பகுதி - 7 (1906).

கருத்தன்றென்க” எனவும் இவ்வாறே—எவ்வளவு அச்சத்துடனும் டரியாதையுடனும் எழுதுகின்றாரென்பதைச் சேனாவரையத்தால் அறியலாம். அறிதற்கரிதாகிய தொல்காப்பியக்கடலைத் தம்மதிவலி கொண்டு கடைந்து முதன்முதல் இலக்கணவழிமுதம் அளித்த பெரியார் மானுடவியற்கைக்குற்ற தவறுகளுடையராதல்பற்றி இகழற் பாலரல்லரென்பதும், பெருங்காரியமொன்றைத் தொடங்குவோர் ஒரோவழிமயங்குதல் மானிடவியற்கையில் அமைந்த குறையேயன்றிப் பிறிதன்றென்பதும் சேனாவரையர் முதலியோரது மேலான கொள்கைகளாகும். இவ்வாறே சிவஞானமுனிவர், சேனாவரையர் கொள்கைகள்சிலவற்றை மறுக்க நேர்ந்தவிடத்தில், அவரைப்பற்றி எழுதிய அழகிய வசனங்கள் இவ்வரையாசிரியர்க்கும் ஏற்கும்; அதுவருமாறு:—

“அவர் (சேனாவரையர்) இன்னும் ஒரோவிடங்களில் இவ்வாறே மயங்கிக் கூறுவர். அங்ஙனம் ஒரோவழி மயங்குதல்பற்றி அவரை இகழ்க. (சிலர்)போல யாம் பிடித்ததே சாதிப்பேமென்னுஞ் செருக்கால் யாண்டும் மயங்காமையின், முக்குணங்களும் மாறிமாறி வருதலின், எனைத்துணை நுண்ணறிவாளரும் ஒரோவழி மயங்குதல் இயல்பென்க. இக்கருத்தேபற்றியன்றோ “அரியகம் ருசற்றார் கண்ணுத் தெரியுங்கா, லின்மையரிதே வெளிது” “குணநாடிக் குற்றமு நாடி யவற்றுண், மிகைநாடி மிக்க கொளல்” என்றார் தெய்வப்பலமைத் திருவள்ளுவ நாயனருமென்பது. இங்ஙனமாகலின், வடமொழியினும், ஆசிரியர் பாணினியார் தொல்லாசிரியர் சூத்திரர்களுட் சிலவற்றைத் தம்முடைய சூத்திரங்களால் எடுத்தோதி மறுத்து வேறுவிதி கூறுவர். அவர் சூத்திரர்களுட் சிலவற்றை ஆசிரியர் வரூசியார் எடுத்தோதி மறுத்து வேறுவிதி கூறுவர். அவ்விருவரையும் ஒரோவிடங்களில் ஆசிரியர் பதஞ்சலியார் எடுத்தோதி மறுத்து வேறுவிதி கூறுவர். அதுபற்றி அவர் இசைப்படார் என்க” என்பது.

இளம்பூரணவடிகள் தொல்காப்பியமுழுமைக்கும் உரைசெய்தவரென்று தெரிகின்றார். எழுத்தக்கிரவுரை முன்னரே அச்சேறியுள்ளது.* சொல்லதிகாரவுரை, கையெழுத்துப்பிரதியில் இச்சங்க முதலிய சிலவிடங்களிலுண்டு. பொருளதிகாரத்தில் செய்யுளியற்கு

*“தென்னவற் பெயரிய துன்னருந் துப்பிற், ரென்முது கடவுட் பின்னர் மேய,பொருந்” என்னும் மதுரைக்காஞ்சியடியுரையில், “இராவணன் தென்(றிசை) ஆளுதல் பாயிரச்சூத்திரத்து உரையாசிரியர் கூறிய உரையானுமுணர்க” என நச்சினுர்க்கினியர் கூறியவாறு, அச்சிட்டெள்ள எழுத்ததி கார இளம்பூரணத்திற் காணப்படவில்லை. இதன் காரணம் தெரிந்திலது.

† இது, திருவாளர் கா. நமச்சீவராய முதலியாரவர்களாற் சில்லாண்டு கட்டுமுன் வெளியிடப்பெற்றுள்ளது.

மட்டும் உரையாசிரிய ருரையுண்டென்பது, ‘செந்தமிழி’ல் வெளிவந்த தொல்காப்பியச்செய்யுளியல் நச்சினர்க்கினியத்தின் கீழ்க்குறிப்புச்சிலவற்றால் வெளியாகிறது. ஏனையபகுதிக்கும் உரையுண்மை இனி அறியப்படவேண்டும்.*

உரையாசிரியர் துறவுபூண்ட பெரியாரென்பது, அடியார்க்கு நல்லார் சிலப்பதிகாரத்திலே “உரையாசிரியராகிய இளம்பூரணவடிகள்” எனக் கூறுதலாலும், ‘அடிகளென்றது துறத்தலான்’ என அவரே ‘அடிகள்’ என்றசொற்குப் பொருளுரைத்தமையானும் தெளிவாகின்றது.

இனி, நன்னூலியற்றிய பவணந்திமுனிவர், தம் சூத்திரங்கள் சிலவற்றை, இளம்பூரணவடிகள் உரைக்கருத்தைத்தழுவின இயற்றிப்போந்தமையால், பவணந்திக்கு முந்தியவர் உரையாசிரியர் என்பது துணியப்படும். உரையாசிரியர் கொள்கைகள்சிலவற்றைப் பிரபல நியாயங்காட்டிச் சேனாவரையர் மறுத்துப்போந்தவற்றில் ஒன்றையுந்தழுவாதே உரையாசிரியருரைக்கணக்க நன்னூலார் சூத்திரித்துச்செல்லுதலின், அச்சேனாவரையர் நன்னூலார்க்கும் பிற்பட்டவராகவே தெரிகின்றார். இதற்கோருதாரணம் வருமாறு:—

“எப்பொரு ளாயினு மல்ல தில்லெனின்

அப்பொரு ளல்லாப் பிறிதுபொருள் கூறல்”

“அப்பொருள் கூறிற் கூட்டிக் கூறல்”

எனவரும் தொல்காப்பியக் கிளவியாக்கச் சூத்திரங்களிலே “அல்ல தில்லெனின்” என்பதற்குத் ‘தன்னுழையுள்ளதல்லதை இல்லெனின்’ எனவும், ‘அப்பொருளல்லாப் பிறிதுபொருள் கூறல்’ என்பதற்கு ‘இனப்பொருள் கூறுக’ என்றும் உரையாசிரியர் கூறிய பொருளையே, பவணந்திமுனிவர்,

“தம்பா லில்ல தில்லெனி னினனா

யுள்ளது கூறியு மாற்றியு முள்ளது

கூட்டியு முரைப்பர் சொற்சுருங் குதற்கே”

எனத் தழுவிருரைத்தார். சேனாவரையர் அச்சூத்திரத்து வரும் ‘அல்லதில்லெனின்’ என்பதற்கு ‘அல்லதில்லென்னும் வாய்பாட்

* பொருளதிகார முழுதுக்கும் உரிய இளம்பூரண ருரை, சென்னை யூனிவர்ஸிடி தமிழ்ரீடர் ஸ்ரீமான்: எஸ். வையாபுரிப் பிள்ளையவர்களால் ஆராயப்பெற்றச் சமீபத்தில் வெளியிடப்பட்டுள்ளது.

டாற்கூறின்' என மிகச்சிறந்த பொருள்கூறி, உரையாசிரியருரை பல படியாலும் வழுவதலை விளக்கியிருக்கின்றார். பவணந்தி முனிவர், சேனாவரையர் கூறிய உரைப்பொருளை அறிந்தவராயின், சீரிய அச் சேனாவரையக்கருத்துக்கேற்பவே சூத்திரித்திருப்ப ரென்பதில் ஐயமில்லை. இவ்வாறே சேனாவரையரது உயர்ந்த உரைக்கருத்தை யன்றியே உரையாசிரியருரைக்கேற்ப நன்னூலார் கூறிச்செல்லுதலைப் பல்லிடத்துங் காணலாம். இவற்றால் சேனாவரையர்க்கு முற்பட்டவர் பவணந்தியாரென்பதும்,* அப்பவணந்திக்கும் முந்தியவர் இளம்பூரணவடிகளென்பதும் வெளியாகின்றன. பவணந்திமுனிவர், இப்போது மைசூர் ராஜ்யத்தைச் சார்ந்துள்ள குவளாலபுரத்து (கோலார்) அரசனும் இற்றைக்கு 750 - வருஷத்துக்குமுன்னிருந்தவனுமாகிய “அமராபரணன் சீயகங்கன்” காலத்தவராதலால் இளம்பூரணவடிகள் அக்காலத்துக்கு முற்பட்டவராதல் வேண்டும். இவை நிற்க.

அச்சிடப்பட்டுள்ள இறையனார் களவியலுரைக்கும் இளம்பூரணவடிகட்கும் ஏதாவது தொடர்பிருத்தல் கூடுமோ என்பது நெடுங்காலமாக எனக்குள் நிகழ்ந்துவரும் ஆராய்ச்சியாகும். இதற்குரிய காரணங்கள் பல. இவ்விஷயத்தைச் சிறிது இவ்விடத்து விரித்துரைக்க விரும்புகின்றேன்.

இப்போதுள்ள இறையனார்களவியலுரை, கடைச்சங்கத்தாராகிய நக்கிரனார் இயற்றியதென்ற கொள்கையில் ஐயம்பெரிது முண்டாதலைப்பற்றிப் பலர் எழுதி வெளியிட்டிருக்கின்றனர். இவ்விஷயமாகக் காலஞ்சென்ற ஸ்ரீ வி. கனகசபைப்பிள்ளையவர்களும், சென்னை ஞானசாகரபத்திரிகையில் அதன் பத்திராசிரியரோடு யானும் சில வருஷங்கட்குமுன்னர் ஆராய்ந்தெழுதியுள்ளோம். சென்றமாதத்துத் தஞ்சைத்தமிழகத்திலும் ஸ்ரீமத் - து. அ. கோபிநாதராயரவர்கள் அவ்வுரைப்பற்றிய விபாசமொன்று வரைந்திருக்கின்றார். இப்போதுள்ள களவியலுரை, நக்கிரனார் செய்த உரையின் வேறுதல்வேண்டுமென்பதற்குக் கூறப்படுங்காரணங்கள், பிறரால் நியாயமுறையினின்று மறுக்கப்படக்கூடியவையென்று தோற்றவில்லை. ஏனெனில், அக்களவியலுரையிலே, நக்கிரர் செய்த உரையைப்பற்றி யெழுதுமிடத்து:—“அதனால், உப்பூரிசூழ்கிழார் மகனாவான் உருத்திரசருமன் செய்தது இந்நூற்குரை என்பாரு

* ‘சாஸனத்தமிழ்க்கவி சரிதம்’ என்ற நூலுள், ‘சேனாவரையர்’ என்ற தலைப்பின்கீழ், அவ்வுரையாளர்காலம் இவ்வாசிரியரால் விளக்கப்பட்டுள்ளது.

முளர். அவர் செய்திலர்; மெய்யுரை கேட்டாரென்க. மதுரை ஆல வாயிற்பெருமானடிகளாற் செய்யப்பட்ட நூற்கு நக்கீரனரால் உரைகண்டு குமாரசுவாமியாற் கேட்கப்பட்டதென்க. இனி உரை நடந்தவாறு சொல்லுதும்” என்று தொடங்கி, பின்பு, நக்கீரனார் முதலாக நீலகண்டனூர்காறும் உரைநடந்துவந்த பத்து ஆசிரிய பரம்பரையுங்கூறி, ‘இங்ஙனம் வருகின்றதுரை’ என்று பாயிரத்துள் உரைக்கப்பட்டிருத்தலோடு, நூலினுள்ளே ‘மேற் பாயிரத்துளுரைத் தாம்’ என்று இருமுறை எழுதப்பட்டுமுள்ளது. இவற்றால், நக்கீரனார் கண்ட களவியலுரை நெடுங்காலமாக ஆசிரியபரம்பரையிலே வழங்கிவந்ததை, நீலகண்டனூர்க்குப் பிற்பட்டுவந்த உரையாளரொருவர் உரைநடையில் எழுதிவைத்தாரென்பதும், அவ்வாறெழுதியவர்காலத்திலேயே, ஆதியுரைசெய்தவர், நக்கீரனாரா அன்றி உருத்திரசன்மரா என்னும் ஐயமிருந்ததென்பதும், அக்களவியற்பாயிரமும் நூலுஞ் செய்தார் ஒருவரேயென்பதும் நன்கு அறியப்படுகின்றன. இவற்றைக் குறித்த விவகாரத்தை ஞானசாகரமுதற்பதாமத்து சு-ம் இதழிலும் நன்கு விளக்கியுள்ளேன். இவ்வாறு ஆசிரிய பரம்பரையில் வந்த நக்கீரனாரை, பாண்டியன் நெடுமாறன் காலத்துக்குப் பிற்பட்ட பழைய உரையாசிரியரொருவராலே எழுதப்பட்டிருத்தல் வேண்டும். ஏனெனில், அக்களவியன் மேற்கோட்செய்யுட்களில் நெடுமாறனென்னும் பாண்டியன் நெல்வேலிப்போர் வென்றவனென்று கூறப்பட்டிருத்தலோடு, உருசு, உகை-ஆம் பாடல்களில் அப்பாண்டியன் சிவபத்தியிக்காகாகவுங் குறிக்கப்பட்டுள்ளான். இங்கே காட்டிய நெடுமாறனென்னும் பெயருடைமையும், நெல்வேலிப்போர்வென்றமையும், சிவபத்தியிக்குடைமையுமாகிய மூன்றும்—சிவனடியாருள் ஒருவராகவைத் தெண்ணப்படுபவரும் திருஞான சம்பந்தமூர்த்திகள் காலத்தோருமாகிய “நெல்வேலி வென்ற நின்ற சீர்நெடுமாற” நரபனாரே அக்களவியன் மேற்கோட்செய்யுளிற் கூறப்பட்டவரென்பதை மெய்ப்பிக்கின்றன. எனவே, அப்பாண்டியனைப் பற்றிய பாடல்களை மேற்கோள்புரிந்த களவியலுரைகாரர், ஞானசம்பந்த சுவாமிகள் காலத்தாராகிய நெடுமாறநாயனார்க்கும் பிற்பட்டவராதல் ஒருதலையாம். அஃதாவது, இற்றைக்கு 1200-வருஷங்கட்குப் பின்பு என்பதே.

மேலே கூறியவாறு, இறையனார்களவியலுக்கு நக்கீரனாரையேயன்றி, பிற்காலத்தாசிரியரொருவரால் எழுதப்பட்ட உரையுமுண்டென்பதற்கு முன்னூற் பிரமாணமும் உண்டு. தொல்காப்பியமரபியு

லில், “வினையினிங்கி” என்னுஞ் சூத்திரவுரைக்கண்ணே, பேராசிரியர்* அடியில்வருமாறு எழுதுகின்றார்:—

“என்றார்க்கு முத்துநூலெனப்பட்டன முற்காலத்து வீழ்ந்தனவெனக் கூறித் தொல்காப்பியர் அகத்தியத்தோடு பிறழவும் அவற்றுலவழிநூல் செய்தாரென்றக்கால் இழுக்கென்னையெனின், அது வேதவழக்கொடு மாறுகொள்வார் இக்காலத்துச் சொல்லினும் இறந்தகாலத்துப் பிறபாசண்டிகளும் மூன்றுவகைச்சங்கத்து நான்குவருணத்தொடுபட்ட பிறசான்றோரும் அது கூறார் என்பது; என்னை? கடைச்சங்கத்தாருட் களவியற்பொருள்கண்ட கணக்காயுறாமகனார் நக்கீரர் ‘இடைச்சங்கத்தார்க்கும் கடைச்சங்கத்தார்க்கும் நூலாயிற்றுத் தொல்காப்பியம்’ என்றாராகலானும், பிற்காலத்தார்க்கு உரையெழுத்தினேரும் அதுகூறிக் கரிபோக்கினுராதலானும், அவர் புலவுத்துறந்த நோன்புடையராகலாற் பொய் கூறாராகலானும் என்பது” எனக் கண்டுகொள்க.

இவற்றுள்ளே, நக்கீரனாகூற்றை முதலிற்சொல்லிப் பின்னர், ‘பிற்காலத்தார்க்கு உரையெழுத்தினேரும் அதுகூறிக் கரிபோக்கினுராதலானும்’ என்று குறித்திருத்தலால், நக்கீரர் களவியற்பொருள்கண்டு நெடுங்காலமானவாறே அந்நூற்கு மற்றோராசிரியரால் உரைசெய்யப்பட்டிருந்ததென்பதும், அவர் முந்தியநக்கீரர் கூற்றுக்களையும் எடுத்துச் சொல்லியுள்ளாரென்பதும் காதலாடல்கமாக விளங்குவனவன்றோ. இனி, அப் ‘பிற்காலத்தார்க்குரைசெய்த’வரைச் சுட்டி ‘அவர் புலவுத்துறந்த நோன்புடையராகலாற் பொய்கூறாராகலானும்’ என்னுந்தொடர்மொழி† அடுத்துவருதலால் அக்களவியலுரைகாரர் துறவுபுண்டோர் என்பதும் பெறப்படுகின்றது. இவ்வாக்கியத்திலுள்ள ‘அவர்’ என்னுஞ்சுட்டு, தனக்கு முன்னுள்ள ‘பிற்காலத்தார்க்குரைசெய்த’ ஆசிரியரைக் குறிக்குமேயல்லது, அவ்வாசிரியர்க்கும் முன்புள்ள நக்கீரரைக்குறித்தல் ஒருகாலங்கூடாதென்பது மேலே காட்டிய தொடர்மொழிகளை உற்றுநோக்குவார்க்கு நன்கு விளக்கமாம். ஆகவே, களவியலுக்கு நக்கீரனார் கண்ட உரையினும் வேறானவுரை உண்டென்பதும், அது செய்தவர் துறவியென்பதும்

* இம்மரபியற்கு உரைசெய்தவர் பேராசிரியரேயென்பதனை, “அச்சிட்ட தொல்காப்பிய மரபியலுரைகாரர்” என்னுந் தலைப்பின்கீழ், சேதுஸம்ஸ்தானமகாவித்வான்-ஸ்ரீ: ரா. இராகவையங்காரவர்க்கி எழுதிய அரிய ஆராய்ச்சியுரையால் அறிக (செந்தமிழ், தொகுதி - உ, பகுதி - கக).

† “புலவனும் டுறந்து பொய்யா விரதத்து...மெய்வகை யுணர்ந்த விழுமியோர்” (சிலப். 10, 15 - 7) எனச் சைனமுனிவரை இளங்கோவடிகள் இவ்வாறே சிறப்பித்தல் அறியத்தக்கது.

தெளிவாயின. இப் பிற்காலத்துக்களவியலுரைகாரர் இன்னொன்று துணிந்துரைத்தற்கு இப்போது போதிய சான்றுகள் அகப்பட வில்லையாயினும், அவர், “இவ்வாராய்ச்சிக்கெடுத்துக்கொண்ட உரையாசிரியராக இருத்தல்கூடொ” என்பது யான் கொண்டுள்ள ஐயம். அவ்வையத்துக்கு இனி எழுதப்படுபவை ஏதுக்களாகும்.

மரபியலுரை செய்த பேராசிரியர், இக் களவியலுரைகாரரை “புலவுத் துறந்த நோன்புடையராகலாற் பொய்கூறாராகலானும்” எனத் துறவியென்று குறிப்பித்ததற்கேற்ப, இளம்பூரணவடிகளும் துறவுபூண்டவராயிருக்கின்றார். அவ்வடிகள் துறவியெயன்பதை முன்னர் விளக்கினேன். மேலும், களவியலுரையைப் பழைய உரையாசிரியரெல்லாம் எடுத்தாளுதலினின்று அது மிக முற்பட்ட நூலாகத்தெரிதலின், அதனை யியற்றியவர், ஆதியுரையாசிரியர் என்று சிறப்பிக்கப்படும் இளம்பூரணராகவேயிருத்தல் பொருத்தமே யாகும். அன்றியும், களவியலுரையிலுள்ள சொல்லும் பொருளும் உரையாசிரியரது தொல்காப்பியச் சொல்லதிகாரவுரையினுள்ளும் பயில்கின்றன. அக்களவியல் முதற்கூத்திரவுரைமுடிவில் என்மனார் என்னுஞ் சொற்கு—“என்ப என்னும் முற்றுச்சொல் குறைக்கும் வழக்குறைத்தலென்பதனாற் பகரம் குறைந்து விரிக்கும்வழி விரித்தல் என்பதனான் மன் ஆர் என இரண்டிடைச்சொற்பெய்து விரித்து ‘என்மனார்புலவர்’ என்றாயிற்று” என்று முடிபுகுறப்பட்டுள்ளது. இச் சொல்லும்பொருளுமே, சொல்லதிகார முதற்கூத்திரத்திற்கு உரையாசிரியர் எழுதியவுரையினும் பயில்கின்றன. சேனாவரையரும், இவ்வென்மனார் என்னுஞ் சொன்முடிபு உரையாசிரியர் கொள்கையென்றே கூறி மறுத்தனர். களவியலுரைகாரர்க்குமுரிய இவ்வபிப் பிராயத்தை உரையாசிரியருடையதென்றும்பட்டும் சேனாவரையர் கூறியதென்றை? இனிக் களவியல் ஏழாங்கூத்திரவுரையில் “செலவினும் வரவினுங் தரவினுங் கொடையினும்” என்னுஞ் சூத்திரத்துள் “இலேசினான் (வரவென்பதும்) முடியுமாகலின் அமையும்; அதுவாகலினன்றே ‘தூண்டில் வேட்டுவன் வாங்க வாராது’ என்று சான்றோர் சொல்லியதென்பது” என்று கூறப்பட்டுள்ளது. இப்பொருளே “ஏனையிரண்டும் ஏனையிடத்த” என்னுஞ் சொல்லதிகார இளம்பூரணத்தினும் பயில்வதாம். சேனாவரையரும் அச்சூத்திரவுரையில், “தூண்டில் வேட்டுவன் வாங்க வாரா’ தென்பதனை (உரையாசிரியர்) அமைத்தாராகலின், அவர்க்கது கருத்தன்மென்க” என உரையாசிரியர் அமைத்ததாகவே கூறினார். களவியலுரைகாரரும் அமைத்ததொன்றை உரையாசிரியரது கருத்தாகமட்டுங் கூறியதென்றை?

இவ்வாறே வேறுசிலவுமுள. இக்குறிப்புக்களாலும், இளம்பூரணரும் களவியலுரைகாரரும் ஒருவர்போலும் என்று கருத இடமுண்டா கின்றது இனி, அடியார்க்குநல்லார் “நெடியோன்துன்றமும் தொடியோள் பௌவமும்” என்னுஞ் சிலப்பதிகாரவடியுரையிலே பின் வருமாறு எழுதுகின்றார்:—“குமரியாறு கடல்கொண்டசெய்தி எற்றூற் பெறுதுமெனின்—நக்கீரர் உரைத்த இறையனார் பொருளுரையானும் இளம்பூரணவடிகள் முகவுரையானும் பெறுதும்” எனக் காண்க. இத்தொடர்மொழியில் ‘இளம்பூரணவடிகள் முகவுரையானும்’ என்னுமிடத்தில், இன்னதூலின் முகவுரைபென்று அவ்வடியார்க்குநல்லார் குறிப்பிட்டுக்காட்டினரில்லை. அதனால், முன்புள்ள தொடர்கொண்டு அஃது இறையனார்களவியலின் முகவுரைபோலும் என்று கருத இடந்தருகின்றது. ‘இளம்பூரணவடிகள் முகவுரை’ யென்பது தொல்காப்பிய முகவுரையாயின் அதனை அவ்வுரையாளர் சுட்டாது விட்டதென்னையோ? இதனால், அத்தொடர்சொல் நக்கீரனாரையேயன்றி, களவியற்கு இளம்பூரணர்சம்பந்தமும் உண்டென்பதைக் குறிப்பிப்பதாகவே தோற்றுகின்றது.

இப்போது வெளிவந்துள்ள களவியலுரை என்கருத்தின்படி, உரையாசிரியர் செய்ததாகமுடியுமாயின் “கேட்போன், யாப்பு, என்மனார்” முதலியவற்றுக்குத் ‘தெய்வப்புலமை ஈக்கீரனாரைத்தபொருள்களையும் சிவஞானமுனிவர் மறுத்து வேறுரைகூறிப்போந்தார்’ என்று சொல்லப்படுவது முற்றுமாறுவதுடன், அம்முனிவர் மறுத்தனவெல்லாம் உரையாசிரியர் கொள்கைகளையே யென்றுங் கொள்ளப்படும். சிவஞானமுனிவர், களவியலுரைகாரர் கொள்கைகள்சிலவற்றைத் துணிந்துமறுத்ததை நோக்கினும், அவ்வுரை செய்தவர் அத்தெய்வப்புலவரல்லர் என்பதே அம்முனிவர் கருத்தென்று கொள்ளும்படி உள்ளது.

யான் மேலேகூறியவை, களவியலுரைகாரர் இளம்பூரணர்தாமோ என்னும் ஐயத்தை எழுப்புதற்குக் காரணமாயிருந்தவற்றைக் காட்டியபடியாம். இதற்குப் பிறசான்றுகளும் வேண்டியிருத்தலின் இக்கொள்கையே முடிவுடையதென்பது என்கருத்தன்று. ஆயின், இதனை ஈண்டிக்கூறவந்த தென்னையெனின், இப் புதியகருத்து வெளியிடப்பட்டின், அது பின் ஆராயப்பெற்று முடிவடைதற்குங் காரணமாகலாமென்னும் எண்ணங்கொண்டே யென்க.

27. கலிங்கத்துப்பரணிக்குறிப்புக்கள்*



(1) செயங்கொண்டார்

புலவர்பெருமானாகிய செயங்கொண்டார் பாடிய கலிங்கத்துப் பரணியின் வாக்கினிமையும் சொற்செறிவு பொருட்பொலிவுகளும் தமிழறிஞரெல்லாம் நன்கறிந்தவை. இப்பரணி, அபயன் என்ற முதற்குலோத்துங்கசோழன் கலிங்கப்போரில் அடைந்த பெருவெற்றியைப் புகழுமுகத்தால், அச்சோழன்பெருமையையும் அவன் சேனாபதி பெருமையையும் நிலவுலகில் நிலைபெற நிறுத்துவதாம். இந்நூல்வாயிலாகச் செயங்கொண்டார் அபயனுக்களித்த நிலைத்த புகழ்க்கொடை, அவன் அவர்க்கு உதவியிருக்கக்கூடிய நிலையாப்பொருட்கொடையினும் பல்லாயிரமடங்கு பெரிது என்பது சொல்லவும் வேண்டுமோ?

“காவல ரீகை கருதுங்காற் காவலர்க்குப்
பாவலர் நல்கும் பரிசொவ்வா—பூவினிலை
யாகாப் பொருளை யபயனளித் தான்புகழாம்
ஏகாப் பொருளளித்தேன் யான்” (தமிழ்நா. சரி. 115)

என்று, ஒருகால் அபயனிடம் முனிவுடன் இப்புலவர் பாடியதாக வழங்கும் வெண்பாவாலும் இஃது அறியத்தக்கது. சோழராஸ்தானத்தே கூத்தர்கம்பர்களுக்குமுன்பு கவிச்சக்கரவர்த்தி என்ற சிறப்புப்பெயர் பெற்று விளங்கியவர் இப்புலவர்பெருமானே யாவர். இப்பெருஞ்சிறப்பினைக் கூத்தரே—

கலிங்கமேழ் பாழ்போக வென்ற...
பாடற் பெரும்பரணி தேடற்கருங்கவி
கவிச்சக்கர வரீத்தி பரவச்
செஞ்சேவகஞ் செய்த சோழன் திருப்பெயர்”

(குலோத். பிள். 14)

என இரண்டாங்குலோத்துங்கனைப் பாடுமிடத்து வாயாரப் புகழ்தலாலும், அடியார்க்குநல்லார் சிலப்பதிகாரவுரையுள் (5, 76-88), இந்நூற்றாழிசைகளை மேற்கோள்காட்டியவிடத்து எழுதிய குறிப்புக்களாலும், “குலோத்துங்கசோழபெருமாளுக்குத் தீபங்குடி கவிற்சண்டிதன் கவிச்சக்கிரவர்த்தி செயங்கொண்டான் பாடின கலிங்கத்துப் பரணி” என்ற தொடர் அப்பரணிப் பிரதியில் உள்ளதாகத் தெரித

* செந்தமிழ், தொகுதி - 23, பக். 97 - 179.

லாலும் நன்குபுலப்படும். இத்தொடரினின்று, தீபங்குடி* என்பது இவரதூர் என்று வெளியாதல்போலவே, தமிழ்நாவலர் சரிதையாலும் (114) அறியப்படுகின்றது. கவிற்சண்டிதன் என்பதும் அக்காலத்து இவர்க்கு வழங்கிய சிறப்புப்பெயர் போலும். இப்புலவர் பாடிய பரணியின் வாக்கிலும் போக்கிலும் ஈடுபட்டு முன்னேறும் பின்னேறமான தமிழ்மக்களெல்லாம் இஃனைப் பாராட்டிவந்திருக்கின்றனர்.

இப் பரணியன்றியும், புகார்நகரத்து வணிகரைப் புகழ்ந்து இசையாயிரம் என்றொருநூலும் சயங்கொண்டார் பாடியவர் என்பது—

“செட்டிகள்மேல் இசையாயிரம் பாடியபோது செக்கார்
புகார் தங்கட்கு ஊர்” என்று பாடச்சொல்லியது”

“ஆடுவதுஞ் செக்கே யளப்பதுவு மெண்ணெயே
கூடுவதுஞ் சக்கிலியக் கோதையே—நீடுபுகழ்க்
கச்சிச்செப் பேட்டிற் கணிக்ருங்காற் செக்கார்தாம்
உச்சிக்குப் பின்புகா ரார்”

என, தலைக்குறிப்புடன் காணப்படும் தமிழ்நாவலர்சரிதை வெண்பாவால் (116) அறியப்படுகின்றது. இவ்விசையாயிரம் இப்போது கிடைக்கவில்லை.

இங்ஙனம், சொற்சுவை பொருட்சுவைகள்பற்றித் தமிழறிஞராலும், வெற்றிவேந்தனொருவனது வரலாற்றினை விளக்குதலாற் சரித்திர அறிஞராலும் போற்றப்பட்டுவரும் இப்பரணி, இதுவரை மூன்று பதிப்புக்கள் பெற்றிருப்பினும், பாடப்பிறழ்ச்சிகொண்டு திருத்தம்பெறாதேபோனமையால், பலவிடங்கட்குப் பொருள்களும் சரித்திரக்கூறுகளுந் தெரிய இடமில்லையாயிற்று. நான்காமுறையாகத் தமிழ்ப்பண்டிதர் ஸ்ரீ அ கோபாலையரவர்களால் புதிதாகப் பல பிரதிகளைக்கொண்டு இது பரிசோதிக்கப்பெற்று வெளிவந்துள்ளது.

* இவ்வூர், சோனாட்டில், திருவாரூர்ப்பக்கத்து உள்ளது.

† கச்சிச்செப்பேடு என்பது, செக்கார் ஒழுகவேண்டிய விதிகள்பற்றி அரசாணையோடு பிறந்த சாஸனமாம். “இரிபுவனசக்கரவர்த்தி ஸ்ரீ ராஜராஜ தேவர்க்கு யாண்டு 5 - வது...நாடுநகரமும் கூடியிருந்து ஸ்ரீகாஞ்சிமாநகரில் செப்பேட்டுப்படி செய்யக்கடவ முறைமை” என்று தொடங்கிச் செக்கார்கள் செய்யக்கடவனவும் அல்லாதனவுமான விதிகளைக்கூறும் சாஸனமொன்று இச்செப்பேட்டைக் குறிப்பிடுதல் அறியத்தக்கது (S. I. I. Vol. vii, p. 436).

இப்பதிப்பு முன்னையவற்றினும் திருத்தங்கள் பல கொண்டுள்ள தென்பதில் ஐயமில்லை. ஆயினும் பாடங்களும், பொருள்களும், சரித்திரக்கூறுகளும் தெளிவுபடவேண்டியவை இப்பதிப்பினுள்ளுஞ் சிலபலவுள்ளன. அவற்றுட் சிறந்தனசிலவற்றைமட்டும் ஈண்டுத் தொகுத்துக் கூறுவேன்.

(2) கடைதிறப்பின் கருத்து

பாணியின் முதற்பகுதியான கடைதிறப்புக்குப் புதுப்பதிப்பின் அரும்பொருள் விளக்கத்தே அடியில்வருமாறு கருத்தெழுதப்பட்டுள்ளது:—

“விசயதானதுபட்டினத்துள்ள பெண்கள் போர்க்குச்சென்றிருந்த தங்கணவர் திரும்பிவரத்தாழ்த்தமையாற் கவலையுற்றும் ஊடியும் சதவைத் தாழிட்டுக்கொண்டு வீட்டினுள்ளேயிருக்க, கவி (சயங்கொண்டார்), அப்பெண்களின் இயற்கையழகு, செயற்கையழகு, மென்மைத்தன்மை, முன்னாட்களில் அவர்கள் ஊடியும் கூடியும் அனுபவித்த இன்பம் முதலியவற்றை எடுத்துக் கூறி அவர்களை அழைத்துச் சதவுதிறக்கவும் கலிங்கப்போரின் வெற்றியைக் கேட்கவும் வேண்டுகல்” என்பது.

போர்க்குச்சென்றிருந்த தங்கணவரான வீரர்கள் திரும்பிவரத் தாழ்த்தமையால் தம் வீட்டுக்கதவை அடைத்துக்கொண்டு கவலையுற்றிருந்த அவர்மகளிரைப்பற்றியதே கடைதிறப்பு என்று கருதுவதற்கு, அப்பகுதியுள் யாதொருகுறிப்புங் காணப்படவில்லை. ஆனால், அதற்குமாறாகக் கொழுநருடனிருந்து அவரோடு ஊடியும் கூடியும் மகிழ்கின்றநிலையில், மகளிரைக் கடைதிறக்கும்படிவேண்டும் பாடல்களே மிகுதியும் பயில்கின்றன. வீரர்மனைவியரே அதனுட் கூறப்படுவோரெனின்—‘நனவினிற் சயதான் புணரவே பெறினும்’ ‘கரதுங்கனொ டனைவுறது’ என்பன முதலியவை, அம்மகளிர்க்குச் சிறிதும் இயையாவாம். இயையுமேல், அவர் கற்புநெறி நிலைகுலையும். அதனால், டிரிந்தநிலையில் மகளிர் கணவருடன்துபுத்த ஊடல்முதலிய முற்செயல்களை நினைப்பூட்டிச் செயங்கொண்டார் அவர்களைக் கதவுதிறக்கும்படி வேண்டினரென்று இதற்குக் கருத்துக்கூறுதல் பொருத்தமும் வழக்குமுடையதன்று. பழையசெய்திகளையே நினைப்பூட்டியவராயின், ‘குழைந்தீர், புணர்ந்தீர்’ என்றாற்போல இறந்த காலம்பட ஓரிடத்தேனுங் கவி தங் கருத்தைக் குறிப்பிடாமற் போகாரென்பதுந் திண்ணம். மற்றும் கடைதிறப்பின் கருத்தியாதோ வெனின்—தம் அரசனும் அவன் தானைத்தலைவனும் அடைந்த கலிங்கவெற்றியைப் பாடுதற்குத் தலைகரத்துள்ள பல்வேறுமகளி

ரும், நாட்காலையே எழுந்து தந்தோழியர் வாயிற்கடைமுன்னின்று அவரைத் துயிலெழுப்புவதேயாம்.

“கேசவனைப் பாடவுநீ கேட்டே கிடத்தியோ
தேசமுடையாய் திற”

“பந்தார் விரலின் மைத்துனன் பேர்பாடச்
செந்தா மரைக்கையாற் சீரார் வளையொலிப்ப, வந்துதிறவாய்”

(திருப்பாவை)

என்று மார்கழிநோன்பில் மாயன்பேர்பாட ஆய்ச்சியர் தந்தோழியர் முன்றிலிலின்று அழைத்தாற்போல ஈண்டும் நகரமகளிர் அபயன் பேர்பாட ஒருவரையொருவர் சென்றழைத்தனர் என்க.

“காஞ்சி யிருக்கக் கலிங்கங் குலைந்த
களப்போர் பாடத் திறமினோ”

“கலிங்க மெறிந்த கருணா கரன் தன்
களப்போர் பாடத் திறமினோ”

எனக் கடைதிறப்பின் இறுதியில், கலிங்கவெற்றியைப் பாடுதற்கே இங்ஙனம் அழைக்கப்படுகின்றனர் என்பதைச் செயங்கொண்டார் குறிப்பிட்டு அப்பகுதியை முடித்தலும் அறிபத்தக்கது. இக்கடை திறப்பு நாட்காலையே நிகழ்வதென்பது,

“புலர்ந்த தறியாதே கொழுநர்...ஆக வமனிமிசைத் துயில்வீர்”

“விடிவாவும் பொய்யே யுறங்கு மடலல்லீர்”

எனவருந் தொடர்களாற் பெறப்படும். இங்ஙனம் துயிலெழுப்பப்படு வோர் உயர்குலமகளிர், அரசனார் தலைவரும் விழைந்த மகளிர் (24, 37), சிறையாகவுந் திறையாகவும் பெற்ற மகளிர் (41 - 43), வீரமகளிர் (பொருங்கண்வேலினோர்), ஒதல்முதலியனபற்றிப் பிரிந்த மகளிர் (51), பொதுமகளிர் (27, 30) முதலியோராவர்.

இனி, கடைதிறப்பு ஏனைப்பொழுதுகட்கு ஏற்காமை மேலே (5) பெறப்பட்டமையின், எல்லா மங்கலங்களுந் தொடங்கற்குரிய காலையே பரணிவிழாவின் தொடக்கத்துக்கும் உரியதெனல் நன்கு பொருந்தும். “பரணிபாவது - காடுகெழு செல்விக்குப் பரணிகாட் கூழுந் துணங்கையுக் கொடுத்து வழிபடுவதோர் வழக்குப்பற்றியது; அது, பாட்டுடைத்தலைவனைப் பெய்துகூறலிற் புறத்திணைபலவும் விராயிற்று” என முன்னோர் எழுதுவர் (தொல். செய். 149, நச்). இதனால் கொற்றவைபொருட்டுப் பரணிகூடித்திரத்தில் நடத்தும் விழாவொன்றுளதென்பதும், அவ்விழாவில் தேவியின்பொருட்டுக்

கூத்தம்பலியுங் கொடுத்து வழிபடுவதுண்டென்பதும், அதனுள் தம்மாசனைப் பாட்டுடைத்தலைவனுக்கி அவன் வெற்றித்திறங்களைக் கொண்டாடுவதென்பதும் நன்கறியலாம். 'வழிபடுவதோர் வழக்குப் பற்றியது' என்பதனானும் 'வழக்கெனப்படுவ துயர்ந்தோர் மேற்றே' என்பதனானும் அவ்வழக்கு மக்கள்வழக்கே என்பது இனிது பெறப்படும். பரணிப்பதிப்பாளர் கருதியதுபோல், அது பேய்வழக்கன்று. பேய்வழக்காயின் 'பேய்கள் வழிபடுவதோர் வழக்குப்பற்றியது' என்று விசேடித்துக் குறித்திருப்பவென்பது திண்ணம். 'கூழூர் துணங்கையுங் கொடுத்து வழிபடுவதோர் வழக்கு' என்பதனால், அவை கொடுப்போர் மகளிரேயாவர்; என்னை? "மள்ளர் குழீஇய விழவி னானும், மகளிர் தழீஇய துணங்கை யானும்" (குறுந். நக) "இலங்குவளை மடமங்கையர்-துணங்கையஞ்சீர் தழுஉமறப்ப" (மதுரைக்காஞ்சி, 159-60) என மகளிர்க்குரியதாகவே துணங்கைக்கூத்துக் கூறப்படுதலால் என்க. விழாக்காலங்களிற் கூழும் துணங்கைமுதலிய கூத்துங் கொடுத்துத் தெய்வங்களை வழிபட்டுத் தம்மாசனையும் நாட்டையும் வாழ்த்துவது மகளிரது பண்டைவழக்காதலை—

“காவற் பூத்துக் கடைசெழு பீடிகை
புழுக்கலு நோலையும் விழுக்குடை மடையும்
பூவும் புகையும் பொங்கலுஞ் சொரிந்து
துணங்கையர் குரவைய ரணங்கெழுந் தாடிப்
பெருநில மன்ன னிருநில மடங்கலும்
பசியும் பிணியும் பகையு நீங்கி
வசியும் வளனுஞ் சரக்கென வாழ்த்தி” (சிலப். 5, 67-73)

என்ற இளங்கோவடிகள் வாக்காலும் அறியலாம். இப்பரணிவிழாவும் அத்தகையதொன்றாகலின், அபயனது போர்ச்செய்திகளைப் பெய்து பாடப்புகக் சயங்கொண்டாரும், களப்போர்பாடிக் களிக்கும் இவ்விழாவின் தொடக்கமாக, அதற்குரிய மகளிரின் துயிலெடை கூறலாயினவென்றும், மார்கழிநீராட்டின்பொருட்டு மகளிரெல்லாம் வைகறையிலெழுந்து தந்தோழியரைத் துயிலுணர்த்துமாறுபோல, இவ்விழாவைக் கொண்டாடவேண்டி நகரமகளிர் ஒருவரையொருவர் எழுப்பலாயினவென்றும் கொள்வதே ஏற்புடைத்தென உணர்க. தக்கயாகப்பரணி, இரணியவதைப்பரணிகளுள் வருங் கடைதிறப்புக்களிலே, வானரமகளிர், நீராமகளிர், மேரு கயிலைகளில் வாழாமகளிர் முதலியோர் கடைதிறக்க விளிக்கப்படுகின்றனர். பதிப்பாளர் கருத்துப்படி நோக்கின், கூத்தரும் இரணியவதைப்பரணியாசிரியரும், அவ்வானம் மேருமுதலிய இடங்கட்டு நேரேசென்று, ஆண்டுத் துக்

கத்தாற் பகலிற் கதவடைத்திருக்குமகளிரைக் கதவுதட்டுபவராகக் கூறல்வேண்டும். இது சம்பாவிதமன்றே? இதனால், அவ்வவர்தம் தோழியரால், அவ்வம்மகளிர் விழாக்கொண்டாட அழைக்கப்படுகின்றார் என்பதே குற்றமற்றதென்க. குறித்த விழாநாள் தொடங்கவும், இரவில் நிகழ்ந்த ஊடல்கூடல் முதலிய செய்கைகளால் அயர்ந்து துயிலெழுந்து காலை யில் உறங்கிக்கிடக்கும் மகளிரை, அவர் செய்திகளைப் பலபடியாகவும் அசுதியாடிக்கூறித் துயிலுணர்த்து முரிமை—தாமேயவரே என்ற வேற்றுமைபற்ற அவர் தோழியர்க் கேயுண்டென்பது சொல்லாமலே அம்மையும். திருப்பாவையிற்போலத் தோழியர் கூற்றென்று வெளிப்படக்கூறவில்லையே யென்றுபதிப்பாளர் சங்கிக்கின்றார். வெளிப்படக்கூறினராயின், வேறு ஆராய்ச்சிக்குமிடமுண்டோ? முன்னோரால் விளக்கப்படாத கடைதிறப்பின் கருத்தை, அப்பகுதியுட் கூறப்படுவனவற்றோடும் பண்டைவழக்குக்களோடும்கூட்டி ஏற்படுதொன்றைக் கொள்வதே உரியதென்க. தம் அரசனது பெருவெற்றியைக் கேட்டதும், அதனைத் தம் தலைவியர்க்குக் காலையிற்சென்று துயிலெழுப்பியுணர்த்திப் பாட்டொடு தொடுத்து வாழ்த்துவது அவராயத்தார் கொண்டொழுகிய மரபென்பது, செங்குட்டுவனது வடநாட்டுவெற்றியைத் தெரிந்த ஆபச்செவிலியர், அதனை ஆவந்தேவிக்கு உணர்த்திப்போந்தமுறையால் தெரியலாம். இதனை—

“வெயிலிளஞ் செல்வன் விரிகதிர் பரப்பிக்
குணதிசைக் குன்றத் துயர்மிசைத் தோன்ற
... ..
துணையணைப் பள்ளித் துயிலாற்றப் படுத்தாங்கு
எறிந்துகளங் கொண்ட வியறேர்க் கொற்றம்
அறிந்துரை பயின்ற வாயச் செவிலியர்
தோட்டுணை துறத்த துயரீங் கொழிகெனப்
பாட்டொடு தொடுத்துப் பல்லாண்டு வாழ்த்த”

(சிலப். 27, 195—213)

என்னும் இளங்கோவடிகள் கூற்றால் அறிக. விழாக்காலங்களிலே துணங்கை குரவை முதலிய கூத்துக்களையும், அம்மாளை பந்து ஊசல் முதலிய ஆட்டங்களையும், தம் அரசனது போர்வெற்றிகளைப் புனைந்து பாடிக்கொண்டே நிகழ்த்துவது மகளிர்வழக்காதல், சிலப்பதி காரமுதலிய முன்னூல்களால் தெளியத்தக்கது. அங்ஙனம் பாடுவது, வேந்தன் வெற்றித்திறங்களையாயின், அவற்றுட் களவழி முதலிய புறத்துறைகள் பலவும் அமைதல் கூடியதன்றோ? அதனால் செருக்க

ளத்தியல்புகளைப் புலவர் மகளிர்கூற்றாகக் கொண்டு கூறிச் சிறப்பித் ததனால் குற்றமென்னை என்க. இவற்றால், கடைதிறப்புக்கு யான் கூறியகருத்து, முன்னூல்வழக்குக்களோடும் சயங்கொண்டார் குறிப்புக்களோடும் பெரிதும் ஒத்துமுடிதல் தெளியலாகும்.

(3) சிறைபிடிக்கப்பட்ட மகளிர்

“மீனம்புகு கொடிமீனவர் விழியம்புக வோடிக்
கானம்புக வேழம்புகு மடவீர்கடை திறமின்”

இதற்கு அரும்பொருள் விளக்கங்கூறும் பொழிப்புரையாவது:—

‘மீனக்கொடியையுடைய பாண்டியர் கண்ணீர்சிந்தக் காட்டிற்றுகுதலால் அப்பாண்டியரை எதிர்த்துச்சென்ற விசயதரனது யானை திரும்பிவருகின்றது; (அதனைக் காண) மடவீர் கடைதிறமின்’ என்பது.

இப்பொருள்கூறின், நாம் பாடப்புக்க கடைதிறப்பிற் கலிங்கப் போரின்கெய்தியன்றிப் பாண்டியனுடன் சோழன் நடத்திய போரின் வெற்றியைச் சயங்கொண்டார் கூறினவராவர். இவ்வாறு, சந்தர்ப்பத்துக்கு ஏற்காததொன்றை அப்புலவர் பாடினரென்றல் கொள்ளத் தக்கதன்று.

இனி, ‘வேழம்புகும்’ என்று இப்போது திருத்தப்பட்ட தொடர் முன்னிப்பதிப்புக்களில் ‘வேனம்புகும்’ என்றும், மதுரைச்சங்கத்துள்ள பரணியேட்டில் ‘வேளம்புகும்’ என்றும் அமைந்துள்ளது. அச்சங்கப்பிரதியிலுள்ள சிறந்த திருத்தங்களைப்பற்றிச் செங்கமழிற் பலவருஷங்கட்கு முன் நான் எழுதிய ஆராய்ச்சியில், ‘வேளம்புகு மடவீர்’ என அப்பிரதியிற் கண்டப் பிரமாணங்களுடன் கூடிய பாடத்துக்கு சிறந்தபொருள், பின்புவிளங்கியது; அதனை ஈண்டு விளக்குவேன். சோழர்கள் பிறநாட்டாசரைப் போரில் வெல்லுங்காலங்களிலே அவரது களிறு நிதிக்குவை முதலியவற்றைக் கவர்வதோடு அவர்க்குரிய மகளிரைச் சிறைபிடிப்பதும், அம்மகளிரைத் தந்தலைகளில் அமர்த்தித் தமக்குத் தந் தேவியர்க்கும் பணிசெய்வோராக்குவதும் வழக்கமாகக் கொண்டிருந்தவர்.* இப்பரணிக்குரிய அபயனும் அவ்வாறு கவர்ந்தவனே என்பது,

“கடைய யப்பரி விரத மொட்டகம்

நவரி திக்குவை மகளிரென்

* இங்ஙனம் பிடித்துவரப்பட்ட மகளிர் கரிகாலன் காலத்தில், அம்பலம் அல்லது கோயில்களில் திருப்பணிசெய்வோராக அமர்த்தப்பட்டனர் என்பது பட்டினப்பாலை 246—249-அடிகளால் அறியக்கிடக்கின்றது.

றடைய வப்பொழு தவர்கள் கைக்கொளு
மவைக ணிப்பது மருமையே” (446)

“தென்ன ராதி நராதிப ரானவர்
தேவி மாரீகடன் சேடிய ராகவே” (313)

“மலர்மலை பணிமாறி யுடனே
புலனி காவலர்க டேவியீர்கள் சூழ்புடைவர”

என்ற சயங்கொண்டார்பாடல்களாலும்,

“வேன்குலத் தரசர்
பழியிகந்து கொடுத்த புகழின் செல்வியும்
வாளா ரொண்கண் மடந்தைய ரீட்டழம்
மீளாது கொடுத்த வெங்கரி நிரையும்
ஒருவிசைக் கைக்கொண்டு”

எனவரும் அபபன்மெய்க்கீர்த்தியாலும் அறியலாம். இங்ஙனம் சிறை
பிடிக்கப்பட்ட மகளிர் அமர்ந்து வாழும்படி தலைநகரில் சோழரால்
தனியே அமைக்கப்பட்ட மாடமும் மாடப்புறமும் வேளம் என்று
வழங்கப்பெறும். தஞ்சையிலும் பிறவிடங்களிலும்ருந்த இவ்வேளங்
களைப்பற்றிச் சாஸனங்கள் அடியில்வருமாறு கூறுகின்றன:—

1. ஆனேமேற்றுஞ்சினூர் தங்களாச்சி உடையபிராட்டியார் கியூனாடிகள்
கீழேவேளத்துப் பெண்டாட்டி.....அவனிசிகாமணி (S. I.
I. III. 378)
2. தஞ்சாவூர்க்கூற்றத்துப் பழைய வேளத்துப் பெண்டாட்டி
போயன் திரிபுவன சுந்தரி (Ibid. 382)
3. தஞ்சாவூர்ப் பெருமானடிகள் சோழமாதேவியார் வேளத்து (Ibid.
IV, 174)
4. ராஜகேஸரிவர்மன் வேளத்துப்பெண்டாட்டி மகாமல்லி (I. M.
P. Tp. 748)
5. உய்யக்கொண்டான் திருமஞ்சனத்தார் வேளம் (Ibid. T; 1204,
S. I. I. II, 439)
6. உடையார் ஆனேமேற்றுஞ்சினூர் வேளம், அபிமானபூஷணத்
தெரிந்த திருவந்திக்காப்பு வேளம் (Ibid. 132)

இம் மேற்கோள்களைக்கொண்டு நோக்குமிடத்து, மேலேகாட்
டிய தாழிசைக்கு—“(போர்க்காற்றாது) பாண்டியர் கண்ணீர்சொரியக்
காட்டுட்புகுதலால், (சோழராது) வேளத்திற்புகும் அவர் மகளிர்காள்!
கடைதிறமின்’ என்பதே உண்மைப்பொருளென்பது தெளியலா

கும். பாண்டியர் காட்டிற் றுரத்தப்பட அவர்மகளிர் வேள்மேற்றப் பட்டனர் என்பது கருத்து. மூன்றாங்குலோத்துங்கசோழன்காலத் தும், இங்ஙனம் பகைமகளிரை வேள்மேற்றும் வழக்கமிருந்த தென்பது—

“வீரபாண்டியனை முடித்தலெகொண்டு

அவன் மடக்கோடியை வேளமேற்றி” (S. I. I. III, 217)

என வரும் அச்சோழன் மெய்க்கீர்த்தியால் அறியலாகும். இவ்வேள த்தை ஆளும் மகளிரே முதலில் வேளாட்டி எனப்பட்டன ரென் றும், அச்சொல் வெள்ளாட்டி எனத் திரிந்து பிற்காலத்துப் பணிப் பெண்ணைப் பொதுவிற் குறிக்க வழங்கலாயிற்றென்றும் கருத இட முண்டு. இங்ஙனம் வேளமேற்றிய மகளிரன்றிப் பரராசாக்களால் திறையாகச் சோழர்களுக்கு அளிக்கப்பெற்ற மகளிரு முளர்.

(4) கரிகாலன் காவிரிக்கரை கட்டிய வரலாறு.

“தொழுது மன்னரே கரைசெய் பொன்னியிற்

ரோடர வந்திலா முகரி, யைப்படத்

தெழுது கென்றுகண் டிவைமிகைக்க ணைன்

றிங்க ழிக்கவே யங்க ழிந்ததும்” (184)

இத்தாழிசையுள் ‘இதுமிகைக்கண்’ என்று முற்பதிப்புக்களிற் கண்ட பாடத்தை மாற்றி, ‘இவை மிகைக்கண்’ என்று புதியபதிப்பில் அச்சிடப்பட்டுள்ளது. கரிகாலன்மரபினரான தெலுங்குசோடரது சாஸனமொன்றில்—‘தன் பாதகமலங்களிற் போருந்திய கண்களை யுடையவரான திரிலோசனன், முதலிய அரசரைக்கொண்டு கரிகா லன் காவிரிக்கரை கட்டுவித்தனன்’ என்று கூறப்படுகின்றதென்றும், அவ்வாறு கட்டுவித்தபொழுது, தன்னாணைக்கடங்கிக் கரைகட்ட வாராத ஓர் அரசனை அவன் கண்கொண்டானென்று தெரிதலால், அவனே இங்குக் கூறிய முகரியாதல்வேண்டுமென்றும், ‘இதுமிகைக் கண்’ என்று பாடங்கொண்டு அதற்கேற்ப வரலாறு கற்பித்துக் கூறுவாரும் உளர்’ என்றும் ஆரும்பொருள்விளக்கத் தெழுதப்பட்டுள்ளன. இதனால் திரிலோசனனது கண்ணையன்றி, வேறு அரச னொருவன்கண்களை அழித்தவன் கரிகாலன் என்பது பதிப்பாளர் கருத்தென்பது தெரிகின்றது.

தெலுங்குச்சோடரின் சாஸனங்களிலே, பிரசஸ்தி (மெய்க்கீர் த்தி) கூறுந் தொடக்கத்தில், அவரது முன்னோனாகக் கரிகாலன் புக

ழப்பட்டிருப்பது உண்மையே. அப்பிரசஸ்தியில் அவனைப் பற்றி வரும் வடமொழித்தொடர் வருமாறு:—

“சரண ஸரோருஹ விஹத விலோசன த்ரிலோசந
ப்ரமுகாகில ப்ருகிவீச்வர காரித காவேரீ தீர
கரிகாலகுல...மஹாமண்டலேச்வர”

என்பது. இதன் பொருள்:—(தன்) ‘பாதகமலத்தால் அழிக்கப்பட்ட விசேஷ நேத்திரங்கொண்ட த்ரிலோசனன் முதலிய அரசர்களாற் கட்டப்பட்ட காவிரிக்கரையையுடைய கரிகாலன் குலத்திற்கேன் றிய...இன்னான்’ என்பதாம். இதனால், த்ரிலோசனன் என்பவன் காவிரிக்கரை கட்டுவதற்கு உதவிசெய்ய வாராது கரிகாலனுடன் பகைத்தவனென்பதும், அவனுக்கு மிகையாக அமைந்த கண்ணை அக் கரிகாலன் தன் பாதகமலத்தால் அழித்தவனென்பதும், அவ் வழிவால் தன் வலிமைகுன்றிப் பின்பு அப்பகைவன் காவிரிக்கரை கட்ட உதவினனென்பதும் நன்குபெறப்படும். இத்த்ரிலோசனன் பல்லவ வமிசத்தவனென்பதும் அவன் கொண்டிருந்த மிகைக்கண் (விலோசனம்) நெற்றியில் அமைந்திருந்த தென்பதும்—

“த்ரிரேத்ர பல்லவம் ச்ருத்வா கர்விதம்...

...லலாடஸ்ய பக்ரம் க்ருதவா வ்ஹராஜத”

எனச் சிதைத்துவழங்கும் மற்றொரு சாஸனசலோகத்தால்* பெறப் படுகின்றன. த்ரிரேத்திரபல்லவன் என்ற அரசனொருவன் தெலுங்கு நாட்டை யாண்டவனென்பதும், ஏறக்குறையக் கரிகாலன் காலத்தவ னென்பதும் சாஸனங்களாலும் அறியப்படுகின்றன (I.M.P.Kt.819).

இனி, தெலுங்குசோடனது சாஸனத்தில்—‘தன் பாதகமலங் களிற் பொருந்திய கண்களுடையவரான த்ரிலோசனர்’ என்ற பொருளிலுள்ளதாகப் பதிப்பாளர்காட்டியவாக்கியம் மேற்குறித்த வடமொழிப் பிரசஸ்தியின் வேறுனதன்று. அதனால், ‘சரணஸரோ

* காலஞ்சென்ற ஸ்ரீ வை. மு. சடகோபராமாநுஜாசாரியர் அவர்கள் எழுதிய கலிங்கத்துப்பரணி இராசபாரம்பரியவுரை பார்க்க. மேலும், அவ் ஆசாரியரவர்கள், பிரதாபருத்திரன் என்பவன் முக்கண்ணுடையவராய்த் தனக்கடங்காதிருந்தன ஒரு, சோழன், அவனைப் படத்தில் எழுதிவரச்செய்து : அவனது நெற்றிக்கண்ணையழித்துப் போரில் அவனையும் வென்றனென்று ‘சோழராஜாக்கள் சரித்திரம்’ என்ற நூலில் ஒரு வரலாறு உள்ள தென்று குறிப்பிட்டுள்ளார். இது, தெலுங்குசோடரது பிரசஸ்திவாக்கியத்தின் கதையை ஒருபடியாக விளக்குவதாம்.

ருஹ விஹத விலோசந்' என வருந்தொடரிலே, விஹத (= அழிக் கப்பட்ட) என்ற பதத்தை விஹித (= வைக்கப்பட்ட) என்று மாற்றி அவர் அப்பொருள் கொண்டிருத்தல்வேண்டும். இங்ஙன மாயின், 'பாதகமலங்களில் வைக்கப்பட்ட கண்' என்புழி, வைக்கப் பட்டதற்குக் காரணம்யாது என்ற கேள்விக் கிடமுண்டாதலின், 'விஹித' என்ற பதம் இயையாமையாலும், தெலுங்குச் சோடரது சாஸனங்கள் பலவற்றினும் 'விஹத' என்றே காணப்படுதலாலும், சயங்கொண்டாரும் இச்சொற்கேற்ப, 'இங்கழிக்கவே' என்று பாடுத லாலும், பகையாசனொருவனது பாதங்கள், 'சரணஸரோருஹ' என்று விசேடிக்கப்பட்டன என்பது சிறிதும் ஏற்காமையாலும் அவ்வாறு மாற்றிப் பொருள்கொண்டது பொருந்தாதாம். இங்ஙனம், முகரி யின்கண்ணைப் படத்திலெழுதிக் கரிகாலன் அழித்த செய்தியைச் செயங்கொண்டார் கூறியவாறே—அவர்க்குச் சிறிது பிற்காலத்து விளங்கிய கவிச்சக்கரவர்த்தியான கூத்தர்—

“முழுகுல நதிக்கரசர் முடிகொடு வகுத்தகரை

முகிரோட வகுத்த தறிவோம்

இகன்முகரி முக்கணிலும் ஒருகணியுயிக் கிழியில்

எழுதுக ணழித்த தறிவோம்” (குலோத். பிள். 53)

எனப்படுதலாலும் மேலே யாங் கூறிய பொருளே முடிபென்பது தெளியலாகும். இவ்வாறே,

“மண்கொண்ட பொன்னிக் கரைகட்ட வாராதாற்

கண்கொண்ட சென்னி கரிகாலன்” (குலோத். உலா)

“கண்கொண்டான் பொன்னிக் கரைகட்ட வாரானை

எண்கொண்ட சோழ னிரங்கேசா” (இரங்கேசவெண்பா,

எனப் புலவர்களாற் பாடப்பட்டதூஉ மென்க பரணிகொண்ட அப யன்காலத்தவனும், தெலுங்குசோட அரசனுமாகிய கன்னரதேவன் என்பவனுட்சியில், கி. பி. 1122 - ல் அமைந்த சாஸனமொன்றினும் (S. I. I. iv, No. 1323), கரிகாலன்செய்தி குறிக்கும் மேற்குறித்த பிரசஸ்திவாக்கியம் வருகின்றது. இதனால், சயங்கொண்டார் தங்கா லத்ததாகிய சாஸனவரலாற்றோடு ஒப்பவே மேற்காட்டிய தாழிசை யைப் பாடியவர் என்பது ஐயமின்றிப்போதரும். இதுகாறங் கூறிப் போந்தவற்றாலும், ‘இவை மிகைக்கண்’ என்று பன்மையாகக் கருதற் குக் காரணமின்மையாலும் ‘இது மிகைக்கண்’ என்ற பழையபாடமே ஈண்டுக் கொள்ளத்தக்கதாமென்க.

[முகரி என்ற சோல்லின் பொருள்]

இனி, முகரி என்பது அரசனொருவன் பெயராகவேண்டுமென்றும், அவன் பெயரால் முகரி என்ற ஊர் உண்டாயிற்றென்றும் அரும்பதவிளக்கத்தெழுதியவாறு கருதற்கு ஆதாரம் குறிக்கப் படாமையால் அங்ஙனமே துணியக்கூடவில்லை. இங்ஙனமன்றி, வங்காளப்பிரதேசத்தில் ஆட்சிபுரிந்த மௌகரிகள் என்ற அரசவகுப்பினருள் ஒருவனைக் குறிப்பதாகக் கருதுவதும் ஏற்புடைத்தன்று. சயங்கொண்டாரும் கூத்தரும், தங்காலத்துச் சாஸனங்கூறும் வரலாறுகளைத் தழுவியே பாடுதலும், அச்சாஸனத்துக்கண்ட திரிலோசனனையே திரிநேத்திரபல்லவன் என்று மற்றொருசிலோகம் வழங்குதலும் மேலே தெளிவாக விளக்கப்பட்டன. அதனால், அப்பகையரசன் பல்லவமரபினன் என்பது அறியக்கிடத்தலால், மௌகரியமரபுடன் அவனை இணைப்பதற்குச் சிறிதும் இடமில்லை என்க. மற்று, இச்சொற்குப் பொருள்யாதெனின் கூறுவேன்:—

முகரி எனத் தமிழ்விசுதிபெற்ற வடசொல், ஆரவாரிப்போன் என்ற பொருளுடையதாம். முகரம் - ஆரவாரம்; ‘முகரமிக்க வீரோடு’ என்பது இரகுவம்மிசம் (இரகுவம்-23). அஃது ஈண்டுத் தம்மாணகூறி ஆரவாரிக்கும் குறும்பரசனைக் குறிக்கும். இப்பொருளில் ‘அரட்டர்’ என்றபெயர் குறும்புசெய்யுமரசர்க்கு வழங்குதலும் ஒப்பிடுக. அங்ஙனமே, இம்முகரிச்சொல்லும் பண்டைநாள்முதலே அப்பொருளில் வழங்கிவருவதென்பது—

“மூள்வாய் தொழிற்பஞ்சேத் திரியவஞ்ச
முகரிகாள் முழுதுயிவ் வுலகை யோடி
நாள்வாயு முழமுடைய மம்ம ராணை
நடாத்துகின்றீரீக் கமையாதே, யானேல் வாரோர்
நீள்வான முகடதனைத் தாங்கி நின்ற
நெடுந்துணைப் பாதாளக் கருவை யாரூர்
ஆள்வாணைக் கடுகச்சென் றடைவே னும்மால்
ஆட்டினே றோட்டந்தீங் கடையேன்மினே”

(தேவா. பக். 719. பாட். 9)

என்ற தேவாரப்பாசுரத்தால் அறியலாம். பஞ்சேத்திரியங்களைக் குறும்புசெய்யுந் தலைவராக உருவகப்படுத்திப்பாடுதல் பண்டையோர் மரபு. அம்முறையில், அவ்விந்திரியக் குறும்பரின் கொடுங்கோன்மைக்குத் தாம் அடங்காதிருந்தமையைத் திருநாவுக்கரசநாயனார் பெருமிதம்பெறப் பாடுஞ்சிறப்பு நோக்கத்தக்கது. ஈண்டு, முகரிச்

சொற்குக் கூறத்தகும் பொருளே 'தொடரவந்திலா முகரி' என்பதில்வருஞ் சொற்கும் கொள்ளற்பாலதென்பதும், முதலிற்குறித்த சாஸனப்பிரசஸ்திக் கருத்தைத் தழுவினே சயங்கொண்டாரும், அவரைத்தழுவிக் கூத்தரும் பாடுதலின், திரிலோசனனையன்றி வேறெவனையும் அன்னோர் குறித்தவராகார் என்பதும் ஐயமின்றித் தெளியத்தக்கன.

(5) ஏழிசைவல்லபி

“வாழி சோழகுல சேகரன் வகுத்த விசையின்
மதுர வாரியென லாகுமிசை மாதரிதென
ஏழு பாருலகொ டேழிசை வளர்க்க வுரியான்
யானே மீதுபிரி யாதுட னிருந்து வரவே”

அபயன் பரிவேட்டைக்குப் புறப்பட யானேமீது ஏறியபோது அவனுடன்விளங்கிய தேவியைக்குறிக்குஞ் சந்தர்ப்பத்தில் இத் தாழிசை பாடப்பெற்றுளது. இதனுள் ‘ஏழுபாருலகொ டேழிசை வளர்க்கவுரியான்’ என்கொண்ட பாடம் முன்னையதினும் திருத்த முடையதேயாம். ஆனால், சயங்கொண்டாரது கருத்தாகாத பெருங்குறையொன்று இதனுட் கர்ணப்படுகின்றது. அஃதாவது—‘ஏழு பாருலகொடு’ என முன்வருந் தொடரால் வளர்க்குமுரிமை அபயனுக்குரியதாகக் கருதி, ‘உரியான்’ என்று ஆண்பால்விசுதி புணர்த்து, ‘ஏழுலகையும் ஏழிசையையும் வளர்க்க உரிமைபூண்ட அபயன்’ என்று பதிப்பாளரார் பொருள் எழுதப்பட்டதேயாம்.

அபயனது ஆட்சியின் பிற்பகுதிக்காலத்தே அவன் மனைவியாக விளங்கியவர்—தியாகவல்லி, ஏழிசைவல்லபி என்பார் இருவர். முன்னவள் தலைமைத்தேவியும், பின்னவள் அபயனது பேரன்புக்கு உரிமைபூண்ட மனைவியுமாவள். அதனால், ஏழிசைவல்லபி, தன்னாயகன் ஏறிய யானையில் வீற்றிருந்து உடன்சென்றதை இத்தாழிசையிலும், பட்டமகிஷி தனியாக உடன்போந்ததை அடுத்த தாழிசையிலும் கவி பாடலாயினர். இக்கருத்திற் பதிப்பாளரும் வேறுபட்டவரல்லர். அங்ஙனமாயின், ‘தியாகவல்லி...சேர்ந்துவரவே’ என்று தலைமைத்தேவியின்பெயரைக் குறிப்பிட்ட சயங்கொண்டார், ஒருகளிறில் ஏறிய காதலியாகிய ஏழிசைவல்லபியின்பெயரையும் அங்ஙனமே மறவாது குறிக்கவேண்டியவரன்றோ? அதனால், ஏழிசை வளர்க்க உரியாள்’ என, எகரவீற்றால் அவ்வேழிசைவல்லபிபையே அவர்குறிப்பிட்டவராதல்வேண்டும் என்க. ஏழுபாருலகொடு ஏழிசைவளர்க்கு முரிமை பாட்டிற்கூறப்படுதலின், அத்தொடர் அபயனுக்கன்றி அவனிரண்டாந் தேவிக்குப் பொருந்துமாறு எங்ஙனமென்றிற் கூறுவேன்.

சோழவரசர்களில், முக்கியமாக அபயனுடைய தேவியருள்ளே தலைமையானவளைப் புவனமுழுதுடையாள், உலகமுழுதுடையாள் என்றும், அடுத்த தேவியரை ஏழுலகுமுடையாள், திரிபுவனமுடையாள் என்றும் இவ்வாறு அவரியற்பெயர்களையொட்டி விசேஷிப்பது, அக்காலத்துப் பெருவழக்காகும்.* அபயன் மெய்க்கீர்த்தியுள்,

“வீரமுந் தியாகமும் விளங்கப் பார்தொழச்
சிவனிடத் துமையெனத் தியாக வல்லி
உலகமுழு துடையா ளிருப்ப வைஞடன்
கங்கைவீற் றிருந்தென மங்கையர் திலதம்
ஏழ்சைவல்லபி யேழுலகுமுடையாள்
வாழி யமர்ந்தினி திருப்ப லுழியும்
வீரசிம் ழுசனத்து வீற்றிருந்தருளின —”

என்று இம்முறையே பாடப்படுதல் நோக்கத்தக்கது. தங்காலத்ததாகிய மெய்க்கீர்த்தி ‘ஏழ்சைவல்லபி யேழுலகுமுடையாள்’ என்று கூறியவாறே, சயங்கொண்டாரும்—இரண்டாந் தேவியின் இயற்பெயர் சிறப்புப்பெயர்களின் பொருள்களை விரிப்பவர்போல—‘ஏழு பாருலகொ டேழ்சைவளர்க்க வுரியாள்’ என்று பாடலாயினர் என உணர்க. அபயன்மகன் விக்கிரமசோழன்தேவியை ‘எண்ணு முலகங்க ளேழுடைய பெண்ணணங்கு’ என்றார் கூத்தரும் (விக். உலா). ஏழுலகுமுடைமையாவது—சத்த தீவங்களையுந் தாய்போல் வளர்க்கும் உரிமையாம். இசைமாதாகிய வளர்க்கவுரியாள் என இயையும். ஆரிது எனா—அரிய செயலென்று உலகம் கூற என்றவாறு. ஆரியது என்முல் எனினுமாம். இனி, பட்டத்துத் தேவியாகிய தியாகவல்லியை—‘புலனிகாவலர்க டேவியர்கள் சூழ்புடைவர’ என்று புலவர் சிறப்பித்தலால் அவள் புவனமுழுதுடையாள் என்பது பெறப்படுதலும், ஏழ்சைவல்லபியை அபயனது காதற்றேவி என்று செயங்கொண்டார்வாக்குக் குறிப்பித்தல்போலவே, சிவபிரான் சடையிற்றரித்துச் சிறப்பித்த கங்காதேவியை அவட்கு மெய்க்கீர்த்தி உவமை கூறுதலும் ஈண்டு அறியத்தக்கவை.

(6) திருமந்திரவோலையாள்

“முறையி டத்தரு மந்திர வோலையான்
முன்வணங்கி முழுவதும் வேந்தர்தம்

* இங்ஙனம் வழங்குமுறையைக் கண்டு, டாக்டர் ஹூல்ஷ் (Dr. Hultzsch) துரையவர்கள் விவரமாக விளக்கியிருத்தல் அறியத்தக்கது (S. I. I. III, 171-2).

திறையி டப்புற நின்றன ரென்றலும்

செய்த நோக்கில்வந் தெய்தி யிருக்கவே” (315)

இத்தாழிசையுள்—“தரு - வெளியிலுள்ளவர்களை அழைத்து வருகின்ற. ஒலை - வெளியிலுள்ளவர்கள் அரசனுக்கனுப்புவதும், அரசன் வெளியிலுள்ளவர்களுக்கு அனுப்புவதுமாகிய ஒலை” என்று அரும்பதவிளக்கத்து எழுதப்பட்டுள்ளது. இக்கூற்று ஆக்கியோரது கருத்தன்றும். ‘திருமந்திரவோலையாள்’ என்பதே கவி கருதியமைத்த தொடர். இப்பாடம், சென்னை மியூவியம் கையெழுத்துப்புத்தகசாலைப் பிரதியொன்றினுங் கண்டது. திருமந்திரவோலை என்பது, அரசன் கட்டளைகளை அவன் ஆணைப்படி எழுதுவதும் அவற்றை நிறைவேற்றுவதுமாகிய சோழாஸ்தான உத்தியோகம்.

“கோயில் நாயகஞ்செய்வார்களும் திருமானிகைக்கூறுசெய்வார்களும் செய்யத் திருவாய்மொழிந்தருளினபடி.....இப்படிச் செய்யப்பண்ணுவது. எழுதினன், திருமந்திரவோலை இராஜேந்திரமுவேந்தவேளான்” (S. I. I. IV. P. 28.)

என்று, அபயனது 36-ம் ஆண்டுச் சாஸனமொன்று கூறுகின்றது. ‘திருமந்திரவோலை கேரளாந்தகப் பல்லவராயன்’ என்பவனும் அவ்வரசனது 30-வது ஆட்சி வருஷத்தில் அப்பதவியை அவன்கீழ் வகித்தவனாவன் (S. I. I. iii, 161). ஆகவே, இத்தாழிசைப்பொருளாவது- (பகையரசர். அரண்மனை வாயிலினின்று) முறையிட, ‘அவர் தம் திறையைச் செலுத்தற்கு அரண்மனை வாயிற்புறம் நின்றனர்’ என்று திருமந்திரவோலையாள் வணங்கிக்கூறவும்” என்பதே யாகுமென்க.

(7) கருணாகரன் மரபு

“இறைமொழிந்தளவி லெழுத லிங்கமவை

யெறிவ லென்றுகழ ரெழுதனன்

மறைமொழிந்தபடி மரபின் வந்ததல

திலகன் வண்டைநக ரரசனே” (328)

இத்தாழிசையுள், ‘மறைமொழிந்தபடி மரபின்வந்த குலதீலகன்’ என்பது கவியின்கருத்தமைதிபெற்ற தொடரன்று. ‘வேத மொழிந்தபடி மரபில்வந்த குலதிலகன்’ (கருணாகரன்) என்று, பொருணயமில்லாத தொடரொன்றைப் புலவர்பெருமான் பாடின ராகாமை, ஊன்றி நோக்குவார்க்குப் புலனாம். அதனால், இப்பாடத்துள் ஒரு தவறுண்டென்பது பெறப்படும். அத்தவறாவது பதி எனற்பாலது ‘படி’ என்று பிறழ்வுற்றதே என்க. மறைமொழிந்த பதிபாவான் பிரமன். கருணாகரன் பல்லவமரபினென்பது சயங்கொண்

டார்வாக்கால் நன்கறிந்ததே. இப்பல்லவவமிசம் பிரமணை ஆதியாகக் கொண்டது என்பதைப் பல்லவசாஸனங்கள் பலவற்றாலும் தெளியலாம். “ஸ்வஸ்திஸ்ரீ இவ்வகையே ப்ரஹ்மன் ஆதியாக வாராநின்ற பல்லவவமிசத்துள் பரமேசுவரப்போத்தரையன்” என்று பழைய தொருசாஸனம் கூறுதலும் காண்க (S. i i. iv, p. 10). ஒருவர்வாய்க் கேட்டு ஏடெழுதும்போது, பதிக்கும் படிக்கும் உள்ள ஒலிவேற்றுமை புலனாகாமையால் நேர்ந்த பாடப்பிறழ்வாகவே இது கருதற்குரியது.

(8) தலைமைச் சேனாபதி

அபயனேவலாற் கலிங்கப்போர்க்கு ஆயத்தமாகிய தலைமைச் சேனாபதியும் உதவிச்சேனாபதிகளும் தத்தங் களிறுகளில் ஏறியவாற்றைச் சயங்கொண்டார் மூன்றுபாடல்களாற் சிறப்பிக்கின்றார். அவற்றுள், தலைமைச்சேனாபதியான கருணாகரத்தொண்டைமாணப் பற்றிய தாழிசை, புதுப்பதிப்பிற் காணப்படுவது வருமாறு:—

“தண்ணூர் மலர்சேர் திரடோ ளபயன்
தானேவிய சேனை தனக்கடையக்
கண்ணகிய சோழ விசக்கிரமாங்
கருணாகரன் வாரண மேற்கொளவே” (350)

இதனுள், ‘சோழன சக்கிரமாம்’ என்பது பழைய பாடம். அது, ‘சோழ விசக்கிரமாம்’ என்று இப்போது திருத்தப்பெற்றும், “சேனை முழுமைக்குங் கண்போன்ற (அபயன்மகன்) விக்கிரமசோழனும், படைத்தலைவனுக்கும் படைக்கும் உண்மையான கைபோன்ற கருணாகரனுங் களிற்றை மேற்கொள்ள” என்று பொருளுெழுதப்பட்டும் உள்ளது.

அபயன்மகனை விக்கிரமசோழன் இளவயதிலே கலிங்கத்தின் மேற் படையெடுத்துச்சென்று, ஆங்குடந்த போரொன்றில் வெற்றி பெற்றவனென்பது உண்மையே*. ஆயின், அது, சயங்கொண்டார் பாடிய கலிங்கப்போர்தான் என்று துணிய இடமில்லை. மற்று, அப்போர் தெலுங்கவீமன் என்ற கலிங்கராசனுடன் நடத்தியதென்பது,

“தேலுங்க வீமன் விலங்கன்மிசை யேறவும்
கலிங்க பூமியைக் கனலெரி பருகவும்
ஐம்படைப் பருவத்து வெம்படை தாங்கி

* கூத்தர், விக்கிரமசோழனது கலிங்கவெற்றிபற்றிப் பாடிய பரணியொன்றும் உண்டென்பது, தக்கயாகப் பரணியுரையால் அறியப்படுகின்றது. அந்நூல், இக்கலிங்கவெற்றியைப் புகழ்வதுபோலும்,

வேங்கை மண்டலத் தாங்கினி திருந்து
வடகிசை யடிப்படுத் தருளி”

எனவரும் அவன் மெய்க்கீர்த்தியாற் மெளரிவாம். கூத்தரும் தம்
உலாக்களில்—

“ஏனைக் கலிங்கங்க ளேழினையும் போய்க்கொண்ட
தானைத் தியாக சமுத்திரமே” (விக்கிரம. உலா.)

“கலிங்கப் பெரும்பரணிகொண்ட பெருமாள்” (குலோத். உலா)

என்று பாடியனவும் இக்கலிங்கவெற்றியாகவே கருதத்தகும். அப
யன் நடப்பித்த கலிங்கப்போர் விக்கிரமனடத்திய அப்போரினும்
வேறானதென்பது, சாஸனபரிசோதகர்க்கும் ஒப்பமுடிந்ததாம்.
சயங்கொண்டார் பாடிய கலிங்கப்போர்க்கு விக்கிரமனுஞ் சென்றிருந்
தவனாயின், உடன்சென்ற தலைவர்களின் பெயர்களைக் குறிப்பிட்டுத்
தனித்தனித் தாழிசையாற் பாடும் அப்புலவர், இளவரசனென்பது
விளக்க அவ்விக்கிரமன்பெயரையுந் குறிப்பிட்டிச் சிறப்பித்திருப்ப
ரன்றோ? ஒரு தாழிசையிற் கருணாகரனுடன் சேரவைத்தும், பெயர்
விளக்காமலும், இளவரசனான அவனைச் ‘சோழன்’ என்றும் கூறி
னர் என்பது பொருந்துவதாகவில்லை. இனி, ‘சோழனிசக் கர
மாம்’ என்ற புதுப்பாடத்துக்கு—‘அபயனுக்கும் படைக்கும் உண்மை
யான கைபோன்ற கருணாகரன்’ என்ற பொருள் தரப்பட்டுள்ளது. இப்
பொருள்கொள்ளின் அவ்வபயன் கொண்ட கரம், போலிக்கையே
என்பது பட்டு, அவனதிறற்கைவலியைக் குறைவுபடுத்துவதாகவே
முடியும்.

“இராமன் தோள்வலி கூறுவோர்க்கே” (கம்பரா)

“மீண்டமரர், தாளிரண்டு நோவத் தனித்தனியே யோடியநாள்
தோளிரண்டு மன்றே துணை” (நளவெண்)

“ஆளரி யேறு போல்வார்.....

தோளினே துணையே யாகப் போயினர்” (பெரியபுரா.)

என்றற்போல், வீரரது புசுபலத்தை மாசறச் சிறப்பித்தலே பண்டை
யோர் வழக்காகும். இவற்றால், புதுப்பாடத்தாற் பொருட்சிறப்
பொன்றும் பெறப்படாமை காண்க.

[கருணாகரனைச் சக்கிரமாக உருவகிக்கை]

இனி, இப்பதில் ஒதுக்கப்பட்ட ‘சோழன் சக்கிரமாங்
கருணாகரன்’ என்ற பழையபாடத்தை ஆராயுமிடத்து, அதுவே
பொருட்பொலிவுகொண்டு திகழ்கின்றது. அதனை ஈண்டு விளக்கு
வேன். ‘சக்கிரமாம்’ என்ற பாடத்தின்படி, தலையைச்சேனாபதியை

இத்தாழிசையும், உபசேனாபதிகளை அடுத்தவருந்தாழிசைக ளிரண்டும் குறிப்பனவாக அமைகின்றன. ‘சேனைமுழுதுக்குங் கண்ணனவ னும், சோழ (அபப)னது சக்கராயுதம் போன்றவனுமாகிய கருணாகரன்’ என்பது இதன் பொழிப்பாம். மேலெல்லாந் திருமாவின் அவதாரமாக அபயனைப் புகழ்ந்துவந்ததற்கேற்பப் போர்க்கெழுந்த அவன் படைத்தலைவனை அவனது சக்கரப்படையாகக் கவி உருவ கிக்கலாயினர். கலிங்கப்போர்க்குத் தானே படையெடுத்துச்சென்றவ னல்லனாயினும்(458), பகையறுத்தற்குத் திருமால் தன் சக்கரத் தாழ்வானை ஏவுமாறுபோல அவனமிசமாகிய அபயனும், தன் சக்கர மாகிய கருணாகரத்தொண்டைமாணை ஏவினன் என்றார் கவி; என்ற தன்கருத்து—துணைக்காரணமான கருணாகரசக்கரத்தின் செய்கை யாவும் அதனைத் திரித்துவிட்ட நிமித்தகாரணனாகிய அபயனுடைய னவே என்பதாம். திருமாலாக உருவகித்து அபயனது அவதாரங் கூறியவிடத்தே, சயங்கொண்டார்—

“சக்கர முதற்படையொ ரைந்துமுத னுளே

தன்னுடைய வானவத னுலவை நமக்குத்

திக்குவிச யத்தின்வரு மென்றவை பயிற்றிச்

சென்கைமலர் நொந்தில சுமந்தில தனக்கே” (234)

என்பதனால், தெய்வாமிசமாகிய அவன் ஐம்படைதரியாமைக்குக் காரணங் குறிப்பிட்டார்; குறிப்பிட்டதற்கேற்ப—

“கண்டு காணுன் படைவலி நீயும் அத்

தண்டு கொண்டவன் சக்கரம் வந்ததே” (375)

என்று, கலிங்கராசனுக்கு அவன்மந்திரி, கருணாகரன் படையெடுத்து வருவதைக் கூறுமிடத்தும் அவனை அபயன்சக்கரமாகவே உருவகித் துப்போந்தமை காணலாம். இனி, அனந்தபுரம் ஜில்லா, கொத்த சிவரம் என்ற ஊருள் உள்ள ஆஞ்சனேயர்கோயில் தம்பமொன்றில் வரையப்பட்டதும், முதல் இராசேந்திர சோழனது 10-ம் ஆட்சி யாண்டில் அமைந்ததுமான சாஸனமொன்றில், அவன் படைத்தலை வனான சோழியவரையன் என்பான் நால்மடிவீமன், சோழனசக்கரம் என்ற பெயர்களாற் சிறப்பிக்கப்பட்டுள்ளான்*. இதனால், சோழரின் தானைத்தலைவர், ‘சோழனசக்கரம்’ என்ற சிறப்புப்பெயரால், அபயன்முன்னோர்காலமுதலே வழங்கப்பட்டுவந்தமை தெரிதலின், கருணாகரனும் அத்தகைய பெயரைப்பெற்றுச் சிறந்தவன் என்பது நன்குவிளக்கமாம். ஆகவே, ‘சோழன சக்கிரமான் கருணாகரன்’

* சாஸனத்தமிழ்க்கவிசரிதம், 55; 56 - ம் பக்கங்களில், மேற்கோள் களுடன், இதன் விவரம் காண்க.

என்பதே, சயங்கொண்டார் கருதியமைத்த தொடர் என்பது ஐயமின்றிப் போதரும். சந்தனோக்கி, 'சோழனசக்கரம்' என, ஆறுவதன் பன்மையுருபு ஒருமைக்கண் மயங்கியது. 'புல்லிய வேங்கடம்' (=புல்லி என்பானது வேங்கடம்) எனப் புறநானூற்றி னும் (385), 'தப்பின பிள்ளைகளைத் துனமிசு சோதிபுக' எனப் பெரியாழ்வார் திருமொழியினும் (1,57), 'எனகருத்திடை' எனக் கந்தபுராணத்தும் (மேருப். 56) முன்னேரும் பின்னேரும் சிறுபான்மை இம் மயக்கம்படக்கூறுதலுங் கண்டுகொள்க. இனி, 'கண்ணாகியகோனியல் சக்கிரனெங் கருணாகரன்' என்ற பாடம் 'மியூலியம்' புத்தக சாலைப் பரணிப்பிரதியொன்றிற் காணப்படுகின்றது. அதுவும் இவ்வாறே இயைத்துக் கொள்ளற்பாலதாம்.

(9) அளத்திப்போர்

“தளத்தொ டும்பொரு தண்டெழப் பண்டொர்நான்
அளத்திப் பட்ட தறித்திலே யையநீ” (372)

கலிங்கவரசனுக்கு அவன் மந்திரி, அபயனது வீரப்பிரதாபங் களைக் கூறிவருமிடையிலுள்ள இத்தாழிசையுள், 'அளத்திபட்டது' எனற்பாலது 'அளத்திற்பட்டது' என்று பாடப்பிறழ்வு கொண்டுள்ளது. பதிப்பாளர் அரும்பதவகராதியிற் குறித்தவாறு, சயங்கொண்டார் இப்பாட்டுட் கருதியது உப்பளமன்று; மற்று, அளத்தி என்ற ஊரில் அபயனூலடத்தப்பட்ட போரே அவர் குறித்ததாம். சளுக்கியருடன் நடந்த அப்போரில் அபயனடைந்த வெற்றியை—

சொல்லெதிர் கோடிற் றல்லது தன்னை
வில்லது கோடா வேள்குலத் தரசர்
அளத்திப் பீட்ட களிற்றின தீட்டழம்”

என, அவன் மெய்க்கீர்த்தி கூறுவதுங் காண்க. கஞ்சம்ஜில்லா 'பர்லாகிமெடி' தாலுகாவில், ஜமீனென்றன் தலைமையூராக 'அளதி' என்ப துள்ளது. அபயன் போர்க்களம் இதுவோ அன்றி வேறே தெரியவில்லை.

(10) அருவர்

“ஒருவ ரொருவரி னோட முத்தினர்
உடலி னிழலினை யோட வஞ்சினர்
அருவ ரருவ ரெனவு மைஞ்சினர்
அபய ம்பயமெனா டுங்கியே” (438)

இத்தாழிசைக்கு—‘ஒடவஞ்சினர் சிலர், தம்முடலி னிழலையே (அருவர் அருவர் என =) மாயரூபத்தோடு வந்த சோழவீர ரென்று எண்ணி, வணங்கினார்கள்’ என்றபொருள் புதுப்பதிப்பில் எழுதப்

பட்டுள்ளது. அருவரென்பதற்குக் கவிருதிய பொருள் இஃதன்று. மற்று, இத்தாழிசைப் பொருளாவது:—

“(கலிங்கவீரர்) ஒருவர்க்குமுன் நெருவர் ஓடித்தப்ப முந்தின ராய், தம் நிழல் பின்தொடர்ந்துவர (அதனைப் பகைவர்வருகை யாக)அஞ்சி, ‘தமிழர்! தமிழர்!!’ என்று கதறிக்கொண்டு, அபய மிட்டு நடுங்கி அந்நிழலை வணங்கினர்” —என்பதாம். அருவர் என்பது, வடுகர் தமிழரைக்குறிக்க வழங்கிய சொல்; அஃது இக்காலத்து அரவர் எனத் திரிந்தது. ‘அரவரென்பது தமிழராகும்’ என்றார் அக ராதி நிகண்டெடயாரும். இவ்வாறே, தண்டியலங்கார மேற்கோட் பாட்டொன்றும்,

“ஒருவ ரொருவர்மேல் வீழ்த்துவட நாடர்
அருவ ரருவரோன வஞ்சி—வெருவந்து
தீத்தீத்தீ* என்றயர்வர் சென்னி படைவீரர்
போர்க்கலிங்க மீதெழுந்த போது”

என, இவ் அருவர் என்ற சொல்லை வடநாட்டார் (வடுகர்) கூற்றாகக் கூறுவதுங் காண்க. அருவரென்ற வழக்குப்பற்றித் ‘தமிழரும் ஆந் திரரும்’ என்ற தலைப்பின்கீழ் எழுதிய கட்டுரையுள்ளும்† விரித்து உரைத்துள்ளேன்.

குறிப்பு:—இவ்வாறே, கலிங்கத்துப்பரணிப் பதிப்பிற் செய்தற்குரிய திருத்தங்களும், பாடச்சிறப்புக்களும் பலவாகும். அவற்றுட் சரித்திரசம்பந்த மான அரியசில திருத்தங்களும் பாடங்களுமே ஈண்டு எடுத்துக்காட்டப்பட் டன. ஏனையவை, செந்தமிழில் வெளிவந்த ‘கலிங்கத்துப்பரணி யாராய்ச்சி’ ‘சங்கோத்தரம்’ என்ற கட்டுரைகளால் அறியத்தக்கன.

*‘தீத்தீத்தீ’ என்னும் அடுக்கும் தெலுங்குத்தொடரே என்பது இப் போது தெரியவருகின்றது. ‘தீ’ என்பது, அம்மொழியுள் ‘வழிவிடு, ஒதுங்கு’ என்ற பொருளில் வழங்குவதாம். சோழவீரரைக் கண்டதும், வடநாடர், அரு வர் அருவர் என்றஞ்சி, ஒருவரொருவர்மேல் வீழ்த்து ஒடுகிலையில் ‘ஒதுங்கு ஒதுங்கு (வழிவிடுக, வழிவிடுக) என்றுகூறிக்கொண்டு (போக்கிடம்பெறாது) சோர்வர்—என்பது இப்பாடற்கருத்தாமென்க. ‘நெருப்பு நெருப்பு’ என்று அடுக்குதற்குரிய முன்னிகழ்ச்சியொன்றும் பாட்டிற் குறிப்பிடப்பெறாமை யால், இப்பொருள்கூறுதலே தக்கதாதல் கண்டுகொள்க.

† இப்புத்தகம், 317, 318-ம் பக்கங்களிற் காண்க.

28. கருணாகரத்தொண்டைமான்*



இப்பெயர்பெற்ற தலைவனைப்பற்றி முதன்முதலாக நமக்குத் தெரிவித்தவர், செயங்கொண்டார் என்ற புலவர்பெருமானென்றே சொல்லலாம். யாவரும் அருமைபாராட்டும்படி இவர் இயற்றிய கலிங்கத்துப்பரணியால், இத்தலைவன்வரலாறுகளுள் ஒருசில நமக்குத் தெரியவருகின்றன. இவற்றுடன் சாஸனங்களினின்று புதியவாக யான் கண்ட செய்திகளையும், சரித்திரவறிஞர் இவனைப்பற்றி எழுதியுள்ளவற்றைப் பரிசீலனைசெய்ததில் அமைந்த என் முடிபுகளையும் ஒருங்குதிருட்டி, இப்போது இம்மகாசபைமுன் வெளியிட எண்ணுகின்றேன். செந்தமிழறிஞர் செவிசாய்த்துக் கேட்டருள்க.

சோழஸாம்ராஜ்யத்தை உயர்நிலையில் நிறுவிய அரசர்களுள்ளே, முதற்குலோத்துங்கன் எனப்பட்ட அபயன் என்பவனும் ஒருவன் என்பது சரித்திரநூலோர் அறிந்த விஷயம். நார்ப்பத்தெட்டு வருஷ காலம் (கி. பி. 1070—1118) ஆட்சிபுரிந்த இவ்வேந்தன் அடைந்த பெரும்புகழ்க்குச் சிறந்தகாரணமாயிருந்தோர், இவன்கீழுமர்ந்த தானைத்தலைவர்களேயாவர். அத்தலைவர்களிலெல்லாம் முதன்மை பெற்று விளங்கியவன், கருணாகரன் என்ற சிற்றரசன். கலிங்கப் போரை நேரிற்சென்று நடாத்தித் தன்னரசனான அபடனுக்கு வாகைமாலேசூட்டியோன் இத்தலைவனே. அதலை, ஏவுதற்கருத்தனான அபயனுடன் இயற்றாதற்கருத்தனாகிய இக்கருணாகரனையும் செயங்கொண்டார் தம் பரணியிலே பலவிடங்களினும் சிறப்பித்துப் பாடுவர்.

இக் கருணாகரன் வண்டை என்ற ஊரின் தலைவனென்பதும், பல்லவவமிசத்தவனுய்த் தொண்டைமான் என்ற சிறப்புப்பெயர் பெற்றவன் என்பதும், அபயனது சேனாபத்தியத்துடன் மந்திரத் தலைமையும்வகித்து விளங்கியவன் என்பதும்—

“வண்டை வளம்பதிபாடரே...பல்லவர்தோன்றலைப் பாடரே” (520)

“மறைமொழிந்தபதி மரபின் வந்தகுல

திலகன் வண்டைநக ரரசனே” (328)

* இவ்வியாசம், மதுரைத்தமிழ்ச்சங்கத்தின் 24-வது வருஷக்கூட்டத்தின் இரண்டாநாளில், ஸேதுஸம்ஸ்தான மகாவித்வான் ஸ்ரீ: ரா. இராகவையங்காரவரீகள் அக்கிராசனத்தின்கீழ்க்கூடிய அறிஞர் குழாத்தின் முன்பு படிக்கப்பெற்றது.—செந்தமிழ், தொகுதி - 23, பக். 285—307. (1922-3)

“வண்டைமன், தொண்டை மான்முதன் மந்திர பாலகர்
சூழ்ந்து தன்கழல் சூடி யிருக்கவே” (314)

எனவரும் பரணித்தொடர்களால் அறியலாம். தொண்டைமன்
டலசதக நூலார், இவனைத் தொண்டைநாட்டினனாகப் பாடுவர்:—

“பண்டையொர் நாளையி லோரேழ் கலிங்கப் பரணிகொண்டு
செண்டையு மேருவிற் றீட்டுவித் தோன்கழற் செம்பியன்சேய்
தொண்டைநன் னாடு புரக்கின்ற கோனந்தி தோன்றலெங்கள்
வண்டையர் கோனங் கருணா கன்றொண்டை மண்டலமே” (92)

கருணாகரனுக்குரிய இவ்வண்டை, தொண்டைநாட்டிலுள்ள
வண்டலூர்* ஆம் என்று சரித்திரநூலோர் கருதினர். இங்ஙனங்
கருதற்குக்காரணம், இத்தலைவன் பல்லவமரபினையுத் தொண்டை
மான் என்ற சிறப்புப்பெயர்பெற்றிருப்பதும், தொண்டைநாட்டின
னாக அதன் சதகத்திற் பாடப்பட்டிருப்பதுமேயாகும். ஆயின்,
இம்முடிபு ஏற்புடையதன்றென்பது, ஆராய்ச்சியால் இப்போது புதிய
தாகத் தெரியவருகின்றது.

மத்தியகாலத்துச் சோழர்நாளிலே, பல்லவவேந்தர் தம் பழைய
பெருவலிமைகுன்றி, அச்சோழரின்கீழ் அமைச்சராகவும் படைத்
தலைவராகவும் அதிகாரிகளாகவும் அமர்ந்ததோடு, தொண்டைநாட்
டினமட்டுமன்றிச் சோனாட்டிலும் பிறவிடங்களிலும் சிறியவும்
பெரியவுமான ஊர்களுக்குத் தலைவர்களாகவும் வாழ்ந்தவரென்பது
சாஸனங்களால் நன்கறியலாம். அவ்வாறமர்ந்த பல்லவவமிசத்தவ
ருள் இக்கருணாகரனும் ஒருவன். இவன்முன்னோர் தொண்டை
நாடாண்டமைபற்றி, அவர்நாடு ஊர்களையும் செய்திகளையும் இவ
னுக்கும் உரியவாகப் புலவர்கள் சிறப்பிப்பராயினும், உண்மையில்
இவன் சோனாட்டவனே. இவனுராகிய வண்டையென்பது,
இதுவரை கருதப்பட்டதுபோல் தொண்டைநாட்டிலுள்ள வண்ட
லூரன்றிச் சோழநாட்டிலுள்ளதோர் ஊரேயாகும். இவ்வுண்மை
களை அடியில்வரும் சாஸனம் நன்குவிளக்குதல் அறியத்தக்கது:—

“ஸ்வஸ்திஸ்ரீ. கோ இராஜகேசரிவன்மரான திரிபுவனசக்கரவர்த்திகள்
ஸ்ரீகுலோத்தங்கசோழதேவர்க்கு யாண்டு நாற்பத்துமூன்று. ஜயங்கொண்ட

* இவ்வூர், சென்னைக்கும் செங்கற்பட்டுக்கும் இடையில் ரயில்பாதையி
லுள்ளது.

† காலஞ்சென்ற ஸ்ரீ. வி. கணகசபைப்பிள்ளையவர்கள், டாக்டர்.
ஹூல்ஷ் (Dr. Hultsch) துரை முதலியோர் இங்ஙனங் கருதியோர்
(S. I. I ii, 113).

சோழமண்டலத்து எயிற்கோட்டத்து எயில்நாட்டுத் திருவத்தியூராமழ்வார்க்குச் சோழமண்டலத்துக் குலோத்துங்கசோழவளநாட்டுத் திருநறையூர்நாட்டு வண்டாமுஞ்சேரியுடையான் வேளான் கருணாகரனான தொண்டைமானார் தேவியார் அழகியமணவாளனி மண்டையாழ்வார் வைத்த திருநுந்தாவினக்கு” (S. I. I. IV. No. 862.)

இச் சாஸனத்தினின்றும், வண்டாமுஞ்சேரி என்பது சோழ மண்டலத்துத் திருநறையூர்நாட்டைச்சார்ந்த ஊரென்பதும், அதன் தலைவன் கருணாகரத்தொண்டைமான் என்பதும் வெளிப்படையாகும். மேற்காட்டிய சாஸனம், முதற்குலோத்துங்கனது 43-ம் ஆண்டில் அமைந்ததாதலாலும், அதனுட்கண்ட வண்டாமுஞ்சேரியுடையானைக் ‘கருணாகரனான தொண்டைமானார்’ என்றும், அவன் மனைவியைத் ‘தேவிபாரான அழகியமணவாளனி மண்டையாழ்வார்’ என்றும் உயர்பதவியினரை வழங்குமுறையில்வைத்துக் கௌரவித்தலாலும், வண்டாமுஞ்சேரி என்பதை வண்டை என மருஉவாக்கி வழங்குவது தொன்றுதொட்ட தமிழ்மரபுக் கொத்ததாதலாலும்* அபயனுடைய மகாசாமந்தலும் கலிங்கபெறிந்தவனுமாகிய கருணாகரத்தொண்டைமானே இச்சாஸனத்துக் குறிக்கப்பட்டவன் என்பது ஐயமின்றிக்கொள்ளற்குரியது. அரசர் அமைச்சர் போன்ற உயர்பதவியிலுள்ளோரின் மகளிரை ஆழ்வார் என்ற சிறப்புப்பெயரால் சோழர்காலத்தவர் வழங்கிவந்தவர் என்பது அடியில்வரும் சாஸனத்தொடர்களால் விளக்கமாகும்.

“நம்பெருமான் (அபயன்) திருத்தங்கையார் மதுராத்திகயாழ்வார்”
(S. I. I. IV. p. 18)

“சங்கத்தவிர்த்த குலோத்துங்கசோழன்மகளார் அம்மங்கையாழ்வார்”
(Ibid, p. 35.)

“விருதராச பயங்கர வாணகோவரையர் தங்களாச்சி
சோழகுல சுந்தரி விக்காநீர் யாழ்வார் (Ibid, III, p. 153)

இனி, வண்டாமுஞ்சேரியைப்பற்றி ஆராயுமிடத்து, அது முதற்குலோத்துங்கனுக்குப் பலதலைமுறைகட்கு முன்பே, சோளுட்டிற் பிரபலம்பெற்ற ஊர்களுள் ஒன்றுயிருந்ததென்பது தெரியலாம். பரகேசரிவர்மனை முதற்பரார்தகன்காலத்தே, சோழவதிகாரிகளுள் ஒருவனாக விளங்கியவன்—‘திருநறையூர்நாட்டு வண்டாமுஞ்சேரியு

* புதுச்சேரியைப் புதுவை என்பதுங் காண்க. ஊர்களின் பெயர்கள் இவ்வாறு மருவிவழங்குமுறையை, தொல்காப்பியச் செய்யுளியல் 90-ம் குத்திரவுரையும், பேராசிரியரும் நன்குவிளக்குவர்.

டையான், மூவேந்தவேளான் சாத்தன் உலகன்” என்று சாஸனங் கூறுதலுங் காண்க*. இவ்வூர் முதல் இராஜராஜன்காலத்தே, கூத்த ரியசிகாமணிவளநாட்டைச் சார்ந்ததாகவும்,† அபயன்காலத்தே குலோத்துங்கசோழவளநாட்டைச் சார்ந்ததாகவும் அமைந்திருந் தது. இப்போது சூம்பகோணந்தாலாகாவின் தென்கிழக்கில், திரு நறையூராகிய நாச்சியார் கோயிலுக்கும் திருச்சேறைக்கும் இடையில் வண்ணவாஞ்சேரி என மருவி வழங்குஞ் சிறுகிராமமாக உள்ளது.

இவ்வூர்த்தலைவன்கொண்ட கருணாகரன் என்ற பெயர், ஸ்ரீராம பிரானது திருநாமங்களுள் ஒன்றாகும். தர்ப்பசயனமெனப்படும் திருப்புல்லாணித் திருக்கோயிலுட் பள்ளிகொண்டருளிய அப்பெரு மானைப்பற்றிக் கூறுமிடத்தே—“வருணலயத்தை வழிவேண்டிச் சா ணமாகக்கிடந்த கருணாகரப் பெருமானாயுந் திருவடிதொழுது” என இராமாதுஜ திவ்யஸூரிசரிதை (பக் - 164) கூறுதலுங் காண்க. கம்பராமாயண ஏடுகள்சிலவற்றின் தலைப்பிற் கம்பநாடர்பாடிய இராமஸ்தோத்திரங்களுள் ஒன்றாகக் காணப்படும்,

“நாராய ணுய நமவென்னு நன்னெஞ்சர்
பாராளும் பாதம் பணிந்தேத்து மாறறியேன்
காராரு மேனிக் கருணா கரமூர்த்திக்
காரா தனையென் னறியாமை யொன்றுமே”

என்ற அழகிய பாட்டினும், கருணாகரமூர்த்தி என்று இராமபிரான் வழங்கப்பெறுதல் காணலாம். வருணனை வழிவேண்டித் தருப்ப சயனத்திருந்து அப்பெருமாண்புரிந்த பிராயோபவேசச்செயலைக் கூறுமிடத்தே—

“தருண மங்கையை மீட்பதோர் நெறிதரு கென்னும்
பொருண யந்துநன் னானெறி யடுக்கிய புல்லிற்
கருணை யங்கிடல்† கிடந்தனன் கருங்கட னேகிக்
வருண மந்திர மெண்ணினன் விதிமுறை வணங்கி”

* Inscriptions of Madras Presidency, Ct. 1045.

† S. i. i. II, p. 329.

‡ இவ்வடிக்கு ‘இரத்தினாகரத்தை வழிவேண்டிக் கருணாகரம் கிடத் தது’ என்பது கருத்தாகும். கம்பரது இவ்வடியையுட்கொண்டே ‘கருணை யென்னும் கடல் கருங்கடலைநோக் கிக்கிடந்ததே’ என்று குழதியருளினர், திருவாய்மொழிக்கு ௩0 என்னும் பேருரையிட்ட பெரியாரும் (௩௫, 5, 10, 6; 6, 9, 3).

என்றும், குகப்பெருமாளுக்குத் தன் தாயைப்பற்றிப் பரதாழ்வான் கூறியதாகப் பாடுமிடத்தே—“கடுமையார் கானகத்துக் கருணையார் கலி யேக’ என்றும் கம்பநாடர் இராமபிரானை அவரது கருணாகரப் பெயரின் பொருளை விளக்கிச்செல்லுதலும் ஒப்பிடத்தக்கது. இது பற்றியே செயங்கொண்டாரும்—

“இலங்கை யெறிந்த கருணா கரன்றன்
இசைவெஞ் சிலையின் வலிகேட்டீர்
கலிங்க மெறிந்த கருணா கரன்றன்
களப்போர் பாடத் திறமீனோ”

என்ற தாழிசையுள், இராமபிரானுக்கு அப்பெயர்வழக்குண்மையைக் குறிப்பிட்டாரென்க. இருவரும் கருணாகரப்பெயருடையராயினும், ஒருவன் இலங்கையெறிந்த புகழுடையான், மற்றவன் கலிங்க மெறிந்த புகழுடையான் என்பது அப்புலவர்கருத்தாம்.

இனி, மேற்குறித்த சாஸனத்தினின்று, கருணாகரத் தொண்டைமான் தேவிக்கு, ‘அழகியமணவாளனி மண்டை’ என்பது பெயர் என்று தெரியலாம். திருவரங்கத்துப் பெரியபிராட்டியாரின் திருநாமமாகிய ‘அழகியமணவாளனி’* என்பதைத் தன்பெயராகக் கொண்டிருத்தலாலும், அத்திகிரித்திருமாலு(காஞ்சீபுரம் ஸ்ரீவரதராஜப்பெருமாளுக்குத் திருநந்தாவிளக்கொன்று அமைத்திருந்தலாலும் இத்தேவி திருமால்பத்திபூண்டவள் என்று கருதல் தகும். பல்லவருள்ளே திருமாலடிமைத்திருத்தாற் சிறந்தோரும் விளங்கிய செய்தி பெரியதிருமொழி சாஸனமுதலியவற்றால் நன்கறிந்தது.

நம் கருணாகரனுக்குப் பல்லவரசர் என்ற பெயர்கொண்ட தமை யனொருவர் இருந்தனர் என்பது,

“தொண்டை யர்க்கரசின் முன்வருஞ் சுரவி
துங்க வெள்விடை யுயர்த்தகோன்
வண்டை யர்க்கரசு பல்லவர்க்கரசு
மால்க ளிறிநின்மிசை கொள்ளவே”

என்ற சயங்கொண்டார்வாக்கால் அறியப்படுகிறது. இவர், கருணாகரனுடைய உபசேனாபதிகளுள் ஒருவரென்பதும், இங்ஙனம் பதவியில் இளையராயினும் உடன்பிறப்பால் மூத்தவரென்பதும், வள்

* அழகியமணவாளன்—திருவரங்கத்துத் திருமால்; அக்கோயிற் பெரிய பிராட்டியாரை ‘அழகிய மணவாளனி’ என்பது அக்காலவழக்குப்போலும். ‘வாசுதேவி’ (198 of 1928-9) முதலிய பெயர்வழக்குக்களும் இதனோடு ஒப்பிடற்பாலன.

என்மையுள்ளவரென்பதும் ‘தொண்டையர்க்கரசின் முன்வருஞ் சுரவி’ என்ற தொடரினின்று நன்கறியக்கிடக்கின்றன.

“ஒருகுடிப் பிறந்த பல்லோ ருள்ளும்
மூத்தோன் வருக வென்னு தவருள்
அறிவுடை யோனா றரசுஞ் செல்லும்” (புறம், 183)

என்பவாகலின், ஒருதாய்வயிற்றுச் சகோதரருள் மூத்தோனிருப்பவும் கருணாகரன் அரசியலிற் றலைமைவகிக்கேர்ந்தது ஒக்குமென்க. ‘முன்வருஞ்சுரவி’ என்பதற்கு, யான்கூறும் இப்பொருளன்றி வேறெதுவும் மேற்றுழிசையுட னியையாமை உய்த்தறியத்தக்கது. கருணாகரனது மூத்தசகோதரராகிய இப்பல்லவரசர், அபயன்காலத் தே படைத்தலைவருள் ஒருவராகவும் அரசியலதிகாரியாகவும் விளங்கிய—‘இராசேந்திர மூவேந்தவேளார் சேனாபதிப் பல்லவரசர்’* என்பவராகக் கருதற்குப் பொருத்தம் உள்ளது. இப்பல்லவரசரைப்பற்றிய வேறுகுறிப்புக்கள் யான் எழுதிய ‘கலிங்கத்துப்பராணி யாராய்ச்சி’யாலும் (பக். 22-23.) அறியத்தக்கன. பாரந்தகசோழன்காலத்தே அரசியலதிகாரியாக விளங்கிய “வண்டாமுஞ்சேரியுடையான் செம்பியன் மூவேந்தவேளான் சாத்தன் உலகன்” என்பவர், இப் பல்லவரசர் கருணாகரனிருவர்க்கும் முன்னோர்போலும்.

இனி, கலிங்கத்துப்பராணியில், கருணாகரன் தன்னரசன் ஏவலாற் கலிங்கத்தின்மேற் படையெடுத்துச்சென்று, அந்நாட்டை வென்று அடிப்படுத்தியதைப்பற்றிச் சயங்கொண்டார் கூறும் செய்திகளைச் சாஸனங்கட்கு இயையவைத்துச் சுருக்கிக்கூறுவேன்.

[கலிங்கப்போர்]

சோனாட்டின் இராசதானியாக விளங்கிய கங்கைகொண்ட சோழபுரத்தில், முதலிராசேந்திரன்மகள்வயிற்றுப்போனும், வேங்கை நாட்டரசனான சாளுக்கிய - இராசராசன் மகனுமாகிய விசயநரன் என்ற இராசகுமாரன், சோழவமிசத்துக்கு நேரான சந்ததியில்லாதிருந்ததுபற்றி, அவ்வமிசத்துக்குரிய புத்திரனை எடுத்துக்கொள்ளப் பெற்று, அவன் தாய்ப்பாட்டியாரான கங்கைகொண்டசோழன்தேவியால் அருமையோடு வளர்க்கப்பட்டுவந்தான். அக்காலத்து இவனுடைய தாய்மாடனான வீரராசேந்திரன் என்ற சோழன் ஆட்சிபுரிந்து வந்தான். அரண்மனையில் வளர்ந்துவந்த இவ் அரசிளங்குமான் அறிவு ஆற்றல் பெருமை முதலிய உத்தமகுணங்கள் நிரம்பி, ‘இவன் ஓர் அவதாரபுருஷன்’ என்று கண்டோர் புகழும்படி வளர்ந்து இளம்

* I. M. P. Tj. 189 (திருப்பனந்தாட் சாஸனம்.)

பிராயமும் அடைந்தான். அப்போது வடநாட்டிலுள்ள சக்கரக் கோட்டத்துத் *தாராவர்ஷனை அடக்கிவருதற்கு அந்நாட்டின் மேற் படையெடுத்துச்செல்லவேண்டிய அவசரவேலையில் இளைஞனை விசயதரனே ஏவப்பட்டான். அவன் அக்காரியத்தின்மேல் வடநாடுசென்றிருந்தசமயத்தே, தாய்மாமனான வீரராசேந்திரன் இராசதானிகளில் தேகவியோகமாயினன். இதுநிகழவும், சோழசிம்மாசனத்தாரிமைபற்றி அங்கிருந்த அரசவமிசத்தினருள் விவாதமுண்டாகியதனால்,† நாடெங்குங் கலகமும் குழப்பமும் விளைந்தன. தன்மாமன் இறந்ததையும், சோனாடு அரசாஜகமாய்க் குழப்பமடைந்திருப்பதையும் வடக்கேசென்று வெற்றிபெற்ற விசயதரன் கேள்வியுற்றதும், அதிவேகமாக அங்குநின்றும் திரும்பிச் சோனாட்டைந்து கலகத்தையடக்கி நாட்டில் முன்போல் அமைதியை உண்டாக்கியதோடு, தென்கித்திரனுப் சவீகாரம்புகுந்த தன்னுரிமைப்படி, சோழசிம்மாசனத்தில் தானே வீற்றிருந்து நாடுமகிழ் நீதிவருது ஆட்சிபுரிந்தும் வந்தான். அக்காலத்து விசயதரனுக்கு—இராசேந்திரன், குலோத்துங்கன், அபயன் முதலிய பெயர்கள் வழங்கலாயின. இவ்விசயதரனது ஆட்சிக்காலத்தே, அவனது பெருவலிமைக்காரற்றது பகைபரசரெல்லாம் அடங்கியொடுங்கி அவனுக்குத் திறைசெலுத்தி வணங்கிவந்தனர்.

இங்ஙனம் நிகழ, ஒருநால், விசயதரன் காவிரிக்கரையில் வேட்டையாடிக்கொண்டுவந்தபோது, அங்குநின்று தொண்டைநாட்டுப் பாலாற்றங்கரையிற் பரிவேட்டையாடிவர விரும்பித் தன் பெரும் பரிவாரங்களுடன் கோலாகலமாகப் புறப்பட்டான். அப்பயணத்தில், அவன் முதலிற் சிதம்பரஞ்சென்று தங்கி ஆங்குச் சிவபிரானைத் தரிசித்துக்கொண்டு, அங்குநின்றும் திருவதினைச்சென்று பின் கச்சியம் பதியை அடைந்தனன். ஒருநாள், அக் கச்சிமாநகர் அரசன்மனையின்

* சக்கரக்கோட்டமண்டலத்து இராசதானியான பாரஸூருவிலிருந்து ஆண்ட வித்தராஜன் - தாராவர்ஷனை (கி. பி. 1065) இவனென்பர் (Ep. Rep. No. 538 of 1909).

† தாய்மாமனான வீரராஜேந்திரனுக்கு நேர்மனைவிவயிற்றுப் பிறவாதவனும், அதிராஜேந்திரன் என்னும் பெயரினனுமாகிய மகனொருவன் இருந்தனென்றும், சோழசிங்காதனத்தாரிமை இவனுக்கில்லையாயினும், அபயன் வடக்கே யுத்தயாத்திரையாகச் சென்றிருந்தபோது, இறந்த தன் தந்தையின் சிங்காதனத்தை இவன் கைப்பற்றவே குடிகள் கலகம்வீளைத்து இவனைக் கொன்றுவிட்டனரென்றும், அதுவே பரணியிற்கூறப்படும் அரசாஜகநிலைக்குக் காரணமென்றும் சரித்திர அறிஞர்சிலர் கருதுவர்.

தென்மேற்குமூலையில் அமைந்த சித்திரமண்டபத்திலே* தன்பரி வாரங்களுக்கு எல்லா இராசவைபவங்களுடனும் அபயன் சங்கா தனத்தில் வீற்றிருந்தபோது, அரசரெல்லாந் திறைகளைக் கொணர்ந்து அவனடிவணங்கினின்றார்கள். அவற்றை ஏற்றுக்கொண்டு அவ்வவர்க்குரிய மரியாதைகளைச் செய்தபின்னர், அவ்வேந்தர்வேந்தன்— “இவர்களையொழியத் தம் கடமைகளைச் செலுத்தாதொழிந்த வேறு அரசரும் உளரோ?” என்று தன் கருமத்தலைவனான திருநீர் திரவோலையாகனை உசாவினன். அவன் அரசனைப் பணிந்து, ‘பெருமானே! தத்தர் திறைகளுடன் வந்து ஏனைவேந்தரெல்லாம் நின் கழல் வணங்கினராயினும், கலிங்கதேசாதிபதியாகிய அனந்தவன்மன்† என்பான்மட்டும், உரியதிறையொடும் இருமுறையாக வந்திலன்’ என்றான். இதுகேட்டதும், வேந்தர்பெருமான் முகத்திற் புன்முறுவல் அரும்பியதேயன்றிச் சிறிதும் கோபக்குறி தோன்றியதில்லை. ‘இதன்பொருள் என்னையோ? இனி நிகழ்வது யாதோ’ என்று உடல்குலைந்து நடுங்கலாயினர், வந்துநின்ற ஏனைமன்னர்கள். அப்போது, சோழன் தன் தானைத்தலைவரை நோக்கி, ‘கலிங்கராசன் படைவலியற்றவனாயினும், அவனது குன்றாண் பெருவலிமை கொண்டது; அதனால் நம் யானைப்படையுடன் நீவிர் சென்று அம்மலையானை இடித்துக் கலிங்களையும் பிடித்துவருதிர்’ என்று கட்டளை யிட்டனன். இவ்வாறு தன்னரசன் ஆணையெழுந்ததும், தலைமைச் சேனாபதியும் பல்லவகுலதிலகனுமாகிய கருணாகரத்தொண்டைமான் எழுந்து அடிவணங்கி—‘ஏழுகலிங்கங்களையும், வேந்தர்வேந்தே! யானே படையெடுத்துச்சென்று அழித்துவருவல்’ என்று கூறினான். இங்ஙனங்கூறி விரைந்து படையெடுக்கும்விருப்புடன், அவன் அரசன்பால் விடைகேட்க அவனும் ‘அங்ஙனமே செய்க’ என்று ஆஞ்ஞையளித்தனன். அப்போதே, சேனாபதியின் கட்டளையால் நாற்பெரும் படைகளும் பல்லியங்களார்ப்பப் போர்க்கோலம்பூண்டியுத்த யாத்திரைக்குச் சித்தமாயின. பிரதமசேனாபதி கருணாகரனும், உப

* இச்சித்திரமண்டபம், முதற்பராந்தகன்காலத்தே (900—950 கி. பி) விளங்கியதென்பது “யாண்டு 16-வது உடையார் கச்சிப்பேட்டுக் கோயிலினுள்ளால் தென்கில் சித்திரமண்டபத்தெழுந்தருளியிருக்க” என்னும் சாஸனப்பகுதியால் அறியலாம் (S. I. I. III, p. 269).

† இவன், சாஸனங்களில் அனந்தவர்மசோடகங்கன் (கி. பி. 1078—1146) எனக் கூறப்படுகின்றனென்பர் (M. E. R. 1905, p. 52 - 3).

சேனாபதிகளான பல்லவரசர், வாணகோவரையன்,* முடிகொண்ட சோழன் என்பாரும் தத்தம் மத்தயானைகளின்மேல் ஆரோகித்தனர். இங்ஙனமாகப் படைகளும் படைத்தலைவர்களும் யாத்திரை புறப்பட்டு இரவும் பகலும் வழிக்கொண்டு, இரைவேட்டெழுந்த புலிகள்போல இகன்மேற் சென்றனர். அப்பெரும்படை†¹பாலாறு, ²குசைத்தலை, ³முகரி, ⁴கொல்லி, ⁵பெண்ணை, வயலாறு, ⁶மண்ணாறு, ⁷குண்டியாறு, ⁸பேராறு, கோதாவரி, ⁹கம்பை, ¹⁰சந்தநதி, ¹¹கோதமை-என்ற நதிகளைக்கடந்து யுகார்த்தக்கடல் கொதித்து வருவதுபோலக் கலிங்கதேசத்தினுட் புகுந்து, தங்கள் வருகையை அறிவிப்பவர்போல் நாடெங்குந் தீக்கொளுவிச் சூறையாடினர். அந்நாட்டார் சோழசேனைகளின் கொடுமைக்காற்றாது ஒடி, அத்தாணியில் அமைச்சருடனிருந்த தம்மரசனிடம், 'எடுத்துவரும்படைகள் சோழன் நம்மேல் விடுத்தனவாகும்' என்று நடுங்கித் தெரிவித்தனர். கலிங்கர்பதி அதனைக்கேட்டு, 'திறைகொடுக்க நான் மறுத்தமைக்காகச் சோழன் தன்படையை ஏவினன் ஆவன். வலியுறான அபயனுக்கன்றி, அவன் விடுத்தசேனைக்கும் நான் எளியினோ? காட்டாரண், மலையாரண், கடலாரண் என்ற மூவகை அரணுமுடையது நம் கலிங்கதேசம் என்பதை அச்சோழன் அறிபான்போலும்; அவன் சேனையை எதிர்த்தழிப்பேன்' என்று வீராவேசத்துடன் தன் மந்திரிகளிடங் கூறினன். கூறவும், அவ்வமைச்சருள் ஒருவனை எங்கராயன் என்பான் எழுந்து—'அரசே! நீ சினந்தாலும் உறுதிகூறு தொழிதல் என்போன்றவர் கடமையன்று; அதனால் யான் சொல்வன சில உண்டு' என்று கூறிவிட்டு, பாண்டியரைவரையும் அவர்

* வாணகோவரையன் முடிகொண்டசோழன் என்ற இருவரையும் பற்றிய விசேடச்செய்திகளை, யான் எழுதிய கலிங்கத்துப்பரணிபாராய்ச்சியுட்காண்க (பக். 23—24).

† 1, 2, 3, 4, 5, 6, 7, 8, 9, 10, 11 - இவ்விடங்களில்லாவில் ஓடுவன; பின்னதைக் துசந்தலி என்று இப்போதும் வழங்குவர். 3-பொன்முகரி அல்லது ஸ்வர்ணமுகி எனப் பெற்று, ஸ்ரீகாளஹஸ்திப்பக்கத் தோடுவது. 4 - வட ஆர்க்காடு, நெல்லூர் ஜில்லாக்களிற் செல்லும் கல்லாறுபோலும். 5-வடபெண்ணை. 6—மண்ணாறு என வழங்கப்பெற்று நெல்லூர்ஜில்லாவில் ஓடுவது. 7—குண்டூர்ஜில்லாவில் அப்பெயருடன் ஓடுவது; குண்டலகம்மா என்றும் வழங்குவர். 8—கிருஷ்ணநதி; 'பேராற்றங்கரைக் கொப்பத்து' என்பது சாஸனத்தொடர். 9, 10, 11 - என்ற மூன்றும் சப்தகோதாவரிகளைச் சார்ந்தனவாகக் கருதப்படுகின்றன.

நாட்டிலும், சேரரைச் ¹சாலை ²விழிஞங்கனிலும், ³வத்தவனைச் சக்
கரக்கோட்டத்தும், சளுக்கியரை நவிலை ⁴அளத்தி என்ற ஊர்களிலும்,
இன்னும் வேந்தர்பலரைப் பல்லிடங்களிலும் அவ்வபயன்
வென்றடிப்படுத்தியதெல்லாம் தான் நேரிற்சென்றன்று; தன் தண்
டைக் கொண்டேயன்றோ? அவ்வாறே, இப்போதும் சக்கரவர்த்தி
யான அவனது சக்கரமாகவுள்ள கருணாகரனைத் தலைமையாகக்
கொண்டு, அவன்சேனை நம்மைத் தாக்கவருகின்றது. இவ்வாறு
கூறியதற்கு என்னை நீ முனிபக்கமொயினும், அவன் சேனைமுன் நீ
நிற்கும்போது, இவ்உண்மையை உணர்வாய்’—என்று கூறினான்.
இவற்றைக்கேட்ட கலிங்கவரசன் அவ்வார்த்தைகளைப் பொறுது
தன்னமைச்சனைப் பலவாறுகடிந்து, தன்படைகட்குமுன் எதுவும்
எதிர்திற்குந்தாத்த தன்று என்று கூறிவிட்டு, எடுத்துவருஞ் சோ
முன் சேனையை எதிர்த்து அழிக்கும்படி தன் படைத்தலைவர்க்குக்
கட்டளையிட்டான். உடனே, யானை தேர் பரி காலாட்கள் என்ற
நால்வகைக் கலிங்கசேனைகளும் சோமுன் பெரும்படையைத் தாக்க
லாயின; பெரும்போர் மூண்டது. இருதிருத்துவீரர்களும் அதிசய
கரமான வீரச்செயல்களைக்காட்டிப் போர்புரிந்துவந்தனர். இரு
சேனைகளும் ஒத்த பலமுடையவாய்ப் பொருதுவரும்போது, சோழ
சேனாபதி-கருணாகரன் மதகளிற்றின்மேற்கொண்டு நேராகவே போர்
முகத்துள் நுழைந்தனன். அவன் யுத்தகளத்துட்புருந்ததுமுதலே,
சோழன்படைகள் உற்சாகமிருந்து கலிங்கசேனைகளைச் சின்னபின்
னஞ் செய்யலாயின. அதனால் அப்பகைச்சேனைமுழுதும் எதிர்த்து
நிற்கும் வலியற்றுத் தோற்றோடியது. எண்ணிறந்த களிறுகளுடன்,
குதிரை தேர் ஓட்டகம் விதித்திரள் மகளிர்கூட்டம் முதலிய கலிங்
கர்செல்வ மெல்லாவற்றையும் சோழசேனைகள் கைப்பற்றிக் கொண்
டன. தோல்வியுற்ற கலிங்கர்பதி அப்போரினிடையே ஓடியொளித்
தனன். இவ்வாறுகத் தன்சேனை பெருவெற்றி பெற்றபின்பு கலிங்க
வேந்தன் ஓடிப்பதுங்கிய இடத்தையும் சோழசேனாபதி ஒற்றர்மூலந்

¹சாலை - திருவனந்தபுரத்தைச் சார்ந்த காந்தளூர்ச்சாலை.

²விழிஞம்—மேலைக்கடற்கோடியி லுள்ளதோர் துறைமுகம்; திருவனந்த
புரத்துக்குத் தெற்கே 10-வது மைலில் உள்ளது. ‘விழிஞக்கடற் கோடியுள்’
என்பது இறையனாகப்பொருள் மேற்கோள்.

³மத்திய மாகாணத்திலுள்ள சக்கரக்கோட்டமண்டலத்து வத்ஸராஜ்
யத்தை(Bester State)ஆண்ட தாராவர்ஷன் ஆவன் (Ep. Ind. ix. p. 178).

⁴இது, மைசூர் இராச்சியத்தைச் சார்ந்த நவிலைநாட்டின் (Navale
Nadu) தலைமையூராகக் கருதுவர் (S. I. I. III, p. 1307).

தேடலானான். அவ்வேந்தன் தன் பெரிய பலத்துடன் மலையா
 ணென்றைப் பற்றியுள்ளான் என்ற சுவடு ஒற்றரால் அவனுக்குத்
 தெரியவந்தது. உடனே அவ்வாணைக் கருணாகரன் சேனைகள் அத்த
 மனத்துள் வளைந்துகொண்டு தாக்கலாயின. அங்கிருந்த கலிங்கப்
 படைகளும் சோழசேனையால் பெரும்பாலும் அழிக்கப்பட்ட டொழிந்
 தன. எஞ்சியின்ற ஒருசிலர் மூலைக்கொருவராக ஒடியொளித்தனர்.
 இங்ஙனமாக—

“கடற்கலிங்க மெறிந்துசயத் தம்ப நாட்டிக்
 கடகரியும் வயமாவும் தனமுங் கொண்டு
 சுடர்க்கதிர்வா எபயனடி யருளி னேடுஞ்
 குடினான் வண்டையர்கோன் தொண்டை மானே”

இவ்வளவே, கலிங்கப்போரைப்பற்றிய வரலாறுகளாகப் பர
 ணியாலும் பிறவற்றாலும் அறிப்பப்பட்டவை. இச்செய்திகளை அடிப்
 படையாகக்கொண்டு, காடுகெழுசெல்வியாகிய தூர்க்கைக்குப் பரணி
 நாளிற் கூழுக் துணங்கையுங் கொடுத்து* வழிபடுவதோர் பழைய
 வழக்குப்பற்றி,

“கடவுள் வாழ்த்துக் கடைதிறப் புரைத்தல்
 கடும்பாலை கூறல் கொடுங்காளி கோட்டம்
 கடிக்கண முரைத்தல் காளிக் கதுசொல்ல
 அடுபேய்க் கவன்சொல லதனாற் றலைவன்
 வண்புக முரைத்த லெண்புறத் திணையுற
 வீட்ட லடுகளம் வேட்டல்” (இலக். விளக்.)

என்பன முதலியவாகப் பகுத்துக்கொண்டு பேய்கள்கூற்றுகவும்
 தேவிகூற்றுகவும் சோழரது திருமுடியடைவையும்[†] அபயனது
 பிறப்பு வளர்ப்பு முதலிய செய்திகளையும் புனைந்துரைவகையற் புல
 வர்பெருமானாகிய சயங்கொண்டார் தம்பரணியுள் மிகவழகாகப் பாடு
 கின்றார். பரணிகாளின் அநிதேவதை கொன்றுயிர்பருகும் யமதரும
 னாகலின், பரணிக்களத்தைப் பகைவனுக்குரிய இடமாகவே யான்

* தொல்காப்பியம், செய்யுளியல், 149-ம் சூத்திரவரையுள்—பேராசிரி
 யரும் நச்சினார்க்கினியரும் இங்ஙனம் எழுதல் காண்க.

† கலிங்கத்துப்பரணியின் இராசபாரம்பரியப் பகுதிக்குத் திருமுடி
 யடைவு என்ற பெயர்வழக்கு, சென்னை “மியூஷியம்” கையெழுத்துப் புத்தக
 சாலையிலுள்ள பரணிப்பிரதியொன்றிற் கண்டது. வைஷ்ணவசம்பிரதாயத்
 தில், சிம்மாசனாதிபதிகளான ஆசாரியபரம்பரையின் வரலாறுகூறும் நூல்கள்
 “பெரிய திருமுடியடைவு, சிறிய திருமுடியடைவு” என்ற குறியீடுகள் பெற்
 திருத்தலாலும், இவ்வரிய வழக்கினுண்மை பெறப்படும்.

டும் அமைத்துப்பாடுதல், பண்டையோர்கொண்ட முறையாகும் கூத்தர் இயற்றிய தக்கபாகப்பரணியும் பிறவும் இங்ஙனமே பெயர் பெற்றிருத்தலுங் கண்டுகொள்க.

கலிங்கத்துப்பராணித் தலைவனான அபயனது 45 - ம் ஆண்டிற் பொறிக்கப்பட்ட ஆலங்குடிச் சாஸனமொன்றில்*, இக்கலிங்கப்போரின் விவரம் காணப்படும் பகுதி வருமாறு:—

“வடதிசை வேங்கை மண்டலங் கடந்து
தாங்கிய கலிங்கமூர் தழுவெரி பரப்ப
விலங்கல் போல விலங்கிய வேந்தர்
வீட்டவெங் கரியொடு பட்டனர் புரளப்
பொருளோ பத்தொடு போர்முக மதிர்வரு
கோமட் டையன் மாதவ நெதிர்பட
எங்க ராய னிகலவ ரேச்சணன்
மாப்பிறன்(?) மதகரி யிராசணன்
தண்டுபதி யாகிய தலைச் சேனாபதி
மண்டலிக தாமய நெண்பாத்(?) திசைமுகன்
போத்தயன் கேத்தணன் செருச்சே னாபதி
என்றிவரனைவரும்
வெற்ற வேழுத்தொடு பட்டு மற்றவர்
கருந்தலை யோடு வெண்ணிணங் கழுகொடு
பருந்தலைத் தெங்கனும் பரப்ப வுயர்த்துத்
தருங்கட லாடைத் தராதலந் திறிந்து
கலிங்க மேழங் கைக்கொண் டொருபகல்
* * * * *
வீரசிம் மாசனத்து வீற்றிருந் தருளின
கோவிராச கேசரி வன்மரான...
பூநீரூலோத்துங்கசோழதேவர்க்கு—”

இவ்வடிகளினின்று கருணாகரன்சேனையோடு எதிர்த்துப்பட்ட கலிங்கசேனாபதிகள் இன்னரின்னார் என்பது தெரியலாம். இவர்களுட் சிலர் பெயர்கள் தெளிவாகவில்லை. அபயனது மற்றச் சாஸனங்களெல்லாம் அவனது கலிங்கவெற்றியைப் பொதுவாகக் கூறுவனவேனும், அப்போரை விவரமாகச் சிறப்பித்துக்கூறும் சாஸனமாக இப்போது தெரியவருவது இஃதொன்றே எனலாம். இதனுட்கண்ட கலிங்கசேனாபதிகளுள் எங்கராயன் என்பவன், கருணாகரனுடன் எதிர்க்காது அவனைடு சந்துசெய்துகொள்ளும்படி தன்னரசனான கலிங்கராசனுக்குக் கழறிக்க கூறியவனென்பது—

“என்று கூறவே யெங்க ராயனான்
ஒன்று கூறுகே னென்று ரைக்குமால்”

எனவரும் பரணித்தாழிசையால்* அறியப்படுகின்றது. இனி, மேற் காட்டிய ஆலங்குடிச்சாஸனத்தால் அபயனது 45-ம் ஆட்சி வருஷத்துக்குமுன்பு (கி. பி. 1115) கருணாகரனது கலிங்கப்படையெடுப்பு நடந்திருத்தல்வேண்டுமென்பது பெறப்படும். அபயன்மகனும் இளவரசனுமான விக்கிரமசோழன் கருணாகரனுடன் இக்கலிங்கப்போர்க்குச் சென்றவனென்று சரித்திரவறிஞர்சிலர் கருதுவர். அங்ஙனமாயின், அப்போர்க்குச் சென்ற சேனாபதி உபசேனாபதிகளின்பெயர்களை எடுத்துச் சிறப்பித்துக்கூறும் சயங்கொண்டார் அவ்விளவரசனையும் அவ்வாறே கூறுதுபோகாராதலாலும் வேறு சாஸனப்பிரமாண மில்லாமையாலும் அங்ஙனம் துணியக்கூடவில்லை. விக்கிரமசோழன் மெய்க்கீர்த்தியுள்—

“தெலிங்க வீமன் விலங்கன்மிசை யேறவும்
கலிங்க பூமியைக் கனலெரி பருகவும்
ஐம்படைப் பருவத்து வெம்படை தாங்கி”

என்று அவனது கலிங்கவெற்றி புகழப்பட்டுள்ளதே எனின், அஃது, அபயன் கி. பி. 1095—6 - ல் நடத்திய தென்கலிங்கப்போர்க்குத் அவ்விக்கிரமன் தன் சிறுபிராயத்திற் சென்றதைப்பற்றியதாகவே தோற்றுகின்றது. இரண்டாமுறையாக நடத்திய வடகலிங்கப்போரோ, அபயனது ஆட்சிமுடிவுக்குச் சிலவருஷங்கட்குமுன் கருணாகரன் நடத்தியதென்க.†

இனி, சென்னையிலே சென்றவாண்டிற் கூடிய “மூன்றாவது கீழ்த்தேச வித்தியாசங்க”த்தில்‡ அரங்கேறிய வியாசங்களுள்ளே— “கருணாகரத்தொண்டைமானும் ஸ்ரீஸலக்திரதநஹாரமும்” என்பதும் ஒன்று. இதனை எழுதிப்படித்தவர், திருவனந்தபுரம் சாஸன இலாகா அத்யக்ஷரான ஸ்ரீமாந். ஏ. எஸ். இராமநாத ஐயரவர்கள், B.A. ஆவர். ‘ஸலக்திரதநஹாரம்’ என்ற பெயர்கொண்ட வடமொழி நீதித்திரட்டின் பிரதியொன்று, திருவனந்தபுரம் அரண்மனை ஸரஸ்

* இத்தாழிசை, பரணிப் புதுப்பதிப்பில், 365 - ம் தாழிசைக்குப் பிரதியாகக் கீழ்க்குறிப்பில் வைத்துப் பதிப்பிக்கப்பட்டுள்ளது; சாஸனத்துக்கும் மோனைக்கும் இயைய ‘எங்கராயன்’ என்று இதனுள் அமைதல் பொருந்தும்.

† M. E. R. 1905, p. 52—3.

‡ இப்புத்தகம், 421-2-ம் பக்கங்களிலும் இச்செய்தி காண்க.

§ All India Oriental Conference, Third Session—Madras.

வதிமாலில் உள்ளதென்றும், அந்நூலைக் குலசேகரன் என்ற தன்னரசன் பெயரிட்டுத் தொகுத்தவர் அவனுடைய தலைமைமந்திரியான காலிங்கராசர் என்பவரென்றும் ஐயரவர்கள் குறிப்பிட்டுவிட்டு, இக் காலிங்கராசர் முதற்குலோத்துங்கனாகிய அபயன் சேனாபதியாகவும் சிதம்பரமுதலிய கோயில்களிற் திருப்பணிசெய்தவனாகவும் சாஸனங்களால் அறியப்பட்ட காலிங்கராயனையாதல் வேண்டுமென்றும், இக்காலிங்கராயனது சாஸனங்களில் இவற்கு அருளாகரன் என்ற மறுபெயரும், தன்னரசனான அபயன்பொருட்டு வடவரசருடன் போர்கள் பல புரிந்தசெய்தியும் காணப்படுதலால், இவனே அவ்வபயன் தலைமைச்சேனாபதியாய்க் கலிங்கமெறிந்த கருணாகரனாக வேண்டுமென்றும், வண்டைபென்ற ஊரின் தலைவனாகக் கருணாகரனையும், மணவில் என்ற ஊரின் தலைவனாக இக்காலிங்கராயனையும் பரணியும் சாஸனங்களும் முறையே வேறுபடக்கூறினும், முதலில் வண்டையிலிருந்த கருணாகரனே கலிங்கம்வென்றதற்கின் மணவிலைத் தனக்குரிய ஊராக மாற்றியிருக்கக்கூடுமென்றும், ஸுத்திரத்தஹாரத்தில்—குலசேகரன் மந்திரியாக இக்காலிங்கராசனைக் கூறியுள்ளதே எனின், அக் குலசேகரப்பெயர் அபயனுக்குரியதென்பது ‘வாழி சோழ குலசேகரன்’ என்ற பரணித்தொடரால் அறியப்படுதலின், அவ்வபயனே அந்நீதினால் கூறும் குலசேகரன் என்றும் எழுதியிருக்கின்றார்கள்.

இவற்றால், குலசேகரன்மந்திரி காலிங்கராசன், மணவிற்காலிங்கராயனான அருளாகரன், கலிங்கம்வென்ற கருணாகரன் என்ற மூவரும் ஒருவரே என்பது ஐயரவர்கள் முடிபாதல் நன்கு விளங்கும். இக்கொள்கைக்கு ஆராய்ச்சியில் தடைகள் பல நிகழ்கின்றன. ஐயரவர்கள் ஈற்றிற் குறித்தபடி, ‘சோழகுலசேகரன்’ என்ற பரணித் தொடரைக்கொண்டு அபயனுக்குக் குலசேகரனென்ற பெயருண்டென்று கருதுவது ஏற்புடையதன்று. அத்தொடர் ஒன்றுடனொன்று இணைந்து ‘சோழகுலத்துக்குக் கலிங்கம் போன்றவன்’ என்ற பொருள் பயப்பதாம். ‘சோழகுலதுங்கன்’ (81), இரவிகுலோத்தமன் (12) உபயகுலோத்தமன் (2) என்பன போல, ‘சோழகுலசேகரன்’ என்பதும் பாடலமைதிக்காகக் கவி அமைத்துக்கொண்டதேயன்றி, இப்பெயரைக் குறிக்குத் தொடராகாது. இங்ஙனம் முன்விசேடணமின்றித் தனித்தநிலையில், குலோத்துங்கன் என்பதுபோலக் குலசேகரனென்பது அபயனுக்கு எங்கும் வழங்கக்காணாமையால், ஸுத்திரத்தஹாரஞ்செய்த காலிங்கராசனை அவ்வபயன் மந்திரியாக்கருதச் சிறிதும் இடமில்லையென்க. எனவே,

ஐயரவர்கன்காட்டியவாறு, பாண்டியன் மறவர்மன்-முதற்குலசேகரனது (கி. பி. 1268 - 1308) மந்திரியாகச் சாஸனத்தால் அறியப்பட்ட காலிங்கராசனாகவே, குலசேகர-ஸூக்திரந்நஹாரந்தொகுத்த காலிங்கராயனைக் கருதல் பெரிதும் பொருந்துவதென்னலாம். காலிங்கராசனென்ற பெயர் பாண்டியன்கீழ்மர்ந்த அதிகாரிகள் சிலர்க்கும் சாஸனங்களில் வழங்குதல் அறியத்தக்கது.

இனி, மணவிற காலிங்கராயனது சாஸனங்களின் *வடமொழிப்பகுதியுள்—அவனுக்குச் சபாநர்த்தகன், மானாவதாரன், அருளாகரன் என்ற பெயர்களும், தமிழ்ப்பகுதியுள் கூத்தன், காலிங்கர்கோன், தொண்டையர்கோன் என்ற பெயர்களும் பயில்கின்றன. இவற்றுட் கூத்தன் என்பது சபாநர்த்தகன் என்ற வடபெயரோடு ஒத்தபொருளது. அவ்வாறே, அருளாகரன் என்பது கருணாகரனோடு ஒத்ததாய் ஒருவன் பெயர்களேயாம் என்றும், காலிங்கராசனுக்கு மணவில் என்ற ஊரையும், கருணாகரனுக்கு வண்டையென்ற ஊரையும் வேறுபடச் சாஸனங்களும் பரணியும் கூறுகின்றனவே எனின், அப்பரணி கூறும் கலிங்கவெற்றிக்குப் பின்பு கருணாகரன் என்ற பெயர்நீங்கிக் காலிங்கராஜன் என்ற பெயரும், வண்டையை நீக்கித் தொண்டைநாட்டு மணவில் என்ற ஊரும் அபயன்சேனாபதி பெற்றவனாகத் வேண்டுமென்றும் ஐயரவர்கள் கருதுகின்றார்கள். இக்கருத்துக்களை ஆராய்வேன்.

தொண்டையர்கோ, அருளாகரன், காலிங்கராயன் என்ற பெயர்கள் கருணாகரனுக்கும் பொருந்தக்கூடியனவா யிருத்தல்பற்றிப் பொதுவாக அவ்வாறு கருதக்கூடுமேனும், ஊன்றிநோக்குமிடத்து அப்பெயர்களையுடையான் கருணாகரனின் முற்றும் வேறாவனென்பதே தெளிவாகின்றது. கருணாகரன் பல்லவவமிசத்தவனென்பது சயங்கொண்டார்வாக்கரால் நன்கறியப்பட்டதாம். இக்காலிங்கராசனோ வேளாளமரபினன். இஃதனை “வேளாண் குடிமுதலான் தொண்டையர்கோன்” என்னும் திருவதிகைச்சாஸனப்பாடற்பகுதியால் (18) அறியலாம். பல்லவர், வேளாளமரபினரல்லர் என்பது திண்ணம். “பிரமணதிபாக வாராரின்றர்”வர் என்றும், பாரத்துவாசகோத்திரத்தவர் என்றும் பல்லவர்க்குக் கூறப்படும் குலவரலாறுகள், வேளாளர்க்கு எவ்வகையினும் இயைவனவல்ல. “மறைமொழிந்தபதி மரபின் வந்த குலதிலகன்” என்று கருணாகரனைப் பிரமன்மரபினனாகவே

* S. i. i. IV, No. 225; திருவதிகைச் சாஸனம் (செந்தமிழ், தொ-உரு, பக் - கூரு-),

சயங்கொண்டார் பாடுதலும் காண்க.* இனிக் காலிங்கராயனை 'வேளாண்குடிமுதலான்' என்றதற்கேற்ப, அவனை 'அரும்பையர் கோன்' என்றும் சிதம்பரசாஸனப் பாட்டொன்று (23) கூறுகின்றது. "அரும்பாக்கிழான் பொன்னம்பலக்கூத்தன் காலிங்கராசன்" என்பது இவனைப்பற்றிய சாஸனத் தொடர்†. 'அரும்பூர்' 'அரும்பா' என்பன வேளாளரின் பழையஊர்ப்பெயராகும். 'அரும்பூர்க்கூற்றத்து வேளாளர்'‡ என்பது வழக்கு. இவற்றால், அருளாகரண காலிங்கராசனும் சுருணாகரத் தொண்டைமானும் குலத்தால் வேறுபட்டவர் என்பது விளங்கியது.

இனி, தன்னரசுணை 'அபயனுக்கேயாக - மலைகின்ற தொண்டையார் மன்' எனிய காலிங்கராயனது போர்ச்செய்கைகளுள், மலைநாட்டில் அவனடத்தியவற்றையே, அவனைப்பற்றிய சாஸனப்பாடல்கள் மிகுதியுஞ் சிறப்பிக்கின்றன.

"தென்னன், குடமலை நாடுநிந்து கொண்டவேற் கூத்தன்"

(திருவதி. சா. 6)

"மலைநாடு கொண்டபிரான்" (ஐ. 14)

"வேனாடும் வெற்பனைத்துஞ் செந்தி வினவித்தான்" (ஐ. 22)

"வில்லவர்தம் வெஞ்சிலையி னாற்றறனை மாற்றியகோன்" (சிதம். சா. 5)

"சேர னளப்பரிய வாற்றற் கழிவு கண்டான்" (ஐ. 15.)

என்பன காண்க. கலிங்கப்போர்க்குப் பின்பே, இவன் காலிங்கராயன் என்ற பேரையும் மணவில் என்றஊரையும் பெற்றவனாயின், அப்போர்வெற்றிக்குப் பின்பு வரையப்பட்ட சாஸனங்களிலுள்ள வடமொழிச்சலோகங்களும் தமிழ் 55 - வெண்பாக்களும், கலிங்கத்திலடைந்த அவன் பெருவெற்றியை வெளிப்படக்கூறிப் பலபடியாகப் புகழாமற்போகுமோ? அவ்விசயம்பற்றிய குறிப்பொன்றுமே அப்பாடல்களிற் காணப்படாமைக்குக் காரணம் யாது? சாஸனங்களில்—

"வடவேந்தர் செல்வமெலாம் வாங்கவேல் வாங்கும்

குடைவேந்தன் தொண்டையார் கோ" (சிதம். சாஸ. 2)

"மலைமன்ன ரேனை வடமன்னர் மற்றக்

குலமன்னர் செல்வமெல்லாம் கொண்டு" (ஐ. 4.)

என்று பொதுவாக வடமன்னரைக் காலிங்கர்கோன் வென்றசெய்தி குறிக்கப்பட்டதாயினும், அவன் அப்பெயர்பெற்றதற்குச் சிறந்த

* இந்நூல், 420-1-ம் பக்கங்களில் இச்செய்தி காண்க.

† M. E. R. 129 of 1929 - 30.

‡ 'அரும்புகட்டி வேளாளர்' என்று இக்காலத்தார் வழங்குவர்.

காரணமாதற்குரிய கலிங்கப்போரைச் சுட்டியபாட லொன்றுமே காணப்பெறாமையால், அவ் வடமன்னர் கலிங்கரன்றி வேறானவ ரென்பதே தெளிவு. அவ்வாறே, மணவில என்ற ஊரும், கலிங்க வெற்றிக்குப்பின் அவன் வண்டையைவிட்டு மாற்றிக்கொண்டதென் பதும் பொருத்தமன்று. மேலே நான் விளக்கிப்போந்தபடி, வண்டை யென்ற வண்டாழஞ்சேரி, சோனாட்டிலே கருணாகரனுக்குப் பல தலைமுறைகட்கு முன்பே சோழவதிகாரிகள் வாழ்ந்துவந்த பிரபல ஊராகும். அவ்வூரினனாகிய சோழசேனாபதி கலிங்கவெற்றிக்குப் பின்பு, அவ்வூரின்வாசனையும் இல்லையாம்படி அதனை அறவே விட் டொழிய நியாயமில்லை. வண்டைக்கருணாகரன் என்று சயங்கொண் டாராம் பெரிதுஞ் சிறப்பிக்கப்பெற்றவன், மணவிற் காலிங்கராயனாக ஊரும் பேரும் மாறும்படி அவ்விரண்டற்குஞ் சேரநேர்ந்த தெளர்ப் பாக்கியிலை என்னையோ? ஊரைமாற்றியவனாயின், மணவிற் சேனா பதியைப்பற்றிய 55 - சாஸனப்பாடல்களுள் ஒன்றேனும், அவனது பழையவண்டையைச் சுட்டாதுபோகாதென்பதும் ஒருதலை.

இனி, காலிங்கராசனென்றபெயரை மணவிற் சேனாபதிபெற்ற தற்கு, பரணிகூறுங் கலிங்கப்போரே காரணமாகவேண்டுமென்னும் நியதியில்லை. அபயனது நீண்ட ஆட்சியில் அவனது 23 - வது ஆண்டுக்குமுன் (கி. பி. 1095) ஒரு கலிங்கப்போரும், 45 - வது ஆண்டுக்குமுன் ஒருகலிங்கப்போரும் நடந்தேறின என்பது சாஸன பரிசோதகர்க்கெல்லாம் ஒத்தது. அவற்றுள் முன்னதாகியபோரில் அச்சேனாபதி வெற்றிபெற்றதினின்று காலிங்கர்கோன் என்ற பெயர் அரசனால் அவன் பெற்றிருத்தல்கூடும். அன்றேல், வமிசபரம்பரை யில் அப்பெயர் அவனுக்கு வழங்கியிருத்தலும் ஆம்.* இனி, இக் காலிங்கராயனும், கருணாகரனும் வெவ்வேறானவரென்பதற்கு மற் றொரு சிறந்தபிரமாணமும் கூறுவேன்.

கவிச்சக்கரவர்த்தியாகிய கூத்தர், அபயன்மகனான விக்கிரம சோழன்மேல் †உலாப்பாடியுள்ளசெய்தி பலரும் அறிவர். உலா என் பது தலைவனொருவன் யானையேறிப் பவனிபோந்ததை வருணிப்ப தால், அவன் இளமையைப் பலபடியாகச் சிறப்பித்துப்பாடும் பிர பந்தமாகும். அதனால் விக்கிரமசோழனது ஆட்சித்தொடக்கத்தே

* முதல் இராசேந்திரனாட்சியில் சோழவதிகாரிகளுள் ஒருவன் காலிங்க ராசன் என்ற பெயர் கொண்டிருத்தலும் காண்க. (T. A. S. vol. 1. p. 165.)

† இவ்வுலா, செந்தமிழ்ப் பிரசுரங்களுள் ஒன்றாகப் பலவருஷங்கட்கு முன் என்னும் பதிப்பிக்கப்பெற்றுள்ளது.

கூத்தர் அவ்வுலாப்பாடியவர் என்பது பெறப்படும். அக்காலத்தில், தந்தையான-அபயனிடம் பிரபலராய்விளங்கிய சேனாபதிகளிற்பலரும் சீவிராயிருந்தவரென்பது, இன்னுரினனார் அவ்விளஞ்சோழனது பவனியுடன்போந்தனர் என்று விவரமாகக் கூத்தர் பாடுதலினின்று தெரியவருகின்றது. அங்ஙனம் உடன்சென்ற தானைத்தலைவருள்ளே, கருணாகரனை—“ஒருநாட்கொண்ட பரணி, மலையத் தருந் தொண்டைமானும்” என்று தலைவனாகக்கூறிவிட்டுப் பின், முனையர்கோன், சோழகோன், கண்ணன், வாணன் என்ற இவர்களைக் குறித்து, அடுத்து ஆரூரமவனாக—

“.....வேங்கையினுங்

கூடார் விழிஞத்துங் கொல்லத்துங் கொங்கத்தும்

ஓடா விரட்டத்து மொட்டத்தும்—நாடா

தடியெடுத்து வெவ்வே றரசிய வீரர்

கொடியெடுத்த காலிங்கர் கோனும்”

என்று, காலிங்கராயனைத் தனியே சிறப்பிக்கின்றனர், ஒருகாலத்தவரான அக்கூத்தர். இதனால், கருணாகரனும் காலிங்கராயனும் வேறானவரே என்று மேற்கூறிப்போந்த என்முடிபு, ஐயத்துக்கிடமின்றி உறுதிப்படுத்தல் காண்க. இவ்வுலாவடிகளிற் காலிங்கர்கோன் புரிந்தலாவாகக்கண்ட போர்களனைத்தும் இளைஞனான விக்கிரமசோழன் காலத்து நடந்தனவல்ல என்பதும், அவன் தந்தைகாலத்து நடந்தேறியவை என்பதும் சொல்லாதே அமைபும். உலாவிற் குறிக்கப்பட்ட காலிங்கர்கோனே சிதம்பரமுதலிய சாஸனப்பாடல்கள்கூறும் காலிங்கர்கோன் என்பதற்கு, அவ்வுலாவடிகளிற்கண்ட போர்ச்செய்திகள் பலவும் சாஸனங்களிலும் சிறப்பிக்கப்பட்டிருத்தலே தக்க சான்றுகின்றது. கொல்லம் முதலிய மலைநாட்டில் நிகழ்ந்த போர்களை—

“தென்னன், குடமலை நாடெறிந்து கொண்டவேற் கூத்தன்”

(திருவதி, சா. 6.)

“தென்னுடன் சாவேற்றின் * நிண்செருக்கை யன்றவித்தான்”

(ஊ. 16)

* “கடன்மலைநாட்டுள், சாவே நெல்லாந் தனிவிசம் பேற, மாவே நியதன் வருதினித் தலைவரைக், குறுகலர் குலையக் கோட்டாறுட்பட, நெறி தொறு நிலைகளிட்டருளி” என்ற அபயன் மெய்க்கீர்த்தியால், சாவேறுகளின் செருக்கை யழித்தது, மலைநாட்டுக் கோட்டாற்றுப்பக்கத்தென்பது விளங்கும். சாவேறு என்பது, போரில் உயிர்போந்துணையும் அஞ்சாது எதிர்த்துப் பொரும். மலைநாட்டுப் பெருவீரர்க்கு அந்நாட்டார் இக்காலத்தும் வழங்கும் பெயராம்.

“கொல்ல மழிவுகண்டான்” (சிதம்பர. சா. 15.)

என்பவற்றாலும், வேங்கை, இரட்டம், ஒட்டத்துப்போர்களை,

“வடவேந்தர் செல்வமெலாம் வாங்கவேல் வாங்கும்
குடைவேந்தன் தொண்டையார் கோ” (சிதம்பர. சா. 2)

“மலைமன்ன ரேனை வடமன்னர் மற்றக்
குலமன்னர் செல்வமெலாம் கொண்டு” (ஊ. 4.)

என்பவற்றாலும் சாஸனப்பாடல்கள் குறிப்பிடாத கண்டுக்கொள்க, மற்றைப் படைத்தலைவரினும், காலிங்கர்கோன் புரிந்த போர்களைக் கூத்தரைப்போலவே சாஸனங்களும் மிகுதியாகக் கூறுதல் ஒப்பிடத் தக்கது.

இனி, தொண்டைமான் என்பது, தொண்டைநாட்டார்க்குத் தலைவன் என்ற பொருளுடையதாகலின், அங்ஙனம் தலைவராயினார் பலர்க்கும் வழங்கக்கூடியதேயாம். கருணாகரனுக்கு அச்சிறப்புப் பெயர், அவன் தொண்டைநாட்டாண்ட பல்லவமரபினனாதலால் வழங்கியதென்பதும், காலிங்கராயனுக்குத் தொண்டைமண்டலத்தில் அவன் தலைவராயிருந்தமையால் வழங்கியதென்பதும், அவ்விருவகையார்க்கும் தொண்டைநாட்டின் பழைய தலைநகரங்களையும் உரிமையாக்குதல் கவிமரபென்பதும் அறியத்தக்கன.

அடுத்து, அருளாகரன் என்ற சிறப்புப்பெயரைச் சாஸனங்கள் காலிங்கராயனுக்கு வழங்குமுறையை நோக்குமிடத்து, அடுத்து, அவன் கருணாகரனின் வேறுவன் என்பதனையே தெளிவாக்குகின்றது. அருளாகரப்பெயரும் கருணாகரப்பெயரும் ஒருவனே கொண்டனவாயின், சாஸனத் தமிழ்ப்பாடல்களிலே மணிப்பிரவாளத்தொடரான அருளாகரன் என்ற பெயரை அமைத்துப்பாடுதல் ஏற்குமாயினும், அதன் வடமொழிச் சுலோகப்பகுதியுள், கருணாகரன் என்ற வடதொடரையே அமைத்திருத்தல்வேண்டுமன்றோ? ஏதோ நிர்ப்பந்தமிருந்தாலன்றி, வடதொடரான கருணாகரப்பெயரைவிட்டொழித்துத் தமிழ்கலந்த அருளாகரப்பெயரைச் சாஸனசுலோகங்கள் ஆள நியாயமேயில்லையாம். அதனால், பல்லவனான வண்டைக்கருணாகரனின் வேறுபிரித்து மணவில் அருளாகரனைக் காட்டும் நோக்கத்தாற்றான் அச்சுலோகங்களில் தமிழ்கலந்த அத்தொடர் வழங்கப்படலாயிற்று என்று கருதல் தகுமென்க,

மேற்கூறிப்போந்த பிரபல காரணங்களாலும் பிரமாணங்களாலும் ஸூக்திரதர்ஹாரஞ்செய்த காலிங்கராசரும், அபயன்சேனாபதி களுள் ஒருவனான மணவிற காலிங்கராயனும், அவன் பிரதமசேனா

பதியான வண்டைக் கருணாகரனும் மூவேறு தலைவர்களே என்பதும் அம்மூவரையும் ஒருவராக முடிப்பதற்கு ஆதாரமில்லையென்பதும் தெளிவாகத்தக்கன.

இனிக் கலிங்கத்துப்பராணிப் பிரதிகளிலும், தண்டியலங்கார மேற்கோள்களிலும் கலிங்கப்போரையும் கருணாகரனையும்பற்றிக் காணப்படும் பழம்பாடல்களைக் குறிப்பிட்டுக்விட்டு இவ்வுபந்யாசத்தை முடிக்கின்றேன்.

*“தடங்குலவு நாண்மாலேத் தாமத்தன் கையில்
விடங்குலவு வெள்வாள் விதிர்ப்ப—நடுங்கியதே
கோண்மேவு பாம்பின் கொடுமுடிய தல்லவோ
வாண்மே வியகலிங்கர் மண்”† (கலிங். பரணிப்பிரதி)

*“சுரிரைத் தாலன்ன தண்பணி தூங்கத் தலைமிசைச்செங்
கரிரைத் தாரையும் காண்பன்கொ லோகலிங் கத்துவெம்போர்
பொரிரைத் தார்விட்ட வேழமெல் லாம்பொன்னி நாட்டளவும்
வரிரைத்தான் றொண்டைமான் வண்டைமாநகர்மன்னவனே” (ஷை)

“ஒருவ ரொருவர்மேல் வீழ்த்துவட நாடர்
அருவ ரருவரென வஞ்சி—வெருவந்து
தித்தீத்தி யென்றயர்வர் சென்னி படைவீரர்
போர்க்கலிங்க மீதெழுந்த போது” (தண்டி. 103.)

“கோட்டந் திருப்புருவங் கொள்ளா வவர்செங்கோல்
கோட்டம் புரிந்த கொடைச்சென்னி—நாட்டஞ்
சிவந்தன வில்லை திருந்தார் கலிங்கஞ்
சிவந்தன செந்தீத் தெற” (தண்டி. 76)

“கரடத்தான் மாரியுங் கண்ணால் வெயிலும்
நிரைவயிரக் கோட்டா னிலவுஞ்—சொரியுமால்
நிளார்த் தொடையதுல னேரார் கலிங்கத்து
வாளாற் கவர்ந்த வளம்” (ஷை. 57)

* இக்குறியுள்ள பாடல்களிரண்டும், சென்னை ‘மியூசியம்’ கையெழுத்துப் புத்தகசாலையிலும், தஞ்சைச் சரஸ்வதிமாலிலும் உள்ள பரணிப்பிரதிகளின் இறுதியிற் கண்டவை.

† ‘மண்’ என்றும் பாடம்.

29. ந ரி வி ரு த் த ம்*

நரிவிருத்தம் என்பது நரியைப்பற்றிய பாடல்களாலானதொரு நூல் எனப் பொருள்படும். விருத்தம் - யாப்பு. அன்றி, விருத்தம் என்பதற்கு விருத்தாந்தம் அல்லது கதை என்று பொருள்கொண்டு நரியின்கதையினைக் கூறும் நூல் எனக்கொள்ளினும் பொருந்தும். இந்நூலிற் கூறப்படும் நரிக்கதைபாவது:—வேடனொருவன் மலைப் பக்கத்தே திணைப்புனத்தை அழித்துவின்ற யானைபைக் கொல்லவேண்டி, ஒருபுற்றின்மேல் ஏறிவின்று தன் வில்லைவளைத்து அதன் மத்தகத்தில் அம்பையெய்தானாக, அதுபாய்ந்ததால் யானை மிகுசினத்துடன் எதிர்த்து, நெற்றியிலுருவிய அம்போடு அப் புற்றைத்தாக்கித் தானும்வீழ்ந்திறந்தது. அவ் யானையின் தாக்கால், புற்றிலிருந்த நாகமொன்று சின்னது வெளியேறி அங்குவின்ற வேடனைச் சேறிக்கடிக்கவும், வேடனும் வெகுண்டு தன்வாளையுருவி அந்த நாகத்தை இரு துண்டமாகச் சேதித்துத் தானும் வீழ்ந்திறந்தான். இவ்வாறுதிணைப்புனத்தையழித்த யானையும், யானையையெய்த வேடனும், வேடனைக் கடித்தபாம்பும் ஒருசேர இறந்துகிடத்தலைப் பக்கத்தே கண்டிருந்த ஒருநரி பெருமகிழ்ச்சியுடன் “ஆ! நமக்கு நிரம்பவும் உணவு குவிந்துவிட்டது; யானை ஆறுமாதத்துக்கும் வேடன் ஏழுநாட்கும் நாகம் ஒருநாட்கும் ஆகாரமாகும்” என்று பலவாறு நினைந்து அப் பிணங்களின் அருகேவந்து, முதலில் வீழ்ந்துகிடக்கும்வேடனது கைவில்லின் குதவாரைக் கடித்துண்ணத் தொடங்கவும், அவ்வார் அறுந்துபோக வில்லு விசைபாக நிமிர்ந்து, கடித்த நரியின் வாய்க்குட் கோத்துக் கொண்டமையால் நரியும் விரைவிற் செத்தது. இக்கதைபோன்றதே உலகவாழ்வும்—எனக் கண்டுகொள்க. இச்சரித்திரத்தை ஆதாரமாகக் கொண்டு பலரீதிகளும் உவமைக்கதைகளும் இந்நூலுட் கூறப்படுகின்றன. இந்நூல் இயற்றியவர் “வையம் புகழ்ந்து மணிமுடி சூட்டிய, பொய்யில் வான்கதை பொதிந்த செந்தமிழ்”† க் காப்பியமென்று சிறப்பிக்கப்படும் சீவகசிந்தாமணியை இயற்றியவராகிய திருத்தக்கதேவர் என்னும் புலவர்பெருமானே யாவர். இந் நரிவிருத்தத்தைத் தேவர்பாடியதன் வரலாறுவது‡:—திருத்தக்கதேவர் சீவகன் சரித்திரத்தைப் பெருங்காப்பியமாகப் பாடத்

* செத்தமிழ்ப் பிரசுரம், 20 (1907).

† நச்சினார்க்கினியர் உரைப்பாயிரம்.

‡ சீவகசிந்தாமணிப் பதிப்பிலுள்ள திருத்தக்கதேவர்வரலாறு காண்க.

துணிந்து, தம்மெண்ணத்தைத் தம் ஆசிரியர்பாற்சென்று விண்ணப்பிக்க, ஆசிரியரும் அவ்வாறுபாடுவதிற் றம்மாணக்கர் வல்லுரையிருத்தலை நன்குணர்ந்தவராயினும், மாணக்கர் கருத்தை அளந்தறிய ஆலோசித்திருக்கும் பொழுது; அவ்விருவர்க்குமிடையே ஒரு நரியானது ஓடியது. அதனைக்கண்ட ஆசிரியர் மாணக்கரை நோக்கி “இந்நரிச்சாதித் தன்மைபை ஆதாரமாகக் கொண்டு உமக்குத் தோற்றியவாறே ஒரு சிறிபநூல் முதலில் இயற்றுகி” என்றுகூற, திருத்தக்கதேவரும் அவ்வாணப்படிபே நரிபை ஆதாரமாகக்கொண்டு யாக்கைநிலையாமை செல்வநிலையாமை முதலியனவெல்லாம் வெள்ளிடைமலைபோற் றெள்ளிதிற் புலப்படும்வண்ணம் விரைவில் “நரிவிருத்தம் என்னும் நூலொன்றை இயற்றி ஆசிரியர்க்குக் காட்டவும், அவர் பெரிதும் வியப்புற்று அச் சீவகசிந்தாமணிபைப் பாடும்படி கட்டளையிட்டனர்” —என்பது. இவ்வாறு திருத்தக்கதேவரால் நரிவரலாற்றுக்காக எடுத்துக்கொள்ளப்பட்ட கதை அவரார் புனைந்துரைத்ததன்றிப் பழையதானதாகவே தெரிகின்றது. வடமொழியிலுள்ள பழைய நூலாகிய ஹிதோபதேசத்தே* மித்திராலாபமென்னும் பகுதியில், ‘வியாதமிருகசூர சர்ப்பசிருகாலர்கள் கதை’ என்பதொன்று கூறப்பட்டுள்ளது. இத்தொடர்க்கு வேடன் மான் பன்றி பாம்பு நரி—இவற்றின்கதை என்பது பொருள். இதனுட்கண்ட வரலாறு நரிவிருத்தக்கதையுடன் பெரும்பாகம் ஒத்துச் சிறுபான்மையே வேறுபாடு கொண்டதாம். இஃதோபதேசத்துக் கண்ட வரலாறுவது:—பைரவன் என்னும் வேடன் ஒருமானை எய்துகொண்டு அதனை யெடுத்துக்கொண்டு வரும்வழியில் பன்றிபொன்றைக்கண்டு, அதனை அம்பாலெய்ய, அது மிக்க சினத்துடனெதிர்த்து அவ்வேடனது முஷ்கதேசத்தில் அடித்து அவனைக்கொன்று தானும் இறந்தது. அவ்விருவரும் காலடித்து உதறியதனால் இடையில் அகப்பட்ட பாம்பொன்றும் இறந்தது. அப்போது உணவின்பொருட்டிச் சுற்றித் திரிந்த தீர்க்கராவன் என்னும் நரி, இறந்துகிடக்கும் மான் வேடன் பாம்பு பன்றி என்ற நான்களைபுங் கண்டு ‘ஆ! எனக்கு இன்றைக்கு நல்லபோசனங் கிடைத்திருக்கிறது; ஒரு மாசத்துக்கு வேடனுடைய மாமிசம் போதும்; இரண்டு மாசங்களுக்கு மானும் பன்றியும் போதும்; பாம்பு ஒரு தினத்துக்குப் போதும்; இப்போது இந்த விற்குதையில் ஒட்டியிருக்கும் வார்க்கழிற்றை உண்பேன்’ என்று

* இது, வடமொழியினின்ற தமிழில், சுன்னாகம் ஸ்ரீ: நாகநாதபண்டிதரால் மொழிபெயர்க்கப்பட்டு, ஷே யூர் வித்வான் ஸ்ரீ: அ. குமாரசுவாமிப் பிள்ளையவர்களால் 1886 - ஓசூர்தில் பதிப்பிக்கப்பட்டது.

சொல்லி அவ்வாறே செய்ய, அப்போது வார்க்கயிற்று அற்றுப்போக வில்லுவிசையாய் மேலேநிமிர்ந்து அந்நரியின் நெஞ்சைப்பிளக்க அதனால் அந்தத்தீர்க்கராவனென்னும் நரி உயிர்விட்டது” — என்பது. இக்கதைக்கும் நரிவிருத்தக்கதைக்குமுள்ள சிறுவேறுபாடுகளை நோக்கிக்கொள்க. இக்கதையே, திருத்தக்கதேவரால், பன்றியை யானை என்றது முதலிப சிலவிஷயங்கள் மாற்றிப்பாடப்பட்டதென்று நாம் கருதத்தகும.

இந்நூல் “உவமைக்கதைநீதி நரிவிருத்தம்” என்னும் அடையுடன் ஒரு பிரதியிற் காணப்பட்டது. இது, காப்பைநீக்கி ஐம்பது பாடல்களுடையது. இவற்றுள் நரியின் விருத்தார்த்தம் கூறும் பாடல்கள் எட்டேயாம். ஏனைப்பவற்றில், இக்கதையை ஆதாரமாகக் கொண்டு நீதிகளும் அந்நீதிகட்கேற்ற பல கதைகளும் கூறப்படுகின்றன. இந்நூலுள் வருங்கதைகள் பதினெட்டி. அவை முழுதும் ஐஜன மதசம்பந்தமானவைகளே. இந்நூலின் வாக்குச் சிந்தாமணி வாக்கோடு பெரும்பாலும் ஒத்ததென்னலாம். யாக்கை செல்வங்களின் நிலையாமையும், பொய் கொலை களவு கட்காமம் என்பவற்றால் அழிந்தவர்கதைகளும், அவையின்றி உயர்ந்தோர் சரிதங்களும், யதிதர்ம சிராவகதர்மங்களின் பெருமைகளும், பிற அறச்செய்திகளும் இதனுள் அடங்கியுள்ளன.

இவ்வாறு, நீதிபுகட்டும் சிறுகதைகள் சிலவற்றை ஆதாரமாகக்கொண்டு அரிய விஷயங்கள்பலவும் அமையப் பாடுமுறை பழங்காலத்தில் வழங்கியதேபாம். இந்நரிவிருத்தம்போலவே, கிளிவிருத்தம் எலிவிருத்தம், என்னும் வேறுநூல்களும் சைனர்களால் இயற்றப்பட்டு வழங்கிவந்தன. இச்செய்தி, வீரசோழிய யாப்புப் படலம், உகம் பாடலுரையில் “குண்டலகேசிவிருத்தம், கிளிவிருத்தம் எலிவிருத்தம், நரிவிருத்தம் முதலாயுள்ளவற்றிற் கவித்துறைகளும் உளவாம்” என்னும் வாக்கியத்தால் விளங்கும். இவ் விருத்த நூல்களெல்லாம், திருஞானசம்பந்தமூர்த்திகள் திருநாவுக்கரசரென்னும் சைவ சமயாசாரியர் காலத்துக்குமுன்பே இயற்றப்பட்டவை என்பதும், அவர்கள் நாளிலே, சைனர்களால் எப்பொழுதும் இவை பாராயணஞ் செய்யப்பட்டுவந்தன என்பதும்,

“கூட்டினார் கிளியின்விருத்த முரைத்ததோ ரெலியின்றெழிற்
பாட்டு மெய்சொலிப் பக்கமேசெலுமெக்கர் தங்களை”

(திருவாலவாய்.)

“எரிபெ ருக்குவ ரவ்வெரி யீசன

துருவ ருக்கம தாவ துணர்கிலார்

அரிய யற்கரி யானை யயர்த்துப்போய்

நரிவிருத்தம் தாகுவர் நாடே” (ஆதிபுராணத் திருக்குறள்.)

என்னும் பாசரங்களால் நன்கு தெளியப்படும். இவற்றுள், பின்னதில்வரும் ‘நரிவிருத்தமதாகுவர்’ என்பது ‘நரியின் விருத்தாந்தத்தினையுடையதாகுவர்’ என்று பொருள்தருவதாயினும், அந்நரி விருத்தாந்தமும், கிளிவிருத்தம் எலிவிருத்தம்போன்றதோர் நூலினின்றே அக்காலத்துப் பிரசித்தமாக வழங்கியதென்றும், அப்பர் சுவாமிகளும் அவ்வாறு பிரபலமாயிருந்த நரிவிருத்தத்தின் வழக்கை உட்கொண்டே அங்ஙனம் பாடலாயினரென்றும், உடனொத்த கிளி எலிவிருத்தங்கள் இப்பாசரங்களுட் பயில்கின்றமைபற்றிக் கொள்ளத்தகும்.

இந்நரிவிருத்தம் இக்காலத்து அருகிய நூலாயிருப்பினும், இது னுட்கூறப்பட்ட நரிக்கதை இந்நாட்டில் பண்டிதர் பாமரர் எல்லாரும் தெரிந்திருந்ததாகவே வெளியாகின்றது. நம்மவரில் மூத்தோர் பலர்க்குத் தாம் சிறுபருவத்தே கற்ற—

“கரியொரு திங்க ளாறு கானவன் மூன்று நாளாம்

இருதலைப் புற்றி னொக மின் றுணு மிரையா மென்று

விரிதலை வேடன் கையில் விற்குதை நரம்பைப் கவவி

நரியினர் பட்ட பாடு நானைநாம் படுவோ மன்றே”*

என்னும் நீதிப்பாடல் இன்னும் ஞாபகத்திலிருக்கக்கூடும். இப் பிரசித்தமான பாட்டு, நரிவிருத்தக்கதையின் முடிவையே கூறுவதோடு, அந்நூலில்வரும் “களிற்றுதிங்கட்காகும்” என்னும் செய்யுளின் சொற்பொருள்களைப் பெரும்பாலும் கொண்டதாகவும் உள் ளமை காணலாம்.

இனி, வீரசோழிய உரைத்தொடரில், ‘கிளி எலி நரிவிருத்தங்களில் கலித்துறைகளும் உளவாம்’ எனவருஞ் செய்தி மேலேகூறிக்கப் பட்டது. ஆனால், நரிவிருத்தத்தே அவ்வாறு கலித்துறையொன்றும் காணப்பட்டிலது. அதனால், அக்கலித்துறைகளையுடைய கிளி எலிவிருத்தங்களோடு அஃதில்லாத நரிவிருத்தமும் பெரும்பான்மை பற்றிச் சேர்க்கப்பட்ட தென்றேனும், நரிவிருத்தத்தே கலித்துறைப்

* விவேகசிந்தாமணி என்ற பெயருடன் வழங்கும் பலதிரட்டச்சுப்புத்த கத்தும் இப்பாடலைக் காணலாம்.

பாடல்கள் சிலவிருந்து பின்புசிறைத்தன என்றேனும் கொள்ள இட முண்டு. வெவ்வேறிடங்களிலிருந்து எனக்குக்கிடைத்த நரிவிருத்தப் பிரதிமுகளும் முடிந்த நூலாகவும் ஈற்றுவாழ்த்துடனும் உள்ள மையால் முன்னதான ஊகம் பொருத்தமுடையதுபோல் தோற்றினும், உண்மை தெளிவாகவில்லை.

இந்நரிவிருத்தப்பிரதியொன்று தம்மிடமிருந்ததை எனக்கு அன்புடனனுப்பிச் “செந்தமிழில்” வெளியிட்டுக்கொள்ளும்படி உபகரித்தவர், பண்டிதர்: ஸ்ரீ: பி. ஆர். கிருஷ்ணமாசாரியரவர்கள். இவர்களார்க்கிடைத்த இந்நூலை வேறு பிரதிகளுடனும்வைத்து ஆராய்தல் வேண்டி, என் நண்பர்களாகிய மன்னார்குடிமிஷன்காலேஜ் தலைமைத் தமிழ்ப்பண்டிதர் ஸ்ரீமத் - சர்க்கரை: இராமசாமிப் புலவரவர்களுயும், ஆரணி: ஸ்ரீமத்-சந்திரநாதநயினர் அவர்களையும் உசாவினேன், இவர்கள் பெரிதும் சிரமமெடுத்து அப்பக்கத்து ஜைனகிருகங்களிலிருந்த நரிவிருத்த ஏடுகளினின்று பிரதிகள் எழுதியனுப்பினார்கள். இன்னோர்களுடைய காலத்தினுற்செய்த நன்றிகட்கு யான் என்ன கைம்மாறு செய்யவல்லேன். இந்நரிவிருத்தத்து வரும் ஜைனகதைகள் பெரும்பாலவும், இச்சங்கத்துள்ள மணிப்பிரவாள நடையினதாகிய ஸ்ரீபுராணம், உரையிடையிட்ட பாட்டுடைச்செய்யுளாகிய ஜீவஸம்போதனை, மேருமந்தர புராணம், அருங்கலச்செப்புரை என்னும் ஜைனகிரந்தங்களால் நன்குவிளங்கின. சிலகதைகள், அவற்றிற்குரிய நூல்கள் இங்கின்மையால் விளங்கக்கூடவில்லை. அதுபற்றி, தமது மதவாராய்ச்சியிற் நேர்ந்தவர்களான வீரே: ஸ்ரீமத் - அப்பாசாமிநயினரவர்கட்கு எழுதிக்கேட்டேன். அவர்கள், என் வேண்டு கோட்படியே, விளங்காத கதைகள்சிலவற்றைச் சுருக்கமாக எழுதி அன்புடன் அனுப்பினார்கள். இவர்கள் உபகாரம் என்றும் என்னால் மறக்கத்தக்கதன்று. இவ்வாறு கதைகள் முழுதும் ஒருபடியாக விளங்கினமையால், அரும்பதவுரை பொன்றெழுதிச் செந்தமிழ்ப் பிரசுரங்களுள் 20 - வதாக இந்நூல் என்னால் வெளியிடப்படலாயிற்று.

30. கூத்தச்சாக்கையன்*



சேரன் செங்குட்டுவன் பத்தினிக்கடவுளாகிய கண்ணகியைப் பிரதிஷ்டித்தல் வேண்டி, வடநாடுசென்று இமயத்தினின்றங் கொணர்வித்த சிலையினைத் தான் போரில்வென்ற ஆரியவரசர்முடிமே லேற்றிக் கங்கையில் நீர்ப்படைசெய்துகொணர்ந்து, தன்னரசிருக் கையாகிய வஞ்சிமாடம் புகுந்தனனெனவும், அங்கே அவன் தன்மனை வியாகிய இளங்கோவேண்மாளோடு மகிழ்ச்சியுடன் ஓலக்கமண்ட பஞ் செல்லும்போது, இடையிலுள்ள நாடகவாங்கத்து நிகழ்த்தப் பெற்ற அழகிய கூத்தொன்றைக் கண்டு களித்தனனெனவும், அந்த நடனம் கூத்தச்சாக்கையன் என்பவனால் நிகழ்த்தப்பட்டதெனவும் சிலப்பதிகாரம் நடுகற்காதையிற் கூறப்பட்டுள்ளன: அது வருமாறு:—

“ஆங்கவ டன்னுட னணிமணி யரங்கம்
 வீங்குரீர் ஞால மாள்வோ னேறித்
 திருகிலைச் சேவடிச் சிலம்புவாய் புலம்பவும்
 பரிதரு செங்கையிற் படுபறை யார்ப்பவும்
 செங்க ணயிரர் திருக்குறிப் பருளவும்
 செஞ்சடை சென்று திசைமுக மலம்பவும்
 பாடகம் பதையாது சூடகர் துளங்காது
 மேகலை பொலியாது மென்முலை யசையாது
 வார்குழை யாடாது மணிக்குழை லவிழாது
 உமையவ னொருதிற் றாக வோங்கிய
 இமையவ னாடிய கோட்டிச் சேதம்
 பாத்தரு நால்வகை மறையோர் பறையூர்க்
 கூத்தச் சாக்கைய னாடலின் மகிழ்த்தவ
 னேத்தி நீங்க விருநில மாள்வோன்
 வேத்தியன் மண்டப மேலிய பின்னர்” (சுரு - எக்)

எனக் கண்டுகொள்க. இவ்வடிகளிற் சொல்லப்பட்ட ஆடல் கொட்டிச்சேதம் என்பது. இது கொட்டி எனவும் கொடுகொட்டி எனவும் வழங்கும்; திரிபுரந் தீமடுத்தெரியக்கண்டு, ஜயாநந்தத்தால்

* செந்தமிழ், தொகுதி - 7, பகுதி - 1. (1908 - 9)

சிவபெருமான் உமையவளுடன் இக்கூத்து ஆடினரென்பர்* (பாலைக் கலி-க). இவ்வாடல் தமிழிற் கூறப்பட்ட

“கடையமயி ராணிமரக் கால்விந்தை கத்தன்

குடைதுடிமா லல்லியமற் கும்பம்—சுடர்வழியாற்

பட்டமதன் பேடுதிருப் பாவையரன் பாண்டரங்கம்

கொட்டியிவை காண்பதினொர் கூத்து”

என்னும் பதினொரு புறநாடகங்களில் ஒன்றெனக் கூறுவர். மேற்கூறிய சிலப்பதிகார அடிகளால், இக்கொட்டிச் சேதம் சிவபிரா னால் ஆடப்பட்ட விதம் இத்தன்மையதென்பது நன்குவிளங்கும்.

இனி, இந்நாடகத்தைச் செங்குட்டுவற்கு நடித்துக்காட்டிய வன் ‘கூத்தச்சாக்கையன்’ என்றும், அவனுடலைக்கண்டு அரசன் மகிழ்ந்து சென்றனனென்றும் மேற்காட்டிய அடிகள் குறிக்கின்றன. சாக்கையரென்பவர், முற்காலத்தில் அரசர்க்கு “உள்படு கருமத் தலைவ”ராயிருந்தவருள் ஒருவர் என்பது “வள்ளுவன் சாக்கை யெ னும்பெயர் மன்னர்க், குள்படு கருமத் தலைவர்க் கொன்றும்” என்னும் திவாகரத்தாற் பெறப்படுகின்றது. உள்படு கருமத்தலைமை - அரச ரது ஆணைநடாத்தும் உத்தியோகத்தலைமை†. வள்ளுவரும் இத்தலை மை வகித்தவரேயாவர். கூத்தச்சாக்கையர் என்பார் அரசரை நட னத்தால் மகிழ்விப்பவராவர். இவருள், அரசாங்கத்தில் இசைத்தலை மையை வகிப்போர் ‘சாக்கைமாராயன்’ எனப்படுவர். சங்ககாலத்தில் “தமிழ்கூறுநல்லுலகம்” ஆகவே விளங்கிய குடமலைநாட்டில், பழைய தமிழ்வழக்கங்கள் பலவும் காணப்படுதல்போலவே, இச்சாக்கையர் செய்தியும் அறியப்படுதல் குறிப்பிடற்பாலது. பிற்காலத்தும் இச் சாக்கையர் தம் பூருவனிருத்தியுடன் விளங்கி அரசர்களாலும் தலை

* “கொட்டி யாடற் கேற்ற மொட்டிய, உமையவ ளொருபா லாக வொருபால், இமையா நாட்டத் திறைவ னாகி, அமையா வுட்கும் வியப்பும் விழையும், பொலிவும் பொருத்த நோக்கிய தொக்க, அவுண ரின்னுயி ரிழப்ப வக்களம், பொலிய வாடின னென்ப மற்றதன், விருத்தம் காத்தற் பொரு ளொடு கூடிப், பொருத்த வருஉம் பொருத்திய பாடல், திருத்தகு மரபிற் மெய்வத் துதிப்பே” என்பதனால் இதனை அறிக.

† ‘குயிலோனென்னும் படையுள்படுவோன்’ (சிலப். 8, 12-3), ‘சேனை யுள்படுநரை யாணையி னேவி’ (பெருங்கதை), ‘கோயில் உள்பாடனும்’ (T. A. S.) என்ற முன்னோக்கற்றாக்களால் இப்பொருள் பெறப்படுகின்றது. இப்புத்தகம், 207 - ம் பக்கத்துக் காண்க.

மக்களாலும் பெரிதும் அபிமானிக்கப்பட்டவர் என்பது அடியில் வரும் சாஸனப்பகுதிகளாலும் அறியலாகும்.

(1) குமரன் சீகண்டன் என்ற சாக்கையன். திருவாவடுதறையாழ்வாரின் புரட்டாசித் திருவிழாக்காலத்து ஆறங்கம் ஆரியக்கூத்து* ஆட நிருத்ய போகம் ஆகிய சாக்கைக்காணி பெற்றது—(பரகேசரி இராஜேந்திரசோழன் சாஸனம்—120 of 1925)

(2) ஆலேயூர்ச்சாக்கை என்பான் கீழைப்பழுவூர்க்கோயிலில் சாக்கைக் கூத்துமூன்று நடத்தப் பொன்னும் நிலமும் பெற்றது (பரகேசரி வர்மன் சாஸனம்—250 of 1926)

(3) சாக்கை மாராயன் விக்கிரமசோழன், 3-சாக்கைக்கூத்து மார்கழித் திருவாதிரையிலும், 3-கூத்து வைகாசித்திருவாதிரையிலும் திருக்காரக்கோடி சுவாமுடையார் திருமுன்பு ஆட நியமனம் பெற்றது (காமரசவல்லிச் சாஸனம்—1915, p. 98)

முதலியன காண்க. இவற்றுல், பிற்காலச் சோழர்களிலும், இச் சாக்கைபரக்கூத்துப் பிரபலமாக வழங்கிவந்தமையும் தமிழ்மக்கள் அதனிடம் காட்டிய அபிமானமும் விளக்கமாகும்.

இச்சாக்கையர் அப்பெயருடனும் அத்தொழிலுடனும் இன்றும் உள்ளமையும், அவரது வழக்கவொழுக்கங்களும் “மலையாளமும் அதில் வாழ்நரும்” (Malabar and its folk) என்னுந்தலைப்பெயருடன் ஸ்ரீ. T. K. கோபால பணிக்கரவர்களால் ஆங்கிலத்தில் வெளியிடப் பெற்ற நூலின் 184, 185 -ம் பக்கங்களிற் காணப்படுகிவை, அறிந்து மகிழ்த்தக்கன. அவை வருமாறு:—

“சாக்கையர்கூத்தென்பது அநாதிகாலமாக நடைபெறும் ஒரு புராதன விருத்தியாகும். சாக்கையர் ஒரு விநோதமான குலத்தைச் சார்ந்தவர். அவர், பிராமணப்பெற்றோர்க்கு பேஷ்டாகால ஸம்ஸர்க் கத்திற்பிறந்த சந்ததியார் என்று சொல்லப்படுகின்றனர். அதனால் அவர் தாழ்பிறப்பினராவர்.

“உற்சவகாலங்களிலும் மற்றக்காலங்களிலும், ஆலயங்கட்குச் சம்பந்தமானதும் கூத்துக்கென்றேற்பட்டதுமான உட்புறக்கட்டிடங்களிற் சாக்கையர்கூத்து நடத்தப்படுகிறது. கூத்தன், கால்களினுங்கைகளிலும் சதங்கைகட்டிக்கொண்டும், இடையைச்சுற்றி நகைப் புண்டாக்கத்தக்கதும் மிகுந்த மடிப்புக்களுடன் கூடியதுமான விநோ

* ஆரியக்கூத்து - புராண இதிகாசக்கதைகள் தழுவியருங் கூத்து.

தவுடையொன்றைத் தரித்துக்கொண்டும் தேகமுழுதும் விபூதிபூசிய வனாய் வெறுந்தலையுடன் தன்கூத்தைத் தொடங்குவன். சாக்கைப் பெண்கள் “நங்கையர்” என்று சொல்லப்படுவர். சாக்கையர் ஆடும் போது அந்த நங்கையரிலொருத்தி எப்போதும் கூடவிருத்தல் வழக்கம். அவர், சுலோகங்கள் கூறி அவற்றின் அர்த்ததாற்பரியங்களை விளக்கிக்கொண்டு வருங்காலையில், நம்பியார் என்றழைக்கப்படு மொருவனால் இடையிடையே தம்பட்டம் அடிக்கப்படுவதுண்டு. புராணசுலோகங்களைச் சொல்லி அவற்றின் தாற்பரியங்களை விளக்குவதே இக்கூத்தர்க்குரிய விசேடம். அதனை விநோதமாகவும் மிக நுணுக்கமாகவும் நடித்துக்காட்டுவர்.

“சாக்கையர், மக்களியல்புகளையும் உலகவியல்புகளையும் பற்றிக் குணதோஷ ஆராய்ச்சிசெய்வதில் பிரமிக்கத்தக்க வல்லமையுடையர். கூத்துக்காண்பவரில் முக்கியமானவர்கள் மிகவும் அதிசயிக்கும்படி சுலோகதாற்பரியங்களை எடுத்துரைப்பதிலும், அம்முழுக்கூட்டத்தையும் கொக்கரிப்புடன் குதுகலமடையச் செய்வதிலும் வேண்டிய வளவு சாமர்த்தியம் படைத்தவர்கள். சாக்கையர் கூத்தாடுங்கால் அவர் நிகழ்த்தும் பரிகாசாதிகளால் எவருஞ் சினங்கொள்வதில்லை. அவர்களை நோக்கிப் பிறர் அவமரியாதையாய் உரத்துச்சிரிப்பது மில்லை. இது தொன்றுதொட்டுவரும் ஒருமரியாதை. இம்மரியாதையில் ஏதேனுஞ் சிறிது குறைவுநேரிடுமாயின், அதுவே, அவர்கள் கூத்தை நிறுத்திவிடப் போதியதாகும். கோயில் தர்மகர்த்தர்களால் இன்னோர் சந்தேகமின்றிச் சம்மானிக்கப்பட்டுவருகின்றனர்” எனக் கண்டுகொள்க.

இவற்றால், சாக்கையர் என்போர் தமிழ்நாட்டிலுள்ள பழைய குடியினராய்க் கூத்து நிகழ்த்துவதில் தொன்றுதொட்ட பெருமையுடையரென்பதும், சிலப்பதிகாரத்தில் “இமையவனாடிய கொட்டிச் சேதம், பாத்தரு நால்வகை மறையோர் பறையூர்க், கூத்தச் சாக்கையன்” ஆடினன் என்னும் செய்தி மேற்குறித்த மலைநாட்டு வழக்கத்தோடு பெரிதும் பொருந்துமாறும் நோக்கிக்கொள்க.

31. கருமாணிக்கன் கோவை

ஆகிய

க ப ப ற் கோவை*



இப்பெயர்கள்கொண்ட கோவையொன்றைப்பற்றி நம்மவர் பலரும் நன்கறிவர். இந்நூற்பாடல்கள்சில தமிழ்நாட்டிற் பலர் வாயினின்றும் கேட்கப்படுகின்றன. இது, கருமாணிக்கன் கோவை எனவும் வழங்கும். இக்கோவையில் சிற்சில அரியபாடல்கள்மட்டும் இப்போது கேட்கப்படுவதாயினும் நூன்முற்றும் இதுவரைவெளிவந்ததாகத் தெரியவில்லை. இவ்வாறு வெளிவாராமைக்கு, நூன்முழுதும் அகப்படாது போனமையே காரணமாகும். ஆனால், இக்கோவைமுழுதும் அடங்கிய பிரதியொன்று, ஆழ்வார்திருநகரி ஸ்ரீமத்: தேவர்பிரான்கவிராயரவர்களால் இச்சங்கத்துக்குக் கிடைத்துள்ளது. இந்நூன் முழுமையும், “செந்தமிழ்” வாயிலாகச் சமீபத்தில் வெளிவரவுங்கூடும். அங்ஙனம் வெளிவருமுன்பு, அந்நூலைப்பற்றி யான் தெரிந்துகொண்ட விசேடங்கள் சிலவற்றை அறிவிக்கின்றேன்.

இந்நூல்பாடிய ஆசிரியர் இன்னார் என்பது இப்பிரதியினின்ற அறியக்கூடவில்லை. இவ்வாசிரியர்,

“உமையாளு மீசனும் போலுட னாயுயர் பூந்திருவும்

எமையாளு மாயனும் போலிருப்பீர்” (௩௩௪)

என்று கூறுதலால், இவர் திருமால்பத்தியிற் சிறந்தவரென்பதும் டிற் புலப்படுகின்றது. இக்கோவையின் பாட்டுடைத்தலைவன் கருமாணிக்கனென்னும் சிற்றரசன். இவன் பாண்டிநாட்டுக் கப்பலூர், துவரை என்னும் ஊர்களிலிருந்து ஆட்சி புரிந்தவன்; பாண்டியனுக்கு மந்திரியாகவும், தளகர்த்தனாகவும் விளங்கினவன் இவனென்பது,

“கருமாணிக்கன் கைதவற்குப் பாராளும்வீரப் பரிவீரநாரணன்” (௨௪௧)

“கருமாணிக்கன் கைதவர்தந் தளத்துக்கொருவன்” (௩௪௦)

எனவரும் அடிகளாற் தெரிகின்றது. இக்கருமாணிக்கன், பாண்டியன் மந்திரியானமையால் “சுறவார்கொடியுயர்த்தோன்” (௧௦௩) எனவும், செங்கழுநீர்மாலையும் துளவமாலையும் முறையே போர்ப்பூவும் தார்ப்பூவுமாக அணிந்தவனுமையால் “கல்லாரநாண்மலர்த்

* செந்தமிழ், தொகுதி-6, பகுதி-8 (1907-8.)

தார்” (கௌடு) “துளவம்புனை புயன்” (கருக) எனவும் கூறப்பட்டுள்
ளான். இச்சிற்றரசன் யாதவகுலத்துதித்தவன் என்பது,

“சேயோ நெணுத்திற லான்றிருமேனி வலம்புரிபோற்
றுயோன் வழிவந்த தொண்டையர்கோன்” (கக)

“உலகம் புகழ்பதி னொ யிரவ ருளங்கவர்ந்த
கலகன் குலதிலகன் கருமாணிக்கன்” (ஙௌக)

என, முறையே யாதவகுலத்தவதரித்த பலராமனையும் கண்ணபிரா
னையும் இவன் குலத்தலைவர்களாகக் குறித்திருத்தலால் தெளிவா
கின்றது. ‘தொண்டைமான்’ என்ற பட்டப்பெயரால் இவன் இந்
தூலுட் கூறப்படுவன். இதனால், இவன் முன்னோர் தொண்டை
நாட்டவர்போலும். இக்கருமாணிக்கன் கல்விகொடைகளில் சிறந்தவ
னென்பதை,

“எண்ணெண்கலைதேர் கருமாணிக்கன்” (ஙௌ௦)

“உபயகுலோத்தமன், கொண்டலன்ன கைத்தாமரைத்தொண்
[டைமான்” (சௌ)

என்பவற்றால் அறிக. இனி, இத்தலைவனது வீரப்பெருமைகள்
சிலவும் இக்கோவையால் விளங்குகின்றன. இவன், வடநாட்டரசர்
பலருடன் போர்புரிந்து வெற்றிபெற்றவனென்பதும், கன்னடவரசன்
நாட்டையும், காடவமன்னன் மண்ணையும் கவர்ந்தவனென்பதும்,—

“மதியா வடமன்னருடல், துள்ளப்படைதொட்ட தொண்டை
[யர்கோன்” (சௌ)

“போயறியா வடமன்னர் பின்னணிப் பொருசரங்க
ளேயறியாத வில்லான்” (௧௭௮)

“கன்னடர் மண்கவருங் கருமாணிக்கன்” (ஙௌ௧)

“ஆடல்மானடலிக், காடவர்மண்கவருங் கருமாணிக்கன்” (௨௨௨)

என வருவனவற்றால் உணர்க. இவனால் வெல்லப்பட்டவருள் வட
வரசர்களும் ஒருவர் என்பது

“வங்கருங் கொங்கரும் வந்துநின் தேத்த வடவரசர்
கண்கொண்டான் தொண்டைமான்” (சௌ)

என்று கூறுதலால் விளங்கும். இவனுடைய சகோதரன் காலிங்
கர்கோன் என்பதை, “காலிங்கர்கோ னிருந்துணைவன் தொண்டை
மான்” என்னும் அடி குறிப்பிடுகின்றது.

இனி, இக்கருமாணிக்கனைப் படைத்தலைவனாகக் கொண்ட
பாண்டியன் யாவன் என்பது துணிய இடமில்லை. ஆயினும், மேற்
காட்டிய கருமாணிக்கன்வரலாறுகளில், வடவரசராவென்றது, கன்

னடர்நாடு கவர்ந்தது,காடவர்மண்கொண்டது என்னும் வீரச்செயல்
களை நோக்கும்போது, கி. பி. பதின்மூன்றாம் நூற்றாண்டில் பாண்
டியநாட்டை ஆட்சிபுரிந்த ஜடாவர்மன் - சுந்தரபாண்டியன் இவன்
தலைவனாயிருக்கக் கூடுமோ என்று தோற்றுகின்றான். “செந்தமிழ்”
நான்காந்தொகுதி சகக - ஆம் பக்கமுதலாகவுள்ள அப்பாண்டியன்
சாஸனப் பாடல்களிலே—

“மீளா வழிச்செல்ல வேண்டர் தங்களை வென்றதடர்
தோளான் மதுரைமன் சுந்தர பாண்டியன் சூழ்த்திறைஞ்சி
ஆளான் மன்னவர் தன்னேவல் செய்ய அவனிமுட்ட
வாளால் வழிதிறத் தான்வட வேந்தரை மார்திறத்தே”

என அவன் வடவேந்தரைவென்றதும்,

“பண்பட்ட மென்மொழிப் பைத்தொடி கொங்கை பரக்கவெள்வேற்
கண்பட்ட முத்த வடங்கண்டுங் காக்கிலன் காடவர்கோன்
எண்பட்ட சேனை யெதிர்பட் டொழிய வெழுந்தடிண்ணர்
விண்பட் டலையப் படைதொட்ட சுந்தர மீனவனே”

என அவன் காடவனை வெற்றிகொண்டதும்,

“பெருவரை யரணிற் பின்னகர்க் காக்கிய
கருநட ராசனைக் களிறுதிறை கொண்டு”

என, அவன் கருநடராசனைத் திறைகொண்டதும் கூறப்பட்டுள்ளமை
காணலாம். இவை முறையே, பாண்டியதளகர்த்தனான கருமாணிக்
கன் செயல்களாக மேற்குறித்தவைகளோடு ஒத்திருத்தலால், அப்
பாண்டியனையே இவன் தலைவனாகக் கொள்ள இடமுண்டு. ஆயினும்
அச்சுந்தரபாண்டியனை அடுத்து ஆண்ட ஜடாவர்மன் வீரபாண்டி
யன் (பட்டம். 1253), மாறவர்மன் குலசேகரன் (பட். 1268) காலங்
களிலும் பிரபலனாகவாழ்ந்தவன் இத்தலைவன் என்றே தெரிகின்றான்.
பிற்கூறிய குலசேகரபாண்டியனான கோனேரின்மைகொண்டான்
காலத்துச் சாஸனமொன்றில்—

“முத்தூற்றுக்கூற்றத்துக் கப்பலுரான உலகளந்த சோழநல்
லூர்க் கரியமாணிக்காழ்வான்” என்று கூறப்படுபவன், இவனாகவே
கொள்ளத்தகும்.* இங்ஙனம் சிறந்த தளபதியொருவனைப் பாண்டி
யன் படைத்திருந்ததனால்—

“எய்தலிங் கெம்மை யெளிதல்ல காணு மிறைவவென்று
கைதவன் பார்புகழுங் கருமாணிக்கன்” (கஉ)

[கஅடு

“கருமாணிக்கன், கைதவற்குப் பாராளும் வீரப்பரிவீரநாரணன்”]

* இவ்வாசிரியர் எழுதிவெளியிட்டுள்ள சாஸனத்தமிழ்க்கவிச்சரிதம்
என்ற நூலுள் (பக். 106 - 8) இச்செய்தியாவும் நன்குவிளக்கப்பட்டுள்ளன.

“சோமன் குலம்புரக்குத் தொண்டைமான்” (உசக)

“கைதவர்தத் தளத்துக் கொருவன்” (உச௦)

என்று இக்கோவையில் ஆங்காங்கே இத்தலைவன் பெரிதும் புகழப்பட்டான்.

இனி, முத்தூற்றுக்கூற்றம் என்பது முத்தூர்க்கூற்றம் எனவும் வழங்கும். இது, கானும் புதுக்கோட்டைச் சீமைப்பகுதியும் கொண்ட பிரதேசமாகும். இங்கு உள்ளனவே கருமாணிக்கனது கப்பலூர், துவரை (துவரங்குறிச்சி) என்ற ஊர்கள். “முத்தூர்த் துவரைகாவலன்” என்றார் இக்கோவையாகிரியரும். இவ்வூருள்ள நாட்டில் மாஞ்சோலைகள் மிகுதியாக உள்ளன. இதற்கேற்ப—

“குதவனம் புடைகூழ் துவராபதித் தொண்டையர் கோன்” (262)

என இக்கோவைகூறுதல் ஒப்பிடத்தக்கது. துவரையைத் தலைமையாகக் கொண்டமைப்பற்றித் ‘துவராபதிநாடு’ எனவும் இப்பிரதேசம் வழங்கப்பெற்றது. இத்துவரையான துவரங்குறிச்சி, சிற்றரசரிருந்த இடமென்றும், இப்பிரதேசத்தில் யாதவகுலத்தவர்கள் மிகுள்ளாரென்றும் விளங்குதலாலும், இப்பக்கமே கருமாணிக்கன் ஆட்சிக்குட்பட்டதென்பது வலியுறுகின்றது. ஆனால், இக்கோவையில்,

“கப்பற் றென்னகரில், வகையார் வளைமுதல் வைகைப் புதுப்புனல்வந்ததென்று” (உ௬௫)

“கப்பல்வைகைப்புதுரீர்” (உ௬௭)

என “புதுப்புனல் கண்டோர்” கூற்றில் வருதலால், இச்செய்தி, வையையாற்றின்னிலகி வெகுதூரத்தாள்ள இவ்வூர்கட்கு விரோதமாயுள்ளது; இதனால், வையையாற்றுக் கிளையொன்று அக்காலத்து இப்பக்கங்கட்குச் சென்றதென்றேனும், பாண்டிநாட்டு ஓடும் வைகையை அந்நாட்டுள்ள “கப்பல்வைகை” என்று உபசரித்துக்கூறினாரென்றேனும் கொள்ளல்வேண்டும். இனி, இக்கோவைத்தலைவன் வரலாறுகளில்,

“கோவ லமர்முனி கொண்டவந் தேத்துமுத் தூர்த்துவரை காவலன்” (உ௬௦)

என்ற செய்தியொன்று கூறப்பட்டுள்ளது. திருக்கோவலூரில் அக்காலத்திருந்த மடாதிபதியான* முனிவரொருவரார் பெரிதும் புகழப்

* ‘திருக்கோவல் எம்பெருமானாஜீயர் மடம்’ என்பதொன்று முற்காலத்தே பிரபலமாயிருந்ததென்று சாஸனத்தால் (M. E. R. 516 of 1922) அறியப்படுகின்றது. கோவைகூறும் ‘கோவலமர்முனி’ என்ற தொடர் இந்த ஜீயரைக் குறிப்பதுபோலும்.

பட்டவன் இவன் என்றும், அம்முனிவரைத் தன்னுர்க்கு அழைத்து வந்து போற்றியவன் எனவும் இத்தொடர்க்குப் பொருள்கூறலாம். 'கோவல் அமர் முனி' என்பார் அத்தலத்தில் மடாதிபத்யம் வகித்த வைஷ்ணவப்பெரியார். இம்மடாதிபதிகள் தென்னாட்டுக் கோகுலத்த வர்பலர்க்கு ஆசாரியராக இன்றும் உள்ளவர் என்பர்.

இனி, இக்கோவை பழமைபெருமைவாய்ந்த நூலென்பதற்கு, இற்றைக்கு 300 - வருஷங்கட்கு முன் இயற்றப்பெற்ற இலக்கண விளக்கத்தில், அகத்திணையியலுரையிலே இந்நூலினின்று எட்டுக் கவிகள் மேற்கோள் காட்டப்பட்டிருத்தலும் ஒரு தக்கசான்றும். அப்பாடல்கள் “இறவார்குருகு” (க0ரு) “இமையாதவேழம் (க௩0) காரார்கொடை (க௦) காவப்பொருவுசெங் (க௩௩) தொடை வந்த தண் (க௪௧) அது நாமறிந்திலம் (க௩௬) அரவுக்கு மெல்லிய (க௪௩) நாம் வந்தவேற்கை” (க௪௧)—என்பன.

இக்கோவையின் சொன்னயம் பொருணபங்களை இங்கே விளக்கத்தொடங்கின் மிகவிரியும்; அவற்றைச் “செந்தமிழ்” மூலம் இக் கோவைவெளிவரும்போது அறிந்து மகிழ்க.

குறிப்பு:—சிலவாண்டுகட்குமுன் மதுரைச் சங்கமாளிகையில் நேர்த் அக்கினிபாதையால் எரிவாய்ப்பட்ட சுவடிகளுள், இக்கருமாணிக்கன் கோவையும் ஒன்று என்றசெய்தி யாவர்க்கும் பெருந்துக்கம் விளைக்கத்தக்கது. அதனால், இக்கோவையுள், மேலே யானெழுதிய பாடல்களுந்தொடர்களுமே இப்போது எஞ்சியுள்ளவை என்று சொல்லலாம். ஒருகால், இக்கோவைப்பிரதி வேறிடங்களில் உண்டாயின், அறிஞர் அதனை வெளியிட முந்துவார்களென்றே நம்புகின்றேன்.

32. வயிரமேக விருத்தி*

கவிச்சக்ரவர்த்தியாகிய கூத்தர் பாடிய தக்கயாகப்பரணி 16-ம் தாழிசையில் “முப்பத்துமூவ ராயவர்தம் ராசராசபுரி” எனவருந் தொடர்க்கு ‘முப்பத்து மூன்று தேவர்கள் ஆராயுமவருடைய ராசராசபுரி’ என்ற பொருளும், ‘தேவர் ஆயுமவர் எனச் செய்யுமென்னும் பெயரெச்சத்தின் உகரமும் மகரவொற்றுங் கெட்டன எனவுணர்க; இது வயிரமேகவிருத்தியுள் விளங்கும்’ என்ற குறிப்பும் அப்பரணியுரைகாரரால் தரப்பட்டுள்ளன. இதனால், வயிரமேக விருத்தி என்பது இலக்கணம்பற்றி அமைந்த உரைநூலென்பதும், இதற்கு

* Annals of Oriental Research of the University of Madras, Vol. ii.

மூலதனலொன்று உண்டென்பதும் புலனும். செய்யுமென் பெய ரெச்சம் இடைநிலையெழுத்துக்கள் கெட்டுப் புணர்தலேத் தொல் காப்பியனார்—

“செய்யு மென்னும் பெயரெஞ்சு விளவிக்கு

மெய்யொடும் கெடுமே யீற்றுமிசை யுகரம்” (233)

என்பதனாற் கூறுவர். இதற்கு இளம்பூரணர் முதலியோரெல்லாம், ‘வாம்புரவி’ என, மெய்யுடன் உகரங்கெடுதலையே விதித்தவுதாரண மாகக்கொண்டு உரைகூறினர். “செய்யுமென் நெச்சவீற் றுயிர் மெய் சேறலும்” என்றார் நன்னூலாரும். ஆயின், அரிவாள் காய் கதிர் போன்றவற்றில், அவற்றுடன் ஈற்றுமெய்யுங் கெடுதலை அவ ரொவருமே குறிப்பிட்டிலர். அங்ஙனம் மகரவீறுங் கெடுமாயின் அது வினைத்தொகையாம் என்பது அன்னோர் கருத்து. “வாம்புரவி போம்புழை...இவை மகரவொற்றுநின்றலான் வினைத்தொகையாகா” என மயிலைநாதர் குறித்தலுங் காண்க. இவ் விருகொள்கைகளின் தாரதம்மியங்களைப் பற்றி இப்போது ஆராய்ச்சி யில்லை. மற்று, செய்யுமென் பெயரெச்சத்தில் மெய்யுடன் உகரங்கெடுதலையே முன்னோரெல்லாங் கொண்டவரென்பதும், அதனுடன் ஈற்று ஒற் றுங் கெடும் என்பதனை விளக்கியவர் வபிரமேகவிருத்திகாரர் என்ப துமே இங்கறியத்தக்கன. பிற்கூறிய கொள்கையை முதலில் வெளி யிட்ட தூலாசிரியர், நேமிநாதமுடையாரே யாவர். அவர்,

“செய்யுமென்னும் பேரெச்சத் தீற்றுமிசைச் சில்லுகரம்

மெய்யொடும்போ மொற்றொடும்போம் வேறு” (63)

என்பதனால் இக்கருத்தை வெளியிடுதல் காணலாம். இதற்கு, செய் யுமென் பெயரெச்சத்தில் உகரங்கெடுதலும், உகரமும் மெய்யுங் கெடுதலும், அவற்றுடன் இறுதியொற்றுக் கெடுதலும் உண்டென் றும், இவற்றுக்கு முறையே ‘தோழியுங்கலுழ்மே’ ‘வாம்புரவி’ ‘அரி வான்’ என்பன உதாரணங்கள் என்றும் நேமிநாதவுரையாளர் விளக்க மெழுதியிருத்தலும், ‘மெய்யொடும் கெடுமே யீற்றுமிசை யுகரம்’ என்ற தொல்காப்பியனார் கருத்து, உகரமூர்ந்த மெய்யேயன்றி ஈற்று மெய்யின்கேடுமாம் என்கொண்டு, மேற்குறித்த தொல்காப்பிய சூத்திரத்தையே தங்கொள்கைக்கு அவர் பிரமாணங் காட்டியிருத்த லும் ஈண்டுக் குறிப்பிடத்தக்கன. இவற்றால், செய்யுமென் பெய ரெச்சத்திற் பகுதிநீங்க ஏனைய எழுத்துக்கள் கேடுறும் என்ற கொள் கைக்கு மூலமானவர் நேமிநாதமுடையாராயினும், சொற்கருங்கக் கூறிய அவரது சூத்திரக்கருத்தினை முன்னூற் பிரமாணத்துடன் உதாரணமுகத்தால் விளக்கிப்போந்தவர் அந்நேமிநாத உரைகாரரே

என்பது நன்கறியலாகும். ஆகவே, ஆயவர் என்பதனை ஆயுமவர் எனவிரித்து, அதற்கு விதிவிளங்குமிடமாகத் தக்கயாகப்பரணியுரைகாரர் கூறும் வயிரமேகவிருத்தி என்பது, நேமிநாத விருத்தியே என்றாகருதப் பெரிதும் இடந்தருகின்றது. நேமிநாதவுரையை விருத்தி என்றே முன்னோர் வழங்கிவந்தனர் என்பது, அந்நூற் சுவடிகளாலும் அதன் பதிப்புமுகவுரையாலும் அறியப்பட்டது. இங்ஙனம் நேமிநாதவுரையே வயிரமேகவிருத்தியாயின், அவ்வுரைகாரர் பெயர் வயிரமேகன் என்பது பெறலாகும். இப்பெயர் பண்டைப்பெருமக்கட்கு வழங்கியமை சாஸனங்களாலும் தெரிந்தது. இனித் தொல்காப்பிய உரையுள் ஒன்றாக வயிரமேக விருத்தியைக் கொள்ளல் கூடாதோ எனின், அங்ஙனமாயின், மேற்கூறிய பெயரெச்சவிகற்பம் பற்றிய கருத்தைத் தொல்காப்பிய உரையாளரான முன்னோர்களேனும் பிறவாசிரியர்களேனும் குறிப்பிடாமற் போகாராதலாலும், அங்ஙனம் ஒருவருமே குறியாமையாலும் அஃது ஏற்புடைத்தன்மென்க. தக்கயாகப்பரணியுரையாலன்றி வேறொன்றால் அறியப்படாத இவ் வயிரமேகவிருத்தியின் கொள்கையினின்று, அது நேமிநாதவிருத்தியாகவே கருதற்குப் பெரிதும் பொருத்தமுண்மைமேற் கூறியவற்றால் தெரியலாம்.

33. பகழிக்கூத்தர்*



பகழிக்கூத்தர் என்ற பெயருடைய புலவரொருவர் பிரசித்தராக இத்தமிழ்நாட்டவரால் நெடுங்காலமாகக் கூறப்பட்டு வருகின்றார். இவரது பெருமையை அறிஞர்பலரும் அறிந்துகொண்டாடற்குச் சிறந்தகருவியாக உள்ள நூல், இவரது பாடப்பட்ட திருச்சேந்தூர்ப் பிள்ளைத்தமிழ் என்னும் பிரபந்தமேயாகும். இப் பிள்ளைத்தமிழின் பொருட்பொலிவும் நடைச்சிறப்பும் புலவர்க்கெல்லாம் பெருமகிழ்ச்சி தரத்தக்கவை. இதனுட் பற்பலசந்தங்கள் அற்புதமாக அமைக்கப்பட்டுள்ளன. இப்பகழிக்கூத்தர், வைணவ மரபினரென்றும், இடையே உண்டான வயிற்றுநோயால் இவர் பெரிதும் வருந்தி, திருச்செந்தில் சென்று முருகக்கடவுள்பேரில் இப்பிரபந்தம் பாடி அந்நோய் நீங்கப்பெற்றாரென்றும், அதுமுதல் சுப்பிரமணிய பத்திமாறாக விளங்கினரென்றும் கர்ணபரம்பரையிற் கேட்கப்படுகின்றன. அன்றியும், இப்பிள்ளைத்தமிழின் அரங்கேற்றப்பெரு

* செந்தமிழ், தொகுதி - 6, பகுதி - 6. (1907 - 8)

மையைப்பற்றிய கதையொன்றும் உண்டு. இவர் திருச்செந்தூர்ப் பிள்ளைத்தமிழைப் பாடி அவ்வூர் முருகக்கடவுள்சந்ரிதியில் அரங்கேற்றி முடித்தவுடன், சபையோர் அதன் வாக்குக்கு மகிழ்ந்தனராயினும், அவரிற்சிலர் “வைணவராயுள்ள இவர்க்கு நாம் மரியாதை செய்தல் கூடாது” என்று தடைசெய்ய, பகழிக்கூத்தர் அம்மரியாதைகளைப் பொருட்படுத்தாது தம்நூல் சந்ரிதியிலே அரங்கேற்றப்பட்டு முடிந்ததற்கு உவந்து தம்மிருப்பிடஞ் சென்றனர். அன்றிரவு, முருகக்கடவுட்கு விசேட அலங்காரமாகச் சாத்தப்பட்டிருந்த விலையுயர்ந்த அரதனப்பதக்கம் காணாமற்போனதைத் திருவனந்தல் சமயத்திற்கண்ட கோயிலார் அதனை ஊரெங்குந் தேடிவரும்போது, அதிகாலையில் நித்திரைசெய்துகொண்டிருந்த பகழிக்கூத்தர் கண்டத்தில் அலிதனியப்பட்டிருத்தல் கண்டு, “முருகக்கடவுளே இப்புவர்ப் பக்தியை வெளிப்படுத்தச்செய்தருளிய திருவிளையாடலிது” என்று முன்னாளவரலாற்றால் தெரிந்து, அபராதகூடபணம் பண்ணிக் கொண்டு, பகழிக்கூத்தரைப் பல்லக்கில் வைத்து ஊர்வலஞ்செய்வித்து, மற்றும்வேண்டிய மரியாதைகளைப் புரிந்துனுப்பினர் என்றும் அன்று முதல் இப்பிள்ளைத்தமிழ் தெய்வத்தன்மையுள்ள தென்குருதப்பட்டுத் திருப்புகழ்க்கு ஒப்பச் சந்ரிதியில் ஓதிவரும்படி செய்யப்பெற்றதென்றும் கூறுவர். இவர் வைணவரென்பதனை, அந்நூற் சிறப்புப்பாயிரமாகக் கண்ட,

“செந்தமிழ்க்கு வாய்த்ததிருச் செந்திற் பதிவாமுங்
கந்தனுக்குப் பிள்ளைக் கவிசெய்தா—னந்தேர்
திருமாத சேர்மார்பன் றேரீப்பாகந் கன்பு
தருமால் பகழிக்கூத் தன்”

என்னும் வெண்பாவாலும் உணரப்படும். இனி, மன்னார்குடி மிஷன் காலேஜ் தமிழ்ப்பண்டிதரும் என்னண்பருமாகிய ஸ்ரீ: சர்க்கரை—இராமசாமிப்புலவ ரவர்கள் இச்சங்கத்துக் கனித்த சீவகசிந்தாமணிச் சுருக்கம் என்றொரு நூல் உள்ளது. இதன்முகப்பில் எழுதப்பட்டுள்ள குறிப்பில்,

“சேம்பிநாட்டுச் சன்னிச்சிக்கிராமத்துத் திருப்புல்லாணி மாலடியான் தரீப்பாதனன் மகன் பகழிக்கூத்தன் வாக்கு”

என எழுதப்பட்டுள்ளது. இந்நூலினுள்ளே, முதற்கண் விநாயகசுப்பிரமணிய ஸ்துதிகள் கூறப்பட்டிருத்தலோடு, சில இலம்பகங்களின் தொடக்கத்தே முருகக்கடவுள்தேய்த்திரங்கள் தனித்தும் வருகின்றன. இதனால், ஸ்ரீ சுப்பிரமணியபத்தியிற் சிறந்து விளங்கிய

இப்பகழிக்கூத்தரே இச் சிந்தாமணிச்சுருக்கமும் பாடினவராதல் வேண்டுமென்று கருதத் தடையில்லை. திருச்செந்தூர்ப்பின்னேத் தமிழ் பாடிய இப்புலவர் வைணவரென வழங்கும் வரலாற்றோடு, மேற்கண்ட குறிப்பில், இவர் தந்தைக்கு “ராமடியான்” என்னும் அடை கூறப்படுதலுங் காண்க. இவற்றால், இவர் செம்பிநாட்டுச் சன்னாசிக் கிராமத்தவரென்பதும், இவர் தந்தையார் பெயர் திருப் புல்லாணி மாலடியான் தர்ப்பாதனர் என்பதும் தெளிவாம். செம்பிநாடாவது, சேதுபதிகள் ஆட்சிக்குட்பட்ட சீமையாகும். ஒரு துறைக்கோவைபாடிய அமிர்த கவிராயர், சேதுபதியைச் “செம்பிநாடன், (சூக, அஉ) செம்பியர்கோன் (உ௦௩) செம்பிநாட்டிறை (உ௦௪) செம்பியர் தோன்றல்” (உ௧அ) என வழங்குதலுங் காண்க. சன்னாசிக் கிராமமென்பது, சேதுசம்ஸ்தானம் காமங்கோட்டைச் சேகரத்தைச் சார்ந்தது; இன்றும் அஃது அப்பெயரானே வழங்கப் படுவது. இப்போது இது கவர்ண்மெண்டுகிராமமாக மாறியுள்ளது. இதனைச் “சதுர்வேதமங்கலம்” எனவும் கூறுவர். இவர் தந்தையின் இயற்பெயராகிய தர்ப்பாதனன் என்பது, திருப்புல்லாணியில் தருப்ப சயனத்தே கண்வளர்ந்தருளும் இராமபிரான் திருநாமமாகும். ‘தர்ப்பாதனமழகியார்’ என்பர் முன்னோர். இனி, இச்சிந்தாமணிச்சுருக்கத்தின் தொடக்கத்தே ஆசிரியர்வாக்காகவுள்ள பாயிரச் செய்யுளொன்று மேற்குறித்த வரலாற்றோடு பெரிதும் ஒத்துள்ளமை அறியத்தக்கது. அது வருமாறு:—

“மாரன மெனவடிவு கொண்டசீ வகசரிதை
 மாமுனி யுரைத்த சிந்தா
 மணியிற் பெருங்கதை யெவர்க்குமள விடவொனா
 மற்றுது தனைச்ச ருக்கிச்
 சேரநா னென்னுடைய புன்சொற்க ளாயினுஞ்
 செப்புவ னெனவிரும்பிச்
 செந்தமிழ்ப் பாவாணர் திருவுளக் கருணையென்
 சென்னியுற வைத்து ரைத்தேன்
 ஆரநாண் மலர்நெட் டிதழ்க்குவளை யகவயலி
 லகடுநொந் தொருகோடிசங்
 கடைகிடக் கக்குருகு பெடையெனச் சிறகா
 லணத்திடுஞ் செம்பி நாட்டு
 வீரநா ராயணச் சதுர்வேத மங்கலம்
 விளங்கவே வந்த நெடுமால்
 வேதியர் குலாதிபதி தர்ப்பா தனன்புதல்வன்
 மிக்கபக ழிக்கூத்தனே”

இப்பாட்டால், சன்னாசிக்கிராமம் வீரநாராயணச் சதுர்வேத மங்கலம் என அழைக்கப்பட்டு வந்ததென்பதும், “நெடுமால் வேதியர் குலாதிபதி” என்பதனால் இவர் வைஷ்ணவப் பிராமணகுலத்தினரென்பதும் விளங்குவன. அறியாதார் சிலர், இவர் மரபைப்பற்றி வேறுவிதமாகக் கூறியவெல்லாம், இவ்வரலாற்றற்ற பொய்ப்படைப்பிதல் காண்க. இனி, அவையடக்கத்தில்,

“கொல்லையி லிரும்புனக் குற்றியை யடைந்தபுல்

கோடா * தெனப் பழைமைநூல்

கூறுந் திறத்தைக் குறித்துக் கருத்துடன்

கூறினே னென்னுடையபுன்

சொல்லையும் பொருளாயுங் காதையிற் படுவழுத்

தொகையை யு மளந்து நண்டு

சோர்வுரைக் கப்பெரும் பாரமோ பிணைமுலைத்

துடியிடைப் பவள வாய்வெண்

முல்லைநகை யங்கயற் கண்ணுமை மடந்தையுடன்

முன்னே முளக்கும் பிரான்

முடிசூடு மெம்பிரான் மூவாத தம்பிரான்

முத்தமிழ்த் திருவாலகாய்

எல்லைதனின் மதுரைமா நகரியி லிருந்திவை

யெடுத்துரைத் தேனாதலால்

இத்தலவி சேடத்தை யெண்ணியும் பெரியோர்க

ளிகழ்ப்ப டார்காணுமே”

என்றொரு விருத்தம் உள்ளது. இதனால், இந்நூலை மதுரையி லிருந்து பகழிக்கூத்தர்பாடி அரங்கேற்றினரென்பது அறியப்படும்.

இவ்வேடு இலக்கணையாரிலம்பகம் முடியவுள்ளது; அதுதானும் பதுமையாரிலம்பகம் வரையுமே சிதைவின்றிக் காணப்படுவதாகும். ஏனையவை செல்லரித்தும் ஒடிந்தும் போயின. இதன் பாடல்களின் மொத்தத்தொகை இவ்வளவென்று இப்போது கூற முடியவில்லை. எனினும்,

க. நாமகளிலம்பகம் ... ௩௮

உ. கோவிந்தையார் ... ௮

ந. காந்தருவத்தையார் ௪௦

ச. குணமாலையார் ... ௩௨

டு. பதுமையார் ... ௩௦

சு. கேமசரியார் ... ௧௧

எ. கனகமாலையார் ... ௩௧

அ. விமலையார் ... ௪௦

க. சுரமஞ்சரியார் ... ௩௩

க௦. இலக்கணையார் ... ௧௦

* “கொல்லை யிரும்புனத்துக் குற்றி யடைத்தபு, லொல்காவே யாகு முழுவ ருமுபடைக்கு: மெல்லியரே யாயினும் நற்சார்வு சார்ந்தார்மேற், செவ் லாவாஞ் செற்றார் சினம்” என்பது நாலடியார்.

என்று ஒருவாறு கணக்கிடப்பட்டது இதன்கண்வரும் பாவின் மெல்லாம், பதினான்குசீர்க்கழிநெடி.லடி யாசிரியவிருத்தங்களேயாம். “கற்றபுலவோர்முதல் வகுத்தசீ ரீரேழ் கலந்துபத முறையி லெண்ணி” என இவரே கூறுதலுங் காண்க. பழைய செய்யுண்டையில் அமைந்த சீவகசரிதையை, இவர் இனிமையும் எளிமையும் அருமையுமான வாக்கால் விளக்கிச்செல்வது காணலாம். இந்நூல், திருத்தக்கதேவரது சொற்பொருட்கருத்துக்களைப் பெரிதும் தழுவி அந்தாதித் தொடராக அமைக்கப்பட்டுள்ளது. இதனேடு அரைகுறையாக விருத்தலால், முழுதுமமைந்துள்ள பிரதிகிடைத்து வெளியிடப்படுமாயின், பகழிக்கூத்தர்பெருமை விளங்குதலேயன்றி, சிறந்த வாக்கொன்றிற் பழகுதற்கு மாணுக்கர்க்கு உதவியுமாம். மகாமகோபாத்தியாய: ப்ரம்மஹீ வே. சாமிநாதையரவர்கள், சிந்தாமணிப்பதிப்பின் முகவுரையில் “சிந்தாமணிமாலே என்று ஒரு நூல் வழங்குகின்றது; அது சுத்தத் தமிழ்நடையுள்ள தன்று” என்று எழுதியுள்ளார்கள். இதனால், பழைய பெரியபுலவர் இயற்றிய இச்சிந்தாமணிச் சுருக்கத்தைத் தவிர சீவகசரிதை சம்பந்தமான வேறொரு நூலும் உண்டென்று தெரிகின்றது. “அகவல் விருத்தத் திறத்தால், உற்ற சிந்தாமணிவிளக்கமென நாணும லுரைசெயுங் கதை” எனப் பகழிக்கூத்தரே கூறுதலின், “சிந்தாமணிவிளக்கம்” என்பதே இந்நூற்கு ஆசிரியரிட்ட பெயரென்பது விளங்கும். பகழிக்கூத்தர் காலம் இன்னதென்று துணிபக்கூடவில்லையேனும், திருப்புகழ்பாடிய அருணகிரிநாதர் காலத்தவராகச் சங்கித்தற்கு இடமுண்டு.*

* சாஸனத்தமிழ்க்கவிசரிதம் என்ற நூலுள் ‘அருணகிரிநாதர்’ வரலாறு காண்க (பக். 129 - 30).

34. “ஆழிவடிம்பலம்ப நின்றனும்”

என்ற

நளவெண்பாப்பாட்டுரை*



ஆழி வடிம்பலம்ப நின்றனும் மன்றேநகா
 லேழிசைநாற் சங்கத் திருந்தானும்—நீள்விசும்பில்
 ந்ந்மேவர் தூது நடந்தானும் பாரதப்போர்
 செற்றனும் கண்டாய்ச் சேய்.

இவ்வெண்பா, புகழேந்தியார்பாடிய நளவெண்பாவிலே சுயம்வர காண்டத்து கடை-ம் பாடலாகும். தமயந்தியின் சுயம்வரகாலத்தில், சேடியர் பற்பலதேசத்தரசரின் குணவிசேடங்களை அவளுக்கு அறிவித்துக் காட்டுமிடத்துள்ள அழகிய வெண்பாக்களிலே இது நான் காவதாம். இதற்கு முன்புள்ள மூன்று வெண்பாக்கள் அடியில்வருவன:—

“பொன்னி யமுதப் புதுக்கொழுந்து பூக்கமுகின்
 சென்னி தடவுந் திருநாடன்—பொன்னிற்
 சணங்கவிழ்ந்த பூண்முலையாய் குழமரிற் றுன்றார்
 கணங்கவிழ்ந்த மேலனிவன் காண்”

“போர்வாய் வடிவேலாற் போழப் படாதோருஞ்
 சூர்வாய் மதரார்க்கட் டோகாய்கேள்—பார்வாய்ப்
 பருத்ததோர் மால்வரையைப் பண்டொருகாற் செண்டாற்
 றிரித்தகோ இங்கிருந்த சேய்”

“வென்றி நிலமடந்தை மென்முலைமேல் வெண்டுகில்போற்
 குன்றருவி பாயுந் துடநாடன்—நின்றபுகழ்
 மாதே யிவன்கண்டாய் மானத் தனிக்கொடியின்
 மீதே சிலையுயிர்த்த வேந்து”

இவ்வெண்பாக்களிலே “பொன்னி.....திருநாடன்” “மால்வரையைச் செண்டாற் றிரித்தகோ” “தனிக்கொடியின்மீதே சிலையுயிர்த்த வேந்து” என்னுந்தொடர்கள் வருதலால், இவை முறையே சோழபாண்டியசேரர்களைப்பற்றிக் கூறியவை என்று எளிதில் அறியலாகும். இவ்வாறாயின், இப்பாடல்களுக்கடுத்து வருவதும், இப்போது ஆராய்ச்சிக் கெடுத்துக்கொண்டதுமான “ஆழிவடிம்பலம்ப” என்றபாட்டுத் தமிழ்நாட்டானல்லாத வேற்றரசனொரு

* செந்தமிழ், தொகுதி - 6, பகுதி - 7 (1907-8)

வன் வரலாற்றைக் கூறவந்ததாகக் கொள்ள நேரும். அங்ஙனம் கொண்டே, அறிஞர்சிலர் உரையிட்டிருக்கின்றனர். அவர்கள், இப்பாடல் யதுவமிசத் தரசனைப்பற்றியதென்றும், இதனிற் கூறப்படுங்கதைகள்நான்கில், முதலிரண்டும் கடையிரண்டும் அவ்வமிசத்து உதித்த கார்த்தவிரியார்ச்சனனையும், கண்ணிரானையும் முறையே குறிப்பவைவென்றும் சுருக்கமாகக் கதைகளைக்கூறிப் பொருள்தந்துள்ளார், ஆயின், இங்ஙனம் எழுதிய கதைகட்கு ஏற்றபிரமாணங்களை அவர்கள் விளக்கினரல்லர். அதனால் இவ்வெண்பாவுக்குத் தீர்த்தவுரை அதுவே என்று துணியக்கூடவில்லை. இனி, யான் இப்பாடல் பற்றி ஆராய்ச்சியிற்கண்ட பொருளை எழுதுவேன்.

இப்பாட்டின் முதலிலுள்ள “ஆழி வடிம்பலம்ப நின்றுன்” என்ற தொடரை ஏனையாசர்க்கு எவ்வாறு இயைத்துக்கொள்ளினும், பாண்டியனொருவனுக்கே அஃது ஒரியற்பெயர்போலத் தமிழ்நூல்களில் மிகுதியும் வழங்கக் காண்கின்றோம். புறநானூறு, கூம் பாடலின் விசேடவுரையிலும், வில்லிபாரதம் பதினைந்தாம் போர்ச்சருக்கம் சஅ-ம் கவியிலும், வேம்பத்தூரார் திருவிளையாடலில் உக-ம் படலத்து கூம் கவியிலும், மதுரைக்காஞ்சியுரையிலும் அது பயிற்ல்காணலாம். சாஸனத்தும் “வடிம்பலம்ப நின்றுனி” என 12-ம் துற்றண்டினனான வீரபாண்டியன் புகழப்படுதலும் அறிபத்தகும் (T. A. S. ii, p. 19). இவ்வாறு பாண்டியனது பிரபலமான சிறப்புப் பெயரை முதலாகக் கொண்டு இவ்வெண்பாத் தொடங்குதலால், இஃது அவ்வாசன் பெருமையே கூறவந்ததென்று கொள்ளத்தரும். இதற்கேற்ப இவ்வெண்பாவில் வரும் ஏனையவரலாறுகளும் பாண்டியனுடையனவாகவே தெளிவாகத் தெரியவருகின்றன. அவற்றை ஒவ்வொன்றாகக் கூறுவேன்.

முதல்வரலாறான “ஆழி வடிம்பலம்பநின்ற” கதையின் விளக்கத்தைப் பழைய தமிழ்நூல்களினின்று இப்போது தெரியக்கூடவில்லையெனும், மதுரைமான்மியங்களாகிய வேம்பத்தூரார் பரஞ்சோதியார் திருவிளையாடல்களில், கடல்சுவற வேலெறிந்த பகுதியுள், அடியில்வருமாறு கதை கூறப்பட்டுளது. “ஒருகாலத்தில், பழமதுரையை நோக்கிப் பெருங்கடல் பொங்கியழிக்கப்போதலைப் பாண்டியன்களில் ஆலவாயடிகள் முன்னதாகக்கூறி, அக்கடல்வலியைத் தன்வேலையெறிந்து அடக்குட்படி அருளிச்செய்து மறைய, பாண்டியன் துயிலுணர்ந்ததும் அவ்வாறே கடல் பொங்கியழிக்கவருதலை அறிந்து சினந்து, தன் கைவேலை எறிதலும், அக்கடலுர் தன் ஆரவாரமடங்க அவன் கால்னிரிம்பை அலம்பிப் பணிவுடன் சென்றது” — என்பது

இப்புராணக்கூற்றின்படி “வடிம்பலம்ப” என்பதற்கு, கடல் “பாண்டியன் கால்விளிம்பை அலம்ப” என்பது பொருளாகும். இவற்றால், வடிம்பலம்பநின்ற கதை, பாண்டியனதேயாதல் காணலாம்.

இரண்டாம் வரலாறுகிய “அன்றொருகால், ஏழிசைநூற் சங்கத்திருந்தானும்” என்பதனைத் தனியே விளக்கக்காட்டும் மேற்கோள் இப்போது கிடைத்திலதேனும், பாண்டிநாட்டில் இயற்சங்கமொன்றிருந்ததுபோல இசைச்சங்கமொன்றும் இருந்ததென்பதனை முன்னூல்கள் குறிப்பிக்கின்றன. திருச்சிறற்பலக்கோவையாரில், தலைவனை நோக்கி “நின்னுடைய தோள்கள் மெலிந்து நீ இவ்வாறு தற்குக் காரணமென்றோ” என்று பாங்கன் முந்துற்று வினாவுமிடத்து,

“சிறைவான் புன்றில்லைச் சிற்றம் பலத்துமென் சிந்தையுள்ளும்
உறைவா னுயர்மதிற் கூடலி னுய்ந்தவோண் டீர்தமிழின்
துறைவாய் துழைந்தனை யோவன்றி ஏழிசைச் சூழல்புக்கோ
இறைவா தடவரைத் தோட்கென்கொ லாம்புகுந் தெய்தியதே”

எனவருகின்ற பாடல் ஈண்டுக் குறிப்பிடற்பாலது. இதனில் பாங்கன்கூற்றில், “சிவபிரானது உயர்ந்த மதிலையுடைய கூடலின்கண் ஆராய்ந்த தமிழின்றுறையினிடத்து துழைந்தனையோ? அன்றி, ஏழிசையினது சூழலின்கட் புகுதலானோ, இறைவனே! பெரியவரை போலும் நின்றோள்கட்கு மெலிவுபுகுந்தெய்தியது என்னோ?” என்று கூறப்பட்டுள்ளது. ஈண்டுத் தலைவனது தோண்மெலிவுக்குத் தீர் தமிழின்றுறைவாய் துழைதலையும், ஏழிசைச்சூழல் புகுதலையும் காரணமாகக் கூறுதலினின்று, இயற்சங்கத்தோடு இசைச்சங்கமொன்றும் முற்காலத்திருந்ததென்பது புலப்படுவதாம். இச்செய்யுளில், “துறைவாய் நுழைந்தோ, ஏழிசைச்சூழல் புக்கோ” என்னும் வினையினால், அத்துறையுள் சூழலும்—முறையே இயல் இசைச்சங்கங்கள் என்பதும், “கூடலினுயர்ந்த” என்னுந் தொடர் தமிழின்றுறைக்கும் ஏழிசைச்சூழலுக்குந் தனித்தனி செல்லற்குரிய பொது விசேடண மென்பதும் தெரியவருதல் காண்க. இவ்வாறு, இசைச்சங்கமொன்றிருந்த தென்பதும், இயற்சங்கத்திற்போலப் பாண்டியன் அவ் விசைச்சங்கத்தினும் தலைமைவகித்து நடத்தியவன் என்பதும்—“இசையளவுகண்டான்” எனப் பாண்டியர்வீற்றிருந்த சிங்காதனத்துக்குச் சாஸனங்கள் பெயர்வழங்குதலாலும் விளக்கமாகின்றது. இத்தகைய சங்கச்செய்தியே வாதவூரடிகளாலும் கூறப்பட்டதென்க. இவ்விசைச்சங்கத்தை அவ்வடிகள் கருதாதவராயின், இறையனார் களவியலில் இதுவே துறையிலவரும் மேற்கோட்செய்யுளான,

வண்டுறை வார்பொழில் சூழ்கறை யாற்றமன் னோடவைவேல்
கொண்டுறை நீக்கிய தென்னவன் கூடற் கொழுந்தமிழின்
ஒண்ணுறை மேலுள்ள மோடிய தோவன்றி யுற்றதுண்டே
தண்டுறைவா சித்தை வாடிட வென்னீ தளர்கின்றதே”

என்னும் பாடல்போல, “அன்றியுற்ற துண்டே” என இவரும்
வாளா கூறிவிடுவர் என்பது திண்ணம். அவ்வாறன்றி, ஒருபுதுச்செய்
திபை அறிவிப்பவர்போல, “அன்றி ஏழிசைச்சூழல் புக்கோ” என
இயற்சங்கத்துடன் இசைச்சூழலையும் சேர்த்துக் கூறுதலால், அது
நளவேண்பாவில்வரும் “ஏழிசைநூற் சங்கத்திருந்தானும்” என்ப
தன் உண்மையை நன்குவிளக்குவதென்றே துணியலாம். தமிழ்மொழி
யில், இசைதுணுக்கம் இந்நிகரகாளியம் பஞ்சமரபு ப்ரதீசைபுதியம்
செயிற்றியமுதலாக எண்ணிறந்த பழைய இசைநூல்களெல்லாம்
இயற்சங்கத்துத்தன என்பதினும், “ஏழிசைச்சங்கத்” திணிந்து
எழுந்தன என்பது பொருத்தமாகவும் தோற்றுகின்றது. இவற்றால்,
“ஏழிசைநூற் சங்கத் திருந்தானும்” என்னும் வரலாறும் பாண்டிய
னுக்கு ஏற்புடைத்தாதல் தெளியப்படும்.

இனி, மூன்றாம் வரலாறு “நீள்விசம்பில் நற்றேவர் தூது
நடந்தானும்” என்பது. இது, பாண்டியன் சரிதமேயாமென்பதற்
குத் தக்கபிரமாணம் உண்டு. இறையனார்களவியலில் “ஓதல் காவல்”
என்னும் நகரம் சூத்திரவுரையில், “அல்லதூஉம், தேவரும் அசுர
ரும் அமர்செய்த காலத்து, தேவர்களையும் அசுரர்களையும் ஒருவீர்
ஒருவீர் மிக்காரை ஒறுப்பல் யான் எனப் பாண்டியன் மாகீர்த்தி சந்து
செய்வித்தது போல, இருவரின் மிக்ஞ்செய்திரை ஒறுப்பவென்று
சந்துசெய்வித்தலுமொன்று, இருவரையும் ஒறுக்குந்தனை ஆற்றலு
டையனாகலானென்பது” எனவரும் தொடர் இங்கே குறிப்பிடற்
குரியது. இதனுட்கண்ட பாண்டியன் மாகீர்த்தி என்பான் தலைச்
சங்கத்துக் கவிபரங்கேறிப் பாண்டியருள் ஒருவனென்பது, வேனிற்
காலை முதற்கண் அடியார்க்குநல்லார் எழுதிய உரையான் அறியப்
படும். இப்பாண்டியனை தொல்காப்பியம் புலப்படுத்தியவனென்
பர். இவன் தேவாசுரத்தைத் தீர்க்கும்பொருட்டுத் தூதுசென்
றான் எனவே, அய்யுத்தம் “நீள்விசம்பில்” நிகழ்ந்ததென்பதும்.

* தேவாசுரம் - தேவர்க்கும் அசுரர்க்கும் நடந்தபோர் (இந்நூல், 35,
36 - பக்கங்கள் பார்க்க). இப்போரைப்பற்றித் தேவாசுரம் என்ற பழைய
வடநூலொன்று வழங்கியதைக் காத்யாயனமுனிவர் குறிப்பிட்டுள்ளார் என்
பர் (Indian Antiquary, Vol. Lii, p. 23).

தேவர்க்கனுக்கல்மாகவே சென்றனென்பதும் உய்த்துணரலாகும். சின்னமனூர்ப் பெரியசெப்பேடும் இச்செய்தியைக் குறிப்பிடுகின்றது.* இவ்வாறு, பழைய நூலாகிய இறையனார்களவியலுரையும் சாஸனமும் சுருக்கமாகக் கூறுதலினின்று, “நற்றேவர் தூது நடந்த” வரலாறும் பாண்டியனதேயாதல் கண்டுகொள்க.

இனி, நான்காம் வரலாறு “பாரதப்போர் செற்றானும்” என்பது. இக்கதையைப் பாரதத்தால் நாம் எளிதிலறியக்கூடும். மகாபாரதப்போரில், தமிழ்வேந்தராகிய சேரசோழபாண்டியர் மூவருமே பாண்டவர்க்கு வேண்டிய உதவி செய்தவரென்பது, தமிழ் நூல்களால் மட்டுமன்றி, வடமொழிப் பாரதத்தாலும் அறியப்பட்டது. இவருள் சேரனுள் சோழனும் பாரதப்போரில் முனைந்துின்றதோடு, அச்சேனைக்கு உணவளிக்கும் பெருங்கருமமும் பூண்டவர்களென்று தமிழ்நூல்கள் கூறும்.† தருமபுத்திரர் நடத்திய அசுவமேதத்தில், பாண்டியனான பருவாகனன் விருந்தினர்க்கெல்லாம் உண்டியளித்து உபசரித்தவன் என்று மகாபாரதம் கூறுதலும் அறியத்தரும் (இந்நூல், பக்கம்-77-8). பாண்டியன், பாண்டவர் சகாயனாய் அப்பெரும்போரிற் கொடும்போர்புரிந்த வரலாறு வில்லிபாரதம் கசு-ம் போர்ச்சருக்கத்தும், பதினேழாம் போர்ச்சருக்கத்து கரு-ஆம் பாடல்முதல் ககசு-ஆம் பாடல்வரையும் கூறப்படுதலால் அறியலாம். இங்ஙனம் பாண்டவர்கள் பாரதப்போர்வென்றதற்குப் பெருந்துணையானவனாதலால், பாண்டியனை அப்போர்செற்றானென்று பசரித்தார். சின்னமனூர்த்தாமிரப்பட்டயமும் “மாரதர் மலைகளத்தவியப் பாரதத்திற் பகடோட்டியும்” என்று இங்ஙனமே உபசரித்துக் கூறுவதாம். இவ்வாறு பாரதப்போரிற் கைகலந்தவேந்தனை, வில்லிபுத்தூரர், “கடல்விளிம்பலம்பரின்ற கைதவன்” என்பர் (கரு-ஆம் போர்ச்சருக்கம், பாடல் - கஅ). அருச்சுனன் மணந்த சித்திராங்கதையின் தந்தையான பாண்டியனை “மகோத்தி வணங்குந் தாளான்” என்று முன்பும் அவர் கூறியிருத்தல் காண்க. இதனால் “பாரதப்போர் செற்றானும்” என்னும் ஈற்று வரலாறும் பாண்டியனதேயாதல் கண்டுகொள்க.

* ‘நிகரில்வென்றி யமரர்க்குப் - பலமுறையுந் தூதுய்த்தும்’ என்பது அச்சாஸனத்தொடர் (S. I. I. Vol. ii, p. 454).

† சிலப்பதிகாரம், வாழ்த்துக்காதை, “ஓரைவர்” என்னும்பாட்டும், கட்டுரை காதை ௫௫-ஆம் வரியும், முறைபே இவ்வரலாறு குறித்தல் காண்க.

இவ்வாறு, நளவேண்பாச் செய்யுளிற் கண்ட வரலாறுகள் நான்கும் பாண்டியனுடையனவென்று பிரமாணவாயிலாகத் தெரிதலால், இப்பாட்டு வேற்றரசனொருவனைப் பற்றியதன்று என்பது தெளிவாகும். ஆயின், முதலிற்குறித்த மூன்று வெண்பாக்களுள் இடைநின்ற பாட்டில், “பருத்ததோர் மால்வரையைப் பண்டொரு காற் செண்டாற், நிரித்தகோ இங்கிருந்த சேய்” எனப் பாண்டியனைக் கூறி விட்டமையால், அவ்வனம் பாண்டியனையும் அடுத்துச்சேரனையும் குறித்தவர் மறுபடியும் பாண்டியனைப் புகழ்ந்தாரெனல், முறைப் பிறழ்வும் கூறியதுகூறலு மாகாதோ எனின், அற்றன்று. மேற்காட்டிய வெண்பாக்களிலே, “பொன்னியமுத” “போர்வாய்” என்ற விரண்டும் சோழனையும், “வென்றி நிலமடந்தை” என்பது சேரனையும் குறித்தனவாகவும், இம்மூன்றுக்கும் அடுத்த “ஆழியடிம் பலம்ப” என்னும் வெண்பாப் பாண்டியனைப்பற்றியதாகவும் கோடலே, ஈண்டைக்கு இயைபுடைய தென்க.

இவ்வாறாயின், சோழனைப்பற்றியதாகக் கூறிய “போர்வாய்” என்னும் வெண்பாவில், “பருத்ததோர் மால்வரையைப் பண்டொரு காற் செண்டாற், நிரித்தகோ இங்கிருந்த சேய்” என, பாண்டியன் மேருவைச் செண்டாலடித்த கதையைச் சோழனதாகக் கொண்டது பொருந்துமோவென்றிற் கூறுவேன்: அவ்வரலாறு பாண்டியனுக்கு வழங்குவதினும் சோழனுக்கே அது பெருவழக்காக உள்ளதாம். கரிகாற்சோழன் என்பான், உலகமுழுதந் தன்னடிப்படுத்துவரும்போது, இமயமலை “தன்னொடு எதிர்த்து விலக்குதலின் அதனைப் புறங்காண்டற்கும், அதன் வடபாலும் தனதானே சேறற்கும் சாத்தனதருளால் தான்பெற்ற செண்டினுலே அதனை “அடித்துத் திரித்துப் பொறித்து மறித்து நிறுத்தா”” நென்பது கதைபாதல்காண்க. இதனை—

“கச்சி வளைக்கைச்சி காமக்கோட் டங்காவன்
மெச்சி மினிதிருக்கு மெய்ச்சாத்தன்—கைச்செண்டு
கம்பக் களிற்றுக் கரிகாற் பெருவளத்தான்
செம்பொற் கிரிதிரித்த செண்டு”

என்னும் பழம்பாடலாலும்,

“செண்டு கொண்டுகரி காலனொரு காலி லிமயச்
சிமய மால்வரை திரித்தருளி மீள வதனைப்
பண்டு நின்றபடி நிற்கவிது வென்று முதுகிற்
பாய்பு விப்பொறி பொறித்தது மறித்த பொழுதே”

என்னும் கலிங்கத்துப்பரணி இராசபாரம்பரியப்பாடலாலும் உணர்க. இவ்வரலாறு சிலப்பதிகாரம், இந்நிரவிழவுரெடுத்த காதையில்,

“அசைவி லுக்கத்து நசைபிறக் கொழியப்
பசைவிலக் கியதிப் பயங்கெழு மலையென
இமையவ ருறையுஞ் சிமயப் பிடர்த்தலைக்
கொடுவரி யேற்றிக் கொள்ளையிற் பெயர்வோற்கு” (அடி. கூடு-கூஅ.)

என்பதனுரையிலே அடியார்க்குநல்லாரால் நன்கு விளக்கப்பட்டுள்ளது.

இனி, ஏனைபரசர்க்கெல்லாம் ஒவ்வொருநகரிலே கூறிய புகழேந்தியார் சோழனுக்குமட்டும் இரண்டிகவி கூறுவரோ எனின், அவர் சோழனது வாயிற்பெரும்புலவரும் அவனற் பெரிதும் அருமை பாராட்டப்பட்டவருமாதலால், அவ்வபிமானம்பற்றிச் சோழன்குலப் பெருமையை ஏனையரினும் சிறப்பிக்கவேண்டி, இங்ஙனங் கூறின ரென்றே கொள்ளத்தக்கதாம். பிறவுபர்ந்த அரசரிருக்கவும் அவர் களைப் பிற்படவும் தமிழ்மூவேந்தரை முற்படவும் வைத்துக் கூறுதலால் புகழேந்தியின்தேசாபிமானம் புலப்படுவதோடு, அம்மூவேந்தருள்ளும், “சேர சோழ பாண்டியர்” அல்லது “சேரபாண்டியசோழர்” என்னுந் தமிழ்வழக்குப்படி, சேரனை தலைமையாக்காது சோழனை முதலில் வைத்துப்பெருமைப்படுத்தலின் அவரது இராஜாபிமானமும் நன்கு வெளியாதலால், அவ்வபிமான மிகுதியானே சோழனை இரண்டுபாடலாற் குறித்தாரென்க.

இவ்வாறு, நளவெண்பாச் சுயம்வரகாண்டத்துவரும் கநசு, கநரு, கநசு, கநௌ-ம் பாடல்களிலே, முதலிரண்டும் சோழர்க்கும், கநசு-வது சேரனுக்கும், கநௌ-வது பாண்டியனுக்கு முரியனவாகக் கொண்டு பொருள்காணாது போயின், இப்பாட்டுக்கு வலிந்தேபொருள் கொள்ளவேண்டி வரும். பிறர் எழுதிய உரைப்படி, இப்பாட்டு யதுவமிசத்தரசனைக் குறித்ததென்பதும், “அக்குலத்தில் கீர்த்தி மாணா கார்த்தவீரியார்ச்சுனனென்போன், நருமதாநதி சங்கமத் தண்டையில் இராவணனை மீட்கும்படிவந்த இராக்கதரைக்கொன்று கடலில் ஆபுதங்கமுவினான்” என்றுள்ள புராணகதையொன்றை உட்கொண்டு “ஆழிவடிம்பலம்ப நின்றானும்” என்று கூறப்பட்ட தென்பதுமே கவி கருதியனவாயின், அக்கதையை நன்குவிருமிடமாகிப் இராமாயண உத்தரகாண்டத்தே கார்த்தவீரியார்ச்சுனப் படலத்தும், விஷ்ணுமச்சமுதலிய தலைமைப் புராணங்களில் அவ்வார்ச்சுனன் மகிமையைத் தனியே உரைக்கின்றவிடத்தும், அவன்

கடலில் ஆயுதங்கமுனிப அக்கதை காணப்படலாமன்றோ. இவற்றுள், மச்சபுராணத்து, அவனது கதைக்கூறுகளிலே, அவன் சமுத்திரத்தைக் கலக்கி ஆன்மகோடிகளை வருத்தினென்பதும்புமே கூறப்படுகிறது இனி, நாரதமுனிவருக்கும் விசுவாசு என்னுங்கந்தருவனுக்கும் நடந்த சங்கீதவாதத்திலே அவ்வர்ச்சுனன் சங்கத்தின்றலைமை வகித்தானென ஒருகதையுண்டென்றும் அதனையுட்கொண்டு, “எழிசைநூற் சங்கத்திருந்தானும்” எனக் கூறப்பட்டதென்றும் அவர்கள் எழுதிய கதையும் அப் புராணங்களிலே என்பார்வையிற் காணப்பட்டிலது. ஆனால், அவ்வர்ச்சுனனது யாகசாலைகளில் நாரதமுனிவர் வந்திருந்து, அவன்புகழை வீணையில் அமைத்துப் பாடினாரென்பதை மட்டும்மச்சபுராணம் கூறுகின்றது. இனி, “நீள்விசும்பில் நற்றேவர் தூது நடந்தானும்” என்பதனை, அவர்கள் ரஜியின் கதைக்கிணக்கிச் சொற்களையிழுத்து வலிந்துபொருள் கூறுவர். அஃதாவது, “இந்திரனால் அனுப்பப்பெற்ற தேவர்கள் யதுவமிசத்தரசனான ரஜியிடம் வந்து வேண்டி, அவனை அழைத்துக் கொண்டுபோய் அரசர்களைக் கொல்வித்தனர்” என்றுள்ள புராண கதையாம். இதற்கிபைய, நற்றேவர் தூதாகவர நீள்விசும்பிற் சென்றவனும் என்றும், பார்-அதம்-போர் = பூமி நாசமாகத்தக்க போரைச் செயித்தவனும்—என்றும்அத்தொடர்களை வலித்திசைத்துக்கொள்வர் அன்றோர். இவ்வாறு, நற்றேவர் தூதுநடந்தானும் என்பதற்கு, நற்றேவர் தூதாகவரத் தான் நடந்தானும் என்று பொருள் கூறுவதும், பார் - அதம்-போர் என்று பிரிப்பதும் பொருத்தமோ என்பதை அறிஞர் நோக்கக்கடவர். அன்றி, கண்ணபிரானுக்குத் தூதுநடந்த விஷபத்தை இணக்கி அவர்கூறிய வேறுரையும் நேரே செல்லும் பொருளாகாமை காண்க. இனி, இப்பாட்டுப் பாண்டியனதாயின், யாதவருக்குப் பாட்டில்லையே யெனின்—சயம்வரத்தில், ஒவ்வொரு வமிசத்தையுங்கூறி அரசர்களைச் சுட்டாமல், நாட்டின் பெயரைக்குறித்தே அவர்களை கூறிச்செல்லுதலாலும், யதுவமிசத்தரசர் பலநாடுகளிலுமிருந்து ஆண்டவராதலாற் புகழேந்திகூறிய மச்சம் மத்திரம் பாஞ்சால முதலிபவற்றிலொன்று அவர்நாடாயிருத்தல் கூடுமாதலாலும் இக்கேள்வி ஏற்றதன்று. மேற்கூறியபடி உரையிட்டவர்கள், யானறியாத வேறு புராணங்களிலிருந்து அச்சரிதங்களைக் கண்டு எழுதியிருக்கவுங் கூடும். அங்ஙனமாயினும், இவ்வெண்பாவிலுள்ள எல்லாவரலாறுகளும் யதுவமிசத்தரசர்க்கு நேரே ஒட்டக் காணும். இவற்றால், யான் மேலே குறித்த பொருளே புகழேந்தியார் கருத்தென்பது நன்கறியப்படும்.

35. மண்டலபுருடர்*



தமிழ்மொழியுள் வழங்கும் சொற்களின் பொருள்களை நன்கு விளக்கி முன்னோர் இயற்றிய நிகண்டுகளுள்ளே, திவாகரம் பிங்கலத்தை சூடாமணி என்ற மூன்றுநூல்களும் சிறந்தவை என்பதும், அவற்றுள்ளும் பிற்காலத்தே பெருவழக்குப்பெற்றுப் பயில்வது சூடாமணிகண்டே என்பதும் தமிழ்மக்கள் பலரும் அறிந்தவை. பிற்கூறிய சூடாமணியை இயற்றியவர் மண்டலபுருடர் என்பார். இவர் தொண்டைநாட்டவர் என்பது “நிகண்டுசூடாமணி தானுரைத்த - மண்டலவன் குடிகொண்டது நீடொண்டை மண்டலமே” எனவரும் தொண்டைமண்டலசதகத் தொடரால் அறியப்படும். இவரது ஊர், வீரபுரம் வீரையெனப்படும் பெருமண்தீர் என்பர். இவர் சைனசமயத்தைச் சார்ந்தவர். இவர் இயற்றிய நூல் “சூடாமணி நிகண்டு” என இக்காலத்து வழங்கப்பட்டாலும், நிகண்டுகளிற் சிறந்ததென்னும் பொருள்பட ‘நிகண்டு சூடாமணி’ என்னும் பெயர் ஆசிரியரால் இடப்பட்டு வழங்கப்பெற்றதாகும். இது, “மன்னிய நிகண்டுசூடாமணியென வொன்றுரைப்பன்” என இவ்வாசிரியரே பாயிரத்துக் கூறுதலாலும், ‘நிகண்டுசூடாமணியின்...தொகை’ என இவ்வியாசமுடிவிற்காட்டிய வெண்பாவாலும், ‘நிகண்டு சூடாமணி தானுரைத்த மண்டலவன்’ என முன் குறித்த சதகத்தொடராலும் விளக்கமாகும்.

மண்டலபுருடர், தம் ஞானசாரியரும், திருநறுங்குன்றையில் ஐன குருபீடத்தில் விளங்கியவரும், தமிழ்மொழியினும் சோதிட நூல்களினும் வல்லவரும், தமிழ்மொழியைப் பாண்டியனைப்போல வளரச்செய்து புலவர்களாற் கவிமலை சூட்டிப் புகழ்ப்பெற்றவருமாகிய குணபத்திரர் என்பாரது ஆணையின்படி, முன்னூல்களான திவாகரம் பிங்கலத்தைகளை ஆராய்ந்து இந்நிகண்டை இயற்றலாயினர் (பாயிரம்).

இந்நிகண்டு செய்யப்படுவதற்கு முன், அருகக்கடவுளுடைய சரித்திரங்களைக்கூறும் புராணமொன்றும் இவ்வாசிரியரால் இயற்

* தமிழ்நேசன், தொகுதி-10, பக். 225-240 (1913.)

† மண்டலபுருடன் என்ற பெயர்வழக்கு முற்காலத்து மக்கட்கு வழங்கி வந்ததென்பது சாஸனங்களால் அறியப்படுகின்றது (M. E. R. 206 of 1930-1; Ep. Karn. Vol. x, p. 15).

றப்பட்டிருந்ததென்பது இந்நூற்பாயிரத்தின் இறுதிச்செய்யுளால் அறியக்கிடக்கின்றது. இவர், கிருஷ்ணராயர் என்ற அரசர்காலத் தவராய் அவரால் அபிமானிக்கப் பெற்றவர் என்பது—

“கெடிமன்னர் வணங்குத் தானான் கிருட்டிணராயன் கைபோற்
கொடைமட மென்ப தம்ம வரையாது கொடுத்த லாமே” (9-10)

என இவ்வாசிரியர் புகழ்தலால் விளங்கும். இவர், தம்மை மண்டல வர் என நெடுக வழங்குகின்றார். வடமொழியிற் பெருவழக்குப் பெற்றுள்ள நிகண்டியற்றிவர் அமரசிங்கர் என்ற சைன ஆசிரியராதல் போல, தமிழிற் பெருவழக்கினதான நிகண்டியற்றியவரும் சைன ராகவே இருத்தல் அறியத்தக்கது. இவைநிற்க. தமிழ்ச் சரித்திர ஆராய்ச்சிவல்ல அறிஞர் சிலர்—

“திருந்திய கமலஆர் திருப்புகழ்ப் புராணஞ் செய்தோன்
பரந்தசீர்க் குணபத்ரன்ருள் பணித்தமண் டலவன்ருனே”

என்னும் பாயிரவடிகளில் வரும் “திருப்புகழ்ப் புராணஞ் செய்தோன்” என்ற விசேடணத்தைக் குணபத்திரனுக்குரியதாக்கி, வடமொழியில் மகாபுராணத்தின் பிற்பகுதியை கி. பி. 898-ல் எழுதி முடித்தவரும், இரட்டர் எனப்படும் ராஷ்டிரகூடரின் அரசனாகிய கிருஷ்ணராஜன் (11) காலத்தவருமான குணபத்திராசாரியரே மண்டலவர்க்கு ஆசிரியரும், அவ்வரசனே அவரார் புகழ்ப்பட்டவனும் ஆதல்வேண்டுமென்றும், அதனால் சூடாமணியின் காலம் 9-ம் நூற்றாண்டேயாகும் என்றும் கருதுவாராயினர்.* இங்ஙனம் அரசன்பெயரும் ஆசிரியர்பெயரும் மண்டலவர் கூறியவற்றுடன் ஒத்து வருவதால், அம்மூவரையும் ஒருகாலத்தவராகச் சரித்திரவறிஞர் பொருத்தமுயல்வது இயல்பேயாம். ஆயினும், பெயர்களின் ஒற்றுமைகளான் மட்டுமன்றி, ஏனை வரலாறுகளாலும் வழக்குக்களாலும் அக்கொள்கை வலியுறுவதா என்பதைச் சோதித்துக் கொள்ளுதலும் இன்றியமையாததாகும். அதனால் அம்முறையில் அன்னோர் கொள்கையை ஈண்டு ஆராய்வோம்.

சூடாமணி நிகண்டின் பாயிரக்கவிகளுள் “சொல்லொடுபொருளுணர்ந்தோன்” என்பது முதல், “செகமெனும்பளிங்கு” என்பது

* இக்கொள்கையை முதன்முதற் கண்டெழுதியவர், தஞ்சாவூர் ப்ருஹ்மந்ரி டி. எஸ். குப்புஸ்வாமி சாஸ்திரி அவர்கள். இவர்களது வியாசம் அப்போது நடைபெற்றுவந்த தஞ்சைத் ‘தமிழகம்’ என்ற பத்திரிகையில் வெளிவந்துள்ளது.

வரை உள்ள மூன்றுபாடல்களால் மண்டலவர் தம்மாகிரியர்ான குணபத்திரரின் புகழ்களைக் கூறிமுடித்து, பின் தம்மைப்பற்றிக் கூறுங் கவியிறுதியிலே “திருப்புகழ்ப் புராணஞ் செய்தோன்..... குணபத்ரன் தான் பணிந்த மண்டலவன்னுனே” என்று புராணமியற்றிய செய்தியைக் கூறுகின்றார். புராணஞ் செய்தவர் குணபத்திரராயின் முன்பாடல்மூன்றினுங் குறித்த தம்மாகிரியரது பெருமைச் செய்திகளோடு மிகச்சிறந்த இவ்விசேடத்தையுஞ் சேர்த்து அவர் கூறாமற்போகாரென்பதும், தம்மைப்பற்றிய கவியுள் ஐபத்துக்கிடமான நிலையில் அச்செய்தியை அவர்குறிக்க நியாயமில்லை என்பதும் நோக்குவார்க்கெல்லாம் எளிதின் விளங்கக் கூடியன. அன்றியும் புராணஞ்செய்ததைக் குணபத்திரர்க்கு ஏற்றுமிடத்து மண்டலவர்க்கு வேறு சிறந்தவிசேடணம் இல்லாதொழிதலுங் காண்க. மணிமேகலையின் முதற்பதிப்புக் குறிப்பில், மகாமகோபாத்யாய: ஸ்ரீசாமிநாத ஐபரவர்கள்— “இந்நூலாகிரியர், ஜைனமதத்தினரும் பெருமணீர் என்ற வீரபுரத்திருந்தவரும், அருகதேவன் சரித்திரத்தைப் புராணமாகச் செய்தவருமாகிய மண்டலபுருடர் என்பவர்” என்று இந்நூலாகிரியரைப்பற்றி எழுதியிருத்தல், யான் மேற்கூறிபகருத்தே செந்தமிழறிஞர்க்கு இயல்பிற்றேன்றக்கூடிய தென்பதைக் காட்டுகின்றது. இங்ஙனம் மண்டலவர் செய்த திருப்புகழ்ப் புராணம் யாது என்பதைப்பற்றிப் பின்பு கூறுவேன். மேலும் உத்தரமகாபுராணம் இயற்றியவர், வடநாட்டாரும் ஆரியமொழியிற் பாரங்கதருமான ஆசிரியராவர். மண்டலவர் குறித்த ஆசிரியரோ, தமிழ்நாட்டுத் திருநறுங்குன்றையில் வாழ்ந்தவரும், தமிழ்மொழியிலும் சோதிடத்தும் வல்லவரும், தமிழைவளர்த்துப் புகழ்மாலை சூடியவரும் ஆவர். பிற்கூறிய ஆசிரியரைப்பற்றிய சிறப்புக்களில், அவரது வடமொழி ஞானப்பெருமையைப் பாயிரம் சிறப்பியமையும் குறிப்பிடத்தக்கது. இந்நிலையில் அவ்விருவரும் ஒருவராதல் ஒருகாலங் கூடாது என்பது திண்ணமென்க.

இனி, சூடாமணிநிகண்டின் உள்ளீடான வழக்குக்களை நோக்கினும் அஃது அவ்வளவு பழைமைக்கு உரியதன்று என்பதே விசதமாகின்றது. அவற்றை ஒவ்வொன்றாக எழுதுவேம்.

(1) திவாகரரும் பிங்கலரும் தங்காலத்து விளங்கிய பிரபல அரசர் வமிசங்களைக் குறிக்குமிடத்துத் தமிழ் மூவேந்தரையும் சளுக்

கியவரசரையும்பற்றிக் கூறிச்செல்கின்றனர்*. மண்டலவர் 9-ம் தூற்றாண்டவராயின், அக்காலத்தாட்சிபுரிந்த அவ்வரசர் மரபை, முன்னோர் முறையைப் பின்பற்றித் தாமும் எடுத்துக் கூறியிருப்பாரன்றோ? ஒருகால் தம்மையுந் தம்மாசிரியரையும் அபிமானித்த இரட்டருடன் சளுக்கிபருக்குப் பகைமையுண்டாதலால் அவரைக் கூறுது சென்றிருக்கலாம் எனின், அவ்வபிமானத்தால் இரட்டர் பெயரையேனும் கூறியிருக்கலாமே? அன்றியும் தமிழரசருள் தமக்கேற்காச் சிலரை அவர்பாலுள்ள முனிவுபற்றிக் கூறாமல் வீட்டிருத்தலும் வேண்டும். அதனால் இவ்வாதம் ஏற்புடைத்தன்று. மேலும் தாம் சார்ந்தொழுதும் மதவிஷயங்களைக் கூறுமுறையே, ஏனைவைதிகமதக் கடவுளரையும் அம்மதச் செய்திகளையும் கௌரவமாகவே கூறும்போக்கால் மண்டலவரது நடுநிலைத்திறம் யாவர்க்கும் நன்கு விளங்கக்கூடியது. ஆகலால் முன்னூல்களினும் பின்னூல்களினும் கண்ட தமிழ்ச்சொற்களின் பொருளைக் கூறப்பெற்ற அவர், தம் விருப்பு வெறுப்புக்களைக்காட்டி ஒருநூல்செய்தனர் என்று கூறுதல் சிறிதும் பொருந்தாதென்க. இனி, சளுக்கர்பெயரை எடுத்துமொழியாதது மட்டுமன்றி அவ்வரசருலத்தாரொருவர் இருந்தவர் என்பதனையே அறியாதவர் போலவும் மண்டலவர் காணப்படுகின்றார். திவாகரர்—

“கேழல் வேள்புல வரசர் கொடியே”

என்பதனால் சளுக்கிபர் வராகத்துவசமுடையர் என்பதனைக் குறிப்பிட்டனர். இத்திவாகரருத்திரத்தை மண்டலவர் எவ்வகையானோ பிறழக்கொண்டு—

“பன்னிய கேழல்வேழப் பதாகையும் புலவருக்கே”

என்று பாடிவிட்டனர். இவரது கருத்தின்படி, பன்றியும் யானையும் புலவர்க்குரிய கொடிகள்—என்பது பொருளாகும். இவ்வாறு புலவர்க்குப் பன்றிக்கொடியும் யானைக்கொடியும் உரியவை என்பது முன்னோரும் பின்னோருமான தமிழ்மக்களுக்குப் பெரிதும் புதுமை யானதேயாம். ஏடுகளிலே—

* ‘வேள்புல வரசர் சளுக்கி வேந்தர்’ (திவா. பிங்) ‘கேழல் வேள்புல வரசர் கொடியே’ (திவா) எனக் காண்க. வடவரசருள்ளே சளுக்கர்மட்டும் இவ்வாறு பழைய நிகண்டுகளிற் கூறப்படுவதற்குக் காரணம், அன்னோர் பழைய வேளிரின் மரபினராய்ப் பிற்காலத்தும் தமிழரசர்க்கு மகட்கொடுத்துச் சம்பந்தஞ்செய்து வந்தமைபற்றியே என்பதும் தமிழ்நாட்டின் பெருவேந்தராயிருந்தமைபற்றி யன்று என்பதும் அறியத்தக்கன.

கேழல்வெளபுலவாசாகொடியே

என்று அமைந்திருக்கக் கூடிய திவாகர சூத்திரத்தைச் சளுக்கியர்
வரலாறு தெரியவாராமையால்,

கேழல்வேள(ழ)ம்புலவர்கொடியே

என்று சிலவெழுத்துக்களைக் கூட்டிக்குறைத்துப் படித்துக்கொண்டு
மேற்குறித்தவாறு இவ்வாசிரியர் பாடிவிட்டனர் என்றே தோற்று
கின்றார். முன்னூல்களைச் சோதித்துச் சீரிய நிகண்டியற்றிய மண்
டலவர், இவ்வாறு மயங்க நேர்ந்ததற்குச் சளுக்கரசர் கூட்டமே
மறைந்து மறக்கப்பட்டுப்போன காலவிசேடத்தில் அவர் தோன்றி
யதே காரணமாகவேண்டுமென்று மேற் கூறியவற்றினின்று நாம் கரு
தலாம். பிங்கலமுனிவர்—“தாரகாரியும் சளுக்கியர் வேந்தனும், வேனி
லாளனும் வேளெனலாகும்” என்பதனால், வேள் என்பது முருகன்,
சளுக்கரசன், காமன் என முப்பொருள் உடையதென்று கூற, மண்
டலவரோ—“வேளறுமுகன் காமன் பேர்” எனச் சளுக்கரசரைக்
கூறுதுசெல்லுதலும் மேற்கருத்தையே வற்புறுத்துவதாம்.

(2) காரிகை என்ற சொற்கு—அழகு, பெண், கட்டளைக் கவித்
துறை என்ற பொருள்களைத் திவாகரரும் பிங்கலருந் கூற, அவற்று
டன் ஒரு நூல் என்ற பொருளை அதிகமாக மண்டலவர் கூறுகின்
றார் (11-187). ஒருநூல் என்பது தமிழ்நூல்களுள் ஒன்று என்று
கொள்ளற்குரியதே யன்றி, தமிழ்வழக்குப் பெருத பிற பாஷைநூ
லொன்றை ஒருசொற் பலபொருள்களில் ஒன்றாகக் கூறினரெனல்
பொருந்தாதாகும். ஆயின், அந்நூல் அளப்பருங் கடற்பெயரினரா
கிய அமிதசாகரர் இயற்றிய யாப்பருங்கலக்காரிகையைப் பற்றிய
தென்பது சொல்லாமலே விளங்கும்.

“அமிதசாகர நெடுதமிழ்த்தொகுத்த காரிகைக் குளத்தூர்”

“அமித சாகர முனியை...தண் சிறுஞன்ற நாட்டகத்திருத்திச்
சுத்தூர் காரிகை யவனாற் கண்டவன்” (நீடுச்சாஸனங்கள்)

“காடுஞ் செடியுமென் னேதமிழ்க் காரிகை கற்றதுவே”

(படிக்காசுப்புலவர்)

“காரிகை கற்றுக் கவிபாடுவதுநீய்”

பேரிகை யடித்துப் பிழைப்பது நன்று”

(பழமொழி)

என்பவற்றால் யாப்பருங்கலக் காரிகையைக் காரிகை என்றே முன்னோ
ரும் பின்னோரும் வழங்கல்காண்க. இதுனால் காரிகைநூல் தமிழ்நாட்
டிற்பெருக வழங்கிய காலத்தே மண்டலவர் வாழ்ந்தவரென்பது

விசதமாகும். அமிதசாகரர் 11-ம் நூற்றாண்டுத் தொடக்கத்தில் விளங்கியவரென்பதைச் சாஸனப் பிரமாணங்களைக்கொண்டு முன்னே நன்கு விளக்கியுள்ளேன்.*

(3) 11-ம் தொகுதியுள் சோமன் என்ற சொற்கு—சந்திரன், அட்டவசக்களுள் ஒருவன் என்ற பொருள்களைத் திவாகரரும் பிங்கலருங்கூற மண்டலபுருடர் அவற்றுடன் ஒரு வள்ளல் என்ற பொருளை அதிகமாகக் கூறினர். சோமன் என்ற வள்ளலைப்பற்றிப் பண்டையிலக்கியங்களினும் நிகண்டுகளினும் ஒன்றுக் காணாமையால், அவன் சங்ககாலத்தேனும் அதனையடுத்தேனும் இருந்தவன் நிப்பிற்காலத்துவாழ்ந்தவன் என்பதே பெறப்படும். அவ்வாறே சோழராதிக்கம் ஒங்கியிருந்த 12-ம் நூற்றாண்டில் சோனுட்டுத் திரிபுவனம்† என்னும் ஊரின் தலைவனாய் அப்பெயர்பெற்ற வள்ளலொருவன் பிரபலமாக விளங்கியிருந்தான்.† கவிச்சக்கரவர்த்தியாகிய கூத்தரைச் சில காரணத்தாற் கொலைசூழ்ந்து பழிகாரர்சிலர் தொடர்ந்தபோது|| அப்புலவர் இவ்வள்ளலுடைய மாளிகையில் ஓடி ஒளிந்துகொண்டன ரென்றும், அடுத்திறந்த சோமன் அவரைக் கண்டு காரணம் உசாவியபோது கூத்தர்—

“அடையென்பார் தள்ளென்பா ரன்பொன் றிலாமற்
புடையென்பார் தங்கடைக்கே போகேன்—கொடையென்றால்
முத்துஞ்சோ மாபுலவ் ழின்னவனே! நின்கடைக்கீழ்
வந்துஞ்சோ மாதலான் மற்று”

என்று கூறினரென்றும் தமிழ்நாவலர்சரிதை கூறுகின்றது. “பூவார் புவனையிற் சோமன் றரும்பழி போனபின்பு” என்று கூத்தரே ஈட்டியெழுபதில் இச்சரித்திரத்தைக் குறிப்பிடுதலும் அறியத்தகும்.

* Journal of Indian History, No. 13; சாஸனத்தமிழ்க்கவிசரிதம், ‘அமிதசாகரர்’ பார்ச்சு.

† திரிபுவனம் என்னும் ஊர் கும்பகோணத்துக்கும் திருவிடையூருக்கும் இடையில் உள்ளது.

‡ இவன்காலத்து ஆட்சிபுரிந்த சோழன், இராசராசன் (11) என்பான். இவன் விக்கிரமசோழன் பேரனும் குலோத்துங்கன் (11) மகனுமாவன். கூத்தரால் உலாப்பாடப்பெற்றவருளொருவன்.

|| ஒருகாலத்துச் செங்குந்தரிப்பலர் தங்குலத்தைச் சிறப்பித்து ஒரு நூல் பாடித்தரும்படி தம்மரபினரான கூத்தரைவேண்டி, தம்மரபைத் தாமே பாடுதல் அபிமானத்தாற் செய்ததாகுமென்று அவர் மறுத்தனராக, ‘இவர் குலாபிமானமற்றவர்’ என்று சிலர் அவரைக் கொலைசூழ்ந்தனர் என்ப. இக்கதைவிரிவைச் ‘செந்தமிழ்’ 2-ந் தொகுதி, 409-ம் பக்கத்துக் கண்டுகொள்க.

ஒருகால், இவ்வள்ளல், சோழனைக் கண்டுவருமாறு அவனது அரண்மனைக்குச்செல்ல, அப்போது அவ்வரசனுடன் ஆளவளாவி விடைபெற்று வெளிபே வந்துகொண்டிருந்த தன்முன் கூத்தர் எதிர்ப்படவும், சோமன் அப்புலவரை நோக்கி “அரசருடைய சமயம் யாது” என்று உசாவப்—புலவர் “தன் தேவியர்க்கு வேந்தன் எடுத்துரைத்துக் கொண்டிருப்பது உன்னுடைய பெரும்குழை” என்னுங் கருத்துப்படி—

“தன்னுடைய தேவியர்க்குத் தார்வளவன் ருனுரைப்ப
துன்னுடைய கீர்த்தி யுயர்நலமே—துன்னுபுகழ்ச்
சோமர் கிரிபுவனத் தோன்றலே நின்புகழை
யாமா ருரைக்க வினி”

என்று கூறினர் என அத்தமிழ்நூலவாரசரிதை மற்றொரு செய்தியுங் கூறுகின்றது. இவற்றால் இவ்வள்ளல் தன் காலத்தே கவிச்சக்ரவர்த்தியாலும் புவிச்சக்ரவர்த்தியாலும்* அருமையாகப் பாராட்டப்பெற்ற பெருமைவாய்ந்தவன் என்பது விளக்கமாகும். இவ்வள்ளலின் கொடைச்சிறப்பினையே—“பழகுதமிழ்ச் சொல்லருமை நாலிரண்டிற் சோமன் கொடையருமை - புல்லரிடத் தேயறிமின் போய்” என்று பிறரும் பாராட்டுவாராயினர். இத்தகைய பெருமைவாய்ந்தவனை யன்றி வேறு சோமவள்ளல் யாண்டுக் கேட்கப்படாமையால், ‘சோமனோர் வள்ளலிந்து’ என்று மண்டலவராத் கூறப்பட்டவன், மேற்குறித்த புலனைச்சோமனே யாவன் என்க. எனவே இவ்வாசிரியர் காலமும் 12-ம் நூற்றாண்டுக்குப் பிற்பட்டதென்பது தேற்றமாம்.

(4) மேற்குறித்த சரித்திரக்கூறுகளாலன்றிச் சூடாமணிநிகண்டிற் கண்ட சொற்பொருள்வழக்குக்களை நோக்குமிடத்தும்—சிந்தாமணி சூளாமணிகளின்காலமான 9-ம் நூற்றாண்டுக்கு அது சிறிதும் உரியதன்று என்பது புலப்படும். உதாரணமாக:—

தாளம் போடுதல்:—‘போடுதல்’ என்ற சொல்வழக்கு மிகப் பிற்காலத்தது; ‘போகடுதல்’ என்பதே பழைய வழக்கு: “வண்டுபோகட்ட மலர்போல் மருண்மலை - உண்டு போகட்ட வுயிர்க்கு” (நளவேணி. சுயம். 119) எனக் காண்க. போடுதல் என்ற வழக்கு—‘அவன்திருக் களத்திலல தலங்கல் போடேன்’ (சேதுபு. அகத். 16). ‘கடுக்கையைச் சிறிதும் போடா வவ்வி’

* சோழனது வாக்கான செய்யுளொன்றினும் “துலையிலங் கியகொடைச் சோமன்வாழ் புலனையி” என, அவனால் சோமன்கொடை சிறப்பிக்கப்பட்டிருத்தல் காண்க (தமிழ்நா. 175).

கொண்டு (இரதவம். ஆற்றப். 17) எனப் பிற்பட்ட இலக்கியங்களிலேயே பயிற் கான்க. ‘வீரமுங் களத்தே போட்டு’ (கம்பரா. கும்பகரு. 1) எனக் கம்பர்வாக்காக அச்சப்பிரதியிற் காணப்படுவது, ‘வீரமுங் களத்தே விட்டு’ என்றே வட்டுப் பிரதிகளிற் காணப்படுதலின், அது பிழைப்பாடமே என்க.

கேடிமன்னி:—‘கேடிமன்னர் வணங்குந் தாளான் கீநட்டிணராயன்’ (9-10) என்று மண்டலவர் தங்காலத்தரசனைச் சிறப்பிக்கின்றார். கேடி என்பது கீர்த்தி, வல்லமை, சீமை என்ற பொருளில் வழங்கும் தெலுங்கு மொழி. ‘கேடி கொண்ட தலமாறு’ எனத் தாயுமானவரும் (சித்தர், 72) இப் பொருளில் வழங்கல் காண்க. விஜயநகர வேந்தர்பெருமானான கிருஷ்ண தேவராயர் தாமியற்றிய உழுநீச்சமாலியதா என்ற தெலுங்குக் காவியத்தில், கேடிமன்னரு என இத்தொடரைப் பலமுறை ஆண்டளார் என்பது குறிப்பிடத்தக்கது.

மாயாவாதம்:—அறுவகைச் சமயங்களை எண்ணிமிடத்து—உலகாயதம், பௌத்தம், ஆருகதம், மீயாஞ்சம், மாயாவாதம், பாஞ்சராத்ரம் என்று சூடாமணி கூறும். இத்தொகை திவாகரம் பிங்கலந்தைகளிற் கண்டவற்றுடன் வேறுபட்டதாகும். இதனுள் மாயாவாதம் என்பது அத்துவிதக் கொள்கையாம். இதனை அறுசமயங்களுள் ஒன்றாகப் பழைய நிகண்டுகள் ஆளாமை யும், சிவஞானசித்தியார் முதலியவற்றில் மண்டலவர் கூறிய முறையே உண்மையும் குறிப்பிடத்தக்கன.

மாயல்:—‘மென்மை’ என்றே இச்சொற்குத் திவாகரம் பிங்கலந்தைகள் பொருள்கூற, மென்மையோ மென்மையோ என்ற ஐயத்தால் “சாயலென்பது மேம்பாடு தருமழ குடனே மென்மை” எனச் சூடாமணி கூறும். இதுவும் பிற்பட்டெழுந்த வழக்கேயாம். இவ்வாறே—

அரகீது:—கன் (5-66. வடநாட்டு உருதுச்சொல்)

மையம்:—மத்தியம் (தெலுங்குச் சொல்)

ஒற்றித்தல்:—ஒற்றையாக்குதல் (12-2)

அருந்தல்:—அருமை (11-202)

தராக:—துலக்கோல் (இந்தி)

சித்திரபானு:—ஒருவருடம்

என்பன முதலாக எண்ணிறந்த பிற்பட்ட வழக்குச்சொற்களும் பொருள்களும் உள்ளன. குணபத்ரன் (பாயி. 6) சரசுவதி (12-74) மாகேசுவரி (12-67) என்பன முதலிய வடமொழிக் கூட்டெழுத்துக்களை மிகுதியும் ஆளுமுறையும் இதன்பழமையைக் குறிப்பதாகாது. இவற்றால், மண்டலவர் முற்கூறியபடி, 12-ஆம் நூற்றாண்டுக்கும் பிற்பட்டவர் என்பதே தெளிவு.

மேற்கூறியவாறு மண்டலவர் 12-ம் நூற்றாண்டுக்கும் பிற்பட்ட வராயின், அவர்கூறிய கிருட்டிணராயர் என்ற அரசரும் குணபத்திரர் என்ற ஆசிரியரும் பிற்காலத்தவராக வேறு யாவர் உளர்? என்பது அடுத்தெழுங் கேள்வியாகும். இதற்குத் தக்கவிடை பின்வருவன:—விஜயநகர ஏகாதிபத்தியத்தை ஆட்சிபுரிந்த அரசருள் கிருஷ்ணதேவராயர் கி. பி. 1509-முதல் 1530-வரை விளங்கினவரென்பதும், இவ்வரசர் கன்னட ஆந்திரதேசங்களோடு தமிழ்நாடு முழுமையும் ஆட்சி புரிந்தவரென்பதும் சரித்திரப் பிரசித்தமானவை. இவர்கன்னடராயினும் தமிழ்க்கவிஞரை அபிமானித்து அவரானும் பெரிதும் புகழ்ந்து பாடப்பெற்றவர்*. இவ்வரசர்பெருந்தகையே மண்டல புருடரானும் குறிக்கப்பட்டவராவர் என்க. கிருஷ்ணராயர் என்று இங்கிண்டுடையார் பெயர்கூறுதல் போலவே, புலவர் பலரானும் கூறப்படுவர். ‘கெடிமன்னர் வணங்குந் தாளான் கிருட்டிணராயன்’ என மண்டலவர் வழங்கியவாறே, இவ்வரசர்பெருமான், ‘கெடிமன்னரு’ என்ற தொடரைத் தம் நூலுள் அடிக்கடி ஆளுதலும் குறிப்பிடத்தக்கது. ஆயின், இவ்விராயர் காலத்தே குணபத்திரர் என்ற சைனசாரியரொருவர் சிறந்துவிளங்கினரோ எனிற் கூறுவேம். சென்னை ராஜாங்கக் கையெழுத்துப் புத்தகசாலையில், தமிழ் வசன நடையிலமைந்த “யதிதர்மம் கிராவகதர்மம்” என்னும் கிரந்த மொன்று உள்ளது. இது தக்க புலவரால் சிறந்த நடையில் இயற்றப்பட்டிலதாயினும், தங்காலத்துச் சைனமதவரலாறுகளை நன்கறிந்த சமணரொருவரால் எழுதப்பட்டதென்று கொள்ளத் தடையில்லையாம். இந்நூலில் “பண்டிதர் வயணம்” என்னுந் தலைப்பின் கீழ்வரும் விஷயத்துள்—“ராயர் சந்ததிகளில் விஷ்ணுதேவராயர் அதிகாரத்தில் குணபத்ராசாரியர் னானாயில் அர்ச்சகத்தொழில் செய்யாநின்ற இந்த ஜைனப்பிராமணர்கள்” என்றதொடரும், சித்தாமூரினாரான இக்குணபத்திரர் தமிழ்நாட்டில் ஜைனமார்க்கத்துள் நிகழ்ந்த சில மாறுபாடுகளை நீக்கி அம்மததர்மங்களைக் காப்பதற்காகப் பண்டிதர்களை நியமித்தார் என்ற செய்தியுங் காணப்படுகின்றன. இதனால்

* கிருஷ்ணதேவரை, துமாரசரகுவதி (223) தத்துவப்பிரகாசர் (225) நாகரசநம்பி (189) என்ற புலவர்கள் பாடியிருத்தலைத் தமிழ்நாவலர் சரிதை யாலும், ஞானப்பிரகாசர் பாடியிருக்குஞ் செய்தியைத் தொண்டைமண்டல சதகத்தாலும் (40), அரிநாசர் புகழ்ந்துள்ள செய்தியை அவரியற்றிய இரு சமயவிளக்கப்பாயிரத்தாலும் அறியலாம். கிருஷ்ணராயன், கிருஷ்ணபூபாலன், கிருஷ்ணமகராயன் என இவ்வரசர் அப்பாடல்களில் வழங்கப்படுவர்—தமிழ்நூல் ஆந்திரரும் என்ற கட்டுரைகாண்க (இத்தொகுதி, பக். 328 333)

இராயர்காலத்தே குணபத்திரர் எனப் பெயரிய ஆசிரியரொருவர், தென்னாட்டிற் சிறந்த ஜைனஸ்தலமான சித்தாமூர் மடத்துக்குத் தலைவராக விளங்கியிருந்தவர் என்ற வரலாறு நன்கு தெரியலாம்.* முற்குறித்ததொடரில் 'விஷ்ணு தேவராயர்' என்று பெயர்காணப் படினும், அப்பெயர்கொண்டவரொருவர் தென்னாடு ஆண்ட இராயர்வரிசையுட் காணப்படாமையின், அது கிருஷ்ணதேவராயர் என்பதன் மாறுபாடாய் எழுதினியாரால் நேர்ந்த வழுவாகவே கொள்ளக் கிடக்கின்றது. இவற்றால், மேற்குறித்த கிருஷ்ணதேவராயரும் குணபத்திரருமே மண்டலவர்காலத்து அரசரும் ஆசிரியருமாக வேண்டும் என்பதும், இரட்டவரசனையும் உத்தரமகாபுராணஞ் செய்த ஆசிரியரையும் அவர் காலத்தவராகக் கொள்ளுதற்கு பிற சரித்திரக்கூறுகளும் சொற்பொருள்வழக்குக்களும் சிறிதும் பொருத்தமுறும்போதலும் செவ்வனே உணரலாம்.

இனி, மண்டலவரே 'திருப்புகழ்ப்புராணம்' செய்தவராதல் வேண்டுமென்று முதலிற் குறித்தீதம். இதனையே தம் நிகண்டின் பத்தார்தொகுதி யிறுதியிலும்—

“இறந்தது நிகழ்வு மற்றை யெதிர்வுமாம் புராணஞ் செய்தோன்
அறந்தரு குணபத் தன்னு ளரணெனச் சரண மாடோன்
மறந்தலைப் படாத வீரை மன்னன் மண்டலவன் செய்தான்
சிறந்திடு மொலிபற் றும்பேர்ச் செய்யுளாம் பத்தி ரண்டே”

என்று மண்டலவர் கூறுவர். இப்பாட்டின் முதலடியிறுதியிலுள்ள 'புராணஞ் செய்தோன்' என்றதொடர், இரண்டாமடி இறுதியில் வரும் 'சரணமாடோன்' என்பதுபோல, மண்டலவன் என்பவரைப் பற்றிய விசேடணம் என்பது நோக்குவார்க்கு எளிதின் விளங்கக் கூடியது. அன்றி அத்தொடர் குணபத்திரர்க்கு உரியதாயின் 'புராணஞ் செய்த...குணபத்ரன்' என்று ஐயத்துக்கிடமின்றிப் பாடப் பட்டிருக்கும். அன்றியும் இரட்டன்காலத்துக் குணபத்திரர் மகா புராணத்தின் பிற்பகுதியே செய்தவராதலால், ஆதி தீர்த்தகாரின்

* இந்நூலுள் அவ்விராயர்காலம் கலிபிறந்த 1200-ஆம் வருஷம் என்று ஓரிடத்தும், 'ஐந்தாற்றுச்சில்லறை வருஷங்ாட்கு முன்பு' என்று மற்றோரிடத்தும் எழுதப்பட்டுள்ளன. இவ்விரண்டும் தவறானவைகளே. இதனால் சரித்திரவுண்மையை இந்நூலெழுதியவர் தெரிந்தவரல்லவென்பதும், பரம்பரையில் வழங்கிய செய்திகளையே குறிப்பிட்டவர் என்பதும், 'இராயர்காலத்தில் குணபத்திரரொருவர் தென்னாட்டிருந்தவர்' என்றஅவ்வளவே இவ் ரெழுத்தினின்று நாம் கொள்ளற்குரியது என்பதும் விளங்கும்.

வரலாற்று இறந்தசெய்தியும் அவர் தம்புராணத்திற் பாடினர் எனல் இயைமாமை காண்க. எனவே, முன்பு விளக்கிப்போந்த ‘திருப்பு கழ்ப்புராணஞ் செய்தோன்’ என்ற அடைமொழி போலவே, சுண்டுப் ‘புராணஞ் செய்தோன்’ என்பதும், மண்டலவரை நோக்கியதென்பதே தெளிவு. இனி, இம்மண்டலவர் செய்த ‘திருப்புகழ்ப் புராணம்’ முக்கரல வரலாறுகளையும் கூறுவதென்பது, மேற்பாட்டின் முதலடியால் தெரியலாம். திருப்புகழ்ப்புராணம் என்பதற்கு அருக தேவனுடைய புகழ்களைக் கூறும் புராணம் என்பது பொருள். திரு நூற்றந்தாதி, திருக்கலம்பகம் என்னும் இடங்களிலும் திரு என்பது ஜினசம்பந்தமானதையே குறித்தல் காண்க. ஜினதர்மத்தைத் திரு வறம் (7-66) என்று இவ்வாசிரியருங் கூறுவர். இப்புராணம் தீர்த்தகரர்களது சரித்திரங்களை விரித்துக் கூறுவதும், இனிய மணிப்பிர வாளநடையில் அமைந்ததும், ஆசிரியர்பெயர் அறிப்பப்படாதது மான ஸ்ரீபுராணம் போலும். இது மேற்பாட்டிற் கண்டபடி, இறப்பு நிகழ்வு எதிர்வு என்னும் முக்காலவரலாறுகளையும் சைனசமயமுறையிற் கூறுவதேயாகும். அன்றியும், திவாகரரும் பிங்கலரும் கரும ஸ்மிஞ்சுரிய அறுதொழில்கள் இன்னவை என்பதும்ட்டிற் கூறிச் செல்ல, மண்டலவர் தம் நிகண்டில்—

“வரைவொடு தொழிலே வித்தை வாணிக முழுவே சிற்பம்
உரைசெயும் போக பூமி யொழிவினி லாதி காலம்
விரைசெறி பிண்டி வேந்தன் விதித்தலி னஃதே யம்ம
கருமபூ மியெனும்பேர் கண்டதொன் றுண்டு னூலின்”

என்று விரித்துக் கூறினர். இவ்விஷயமுமுதும்—ஸ்ரீ புராணத்துல் ஆதி தீர்த்தகரரது காலத்து நிகழ்ந்த விசேடங் கூறுமிடத்து— “பரதகேசுத்ரம் ஷட்கர்மங்களாலே ப்ரவ்ருத்தித்தலின் போகபூம் என்னும் பெயர்தவிர்ந்து கர்மபூமி என்னும் பெயர்பெற்றது” “பக வான் ஜனங்கட்கு ஜீவனோபாயமாக உழவு தொழில் வரைவு வாண் பம் வித்யா சில்பம் என்னும் ஷட்கர்மங்களையும் உபதேசித்தருளி” எனவரும் வாக்கியங்களோடும் ஒப்பிட்டு அறிதற்குரியது. “ஆதி காலம்.....பிண்டி வேந்தன் விதித்தலின்” என்பது ஆதி தீர்த்தகரரது காலச்செய்தி என்பதைக் குறித்தபடியாம். “திருப் புகழ்ப்புராணஞ் செய்தோன்’ என்றதற்கேற்ப, ஸ்ரீபுராணம் மண் டலவரால் இபற்றப்பட்டதோ என்று சங்கித்தற்கு மேற்காட்டி யவை குறிப்புக்களாகும். இனி, இந்நிகண்டின் மொத்தப்பாடற் றொகை இவ்வளவு என்பது—

“நிகண்டுது டாமணியி னின்ற முறையே

அகன்ற விருத்தங்க ளாய்ந்து—புகன்றவெலாம்

ஈரைஞ்ஞாற் றீரம்பா னீரைந்து மூவைந்துஞ்

சோர்வின்றி யாய்த் தொகை”

எனப் பழைய ஏடுகள்சிலவற்றிற் காணப்படும் வெண்பாவால் அறி யப்படுகின்றது. இப்பாட்டின்படி, 1125 - விருத்தங்கள் மண்டலவர் பாடியவை என்பது விளங்கும். ஆயின் இப்போதுள்ள அச்சப்பிரதி களில் 1195-விருத்தங்கள் காணப்படுகின்றன. ஆக 70-பாட்டுக்கள் மிகையாக அமைந்துள்ளன என்பது பெறப்படும். இம் மிகைப்பாடல் கள் பாடகர் முதலியோரால் ஆங்காங்குப் பிற்காலங்களிற் சேர்க்கப் பட்டனவாதல் வேண்டும்.*

இனி, சூடாமணியுள்ளமுடையான் என்ற சோதிடநூலொன் றும் மண்டலவ ரியற்றியவரென்று அந்நூற்பதிப்பிலும் வேறுசிலர் எழுத்துக்களிலும் காணப்படுகின்றது. சூடாமணி என்னும் விசேட ணம், நிகண்டுக்கும் உள்ளமுடையானுக்கும் ஒப்ப அமைந்திருத் தல்கொண்டு அவற்றின் ஆசிரியரும் ஒருவர் என்று சிலர் கருதலா யினர். அவ்வுள்ளமுடையானாசிரியர் கடலூராரியன் திருக்கோட்டி நம்பி என்று அந்நூலிறுதிச் செய்யுளால் நன்கறியப்படுதலால், அது தவறாதல் அறியத்தகும்.

* இம்மிகைப்பாடல்கள் பெரும்பாலும் 11-ஆம் நிகண்டிற்றான் சேர்க் கப்படலாயின என்பது, சென்னை மியூஸித்தைச் சேர்ந்த இராஜாங்கக் கையெழுத்துப் புத்தகசாலையிலுள்ள சூடாமணிக் கண்டுப் பிரதிகளைச் சோதித் ததினின்று வெளியாகின்றது (A Descriptive Catalogue of the Tamil Manuscripts, 1912—Vol. I, pp. 11, 16).

மேற்கோட் செய்யுளகராதி

அசைவிலாக் - 472
 அடகுபுலால் - 227
 அடல்வேலா - 169
 அடலுடையிரா - 30
 அடிசிறிநி-- 211
 அடையென்பார் - 479
 அதன்மருங்கு - 281
 அந்தமிலழ - 20
 அப்பெயர்மெய் - 394
 அப்பொருள்கு - 400
 அமிழ்திறரே - 64
 அரவணைச்செல் - 274
 அரனாரணன் - 276
 அருளென்னு - 165
 அரையளவு - 132
 அல்லியம்பூ - 44
 அலைவட்டம் - 17
 அவ்வரங்கொ - 31
 அவர்க்கேயெழு - 308
 அவன்றனாட் - 81
 அவனிமுழு - 324
 அவைதாம் குற்றிய - 128
 அன்னவரிய - 190
 அன்னவாங்க - 113
 ஆக்கமதர் - 165
 ஆடுவதுஞ்செக் - 407
 ஆமேயமர - 45
 ஆய்ந்தவரும - 45
 ஆயிரவேலி - 250
 ஆயினரவ் - 29
 ஆழிமகழக் - 190
 ஆள்வினேமு - 22
 ஆளில் பெண்டிர் - 149
 இடனில்பரு - 216
 இந்திரன்கலை - 327
 இந்திரன்பூசை - 26
 இப்பர்கவிப் - 158
 இமையவில் - 50
 இருண்முழுது - 321
 இருபாற்சேனை - 39
 இலங்கையெறி - 430
 இலாப்பாயினையா - 307

இறந்ததூரிக் - 483
 இறைமொழிந் - 420
 ஈன்றபுறந் - 169
 உங்கண்மணந் - 334
 உங்கையிற்பின் - 199
 உண்டவயிற் - 331
 உண்டாலம்ம - 217
 உந்துதிரைக் - 51
 உப்பக்கநோ - 56, 209
 உபசார்த்தசுத் - 275
 உருமிடிப்பு - 17
 உழவுதொழி - 145
 உழையரினுண - 27
 உள்வழியுணரா - 25
 உள்நூல்தெல் - 166
 ஊக்கமுடையா - 298
 ஊருணி நீர் - 215
 ஊழித்துலுக் - 331
 ஊனழமுப் - 165
 எகரஒகரத் - 122
 எஞ்சாமரபின் - 28
 எண்ணருநல - 21
 எப்பொருளாயி - 400
 எய்தயோசனை - 32
 எல்லையினுண - 26
 எற்கண்டறி - 173
 என்றகூடவே - 438
 ஏர்தருமேழு - 51
 ஏரணமுருவ - 152
 எரியிரண்டுஞ் - 225
 எழியன்முறை - 84
 ஏற்றுன்பன் - 276
 ஏனைக்கலிக் - 422
 ஐத்தவித் - 25
 ஐயாறுநூறு - 205
 ஐயிருபதோச - 17
 ஒத்தத்தறிவா - 215
 ஒப்புரவினல் - 216
 ஒடுக்கீரோதி - 386
 ஒருநாளெழுநா - 227
 ஒருவரொருவரமே - 317, 425, 445
 ஒருவரொருவரின் - 424

ஒங்கியுலக-168
 ஒரைவரீரை-87
 ஸ்சிவனைக்கை-471
 சுஞ்சன்வஞ் 66
 கடல்கிளர்ந்-173
 கடலுமலையு-39
 கடவுள் வாழ்த் 436
 கடற்கலிங்க-436
 கண்டகொண்டான்-416
 கண்டகம்பற்-237
 கண்டிரென்-111
 கண்டிகாணுன்-423
 கதிர்முடிவேந்-23
 கமையடைந்-43
 கரடத்தான்-445
 கருதிஞ்சே-31
 கலிங்கயிழந்-329
 கலிங்கமேழ் 406
 கலையின் லென்றி-300
 கறுப்புறுமன-302
 கறுவொடுமொ-299
 கன்னின்ரு-172
 கணக்குமதிர்-193
 காஞ்சியிருக்க 409
 காணப்பட்ட-138
 காதலியைத்-240
 காப்பியத்தொல்-97
 காமநிலையுரைத்-112
 காமப்பகுதி-53
 காமஞ்சான்ற-393
 கார்நிறக்கோ-43
 காவலரீகை-406
 காவற்பூத-410
 கிரிபோல்வி-332
 துமரியொடுவட-380
 குரங்கினேந்-118
 குரங்குகள்-35
 குரங்குமேனி-174
 குல்லைக்கண்ணி-315
 குவரினையல் 58
 குழவிமருந்-53
 குற்றியலிகர-125
 குன்றநோக்கி-269
 குன்றேறி-298
 கூடாரைவெல்-195
 கூட்டிணர்கிளி-448

கூடர்கூடாஅது-267
 கெடுகெடுக்கை-171
 கொடுவாகவை-216
 கேசவேந்தனதே (சுலோ) 95
 கேட்டையென்-111
 கைதொழுதே-286
 கைம்மாறு-215
 கொங்குவம்மு 150
 கொடிமுன்வரி-54
 கொடும்பைமா-255
 கொண்டுகுடந் 45
 கொலைதுமித்-37
 கொள்ளிடக் 279
 கோட்டந்திரு-445
 கோட்டினந்-300
 கோள்வித்தனைய-13
 சுக்கரமுதந்-423
 சுகரசுகினவி-103
 சரணஸரோருஹ (சுலோ)-415
 சரணிரத்தா-445
 சனகன்மொழி-19
 சார்ந்துவரி 131
 சானகிதன்னை-29
 சிந்திக்கநெஞ்-68
 சிற்றஞ்சிறு-199
 சிற்றில்நற்-174
 சிறைவான்-468
 சீமாலிகன-69
 சீரணியுந்-289
 சீராருந்தெ-295
 சுழல்விழித்-19
 சூரியனார்-19
 செங்கண்மா 66
 செண்டாடுந்-299
 செண்டுகொண்டு-178, 471
 செந்தாமரைப் 232
 செருவெங்காத-182
 செறிசுழல்-36
 சேதுவின்சீழ்-31
 சோனெடுஞ்-253
 சொல்லுஞ்சுவட் 303
 ஓகாரமுத-117
 ஓநமவ-102
 தீரிசேதரபல்லவஞ்(சுலோ)-415
 துசயோர்ண(சுலோ)-32
 தடங்குலவு-445

தண்ணூர்மலர்-421
 ததோஹேமமயந் (சுலோ)-8
 தம்பாலில்ல-400
 தயரதனும்பு-19
 தருணமங்கை-429
 தருமமூடீதே-170
 தள்ளாயசம் 50
 தளத்தொடும்-426
 தன்னுடையதே 480
 தனிமையாதல்-147
 தாழ்ச்சடையு 275
 தாளாண்மை-335
 திங்களினிளங்-322, 382
 திண்ணைமுடன்-69
 திருவளரும்-294
 திருவிழந்ததென்-258
 திரைக்கடற்-289
 துனிதீர்கூட்ட-234
 துதைத்துநா-326
 தேலிங்கவீமன்-421
 தென்புலத்தார்-212
 தென்னனைச்சீர் 208
 தேவர்கோனிட்ட 223
 தேவாசுரரா-35
 தேனோங்குரீ-274
 தோட்டிலிருக்க-336
 தொண்டையர்க்க-230
 தொல்லைவடிவின்-123
 தொழுதுமன்னரே-414
 நடையினின்று-20
 நடையையப்புர-412
 நயனுடையா-216
 நரம்பெழுந்-172
 நல்லிறைவன்-160
 நாராயணய 429
 நான்மறையின்-205
 நிகண்டுகூடா-485
 நிலைச்செண்டும்-299
 நிறையினொற்கு-57
 நீதமுடன்-43
 நீர்வாழி 337
 நீரினவந்த-160
 நீனிறவண்-60
 நெடியோன்மய-3
 நெடுநுகத்துப்-161
 நெருநறுச்-227

நேரிழையார் 134
 நேராவன்றோள் 314
 பஞ்சிதன்சொல் 148
 படைமயக்குற்ற 330
 பண்டையோர்நா-427
 பயன்மர-215
 பரிதிசூழந்த-15
 பருகியநோக்-21
 பாய்ந்துமெறி-302
 பிழைத்ததுபொ-26
 பிறையெனுது-21, 23
 புதழ்வரைச்-150
 புடையலங்க-313
 புள்ளியில்லா-121, 131
 பூண்டாழ்பொ-74
 பூத்தலைவார-300
 பூரத்திருவிழ-291
 பேணுஞ்சிறப்-197
 பொன்றிகழு-276
 பொன்னியமு-466
 போர்நாய்-466
 போலமறுப்ப 113
 ம்ருகோநயீம் (வேதம்)-269
 மஃகான் புள்ளி 102
 மகதவினைஞ-155
 மகதத்தொர்-106
 மகரவாரி-157
 மண்கொண்ட-416
 மருவுபுகழ்க் 331
 மலிதிரையூர்-89
 மழலைக்குறு-312
 மற்றிவனைமா-17
 மறப்படைக்-87
 மாதர்கொண்-190
 மாமுதுதாதை-38
 மாமேலிருக்-140
 மாயவன்ரன் 58
 மாயோன்மேய-53
 மாலேமணி-198
 மீனம்புகு-412
 மீனுண்கொக்-170
 முரசிபத்தனஞ் (சுலோ)-11
 முலைபொழிதீம்-320
 முழுகுவந்தி-416
 முறையிடத்திரு-419
 முன்னொறுப-332

முன்னிக்கடலை-191
 முன்னைப்பழம்-199
 முனிவன்வா-42
 முள்வாயதொ-417
 மெய்சொல்லா-46
 மெய்யினியற்கை-122
 மெய்யீறெல்-122
 மேலதுவானத்-38
 மொய்த்தமூவறு-229
 யவனார்நன்கல-153
 வசிட்டனுங்கோ-19
 வஞ்சஞ்செய்-57
 வஞ்சிமூதூர்-351
 வடதிசைவேந்-437
 வடதிருவாலவா-242
 வடமொழியை-85
 வடவாரியர்-180
 வடாஅது வண்-62
 வடிவேலெறிந்-89
 வண்டுறைவார்-469
 வந்தபடை-172
 வந்தவரவே-34
 வந்திக்கவந்-267
 வருசெருவொன்-300
 வரைவொடுதொ-484
 வலங்கொணையி-274
 வள்ளுவன்சா-207

வளைவிற்பொறி-161
 வாங்கரும்பாத்-1
 வாணிகமர-15
 வாத்தாமகன்-42
 வாதுவல்லயி-175
 வாழிசோழ-418
 வாழியதுடிய-174
 வானப்ரகாச-330
 வாளுரெழிவி-242
 விமத்துவீட-40
 வில்லம்பு-325
 விழுமிழைந்-57
 வீங்குகோரு-270
 வீரமுந்தியா-419
 வேயிலிளஞ்-411
 வேறிகொளறை-217
 வென்வேற்கவுரி-29
 வென்வேற்கிள்ளி-348, 381
 வென்றிடுந்-190
 வென்றிநில-466
 வேலைமலிதண்-13
 வேள்வியிற்-388
 வைத்தனமிவ்-27
 வையங்காவல்-362
 வையத்துவாழ்-199
 ஸப்பாதகரோ(சுலோ)-12



பொருட்குறிப்பகராதி

அஃத்திய சூத்திரம்-84
 அகத்தியன்-100
 அகஸ்தியமுனிவர்-2, 5-7, 36, 48
 82-3, 46-8, 162
 அகல்யாசாபம்-25
 அகித்திஜாதகம்-222-3
 அகிரிந்தி 315
 அச்சுத்தேவராயர்-335
 அசுணம்-151
 அசோகசக்ரவர்த்தி-224-5, 319
 அஞ்சைக்களம்-261
 அடியார்க்குநல்லார்-91, 241
 அணிகலநூல்-152
 அணிங்கலை-35
 அத்திராவம்-158
 அத்தியாத்மராமாயணம்-20
 அத்தியூர்-225
 அதமன்கோட்டை-296
 அதிகமான் எழினி-251, 388-9
 அதியரையமங்கை-296
 அதியன்-250
 அதிராஜேந்திரன்-432
 அதிவீரராமபாண்டியன்-299
 அந்தணர்களான மலையாளர்-249
 அந்துவநல்லூர்-291
 அந்தரவானத் தெம்பெருமான்-241
 அந்துவஞ்செள்ளை-389
 அநிருத்தன்-65-6
 அப்பிரமேயப்புராணம்-475
 அப்ஸரஸுகள் பதினொருவர்-232-3
 அபயன்-300, 321
 அம்பாவாடல்-193-4
 அம்பி-326,—அறம்வளர்த்தமுத
 லியார்-330, 334
 அம்மங்கதேவி-321
 அமரசிங்கன்-475
 அமாந்தம்-196
 அமிதசாகரர்-478
 அமிர்தகவிராயர்-463
 அமுதசுரபி-222, 229
 அமோகவர்ஷன்-330
 அயிரியாறு-315
 அயிரூர்-250

அயிரைமலை-254
 அயிரையாறு-262
 அயோத்தி-49
 அயோமுகம்-81
 அர்த்தநூல்கள்-152
 அரவர்-313, 317
 அரிகுலகேசரி-292
 அரிதாசர்-332-3, 482
 அரியன்-77
 அருங்கலநூல்-152
 அருங்கலச்செப்பு-450
 அருணகிரிகாதர்-275, 289, 465
 அரும்புகட்டிவேளாளர்-441
 அரும்பூர்-441
 அரும்பையர்கோன்-441
 அருமணவன்-155
 அருவர்-424-5, 317, 445
 அருவாநாடு-318
 அருளாகரன்-439, 440, 444
 அருளிப்பாடு-373
 அல்லலாணிபெத்தன்ன-332
 அல்லியரசாணிமலை-77, 77
 அவந்திக்கொல்லர்-155
 அவந்திவேந்தன்-182-3
 அழகர்மலை-266
 அழகியமணவாளன்-428-9
 அளத்திப்போர்-424
 அற்புதத்திருவந்தாதி-308
 அறப்பணஞ்சேரி-226
 அறம்வளர்த்தமுதலியார்-330, 3
 அறவணவடிகள்-219, 225-6
 அறவோன்மகன்-78
 அறதொழில்-146, 167, 484
 அனந்தபதுமன்-322, 433
 அனுமான்-41-44
 ஆசார்யஹ்ருதயம்-68
 ஆசிரியமலை-274
 ஆடைநூல்-157
 ஆடைவகைகள்-151
 ஆண்டான்-186-203, 271, 381
 ஆதிதீர்த்தகரர்-483-4
 ஆதிஸேது-31
 ஆதித்தசோழன்-279, 290

ஆதித்தனுமையம்மை-390
 ஆதிமந்தி-236, 238
 ஆலங்குடிச்சாஸனம்-437
 ஆந்திரஸு ஹித்யபரிஷத்-338
 ஆமுத்தமால்யதா-333-3, 481
 ஆய்தம்-129-9
 ஆயர்மணமுறை-57
 ஆயிட்-309, 310
 ஆரிடப்போலி-237
 ஆரியக்கூத்து-453
 ஆரியர்-178
 ஆருத்திராதரிசனம்-195
 ஆலையூர்ச்சாக்கை-453
 ஆழித்தேர்-381
 ஆளில்பெண்டிர்-149
 ஆனேமலேச்சாஸனம்-262
 இசைச்சங்கம்-468 70
 இசைநூல்கள்-469
 இசையளவுகண்டான்-468
 இசையாயிரம்-407
 இடங்கழிநாயனார்-372
 இடைக்கழிச்செங்கோடன்-100
 இடைக்குளம்-293
 இடைச்சங்கம்-9, 88-9
 இடைசிலையேற்ற எதிர்மறை வினை
 இதோபதேசம்-447 [என்-307
 இந்திரவிகாரம்-224-5
 இந்திரை-242
 இப்பர்-158
 இயயவரம்பன்-178
 இயல்பளவை-140
 இயையு-116
 இரணியவதைப்பரணி-410
 இராகவையங்கார்(ரா)-56, 263, 348,
 403, 426 [479
 இராசராசசோழன்-I, 369; -II, 322,
 இராசசீம்கன்(பாண்டியன்) 368, 255
 இராசேந்திரசோழன்-I, 181, 423
 இராஜாவளி-94
 இராதாதேவி-60
 இராமசேது-30-4
 இராமபிரான்-29
 இராமநாடகம்-41
 இராமநாதஜயர்(எ. எஸ்.) 65, 438
 இராமர்திருவடிகள்-307
 இராமராவணயுத்தம்-35-36

இராமன்தம்பி-39
 இராமாநுசகாண்டிகை-123
 இராமாநுஜர்-265, 270, 277
 இராமானுஜாசாரியர்(ம. வி.)-95
 இராமாயணநூல்கள்-17-19
 இராமாவதாரம்-20
 இராவணன்-47, 50, 83, 472
 இருசமயவிளக்கம்-332
 இருத்தி-228
 இருந்தவளமுடையார்-241 [243
 இருந்தையூர்-242; —சுருங்கோழியார்
 இரும்புதல்-293
 இலக்கணவிளக்கம்-4549
 இலக்கியசாஸனவழக்காறுகள்-137
 இளங்கிள்ளி-224
 இளங்கோநம்பி-387
 இளங்கோவடிகள்-180-1, 219, 411
 இளங்கோவேண்மான்-451
 இளஞ்சேரலிரும்பொறை-389
 இளம்பூரணம்-47 [400, 460
 இளம்பூரணவடிகள்-92, 141, 305;
 இளம்பெருஞ்சென்னி-318
 இளையான்கவிராயர்-253
 இறையனார்ஊவியல்-80
 இஷ்டபூர்த்தத்தத்தங்கள்-212
 ஈடு-310, 429
 உத்தரமகாபுராணம்-476
 உக்கிரகுமாரன்-179
 உத்தமசோழன்-291
 உத்தரகோச மங்கைப்புராணம்-51
 உத்தரமதுரை-209
 உதயகுமான்-176
 உதியஞ்சேரல்-78, 87
 உதியன்வேண்மான்-371
 உபநேசி-56, 209
 உபத்தமனியம்-128
 உமாபதிசிவாசாரியர்-289
 உருக்குமினிப்பிராட்டி-55
 உருத்திரசுருமன்-401
 உருத்திரன்-324
 உருப்பிணிநங்கை-55
 உருவெழுத்து-138
 உரையாசிரியர்-398
 உல்லியர்-152
 உலகமுழுதுடையான்-419
 உலகளந்த சோழன்ஹர்-451

உலாபி-70
 உவமைக்கதை நீதிவிருத்தம்-448
 உள்படுகருமம்-452
 உஷாதேவி-65-6
 எக்கராயன்-438
 எட்டயபுரத்தலைவர்-337 [157
 எட்டி—பட்டம்,—புரவு, பொற்கு—
 எம்பிரான் சதகம்-69
 எம்பெருமானார் ஜீயர்மடம்-458
 எருமைகுடநாடு-314
 எலிப்பாட்டு-448
 எலியிராடை-150
 எலிவிருத்தம்-448-9
 எழுகலிங்கம்-422
 எழுத்துநாவலகை-137
 எழுநாள்-227
 ஏகபாதம்-151
 ஏகாந்தராமர் கோயில்-29
 ஏமநல்லூர்-292
 ஏழிசைவல்லபி-418
 ஏழு என்ற எண்வழக்கு-226
 ஏழுநாள்-220
 ஏழுவகுமுடையாள்-419
 ஏறுகோடல்மணம்-57
 ஐம்படைப்பருவம்-438
 ஐயன் ஆரிதன்-78, 88
 ஐயனாரிதனார்-271, 273
 ஐவர்மலை (அயிரைமலை)-254
 இக்கூர்மாசாத்தியார்-171
 இட்டியற்பெயர்-395
 இட்டியான்-331
 இப்புரவறிதல்-218
 ஒருதுறைக்கோவை-463
 ஒருமுலையறுத்த திருமாவண்ணி-234
 ஒருஉத்தந்தை-377
 ஒன்பதுகுடை-352, 383
 ஒணத்திருவீழா-202
 ஓரங்கல்-323
 ஓளவைபாட்டு-237
 ககந்தன்-204
 கங்கவரசர்-181
 கங்கைகொண்டசோழன்-181
 கங்கைகொண்டான்-456
 கங்கோலி (O. C.)-162
 கச்சிச்செப்பேடு 407
 கச்சித் தருமதவனம் 224

கச்சிநகரின் உருவம்-225
 கச்சியராயர்-247
 கச்சிவீரப்பன்-337
 கசாகுடிப்பட்டயம்-130
 கட்டி, கட்டிமுதலியார்-315
 கட்டுரையெழுத்து-139
 கட்டேர்-173
 கடகநகர்-329
 கடல்கோள்-80, 89-91, 94
 கடலூராரியன்-485
 கண்டன்மறவன்-249
 கண்ணகி 234, 231, 239, 240
 கண்ணன் (கலைவன்)-443
 கண்ணபிரான்-58, 83 - 4, 467, 473
 கண்ணெழுத்து-140, 161
 கண்ணெழுத்தங்கோல்-141
 கண்ணை-294
 கணையன்-245, 95
 கப்பலூர் 455
 கபாடபுரம்-8—11, 204
 கபிலபரணர்-237-8
 கபிலர்-50, 149
 கம்பர் 274, 309, 312. 324 5, 332,
 கம்பை-434 [382, 429-30
 கர்க்காசாரியர்-166
 கர்ணிகை-232
 கர்மபூமி-146 5, 167, 484
 கரந்தமுத்து-142
 கரிகாலன்-178, 416, 471
 கசிமுகவம்பி-158
 கரியமாணிக்காழ்வான் 457
 கரியோன் திருவுறை 242
 கருணாகரத் தொண்டைமான் - 322,
 201—1, 428
 கருணாகரன்-சீராமபிரான்-429-10
 கருநடராசன்-457
 கருநாடகச்சந்தனூல் 323
 கருநாடியர்-312
 கருபதி-கருஆர் அரசன் 256
 கருமச்சார்பு-107
 கருமாணிக்கன்கோவை-455
 கருஆர்ப்பொன்வாணிகன்-254
 கலங்கரைவிளக்கம்-158
 கலிங்கசேனாபதிகள்-437
 கலிங்கப்போர்-431
 கலை-கர்ப்புரவகை-155

கலைமகன் (பத்திரிகை)-218, 278
 கவாடம்-2, 8—11
 கவிச்சக்ரவர்த்தி-406
 கவுந்தி-240
 கவுரியர்கோடி-29
 கமூலநாதஸ்வாமி-246
 கமூலம்-245-6
 களவழியுரைகாரர்-258, 404 5
 களவியலுரை-149, 204
 கன்னரதேவன்-416
 கன்னூர்-456
 கன்னிகோட்டம்-242
 கன்னியாகுமரித்தலபுராணம்-30
 கனகசபைப்பிள்ளை(வி)-401, 427
 காக்கைபாடினியார்-313;—நச்சென்
 காடவர்-456, 457 [ளையார்-172
 காடுகெழுசெல்வி-436
 காத்யாயனீபூஜை 187
 காத்யாயனமுனிவர்-76, 469
 காந்தமன்-6
 காந்தாரஞ்ச்சாலை-435
 காப்பியத்தொல்குடி-97
 காப்பியன்-97
 காமனோன்பு-197
 காமாட்சியம்மை-229
 கார்த்தவீரியார்ச்சுனன்-467, 472
 காரிக்கரை-294
 காரிகை-478
 காரியாறு-295
 காரிரத்தனகவிராயர்-41, 43
 காருகமடத்தை-148
 காரைக்காலம்மைபார்-308
 காரைத்தீவு-222
 காலடி-262
 காலிங்கர்கோன்-456
 காலிங்கராசர்-439-40
 காலேறு-295
 காவற்பெண்டு-174
 கானமேகப்புலவர்-326-8
 காளிதாசர்-4, 7
 கிஞ்சினிலிங்கர்-184
 கிடங்கில்-295
 கிடாய்விசுதி 309
 கிடுவிகுதி-309
 கிருதமாலை-243
 கிருஷ்ணசாஸ்திரிகள் (H)-257-475,

கிருஷ்ணதேவராயர்-328-9, 482
 கிளிவிருத்தம்-448-449
 கின்றிற்று வினையெச்சம்-305
 கிஷ்கிந்தை-1
 கீழையூர்-280, 282
 குசைத்தலை-434
 குட்டுவஞ்சேரல்-395
 குட்டுவன்கமூலம்-246
 குடக்கூத்து-65
 குடகொங்கன்-248, 250
 குடராசன்-258
 குண்டலகேசி-228;—விருத்தம்-448
 குண்டியாறு-434
 குணகாங்கி-323
 குணபத்திரன்-474-6, 482-3
 குணமலைநாடு-249
 குணவாயில்-245-6
 குணலைக்கூத்து-272
 குந்தவை-321
 குப்புஸ்வாமி சாஸ்திரி (டி.எஸ்.)-475
 கும்பகன்-59
 குமரகுருபரமுனிவர்-336
 குமரன்சீகண்டன்-453
 குமரித்துறை-33-4
 குமரசரசுவதி-329, 482
 குமரசுவாமிப்பிள்ளை(அ)-447
 குரவைக்கூத்து-58
 குருந்தொசித்தது-61-5 [307 439
 குலசேகரர்-271, 249, 251, 271
 குலசேகரபாண்டியன்-457
 குலோத்துங்கசோழன் I-258, 321,
 406, 426; II-479; III-325
 குலோத்துங்கசோழனுலா-385
 குலையாபீடம்-66
 குழமணமொழிதல்-197
 குழைபிடித்தல்-228
 குற்றியலுகரம்-124-6
 குற்றியலிகரம்-126-7
 குறும்பூழாடிகள்-303
 குறும்பூழிப்போர்-303
 கூடலழகர்-242
 கூடற்புராணம்-243
 கூத்தச்சாக்கையன்-451
 கூத்தர் (புலவர்)-261, 352, 419,
 கூத்துவகை-452 [437, 442
 கூவாறு-152

தாம்பூலம்வழங்கல்-227
தாமோதரம் பிள்ளை(சி. வை)-307
தாபுமானவர்-481
தார்ப்பூ-455
தாரகாம்யம்-35
தாராபுரம்-261
தாராவர்ஷன்-432
தாலமி-251, 256
தாழிக்குவீடளித்தது-67 9
திண்டிச்சூரம்-295
தியாகவல்லி-418
தியாகவிநோதன்-324
தியாகையர்-338
திரிநேதரபல்லவன்-415
திரிபுவனத்தோன்றல்-480
திரிலோசனன்-414-5
திரிவர்க்கம்-205-6
திருக்கடைமுடி-280-2
திருக்கலம்பகம்-484
திருக்காரிக்கரை-294
திருக்காரியூர்-260-1
திருக்குணவாயில்-247
திருக்கோட்டிநம்பி-485
திருக்கோவையாருண்மை-192
திருக்கோனூர்ப்பெண்-68
திருச்சடைமுடி-246, 281-4
திருச்சிற்றம்பலக்கோவை-468
திருச்சிற்றம்பலம்-279
திருச்சிற்றய்யூர்-279
திருச்சிற்றேரம்-278-9
திருச்செங்குன்றுப்பகவதி-239
திருச்செந்துறை-292
திருச்செந்துரப்பிள்ளைத்தமிழ்-461
திருச்சென்னம்புண்டி-280
திருத்தவத்தேவர்-37, 142, 173, 445
திருத்தவத்துறை-284-90
திருநெய்-242-3
திருநெய்குன்றை-474
திருநாவச்சரசர்-417, 448
திருப்பதியக்கள்-287-8, 291
திருப்புகழ்ப்புராணம்-475-6, 483
திருப்புல்லாணிமாலடியான்-462
திருப்புறம்-245 6, 283
திருப்பெருந்துறை-190
திருப்பேர்ப்புறம்-245, 283 [306
திருமங்கையாழ்வார்-42, 271, 286,

திருமந்திரவோலை-419-420;—நாய
திருமலைநாயக்கர்-336 [கன்-433
திருமலைராயர்-326-7
திருமழிசையாழ்வார்-45
திருமாபத்தினி-236
திருமாமணி-231, 233
திருமாவளவன்-178; 182
திருமாவுண்ணி-234
திருமாளிகைக்கூறுசெய்வார்-420
திருமுடக்கை-243
திருமுடியடைவு-436
திருவண்ணாமலை-189-90
திருவதிக்கைச்சாஸனம்-440
திருவயிரை-254
திருவள்ளூர்-25, 164, 204-5 209
திருவாட்டப்பிறைப்பிடாரியார்-239
திருவறம்-480
திருவாதவூரடிகள்-80, 186-200
திருவாதவூர்புராணம்-190, 192
திருவாதிரைக்களி-203
திருவாதிரைத்திருவிழா-200
திருவாப்புடையார்-242
திருவாய்மொழியி-135
திருவாலந்துறை-290
திருவாலவாய்-242—3
திருவிசயமங்கை-279—80
திருவிடபத்துறை-294
திருவிடைவாய்-289
திருவுறை-கோயில்-242
திருவெண்காடு-12-3
திருவேங்கடபுராணம்-266-7
திருவைகுந்தநாதரப்பிள்ளைத்தமிழ்-43
திருவொற்றியூர்ப்புராணம்-239
திரையல்பளிதங்கள்-227
திரைலோகி-292
திலகம்-8
திலகர்-12, 27
திவ்யாவதானம்-222
தீபங்குடி-406-7
தீர்க்கராவன்-448
தீர்த்தியம்-8
தீவதிலகை-220
துக்கா-329
துணையினைகள்-310
துர்க்காதேவி சுண்ணாம்பு-231, 239
துருக்கர்-யவனர்-154

துவராபதி-82;—நாடு-458
 துவரை-455, 458
 தூங்கெயிலெறிந்தசோழன்-6
 தெக்கநாடுகிழவன்-391
 தெலிங்கவீமன்-421, 438
 தெய்வச்சிலையார்-240
 தென்புலத்தார்கடன்-212
 தென்றமிழ்ப்பாவை-231
 தென்றாடுக்கண்ணனும்-52—5
 தேவராயமகாராயர்-289
 தேவாசுரம்-35-6, 469
 தைநீரோடுதல்-193—6
 தொகை - சங்கம்-79 - 80; எட்டுத்
 தொகை-304
 தொண்டரடிப்பொடியாழ்வார்-35
 தொண்டைமான் சக்ரவர்த்தி-272
 தொல்காப்பிவர்-98
 தொல்காப்பியம்-393—6
 தொல்காப்பியனார்-96—9
 தொழுகை-57
 தோணிக்கோழி-300, 302
 நக்கீரனார்-402-4
 நக்கைசுமார்-454
 நக்திவன்மன் III, 280, 285, 287,
 நப்பின்னை-55 - 60, 210 [290
 நம்பிமார்-454
 நம்பிமூத்தபிரான்-54, 63
 நம்பியாண்டார் நம்பிகள்-289
 நம்மாழ்வார்-57
 நமச்சிவாயமுதலியார் நினைவுமலர்-
 230, 399
 நல்குடவேள்வியார்-210
 நல்லியக்கோடன்-295
 நவசத்திகள்-192
 நவபாஷாணம்-29
 நவிரமலை-249
 நள்ளாறு-242
 நற்சோனை-380
 நன்னயப்பட்டர்-323
 நன்னன்வேண்மான்-371
 நன்னூலார்-460
 நாக்னஜிதி-58-9
 நாகநாடு-223
 நாகநாதபண்டிதர்-447
 நாகரசநம்பி-482
 நாஞ்சில்வள்ளுவன்-208

நாமக்கல்சாஸனம்-259
 நாரதமுனிவர்-473
 நால்மடிவீமன்-423
 நாவலிதல்-228
 நார்த்தீரடிப்பாக்கள்-115
 நான்மாடக்கூடல்-243
 நிகண்டுசூடாமணி-474, 458
 நிருத்யபோகம்-453
 நிலந்தருதிருவிற்பாண்டியன்-79, 91
 நிலைத்துநூல்-157
 நீர்ப்பெயர்த்து-158
 நீலகண்டர்-76
 நீலகேசி-228
 நீலை-56, 60
 நெட்டிமையார்-99
 நெடியோன்-265, 267-8
 நெடுந்துறையன்-100
 நெடுமானஞ்சி-389
 நெருவூர்ச்சாஸனம்-257
 நெல்லிநகர் அருளாளர்-59, 64, 335
 நெல்லையாநகர்-246
 நேமிநாதமுடையார்-460
 நேமிநாதவிருத்தி-56
 பஹ்ளியாறு-91, 99
 பஞ்சமகாயஞ்சும்-212
 பஞ்சவர்-76
 பஞ்சவனீச்சரம்-242
 பஞ்சவன்மாதேவி-368-9
 பட்டர் பிரான் கோதை-381
 பட்டாரகர்-284, 286
 பட்டநாட்டிவாரு-314
 படைநாள்-206
 படைபுள்படுவோன்-452
 பண்ணத்தி-117
 பண்ணை-299
 பத்தினிச்செய்யுள்-237
 பத்தினிதேவி-238
 பதினெண் குடிவேளிரர்-82
 பதினெண் பாடைமாக்கள்-229
 பதினொருகூத்து-452
 பதுமன்மேவி-367, 374-5
 பதுமாபதி-25
 பப்ருவாகனன்-71, 470
 பரங்குன்றம்-243
 பரசுராமர்-204
 பரஞ்சோதிதிருவிளையாடல்-467

பரணர்-178
 பரணி-409
 பரத்துவாசர்-42
 பரமேசுவரப்போத்தரையன்-421
 பராந்தகசோழன் I - 281, 285, 287
 288, 291, 310
 பராந்தகன் குந்தவை-381
 பரிபாடல்-193
 பரிமேலழகர்-194, 213-4
 பரிவீரகாரணன்-455
 பரிவேட்டை-418, 432
 பல்யாகசாலையுதுகுடி-99
 பல்லவரசர்-430
 பல்வேற்கட்டி-315
 பவணந்தி-148, 400
 பளிக்கதை-229
 பளிதம்-கற்பூரம்-227
 பழியிலிசிறியநகை-381
 பழுவூர்-248—9
 பழுவேட்டரையர்-248
 பணம்பாரஞர்-313
 பனைக்கொடி-54
 பனைநாடு-90—1
 பாகல்வேட்டை-331
 பாகவதம்-59, 187-8
 பாஞ்சராதரம்-481
 பாட்டு-பத்துப்பாட்டு-304
 பாடுதுறை-193
 பாண்டிக்கோவை-320
 பாண்டியகவாடகம்-10
 பாண்டியகுலாசனிலாளநாடு-290
 பாண்டியகுலபதிவள்ளநாடு-290
 பாண்டியன்மாரீர்த்தி-469
 பாண்டியன்நெடுமாதன்-402
 பாண்டியை-77
 பாண்டிகம்பலசிலை-221
 பாணினி-76, 84—5
 பாப்பாவினம்-41, 43
 பாரதகாலம்-88
 பாரதசம்பு-72
 பாரதம்பாடியபெருந்தேவனார்-274
 பாரதாயன்-97
 பாலகாப்பியர்-98
 பாலை - 189, 197;—பாட்டு 192;
 —ஆடல்-197
 பிங்கலந்தை-138, 197

பிஞ்ஞை-56
 பிடாரன்-287
 பிரத்தியும்நன்-65, 66
 பிரதாபசந்திரராய்-73
 பிரதாபருத்திரன்-323-4, 329, 332
 பிரதாபருத்ரியம்-324
 பிரபஞ்சனன்-71 [6
 பிரமதேவரும் திருவள்ளுவரும்-205-
 பிரயோகவிவேகநூலார்-75
 பிராமியசாஸனங்கள்-136, 254
 பிரான்மலேச்சாஸனம்-257
 பிள்ளைப்பெருமானோயக்கார்-68, 267,
 பிள்ளைலோகம்ஜீயர்-60 [272
 பிளைரி-144
 பின்பழகியபெருமாள்ஜீயர்-271
 பிஷாபாதரம்-229
 பிஷுக்கள்-227
 பிஷுணி-227
 பிலிவளை-348, 381
 புத்தியூர்-250, 254
 புகழேந்தியார்-74, 238, 466-73
 புணர் - சங்கம்-79
 புத்திரகாதரம்-71
 புத்திரபுத்தரன்-71
 புராணசாகரம்-17
 புல்லி-313
 புவனைச்சோமன்-479
 புள்ளிபெறும் எழுத்துக்கள்-114-135
 புறநாடகங்கள்-452
 பூங்கணுத்திரை-170
 பூர்ணதர்மீசாலாமங்கலம்-263
 பூர்ணவாஹினி-262
 பூர்ணாதி-262
 பூர்ணிமார்த்தம்-196
 பூர்த்தம்-212
 பூவைநிலை-53
 பூனைபோன்ற எலிவகை-150
 பெண்மகன்-107
 பெயரெழுத்து-138
 பெரிப்புளுஸ்-34
 பெரியவாச்சான்பிள்ளை-46, 187-8
 பெரியாழ்வார்-44
 பெருஞ்சித்திரனார்-225, 237
 பெருஞ்சோற்றுதியன்-86
 பெருமணரே-474-6
 பேகன்தேவி-234

பேடு(கூத்து)-66
 பேயாழ்வார்-45, 251, 275
 பேராசிரியர்-90, 129, 242, 428
 பேராறு-434
 பொகுட்டெழினி-389
 பொத்தப்பிச்சோழர்-322
 பொதியம் இசைக்குருகியது-47
 பொய்கையார்-45, 245, 245, 271,
 பொய்யாமொழிப்புவர்-47 [276
 பொறையன் பெருந்தேவி-367,
 375-6
 பொன்னம்பலக்கூத்தன்-441
 பொன்னாணி-262
 போதிசுத்துவர்-220 - 1, 226
 போர்ப்பூ-455
 பொண்டிரகம்-149
 மக்கட்டாயவமிசாவளி-392
 மகநாடு-182-3
 மகதவினோரர்-155
 மகரக்குறுக்கம்புள்ளி பெறல்-132 3
 மகாபுராணம்-475 [284, 331
 மகாமகோபாத்யாய - ஐயரவர்கள் -
 மகாவமிசம்-94, 223 - 4
 மகாஜனகன்-220
 மகேந்திரன்-224
 மகோதை-260
 மகசுலாதேவி-249
 மச்சபுராணம்-473
 மஞ்சரிப்பா-330
 மண்டலபுருடர்-330
 மண்டலவன்-475
 மண்டையாழ்வார்-428-9
 மண்டோதரி-50—1
 மண்ணாறு-434
 மணக்கின்ளி-379
 மணலூர்—புரம்-70, 75
 மணவாளமா முனிகள்-334
 மணவிற்காலிக்கரையன்-439
 மணலூர் 75
 மணற்புரம்-75
 மணிகுட்டுவன்-259, 396
 மணிகுளன்-49
 மணிபல்லவம்-222—4
 மணிபுரம்-72
 மணிமேகலாதெய்வம்-219
 மதுராந்தகன்-253

மதுரைத்திருப்பணிமலை-337
 மயிண்டிச்சுரம்-296
 மயிரெவி-150
 மயிலேநாதர்-130, 309, 460
 மராட்டக்கம்மர்-155
 மருத்துவக்குடி-293
 மருதனிளநாகனார்-63-4, 234
 மருமகட்டாயவமிசாவளி-344
 மருவிவழங்கியமரபுகள்-118—9
 மல்லாடல்-66
 மல்லிகாரச்சுனராயர்-326
 மலயத்தவஜன்-72, 179
 மலயபர்வதம்-2, 5, 81,
 மலைமண்டலம்-249
 மலையாள ஆந்தணர்-249
 மலையாளபகவதி-239
 மலையாளர்-249
 மறுவொடுபெயரியமலை-49
 மறைஞானதேசிகர்-140
 மன்மதநாதத்தத்தர்-73
 மனவீற்றுவினேச்சொல்-905
 மாசாத்துவாயர்-159
 மாடச்சிவிகை-233
 மாதாநுபங்கி-209—10
 மாந்தரஞ்சேரல்-395
 மாயாவாதம்-481 [197-9
 மார்கழிகீராட்டு-410;—கோன்பு-
 மாறஞ்சடையன்-290
 மாறவர்மன்குலசேகரன்-440
 மீனாட்சிசுந்தரம்பிள்ளைசரிதம்-284
 மீனாட்சியம்மைபிள்ளைத்தமிழ்-336
 முகரி(தலைவன்)414;—நதி-416, 417
 முசிரி-11
 முடத்திருமாதன்-92, 204
 முடிசோண்டசோழன்-434
 முடிவாழ்க்கு சோழபுரம்-251, 252,
 முடிவெழுத்து-138 [257, 259
 முத்துவகைகள்-10
 முத்துநுழைக்கூற்றம்-458, 467
 முதலாழி-100
 முயிரிக்கோடு-260
 முரசுபத்தனம்-11
 முரஞ்சியூர் முடிநாகராயர்-78, 86
 முருகஞ்சேந்தி-381, 391
 முல்லைத்தெய்வம்-52
 முனையர்கோன்-443

முதின் மூல்லை-169
 மூவதுபாடைமாக்கள்-229
 மூவேழ்துறை-152
 மேகாஸ்தனிஸ்-76, 144
 மெய்கண்டதேவர்-309-10
 மேருவைச்செண்டாலடித்தது-466
 மைத்துனவளவன்-355
 மோஹிஞ்சதாரோ-143
 மோரியர்-318
 மௌகரிகள்-417
 யதிதர்மசிராவததர்மம்-482
 யவனத்தச்சர்-155
 யவனோசிரியர்கள்-144
 யாப்பருங்கலம்-139
 யானைப்போர்-298
 யானையாழிசைக்கு வசமாதல்-239
 யுவான்ஸுவாஹ்-224-6
 ரங்கஸ்வாமியஸர்வதி-315
 ரஜி-473
 ராஜராஜபுரி-459
 ராமகிரி-294
 ரோமேசசந்திரதத்தர்-85
 லால்குடி-284
 வங்கர்-456
 வச்சிரநாடு-182-3
 வசந்தன்-40-1
 வஞ்சி-255;—மாடம்-451
 வஞ்சியாலர்-261
 வஞ்சிமாநகரம்-227, 245, 260, 257
 வஞ்சியர்குலபதி-251
 வஞ்சியூர்-261
 வட்டபுரியம்மன்-238
 வடகரைமழநாடு-239
 வடதிருவாலவாய்-242
 வடதீர்த்தநாதர்-291
 வடநாட்டுநதிகள்-434
 வடமலையார்-331, 334-5
 வடிவெழுத்து-133-9
 வடுகச்சந்தநூல்-323
 வடுகர்-313-4
 வண்டாமுஞ்சேரி-428
 வண்டை-446-7
 வணிகர்—வகை-158—எண் குணம்
 வத்துராஜ்யம்-435 [கள் 147
 வயலாறு-434
 ஷயிரமேசவிருத்தி-459

வரகுணபாண்டியன்-479, 485
 வராகமிகிரர்-12
 வரிக்கூத்து-23
 வல்லபாசாரியர்-209
 வள்ளுவர்-208, 254
 வளர்புரம்-293
 வளவன்மாதேவி-378
 வளைகுளம்-293
 வாசவத்ததை-233
 வாசுகி-211
 வாஞ்சியார் வடுகச்சந்தம்-323
 வாணகோவரையன்-434
 வாணன்-66, 447
 வாத்தூரடிகள்-468
 வாலீச்சுரம்-295
 வாளால்வழிதிந்தான்-457
 வான்மீகனார்-15
 வானவன்மாதேவி-368
 வாறோசு-155
 விக்கிரமசோழன்-322, 421, 438
 விக்கிரமசோழனுலா-442
 விசயதரன்-43
 விசயமங்கை-279
 விசுவாசு (கந்தருவன்)-473
 விஜயநிருபதுங்கன்-220
 விஜயமங்கலம்-280
 விஜயவாடை-320
 விட்டலதேவராயர்-336
 வித்தியாபாறு-264
 விமலாதித்தன்-321
 விருபாக்ஷராயர்-326
 வில்லவன்மாதேவி-368-9
 வில்லிபுத்தூர்க்கோன்கோதை-381
 வில்லிபுத்தூர்-68, 74
 விவேகசிந்தாமணி-429
 விழிஞம்-435
 விளக்குவகைகள்-157
 விளந்தைவேள்-247
 விஷ்ணுபுராணம்-60, 72
 வீரகோளசக்ரவர்த்தி-25
 வீரகோளமண்டலம், வளநாடு-251
 வீரராசேந்திரன்-320, 431-2
 வீரசோழன் (சேரன்)-259
 வீரபாண்டியன்-457, 467
 வீரபுரம்-474 [463
 வீரநாராயணச்சதுரவேதமங்கலம்-

வீரமாகாளி-239
 வீரராகவசுந்தரரத்தி 252
 வீரமாமுனிவர்-123
 வீரை-474
 வீழித்துலுக்கர்-33
 வேலநாண்டிச்சோழர் 322
 வெள்ளியம்பலம்-422
 வெள்ளிவீதியார்-438
 வேகவதி-243
 வேங்கைமண்டலம்-422, 320
 வேண்டர் 457
 வேதாந்ததேசிகன்-269
 வேம்பத்தூரர் திருவிளையாடல்-316,
 வேம்புலவரசர்-477 [467]
 வேளம்-412-3
 வேளமேற்றுதல்-414
 வேளிர்வரலாறு 83, 86
 வைகாசியர் 253
 வையாபுரிப்பிள்ளை-(S) 239, 400
 வையாவிநாடு 262
 வையைநெடுமால்-241, 243
 ஜடிலவர்மன்பரந்தகன்-250
 ஜனஸ்தானம்-4
 ஜிதவிஜயன்-74
 ஜீவஸம்போதனை-157, 450
 ஜிஹ்வாமூலீயம்-328
 ஜெனராமாயணம்-17-19
 ஸ்ரீசிவாஸஜயங்கார்(M) 339
 ஸ்ரீபுராணம் 146, 450, 484
 ஸ்ரீவாணீவிலாவலிணி 78, 88
 ஸ்ரீவைஷ்ணவம்-52
 ஸ்ரீஸூக்திரத்னஹாரம்-438
 வட்டசுர்மங்கன்-146, 484
 ஸ்தாணுவி-397
 ஸப்தரிஷீசுவரர்-284
 ஸில்வன்லெவி-220
 ஸாமேரியன்லிபி-143
 ஸம்பா 143
 ஹரிஸமயதிவாகரம்-264
 ஹரிஹராகாரம்-272, 275
 நெயர்குலம்-77
 நெறோடோடல்-148
 நெறானாம், நெறானை-186
 நெறானா திருணதியாயம்-186
 நெறானம்-149

Annals of Oriental Research of
 The University of Madras -
 244, 459
 Beal's 'Siyu ki' 225 [4
 Bhandarkar's History of Deccan
 Bhandarkar's Vaishnavism etc
 Buddhistic Studies 225 [58
 Burnell's South Indian Poleo -
 graphy 123 [144 152, 167
 Civilisation in Ancient India -
 Cowell (E. B. Prof.) 220
 Dalavay Agraharam Plates 130
 Divyavadana 222
 The Early History of India 77,
 Epigraphica Indica 290 [224
 Gazetteer of Nilgiri Dt 316—
 Salem Dt 315—Vizagapatam
 Goldstucker (Dr) 85 [332
 Hand Gazetteer of India 184
 Hatigumpha Inscription 158
 Historical Inscriptions of India
 Hultzsch (Dr) 427 [256
 Imperial Gazetteer of India 180
 Indian Antiquary-469
 Indian Historical Quarterly 220
 Inscriptions of Madras Presiden-
 Jataka-220, 222 - 3 [cy 372
 Journal of Indian History-479
 Kasakudi Plates 130
 Lewis Rice 181
 Mackenzie's Miss. 257
 Madras Museum Plates 250
 Mahavamsa 224
 Malabar and its folk 207
 More on Manimekhala 220
 Mysore and Coorg from the Ins-
 Periplus 34 [criptions 181
 Ptolemy 256 [Society 162
 Quarterly Journal of the Mythic
 Ramachandra Dikshitar (V. R.)
 Sylvain Levi 220 [225
 The Tamil Studies 339
 The Tamilian Antiquary 167
 The Tamils 1800 years ago-34,
 75, 144, 314
 Tennent's Ceylon-94

அ நு ப ந் த ம்

6-ம் பக்கம் 18-ஆம் வரியில்—‘கூறுதலால்’—என்பதனைக் “கூறுதலாலும், யுத்தகாண்டம், 117-ம் ஸர்க்கத்து, 13, 14-ம் சுலோகங்களில்—“ஜீவராசிகளால் சுஞ்சரிக்க முடியாததாயிருந்த தேன்றிசை, தவத்தினால் ஆத்மத்தியானஞ்செய்யும். அகஸ்தியரால் ஆக்கிரமிக்கப்பட்டமைபோல, (நீ என்னால்) ரோஷத்தால் பகைவர்கையினின்று திருப்பியழைத்து வரப்பட்டாய்” என இராமபிரான் கூற்றாகக் கூறுதலாலும்” என்று சேர்க்க.

பக். 51, வரி 26—‘கூறும்’ என்பதன்பின் “மண்டோதரியுடனே வாளரக்கன் மாளிகையில், கூடி யுவந்தே குழந்தையாய்ப் போனதுண்டு” எனச் சித்திரகுத்தன்கதை என்ற நாட்டுப்பாட்டிலும் இவ்வரலாறு கூறப்படுதல் அறியத்தக்கது” என்பதனைச் சேர்க்க.

பக். 54, வரி 10 - ‘பகர்வன’ என்பதன் கீழ்க்குறிப்பாக—புறநானூறு 56-ம் பாட்டில் மகாமகோபாத்யாய ஐயரவர்கள் காட்டியுள்ள கீழ்க்குறிப்புகள் காண்க—என்று அமைக்க.

பக். 94, 22 - ம் வரியின் கீழ்க்குறிப்பாக—Rajavali, p. 190—என்றமைக்க.

பக். 101, வரி 9—‘ஆங்குள்ளன’ என்பதன் கீழ்க்குறிப்பாக—‘The Cult of Agastya and the Origin of Indian Colonial Art’ by O. C. Gangoly (Quarterly Journal of the Mythic Society, Vol. xvii. No. 3) என அமைக்க.

பக். 150, வரி 29—‘கூறுவர்.’ என்பதன் கீழ்க்குறிப்பாக—The king of the Kambojas brought for the Pandavas wollen cloth and cloth made of hair of the ‘marine cat’ (J. B. O. R. S. Vol. iii, PT. II, p. 209) என்றசெய்தி, இம்மயிரேலியைப் பற்றியதாதல்காண்க’—என்பதை அமைக்க.

பக். 207, வரி. 8—‘அதிகாரிகள்’ என்பதன்பின்—உள்பாடி - கருமத்தலைமை, ‘தேவருள்பாடனும்’ (T. A. S. ii. pp. 39, 49) எனச் சாஸனங்களினும், ‘படையுள்படுவோன்’ ‘சேனையுள்படுநரை...வயி’ (சிலப். 8, 12 - 3, உரை) என நூல்களினும் இவ்வழக்குப்பயிற் றல் காண்க—என அமைக்க.

பக். 210, வரி 16—‘அறியப்படும்.’ என்பதன் கீழ்க்குறிப்பாக—
‘தக்ஷிணமதுரை’ என்பது வடநாட்டினும் பண்டு வழங்கிய வழக்காம் (Indian
Antiquary, Vol. Lii, p. 128)—என அமைக்க.

பக். 227, வரி 30—‘காண்க.’ என்பதனை அடுத்து—“கல்பூரூர்
தாம்பூலம்” என வழங்கும் வடதொடரும் குறிப்பிடத்தக்கது—என அமைக்க.

பக். 369, வரி 21—‘எனவிரித்தும்’ என்பதன் கீழ்க்குறிப்பாக—கங்கர்
குலத்தும், கடம்பர்குலத்தும், விதர்ப்பர்குலத்தும் பிறந்த கோப்பெண்கள், பிற
வேந்தர்குடியிற்புக்க பின்பு, கங்கமாதேவ் (S. I. I. viii, p. 347, கடம்ப
மாதேவி (T. A. S. ii, 77, விதர்ப்பமாதேவி (ஸ்ரீபுராணம்) என வழங்கப்
பெற்றமை அறியத்தக்கது—என அமைக்க.

381-ம் பக். 13-ம் வரியையடுத்து—“மாவலிமருமான் சீர்கெழு திரு
மகள் சீர்த்தி” (மணி) என்பதனையும், ஷ, 18-ம்வரியை அடுத்து—“குல
சேகரதேவர் மகளார் விஜயராகவதேவர் தேவியார் கிழானடிகள்’ (T. A. S.
iv, p. 144) என்பதனையும் அமைக்க.

பக். 468, வரி 32—இசையளவுகண்டான் என்பதன் கீழ்க்குறிப்பாக—
I. M. P. Mr. No. 200—என அமைக்க.

பிழையுந் திருத்தமும்

பக்கம்.	வரி	பிழை	திருத்தம்
54	17	சுழறிஸைமுன்	சுழறிஸையின்றே
57	35 6	வடநாட்டார்வழங்குதல்	டாலமிவழங்கியிருத்தல்
87	6	பெருஞ்சோற்று	பெருஞ்சோற்று
94	7	Tennen's	Tennent's
99	4	தொல்காப்பியப்பாயிரத்துக்குப்,	தொல்காப்பியத்துக்குப்
101	11	ஹெருத்தி	ஹெருத்தி
120	30	இக்கட்டுரை	இக்கட்டுரைகள்
124	19	நான்காவதெடுத்து	நான்காவதெடுத்து
128	12	கருத்தினர்	கருத்தினர்
150	20	உடையவாய்	உடையதாய்
174	12	செருநிழல்	செறுநிழல்
187	7	கருவிளாகச்	கருவிளாகச்
191	33	வியத்து	வியத்தது
196	35	யுரியதேயன்றி	உரியதேயன்றி
224	30	சச்சி	சச்சி
239	35	வையா	வையா
240	9	இவ்வழக்குக்கு	இவ்வழக்குக்கேற்ப
	28	னகன்றுபோய்	னகன்றுபோய்க்
243	27	வையைக்கு	வையைக்குக்
246	26	Vol	Vol
266	26	இதுபோன்ற	இதுபோன்றவாதம்
271	26	ளீருமாழி	மாழி
293	21	திரைமூர்	திரைமூர்
335	24	1453	1553
360	9	மூத்தருமகனாக	மூத்தருமகனாக
365	35	357	358
	36	யானெழுதியதே	யானெழுதிய
377	9	ஆவாசிரியர்க்கு	அவ்வாசிரியர்க்கு
412	24	பாடத்துக்கு	பாடத்துக்குச்
430	4	இராமபிரானை அவரது	இராமபிரானை
442	31	தால்	தாய்
472	20	சேரனை	சேரனைத்
479	4	முன்னே	முன்பே

